


Kalinga, Southern



Kalinga, Southern: Na ukud Apudyus New Testament

Kalinga, Southern

Kalinga, Southern: Na ukud Apudyus New Testament

copyright © 1986 Wycliffe Bible Translators, Inc.

Language: Kalinga, Southern

Contributor: Wycliffe Bible Translators, Inc.

All rights reserved.

2025-05-08

PDF generated using Haiola and XeLaTeX on 7 May 2025 from source files dated 8 May 2025

14356fa9-7e1b-5386-9d16-f8048ccafddd

Contents

Mateo	1
Marcos	82
Lucas	131
Juan	216
Apostoles	277
Roma	357
1 Corinto	397
2 Corinto	436
Galacia	460
Efeso	474
Filipos	488
Colosas	497
1 Tesalonica	506
2 Tesalonica	514
1 Timoteo	519
2 Timoteo	529
Tito	536
Filemon	540
Hebreo	542
Jaime	571
1 Pedro	580
2 Pedro	591
1 Juan	597
2 Juan	607
3 Juan	609
Juda	611
Nipaakammu	614

Na Mamfaruy Chamag Wi Inyug-is Mateo

Na Nginkanà An Jesus Cristu

Luc. 3:23-38

¹ Annayan mansùsùnufan na nginkanà an Jesu Cristu wi kanà David wi kanà ako Abraham.

^{2-6a} Nanipud an Abraham ingkanan Ali David, anchayan lunap wi nansùnusùnub: Abraham, Isaac, Jacob, Juda wi mansusunud, cha Fares an Zara wi Tamar na inacha, Esrom wi Fares na amana, Aram, Aminadab, Naason, Salmon, Boaz wi Rahab na inana, Obed wi Ruth na inana, Jesse ya Ali David.

^{6b-11} Ad nanipud an David ingkana ta timpuy nilayawan chachi kanà Israel wi naiyoy ad Babilonia, anchayan lunap wi nansùnusùnub: David, Solomon (wi na inana, chi asawan Urias), Roboam, Abias, Asa, Josafat, Joram, Ozias, Joatam, Acaz, Ezekias, Manases, Amon, Josias ya Jeconias wi mansusunud.

¹²⁻¹⁶ Ad nanipud ta sachì naiyayanchad Babilonia ingkana ta niyanaan Jesus, anchayan lunap wi nansùnusùnub: Jeconias, Salatiel, Zorobabel, Abiud, Eliakim, Azor, Sadoc, Akim, Eliud, Eleazar, Matan, Jacob, ya Jose wi asawan Maria wi nan-inan Jesus. À Jesus, siyan Cristu wi impustan Apudyus wi ipaalina ad asnay lutà manturay.

¹⁷ Siyan nanipud an Abraham ingkanan David, nasawaran à opat wi umapu. Ad nanipud an David ingkana ta naiyayan chachi kanà Israel ad Babilonia, nasawaran akò opat wi umapu. Ad nanipud ta sachì timpu ingkana ta niyanaan Cristu wi impustan Apudyus wi umali, nasawaran akò opat wi umapu.

Na Niyanaan Jesu Cristu

Luc. 2:1-7

¹⁸ Amasnan nànàwa wi mipangkop ta niyanaan Jesu Cristu. À Maria wi inana, nampagtachan Jose. Ngim na chaancha pù mantipunan, inakammun Maria wi nafukì siya mipakapu ta mannakafalin na Ispiritun Apudyus.

¹⁹ Ngim à Jose wi pagtana, mamfaru ya lawingonay mafainan à Maria, pionay mansinacha à maid osà mangakamu.

²⁰ Ustuy mammomammò à Jose nu sinun in-inona, nampailan osay anghel Apudyus an siya ta nan-in-inpana ad anana, "Siay Jose wi kanà David, achia mafain wi

mangasawan Maria, tan na nafukiyana, Ispiritun Apudyus na nangwa.

²¹ Iyanànan larai ad ngachananyù Jesus tan siyan manaraknib an chiayuy asintatakuna ta machusaanyu kapu ta fasuryu.”

²² Nàwan anchanayà tumuttuwaan na impaifakan Apudyus ta profeta ta awi, wi anana,

²³ “Mafukin osayfafarasang wi foon pù nasagsakid, ad iyanànan larai wi maawakan à Emmanuel” (Na miningna, “Annà Apudyus an chitau ta sana”).

²⁴ Ad fummangon pù Jose, tinungparnan imfakan na anghel an siya, ad inasawanà Maria.

²⁵ Ngim achicha pu nantipun ingkanà ummanà. Ad na ummanaana, nginachanan Jose na anà à Jesus.

2

Chachi Narpù Ad-adchayuwan Wi Ummoy Nangilan Jesus

¹ Timpun ad na aaliyan Herod, niyanà à Jesus ad Betlehem wi osay ilid Judea. Na sachiko, chummatong ad Jerusalem na uchumi nangad-achar ta fituwon wi namparpu ta apot ta sumingitan na init.

² Ad inimuscha anani, “Sinun niyanaan na anà wi niyanà à man-alin chiayuy Judio? Tan innilanin fituwon wi singyar na niyanaana ta sumingitan na init, ad sachin ummaliyannisna ta chayawonni siya.”

³ Chingngor pun Ali Herod na sachiko, nalifuk na somsomòna ya uray akon chachi uchumi iJerusalem.

⁴ Siyan impaaros Herod na losani pangpangun na papachi ya mangitudtuchu ta Lintog, ad inimusnan chicha, “Sinun miyanaan na Cristu wi umali nu manturay?”

⁵ Ad ananchay summongfat, “Ilid Betlehem wi sakup Judea, tan siyan anan na inyug-is na profeta ta awi wi anana,

⁶ ‘Na sachiko kàiti ilid Betlehem wi sakup Judea,

namfalin à angatuwani ili ta losani il-ilid Judea,
tan siyan lumoswaan na mangituray
ta takù wi kanà Israel.’ ”

⁷ Sachiko ad inyagkaaw Herod wi nangayag ta chachi kaili wi nangad-achar ta fituwon, ad inimusnan chicha nu naanun ustuustuy lummoswaan na sachiko fituwon. Ad imfakachan siya.

⁸ Sachiko ad impaligwatna chicha ta umoychad Betlehem ad anana, “Ing-ayu anapon na sachiko anà, ta nu ochasanyu, umaliyun saon ifaka ta inyà ako chayawon à siya.”

9-10 Ad lummingwatcha wi umoy ad Betlehem. Ingkawcha pun ta charan, amod na lagsakcha tan nampaila ko asin na sachì fituwon wi innilacha ta chamuy lummingwatancha. Siyan inun-unudchan sachì fituwon ingkanà ummillong ta fatug na iningkawan na anà.

11 Ad linumnòcha ta sachì foroy, ad innilachan anà ya inanay Maria. Ad nampalintumongchay nanayaw an siya. Ad in-archan atodchan siya wi nan-anginay falituk ya fangfanguy insenso ya lana wi ananchay mirra.

12 Ad impain-inop Apudyus an chicha wi achicha pu mangulin an Herod, siyan nangoychà safalì charan wi nangulin ta ilicha.

Na Nangifakwitanchan Jesus Ad Egipto

13 Lummayaw pun chachi nangad-achar ta fituwon, nampain-inop akon anghel Apudyus an Jose ad anana, "Fumangon-ayu ta ilayawnun anà ya inana tan anapon Herod na anà ta papatoyna. Siyan mamfakwit-ayud Egipto ad ingkaw-ayud aschi ingkanà ifakà na lumayawanyu."

14 Ad fummangon à Jose ad illayawnan man-inà ta sachì lafi wi ummoychad Egipto.

15 Ad iningkawchad Egipto ingkana ta natayan Herod.

Nàwa losan chachì tummuttuwaan na impaifakan Apudyus ta profeta ta awi wi anana, "Inayakà na anà ta lumayaw ad Egipto."

Na Nampapatayan Herod Ta An-ananà

16 Inakammun pu Herod wi sinikapan chachi nangad-achar ta fituwon à siya, naam-amod na og-otna. Ad illintogna wi mapatoy na losani an-ananà wi larai ad Betlehem ya sinakupna wi mantawon à chuwa ya uray kurang à machuway tawon. Tan umoy à chuway tawon na naparafas nanipud ta nail-an na fituwon wi imfakan chachi nangad-achar ta fituwon.

17 Ad sachin tummuttuwaan na imfakan Jeremias wi profeta ta awi wi anana,

18 "Mamagngor na ngonot ad Rama
wi amochi ifil ya chomchom.

Iflan Raquel chachi kanàna tan natoycha.

Ad achi pu maàarù
tan naamin natoy na kanàna."

Na Lummayawanchad Egipto

19 Natoy pun à Herod, asin nampain-inop na anghel Apudyus an Jose ad Egipto,

²⁰ ad anana, “Fumangon-a ta ilayawnun man-iná ta mangulin-ayud Israel, tan natoy losan chachi maryad mangtoy ta annay anà.”

²¹ Siyan illayaw Jose na man-iná ad nangulinchad Israel.

²² Ngim chingngor pu Jose wi sinukatan Arkelao à amanay Herod wi man-ali ad Judea, ummogyat wi umoy ad aschi. Siyan asin nipain-inop an siya wi Galilea na umayancha,

²³ ad ummoycha finumroy ta osay ili wi ananchay Nazaret. Nawan sachì tummuttuwaan na imfakan na profetas ta awi wi anancha, “Awakan na takù siyà iNazaret.”

3

Na Intudtuchun Juan Wi Mamfufunyag

Mar. 1:1-8; Luc. 3:1-18; Juan 1:19-28

¹ Lummaus ad na am-annay tawon, iningkaw na osay larai wi nangngachan à Juan wi anancha koy Mamfufunyag wi ummoy ta ikaw wi maid pu ili, ad illukinay mangitudtuchu ta takuy mituntun-ud an siya.

² Anana, “Masapur ifafawiyun lawingi oy-oyyoonyu, tan chanchanin mallukiyan na Manturayan Apudyus!”

³ Na sachí Juan, siyan inug-ugkud Isaias wi profetan Apudyus ta awi, wi anana,

“Awad na osay taku ta ikaw wi maid pu ili,

wi mangip-ip-aw ta taku anani,

‘Annay chumatong na Apu.

Pafaruwonyun somsomòyu ya mansakanaayu

wi isun na mangikakatan ta charan

nu siya chumatong na Ali!”

⁴ Na luput Juan, inafor wi chutchut na kamar, ya uglit na tàyadna, ad chuchun ya chilun aannonna.

⁵ Ad na ad-adchuwani taku, ummoycha chingngor na itudtuchuna, wi narpuchad Jerusalem ya losani sakupon na provinsiya wi Judea ya losan akoy ili wi achani ta Chawwang wi Jordan.

⁶ Ad imfafawichan fasurcha, ad finunyakan Juan chicha ta sachí chawwang.

⁷ Ngim na nangil-an Juan ta achuy Fariseo ya Saduceo wi ummoy an siya mampafunyag, ananan chicha, “Apay, chiayuy nasikap! Sinun nangifakan chiayu wi mampafunyagayu kay ta ilisiyun chusan Apudyus ta taku?

⁸ Masapur oyyoonyun sinuy mangipaila wi tuttuway namfafawiaiyu ta fasuryu.

⁹ Ad achiyu namnamaoni mailisiyun kachusaanyu ta mangwanaanyuy kanà Abraham chiayu. Tan ifakà an

chiayu, wi uray na anchanayay fatu, mafalini mamfalinon Apudyus chichà kanà Abraham nu piona!

¹⁰ Na miyalikan na manusaan Apudyus ta taku, isù pannakur wi nififiyad wi manipur ta ayu ta lamutna. Siyan losani ayu wi achi pu mamkas à mamfaru, masipur ad maskob.

¹¹ Chanum yakan ifunyag-ù mangipaila wi namfafawiaiyu ta fasuryu. Ngim awad na umali wi misukat an saon wi nangatngatu nu saon, wi kurangà à mansaniluna. À siya, ifunyagnan chiayun Ispiritun Apudyus ya apuy.

¹² Ad nu umali, ilasinnan mamfaruy taku ta lawing, wi isun na mantopà finayu wi ilasinnan finayu ta chuki. Na finayu, iyarangna, ngim na chuki, mifallu ta apuy wi achi pu masobsofan.”

Na Nafunyakan Jesus

Mar. 1:9-11; Luc. 3:21-22

¹³ Na sachì timpu, chummatong à Jesus wi narpud Galilea wi ummoy mampafunyag an Juan ta sachì Chawwang wi Jordan.

¹⁴ Ngim ummisì à Juan, wi anana, “Sia kuman mamunyag an saon, ngim ummalian saon pafunyag!”

¹⁵ Ngim summongfat à Jesus anani, “Sian mamunyag an saon, tan siyan mangwaanta ta losani pion Apudyus.” Siyan nanay-ù Juan.

¹⁶ Nafunyakan pun à Jesus, lummoswa ta chanum, ad niwanit ad langit ad innilanen Ispiritun Apudyus wi nanosog lummap-oy an siya wi isù karupati.

¹⁷ Ad iningkaw na kinga wi narpud langit, wi anana, “Sanat na anà wi ay-ayatò. Maragsakanà an siya.”

4

Na Namachasan Satan An Jesus Makafasuron

Mar. 1:12-13; Luc. 4:1-13

¹ Sachi ad impuyut na Ispiritun Apudyus à Jesus ta ikaw wi maid pu takù ingkaw ta sachin mamachasan Satan an siya makafasuron.

² Ad ta unog na opatpuruy padcha ta sachì wi foon pù nangnangan, siyan nafitifitil.

³ Siyan ummoy Satan padpachason à siya, wi anana, “Nu tuttuway anà sian Apudyus, mamfarfalinom tinapoy na anchanayay fatu.”

⁴ Ngim sinongfatana anani, “Niyug-is ta ukud Apudyus wi, ‘Foon pu kà tinapoy afus na ifiyag na taku, ngim masapurcha kon losani ukud Apudyus à mafiyakanchà ing-ingkana.’”

⁵ Sachi ad inyoy Satan à Jesus ta tabfungan na Templo ta sachì naapudyusani ili wi Jerusalem.

⁶ Ad ananan siya, "Nu tuttuway anà sian Apudyus, mandchag-a, tan niyug-is ta ukud Apudyus wi,
'Filinon Apudyus na aanghelesnà mangayyuwan an sia,
siyan sìpawonchà sia,
ta uray na chapannu, achi pu masukat ta fatu.'

⁷ Ad anan ako Jesus an siya, "Ngim niyug-is ako ta ukud Apudyus wi, 'Achim padpachason na Apum wi Apudyus.'

⁸ Ad inyoy ako Satan à Jesus ta tànangani filig, ad impailanan mansabsafali wi maiturayan ta luta ya kina-farucha.

⁹ Ad anana, "Paituray-u losan chachi an sia nu mampalintumong-a wi manayaw an saon."

¹⁰ Ad summongfat à Jesus anani, "Lumayaw-a Satan! Tan na niyug-is wi ukud Apudyus, anana,
'Maid uchum à chayawonyu
nu achi afus na Apuyu wi Apudyus,
ya afus akò siyà patkonyu!'

¹¹ Sachi ad lummayaw à Satan, ad ummoy na aangheles finadngan à Jesus.

*Na Nallukiyan Jesus Nantudtuchuwan Ad Galilea
Mar 1:14-15; Luc. 4:14-15*

¹² Chingngor pun Jesus wi nifarud à Juan wi Mamfufun-yag, nangulin ummoy ad Galilea.

¹³ Ngim foon à iningkaw ad Nazaret ngim ummoy ad Capernaum wi achani ta sachì Fayfay wi Galilea wi sakupon Zabulon ya Neftali.

¹⁴ Nàwan sachì tummuttuwaan na inukud Isaias wi profeta ta awi, wi anana,

¹⁵ "Mafadngan na takud Zabulon ya Neftali
wi chomang na sachì Chawwang wi Jordan
wi nan-apot ta Fayfay,
wi chichan foon pù Judio
wi ingkaw ta provinsiya wi Galilea!"

¹⁶ Na amaschi wi taku,
isù iniingkawcha ta pangot kapu ta fasurcha,
ad sachin nisinaanchan Apudyus.

Ngim mamfaru ta sana

tan marawakan na somsomòcha
tan chummatong an chichan napigsay Silaw."

¹⁷ Ad nanipud ta sachì, illukin Jesus wi mangiwarawag ta tudtuchuna anani, "Masapur mamfafawiayu ta lawingi oy-oyyoonyu tan chanchanin milukiyan na Manturayan Apudyus!"

Na Nangayakan Jesus Ta Opati Manatakufur À Mandisip-ulusna

Mar. 1:16-20; Luc. 5:1-11

¹⁸ Na nanadchadcharanan Jesus ta tarantag na sachí Fayfay wi Galilea, innilanán chuway mansunud wi cha Simon wi ananchay Pedro ya Andres wi manakufur.

¹⁹ Ad anan Jesus an chicha, "Ichulinyunat ad mitun-udayun saon ta sukatà na iwaaryu ta mamatiyonyun takun saon."

²⁰ Ad nan-itaynanchan takufurcha ad nitun-udchan siya.

²¹ Naaaycha pù ait innilan ako Jesus na chuway mansunud wi cha Jaime an Juan ya amachay Zebedeo wi iningkaw ta fangkacha, wi amatonchan takufurcha. Ad inayakan ako Jesus chichay mansunud.

²² Ad nan-itaynanchà amacha ta fangka ad nitun-udchan Jesus.

Na Nantudtuchuwan Jesus Ya Nangaanana Ta Sakit

Luc. 6:17-19

²³ Ad ummoy à Jesus ta ailiilid Galilea nantudtudtuchu ta sinagogacha wi makimkimungan na Judio, ad inwarawarawagnan Mamfaruy Chamag mipangkop ta Manturayan Apudyus. Ad inaanna kon nan-ob-ofot wi sakit ya likat na taku.

²⁴ Ad nanchinamag na mipangkop an Jesus ta losani ilid Siria. Siyan inyoy na takun siyan losani nasakit à nan-ob-ofot wi sakit, wi isun na nakafarfarray, nakartoy ya chachi naayayong. Ad impaimfag Jesus chicha losan.

²⁵ Ad ad-adchuwan na takuy nitun-ud an siya wi narpu ta provinsiya wi Galilea ya Judea ya Decapolis ya Jerusalem ya chachi ili ta chomang na Chawwang wi Jordan.

5

Na Intudtuchun Jesus

Luc. 6:20-23

¹ Innilan pu Jesus na ad-adchuwani taku, summang-at ta takudtud ad ummachuy, ad naarus na disipulusnan siya.

² Ad tinudtuchuwaná chicha anani,

³ "Maragsak na takuy makaawat wi maid lobfongchay mangwa ta mamfaruwon Apudyus nu achina chicha fadngan, tan mitatappicha ta Manturayan Apudyus!"

⁴ "Maragsak akon takuy manochomchom mipakapu ta lawingi màmàwa, tan paragsakon Apudyus chicha!

⁵ "Maragsak akon takuy mangipafafa ta long-agcha, tan adchon Apudyus chachi impustanan chicha!"

6 "Maragsak akon takuy siya kay pionchay oyyoon na pàwan Apudyus, tan fadngan Apudyus chicha wi mangwa ta mapnokancha!

7 "Maragsak akon takuy manangngaasi ta asintatakuna, tan kaasiyan ako Apudyus chicha!

8 "Maragsak akon takuy siya oy-oyyoonchan pion Apudyus wi maid lawing à pangkopchay mangwa, tan ilanchà Apudyus à tapin na padcha!

9 "Maragsak akon takuy siya oy-oyyoonchan mampatarna ta taku, tan ifilang Apudyus chichà an-ananàna!

10 "Maragsak akon takuy maparpalikatan kapu ta mangwaancha ta pion Apudyus, tan mitapicha ta Manturayanad langit!

11 "Maragsak-ayuy main-insurtu ya maparpalikatan ya mifafain kapu ta manursurutanyun saon.

12 Uray nu amaschin oyyoonchan chiayu, maragsak-ayu ko kay tan chakor na kunkunayud langit. Tan amaschi kon napaspasamak ta chachi profetas ta awi."

Na Nangiyalikan Jesus Ta Mamatì Asin Ya Silaw

Mar. 9:50; Luc. 14:34-35

13 Ad inturuy Jesus wi mantudtuchu, anana, "Isuayù asin ta losani taku ta lufung. Ngim nu maaan na tamtam na asin, maid in-inon wi mangiyulin ta kinaasinna. Mifallu ad chamchampiton na taku tan maid silfina.

14 "Ya isuayu kò silaw wi manlawag ta somsomò na losani takud asnay luta. Na aligna, isuayù ili ta osay takudtud wi mamàila wi achi pu mafalini masar-iwan.

15 Ad maid pu ko takù paskichanan silaw ad tinab-unana, ngim ipatayna ta losan masilawan na charò na foroy.

16 Ad amaschi kon linangyu, wi masapur mamàila ta taku. Tan na mangil-ancha ta mamfaruy oyyoonyu, siyan mangichayawanchan Apudyus wi Amayud langit."

Mipangkop Ta Lintog Apudyus Wi Inyug-is Moses

Mat. 24:34-35; Mar. 13:30-31; Luc. 21:32-33

17 Ad inturuy Jesus anani, "Achiyu anani ummalì aanon na Lintog wi inyug-is Moses ya chachi tudtuchun na profetas, tan na ummaliyà, à tumuttuwaan na losani imfakan na niyug-is.

18 Somsom-onyuna, achi pu mafarfaliwan na Lintog Apudyus. Tan uray nu chumatong na pagpag na annayay luta ya langit, achi pu maaan uray na akàitan ta Lintog ingkanà màwan losan.

19 Siyan sinumani sumurngasing ta uray kafafaan ta lintogna, ad siya kon itudtuchuna ta uchum, mifilang à siyà

kafafaan ta Manturayan Apudyus. Ngim nu sinun manung-par ta losani Lintog Apudyus ya siya kon itudtuchuna ta uchum, mifilang à siyà nangatu ta Manturayan Apudyus.

²⁰ Siyan na ifakà an chiayu, achiayu pu mitapi ta Manturayan Apudyus nu achiyu pu oyyoon na piona, wi isun chachi Fariseo ya mangitutdtchu ta Lintog. Siyan masapur mamfarun oyyoonyu nu oy-oyyooncha.

Na Intudtuchun Jesus Mipangkop Ta Og-ot

Mar. 11:25; Luc. 12:57-59

²¹ "Akammuyu wi nanipud ta awi siya nitudtuchun chitaun sachì lintog wi anana, 'Achiayu pumatoy, tan na pumatoy, makuis ad machusa.'

²² Ngim na ifakà an chiayu ta sana, uray na umog-ot yakay ta furunna, makuis ako kay. Ad na takuy manginsurtu ta furunna, micharum ta chachi nangangatuy kukunsistar. Ad na takuy mangwanan ta furunnay, 'Natingtingangan-a wi maid silfim!' lobfongnay mifallu ta apuy wi infierno.

²³ Siyan nu awad ichatunyun Apudyus, ad simsimmòyu wi awad na lawingon na furunyun chiayu,

²⁴ taynanyun sachì ichatunyu ta sangwanan na altar ta ummoyyu kaukud na furunuy pinachuruwanyu ta man-asipakawan-ayu achiuwot ichatun na pionyuy adchon an Apudyus.

²⁵ "Ad nu kaspangalikan awad mangicharum an chiayu, ing-ayu umuna makaukud an siya, ta nu mafalin achiyu iyoy ta kuis. Tan nu mipasanguayu ta kuis, sikurachuy ipaifarud chiayu ta pulis,

²⁶ ad tuttuway achiayu pu miparufus tafafalluchan ingkanà finayachanyun losani murtayu.

Na Intudtuchun Jesus Mipangkop Ta Chagchakas

Mat. 18:8-9; Mar. 9:43-47

²⁷ "Akammuyu kon nitudtuchu wi anana, 'Achiayu makachagchakas.'

²⁸ Ngim na ifakà an chiayu ta sana, sinumani takuy mangila ta fufai ya simsimmònay makasuyop an siya, isù nakachagchakas ta amaschi somsomòna.

²⁹ Siyan nu makafasuranyun ilan na atayu, kulikuranyu ad imfalluyu! Tan un-unnoy na makurangan na long-ag nu wachawad na long-agyu ad nifalluayud infierno.

³⁰ Ad nu siya makafasuranyun oyyoon na imayu, lampañkyu ad imfalluyu! Tan un-unnoy na mapukuranyu nu wachawad losan na long-agyu ad nifalluayud infierno.

Na Intudtuchun Jesus Mipangkop Ta Ichang

Mat. 19:3-12; Mar. 10:2-12; Luc. 16:18

³¹ "Akammuyu kon nitudtuchu wi anana, 'Nu ichangan na larain asawana, masapur mangwà kasuratan na manichangancha.'

³² Ngim na ifakà an chiayu ta sana, sinumaní larai wi mangichang ta asawana, nakafasur, naragsig yakay nu nakararain asawana. Ad na nakafasurana, nakafasuronan asawanay nichangana nu asin mangasawa. Ad siyan na larai wi nangasawan siya, nakafasur ko.

Na Intudtuchun Jesus Mipangkop Ta Sapata

³³ "Akammuyu ko wi nanipud ta awi, intudtuchun chachi aappuyu wi, 'Achiyu surngasingon na insapatayu, tan masapur oyyoonyun sinumaní insapatayun Apudyus wi oyyoonyu.'

³⁴ Ngim na ifakà an chiayu ta sana, achiayu umisapatà farangna nu awad ifakayu. Achiyu isapatan langit, tan langit na umaachuyan Apudyus.

³⁵ Ya isuna koy achiyu isapatan annay luta, tan siyan nipapattayan na ikina. Ad isuna koy achiyu isapatan ili wi Jerusalem tan siyan finumroyan na angatuwani Ali.

³⁶ Ad achiyu ko isapatan uruyu, tan foon à makàwaayù mamputilà winnu mangngitit à uray osà fuuyu.

³⁷ Na oyyoonyu kay, ifakayuy 'Oo' nu tuttuwa, winnu 'Foon' nu foon. Tan nu chog-anyu, Satan na mismuy narpuhan na ichokayu.

Na Tudtuchun Jesus Mipangkop Ta Faros

Luc. 6:29-30

³⁸ "Akammuyu kon nitudtuchun chitau wi anana, 'Na manyam-an ta atan na asintatakuna, masapur mayam-an akon atana. Ad nu sinun manyam-an ta fafan na asintatakuna, masapur mayam-an akon fafana.'

³⁹ Ngim na ifakà an chiayu ta sana, achiayu fumaros ta uray sinuy mangwà lawing an chiayu. Siyan nu awad manlipak ta apingyuy chiawan, palipakyu kon chuwiki.

⁴⁰ Ad nu awad mangicharum an chiayu ta aranchan silupyu, adchonyu kon agwana.

⁴¹ Ad nu awad takù pafuudnan ochonnan chiayù osay kilometro, uray fuuchonyù chuway kilometro.

⁴² Adchanyun man-ochaw an chiayu, ya pafuruchanyun mamfurud an chiayu.

Na Tudtuchun Jesus Wi Anusantaun Mallawing An Chitau.

Luc. 6:27-28, 32-36

⁴³ "Akammuyu kon tudtuchu wi anana, 'Masapur ayayatonyun fufurunyu ngim kuraonyun mallawing an chiayu.'

⁴⁴ Ngim na ifakà an chiayu ta sana, masapur ay-ayatonyun mallawing an chiayu, ya masapur iluwaruwanyu kon mamarpalikat an chiayu.

⁴⁵ Tan nu amaschin oyyoonyu, isuwonyun Amayud langit. Tan iparufusnan uminitan na init à fumarawan na losani taku, wi uray lawing ya mamfaru. Isun akon uchan, adchona kò fumarawan na losani taku, uray na mangwà lawing ya mangwà mamfaru.

⁴⁶ Tan kunkunaan Apudyus chiayu nu afus na takuy mangayat an chiayù ay-ayatonyu? Foon, tan uray chachi manchachakup à fukis wi manturtulli, amaschi kon oyyooncha.

⁴⁷ Ad nu afus na fufurunyun makaug-ugkuchanyu wi laksikonyun uchum, sinun silfina tan uray na achi pu matami, amaschi kon oyyooncha!

⁴⁸ Masapur iyustuustuyun oyyoonyu, wi isun na kinaustun na Amayud langit.”

6

Man-annad-ayu Ta Achiayu Mamàpail-on

¹ Ad inturuy Jesus wi mantudtchu anani, “Man-annad-ayu ta achiyu ipàpaila na takun mangwaanyu ta mamfaru. Tan nu siya kay mangwaanyun pionyuy ichayaw na takù chiayu, foon pù kunkunaan chiayun Amataud langit.

² “Siyan nu awad adchonyù fachang ta takuy makasapur, achiyu kuma ipàpaila ta losani taku wi isun na oy-oyoon chachi akinpapati wi mamàpail-on wi umoy ta sinagoga ya arsa wi ipàpailachan mamfaruy oyyooncha ta machayawcha. Ngim tuttuwan ifakà an chiayu, wi narpas na losani kunkunacha.

³ Ngim à chiayu, nu awad adchonyù fachangyu, ilanyu ta achiyu pu kuma ipaakammu ta uray na mismuy furunyu wi mangatod-ayu,

⁴ ta iyagkaawyuy mangatod. Ad à Amatau wi mangila ta losani achi pu maila, kunkunaan chiayu.

Na Tudtuchun Jesus Mipangkop Ta Luwaru

Luc. 11:2-4

⁵ “Nu malluwaruayu, achiyu is-isuwwon na oyyoon na anchanay akinpapati wi mamàpail-on! Tan pionchay umoy umagsad malluwaru ta sinagoga ya ikid na arsà mangil-an na takun chicha. Tuttuwan ifakà an chiayu, wi narpas na losani kunkunacha.

⁶ Ngim à chiayu, nu malluwaruayu, lumnòayu ta kuwartuyu ad nan-onob-ayu wi malluwaru an Amatau wi

achi pu maila. Ad à Amatau wi losanna ilan na achi pu maila, kunkunaan chiayù tapin na padcha.

⁷ "Ad nu malluwaruayu ko, achiyu anchuanchuwon na luwaruyu wi isun na oyyoon na chachi maid pammaticha, wi anancha pun nu chongron Apudyus chicha kapu ta kinaanchun na luwarucha.

⁸ Achiyu is-isuwwon na pinagruwarucha. Tan à Amatau, inaaggammunan masapuryu uray nu chaanyu pù ifaka.

⁹ Siyan amasnaonyuy malluwaru:

'Amanid langit,

 machaychayaw kuman ngachannu.

¹⁰ Chumatong kuman manturayam ad asnay luta,

 ya màwa kuman piom ad asnay lutà
 isun na màwad langit.

¹¹ Adchan chianì anonni ta finikat.

¹² Pakawanon chiani ta lawingi iningwani,

 à isun na mamakawananni ta chachi fumasur an
 chiani.

¹³ Ya ilisim chiani ta achiani pu maawis wi fumasur,
 ya ilisim ako chiani ta sulisug Satan.'

¹⁴ Ad inturuy ako Jesus anani, "Nu pakawanonyun mangwà lawing an chiayu, pakawanon chiayu kon Amayud langit.

¹⁵ Ngim nu achiyu pu pakawanon chicha, foon pu kò pakawanon chiayun Apudyus.

Na Tuttuchun Jesus Mipangkop Ta Mallanganan Wi Mangan

¹⁶ "Nu mallangan-ayuy mangan kapu ta malluwaruwanyun Apudyus, achiyu is-isuwwon chachi akinpapati wi obsonchan itchurachà mangil-an na taku wi mallanganchay mangan. Tuttawan ifakà an chiayu wi narpas na losani kunkunacha.

¹⁷ Ngim chiayu, nu mallangan-ayuy mangan, manchar-upayu ya mansakaysay-ayu,

¹⁸ ta foon pù makailasin na taku wi mallangan-ayuy mangan, ta afus à Amayù mangakammu. Tan à Amayu wi achi pu maila, iillanan losani nitataruy oyyoonyu, ad kunkunaanà chiayù tapin na padcha.

Na Masonsonan Na Kinafaknang Ad Langit

Luc. 12:33-34

¹⁹ "Achiyu patpatkan na fumaknanganyud asnay luta ya manonsonanyu ta asinchuwan, tan machachail ako kay tan yam-anon na laoy ya lasti ya mafalin akoy maakaw.

²⁰ Ngim na oyyoonyu kuma, patpatkanyun pion Apudyus ta siyan manonson ta kinafaknangyud langit, tan ad aschi, maid pu makachachail ya maid pu ko makaakaw.

²¹ Tan na katuttuwaan, sinumani patpatkanyu, kapilitani siya kon som-osom-onyu."

Na Silaw Na Long-ag

Luc. 11:34-36

²² Sachi ad nan-alig à Jesus wi anana, "Na ata, siyan silaw na long-ag. Siyan nu maid pu chufiktun na ata, isù losan nasilawan na long-ag.

²³ Ngim nu awad chufiktun na ata, isù awad na long-ag ta pangot. Siyan nu pangot na marpuwan na linang, isag pumangot.

Na Imfakan Jesus Mipangkop Ta Ouwa

Luc. 12:22-31; 16:13

²⁴ "Maid pu takù chuwan mangituray an siya tan kapilitani ay-ayatonan osa ya lawingongan osa, ya kapilitani patkonan osa ad achina pun na osa. Isuna ko an Apudyus ya pilak, tan nu pilak na napatog an chiayu, sikurachuy achi pu mafalini patkam na pion Apudyus.

²⁵ "Siyan na ifakà an chiayu, achiayu machanakan mipangkop ta masapuryu ta mafiyakanyu, isun na maan ya luput, tan napatpatog na fiyagyu nu maan, ya long-agyu nu luput.

²⁶ Ilanyun sissiwit, wi tumattattayapcha kay wi achicha pu mammura ya maid apitoncha, ya maid pu ko ichulinchà masapurcha. Ad tamako ta asififiyagcha nù? Oo, tan Amayud langit na mangayyuwan an chicha! Ad foon ayà napatpatog-ayu an Apudyus nu anchanax sissiwit?

²⁷ Ad na osa, maid pu iturung na chanag tan uray machanachanakan-ayu, maid itur-ayna ta fiyagyu!

²⁸ "Ad taayuko ko machanakan mipangkop ta usaronyuy luput? Ilanyun fokaw, achicha pu man-iwaar winnu mallakà luputcha.

²⁹ Ngim ifakà an chiayu wi namagmagkit na sabsafungcha nu afaruwani silup Solomon wi siyan afaknangani Ali.

³⁰ Siyan nu amaschin oyyoon Apudyus wi mangipafaru ta fokaw wi sin-aitan yakan awachancha, maryawchà fikat ad maskobcha, sinchumallun somsomònà ta mipangkop ta iluputyuy taku! Kurang na pammatiyu!

³¹ "Siyan achiayu machanakan ta mipangkop ta masapuryu wi ifiyagyu wi isun na maan ya mainum ya luputyu,

³² tan amaschin som-osom-on na takuy foon pù mamati. Ngim chiayu, akammun na Amayud langit wi masapuryu losan na amaschi.

³³ Siyan na som-osom-onyu kuma, mipangkop ta Manturayan Apudyus ya mangwaanyu ta piona. Tan nu amaschin patpatkanyu, nangamung à siyay mammammò ta losani masapuryu.

³⁴ "Siyan achiayu machanakan mipangkop ta mapasamak à fikat, tan para kò fikat na màwaan na anchanya. Tan tayuko chogchog-an na likatyu ta sana ta likatyù fikat?"

7

Achiyu Pafasuron Na Uchum

Luc. 6:37-38, 41-42

¹ Ad inturuy Jesus wi mantudtuchu, anana, "Achiyu pafasuron na uchum ta achin pu ko Apudyus pafasuron chiayu.

² Tan na oyyoonyu ta uchum, siya kon oyyoon Apudyus an chiayu. Siyan na losani oyyoonyu ta asintatakuyu, sachì kon oyyoon Apudyus an chiayu.

³ Na miyalikana, isù narawag na mangil-anyu ta aiti mukat ta atan na furunyu, ngim foon pù mailasinyun nipapaktar wi mukatyu!

⁴ Mafalin aya wi anami, 'Choo ta aanò na aiti mukatnu,' ad annan nipapaktar wi mukatyu?

⁵ Mamàpail-on-ayu! Siyan masapur unaonyu aanon na nipapaktar wi mukat ta atayu ta lumawag na mangil-anyu wi mangaan ta aiti mukat na furunyu.

⁶ "Achiyu ipapilit itudtuchun ukud Apudyus ta takuy kattoi lawingonchay mangngor. Na miyalikana, achiyu adchon na kanginaan ta asu, tan uray nu adchonyun siya, obfan chiayu ko kay, ya achiyu ko adchon na napatog wi fongar ta forò, tan iwalischa ad chinamchampitcha.

Achiyu Iwarang Wi Manchawat An Apudyus

Luc. 11:9-13

⁷ "Nu awad masapuryu, chawatonyun Apudyus ad adchonan chiayu. Nu anaanaponyun pionyuy anapon, ochasanyu. Ad nu kongkongonyun liwangan, maib-at an chiayu.

⁸ Tan losani manchawat an Apudyus, maatod na chawatona, ad na manganap ta pionay anapon, ochasana, ya maib-at na liwangan ta sinumani mangkongkong.

⁹ Somsom-onyun annaya: uray à chiayuy aamma, nu manchawat na anàyu maan, adchanyù fatu?

¹⁰ Ad nu manchawat à filis, adchanyù urog?

¹¹ Siyan chiayuy managfasur, nu akammuyuy mangatod à mamfaru ta anàyu, sin-umisag na oyyoon Amayud langit wi mangatod ta mamfaru ta sinumani manchawat an siya.

¹² "Na sinumani pionyuy oyyoon kuman takun chiayu, siya kuman oyyoonyun chicha, tan sachin puntus na losani Lintog Moses ya intudtuchun chachi profetas ta awi.

Na Nalipit Wi Liwangan

Luc. 13:24

¹³ "Mangoy-ayu ta nalipiti liwangan, tan na mawwar-angi liwangan, manturung ad infierno, ad kapu ta narakan sachi charan, achun mangoy.

¹⁴ Ngim kapu ta nalipit na liwangan wi maoy ad langit ya nalikat akon charan, siyan ait na mangoy.

Na Oyyoon Na Osay Takun Mangifaka Ta Kinatatakuna

Luc. 6:43-44

¹⁵ "An-annachanyun chachi sinanprofetas wi takuy mangwanani ukud anu Apudyus na itudtuchucha, ngim foon pun. Isuchà naanusi taku, ngim na katuttuwaan, yam-anonchan pammatiyu.

¹⁶ Mailasincha tan na oy-oyyooncha siyan mangifaka ta kinatatakucha, wi na miyalikancha, foon pù mafalini ifungan na tarurung na atunor! Ya foon pu kò mafalini ifungan na tabfog na akit!

¹⁷ Ad na osa, na mamfaruy imong, mamfaru kon ifungana, ngim na lawingi imong, lawing akon ifungana.

¹⁸ Tan maid mamfarù ifungan na lawing, ya maid ako lawing à ifungan na mamfaru.

¹⁹ Ad na imongi achi pu mamkas à mamfaru, masipur ad maskob.

²⁰ Siyan na mangilasinanyu ta sinanprofeta, na oy-oyyooncha."

Na Achi Pu Mitapi Ta Manturayan Apudyus

Luc. 13:25-27

²¹ Ad inturuy Jesus wi mantudtuchu, anana, "Foon pù losani maaapu an saon lumnò ta Manturayan Apudyus, tan afus na chachi mangwa ta pion Ama ad langit.

²² Siyan nu chumtong na padchay manguisan Apudyus ta taku, achun umalin saon mampangpangngaasi anani, 'Apu, Apu, parnoon chiani! Tan mipakapu ta karobfongam, intudtuchunin mipangkop an Apudyus, ad imparyawnin achuy farfaray na nakafarfaray, ya nangwaani kò achù kaskaschaaw!'

²³ Ngim na isongfat-un chicha, 'Mantulituliayu! Maid akammù an chiayu. Lumayaw-ayu!'

Na Chuway Mangkakaob Ta Foroy

Luc. 6:47-49

²⁴ "Sinumani mangngor ta annay ifagfakà ya oyyoona, miyalig ta nararami taku wi fatun nangisaachana ta foroyna.

²⁵ Ad uray nu ummuchauchan pun ya nanurun na chawwang ya fummalifali, achi pu nikur-ub na foroyna tan mampagchot na nisaachana.

²⁶ "Ngim na takuy mangngor ta ifagfakà ya achina pu oyyoon, miyalig ta natingtingangani taku wi insaadnan foroyna ta lagrakan.

²⁷ Ad ummuchauchan pun ya nanurun na chawwang ya fummalifali, nikur-ub na sachì foroy ad naamin niwànag!"

Na Karobfongan Jesus

²⁸ Narpas pun Jesus imfakan anchanaya losan, naschaaw chachi takuy naarus ta pinagtudtuchuna,

²⁹ tan foon pù isun na pinagtudtuchun chachi mangitudtuchu ta Lintog, tan maila wi annan karobfonganay mantudtuchu.

8

Impaimfag Jesus Na Osay Larai

Mar. 1:40-45; Luc. 5:12-16

¹ Nan-osog pù Jesus ta takudtud wi nantudtuchuwana, ad-adchuwan na takuy naarus nitun-ud an siya.

² Ad na sachì, iningkaw na osay larai wi nakollakong na long-agna, wi ummoy an Jesus nampalintumong ta sangwananna, wi anana, "Apu, patiyò wi annan karobfongami mangaan ta annayay sakit-u, siyan nu kaasiyanà, paimfakonà."

³ Sachì ad inyaragwad Jesus na imanan siya, ad anana, "Oo, kaasiyà sia. Maaan na sakitnu!" Ad naanimfag à siya.

⁴ Ad finilin Jesus à siya wi anana, "Achim ug-ugkuchon ta sinuman, ngim ing-a mampaila ta pachi, ad manchatun-a tan sachin illintog Moses à manuttuaan na taku wi naaan na amaschi wi sakit."

Impaimfag Jesus Na Sanilun Na Kapitan Na Surchachu

⁵ Narpas pun na sachì, ummoy à Jesus ad Capernaum, ad na sumungachana ta sachì ili inafot na osay kapitan na sutchachu wi iRoma an Jesus wi nampangpangngaasi, wi anana,

⁶ "Apu, nasakit na sanilù. Awad ad foroy wi amod na sakitna wi achi pu makaisi, tan akin-ottoyon."

⁷ Ad anan Jesus, "Umali paimfakon à siya."

⁸ Ngim anan na kapitan, "Apu, mafainà wi mammanggilin sia. Umanay yakan ukudnù mampaimfag ta sanilù.

9 Tan maawatà na mipangkop ta karobfongan, tan uray saoni kapitan, masapur patiyò na ifakan na apù. Ad na susurchachuy iturayà, patiyoncha kon ifakà, tan nu ifakà ta osa, ‘Ing-a!’ umoy, ad nu ifakà ta osa, ‘Umalia!’ umali ko. Ad nu ifakà ako ta sanilù, ‘Oyyoom na sanat!’ oyyoona ko! Ad sinchumalluy màwan ifakam tan annan karobfongam.”

10 Naschaaw à Jesus ta nangngorana ta imfakana, ad anana ta takuy umun-un-unud an siya, “Tuttawan ifakà an chiayu, wi maid pu inchasà à isun na impappatin na anna ta losani chokatauy kanà Israel.

11 Tuttawan ifakà an chiayu, wi ad-adchuwan na foon pù Judio wi marpu ta arutaruta wi umoy makaragsak ancha Abraham, Isaac ya Jacob ta Manturayan Apudyus ad langit.

12 Ngim chachi Judio wi piniliyan Apudyus wi mitapi kuma ta Manturayana, kaachuwan an chichan mipaoy ta sachì ikaw wi amod na pangotna, ad sachin asiifilancha ya asingangaroengotan nafafacha kapu ta kinalikatna.”

13 Ad anan Jesus ta kapitan, “Lumayaw-a, tan na patiyom wi màwan chiayu, màwa.”

Ad sachin ustuy ummimfakan na sanilun na kapitan.

*Achun Takuy Impaimfag Jesus
Mar. 1:29-34; Luc. 4:38-41*

14 Sachì ad ummoy à Jesus ta foroycha Pedro ad innilanan atukangan Pedro wi nifafàsar wi amod na panatingna.

15 Ad inognan Jesus na imana ad naaan na panatingna, siyan fummangon ad sinakunganà siya.

16 Mummaschom pun, inchatong na taku an siyan ad-adchuwaní nakafarfarray. Ad inaminna imparyaw na farfaraycha ta ukudna, ya impaimfagna kon losani nasakit.

17 Iningwana losan chachì tumuttuwaan na inukud Isaias wi profeta ta awi wi anana, “Siyan nangaan ta losani sakittau, ya finnosna finuud na likattau.”

*Na Kinalikat Na Sumurutan An Jesus
Luc. 9:57-62*

18 Na nangil-an Jesus ta ad-adchuwaní takuy naarus an siya, imfakana ta chachi disipulusna ta umoycha losan ta chomang wi tarantag na fayfay.

19 Ad iningkaw na osay sikuchi mangitudtuchu ta Lintog wi ummoy an Jesus, ad anana, “Misturu, mifurunà an sia ta uray sinumani umayam.”

20 Ad sinongfatan Jesus à siya anani, “Na mutit, annan afutchay ingkawancha, ad na sissiwit, anna kon sùfutchay ingkawancha. Ngim à saoni namfalin taku, maid pu foroy-ù sumpuwà. Ad mitun-ud-a ko kay?”

²¹ Ad anan akon osay disipulus Jesus, "Apu, inyà yan ilofon à Ama."

²² Ngim anan Jesus an siya, "Ikad na chachi maid pu pammaticha, wi niyalig à natoy, wi mangilofon ta isuchay natoy. Ngim sia, sumurut-an saon."

Na Nangipakin-an Jesus Ta Fali

Mar. 4:35-41; Luc. 8:22-25

²³ Sachi ad namfangkacha Jesus ya disipulusna.

²⁴ Nangkinawacha pun ta fayfay, nammaag fummali napigsa. Ad nganngani milutong na fangka. Ngim nasusuyop à Jesus.

²⁵ Siyan finangon na disipulusnà siya, wi anancha, "Apu, saraknifam chiani! Annay milutongtau!"

²⁶ Ad fummangon à Jesus, ad pinakinònán fali ya chal-luyun. Ad asin tummuyong na fayfay. Ad anana, "Taayuko machanakan? Tayukò saon achi piyaron?"

²⁷ Ad naschaawcha losan wi mamfufurun, ad anancha, "Sinun kintatakun na annay taku, wi uray na fali ya challuyun, patkonchà siya!"

Na Nangiparyawan Jesus Ta Farfaray Na Chuway Larai

Mar. 5:1-20; Luc. 8:26-39

²⁸ Chummatong pu cha Jesus ta chomang na sachí fayfay wi sakupon Gadareno, sinib-at na chuway takù Jesus, wi narpucha ta lorobnan. Nakafarfaraycha, ad kaog-ogyatcha, siyan maid pu makaturod wi mangoy ta sachí charan.

²⁹ Ad nampoawcha anani, "Siay anà Apudyus, sinun oyyoom an chiani? Umalim palikatan à chiani wi chaan pù chumatong na ustuy timpuna?"

³⁰ Na sachí, niyaspur wi iningkaw na achani wi addchuwaní forò wi asisusubsub.

³¹ Siyan nampangpangngaasin chachi aran an Jesus, wi anancha, "Nu iparyawnù chiani, ipaoynù chiani ta anchachiyay forò."

³² Ad anan Jesus an chicha, "Ing-ayu nù!" Siyan tinay-nanchan chachi taku ad ummoycha nallonog ta forò. Ad chachi forò, asitotodchàcha wi ummoy lumayug ta chopras ad losancha naanud ta fayfay.

³³ Na takuy namanfantay ta forò, ummawidcha losan ummoy ta ili, ad impachamagchan losani napaspasamak ta chachi forò ya uray chachi takuy nakafarfaray.

³⁴ Ad lummigwat na losani taku wi umoy mangilan Jesus. Ad na nangchasanchan Jesus, nampangpangngaasichan siya ta lumayaw kuma ta sachí ilicha.

9

Impaimfag Jesus Na Osay Naayayong

Mar. 2:1-12; Luc. 5:17-26

¹ Ad asincha Jesus namfangka wi nanchormang nangulin ta ilina.

² Ad na iningkawancha ta sachì ili, inchatong na uchumi takun siyan osay naayayong wi nifafàsar. Ad inakammun pu Jesus wi napigsan pammaticha, anana ta naayayong, "Sunud, lumagsak-a! Napakawan na fasurnu!"

³ Iningkaw na uchumi mangitudtuchu ta Lintog wi nan-asiakitùtù anani, "Apay, iyisunan long-agnan Apudyus!"

⁴ Ngim à Jesus, inakammunan somsomòcha, siyan anana, "Tamako ta lawing na somsomòyun saon?

⁵ Sinun mallanlanuy à ifaka, 'Napakawan na fasurnu,' winnu, 'Lumigwat-a ta manadcharan-a'?

⁶ À saon wi namfalin taku, panoknokà an chiayu wi annan karobfongà ad asnay luta wi mamakawan ta fasur." Ad anana ta sachì naayayong, "Lumigwat-a, ad inaram na ofognu ad lumayaw-a!"

⁷ Ad lummigwat na sachì naayayong ad lummayaw.

⁸ Ad chachi ad-adchuwani takuy nangiila, naschaawcha wi amod akon ogyatcha, ad chinaychayawchà Apudyus kapu ta nangadchana ta karobfongan na taku wi mangwa ta amaschi.

Na Nangayakan Jesus An Mateo À Mandisipulusna

Mar. 2:13-17; Luc. 5:27-32

⁹ Na lummayawan Jesus ta sachì ili, innilanan osay man-chachakup à fukis wi nangngachan à Mateo wi ummaachuy ta pisinana. Ad anan Jesus an siya, "Mitun-ud-an saon."

Ad narnigwat à Mateo wi nitun-ud.

¹⁰ Na nanganancha Jesus ya chachi disipulusna ta foroy-cha Mateo, ummoy ako nakaan na achuy fufurun Mateo wi manchachakup à fukis ya uchumi takuy managfasur.

¹¹ Ad na nangil-an na uchumi Fariseo an chicha, imuscha ta disipulus Jesus, "Tamakon Apuyu, makaan ta kakassanay taku?"

¹² Chingngor pu Jesus chicha, sinongfatana chichà alig, anana, "Na takuy maid sakitna, foon pù masapurchan chuktur. Siya makasapur na nasakit.

¹³ Anaponyun mining na annayay niyug-is wi ukud Apudyus, wi anana, 'Foon pù ichatuchatunyun saon na patkà ngim siya patkà na mangaasiyanyu ta asintatakuyu.' Ad anan ako Jesus, "Na ummaliyà ad asnay luta, foon à tudtuchuwà na mamfaruy taku ngim siya ummaliyà na tudtuchuwà na managfasur."

*Mipangkop Ta Mallanganani Mangan
Mar. 2:18-20; Luc. 5:33-35*

¹⁴ Sachi ad ummoy na uchumi pasurut Juan wi Mamfufun-yag inimus an Jesus, “Tamakò chiani ta Fariseo, kanayun-ani mallanganani mangan, ngim achi pun na disipulusnu?”

¹⁵ Ad nan-alig à Jesus wi summongfat, anana, “Mansasàuy lawan takuy makakasar nu awad an chichan larai wi mikasar? Achicha pun! Ngim chumatong na timpuy milayawan na nikasar an chicha, ad sachin mallangananchay mangan.”

*Mipangkop Ta Tudtuchun Jesus
Mar. 2:21-22; Luc. 5:36-39*

¹⁶ Ad asin nan-alig à Jesus wi anana, “Maid pu takù itàrupnan lukaki luput ta pallos. Tan nu kumsin na lukaki luput, am-amchonan nakissay.

¹⁷ Ad maid pu ko mangifungufung à inafuyu ta chachaani uglit wi isù amutu, tan fumtak na sachì uglit ad mifallun fayas ad losancha machachail. Ngim na inafuyuy siya mi-fungufunganan àoyyay uglit wi amutu, maid machachailanca.”

Impaimfag Jesus Na Osay Fufai Ya Tinakunan Osay Fafarasang

Mar. 5:21-43; Luc. 8:40-56

¹⁸ Man-ukuukud pù Jesus, chummatong na osay pang-pangun na sinagogan na Judio ad nampalintumong an siya wi anana, “Àotoy na anàuyfafarasang. Ngim nu umalim agpachan à siya, umuli matakú!”

¹⁹ Ad lummiqwatcha Jesus ya disipulusna wi nitun-ud an siya.

²⁰ Ad niyaspur wi iningkaw na osay fufai wi nasakit à chumarachara ta unog na nasawaran à chuway tawon. Ad ummoy ta odchokan Jesus ad inagpachanan pagpag na silupna,

²¹ tan na somsomònà, “Uray nu agpachà yakan silupna, umimfakà.”

²² Sachi ad nantuwilì Jesus ad innilanà siya, ad anana, “Sunud, papigsaom na somsomònà! Tan mipakapu ta pammatic an saon, umimfag-a.” Ad sachin ummimfakana.

²³ Chummatongcha pu Jesus ta foroy na sachì pangpangu, linumnò à Jesus, ad amod na ifil ya ngonot na namakungun.

²⁴ Siyan anana, “Lumawaayu losan! Tan foon pù natoy na annayfafarasang. Nasusuyop yakay!” Ngim inam-amangchà siya.

25 Lummawa pun na taku losan, linumnò à Jesus ta kuwartuy iningkawan na natoy ad inognanan imana, ad fummangon chifafarasang.

26 Ad na sachin Jesus, nanchinamag ta sachin losani ili.

Impaimfag Jesus Na Chuway Nakurap

27 Lummayaw à Jesus ta sachin, ad na nanadchadcharanana iningkaw na chuway nakurap wi nitun-ud an siya, wi nampoapoaw anani, "Siay kanà David, kaasiyan chiani!"

28 Sachin ad wi linumnò à Jesus ta osay foroy, nakarnò akon chachi nakurap. Ad ananan chicha, "Patiyonyu wi mafalini makaaanà ta kurapyu?"

"Oo, Apu," ananchay summongfat.

29 Ad inognan Jesus na atacha ad anana, "Siyan màwan chiayun patiyonyuy màwa!"

30 Ad na sachin, makailacha. Ad finilin Jesus chicha anani, "Achiyu ifagfaka ta sinuman!"

31 Ngim lummayawcha ad impachamagcha ta atakutaku ta sachin ili.

Impaimfag Jesus Na Osay Naumor

32 Na lummayawan na chachi chuway naaan na kurapcha, inyoy akon uchum an Jesus na osay takuy inumor na farfarayna.

33 Ad imparyaw Jesus na aran, ad nakaninan sachin larai. Ad siyan naschaaw losan na takuy naarus, wi anancha, "Maid pu innilataù amasna ad asnay Israel!"

34 Ngim anan chachi Fariseo, "Karobfonganay mangiparyaw ta aran tan na ap-apun na aran na nangatod ta karobfongan."

Kinaasiyan Jesus Na Taku

Luc. 10:2

35 Ad kinagkagkaay Jesus na ailiili ta sachin wi nantudtuchu ta sinagoga wi makimkimungancha. Inwarawagnan Mamfaruy Chamag mipangkop ta Manturayan Apudyus, ya inaannan nan-ob-ofot wi sakit na taku.

36 Ad na nangil-ana ta takuy ad-adchuwan, amod na kaasinan chicha tan kakkaasicha, ya maid akammuchà mampaturungancha tan isuchà pannilu wi maid pu mangayyuwan an chicha.

37 Ad ananay nan-alig ta disipulusna, "Achun maani ngim ait na man-ani.

38 Siyan chawatonyun Apudyus wi ngin-uwa ta annay ani ta umifaun à achù man-ani."

10

Na Nanutukan Jesus Ta Apostolesnay Nasawaran À Chuwa

Mar. 3:13-19; Luc. 6:12-16

¹ Inarus Jesus na disipulusnay nasawaran à chuwa ad inadchana chichà karobfongan à mangiparyaw ta aran ya mampaimfag ta losani karasi wi sakit.

² Anchayan ngachan na chachi nasawaran à chuway apostolesna: Simon wi ananchay Pedro ya sunudnay Andres; cha Jaime an Juan wi anà Zebedeo;

³ ya Felipe an Bartolome, ya Tomas, ya Mateo wi nan-chachakup à fukis; Jaime wi anà Alfeo, ya Tadeo,

⁴ ya Simon wi ananchay Mangipapakat, ya Judas Iscariote wi siyan nangififik an Jesus.

Na Namaunan Jesus Ta Disipulusna Mantudtuchuwon

Mar. 6:7-13; Luc. 9:1-6; 10:1-2

⁵ Sachi ad imfaun Jesus chachi nasawaran à chuway disipulusna wi anana, "Ing-ayu mantudtuchu, ngim achiayu umoy ta ilin na foon à Judio ya uray il-ili ad Samaria.

⁶ Ngim ing-ayu ta kailiyanyuy kanà Israel wi isuchà pannilu wi natarà.

⁷ Ing-ayu itudtuchu wi chanchani milukin Manturayan Apudyus wi uullayoncha.

⁸ Innadchò na karobfonganyu wi paimfakonyun nasakit, wi uray nafuratung, ipauliyu takuwon na natoy, ya iparyawyu kon aran ta nakafarfarray. Maid pu fayad na karobfongan wi inawatyu, siyan achiyu pafayad na sinumani ifachangyu.

⁹ Achiayu mamfarun à pilak uray siping,

¹⁰ ya achiayu mampasiing. Achiayu ko mangawit à mansukatanyù luput ya uray sapatus, ya achiayu ko mansur-ud. Tan na iyawaaranyu chichan mangamung ta masapuryu.

¹¹ "Ad nu chumatong-ayu ta sinumani ili, anaponyu nu sinun maryad wi mammangilin chiayu ta sachin ingkawanyu ingkanà lumayawanyu.

¹² Nu lumnòayu ta osay foroy, chawatonyun finchisyun Apudyus ta chachi nginforoy.

¹³ Ad nu pionchay mangiliyon chiayu, tuttuway finchisyun Apudyus chicha. Ngim nu lawingoncha, man-uwayun finchisyun Apudyus.

¹⁴ Ad nu kaspangalikan awad foroy winnu ilì maid pu mammangilin chiayu ya achicha pu chongron na itudtuchuyu, tòakonyun tapuk ta ikiyu ta lumayawanyù mangakammuwancha wi ikadcha ta machusaancha.

¹⁵ Ifakà an chiayu wi nu chumatong na Padchay Manguisan Apudyus ta taku, sin-umamod na chusan na amaschi nu chusan chachi lawingi takud Sodoma ya Gomorra.”

Na Liglikat Wi Umchas

Mar. 13:9-13; Luc. 12:11-12, 15-17; 21:12-17

¹⁶ Ad inturuy Jesus anani, “Chongronyuna! Ifaun-u chiayu ta chachi lawingi taku wi isuayù pannilu wi umoy miyamung ta kaog-ogyati atap wi asu. Siyan masapur tanchaananyun oyyoonchan chiayu, ngim paifaruwonyun oyyoonyun chicha.

¹⁷ An-annachanyu tan awad na uchumi taku wi maniliw an chiayu ad icharum chiayu ta kurti, ad impaabchoycha ko chiayu ta sinagogacha.

¹⁸ Ad kapu ta pammatiyun saon, ipasanguchà chiayu ta chachi nangangatuy turay ta maimfistikar-ayu. Ngim sachin wayayuy mangifakan chicha, ya uray chachi foon pù Judio, ta Mamfaruy Chamag mipangkop an saon.

¹⁹ Ad nu maimfistikar-ayu, achiayu machanakan mipangkop ta ifakayu ya isongfatyu, tan na sachì timpu, mipaakkammun chiayun ustù ifakayu.

²⁰ Tan foon pu kà chiayun marpuwan na ifakayu, tan Ispiritun Apudyus wi Amataun mangipaspasmò an chiayu.

²¹ “Ad na sachì timpu, uray na mansusunud, man-asifikasičha ta mapatoy na sunudcha. Ya uray akon man-aama ya man-iina, man-asipinnatoycha.

²² Ad kuraon chiayu ta losani taku kapu ta pammatiyun saon. Ngim sinumani mangipapati ta pammatica ingkanà anungusna, chichan masaraknifan à ing-ingkana.

²³ Nu palikatan chiayu ta osay ili, umawid-ayu ta safali ili. Ngim ifakà an chiayu wi achiayu pu makasutup ta annayay pàwà an chiayu ta losan ilid Israel ad mangulinà, saoni namfalin taku.”

²⁴ Sachì ad nan-alig à Jesus ta mapasamak an chicha, anana, “Maid pu matudtuchuwan à nangatngatu nu mantudtuchu, ya maid pu ko sanilù nangatngatu nu nginsanilun siya.

²⁵ Siyan kapilitan wi sinumani mapasamak ta mantudtuchu, mapasamak ako ta sachì tudtuchuwana. Isun akon sanilu, tan sinumani mapasamak ta nginsanilun siya, sikurachuy mapasamak akon siya. Siyan saoni Apuyu, nu kuraonà ta taku wi ananchay saon à Beelzebub anu wi ap-apun na aran, sinchumallun mangkuraanchan chiayuy disipulus-u.”

Na Ustuy Umogyatan Na Taku

Luc. 12:2-7

²⁶ Inturuy Jesus anani, "Achiayu umogyat kuma ta taku. Tan na losani achi pu maila ta sana, mipailà tapin na padcha. Ya losani nitataru ta sana, mallotaw nu chumatong na timpuna.

²⁷ Siyan na losani intudtuchù ta aafusanyu, ya intupkà an chiayu, masapur ipagngoryu ta losani taku wi uray ip-awyu.

²⁸ Ya achiayu ko umogyat ta chachi mamatox ta long-ag, tan achicha pu makàtox ta alichodwa. Ngim siya umogyatanyu kumà Apudyus, tan karobfonganay mangifallu ta long-ag ad infierno wi mitapi kon alichodwa.

²⁹ Panunutonyun somsomò Apudyus an chiayu, tan uray na sissiwit wi tansu kan nginan na chuwa, maid pu matoy à uray osa nu foon pù iparufus Amatauy Apudyus.

³⁰ Ad sinchumallù chiayu, tan uray na fuìyu, finilang Apudyus.

³¹ Siyan achiayu kuma umogyat ta sinuman tan napatpatog-ayu an Apudyus nu achuy sissiwit!"

Na Manàchor An Cristu Ya Mangilifik An Siya

Mar. 8:38; Luc. 9:26; 12:8-9

³² Inturuy Jesus anani, "Sinumani manàchor ta sangwanan na taku wi saon na Apuna, tàchorà ako siya an Ama ad langit.

³³ Ngim sinumani mangilifik an saon ta sangwanan na taku, ilifik-u kò siya an Ama ad langit."

Foon Pù Nawnawan Mamatiyan An Jesu Cristu

Luc. 12:51-53; 14:26-27

³⁴ Ad anana ko, "Achiyu somsom-on wi ummalì turnuson na losani taku ta luta, tan foon pù turnus na inyalì ngim lifuk.

³⁵ Tan inyalì na man-asikuraan na man-aama ya man-iina ya uray na man-at-atukanga.

³⁶ Ad na kangliitani afusur na osay taku, awad ako kay ta faryanna.

³⁷ "Sinumani mamatpatog ta mangayatana ta chachakkorña nu ayatnan saon, maid pu karobfonganay mifilang à disipulus-u. Isun akon takuy mamatpatog ta mangayatana ta an-ananàna nu ayatnan saon, maid pu ko karobfonganay mifilang à disipulus-u.

³⁸ Ya sinuman akoy mangwanani sumurut an saon, ngim achina pu maanusan na likatna uray siyan iyatoyna, maid pu ko karobfonganay mifilang à disipulus-u.

³⁹ Tan na takuy mangan-annad ta fiyagnad asnay luta, matoy ako kay. Ngim na takuy iyaw-awannan fiyagna

kapu ta pammatinan saon, maatod an siyan makafiyakanan Apudyus à ing-ingkana.”

Na Pinagkunkunan Apudyus Ta Taku

Mar. 9:41

⁴⁰ Inturuy Jesus anani, “Sinumani manlispitun chiayu, lispiuwonà ako. Ad nu sinun manlispitun saon, lispiuwona kon nangifaun an saon.

⁴¹ Ya sinuman akoy manlispitu ta mangitudtuchu ta ukud Apudyus tan siyan iwaarna, makunkunaan à isun na kunkunan na sachì mangitudtuchu. Isun akon sinumani manlispitu ta mamfaruy taku kapu ta kinafaruna, makunkunaan akò isun na kunkunana.

⁴² Ya uray sinumani mamaainum à mantakaliyong wi chanum ta uray afafaani matatin saon kapu ta natiyanan saon, kapilitani makunkunaan.”

11

Na Songfat Jesus Ta Chachi Imfaun Juan Wi Mamfufunyag

Luc. 7:18-35

¹ Limpas pun Jesus finilin na chachi nasawaran à chuway disipulusna, lummayaw wi ummoy ta il-ili wi niyachani nantudtuchu.

² Na sachì timpu, nifafarud à Juan wi Mamfufunyag. Ad chinggorna pun na ining-ingwan Jesus, imfaunnan uchumi disipulusnà umoy man-im-imus an Jesus.

³ Ad inimuschan Jesus, “Ifakam nu sian ullayonni wi impustan Apudyus wi umali, winnu awad safali?”

⁴ Ad anan Jesus an chicha, “Mangulin-ayun Juan ifakan chichingngoryu ya inniilayu wi iningwà,

⁵ wi na nakurap, makailacha, ya na napilay, makachadcharancha, ya na nakollakong, ummimfagcha, ya na naturong, makachongorcha, ya uray na natoy, ummulicha nataku. Ad chachi kakapus, miwarawag an chichan Mamfaruy Chamag.

⁶ Ad ifakayu kon siya wi naragragsak chachi foon pù manchuwachuwa ta pammaticha wi saon na finaun Apudyus!”

⁷ Lummayaw pun chachi disipulus Juan, imfakan Jesus ta takun mipangkop an Juan anani, “Na ummayanyu nangilan an Juan ta iningkawana ta sachì ikaw wi maid pu foroy, sinun ummoyyu innila? Ananyu pun nin nu siyan isù kurun wi chupachupaliyon na fidfid!

⁸ Ad nu foon, sinun ummoyyu innila nù? Taku wi nansilup à afaruwan? Ngim foon à nansilup à amaschi tan foroy na Alin ingkawan na nakasilup à amaschi!

⁹ Siyan sinun ummoyyu innila nù? Osay profetan Apudyus? Na katuttuwaana, siya ummoyyu innilan profetan Apudyus. Ngim ifakà an chiayu wi Juan na kangrunaan wi profeta,

¹⁰ tan siyan sachì takuy mismun imfakan na niyug-is wi ukud Apudyus wi anana, ‘Awad na osay taku wi ifaun-u unaon nu sia ta umoyna mansakanaon na taku ta chongronchà sia.’

¹¹ Ad tuttuwan ifakà an chiayu wi maid pu takù niyanà ad asnay lutà nangatngatu nu Juan wi Mamfufunyag. Ngim na afafaan ta Manturayan Apudyus, mifilang à nangatngatu nu Juan kapu ta pammatinan saon.

¹² Ad nanipud ta chamchamun na nantudtuchuwan Juan, achun maryad wi mangipapilit wi mitapi ta Manturayan Apudyus, ya sinchumallun iningwan na uchum wi maryad wi mangipapilit wi mitapi.

¹³ Na Manturayan Apudyus, siyan puntus na losani imfakan chachi profetas nanipud ta awi ya ingkana ta lummoswaan Juan. Ya siya kon pangkop na Lintog wi inyug-is Moses.

¹⁴ Siyan nu patiyonyun losani imfakacha, siya maawatanyu wi à Juan, siyà Elias wi nifikay mangulin.

¹⁵ “Naingaan-ayu, siyan maawatanyu kuman annay chingngoryu!”

¹⁶ Ad inturuy Jesus anani, “Sinun mangiyisuwà ta taku ta annay sillumunap? Iyalig-u chichà isù an-ananà wi man-innangu wi nampoapoaw ta akin-annàcha,

¹⁷ ‘Tinupayyanin kangsa ngim achiayu pu managni! Siyan sinukatannì chomchom ngim achiayu pu makachomchom!’

¹⁸ Tan na ummaliyan Juan, nallangarangani mangan ya foon pù umminum à fayas, ad inam-amsiw na takù siya wi magwoncha nakafarfarray à siya!

¹⁹ Ngim à saoni namfalin taku, ummaliyà pu ko wi foon pù mallanganà wi mangan, ya makaikainumà à fayas, inamsiwà ako wi magwonà lawotan ya sallimongan! Ya magwonà ako fufurun na manchachakup à fukis ya uchumi managfasur! Ngim uray nu amaschi, mipaila ko kan kinaraing Apudyus, tan na lisortan na oyyoona, siyan manuttuwaan ta kinaustuna.”

*Chachi Achi Pu Mamati
Luc. 10:13-15*

²⁰ Na taku ta chachi ili wi nangipail-an Jesus ta kaachuwan wi kaskaschaaw, foon pù mamfafawicha ta fasurcha, siyan inomorana chicha anani,

²¹ "Kakkaasiayuy iCorazin ya iBetsaida! Isag-ayu kakkaasi nu chachi foon pù Judio wi iTiro ya iSidon, tan nu aschin nangipail-à ta kaskaschaaw wi isun na impailà ta iliyu, nanchapchapurcha kuma ya nansilupchà sakù mangipailancha ta mamfafawiyancha!"

²² Ngim ifakà an chiayu wi nu chumtong na Padchay Mangkuisan Apudyus ta losani taku, sin-umisag na chusayu nu chusan chachi iTiro ya iSidon!

²³ Ad à chiayuy iCapernaum, namnamayu nin wi machayaw-ayù ikad ad langit, ngim naillachuayu tan mifalluayud infierno kapu ta achiyu pu mamfafawiyen! Tan nu siya kuma nangipail-à ad Sodoma ta kaskaschaaw wi isun na impailà ta iliyu, namfafawicha siya ad kassiya kuma ta sana.

²⁴ Ngim ifakà an chiayu wi nu chumtong na Padchay Mangkuisan Apudyus ta losani taku, sin-umisag na chusayu nu chusan chachi iSodoma."

*Na Man-illongan Na Makaawat Mipangkop An Jesu Cristu
Luc. 10:21-22*

²⁵ Sachi ad nalluwarù Jesus anani, "Ama wi Ap-apu ad langit ya asnay luta, manyamanà an sia tan impakaawatnun katuttuwaan mipangkop an saon ta takuy foon pù naachar wi achim pu impakaawat ta nan-araing ya naachar.

²⁶ Siyan manyamanà an sia Ama tan siyan piom wi màwa."

²⁷ Inturuy Jesus wi man-ukud, "Impiyar Ama na losani awad an saon. Maid pu uchum à nangakammu ta kina-Apudyus-u nu achi afus à Ama wi Apudyus. Ya maid pu ko uchum à nangakammu an Ama wi Apudyus nu achi afusà wi Anàna ya losani takuy piliyà à mangipakaawatà ta mipangkop an siya."

²⁸ Ad anana ko, "Chiayuy losani napoblimaan ya naungar kapu ta likat, umaliayun saon ta man-illongò chiayu.

²⁹ Ya chongronyun tudtuchù ta acharonyun mipangkop an saon, ta tumarnaayu ya lumangpaw na somsomòyu. Tan à saon, naanusà ya foon à mangwaà à malikatan na taku.

³⁰ Ya achiayu pu malikatan wi mangwa ta pàwà an chiayu tan foon à nalikat."

12

Mipangkop Ta Safachuy Ngingillinan

Mar. 2:23-28; Luc. 6:1-5

¹ Na namingsani Safachuy ngingillinan na Judio, nangoycha Jesus ya disipulusna ta pappayaw wi namur-an à wheat wi isù pakoy. Ad kapu ta nafitil na disipulusna, lummapidchà utimancha.

² Ad na nangil-an na uchumi Fariseo an chichay nan-utim, ananchan Jesus, "Ilam na annay oyyoon na disipulusnu, surngasingonchan Lintogtau wi mipalit na mallapid ta Safachu!"

³ Ad sinongfatan Jesus chicha anani, "Achiyu pu nafasan iningwacha David ya fufurunna ta nafitilancha ta awi?

⁴ Tan linumnò ta sachì mangngachani foroy Apudyus ad inaranan tinapoy wi nichatun an Apudyus, wi ipalit na Lintog à anoncha tan afus kuman papachì mangan, ad innancha ta fufurunna.

⁵ Ad foon pu kò finasayun Lintog wi inyug-is Moses mipangkop ta papachi wi man-iwaar ta Templo? Tan Sinafachuy surngasingoncha kon ngingillinani man-illongan, tan man-iw-iwaarcha ta sachì. Ngim foon pun met à mifilangchì fasurcha.

⁶ Ifakà an chiayun katuttuwaan, wi awad ta sanan chiayun osay napatpatog nu sachì Templo.

⁷ Na niyug-is wi ukud Apudyus, anana, 'Foon pù ichatuchatunyun saon na patkà ngim siya patkà na mangachakuwanyu ta fufurunyu.' " Ad anan ako Jesus, "Nu naawatanyu kuman mining na sachì, achiyu pu kuma pafasuron na anchanay foon à fummasur.

⁸ Tan à saon wi namfalin taku, annan karobfongà wi mangifaka ta sinuy màwa ta Safachuy ngingillinan."

Na Nampaimfakan Jesus Ta Ima Wi Naayayong

Mar. 3:1-6; Luc. 6:6-11

⁹ Sachì ad nangaw-ascha Jesus ummoy ta osay sinagoga wi maar-arusan na Judio.

¹⁰ Ad niyaspur wi iningkaw na osay larai wi naayayong na osay imana. Ya iningkaw akon uchumi man-anaanap à mangicharumanchan Jesus, ad ananchan siya, "Masurngasing na Lintogtau nu paimfakon na sakit ta Safachuy ngingillinan?"

¹¹ Ad anan Jesus wi summongfat, "Ad nu chiayu, nu awad panniluyù nafituwan ta Safachu, achiyu pu umoy aran?

¹² Ad, napatpatog na taku nu pannilu! Siyan foon à masurngasing na Lintogtau ta mamadngantau ta taku uray Safachuy ngingillinan."

¹³ Sachì ad anan Jesus ta larai wi naayayong na imana, "Uyachom na imam." Ad inuyadna, ad ummimfag wi isun na osa.

¹⁴ Ad lummayaw chachi Fariseo ta umoycha puranuwon na matayanchan Jesus.

Na Niyug-is Wi Mipangkop An Jesus

15 Inakammun pu Jesus na mipangkop ta puranucha, lummayaw ta sachì, ya ad-adchuwan na takuy nitun-ud an siya. Ad impaimfagnan losani nasakit,

16 ya finilinna chicha ta achicha kuma ifagfakan mi-pangkop an siya.

17 Amaschin iningwana ta tumuttuwaan na sachì im-paifakan Apudyus an Isaías wi profeta ta awi, wi anana,

18 "Annayan chinutukà à fabfaun-u,

 wi siyan ay-ayatò

 ya siya kon mangiparagsak an saon.

Adchò na Ispiritù an siya

 ta siyan umoy mangiwarawag ta mamfaruwò

 ta losani taku ta ailiili.

19 Foon à makasukob ya foon à ipoawnan ifakana.

 Ya foon pu kò makais-isì ta aachuwan na taku.

20 Achina pu ko am-amchon

 na chachi nakapsut na pammadicha.

Ya naanus ta chachi mailayusan,

 ya achina pu iwarang na oy-oyyoona

 ingkanà mangafak na ustu ta losani lawing.

21 Ya siya ko afus na namnamaon

 na losani takù masaragnifancha."

Na Nangiyisuwanchan Jesus An Beelzebub Wi Satan

Mar. 3:20-30; Luc. 11:14-23

22 Sachì ad inyoychan Jesus na osay takuy kinurap ya inumor Satan. Ad imparyaw Jesus na aran, ad makakinga ya makaila chi larai.

23 Ad naschaaw losan na nangila ta iningwan Jesus, ad anancha, "Mafalini siyan sachì kanà David wi ullayontau?"

24 Ngim chingngor pun chachi Fariseo na inukud chachi taku, sinongfatancha anani, "Mafalini iparyawnan aran, tan à Beelzebub wi ap-apun na aran, siyan nangatod ta karobfonganay mangiparyaw ta aran."

25 Inaaggammun Jesus na som-osom-oncha, siyan sinongfatana chichà alig, wi anana, "Uray sinuy turay, nu foon à mantitimpuyug na takucha wi kanayuncha mantintinnanung wi mampapatoy, narakan mayam-anancha. Ad nu maid timpuyug na simfaryan winnu sin-umili, wi kanayuncha mantintinnanung wi mansusukob, mansisiyancha.

26 Isuna ko nu ananyuy Satan na nangatod ta korobfongà wi mangiparyaw ta aran, tan nu tuttuwachi, wi mantantanungcha wi aran mangkukufat, kapilitani mayam-an na manturayancha!

27 Siyan nu ananyuy Beelzebub wi ap-apun na aran na nangatod ta karobfongà wi mangiparyaw ta aran, kattoi siya kon nangatod ta karobfongan chachi fufurunyu wi mangiparyaw ta aran! Tan na oyyoon na fufurunyu, sachí kuman mamanoknok an chiayu wi nangkurang na somsomòyu!

28 Siyan foon à Beelzebub na nangatod ta karobfongà wi mangiparyaw ta aran, tan Ispiritun Apudyus na nangatod. Ad siyan mangakammuwanyu wi nar-us chummatong na Manturayan Apudyus ad asnay luta.

29 "Maid pu makarnò ta foroy na oschorani taku wi mangara ta ochonna nu achina unaon faruchan na oschorani taku achiwot manamsam ta ochonna.

30 "Sinumani takuy achi pu miyamfuruy an saon, siyan fumusur an saon. Ya sinumani achi pu fumachang an saon ta oyyoò, siyan kumukuran saon.

31 Siyan ifakà an chiayu, sinumani fasur na taku wi uray na mangifag-ancha ta lawing mipangkop an Apudyus, mafalini mapakawan. Ngim na fasur wi achi pu mapakawan, na mangifag-an ta lawing mipangkop ta Ispiritun Apudyus.

32 Siyan sinumani mangifikà lawing mipangkop an saoni namfalin taku, mafalini mapakawan. Ngim na sinumani mangifikà lawing mipangkop ta Ispiritun Apudyus, achi pu mafalini mapakawan ta sana ya ing-ingkana."

*Maimatunan Na Kinatatakul Na Taku Ta Pinag-ukudcha
Mat. 7:16-20; Luc. 6:43-45*

33 Sachi ad nan-alig à Jesus wi anana, "Na mamfaruy imong, mamfaru kon fungana. Ngim na lawingi imong, kapilitani lawing na fungana. Siyan maimatunan na kinafarun na ayu ta fungana.

34 Isun akon chiayu, tan milarasin wi isuayù urog! Tan mafalini ifakayun mamfaru wi lawing-ayu? Tan tuttuwa wi na awad ta somsomò siya kon ifakan na tupò.

35 Na mamfaruy taku, mamfarun oy-oyyoona tan mamfarun som-osom-oná. Ngim na lawingi taku, lawing akon oy-oyyoona tan lawing na som-osom-oná.

36 "Mafalini sikurachuwonyu wi nu chumatong na Padchay Mangkuisan Apudyus ta losani taku, masapur wi waschi osa songfatanan Apudyus na losani inukudna wi maid kutúna.

37 Tan na losani inukudyu, sachin mangifaka ta machusaanyù tapin na padcha winnu foon."

Na Nangipapilitancha Nampàwaan An Jesus À Kaskaschaaw

Mar. 8:11-12; Luc. 11:29-32

³⁸ Sachi ad na uchumi Fariseo ya mangitudtuchu ta Lintog, ananchan Jesus, "Misturu, umipailaà kaskaschaaw an chianì manuttuwaanni nu sinua."

³⁹ Ngim sinongfatan Jesus chicha anani, "Chiayuy taku ta sanay lunap, lawing-ayu tan nan-awichanyù Apudyus. Ad apay mampail-onà à kaskaschaaw? Maid pu uchum à kaskaschaaw à ipailà an chiayu nu achi afus na sachis singyar wi nàwan Jonas wi profeta ta awi.

⁴⁰ Tan à Jonas, iningkaw ta fukat na ikan ta unog na turuy padcha ya lafi. Isun ako saoni namfalin taku, wi milofonà ta luta ta unog na turuy padcha.

⁴¹ Nu chumtong na Padchay Makuisan na losani taku, pafasuron chiayu ta chachi tinudtuchuwan Jonas ad Nineve, tan namfafawicha ta nangngorancha ta intudtuchun Jonas. Ngim à chiayu, safali tan uray annaà ta sana wi nangatngatu nu Jonas achiyu pu chongron na itudtuchù an chiayu!

⁴² Ad na sachis koy Padchay Makuisan na losani taku, lumoswa kon sachis fufai wi Ali ta awi ad Seba ad pafasuron chiayuy taku ta sanay lunap, tan uray nu ad-adchayuwan na namfiyasiyana, ummoyna ikattò chongron na kinaraing wi intudtuchun Ali Solomon. Ngim à chiayu, uray annaà ta sana wi nangatngatu nu Solomon, achiyu pu chongron na itudtuchù an chiayu!"

Na Makafarfaryan Na Taku Asin

Luc. 11:24-26

⁴³ Inturuy Jesus wi nan-alig, anana, "Nu lumayaw na aranta osay nakafarfary, umoyna kagkaayon na ikaw wi maid pu fumroy wi man-anap à ingkawana. Ad nu kaspangalikan maid pu ochasana,

⁴⁴ somsom-ona, 'Mangulinà ta sachis takuy narpuwà.' Ad nu mangulin ya ochasanay mamfaru ya nacharus wi maid pu ingkaw,

⁴⁵ umoy man-ayag à pitù furunna wi sillumawing nu siya, ad mallonogcha losan ta sachis taku. Siyan na nàwa ta sachis taku ta anungusna, sin-umisag nu chamu. Amaschin màwan chiayuy lawingi taku ta sanay lunap."

Na Ifilang Jesus À Inana Ya Susunudna

Mar. 3:31-35; Luc. 8:19-21

⁴⁶ Na sachis nantudtuchuwan Jesus ta chachi taku, chummatong na inan Jesus ya susunudna, ad impaayagchà siya.

⁴⁷ Siyan imfakan na osay taku an Jesus, "Anchanat anun inam ya susunudnud paway, ad paayagchà sia."

⁴⁸ Ad sinongfatan Jesus anani, “Oo, ngim foon pu kà chichan ifilang-ù inà ya susunud-u!”

⁴⁹ Ad intuchunan chachi disipulusna ad anana, “Chicha kon ifilang-ù inà ya susunud-u!

⁵⁰ Tan sinumani mangwa ta pion Ama ad langit, chicha kon ifilang-ù susunud-u ya iinnà.”

13

Na Nangiyalikan Jesus Ta Luta Wi Nawakawakan À Fuor Mar. 4:1-9; Luc. 8:4-8

¹ Ad na sachí padcha, lummauwà Jesus ta foroy ad ummoy ummachuy ta tarantag na fayfay ad nantudtuchu ta taku.

² Ad kapu ta ummad-adchuwan na takuy naarus, nanatun ummachuy ta fangka ad ummagsad na taku ta tarantag.

³ Ad achun inyaligna wi intudtuchun chicha.

Anana, “Iningkaw na osay taku wi ummoy nawwakawag à fuor.

⁴ Ad na nawwakawakana, nanchissun uchum ta charan ad ummon sissiwit innan.

⁵ Na uchumi fuor, nanchissu ta fattufattu wi ait na luta, siyan nallasun summimitancha.

⁶ Ngim umminit pun naryawcha ad narangucha tan maid pu lummautancha.

⁷ Na uchumi fuor, nanchissu ta tartallurung ad tummufucha. Ngim inilung na tarurung.

⁸ Ngim na uchumi fuor, nanchissu ta malloma ad tummufucha. Ad namungacha losan wi singkasut na fungan na uchum, ya onompuru ya turumpurun uchum.”

⁹ Ad inyanungus Jesus anani, “Naingaan-ayu, siyan somsom-onyu kuman mining na alig-u!”

*Na Pangkop Na Nangusaran Jesus Ta Alig
Mar. 4:10-12; Luc. 8:9-10*

¹⁰ Sachi ad ummoy na disipulus Jesus an siya, ad anancha, “Apay pasig alig na pinagtudtuchum an chicha?”

¹¹ Ad insuplikar Jesus wi anana, “Losani chaan pù maakammuwan wi mipangkop ta Manturayan Apudyus wi nailangitan, afus-ayù mipaakammuwan wi foon pù mipaakammu ta uchum.

¹² Tan na takuy mamati ya awad na maawatancha, machog-achog-an na maawatancha. Ngim na takuy foon pù mamati, maaan na uray aiti naawatana.

¹³ Siyan na pangkop-uy mangusar ta alig ta itudtuchù an chicha, tan uray itotollongcha achicha pu ilasin, ya uray nu

chochongroncha, achicha pu atinguron, siyan achicha pu maawatan.

¹⁴ Siyan chichan tummuttuwaan na sachí imfakan Isaias wi profeta ta awi, wi anana,

'Uray nu itatanoongcha chongron,
achicha pu maawatan.

Ad uray nu itotollongcha,
achicha pu mailasin.

¹⁵ Tan na anchayanay taku,
nar-us tummangkin na urucha,
ad isù tinumranchan ingacha
ya kinikimitchan atacha.

Tan nu foon pù amaschiyoncha,
mafalini chongronchan ifakà ya ilanchan ipailà,
ya mafalini maawatancha kon ustú,
ad siyan kapilitani mansakungchan saon
ta pakawanò na fasurcha.'

¹⁶ "Ngim chiayu, nakasat-ayu tan makailasin-ayu ta ilanyu ya maawatanyun chongronyu.

¹⁷ Ad masikurachuyu wi achun profetas ya uchumi naapudyusani taku ta awi wi maryad mangila ta annay iillanyu ya mangngor ta chochongronyu, ngim fooncha pù naparufusan."

Insuplikar Jesus Na Alig Na Nawwakawag

Mar. 4:13-20; Luc. 8:11-15

¹⁸ Sachi ad anana, "Chongronyuna ta maawatanyun mining na alig-u mipangkop ta nawwakawag.

¹⁹ Na isun na nanchissawan na fuor ta charan, chichan takuy nangngor ta mipangkop ta Manturayan Apudyus ngim achicha pu atinguron, ad ummoy Satan inallilaw na chingngorcha.

²⁰ "Na isun na nanchissawan na fuor ta fattufattu, chichan takuy naragsak wi nangamfuruy ta ukud Apudyus ta nangngorancha.

²¹ Ngim foon pù lummamut ta somsomòcha, siyan foon à nanakus. Tan inumchas pun na napoblimaancha ya napalikatancha kapu ta namatiyancha, achicha pu nakaanus siyan inwarangcha.

²² "Ad na isun na nanchissawan na fuor ta tartallurung, chichan takuy nangngor ta ukud Apudyus ngim isù nailung na chingngorcha. Tan kapu ta patkanchan mangar-ancha ta masapurcha ta annay mafiyakancha ta sana, ya kapu ko ta pionchay fumaknang, sachin isù nangilung ta somsomòcha an Apudyus, siyan maid pu nafalinan na pammaticha.

²³ "Ad na isun na nanchissawan na fuor ta malloma, chichan takuy nangngor ta ukud Apudyus ad pinaticha, siyan namungan pammaticha, wi singkasut na imfungan na uchum, ya onompuru ya turumpurun uchum."

Inyalig Jesus Na Charus

²⁴ Sachi ad asin nan-alig à Jesus an chicha. Anana, "Na miyalikan na Manturayan Apudyus, amasna. Nan-osò na osay taku ta lutanà mamfaruy pakoy.

²⁵ Ngim na sillafiyen wi nasusuyop losan na taku, ummoy na afusurna winalisan à charus na sachí pakoy ad lum-mayaw.

²⁶ Ad tummufu pun na mura ad namusfus, mailasin akon charus wi tummufu.

²⁷ Ad na sasannilun na ngin-uwa, ummoycha imfakan siya, anancha, 'Apu, maid met nilauk ta inyosònu, ad tamako ta amod na charus?'

²⁸ Ad anan na apucha, 'Awad na afusur wi nangiwalis ta charus.' Sachi ad inimus chachi sasannilu, 'Ad piom nu ingani charusan?'

²⁹ Ngim ananay summongfat, 'Foon, ta achi mitapi mifakut na pakoy.'

³⁰ Siyan uray nu ngannuwana. Ad nu timpun na inyàani, ifakà ta man-ani ta unaoncha charusan ad pinsutchá ad singkobcha, achichaot aniyon na pakoy ad inautcha inyoy ta arang-u.'

Inyalig Jesus Na Fuor Wi Mustard

Mar. 4:30-32; Luc. 13:18-19

³¹ Sachi ad asin nan-alig à Jesus wi anana, "Na osay miyalikan na Manturayan Apudyus, amasna. Immuran na osay takun fuor wi mustard ta umana.

³² Ad uray nu akàitan ta losani fuor, nu chummakor siyan achakran ta losani mura ad namfalin ayu wi manùfutan na sissiwit na pangana."

Inyalig Jesus Na Yeast

Luc. 13:20-21

³³ Ad asin ako nan-alig à Jesus wi anana, "Na osay miyalikan na Manturayan Apudyus, amasna. Isun na mangitumayan na fufai ta yeast ta sillatay arina ingkanà fumtar losan na arina."

Na Pangkop Jesus Wi Nangusar Ta Alig

Mar. 4:33-34

³⁴ Kanayuni alig na usaron Jesus wi mantudtuchu ta takuy naaruarus an siya.

³⁵ Amaschin iningwana ta tumuttuwaan na sachí imfakan na profetan Apudyus ta awi, wi anana,

"Alig na losani usarò nu awad ifakà an chicha,
tan siyan mangitudtuchuwà ta chachi foon pù
nipaakammu nanipud ta nàwaan na lufung."

Insuplikar Jesus Na Alig Na Charus

³⁶ Tinaynan pu Jesus chachi taku, linumnò ta foroy ad nakarnò akon disipulusnan siya, ad anancha, "Isuplikarnun mining na inyalignuy charus."

³⁷ Ad anan Jesus wi nangisuplikar, "Na miyalikan na sachì nangiyosò ta ustuy pakoy, saoni namfalin taku.

³⁸ Na minur-ana, siyan annay luta. Ad na chachi ustuy pakoy, chichan ustuy mitapi ta Manturayan Apudyus. Ngim na charus, chichan takuy mitapin Satan.

³⁹ Ad na sachì afusur wi nangiwalis ta charus, Satan. Ad na miyalig ta inyàani, anungus na padcha ta annay luta. Ad na chachi man-ani, aangheles Apudyus.

⁴⁰ Ad na isun na nàwa ta charus wi naugpun ad naskob, amaschi kon màwa ta takù anungus na padcha.

⁴¹ Tan à saoni namfalin taku, ifaun-un aangheles-ù umoy mangarus ta losani takuy mangwà makafasuran na uchum, ya chachi mangwamangwà lawing, ta achicha pu michoka ta Manturayan Apudyus.

⁴² Ad mifallucha ta apuy wi kumilakilab, ad asiaayom-omcha ya asingangaroengot na fafacha ta kinalikatcha.

⁴³ Ngim na takun Apudyus, ingkawcha ta Manturayan Amachay Apudyus wi asililinangchay isù init.

"Naingaan-ayu, siyan somsom-onyu kuman imfakà!"

Inyalig Jesus Na Kinuruub Wi Falituk Ya Perlas

⁴⁴ Asin akò Jesus nan-alig wi anana, "Na osay miyalikan na Manturayan Apudyus, isun na kinuruub wi inchasan na osay taku ta osay luta. Ad asinna tinab-unan ta lagsakna ad ummoyna ingngina losan na ùuwana ad pinagkulonna nginin-an na sachì luta.

⁴⁵ "Ad na osay miyalikan akon Manturayan Apudyus, isun na amusanti wi man-anaanap à ngin-anà man-afaruy perlas.

⁴⁶ Iningkaw ad na osay inchasanay isag napatog, lum-mayaw ad ingnginan losani ùuwana ad nginin-anan sachì napatog wi perlas."

Inyalig Jesus Na Takufur

⁴⁷ Inturuy Jesus anani, "Na miyalikan na chachi mitapi ta Manturayan Apudyus, isun na mangitop-aran na manataku-fur ta takufurcha ta fayfay ya akarakarasin natakulurani ukachiw.

⁴⁸ Ad nu napnun takufur, kuykuyoncha wi iyoy ta tarantag ad piniliyanchan mamfaruy ukachiw ad inigkacha ta iigkaancha. Ngim na lawingi ukachiw, imfallucha.

⁴⁹ Amaschin màwa ta anungus wi padcha, tan umalin aangheles aruson na lawingi taku ta misiyancha ta chachi mamfaruwon Apudyus,

⁵⁰ ad ifallucha chicha ta sachí apuy wi kumilakilab, ad asiaayom-omcha ya asingangarotngot nafafacha.”

Mipangkop Ta Tudtuchun Jesus Ya Lintog Moses

⁵¹ Sachí ad inimus Jesus ta chachi disipulusna, “Ad, maawatanyu losan chachi?”

“Oo, naawatanni,” ananchay summongfat.

⁵² Ad ananan chicha, “Chachi sikuchi mangitutdutchu ta Lintog, nu patiyonchan intudtuchù mipangkop ta Manturayan Apudyus, miyisucha ta takuy kumplitun ùuwana wi akammunan oyyoonay mangusar ta chachi chachaan wi tinawidna, ad akammuna koy mangusar ta chachi àara.”

Na Kailiyan Jesus, Achicha Pu Patkon À Siya

Mar. 6:1-6; Luc. 4:16-30

⁵³ Narpas pu Jesus imfakan anchanay alig, lummayaw

⁵⁴ ad nangulin ta ilina wi Nazaret. Ad na sachí, ummoy nantutdutchu ta sinagoga, ad na takuy naarus, naschaawcha ta nangngoranchan siya. Anancha, “Sinun nangar-ana ta kinaraingna ya karobfonganay mangwà kaskaschaaw?

⁵⁵ Anà chi mangkakaob à siya? Ya Marian inana, wi susunudna cha Jaime ancha Jose an Simon ya Judas?

⁵⁶ Ad anchana kon chitaun losani susunudnay fubfufai! Ad sinu kon nangacharana ta amaschi losan nù?”

⁵⁷ Ad siyan achicha pu patkon à siya.

Sachi ad anan Jesus an chicha, “Tuttuway uray sinuy ili wi umayan na profetan Apudyus, lispiwon na takù siya. Ngim na mismuy kailiyana ya uray na faryanna, achicha pu lispiwon à siya.”

⁵⁸ Ad maid in-inon Jesus wi mangwà kaskaschaaw ad ilina, tan achicha pu patkon à siya.

14

Na Natayan Juan Wi Mamfufunyag

Mar. 6:14-29; Luc. 9:7-9

¹ Na sachí timpu, chingngor Ali Herod na mipangkop an Jesus.

² Ad anana ta chachi mangupisinaona, “Na sachí Jesus, mismuy Juan wi Mamfufunyag wi ummuli nataku, tan sachin karobfonganay mangwà kaskaschaaw.”

³ Na sachí Herod, siyan nampatiliw an Juan ya nangipafarud an siya. Amaschin iningwana mipakapun Herodias wi asawan na sunudnay Felipe,

⁴ tan imfakafakan Juan an Herod anani, "Maid karobfongam wi mangasawan Herodias!"

⁵ Siyan pion Herod wi patoyon à siya, ngim ummogyat ta chachi Judio tan na kaachuwan an chicha, pinatichay profetan Apudyus à siya.

⁶ Ngim chummatong pun na padchay manayawancha ta niyanaan Herod, nansaran anà Herodias wifafarasang ta sangwanan na losani nakaragragsak. Ad naragsakan à Herod,

⁷ siyan insapatana ta sachífafarasang wi adchonan sinumani chawatonan siya.

⁸ Ad kapu ta intudtuchun inana, anana ta Ali, "Adchom an saon na urun Juan wi Mamfufunyag wi mapapallangkan!"

⁹ Summauy à Herod, ngim kapu ta sachíinsapatana ya mafain ako ta chachi mangilina, imfakana wi màwan chawatona.

¹⁰ Ad impasiwatnan urun Juan ta fafalluchan.

¹¹ Ad naichatong ta sachífafarasang na naparangkan wi urun Juan ad innadchonan inana.

¹² Sachíad, ummoy chachi disipulus Juan innaran lachagna ad illofoncha, ad ummoychan Jesus ifakan napasamak.

Na Namaanan Jesus Ta Limay Lifu Wi Taku

Mar. 6:30-44; Luc. 9:10-17; Juan 6:1-15

¹³ Chinamag pu Jesus na napasamak an Juan, lummayaw wi namfangkay ummoy tummalin ta osay lukar wi maid pu taku. Ngim chinamag pun na taku ta ailiilin ummayana, ummun-unudcha nanadcharan ta tarantag na fayfay.

¹⁴ Ad lummogsad pù Jesus ta fangka, innilanán chachi ad-adchuwani taku, ad amod na kaasinan chicha, siyan impaimfagna losan na nasakit an chicha.

¹⁵ Mummaschom pun, umoy na disipulusnan siya ad anancha, "Mummaschom, ad maid pu foroy ad asna. Siyan fuarom chicha ta umoycha mangnginà anoncha ta anchachi il-ili."

¹⁶ Ngim anan Jesus, "Foon à masapur lumayawcha. Paananyu chicha!"

¹⁷ Ad sinongfatancha anani, "Ngim afus na annay limay tinapoy ya chuway filis à awad!"

¹⁸ Ad anana, "Iyaliyu ta anna."

¹⁹ Sachíad impaachuynan taku ta tappu. Ad innaranan chachi limay tinapoy ya chuway filis, ad nantangad ad langit

wi manyaman an Apudyus. Sachi ad pinotpotlànán tinapoy ad impaiwarasna impafillay ta disipulusna ta taku.

²⁰ Ad losancha nabsug wi nangan. Ad napnun nasawaran à chuway langngay ta nasawar wi nafun-ani chinakup na disipulusna.

²¹ Na filang na lallarai wi nangan, nasuruk à limay lifu wi foon à nifflang na fubfufai ya an-ananà.

*Na Nanadcharanan Jesus Ta Lafaw Na Chanum
Mar. 6:45-52; Juan 6:15-21*

²² Narpas pun na sachí namaanan Jesus ta chachi taku, nallukanonan disipulusna ta fangka ta umunacha chumor-mang ta fayfay. Ad pinaryawnan chachi taku.

²³ Sachí ad nanakachà Jesus ta takudtud wi ummoy tummalin nalluwaru. Ad na sachí lummafi, os-osàan à Jesus ta takudtud.

²⁴ Ngim na sachí timpu, nangkinawan fangka ta fayfay, ad sachin mamparpalikatancha wi mangiturung ta fangka tan ituptuppiyà na challuyun ya aptiaptiwon na amochi fidfid.

²⁵ Machamaan pun, ummoy à Jesus an chicha wi nanad-chadcharan ta lafaw na chanum.

²⁶ Ad na nangil-anchan siya wi manadchadcharan ta lafaw na chanum, ummogyatcha tan anancha pun nu aran, siyan nantukingcha.

²⁷ Siyan nakaningà Jesus an chicha, “Achiayu machanakan! Saonna! Achiayu umogyat!”

²⁸ Ad summongfat à Pedro wi anana, “Apu, nu tuttuway sia, manadcharanonà ako ta lafaw na chanum ta umaliyà an sia!”

²⁹ “Waynu!” anan Jesus. Ad lummogsad à Pedro ta fangka ad nanadcharan ta lafaw na chanum wi umoy an Jesus.

³⁰ Ngim linìnana pun na napigsay fidfid, ummogyat ad cham-anay lumnod, siyan ananay nampoaw, “Apu, fadnganà!”

³¹ Sachí ad chakusi chinòmaan Jesus na imana ad anana, “Apay achiyà piyaron? Apay nanchuwachuwaa?”

³² Sachí ad nallukancha ta fangka ad sachí kon kumminoan na fidfid.

³³ Ad losan na disipulus Jesus wi iningkaw ta fangka, chinaychayawchà siya anani, “Tuttuway sian anà Apudyus!”

*Na Nampaimfakan Jesus Ta Nasakit Ad Genesaret
Mar. 6:53-56*

³⁴ Nakafallasiwcha pun ta fayfay, chummatongchad Genesaret.

³⁵ Ad immatunan na takù Jesus, siyan nanchinamag ta ailiili. Ad inyoycha losan na nasakit an siya.

³⁶ Ad nampangpangngaasichan siya ta iparufusna kuma wi uray agpachan chachi nasakit na pagpag na silupna. Ad na losan nangagpad, ummimfagcha.

15

Tudtuchun Na Iyaawi

Mar. 7:1-13

¹ Sachi ad chummatong na uchumi Fariseo ya mangitudtuchu ta Lintog wi narpud Jerusalem, ad ummoychan Jesus inimus anani,

² "Tamakon disipulusnu, surngasingonchan achawiyantau wi intudtuchun na iyaawi? Tan achicha pu mamfuru nu mangancha!"

³ Ad summongfat à Jesus anani, "Apay achiyu pu tungparon na Lintog Apudyus wi siya oognanyun sikuchi achawiyanyu?

⁴ Tan anan na Lintog Apudyus, 'Chayawom na amam ya inam,' ad 'Sinuman mangarawag ta amana ya inana, masapur mapatoy.'

⁵ Sachin ustuy nilintog, ngim iwalinyuchi tan itudtuchuyu wi uray nu awad iturung na taku ta amana ya inana, ngim nu ananay 'Para an Apudyus,'

⁶ foon anù masapur chinayawnan amana ya inana wi fumachang an chicha. Ngim na mangwaan ta amaschi, siya iwalinyun lintog Apudyus, ad siya oognanyun achawiyanyu.

⁷ Akinpapatiayu! Ad tuttawan sachin imfakan Apudyus ta awi mipangkop an chiayu, wi inyug-is Isaias wi profeta, wi anana.

⁸ 'Na anchanayay taku, tupòcha kan
manayawanchan saon,
wi maid pu ustù somsomòchan saon.

⁹ Siyan maid silfin na manayawanchan saon,
tan siya itudtuchuchan achawiyancha
wi ing-ingwan na taku ad ananchay filin-u nu!' "

Na Makafasuran Na Taku

Mar. 7:14-23

¹⁰ Sachi ad impaachanin Jesus na chachi ad-adchuwani taku, ad anana, "Inaagyu chongron ta maawatanyu!

¹¹ Foon pù siya mamparwing ta taku an Apudyus na lumònò ta tupòna wi anona, ngim siya mangiparwing na lumawa ta tupòna wi ifungangayna."

¹² Napannos ad, ummoy na disipulusnan siya ad anancha, "Kattoi nasukatan na chachi Fariseo ta nangngorancha ta imfakam!"

¹³ Ad nan-alig à Jesus wi summongfat, wi anana, "Losani mura wi foon pù Amà ad langit na nangimura, mafakutcha losan."

¹⁴ Siyan achiayu machanakan an chicha, tan isuchà nakurap wi mangipuyut ta isuchay nakurap! Tan nu ipuyut na nakurap na isuna koy kurap, kapilitani losancha mafituwan."

¹⁵ Ad anan Pedro, "Isuplikarnun mining chi inyalignu."

¹⁶ Ad anan Jesus, "Achiyu pu ko maawatan?

¹⁷ Achiyu pu maawatan wi na losani lumnò ta tupò na taku ad inùmunna, umoy ta fuwangna ad nangaw-as?

¹⁸ Ngim na ifungangayna, narpuchi ta somsomònà ad siyan makafasuran na taku an Apudyus.

¹⁹ Tan na somsomò siyan marpuwan na losani lawing, isun na pumatoy, managchakas ya mangwà amaschi wi linuruku, ya isun akon akaw, churun ya manturtulli ta taku.

²⁰ Chichan mangiparwing ta taku an Apudyus wi foon pù siya mangiparwing na achicha pu mamfuruwan wi mangan."

Na Pammartin Na Osay Fufai

Mar. 7:24-30

²¹ Lummayaw à Jesus ta sachì ili ad ummoy ta sakupon Tiro ya Sidon.

²² Ad iningkaw na osay fufai wi iCanaan wi foon à Judio, wi ummoy an Jesus. Ad ananay nangip-aw, "Apu! Kanà David! Kaasiyanà, tan maparpalikatan na anàuyfafarasang, tan nakafarfarray."

²³ Ngim foon pù summongfat à Jesus an siya. Ad ummoy na disipulusnan siya inàarù anani, "Uray nu oyyoom na chawatona, ta umyaw, tan sumitong à mituntun-ud!"

²⁴ Ad anan Jesus wi summongfat, "Oo, ngim nifaunà yakay à para ta chachi kanà Israel wi isuchà natarà wi pannilu."

²⁵ Ngim ummoy ako kan sachì fufai nampalintumong ta sangwanan Jesus ad anana, "Apu, fadnganà!"

²⁶ Ad nan-alig à Jesus wi anana, "Foon pù mafalin wi ipaan na anon na anà ta asu."

²⁷ Ad anan ako chi fufai wi summongfat, "Tuttuwanan, Apu, ngim mafalini anon akon asu na chachà na anà."

²⁸ Siyan anan Jesus an siya, "Tuttuway napigsan pamma-tim! Siyan màwan sanati chawatom." Ad na sachì anayun, ummimfag nafafarasangna.

Impaimfag Jesus Na Ad-adchuwani Taku

²⁹ Lummayaw pù Jesus, nangoy ta tarantag na fayfay wi Galilea ad nanakacha ta osay takudtud ad ummachuy.

³⁰ Ad nitun-ud akon ad-adchuwani taku wi nangiyoy ta fufurunchay nan-ob-ofot na sakitcha wi wachawad na napilay, naayayong, nakurap, naumor ya uchumi nasakit, ad impasanguchan Jesus. Ad impaimfagna chicha losan.

³¹ Siyan naschaaw losan chachi naaamung, tan innilachay makachadcharan na napilay ya naayayong, ya makailan nakurap, ya kumingan chachi naumor. Siyan losancha chinayaw à Apudyus wi siyan ummapuwan chachi kanà Israel.

Na Namaanan Jesu Ta Opat Lifuy Taku

Mar. 8:1-10

³² Sachi ad inayakan Jesus na disipulusna ad anana, "Maachakuwanà ta anchanay taku tan atlun padchacha ta sana wi ingkaw an chitau, ad naamin na faruncha. Ngim lawingò wi mamaryaw an chicha wi achicha pu mangan, tan awni ad nu masikingancha ta charan."

³³ Ad inimus na disipulusnan siya, "Ngim sinun mangarantaù ipaantau ta annay kinaachucha, wi maid pu foforoy ta annay ikaw?"

³⁴ Ad inimus Jesus an chicha, "Am-an na tinapoy wi awad an chiayu?"

"Pitu kay, ya aiti filis wi man-akàit," ananchay summongfat.

³⁵ Sachi ad impaachuy Jesus losan na taku ta luta,

³⁶ ad innaranan pituy tinapoy ya chachi filis, ad nanya-man an Apudyus. Sachi ad pinotpotlànà impaiwaras ta disipulusna ta taku.

³⁷ Ad losancha nabsug wi nangan. Ad pituy langngay na naamin napnu ta nafun-an wi chinakup na disipulusna.

³⁸ Na filang na lallarai wi nangan, ummoy à opat lifu wi foon à nifilang na fubfufai ya an-ananà.

³⁹ Sachi ad pinaryaw Jesus na taku achiwot mamfangka wi umoy ta sakup Magadan.

16

Impapilitchà Jesus Mampàwaon À Kaskaschaaw

Mar. 8:11-13; Luc. 12:54-56

¹ Iningkaw na uchumi Fariseo ya Saduceo wi ummoy an Jesus ad pachasonchay sikapan à siya. Siyan mampàwaonchà siyà kaskaschaaw à manuttuwaancha wi Apudyus na nangifaun an siya.

² Ngim inyalig Jesus wi summongfat, anana, "Nu masiut na init, ilasinyuy mamfarun tarun à fikat nu manlidlidchaka ad langit.

³ Ad nu figfikat wi ilanyuy manlidlidchaka ya manliblib-fuu, ilasinyuy umuchan. Apay mafalini ilasinyun singyar na kinafarun na padcha ngim achiayu pu makailasin ta isingyar Apudyus ta anchayanay māmāwa ta chokanninay timpu!

⁴ Kattoi lawing na taku ta annay lunap, tan nanawichanchà Apudyus! Mampàwaayù kaskaschaaw à mangil-anyu ta kinasasaad-u, ngim maid pu mipailan chiayù singyar nu achi afus na isun na nàwan Jonas ta awi."

Sachi ad lummayaw à Jesus wi tinaynanà chicha.

Na Nangiyalikan Jesus Ta Tudituchun Na Fariseo Ya Saduceo

Mar. 8:14-21

⁵ Nanchormangcha pu Jesus ta fayfay, naliwatan na disipulusna wi namfarun.

⁶ Ad anan Jesus an chicha, "Tanchaananyun yeast na chachi Fariseo ya Saduceo."

⁷ Ad anan na disipulusnay nan-uukud, "Imfakana nin yakay tan maid inawittaù tinapoy."

⁸ Ngim inakammun Jesus na uukuchoncha, siyan anana, "Tayuko man-is-isian na kinamaid na tinapoytau? Chaanyu pù saon piyaron?

⁹ Chaanyu pu mailasin na karobfongà? Naliwatanyun limay tinapoy wi impaan-u ta chachi takuy nasuruk à limay lifu? Am-an na langngay na chinakupyuy nafun-an?

¹⁰ Isun akon pituy tinapoy wi impaan-u ta chachi takuy nasuruk à opat lifu, am-an akon langngay na chinakupyuy nafun-an?

¹¹ Apay achiyu pu naawatan wi foon à tinapoy na inug-ugkud-u an chiayu? Tan na imfakà, tanchaananyun sachì miyalig à yeast na Fariseo ya Saduceo!"

¹² Ad na sachì, naawatan chachi disipulusna wi foon pù yeast wi milauk ta tinapoy na ug-ugkuchona, tan siya itudtuchù an chiayu na tanchaananyun sachì tudituchun na Fariseo ya Saduceo wi ilaukcha ta ustuy mitudtuchu.

Na Imfakan Pedro Mipangkop An Jesus

Mar. 8:27-30; Luc. 9:18-21

¹³ Nichaumcha pu Jesus ta sakup Cesarea Filipos, inimusna ta disipulusna, "Sinun mammammoan na takun saoni namfalin taku?"

¹⁴ Ad anancha, "Anan na uchum wi sia nù Juan wi Mamfufunyag wi ummuli nataku. Ad anan akon uchum wi sia nù Elias wi nangulin, ad na uchum, ananchay sià Jeremias winnu safali wi profeta."

¹⁵ Sachi ad inimusnan chicha, "Chiayu ngay, sinun manomsom-anyu?"

¹⁶ Ad summongfat à Simon Pedro, anana, "Sian Cristu wi impustan Apudyus wi umali manturay, wi sian anà na mafifiyyag wi Apudyus."

¹⁷ Ad anan Jesus an siya, "Siay Simon wi anà Juan, maragsak-a tan foon pù takun nangipaakkammun sia ta sanat, ngim Ama wi awad ad langit na nangipaspasmò an sia.

¹⁸ Siyan na ifakà an sia, Pedro: miyalig-à fatu, tan na sanati imfakam wi mipangkop an saon, sachin isù panad tan sachin masapur mamfatayan na losani mamatin saon. Ad maid pu makaafak an chicha, wi uray na matayan.

¹⁹ Ad ipiyar-un sian turfi na Manturayan Apudyus. Siyan sinumani ipalitnud asnay luta, mipalit ako ad langit. Ad na iparufusnud asnay luta, miparufus ako ad langit."

²⁰ Sachi ad finilin Jesus na disipulusna ta achicha ifagfaka wi siyan Cristu wi impustan Apudyus wi umali.

Na Nangifag-an Jesus Mipangkop Ta Mapalikatana Ya Matayana

Mar. 8:31-9:1; Luc. 9:22-27

²¹ Nanipud ta sachí, illukin Jesus wi mangifaka ta disipulusnan mipangkop ta màwan siya. Anana, "Masapur inyà ad Jerusalem ad palikatanà ta chachi mamangpanguwon na Judio ya pangpangun na papachi ya chachi mangitudtuchu ta Lintog. Ad mapatoyà, ngim na miyatluy padcha umuliyà matakú."

²² Sachi ad intalin Pedro à Jesus ad inomoranà siya anani, "Apu, foon pu kumà iparufus Apudyus wi màwanat an sia!"

²³ Ad nansakung à Jesus an Pedro wi anana, "Lumayaw-a, Satan! Tan sian manipod ta pion Apudyus wi màwan saon. Tan na somsomònú, foon à narpun Apudyus ngim somsomò yakan taku."

Na Sumurutan An Jesus

²⁴ Sachi ad anan Jesus ta disipulusna, "Sinumani maryad wi sumurut an saon, masapur foon pù makaka ta fiyagnad asnay luta, tan masapur oyoonan piò, uray sachin iyatoyna.

²⁵ Tan sinumani makaka ta fiyagnad asnay luta, matoy ako kay. Ngim nu sinun foon à makaka ta fiyagna kapu ta pammatinan saon, uray matoy maatod an siyan fiyag wi mannaynayun.

²⁶ Tan sinun silfin na mangin-uwaan na osay taku ta losani awad ta luta nu ifallun Apudyus à siya? Tan foon à

umanay na kinafaknang na takù ifayadna ta makafiyakana an Apudyus.

²⁷ Tan à saoni namfalin taku, mangulinà à tapin na padcha wi mifurun na aangheles-u ya sumilingà ta kinafarun Ama wi Apudyus. Ad sachin mangadchà ta sufalit na losani iningwan na taku.

²⁸ Tuttuwan ifakà an chiayu, wi awad na uchum an chiayu ta sana wi asififiyag wi mangilan saoni namfalin taku nu umaliyà manturay.”

17

Na Nangipail-an Jesus Ta Kina-Apudyusna

Mar. 9:2-13; Luc. 9:28-36

¹ Lummaus ad na omomi padcha, inayakan Jesus cha Pedro ya Jaime an Juan wi mansunud ad inyoyna chicha intalin ta osay filig.

² Ad na nangil-anchan Jesus ta sachì, nafaliwan na itchurana, wi na fosarna summiling wi isù init, ad na silupna summilisiling wi putilaan.

³ Sachì ad innilacha cha Moses an Elias wi makaug-ugkud an Jesus.

⁴ Ad nan-ukud akò Pedro wi ananan Jesus, “Apu, mamfaru tan annaani! Tan nu piom, mangwaanì turù sikay à mamfubfuwaanyu ancha Moses ya Elias.”

⁵ Na sachì man-ukuukuchan Pedro, ninapnapan na sumilingi lifuù chicha. Ad chingngorchan kinga wi narpu ta sachì lifuu, wi anana, “Sanan Anàu wi ay-ayatò, wi mangiparagsak an saon. Chongronyù siya!”

⁶ Na nangngoran na disipulus ta sachì kinga, nallùfubcha kapu ta amochi ogyatcha.

⁷ Sachì ad ummoy Jesus inagpachan à chicha wi anana, “Lumigwat-ayu. Achiayu umogyat!”

⁸ Ad nantangadcha pun afus à Jesus à iningkaw.

⁹ Na nan-oskancha ta filig, finilin Jesus chicha anani, “Achiyu ifagfaka na innilayu, ingkanà saoni namfalin taku umuliyà matakú.”

¹⁰ Sachì ad inimus na disipulus Jesus, “Tamako anan na chachi mangitudtchu ta Lintog wi masapur umuna nu umalì Elias?”

¹¹ Ad anan Jesus wi summongfat, “Oo, tuttuway umunà Elias umali ta isakanan umaliyà.

¹² Ngim nar-us ummalì Elias, ad foon à illasin na takù siya, siyan iningwachan pionchay oyyoon an siya. Ad amaschi kon oyyoonchan saoni namfalin taku.”

¹³ Ad na sachì, naawatan na disipulusna wi siya inugukud Jesus na mipangkop an Juan wi Mamfufunyag.

*Na Nangiparyawan Jesus Ta Farfaray Na Osay Fafaru
Mar. 9:14-29; Luc. 9:37-43*

¹⁴ Nangulincha pun ta iningkawan na ad-adchuwaní taku, ummoy an Jesus na osay larai nampalintumong ta sangwanana,

¹⁵ ad anana, “Apu, kaasiyam na anàuyfafaru wi nakartoy! Amod na maparpalikatana tan kankanayuni mampatug ta apuy winnu chanum nu kìnaonachi.”

¹⁶ Ad inyoy-u ta disipulusnu ngim achicha pu makaaan ta sakitna.”

¹⁷ Ad summongfat à Jesus anani, “Chiayuy taku ta sana, ummakon pammatiyu! Naina kon iniingkawà ya anus-un chiayu ya achiayu pu mamati! Iyaliyun sanati anà ta anna!”

¹⁸ Sachi ad inomoran Jesus na aran wi farfaray na anà, ad lummayaw na aran, ad na sachì anayun ummimfag chi anà.

¹⁹ Ummaw-awni ad ummoy na disipulus Jesus an siya inyag-agkaaw ad anancha, “Tamako ta achiani pu naka-paryaw ta sachì aran?”

²⁰ Ad anan Jesus, “Achiayu pun tan kurang na pammatiyu. Tuttuwan ifakà an chiayu, wi nu awad pammatiyu uray ait wi isun na akàit na akàitani fuor wi mustard, uray ananyu ta annayay filig, ‘Man-atun-a ta annat!’ ad tuttuway manatun, tan maid achi mafalin an chiayu!

²¹ Ngim na amaschi wi aran, maid pu makaparyaw nu achi afus na mallangan wi mangan ya malluwaru an Apudyus.”

*Na Asin Nangifag-an Jesus Mipangkop Ta Matayana
Mar. 9:30-32; Luc. 9:43-45*

²² Naaruscha pu Jesus ta disipulusna ad Galilea, ananan chicha, “Saoni namfalin taku, mipurangà ta takuy

²³ matatoy an saon, ngim na miyatluy padcha umuliyà matakú.”

Ad summauy na disipulusna ta nangngorancha.

Na Namfayachan Jesus Ta Fukis

²⁴ Chummatongcha pu Jesus ta disipulusna ad Caper-naum, ummoy an Pedro na manchachakup à fukis wi mifayad ta Templo, ad inimusna, “Foon à mamfayfayad na misturuyu ta fukis ta Templo?”

²⁵ “Mamfayfayad met!” anan Pedro wi summongfat.

Ad na linumnoan Pedro ta foroy, anan Jesus an siya, “Simon, sinun somsomònu? Sinun mamfukison na Alid

asnay luta, sikuchi takuna winnu chachi kaili wi narpù safali wi ili?"

²⁶ "Chachi kaili wi narpù safali wi ili," anan Pedro.

Ad anan ako Jesus, "Oo, tuttuwa, siyan foon pu kumà mamfayad na sikuchi takud asna.

²⁷ Ngim uray foon à kailitau, achifali uray nu fayachantau ta achi pu lumawing na somsomò na anchanay taku. Siyan ing-a mamungwit ta anchi fayfay, ad na umunay màna, taangom na tupònà ad awad na pilak wi umanay à ifukista. Ad aram ya ummoynu finayachan na fukista."

18

Na Mifilang À Angatuwan

Mat. 5:29-30; Mar. 9:33-37; Luc. 9:46-48

¹ Na sachi timpu, inimus na disipulus an Jesus anani, "Sinun angatuwan ta takuy iturayan Apudyus?"

² Sachi ad inayakan Jesus na osay anà impasangun chicha,

³ ad anana, "Tuttawan ifakà, wi masapur faliwanyun somsomòyu ta miyisu ta somsomò na annayay anà wi maid pu somsom-onà ngumatuwana. Tan nu achiyu pun, kattoi achi pu mafalini mitapiayu ta Manturayan Apudyus.

⁴ Tan na angatuwani taku ta Manturayan Apudyus, siyan mangipafafa ta long-agna wi isun na annay anà."

Na Mangwà Makafasuran Na Uchum

⁵ Inturuy Jesus anani, "Sinumani takuy patkanan nafafay taku wi isun na annay anà mipakapu ta pammatinan saon, patkana kò saon.

⁶ Ngim sinumani mangwà makafasuran na isun na anchanay an-ananà wi mamatin saon ta man-awichanchà saon, kattoi amod na machusaanà tapin na padcha, tan un-unnoy na matàchan na fakangnà chakoran à fatu ta sana ad nitub-ung ta fayfay.

⁷ Kakkaasin taku ta annay luta wi maawis ad nan-awichanchà Apudyus! Ngim sikud ako kay wi màwan amaschi. Ngim sinkumaasi na takuy nangawis à man-awichan na asintatakuna an Apudyus!

⁸ "Nu kaspangalikan imayu winnu ikiyun mangwà man-awichanyun Apudyus, lampokanyu ad imfalluyu! Tan un-unnoy na uray pukur winnu pilay wi makafiyag an Apudyus, nu wachawad na ima ya iki wi mifallu ta sachi mannaynayuni apuy à ing-ingkana.

⁹ Ad nu kaspangalikan atayun mangwà man-awichanyun Apudyus, kulikuram ad imfalluyu! Tan un-unnoy na furching wi makafiyag an Apudyus nu wachawad na ata

wi mifallu ta sachí infierno wi manaynayuni apuy à ingingkana.

¹⁰ "Siyan man-annad-ayu ta achiyu amsiwon na uray osay nafafay taku isun na anchanayay an-ananà. Tan tuttuway na aangheles ad langit wi mangayyuwan an chicha, kanayuncha iingkaw ta sangwanan Ama ad langit.

¹¹ Tan à saoni namfalin taku, ummaliyà ad asnay luta ta saraknifà na managfasur ta achicha mifallu ad infierno."

Na Nangiyalikan Jesus Ta Natarà Wi Pannilu

Luc. 15:3-7

¹² Sachí ad nan-alig à Jesus wi anana, "Sinun somsomòyù oyyoon na osay taku, wi singkasut na panniluna ad natarà na osa? Sikurachuy taynanan siyampuru ya siyam ta purag ad ummoyna inanap na sachí os-osàan wi natarà.

¹³ Ad nu ochasana, tuttuway chakchakor na lagsakna ta sachí osa nu lagsakna ta chachi siyampuru ya siyam wi foon pù natarà.

¹⁴ Isun akon Amataud langit tan lawingonan awad osà mifallu wi uray na kafafaan wi taku."

Na Oyyoontau Ta Furuni Makafasur An Chitau

¹⁵ Inturuy Jesus anani, "Nu awad furunnù nakafasur an sia, ing-a maos-osa makaukud an siya ad imfakam na iningwana. Ngim masapur afus-ayu kay wi chuwa wi maid uchum. Ad nu chongronan imfakam, mamfaru tan nangulinom na ustuy somsomònà.

¹⁶ Ngim nu kaspangalikan achina pu chongron na imfakam, man-ayag-à osa winnu chuwa mamfurunnu ta asinayu umoy ta chichan manàchor ta katuttuwaan.

¹⁷ Ngim nu kaspangalikan achina pu ko kay chongron chiayu, ifakayu ta losani mamati ta maam-amunganyu ta fumachangcha ko. Ad nu kassiyay achina pu chongron na losani fufurunyu, ifilangyù siyà isù achi pu mamati winnu isun na manchachakup à fukis wi nakuruk.

¹⁸ "Ifakà an chiayun katuttuwaan, wi sinumani ipalityud asnay luta, mipalit ako ad langit. Ad sinumani iparufusyud asnay luta, miparufus ako ad langit.

¹⁹ "Ad na osay ifakà an chiayu, nu awad chawatonyun Apudyus wi uray chuwaayu kay, nu mantimpuyukonyun somsomòyu wi manchawat, oyyoon Ama wi nailangitan na pionyuy chawaton.

²⁰ Tan uray nu afus na chuwa winnu turun maamung mipakapu ta pammatichan saon, awachà akoy makaamung an chicha."

Na Màwa Ta Takuy Achi Pu Mamakawan Ta Furunna

²¹ Sachi ad inimus Pedro an Jesus anani, "Apu, mangaman na mamakawanà ta fumasur wi furun-un saon? Mangampituwon?"

²² Ad anan Jesus wi summongfat, "Foon à mangampitu kay, tan mangampituy puru na pitu.

²³ Tan amasnan Manturayan Apudyus ad langit, wi na miyalikana, na osay Ali simsimmòna wi manutar ta amamung na utang na sasanniluna.

²⁴ "Illukina pun wi mantutar, inyoychan siyan osay saniluna wi nakautang an siyà alifulifu.

²⁵ Ngim kapu ta achi pu makafayad ta utangna, siyan imfakan chi Ali wi masapur mainginacha losan wi simfaryan à mansaniluwon na uchum, ya maingina kon losani ùuwacha, à mifayad ta utangna.

²⁶ Ngim nampalintumong na sachì sanilu ta sangwanan na Ali wi nampangpangngaasin siya anani, 'Apu, mangaasia ta wayaanà wi man-anap à ifayad-u ta losani utang-u!'

²⁷ Ad kinaasiyan na Alì siya, siyan pinakawanna kay à siya ta losani utangna.

²⁸ "Ngim lummawa pun chi sanilu, inafotnan osay chokanay sanilu wi nakautang an siyà singkasut yakay. Ad chinòmaana ad illukinay koslon à siya wi anana, 'Fayacham na losani utangnu!'

²⁹ Ad nampalintumong akon sachì chokanay sanilu wi nampangpangngaasi wi anana, 'Mangaasia ta wayaanà wi man-anap à ifayad-u, ad fayachà met laing!'

³⁰ Ngim achina pu kinaasiyan à siya tan impafarudna ingkana nù fayachana losan na utangna.

³¹ "Innilan pun na uchumi sanilun iningwana, lummawing na somsomòcha ad ummoycha ta Ali impilit na losani iningwana.

³² Ad impaayag na Ali chi sanilu, ad ananan siya, 'Kattoi lawing-a, wi maid silfin na kinasanilum! Tan à saon, pinakawan-un losani utangnun saon tan nangkakkaasia.

³³ Ad apay achim pu kinaasiyan na chokami sanilù isun na nangaasiyà an sia?'

³⁴ Ad ummog-ot chi Ali ad impaifarudnà siya ta mapalikatan ingkanà fayachanan losani utangna."

³⁵ Sachi ad inyanungus Jesus na ukudna anani, "Amaschin oyyoon Ama wi nailangitan an chiayu nu achiyu pu kattò pakawanon na fufurunu."

19

*Na Tudtuchun Jesus Mipangkop Ta Ichang
Mat. 5:31-32; Mar. 10:1-12; Luc. 16:18*

¹ Narpas pun Jesus intudtuchun losan chachi, lummayaw ta sachì provinsiyay Galilea ad nanchormangcha ta chawwang wi Jordan wi umoy ta sakup Judea.

² Ad ad-adchuwan na takuy nitun-ud an siya, ad impaimfagnan losani nasakit.

³ Ad ummoy akon uchumi Fariseo an siya wi mamachas manikap an siya, wi anancha, "Iparufus na Lintogtau nu ichangan na larain asawana wi uray farangnan lasunna?"

⁴ Ad sinongfatan Jesus chicha anani, "Achiyu pu finasan niyug-is wi ukud Apudyus ta awi, wi ananay na chamu wi nangwaana ta taku, iningwangan larai ya fufai."

⁵ Ad anan ako Apudyus, 'Kapu ta sachì, taynan na larain chakorna ad nitipun ta asawana, ad sachin mamfalinanchà osay long-ag.'

⁶ Ad manipud ta sachì, foon à chuwan long-agcha tan nantipunchà osay long-ag. Siyan maid pu karobfongan na taku wi mangichang ta sinumani nantipunon Apudyus."

⁷ Ad inimus akon Fariseo, "Siyan tan-akon nù Moses imparufus, tan illintogna met wi na larai, nu mangiyug-is à kasuratan à mangichangana ta asawana, mafalini ichangana?"

⁸ Ad anan ako Jesus, "Na chamun na lufung, maid amaschi, ngim kapu ta kinatangkinyu imparufus Moses na mangichanganyu ta asawayu.

⁹ Ngim na ifakà an chiayu, sinumani larai wi mangichang ta asawana, wi foon à kapu ta nakachagchakasan na sachì fufai na mangichanganan siya, makafasur à siyà chagchakas nu mangasawà safali fufai."

¹⁰ Ad anan na disipulusna, "Siyan nu amasnat na manusawa, un-unnoy nù nu achitau pu mangasawa."

¹¹ Ngim anan Jesus wi summongfat, "Ngim achi pu losan na taku makàwa ta amasnat, tan afus chachi mangipiyyaran Apudyus à mangwa.

¹² Tan nangkarakarasin lasun na achin pu na larai mangasaw-an. Tan na uchum, nisisikud an chicha, ad na uchum, kapu ta nakapuncha. Ad na uchum, anusanchay achi pu mangasawa ta asikasuwonchay mangiwarawag ta mipangkop ta Manturayan Apudyus. Siyan sinumani makaanus ta anchanaya, oyyoona kuma."

Na Naminchisyunan Jesus Ta An-ananà

Mar. 10:13-16; Luc. 18:15-17

¹³ Sachì ad iningkaw na uchumi nangiyoy ta ananàchan Jesus ta paipataycha kuman imanan chicha ya iluwaruwanà chicha, ngim ingkimaun na disipulusna chicha.

¹⁴ Ngim anan Jesus, "Masapur iparufusyun umaliyan na an-ananà an saon, ya achiyu ipalit, tan piyaronchà saon, ad isun an chicha na afusi mitapi ta Manturayan Apudyus ad langit."

¹⁵ Sachi ad impataynan imana ta chachi an-ananà achiwot lumayaw.

Na Faknangi Larai

Mar. 10:17-31; Luc. 18:18-30

¹⁶ Na osay padcha, iningkaw na osay larai wi ummoy an Jesus, ad anana, "Misturu, sinun mafarù oyyoò ta makafiyakà à mannaynayun an Apudyus?"

¹⁷ Ad inimus Jesus, "Tam-ako imuson na mipangkop ta mamfaru? Tan os-osàan na mamfaru wi siyà Apudyus. Siyan nu piomi makafiyag an siyà ing-ingkana, oyyoom na losani illintogna."

¹⁸ Ad inimusna, "Sinun filinnay masapur oyyoò?"

Ad anan ako Jesus, "Achia pumatoy à taku, Achia mamufai, Achia man-akaw, Achim istikuwan na foon à tuttuwà,

¹⁹ Masapur lispituwom na amam ya inam, ya Ay-ayatom na asintatakum à isun na mangay-ayatam ta long-agnu."

²⁰ Ad summongfat chi larai wi anana, "Tinungpar-u losan, ad sinu kon kurang-u?"

²¹ Ad anan Jesus, "Nu piomi maid mangkurangam, ing-a inginan losani ùuwam ad inadchom na nginana ta kakapus, ta langit na maugpunan na kinafaknangnu. Ad umalia mitun-ud an saon."

²² Ngim na nangngoran chi larai ta sachi, lummayaw wi nansasàuy tan amod na faknangna.

²³ Sachi ad anan Jesus ta disipulusna, "Tuttuwan ifakà an chiayu, wi isag nalikat na mitapiyan nafafaknang ta Manturayan Apudyus.

²⁴ Tan mallanlanuy na lumnoan na kamar ta afut na tanud nu mitapiyan na faknang ta Manturayan Apudyus."

²⁵ Na nangngoran na disipulusna ta sachi, naschaawcha ad anancha, "Ad sinu nù na mafalini masaraknifan?"

²⁶ Ad intotollong Jesus chicha ad anana, "Nu taku kan mangwa ta makafiyakanchan Apudyus, tuttuway achi pu mafalin. Ngim nu Apudyus na mangwa, mafalin tan maid achi pu mafalin an siya."

²⁷ Sachi ad nan-ukud à Pedro wi anana, "Chiani ngay, tinaynannin losani ùuwani summurutannin sia. Ad makunkunaan-ani?"

²⁸ Ad anan Jesus, "Tuttuwan ifakà an chiayu, wi saoni namfalin taku, nu chumtong na tumùchuwà wi manturay à tapin na padcha, tumùchuayu ko ta chachi nasawaran à

chuway aachuyan wi makaturay an saon. Ad chiayu kon manguis ta losani kanà chachi nasawaran à chuway anà Israel.

²⁹ Ad sinumani nanaynan ta foroyna, susunudna, amana, inana, an-ananàna, ya lutana kapu ta summurutanan saon, ad-achun maatod an siya nu sachi tinaynana. Ad foon pu kò afuschi, tan makafiyag an Apudyus à ing-ingkana.

³⁰ Ngim na osa koy ifakà, adchuwan na isù nangatu ta sana wi fumafà tapin na padcha. Ya chachi isù nafafa ta sana, ngumatuchà tapin na padcha.”

20

Na Intattangchan Apudyus Ta Maiwaarona

¹ Ad anan Jesus wi nan-alig, “Na Manturayan Apudyus, isun na osay takuy achun murana. Siyan naafigkat ummoy nanangchan.

² Iningkaw ad na inchasana, nakaturag an chicha wi adchonan tangchan ta osay padcha, ad ummoyna naniwaaron chicha.

³ “Chummikas pun asin ako ummoy ta maaruarusan na taku ad innilanan uchumi maag-aggsad wi maid oyyooncha.

⁴ Ad ananan chicha, ‘Ing-ayu ko makaiwaar ta murà ta tangchanà chiayù ustustuy tangchanyu.’ Ad ummoycha.

⁵ “Mummamatù pun, asin ako ummoy nanangchan à uchum, ad isun akon iningwana ta mantalliing.

⁶ “Ar-arkaw pu ko, ummoy ako ta sachi maaruarusan na taku ad inchasana kon maag-aggsad ad anana kon chicha, ‘Tayuko taraon na padcha wi arkawonyu kay iingkaw ta annà otom?’

⁷ Ad anancha, ‘Maid nanangchan an chiani.’ Ad ananan chicha, ‘Ing-ayu nù makaiwaar ta chachi man-iwaarò.’

⁸ “Mummaschom pun, anan na nginluta ta kapatasna, ‘Arusom na nan-iiwaar ta fayacham na tangchancha, ad ilukim ta nangudchi wi chummatong ingkana ta chachi naafigkat.’

⁹ Siyan chachi nangiluki ta ar-arkaw, natangchananchà tangchan ta osay padcha.

¹⁰ Siyan nachauman ad chachi naafigkat, anancha pun nu ad-achun tangchancha ngim natangchanancha ko kay à tangchan ta osay padcha.

¹¹ Siyan ngummayngayutngutcha ta nangawatancha ta tangchancha, ad nallilicha ta nginluta wi anancha,

¹² ‘Tamako ta miyisun tangchanni ta chachi adchatong wi osa kay uras na ummiwaarancha ad pinadchani wi ummiwaiwaar ta amochi init?’

¹³ Ad anan na nginluta ta osan chicha, ‘Furun, foon pù linukù chiayu tan siya met na nantuturakantu.

¹⁴ Siyan aranyun na tangchanyu ad lumayaw-ayu. Tan piò wi man-iisuwon na tangchanyu ta chachi adchatong.

¹⁵ Siya ipalityun amasnay oyyoò wi mangastu ta pilak-u? Winnu maapos-ayu tan mancharaà?”

¹⁶ Ad inyanungus Jesus anani, “Na chachi isù nafafa ta sana, chichan mangatù tapin na padcha. Ad chachi isù nangatu ta sana, fumafachà tapin na padcha.”

Pitlun Jesus Wi Nangifaka Ta Matayana

Mar. 10:32-34; Luc. 18:31-34

¹⁷ Na nanadchadcharanancha Jesus wi umoy ad Jerusalem, intalin Jesus na disipulusnay nasawaran à chuwa, ad ananan chicha,

¹⁸ “Chongronyuna! Anna puni intaud Jerusalem. Ad sachin mantiliwanchan saoni namfalin taku. Ad mipurangà ta chachi pangpangun na papachi ya chachi mangitudtuchu ta Lintog, ad masintinsiàà à mapatoy.

¹⁹ Ad mipurangà ako ta chachi foon pù Judio, ad amamangonà ya abchoyonà akon chicha ya ilansaà ta kros ta matoyà. Ngim na miyatluy padcha, umuliyà matakú.”

Na Chawat Na Inacha Jaime An Juan

Mar. 10:35-45

²⁰ Sachi ad ummoy na asawan Zebedeo ya anànay chuwa an Jesus. Ad nampalintumong chi fufai ta sangwanan Jesus wi mangifaka ta pionay chawaton.

²¹ Ad anan Jesus an siya, “Sinun ifakam?”

Ad ananay summongfat, “Nu chumtong na manturayam, mafalin wi makaachuy na annay chuway anàun sia, wi ipaachuynun osa ta apot ta chiwawannu ya osa ta apot ta chuwikim?”

²² Ad anan Jesus wi summongfat an chichay mansunud, “Foon à maawatanyun chawatonyu. Makaanus-ayu ta likat wi isun na likat wi mipachas an saon?”

“Oo, mafalinni,” ananchay summongfat.

²³ Ad anan ako Jesus, “Tuttuway maanusanyun isun na liglikat-u. Ngim foon à saon na mampili nu sinun tumùchu ta apot ta chiwawan-u ya chuwiki, tan Aman nangisakana ta aachuyan à para ta chachi mangadchana.”

²⁴ Chingngor pun chachi simpuruy disipulus na mipangkop ta chawaton chi chuway mansunud, ummog-otcha an chicha.

²⁵ Siyan inarus Jesus chicha losan ad tinudtuchuwana chicha anani, “Akammuyu wi na turay ad asnay luta, amod

na pinagmancharcha ta chachi iturayancha. Ya uray chachi nan-angatu, mancharoncha kon chachi asintatakucha.

²⁶ Ngim foon kumà mafalin na amaschin chiayu. Tan nu sinun maryad an chiayu wi ngumatu, masapur mamfalinonan long-agnà mansanilu ta fufurunna.

²⁷ Ad nu awad ako maryad an chiayù mamfalin angatuan, masapur mamfalinonan long-agnà isù afafaan wi sanilun na uchum.

²⁸ Isun saoni namfalin taku, foon à ummaliyà ad asnay luta ta pafachangà ta taku, ngim ummaliyà ta fadngà chicha. Ya ummaliyà akò matoy à subfut na fasur na takuy ad-adchuwan.”

Na Nangaanan Jesus Ta Kurap Na Chuway Taku

Mar. 10:46-52; Luc. 18:35-43

²⁹ Na lummayawancha Jesus ya disipulusna ad Jerico, ad-adchuwan na nitun-ud an chicha.

³⁰ Ad niyaspur wi iningkaw na chuway nakurap wi umaachuy ta ikid na sachì arsa wi ayoncha. Ad chingngorcha pun wi Jesus na lumaus, illukichay nampoaw anani, “Siay kanà David! Kaasiyan chiani!”

³¹ Ngim inomoran na takù chicha ta kuminòcha, ngim inam-amodcha impauy anani, “Apu! Kanà David! Kaasiyan chiani!”

³² Sachì ad ummillong à Jesus ad ananan chicha, “Sinun pionyù oyyoò an chiayu?”

³³ Ad anancha, “Apu, makailaani kuma!”

³⁴ Ad kinaasiyan Jesus chicha ad inagpachanan atacha, ad chakusi naaan na kurapcha, ad nitun-udchan siya.

21

Na Anungus Na Ummayan Jesus Ad Jerusalem

Mar. 11:1-11; Luc. 19:28-40; Juan 12:12-19

¹ Chanchanicha pu Jesus ad Jerusalem, chin-umanchan filig wi Olivo, wi achanid Betfage wi ili. Ad na sachì, impaunan Jesus na chuway disipulusna, wi anana,

² “Umunaayu umoy ta anchi ili ta chomang ad sachin mangchasanyu ta osay nipupungod wi afayu wi naayyufawan. Obfachonyu ad inyaliyusna.

³ Ad nu awad mangwanani tayukonnat obfachon, ifakayu wi masapur na Apuyu, ad man-itay-una.”

⁴ Nàwan sachì tumuttuwaan na imfakan na osay profeta ta awi, wi anana,

⁵ “Ifakayu ta takud Jerusalem wi Sion,

Ilanyu! Annat wi marungay na Aliyu!

Imfafanan long-agna wi nangaabfayu

ta ayyufun na afayu.”

⁶ Sachi ad ummoy chachi chuway disipulus ad ining-wachan imfakan Jesus an chicha.

⁷ Ad inchatongchan sachì afayu wi naayyufuhan, ad inyap-apchan kunsurcha ta ochog na afayu ad nangafayù Jesus.

⁸ Ad ad-adchuwan akon takuy nangiyap-ap ta kunsurcha ta arsa wi ayona, ta arsa wi ayona, ad na uchum ako, summongpatchà pingin na allilison ad inyap-apcha ko ta arsa.

⁹ Ad na losani takuy umunauna ya mituntun-ud an Jesus, asipapauycha anani, “Chayawontaun annay Kanà David! Chayawontaù siyay ummali wi narpun Apudyus! Chayawontaù Apudyus wi Angatuwan!”

¹⁰ Ad na chummatngan Jesus ad Jerusalem, ummoy losan na taku ilan wi nan-asiimuscha, “Sinu kon sanat?”

¹¹ Ad summongfat chachi nituntun-ud wi anancha, “Siyà Jesus wi profetan Apudyus, wi narpud Nazaret ad Galilea.”

Ummoy À Jesus Ta Templo

Mar. 11:15-19; Luc. 19:45-48; Juan 2:13-22

¹² Sachi ad ummoy à Jesus ta Templo ad imparyawnan losani mallakraku ya manggingina wi iningkaw. Ad inaminna linitwad na lamisaan chachi mansusukat à pilak ya aachuyan chachi mallakrakù karupati.

¹³ Ad ananan chicha, “Niyug-is na ukud Apudyus wi, ‘Na Templo, mausar à luruwwaruwan.’ Ngim annay namfalinonyù mallukuwanyu ta asintatakuyu!”

¹⁴ Sachi ad linumnò chachi nan-akurap ya nan-apilay ta Templo wi mampaila an Jesus, ad impaimfagnà chicha.

¹⁵ Ad chachi pangpangun na papachi ya mangitudtuchu ta Lintog, ummog-otcha ta nangil-ancha ta iningwan Jesus wi kaskaschaaw, ya na nangngorancha ta ipaupauy na anananà ta charò na Templo anani, “Chayawontaun annay Kanà David!”

¹⁶ Ad ananchan Jesus, “Achim pu chochongron na ipaupauy na anchay an-ananà?”

“Chochongrò met!” anan Jesus. Ad anana ko, “Achiyu pu finasan sachì niyug-is wi ukud Apudyus wi anana, ‘Tinudtuchuwam na anchay an-ananà wi manaychayaw an siyà ustuustu.’ ”

¹⁷ Sachi ad tinaynan Jesus chicha wi lummayaw wi ummoy ummiyan ad Betania.

Na Naranguwan Na Imongi Ikus

Mar. 11:12-14, 20-24

¹⁸ Nafikat pun wi mangulinan Jesus ad Jerusalem, kininanan fitilna.

¹⁹ Ad innilanan osay imong wi ikus ta ikid na arsa, ad ummoyna innila nu awad fokasna. Ngim maid, afus na karumfuwani tufu. Sachi ad anana ta sachi imong, "Achia pu asin mamungà ing-ingkana!" Ad nachisan narangun sachi imong.

²⁰ Ad na nangil-an na disipulusna, naschaawcha ad anancha, "In-inona koy nachisan yakay narangu?"

²¹ Ad anan Jesus, "Tuttuwān ifakà an chiayu, wi nu Apudyus yakan piyaronyu wi maid chuwachuwayu, mafalini makawaayu ko ta isun na iningwà ta annayay imongi ikus. Ad foon pù afuschi tan uray ifakayu ta anchi filig, 'Man-atun-a ta anchi fayfay,' ad tuttuway màwa.

²² Tan nu afus à Apudyus à piyaronyu, adchona losan na iluwaruyu."

Na Naimfistikaran Na Karobfongan Jesus

Mar. 11:27-33; Luc. 20:1-8

²³ Ad nangulin à Jesus ta Templo. Ad na nantutchuwana, ummoy an siyan chachi pangpangun na papachi ya chachi namangpanguwon na Judio. Ad inimuscha, "Sinun karobfongam wi mangwa ta amaschi? Ad sinun nangatod ta karobfongam wi mangwaschi?"

²⁴ Ad sinongfatan Jesus chicha anani, "Achì ifakan nangatod ta karobfongà wi mangwa ta amaschi nu masongfatanyu yan na imusò an chiayu.

²⁵ Sinun narpuwan na karobfongan Juan wi mamfunyag? Narpun Apudyus winnu taku?"

Ad nan-uupngacha anani, "Sinun ifakatau? Nu anantauy 'Narpun Apudyus,' anana kon chitauy 'Tayukon nù achi pinatì Juan?'

²⁶ Ngim nu anantauy 'Narpu ta taku,' kaog-ogyat tan awad nin oyyoon na takun chitau, tan patiyoncha losan wi profetà Juan."

²⁷ Siyan ananchay summongfat, "Taw-an, maid akam-muni."

Ad anana kon chicha, "Siyan nu amasnat, achì pu ko ifakan chiayu nu sinun narpuwan na karobfongà wi mangwa ta oy-oyyoò."

Na Alig Jesus Mipangkop Ta Chuway Mansunud

²⁸ Sachi ad nan-alig à Jesus wi anana, "Sinun somsomòyu ta annaya? Iningkaw na osay taku wi chuwan anànay lallarai. Ad anana ta panguru, 'Anà, ing-a man-iwaar ta tarun ta sana.'

²⁹ Ngim ananay summongfat, ‘Lawingò,’ tan natangkin. Ngim napapanhos ad namfafawi wò umoy.

³⁰ Ad ummoy akon sachì ama imfaka ta uchichi ta umoy ako man-iwaar. Ad anan chi uchichi, ‘Oo, inyà Ama.’ Ngim foon à ummoy.

³¹ Sinun nanungpar ta pàwan na ama ta chachi chuwa?”

Ad summongfatcha anani, “Panguru.”

Ad linawakan Jesus chicha anani, “Tuttawan ifakà an chiayu wi na lawingi takuy isun chachi manchachakup à fukis ya chachi puta, umun-unacha nu chiayu wi mitapi ta Manturayan Apudyus.

³² Tan ummalin pu Juan wi Mamfufunyag, impaakammunan ustuy oyyoonyu ta mifilang-ayù mamfaruy taku, ngim achiyu pu tinuttuwà siya. Ngim chachi manchachakup à fukis ya puta, tinuttuwachà siya. Ngim uray nu iniilayun namfaliwancha, achiayu pu namfafawi à manuttuwaanyu kon siya.”

Na Alig Na Man-afang Ta Luta

Mar. 12:1-12; Luc. 20:9-18; 1 Ped. 2:6-8

³³ Sachi ad anan Jesus, “Chongronyun annayay alig-u. Iningkaw na osay taku wi nammurà grapes. Ad inaradna liniwos, ad ummafut ako ta fatu à mamosposana ta fungana nu fayasoncha. Ad impàwana kon tànangani sikay à ingkawan na mamanfantay. Sachi ad impàwana kò fuwa ta safali wi taku ad lummayaw wi ummoy namfiyasi.

³⁴ “Timpun ad na inyàapit, imfaunnan sasanniluna ta umoycha makafuwa.

³⁵ Ngim chachi man-afang ta lutana, chinòmaanchan sasanniluna ad inabchoychan osa, ya pinatoychan osa, ad fininfintugchan osa.

³⁶ Ad asin ako namfaun chi nginlutà ad-achu ta sasannilu nu chachi chamu. Ad iningwacha kon isun na iningwacha ta ummuna.

³⁷ Ad na anungusna, imfaunnan mismuy anàna tan anana pun nu singnanchà siya tan anàna.

³⁸ Ngim intap pun chachi nangwà fuwa na anànay marungay, nan-uupngacha anani, ‘Anchiyan anànay mangilàsun ta annay luta. Siyan patoyontau ta man-uwataun làsunna!’

³⁹ Ad chinòmaanchà siya ad inyoycha ta lasin na arad ad pinatoycha.

⁴⁰ “Siyan nu chumatong akon nginluta, sinun somsomòyù oyyoona ta chachi man-afang?”

⁴¹ Ad ananchay summongfat, “Sikurachuy patoyona chachi arwingan ad ipàwana ta uchumi nalimpiw wi mangatod ta ustuy fuwana.”

⁴² Ad anan Jesus akon chicha, "Ad achiyu pu finasan niyug-is wi ukud Apudyus wi mipangkop ta annaya? Tan anana,

'Na fatuy inchulin na mangkakaob
wi ananchay maid silfina,
sachin nàwà apatkan wi mipon-ad.

À Apudyus na nangwa ta annaya,
ad isag kaskaschaaw à maila!'

⁴³ "Siyan ifakà an chiayu, wi foon à chiayuy Judio na iturayan Apudyus, tan isukatna chiayù safali wi mamtog ta pàwana.

⁴⁴ Ad na mipangkop ako ta sachí fatu, nu awad maodchag an siya, mapmaptod. Ad nu awad maodchakan ta sachí fatu, matampù wi isù chapur."

⁴⁵ Na nangngoran na pangpangun na papachi ya Fariseo ta alig Jesus, naawatancha wi chichan inyaligna,

⁴⁶ siyan pionchay chòmaan à siya. Ngim achicha pun tan ummogyatcha ta chachi takuy ad-adchuwan, tan imfi-langchà Jesus à profetan Apudyus.

22

Na Nangiyalikan Jesus Ta Kasar

Luc. 14:15-24

¹ Ad asin akò Jesus nan-alig wi nantudtuchu ta taku. Anana,

² "Na Manturayan Apudyus, miyalig ta osay Ali wi nangisakana ta lagsak wi mangkasaran na anànay fafaru.

³ Ad imfaunnan sasannilunà umoy mangayag ta chachi takuy nar-usna inimfitar. Ngim lawingonchay umoy makakasar!

⁴ Ad namfaun ako ta sasannilunay uchum wi ananay namilin, 'Ing-ayu ifaka ta chachi naimfitar wi nisakanan maan. Impapartì na fakà ya man-apoponar wi ayyufu, siyan umalicha kuma makakasar!'

⁵ Ngim chachi naimfitar, achicha pu atinguron. Ad ummoy na osa ta tarunna, ya ummoy akon osa ta tinchaanna,

⁶ ad na uchum ako, impachòmacha chachi nafaun wi sasanniluna ad imfafaincha ya pinatoycha chicha.

⁷ "Chingngor pun Ali na nànàwa, ummog-ot ad imfaunnan susurchachuna ta umoycha patoyon chachi pummatoy, ad impaskobna kon ilicha.

⁸ Sachi ad anan na Ali ta sasannilunay uchum, 'Losan nisakanan annay lagsak-u, ngim chachi naimfitar maid pu karobfongancha makaragsak.

⁹ Siyan ing-ayu ta ar-arsa ad imfitaronyun sinumani takuy ilanyu.'

¹⁰ Ad ummoy chachi sasanniluna ta ar-arsa nan-imfitar ta losani takuy uray lawing ya mamfaru, siyan napnun sachimangkasaranchà taku.

¹¹ "Ad ummoy na Ali ilan na takuy naarus, ad nan-il-anan osay taku wi foon à nan-usar à ustuy silup wi usaron na umoy makakasar.

¹² Ad inimus na Ali an siya anani, 'Furun, taako umalinsna makakasar wi foon pù nan-usar-à silup na umoy makakasar?' Ngim akikinnò chi taku.

¹³ Sachi ad imfakan Ali ta sasanniluna, 'Faruchonyun imana ya ikina ad imfalluyud lasin wi mamfulingot, ta sachin umakaakana ya ngumarotngotan nafafana ta likatna.'

¹⁴ Sachi ad inanungusan Jesus na ukudna anani, "Addachuwan na naimfitar, ngim ait na mapiliyan."

Na Nan-imusanchan Jesus Mipangkop Ta Fukis

Mar. 12:13-17; Luc. 20:20-26

¹⁵ Sachi ad lummaawa chachi Fariseo ta umoycha manuukud à manikapanchan Jesus ta awad mangicharumanchan siya.

¹⁶ Siyan ummifauncha ta uchumi pasurutcha wi Fariseo ya uchumi takun Herod ta umoycha ifakan Jesus, "Misturu, akammuni wi maid turtulliyam à taku, ya itudtuchum akon katuttuwaan wi pion Apudyus wi pàwa ta taku, ya foon akò atingurom na sinuy ukuchon na takun sia, tan maid pu laksikom à taku wi uray sinun kinasasaadcha.

¹⁷ Siyan ifakam nù nu sinun somsomònwi mipangkop ta annaya. Surngasingontaun Lintogtauy Judio nu mamfayadtaù fukis ta Ali ad Roma, winnu foon?"

¹⁸ Ngim inaaggammun Jesus na sikapcha, siyan ananan chicha, "Chiayuy akinpapati, taayuko sumiksikkap an saon?

¹⁹ Umipailaayù parata wi ifayadyu ta fukis!"

Ad ummipailachà osà parata.

²⁰ Ad inimus Jesus an chicha, "Sinun nginfosar ya nginngachan ta anna?"

²¹ "Ali Cesar," ananchay summongfat.

Ad anan Jesus an chicha, "Siyan nu amasnati, adchonyun Cesar na uwana. Ngim ilanyu ko ta adchonyun Apudyus losan na para an siya."

²² Na nangngorancha ta sachin, natataagcha ad lummayawchha.

Mipangkop Ta Umuliyan Na Taku Matakawan

Mar. 12:18-27; Luc. 20:27-40

23 Na sachì padcha, ummoy na uchumi Saduceo an Jesus. Na Saduceo, foon pù patiyoncha wi umuli matakun natoy.

24 Ad ananchan siya, "Misturu, intudtuchun Moses wi nu nangasawan osay larai ad natoyi maid anàna, masapur asaw-on na sunudnan nafaru ta umanàcha kumà mifilang à anà na sachì natoyi sunudna.

25 Nu kaspangalikan awad pitù lallaraì mansusunud, ad nangasawan panguru, ad natoyi maid anàcha. Ad inasawan miyagwa na nafaru.

26 Ngim amaschi kon napasamak an siya. Ya isun akon napasamak ta miyatlu ingkanà losan chachi pitu.

27 Ad na anungusna natoy akon fufai.

28 Siyan nu umuli matakun natoy, sinun ustuy ngin-asawa ta fufai nù? Tan losancha inasawà siya!"

29 Ad sinongfatan Jesus chicha anani, "Oo, ngim nail-lachuayu! Tan achiyu pu maawatan na niyug-is wi ukud Apudyus ya mannakafalinna.

30 Tan nu umulin taku matakù, maid man-as-asawa tan mamfalincha isù aangheles ad langit.

31 Ad na mipangkop ako ta umulian na taku matakawan, achiyu pu finasan sachì niyug-is wi ukud Apudyus an chiayu? Anana,

32 'Saon à Apudyus wi chaychayawoncha Abraham, Isaac ya Jacob.' Ad sachin manuttuaana wi uray natoycha Abraham ta sachì timpu, asififiyagchad langit wi manaychayaw an Apudyus."

33 Na nangngoran chachi ad-adchuwani naarus ta sachì, naschaawcha ta itudtuchuna.

Na Apatkani Filin Apudyus

Mar. 12:28-34; Luc. 10:27

34 Chingngor pun na Fariseo wi pinakinò Jesus chachi Saduceo, losancha nantitipun ummoy an Jesus.

35 Ad na osan chicha wi mangitudtuchu ta Lintog, in-yagsadnay manikap an Jesus wi anana,

36 "Misturu, sinun apatkan ta Lintogtau?"

37 Ad sinongfatan Jesus anani, "Masapur ay-ayatom à Apudyus ta patingkan na somsomònì ya losani oy-oyyoom ya losani kinaraingnu.

38 Sanan angatuwani filin Apudyus ya apatkan.

39 Ad na misùnub, isuna ko tan ananay masapur ay-ayatom na asintatakum à isun na mangayatam ta long-agnu.

40 Na anchanay chuway Lintog Apudyus, chichan namfasaran na losani lintog wi inyug-is Moses ya intudtuchun chachi profetas."

*Mipangkop An Cristu**Mar. 12:35-37; Luc. 20:41-44*

⁴¹ Na sachì naarusan na Fariseo, inimus Jesus an chicha,
⁴² "Sinun somsomòyu mipangkop an Cristu wi impustan Apudyus wi ipaalina? Sinun nginkanà an siya?"

Ad ananchay summongfat, "Kanà David."

⁴³ "Oo, siya," anan Jesus, "ngim nu amasnat, tan-ako David anani Cristun Apuna nù? Tan na inukud David wi impaspasmò na Ispiritun Apudyus, anana,

⁴⁴ 'À Apudyus wi Apu, anana ta Apù:

Tumùchua ta apot ta chiwawan-u
 ingkanà ipaafak-un losani afusurnu.'

⁴⁵ Siyan nu inawakan David à Cristù Apuna, in-inon David wi nginkanà akon Cristu?"

⁴⁶ Ngim maid pu makasongfat an Jesus. Siyan nanipud ta sachì timpu, maid pu makaturod asin mamachas wi manikap an siya.

23*Na Namafasuran Jesus Ta Chachi Mangitudtuchu Ta Lintog Ya Fariseo**Mar. 12:38-40; Luc. 11:39-51; 20:45-47*

¹ Sachì ad anan Jesus ta chachi takuy naaarus ya disipulusna,

² "Na chachi mangitudtuchu ta Lintog ya chachi Fariseo, chichan napiyar à mangitudtuchu ta Lintog Apudyus wi inyug-is Moses.

³ Siyan masapur patkonyun losani itudtuchucha, ngim achiyu pàpàwatan na oy-oyyooncha, tan achicha pu oyyoon na itudtuchucha.

⁴ Isù ipafuudcha ta takun chagsonani amod à mafuud, ad achicha pù ait fadngan chicha.

⁵ Ya losani oy-oyyooncha, oyyooncha kay à mangipàpailancha ta taku ta machayawcha. Tan iyug-ischan uchumi ukud Apudyus à man-achakkor ad ifofodcha ta ichaycha ya taraycha! Ya mallagrakoyloy akon silupcha!

⁶ Ya pipioncha koy chichan machayaw ta sinuy lagsak, ya chichan umachuy ta afaruwani aachuyan ta sinagoga.

⁷ Ya pioncha koy malispitu ta aallusan na taku, ya pioncha koy maawakan à 'Misturu.'

⁸ Ngim à chiayu, achiyu iparufus na maawakanyu 'Misturu,' tan man-iisuayuy mansusunud, ya os-osàan yakan Misturuyu tan afusà.

⁹ Achiyu ko awakan na sinumani takù 'Ama' ta annay luta, tan os-osàan na Amatau wi awad ad langit.

¹⁰ Achiyu ko iparufus wi maawakan-ayù ‘Apu,’ tan saon yakan Apuyu wi saon na Cristu wi impustan Apudyus wi umali manturay.

¹¹ Ad na angatuwan an chiayu, masapur siya kon tumuturung an chiayu.

¹² Ya sinumani mangipangatu ta long-agna, fumafa. Ngim sinumani mangipafafa ta long-agna, ngumatu.”

¹³ An inturuy Jesus anani, “Kakkaasiayu, chiayuy Fariseo ya mangitudtuchu ta Lintog. Akinpapatiayu! Tan tipochonyun mitapiyan na taku ta Manturayan Apudyus, tan na achiyu pu mitapiyan, chooyu lingalingon chachi man-anap à mitapiyancha!

¹⁴ “Kakkaasiayu, chiayuy Fariseo ya mangitudtuchu ta Lintog. Akinpapatiayu! Tayuko siksikkapan na anchaney nafarù mangar-anyu ta ùuwacha, ad malluwaruayù an-chuanchù manab-unyu ta oy-oyyoonyu. Siyan kapu ta sachì, maam-amod na machusaanyu.

¹⁵ “Kakkaasiayu, chiayuy Fariseo ya mangitudtuchu ta Lintog. Akinpapatiayu! Tan fallasiwonyun fayfay ya kagkagkaayonyun losani luta ta awad awisonyù uray ososaan à mandisipulusyu. Ad nu naawisyu, inam-amodyu wò akon kachusaana nu kachusaanyu.

¹⁶ “Kakkaasiayu, chiayuy isù puyut wi nakurap! Isun na itudtuchuyu wi, ‘Nu Tempon isapatkan na mansapata, achifali uray nu achina pu oyyoon na insapatana, ngim nu mansapata ta sachì falituk wi awad ta Templo, masapur nu wi oyyoona tan fasurna nu nu achina pun.’

¹⁷ Tuttuway natingtingangan-ayu wi nakurap! Tan apay napatpatkonyun falituk nu Templo wi nampasantu ta sachì falituk?

¹⁸ Ya itudtuchuyu koy nu altar na isapatkan na mansapata, achifali uray nu achina pu oyyoon na insapatana, ngim nu mansapata ta michatun ta altar, masapur nu wi oyyoonan insapatana tan fasurna nu nu achina pun!

¹⁹ Tuttuway maid akammuyu! Tan apay napatpatkonyun michatun nu altar wi mampapatog ta sachì michatun an Apudyus?

²⁰ Siyan na ifakà an chiayu, sinumani mangisapata ta altar, foon pù afus na sachì insapatana tan insapatana kon losani ingkaw wi nichatun.

²¹ Isun akon Templo. Nu sachin isapatkan na taku, foon pu kà Tempon insapatana tan insapatana kò Apudyus wi iingkaw.

²² Ad nu langit na isapatkan na taku, insapatana kon manturayan Apudyus ya à Apudyus ako wi turay ta sachì.

23 "Kakkaasiayu, chiayuy Fariseo ya mangitudtuchu ta Lintog. Akinpapatiayu! Tan mangatod-ayù pagkapurun na charusi mamparamnaw ta maan, ngim inwalinyun napatpatog wi itudtuchun na lintog, wi masapur malimpiw na oyyoonyu, ya masapur achakuwanyun asintatakuyu, ya masapur ako wi mapipiyyar-ayu. Amaschin masapur oyyoonyu kuma ya achiyu ko lausan na uchum.

24 "Tuttuway isuayù nakurap wi mangipuyut ta uchum! Naannad-ayu wi manungpar ta chachi foon à napatoki lintog ngim naturod-ayuy achi pu manungpar ta chachi napatpatog!"

25 "Kakkaasiayu, chiayuy Fariseo ya mangitudtuchu ta Lintog. Akinpapatiayu! Iwaiwasanyun lafaw na tasayu ya pingkanyu wi mamàila ngim na charònà wi achi pu mailà, nanapnù kinurukyu ya kinamkamanyu ta taku.

26 Tuttuway isuayù nakurap, chiayuy Fariseo! Tan masapur unaonyu iwasan na charò na tasayu ta kaisawnay achi pu mailà, siyan kapilitani pumor-as akon lafawnay mamàila.

27 "Kakkaasiayu, chiayuy Fariseo ya mangitudtuchu ta Lintog. Akinpapatiayu! Tan na osay miyalikanyu, isuayù pantiyung wi naar-arkusan wi mamfarun mail-ana ta taku, ngim na katuttuwaana, nanapnud charònà tung-ar ya lachag wi marmarpos.

28 Amaschiayu tan mamfaruayu ta sangwanan na taku, ngim na somsomòyu, losan tuli ya lawing.

29 "Kakkaasiayu, chiayuy Fariseo ya mangitudtuchu ta Lintog. Akinpapatiayu! Tan finarfaryun pantiyung wi para ta tung-ar na chachi profetas wi natoy ta awi, ya inar-arkusanyu kon pantiyung na mamfaruy taku.

30 Ad ananyu koy nu iningkaw-ayu kuma ta timpun na atattakuwan chachi profetas, foon pù nichokaayu ta namatayan na aappuyun chicha.

31 Ngim sachin mangipudnuwanyu wi kanà chiayu ta chachi namatoy ta chachi profetas ta awi!

32 Choowot ikangputyun sachin nar-usi illukin na aappuyu!

33 Tuttuway isuayù urog wi isù tinawidyun losani lawing. Amod à ananyuy mailisiyun mifalluwanyud infierno.

34 "Siyan ifafagkà an chiayun oyyoonyu, tan umifaunà à profetas ya uchumi nan-araing ya uchumi mangitudtuchun chiayu. Ngim patoyonyun uchum, ilansayun uchum ta kros, abchoyonyun uchum ta sinagoga, ya palikatanyu chicha ta ailili.

35 Ad na lisortan na oy-oyyoonyu, chuchussaon Apudyus chiayu, wi chiayun mangikaru ta chusan na napatayan na

losani takuy maid ingwachà lawing nanipud ta namatayan-chan Abel wi mamfaruy taku ingkanan Zacarias wi anà Barakias wi pinatoyyu ta namforaatan na Templo ya altar.

³⁶ Tuttuwān ifakà an chiayuy taku ta annay sillumunap, chiayun mangikaru ta chusan na losani amaschi wi nàwa!"

Na Ayat Jesus Ta Chachi iJerusalem

Luc. 11:34-35

³⁷ Sachi ad anan Jesus, "O Jerusalem, chiayuy iJerusalem, amod na somsomòun chiayu! Tan chiayun nangtoy ta profesas ya namisong ta chachi finaun Apudyus à manudtuchun chiayu! Naina kon naryachà wi mangaruarus kuman chiayu wi isun na manaofan na manù ta isiwna, ngim ummisiayu!"

³⁸ Siyan na sana, ikadyu kay nu maid pu mangayyuwan an chiayu.

³⁹ Ad manipud ta sana, maid asin mangil-anyun saon ingkana ta padchay mangifag-anyuy, 'Chyawontaun annay ummali wi narpun Apudyus.' "

24

Mipangkop Ta Mayam-anan Na Templo

Mar. 13:1-2; Luc. 21:5-6

¹ Lummawa pù Jesus ta Templo, nichaum na disipulusnan siya ad illukicha ukuchon an siyan kinafarun na Templo ya foforoyi nampaliwos.

² Ad anan Jesus, "Mamàila tuwan kinafaruna, ngim tuttuwan ifakà an chiayu, wi chumatong na padchay maamin mikur-ub siyan maid pu mataynan à uray osa ta tuping."

Liglikat À Tapin Na Padcha

Mar. 13:3-13; Luc. 21:7-19

³ Ingkaw pu Jesus ta filig wi Olivo ummachuy, ummoy na disipulusnan siya tummalin, ad inimuscha, "Mafalin wi ifakam an chiani nu maanun màwaan na sachì imfakam ad kanad, ya sinu kon mangakammuwanni ta mangulinam ya mangakammuwanni ko ta anungus wi padcha?"

⁴ Ad summongfat à Jesus wi anana, "Man-annad-ayu ta achiayu pu maallilaw ta uchum,

⁵ tan lumoswan ad-adchuwanı takuy mangwanani chicha nù Cristu wi impustan Apudyus wi manturay! Ya ad-adchuwan na allilawoncha.

⁶ Ya chamchamakonyun kukufat, ya chamakonyu kon man-asikinnufat anu ta achayuy il-ili. Ngim achiayu umogyat, tan masapur màwan amaschi, ngim foon pù sachin anungus wi padcha.

⁷ Tan man-asikinnufat na losani turay ta annay lufung. Ad mangkukufat akon sin-umili. Ad manita ko ya amod akon ingki ta ailiili.

⁸ Ngim na anchanaya losan, lugrukin yakan liglikat wi isun na sikab na lukin na mangkumut.

⁹ "Kuraon chiayu ta losani takud asnay luta kapu ta pammatiyun saon, ad tiliwoncha chiayu ya palikatan chiayu ya patoyon chiayuy uchum.

¹⁰ Ad kapu ta sachi, ad-adchuwan an chiayun manawichanan pammatina, ya man-asifikasiya ya manasikuracha ko.

¹¹ Ad lumoswa kon ad-adchuwani sinanprofetas wi mangallilaw ta achu.

¹² Ad kapu ta pumigpigsan lawingi màmàwa ad asnay luta, maaan na ayat na kaachuwani taku ta fufuruncha.

¹³ Ngim sinuman mangipapati ta pammatina ingkanà anungusna, chichan masaraknifan à ing-ingkana.

¹⁴ Ad na Mamfaruy Chamag wi mipangkop ta Manturayan Apudyus, mipaakammu ta losani taku ta arutaruta achiwot chumatong na anungus na asinchuwani."

Na Lumoswaan Na Isag Kaog-ogyat

Mar. 13:14-23; Luc. 21:20-24

¹⁵ Ad inturuy Jesus anani, "Lumoswa kon isag kaog-ogyat wi mailayu wi sachin inukud Daniel wi profeta ta awi. (Chiayuy mamasa ta annaya, maawatanyu kuman miningna!) Nu ilanyù siyay umagsad ta naapudyusani ikaw,

¹⁶ masapur umawid chachi ingkaw ad Judea wi umoy mantaru ta filfilig.

¹⁷ Ad na takuy niyaspur wi awad ta otop na foroyna, achi pu kuma lumnò mangarà sinuman ta ùuwana, ngim ichakusna umawid.

¹⁸ Ad isun akon takuy niyaspur nasiput, achi pu kuma mangulin ta foroyna umoy mangarà uray luputna, tan ichakusna kuma umawid.

¹⁹ Kakkaasin chachi mafuki ya chachi mantakifi ta sachi timpu!

²⁰ Siyan iluwaruyun Apudyus ta achi pu kuma michammu ta timpun na akilid winnu timpun na iüllongan!

²¹ Tan amod na likat na sachi timpu, wi maid pu miyisuwana nanipud ta lugrukin na losan ingkana ta sana. Ad maid pu ko amaschi asin mipachas ad asnay lutà isun na sachi malikatan na taku.

²² Ad nu achin pu Apudyus inaanan na chachi padchay màwaan na anchanaya, matoy na losani taku. Ngim kapu ta kaasina ta losani chinutukana, inaananan padchay màwaan na anchanayay likat.

²³ "Ad nu awad ako mangawanani, 'Ilanyu, annayan Cristuy impaalín Apudyus wi manturay!' winnu, 'Anchiyà siya!' achiyu patiyon.

²⁴ Tan lumoswan uchumi sinan-Cristu ya sinanprofetas wi mangwanani chicha nun piniyar Apudyus, ad mangwachà kaskaschaaw ya singyar à mangallilawancha ta taku, wi nu mafalin, allilawonchan uray chachi chinutukan Apudyus.

²⁵ Siyan somsom-onyuna, tan impachaan-un chiayu im-faka ta achiyu pu kuma maallilaw.

²⁶ "Ad nu awad mangifakan chiayuy, 'Awad anu ta tanap!' achiyu umoy ilan. Ad nu ananchay, 'Anchi mantataru!' achiyu patiyon.

²⁷ Tan saoni namfalin taku, na miyalikan na umaliyà, isun na ilat, wi nu sumlit maid achi mangila tan linanganan sumingitan na init ingkana ta masiutana.

²⁸ "Ya sinumani ikaw na natoy, sachin maarusan na sissiwit wi mangan ta lachag."

Na Mangulinan Jesus

Mar. 13:24-27; Luc. 21:25-28

²⁹ Inturuy Jesus anani, "Na marpasan na anchanayay liglikat, makorkor na losani mailad langit, tan fumulingot na init, ya achi pu sumrag na furan. Ya uray na fituwon, mayaayàcha.

³⁰ Ad na sachí ko, lumoswad langit na singyar na umaliyà. Siyan man-ifil na losani taku kapu ta amochi ogyatcha ta mangil-anchan saoni namfalin taku wi iyaliyà ta lifuu wi marpud langit, ad maila kon mannakafalin-u ya sumilingà ta kina-Apudyus-u.

³¹ Ad na sachí ko, mipakingan sachí chakorani pupu, ad sachin timpuy mangifaunà ta aangheles-u wi umoy mangarus ta losani takuy chinutukan Apudyus ta sinumani ili ta luta."

Na Maachar Ta Sachi Imong Wi Ikus

Mar. 13:28-31; Luc. 21:29-33

³² Ad anan ako Jesus, "Acharonyun itudtuchun na imongi ikus. Akammuyu wi nu mangutar ya mamingi, chanchanin chakun.

³³ Isuna ko, nu ilanyuy màwan losani inukud-u, akammuwonyu wi chanchanin mangulinà ad asnay luta.

³⁴ Tuttuwan ifakà an chiayu, wi foon pù losan matoy na taku ta annay lunap ad màwan losani inukud-u.

³⁵ Ad uray maumas losan na mailad langit ya asnay luta, achi pu mabmab-os na losani inukud-ù ing-ingkana, tan masapur matungpar losan."

*Maid Pu Mangakammu Ta Uras Wi Mangulinan Jesus
Mar. 13:32-37; Luc. 17:26-30, 34-36*

³⁶ Ad anan ako Jesus, "Maid pu mangakammu ta padcha winnu uras wi màwaan na anchayan losani inukud-u. Tan uray chachi aangheles ad langit ya saoni Anà Apudyus, maid pu osà mangakammu nu achi afus à Ama.

³⁷ Na mangulinà ad asnay luta, isun na nàwa ta timpun Noe,

³⁸ tan na sachì timpu, maid somsomò na taku wi awad na mapasamak, tan nanganangancha ya umminuinumcha ya nan-as-asawacha ingkana ta sachì linumnoancha Noe ta papur.

³⁹ Ad maid pu illasinchà màwa ad nammaag nalitap ad asnay luta ad naamincha naanud. Ad sachin isun na màwa ta mangulinà.

⁴⁰ Tan na sachì timpu, nu awad chuwà laraì masiput, maaran osa ya mataynan na osa.

⁴¹ Ad isuna ko nu awad chuwà fufaì mamfayu, maaran osa ya mataynan akon osa.

⁴² Siyan tatanchaananyu ta mansakanaayu, tan foon à akammuyun padchay mangulinan na Apuyu.

⁴³ Na miyalikana, nu akammun na nginforoy na ustuy uras na umaliyan na man-akaw ta foroyna, kapilitani sakanaonan chumatngana ta maid pu maakaw ta foroyna.

⁴⁴ Siyan amaschiyonyu wi masapur mansakanaayu tan à saoni namfalin taku, mangulinà ta timpuy foon à namna-maonyuy chumatngà."

Na Mapiyar Wi Sanilu Ya Foon

Luc. 12:41-48

⁴⁵ Inturuy Jesus wi nan-alig anani, "Sinun mangilasinanyu ta mapiyar ya nanakman wi sanilu? Siyan piniyar na appuna wi mangayyuwan ta fufurunnay sanilu ya mamaan an chicha nu timpun na inyòoan.

⁴⁶ Ad maragragsakan na sachì sanilu nu aspuron na apunà siyay mangwa ta losani nipiyyar an siya!

⁴⁷ Tan tuttuwan ifakà an chiayu, wi na kinapiyarna, siya kon mangipiyaran na apuna ta losani ùuwana.

⁴⁸ Ngim nu foon à mapipiyyar na sachì sanilu, wi siya somsomònán mafayag na mangulinan na apuna,

⁴⁹ ya ilukinay mamalikat ta fufurunnay sanilu, ya makàakàan ya makàikàinum ta sallimongan.

⁵⁰ Ngim na osay padcha, machanatong na apuna ta timpuy foon à namnamaonay chumatngana.

⁵¹ Siyan kapilitani chusaon na apunà siya ad itapinà siya ta machusaan na chachi akinpapati. Ad sachin amochi

likat wi asiaayom-omcha ya ngumarotngotan nafafacha ta likatna.”

25

Na Nangiyalikan Jesus Ta Simpuruy Fabfafarasang

¹ Inturuy Jesus wi anana, “Na Manturayan Apudyus ta chumatngà, miyalig ta simpuruy fabfafarasang wi waschi osa nangawit à silawna wi umoy mangafot ta larai wi mangasawa.

² Na lima an chicha, natingtingangancha, ngim na fufurunchay lima, nanakmancha.

³ Na chachi natingtingangan, nangawitchà silaw ngim maid inawitchà ikas à iyutupcha.

⁴ Ngim chachi nanakman, nangawitchà ikas à iyutupcha ta silawcha.

⁵ Ad kapu ta nataktak na larai wi chumatong, nanchùchùmogcha ad nasuyopcha.

⁶ “Kawan pun na lafi, iningkaw na nangip-aw wi anana, ‘Annay marungay na larai wi mangasawa! Ing-ayu sib-aton à siya!’

⁷ Ad fummangon chachi fabfafarasang ad insakanachan silawcha.

⁸ Ad chachi limay natingtingangan, nan-ochawcha ta chachi fufuruncha, wi anancha, ‘Adchan chianì ikas tan annay maamin na ikas na silawni.’

⁹ Ngim anan chi lima, ‘Foon, tan isù kurang an chitau losan. Siyan ing-ayu kay ngumina ta tinchaan à usaronyu.’

¹⁰ Siyan lummigwat chachi natingtingangan wi umoy ngumina. Ngim nasiutchu pun, chummatong chi larai wi ullayoncha. Siyan chachi limay nakasakana, nakarnòchan siya ad nallaragsakcha, ad inyonobchan liwangan.

¹¹ “Napapanhos ad chummatong ako chachi limay fabfafarasang, ad ananchay mangkobkob, ‘Apu, Apu! Ib-atnu ad!’

¹² Ngim summongfat chi larai wi mangasawa anani, ‘Foon, tan maid akammù an chiayu.’ ”

¹³ Ad inyanungus Jesus anani, “Siyan nu amaschi, masapur makasakanaayu tan maid akammuyu ta uras winnu padcha wi chumatngà.”

Na Miyalikan Chachi Awad Na Nipiyar An Chicha

Luc. 19:11-27

¹⁴ Ad inturuy Jesus wi anana, “Na miyalikan akon Manturayan Apudyus ta mangulinà, isun na osay taku wi um moy namfiyasi ta achayu, wi na lummigwatana, inayakanan saniluna ad impiyarna impad-on an chichan ùuwana,

¹⁵ wi impiyarnan chichan insikun ta lobfongcha. Siyan na osa, impiyarnan limay lifuy falituk wi pilak, ad na miyagwa, impiyarnan chuway lifu, ad na miyatlu, impiyarnan sillifu. Sachi ad lummigwat wi ummoy namfiyasi.

¹⁶ "Na saniluy nipiyanan na limay lifu, inyamusantina ad nangkanar à limay lifu.

¹⁷ Isun akon sachin nipiyanan na chuway lifu ad nangkanar akò chuway lifu.

¹⁸ Ngim chi nipiyanan na sillifu, illofonna intaru.

¹⁹ "Nafayafayag pun chummatong na apucha ad impaayagna chicha ta akammuwongan iningwacha ta sachin impiyarnan chicha.

²⁰ Ad na sachin nipiyanan na limay lifu, nisangun siya ad impurangna chi inoognana, ad anana, 'Apu, limay lifun annay kanar-u ta sachin impiyarnun saon.'

²¹ Ad anan chi apucha, 'Kattoi mamfarua ya mapiyar-à sanilu. Siyan kapu ta ustun iningwam wi nangchon ta uray ait, ipiyar-un chakor wi katad an sia. Waynu makaragsak an saon!'

²² "Sachi ad ummoy akon sachin nipiyanan na chuway lifu, ad impurangna chi inoognana, ad anana, 'Apu, chuway lifun annay kanar-u ta sachin impiyarnun saon.'

²³ Ad anan chi apucha, 'Ustun iningwam. Kattoi mamfarua ya mapiyar-à sanilu! Siyan kapu ta ustun iningwam wi nangchon ta uray ait, ipiyar-un chakor wi katad an sia. Waynu makaragsak an saon!'

²⁴ "Sachi ad ummoy akon sachin nipiyanan na sillifu, ad ananay manlasun, 'Apu, akammù wi istriktua tan manuwam na liningtan na uchum wi isù apitom na foon pù immuram.

²⁵ Ad sachin ummogyatà an sia, siyan illofon-u intarun pilaknu ta achi pu matarà. Siyan annayan ustuy pilaknu.'

²⁶ Ngim anan na apuchan siya, 'Lawing-a ya masachut-à sanilu! Tan nu akammum wi man-uwà na liningtan na uchum wi isù apitò na foon pù immurà,

²⁷ siyan apay achim pu impaangkat ta awad kuma ait à paanàna arà ta annay nangulinà?'

²⁸ Ad anana ta osay saniluna, 'Aram na sanati impiyar-un siya ad inadchom ta sachin nangchon ta simpuruy lifu.

²⁹ Tan na mapipiyar wi taku, machogchog-an na maatod an siya ingkanà sumawar. Ngim na takuy foon à mapipiyar, maaan na uray aiti awad an siya.'

³⁰ Ad anana ko, 'Siyan na oyyoonyu ta annay maid silfinay sanilu, ifalluyù siya ta sachin lukar wi fulingotan ta manayoayom-om ta sachin ya ngumarongarotngot akon fafana.' "

Na Anungus Wi Makuisan Na Taku

³¹ Ad inturuy Jesus anani, "Saoni namfalin taku, na mangulinà ad asnay luta, mifurunà ta losani aangheles ad mamàilan kinachayaw-u. Ad na sachì, tumùchuwà wi manturay ya manguis ta losan.

³² Siyan mipasangun saon na losani takud asnay luta. Ad man-agwaò chichà isun na maninaan na mampapastor ta panniluna ta karchingna.

³³ Siyan chachi mamfaruy taku wi miyalig à pannilu, igkà chicha ta apot ta chiawan-u. Ngim chachi lawingi taku wi miyalig à karching, igkà chicha ta apot ta chuwickì.

³⁴ "Ad à saoni Ali, ifakà ta chachi ingkaw ta apot ta chiawan-u, 'Wayyu, chiayuy fininchisyunan Ama, ta mitapiayu ta annay manturayà wi nisasagkanà ingkawanyu nanipud ta nàwaan na lufung.

³⁵ Tan na iningwayun saon, pinaananà ta nafitilà, ya pinainumanà ta nauwawà, ya minangiliyà ta foforoyyu uray kailiyà.

³⁶ Ya sinilupanà ta namfovodchangà, ya finarfaruwà ta nasakità, ya finusitaà ta nifaruchà.'

³⁷ Ad sumongfat na takuy nifilang à mamfaru, wi anancha, 'Apu, maid met innilanì nafitilam ad pinaananni sia! Ya maid ako innilanì nauwawam ad pinainumanni sia!

³⁸ Ad maid ako nammangiliyannin sia wi kailia, winnu namfovodchangam ad sinilupannì sia!

³⁹ Ya maid met ako innilanì nasakitam ad finarfaranì sia, winnu nafarucham ad finusitanì sia!'

⁴⁰ "Ad à saoni Ali, anai sumongfat an chicha, 'Tuttawan ifakà an chiayu, wi uray sinuy iningwayu ta uray na kafafaani mamatin saon, isù saon na nangwaanyu ta sachì!'

⁴¹ "Ad ifakà ta chachi taku ta apot ta chuwickì, 'Lumayawayu, chiayuy machuchusa, tan mifalluayu ta mannaynayuni apuy wi nisasagkanà mifalluwan Satan ya chachi aanghelesna!

⁴² Tan nafitilà pun, achiyà pu pinaanan, ya nauwawà pun, achiyà pu pinainuman.

⁴³ Ummoyà pun ta iliyu, achiyà pu minangili, ya namfovodchangà pun, achiyà pu sinilupan. Ya nasakità pun, achiyà pu finarfaru, ad nafaruchà pun, achiyà pu finusita.'

⁴⁴ Ad ananchay sumongfat, 'Apu, maid met innilanì nafitilam ya nauwawam ya nampamangiliyam ya namfovodchangam ya nasakitam winnu nafarucham, ad achini pu sia finadngan!'

⁴⁵ Ad à saoni Ali, songfatà chicha anani, ‘Tuttawan ifakà an chiayu, wi na achiyu pu namadngan ta uray na kafafaani mamatin saon, isù saon na achiyu pu finadngan.’

⁴⁶ Siyan mipaoy losan na anchanya ta mannaynayuni likat à machusaanchà ing-ingkana. Ngim chachi nifilang à mamfaru, makafiyagchan Apudyus à ing-ingkana.”

26

Na Man-uukuchanchà Mamatoyanchan Jesus

Mar. 14:1-2; Luc. 22:1-2; Juan 11:45-53

¹ Narpas pu Jesus intudtuchun losan chachi, anana ta disipulusna,

² “Akammuyu wi chaan chuway padcha ad fiyastay mangiyakasmoan ta nallausan na aangheles ta aapputaud Egípto. Ad na timpun na fiyasta, saoni namfalin taku, mipurangà ta uchum ad ipailansachà saon ta kros.”

³ Ad na sachì ko, naarus na chachi pangpangun na papachi ya chachi mamangpanguwon na Judío ta foroy Caifas wi Angatuwani Pachi,

⁴ ad nan-uupngacha nu sinun in-inonchay maniliw ya mamatoy an Jesus à foon pu kumà maakammuwan.

⁵ Ngim anancha, “Achitau pu ichamu oyoyon ta timpun na fiyasta, tan makuru nin na taku.”

Na Nangipail-an Na Osay Fafarasang Ta Ayatnan Jesus

Mar. 14:3-9; Juan 12:1-8

⁶ Sachi ad iningkawcha Jesus ad Betania ta foroy Simon, wi nakollakong ta sin-arkawan.

⁷ Ad na manganancha, linumnò na osay fafarasang wi nangaw-awit à futilya wi nàwa ta ananchay alebaster wi fatuy iigkaan à nanginà lana, ad insiitna ta urun Jesus.

⁸ Ad na nangil-an na disipulusna, lumrawing na somsomòcha ad ngummunungunucha anani, “Tanako chachailon na lana?

⁹ Mingina kuma tan nangina, ta awad maatod ta kakapus!”

¹⁰ Ngim à Jesus, inakammunan ug-ugkuchoncha, siyan ananan chicha, “Apay chillawonyun annay fafarasang? Mamfaru met na iningwana!

¹¹ Ad nu mipangkop ta fumadnganyu ta kakapus, kanayuncha awad. Ngim à saon, foon à mafayag na ingkawà ad asnay luta.

¹² Tan na annay nangisiitana ta lana ta long-ag-u, nangisakanaana ta milobnà.

¹³ Tuttuwan ifakà an chiayu, wi na losani mitudtuchuwan na Mamfaruy Chamag ad asnay luta, machamag akon iningwan na annayfafarasang à masmasmoana.”

Na Nangilakuwan Judas An Jesus

Mar. 14:10-11; Luc. 22:3-6

¹⁴ Sachi ad à Judas Iscariote wi osay disipulus Jesus, ummoy ta chachi pangpangun na papachi,

¹⁵ ad inimusna, “Am-an na mamayadyun saon nu ipachòmà à Jesus an chiayu?” Ad fummilangchà turumpuruy pilak ad inadchonchan siya.

¹⁶ Ad nanipud ta sachì, illukin Judas wi man-anap à wayanay mangififik an Jesus.

Na Anungus Na Nan-ooanancha Jesus Ya Disipulusna

Mar. 14:12-21; Luc. 22:7-14, 21-23; Juan 13:21-30

¹⁷ Sachi ad wi chamuy padchan na fiyastay manganan na Judio ta tinapoy wi achi pu fumtar, ummoy na disipulus an Jesus inimus anani, “Sinun mangisakanaanni ta manganantaù mangiyakascoantau ta nallausan na anghel ta aapputau ta awi?”

¹⁸ Ad anan Jesus an chicha, “Ing-ayud aschi Jerusalem ad sib-atomyun osay takuschi, ad ifakayun siya wi, anan na Misturu wi chanchanin matayana, siyan foroyyu nun mangananni ta annay fiyastay Mangiyakascoan.”

¹⁹ Ad lum migwat na disipulus Jesus ummoy iningwan losani imfakana ad insakanachan manganancha ta sachì fiyasta.

²⁰ Mummaschom pun nan-ooancha Jesus ta disipulusna.

²¹ Ad na nanganancha, anan Jesus an chicha, “Tuttuwan ifakà an chiayu, wi awad na osan chiayu wi mangififik an saon.”

²² Ad summauycha losan, ad nasin-ossacha inimus an siya, “Apu, saon na anam?”

²³ Ad anan Jesus wi summongfat, “Awad an chiayuy aufung-u ta sanan mangififik an saon.

²⁴ À saoni namfalin taku, mapatoyà tan sachin imfafagkan na niyug-is wi ukud Apudyus, ngim kakkaasin takuy mangififik an saon, tan un-unnoy akon nu achi pu niyanà!”

²⁵ Sachi ad kummingà Judas, wi siyan mangififik an Jesus, wi anana, “Apu, saon lawan anam?”

Ad anan Jesus, “Oo, siyan anam.”

Na Lugrukin Na Manomsom-an an Jesus

Mar. 14:22-26; Luc. 22:15-20; 1 Cor. 11:32-35

²⁶ Na nanganancha ko, innaran Jesus na tinapoy ad nanyaman an Apudyus, ad pinotpotlànà ad innadchona ta

disipulusna, wi anana, "Aranyuna ad innanyu. Sanan long-ag-u."

²⁷ Ad inarana kon sintasay fayas ad asin nanyaman an Apudyus, ad inadchonan chicha wi anana, "Uminum-ayu losan ta annaya.

²⁸ Sanan charà wi mifufù à manguras ta fasur na takuy ad-adchuwan, ya sana kon mampanoknop ta impustan Apudyus.

²⁹ Tuttuwan ifakà an chiayu, wi achiyà pu asin uminum à fayas ingkanà chumatong na padchay makainumà an chiayu ta àoyyay fayas ta Manturayan Apudyus."

³⁰ Ad nangkantachà chaychayaw an Apudyus, ad lum-mawacha wi ummoy ta filig wi Olivo.

*Na Nangifag-an Jesus Ta Mangilifakan Pedro An Siya
Mar. 14:27-31; Luc. 22:31-34; Juan 13:36-38*

³¹ Sachi ad anan Jesus an chicha, "Na sanay lafi, umawid-ayu losan wi taynanyù saon, tan sachin niyug-is wi ukud Apudyus wi anana, 'Patoyò na mampapastor ad mansissisiyan losan na panniluna.'

³² Ngim nu umuliyà matakú, umunaà umoy ad Galilea nu chiayu ta aschin man-asiil-antau."

³³ Sachi ad anan Pedro an Jesus, "Uray nu taynan sia ta anchanay uchum, foon à taynà sia!"

³⁴ Ngim anan Jesus an Pedro, "Tuttuwan ifakà an sia, wi nu chaan pun na awitan manullaù à lafi, namitluwonà illifik."

³⁵ Ngim summongfat à Pedro wi anana, "Achì pu sia ilifik, uray nu makàtoyà an sia!"

Ad sachí kon imfakan losan na disipulusna.

*Na Nalluwaruwan Jesus Ad Getsemani
Mar. 14:32-42; Luc. 22:39-46*

³⁶ Sachi ad ummoycha Jesus ta disipulusna ta sachí lukar wi ananchay Getsemani, ad anan Jesus an chicha, "Umachuy-ayu yan ta anna ta inyà malluwaru ta anchi."

³⁷ Ad intalinna cha Pedro ya chachi mansunud wi anà Zebedeo, ad summauy wi malifik na somsomòná.

³⁸ Ad ananan chicha, "Amod na somsomòu wi isù siyan iyatoy-u. Ingkaw-ayu ta anna ta fantayanà."

³⁹ Ad ummadchayang à ait ad nallufub ta luta wi malluwaru anani, "Ama, nu mafalin kuma, ilisim à saon ta annay likat wi sangsanguwò. Ngim uray nu amasnan chawatò, piò wi matungpar kan piom wi màwa, wi foon pu kà piò."

⁴⁰ Sachi ad nangulin à Jesus ta chachi turuy disipulusna ad inchasana chichay nasusuyop. Ad ananan Pedro, "Apay, achi pu mafalini fantayanà à uray osay uras?"

⁴¹ Achiayu kuma masuyop ta malluwaruayu ko ta achiayu pu maawis wi makafasur. Tuttuway annan somsomòuy mangwa ta ustу, ngim maafak-ayu ta kinakapsut na long-agyu."

⁴² Sachi ad asin ummadchayang à Jesus wi umoy maluwaru anani, "Ama, nu achi mafalini mafaliwan na annay màwan saon wi malikatà, siyan màwan piom."

⁴³ Sachi ad asin nangulin ta chachi turu ad inchasana chichay nasusuyop wi amod na suyopcha.

⁴⁴ Ad tinaynana kay chicha wi ummoyna ko ipitluy mangiluwari ta isun na luwaruna ta chamu.

⁴⁵ Ad asin nangulin ta ingkawan na disipulusna ad anana, "Kassiyaayu kay wi nasusuyop? Noy! Annay nachauman na timpu, wi saoni namfalin taku, mipurangà ta managfasur.

⁴⁶ Siyan fumangon-ayu ta intau, tan anchiyen mangififik an saon!"

Na Natiliwan Jesus

Mar. 14:43-50; Luc. 22:47-53; Juan 18:3-12

⁴⁷ Sachi ad wi man-ug-ugkud à Jesus, chummatong à Judas wi siyan osa ta chachi nasawaran à chuway disipulusna, wi nifurun akon siyan ad-adchuwani takuy nasabsabliyan ya napangpang-oan, wi chichan imfaun na pangpangun na papachi ya chachi namangpanguwon na Judio.

⁴⁸ À Judas, imfakanan singyar na mangififikahan Jesus, wi anana, "Na takuy kayyomò, siyan tiliwonyu!"

⁴⁹ Sachi ad ummoy à Judas an Jesus ad anana, "Apu!" Ad kinayyomnà Jesus.

⁵⁰ Ad anan Jesus an siya, "Furun, sinun kakaram?"

Sachi ad ummachanin chachi takuy naniliw an Jesus.

⁵¹ Ad linùpus na osay disipulus Jesus na sabrina ad piningasnan ingan na sanilun na Angatuwani Pachi.

⁵² Sachi ad inomoran Jesus à siya wi anana, "Ibroynun sablim! Tan nu sablin usarom à isaraknibnu, sabli kon mangtoychan sia.

⁵³ Apay, achim pu akammu wi nu manchawatà an Amà turung, man-ifauunnà alifulifù aangheles à manaraknib an saon?

⁵⁴ Ngim nu amaschin oyyoò, in-inon na tumuttuwaan na niyug-is wi ukud Apudyus wi ananay masapur màwan amasna?"

⁵⁵ Sachi ad anan Jesus ta chachi takuy ad-adchuwan, "Akkawanà ta masapur mansasabliayu ya mampapang-òayu wi umali maniliw an saon? Finikati nantudtudtuchuwà an chiayu ta Templo, ad apay achiyà pu tiniliw ta sachi nù?

⁵⁶ Ngim masapur màwan amasna ta tumuttuwaan na inyug-is chachi profetas ta awi wi ukud Apudyus."

Sachi ad ummawid losan na disipulusna wi tinaynanchà siya.

Na Nipasanguwan Jesus Ta Kukunsistar

Mar. 14:53-65; Luc. 22:54-71; Juan 18:13-24

⁵⁷ Chachi naniliw an Jesus, inyoychà siya ta foroy Caifas wi Angatuwani Pachi, wi sachin naarusan na namangpan-guwon na Judio ya mangitudtuchu ta Lintog.

⁵⁸ Ngim à Pedro, nan-ag-agkaaw wi nitun-ud an chicha ingkana kay ta paway na foroy na Angatuwani Pachi, ad ummoy nakaachuy ta chachi kuwarcha ta ilana nu sinun màwan Jesus.

⁵⁹ Chachi pangpangun na papachi ya losani kukunsistar, nan-anapchà ipafasurchan Jesus ta awad lasunchay mama-toy an siya.

⁶⁰ Ngim maid pu inchasancha, uray nu am-an na charum-chan siya. Ngim anungusna ad ummagsad na chuwa anani,

⁶¹ "Na sanati taku, ananay anna nun karobfonganay mamaas ta Templon Apudyus ad asinna patàchoron ta unog na turuy padcha."

⁶² Sachi ad ummagsad na Angatuwani Pachi ad ananan Jesus, "Apay maid isongfatnu ta anchayan ipafasurchan sia? Winnu tuttuwan imfakacha?"

⁶³ Ngim ingkikinnò à Jesus. Ad asin na Angatuwani Pachi anan an siya, "Ta sangwanan Apudyus wi natataku, mancharò sia ta songfatam na imusò an sia: sian tuttuway Cristu wi Anà Apudyus, wi ullayonni?"

⁶⁴ Ad anan Jesus wi summongfat, "Tuttuwan imfakam. Ngim ifakà an chiayu losan, nu marpas na annay màwan saon, mailayù saoni namfalin taku wi umaachuy ta apot ta chiawan Apudyus wi Mannakafalin. Ad mailayu kon mangulinà wi marpud langit wi iyaliyà ta lifuu!"

⁶⁵ Chingngor pun na Angatuwani Pachin imfakan Jesus, kinissaynan silupna ta amochi og-otna, wi anana, "Sinu kon annaya, wi iyalignan long-agnà Apudyus! Foon à masapur awad uchum à anapontaù mangistiku ta fasurna! Tan losantau chingngor na sachi wi inukudna wi iyalignan long-agnà Apudyus!"

⁶⁶ Ad sinun kasomsom-anyu?"

Ad ananchay summongfat, "Mapatoy kuma."

⁶⁷ Ad tinubfaanchan fosarna ad chinanugchà siya. Ad na uchum ako, finungutchan atana ad linipakcha anani,

⁶⁸ "Nu tuttuway sian Cristuy impaalín Apudyus, ifakam na nanlipak an sia!"

Na Nangilifakan Pedro An Jesus

Mar. 14:66-72; Luc. 22:56-62; Juan 18:15-27

⁶⁹ Na sachí, nakaachuy à Pedro ta paway, ad ummoy an siyan osayfafarasang wi sanilun na Angatuwani Pachi, ad anana, "Sia kon osay furun Jesus wi iGalilea."

⁷⁰ Ngim illifik Pedro ta sangwanancha losan anani, "Maid akammù ta sanati ug-ugkuchom."

⁷¹ Ad ummoy ta liwangan na sachí paway. Ngim iningkaw akon osayfafarasang wi sanilu wi nangilan siya, ad anana ta chachi naag-agsad, "Annaya kon osay furun Jesus wi iNazaret."

⁷² Ad asin Pedro illifik wi ananay insapata, "Kattoi maid akammù ta sanati taku!"

⁷³ Napapannos pun ummoy an siyan chachi naag-agsad wi anancha, "Kattoi sian osan chicha tan maimatunan na ingkigkingam!"

⁷⁴ Ad anan Pedro wi nangisapata, "Uray chusaonà an Apudyus nu foon à tuttuwan ifakà, maid pu akammù ta sanati taku!"

Ad natanullaù na awitan ta sachí.

⁷⁵ Ad nasnasmò Pedro na imfakan Jesus an siya, wi anana, "Nu chaan pun na awitan manullaù, namitluwonà illifik." Ad chakusi lummayaw à Pedro wi amod na somsomònay nan-ifil.

27

Nipasangù Jesus An Pilato

Mar. 15:1; Luc. 23:1-2; Juan 18:28-32

¹ Figifikat pun asin naarus losan chachi pangpangun na papachi ya chachi namangpanguwon na Judío nan-uukud nu sinun in-inonchay mampapatoy an Jesus.

² Siyan kinachilaanchan imana ad inyoycha impurang an Pilato wi fifinnachur.

Na Natayan Judas

Apost. 1:18-19

³ À Judas, wi siyan nangififik an Jesus, inakammuna pun wi nasintinsiyaan à Jesus wi mapatoy, namfafawi siyan inyulinnan sachí turumpuruy pilak ta chachi pangpangun na papachi ya chachi namangpanguwon na Judío.

⁴ Ad anana, "Nakafasurà tan imfifik-un takuy maid pu fasurna!"

"Maid pu ay-ayannisnat! Ikadnu!" ananchay summongfat.

⁵ Ad intop-ar Judas na pilak ta Templo ad lummayaw ummoy nan-otoy.

⁶ Ad chachi pangpangun na papachi, chinakupchan pilak ad anancha, "Mipalit ta Lintogtau nu iyamungtaun annay pilak ta Templo tan fayad na fiyag na taku."

⁷ Siyan na lisortan na nan-uukuchancha, ingnginacha ta lutan na osay takuy manchichiwin à fanga ta awad lorobnan na kaili wi foon pù Judio.

⁸ Ad nanipud ta sachí, nangachanan na sachí lutà "Lutan na Chara" tan sachin narpuwan na nginana.

⁹ Ad sachin tummuttuwaan na imfakan Jeremias wi profeta ta awi, wi anana, "Na turumpuruy pilak wi inapufaran na chachi kanà Israel à ustuy fayadna, innaracha

¹⁰ ad ingnginacha ta sachí lutan na manchichiwin, wi sachin imfakan Apudyus wi màwa."

Na Nangimfistikaran Pilato An Jesus

Mar. 15:2-5; Luc. 23:3-5; Juan 18:33-38

¹¹ Sachí ad impasanguchà Jesus an Pilato wi fifinnachur, ad anan Pilato an siya, "Sia nun Alin na Judio."

"Siyan anam," anan Jesus wi summongfat.

¹² Ngim achin pu Jesus songfatan na ipafasur na chachi pangpangun na papachi ya chachi namangpanguwon na Judio.

¹³ Siyan anan Pilato an siya, "Tam-ako achi songfatan na anchanay ipafasurchan sia?"

¹⁴ Ngim ingkikinnò à Jesus wi maid insongfatna wi uray osa ta impafasurchan siya, ad siyan naschaawan na Fifinnachur.

Na Nasintinsiyaan Jesus À Mapatoy

Mar. 15:6-15; Luc. 23:13-25; Juan 18:39-19:16

¹⁵ Tinawoni timpun na fiyastay Mangiyakaskmoan, siyan achawiyán na fifinnachur wi umiparufus à osà farud wi chawaton na taku.

¹⁶ Ad na sachí timpu, niyaspur wi iningkaw na osay farud wi nanchinamag na kinarawingna wi nangngachan à Jesus Barrabas.

¹⁷ Siyan naarus pun na takuy ad-adchuwan, inimus Pilato an chicha anani, "Sinun pionyù iparufus-u, Jesus Barrabas winnu Jesus wi ananchay Cristu?"

¹⁸ Sachin imfakan Pilato tan inaaggammuna wi aposchan nangicharumanchan Jesus.

¹⁹ Na ummaachuyan Pilato ta aachuyani mangkuisana ta taku, inawatnan surat asawana wi anana, "Achim fiyangan na sanati takuy maid pu fasurna, tan ummogyatà ta in-inopu ta lafi ta mipangkop an siya."

²⁰ Ngim chachi pangpangun na papachi ya chachi namangpanguwon na Judio, inawischan takuy naarus ta siya paiparufuschà Barrabas ya ipapatoychà Jesus.

²¹ Ngim inimus Pilato an chicha, "Sinun pionyuy iparufusu ta annay chuwa?"

Ad losancha anan, "Barrabas!"

²² Ad inimus ako Pilato an chicha, "Ad sinu kon oyooò an Jesus wi ananchay Cristu wi impaalin Apudyus?"

Ad losancha anan, "Ilansayù siya ta kros!"

²³ Ad anan ako Pilato, "Tamako? Sinun iningwanay lawing à milansaana ta kros?"

Ngim chinakorcha impauy anani, "Ilansayù siya ta kros!"

²⁴ Illasin Pilato wi maid silfin na ifagfakana, ad isù makurucha, siyan nampaarà chanum ad namfuru ta sangwanancha losan, ad anana, "Sanan mangakammuwayu wi maid fiyang-u ta mangtoyanyu ta annay taku! Siyan nangamung-ayu!"

²⁵ Ad losancha summongfat anani, "Nangamung-ani ta kanàni nu kachusaannin mangtoyanni!"

²⁶ Sachi ad imparufus Pilato à Barrabas, ad impaabchoynà Jesus, ad impurangnà siya ta chachi mangilansa.

Na Nanginsurtuwan Na Susurchachu An Jesus

Mar. 15:16-20; Juan 19:2-3

²⁷ Ad na susurchachun Pilato, inyoychà Jesus ta foroy na fifinnachur, ad liniwos losan na sutchachù siya.

²⁸ Ad finchanganchà siya ad sinilupanchà siyà mancharaag à isù silup na Ali.

²⁹ Ad fummaliugchà lassilassi isù koronana ad impayunguschan siya, ad ummigkacha kò sur-ud ta chiwawani imana. Ad nampalintumongcha ta sangwanana wi nanginsurtun siya anani, "Ta matakua ing-ingkana, siay Alin na Judio!"

³⁰ Ad tinubtubfaanchà siya, ad inarachan sur-udna ad impang-òcha ta uruna.

³¹ Ad limpascha pun inin-insurtù siya, sinukatanchan sachì insilupchan siya ta sikuchi silupna. Sachi ad ilayawchà siya wi umoy mangilansa siya ta kros.

Na Nilansaan Jesus Ta Kros

Mar. 15:21-32; Luc. 23:26-43; Juan 19:17-27

³² Na lummawaancha ta ili, inafotchan osay taku wi nangngachan à Simon wi iCirene. Ad impafuudchan kros Jesus an siya.

³³ Ad nichaumcha ta osay lukar wi ananchay Golgota (na miningna, "Fàag").

³⁴ Ad inadchanchà Jesus à fayas à naraukan à apkü, ngim inissimana pun achina pu inumon.

³⁵ Sachi ad illansachà siya ta kros, ad namfinnunutchu nu sinun mangin-uwa ta luputna.

³⁶ Ad ummachuycha wi namantay an siya.

³⁷ Ad innigkacha ko ta kros ta ulluwan Jesus na inyugischay impafasurchan siya, anana, "Annayà Jesus wi Alin na Judio."

³⁸ Ad illansacha kon chuway akkawan inchorag an Jesus wi osa ta apot ta chiwawanna ya osa ta apot ta chuwikina.

³⁹ Na takuy lummaus ta sachí, asiwiwingiwingcha wi nanginsurtun Jesus, wi anancha,

⁴⁰ "Na! Anam met wi faasom na Templo ad asinnu patàchoron ta unog na turuy padcha! Siyan saraknifam na long-agnu! Ad nu tuttuway anà sian Apudyus, lumogsad-a ta sanati krosnu!"

⁴¹ Ad isun akon iningwan chachi pangpangun na papachi ya mangitudtuchu ta Lintog ya chachi namangpanguwon na Judio, wi inin-insurtucha kò siya anani,

⁴² "Finadnganan uchum, ngim achi pu makafachang ta long-agna! Ad anana met wi siyan Alin na kanà Israel! Siyan nu lumogsad ta krosna, patiyontau wi narpun Apudyus!

⁴³ Piyarona nù Apudyus, ya anana koy anà anu Apudyus. Siyan ilantau ud nu pion Apudyus wi manaraknib an siya ta sana!"

⁴⁴ Ad uray chachi koy akkawan wi nailansa ko ta kros, sachí kon iningwachay manginsurtun siya.

Na Natayan Jesus

Mar. 15:33-41; Luc. 23:44-49; Juan 19:28-30

⁴⁵ Mamatù ad, fummulingot losan na luta ingkana ta ararkaw.

⁴⁶ Ad na sachí, nampoaw à Jesus wi anana, "Eli, Eli, lama sabaktani?" Na mining na imfakana, "Apudyus-u, Apudyus-u, tam-akò saon man-awichan?"

⁴⁷ Chingngor pun chachi naag-agsad na imfakan Jesus, anan na uchum, "Ayakanà Elias!"

⁴⁸ Sachi ad nanodchà na osa wi ummoy nangarà ispongha ad illunongna ta ilom ad impàtanna ta paür ta supsupan Jesus.

⁴⁹ Ngim ingkimaun na uchum anani, "Awniyan, ta ilantau nu umalin Elias saraknifan à siya!"

⁵⁰ Ad asin nampoaw à Jesus, ad sachin anungus na angosna.

⁵¹ Ad na sachin, nan-agwa nakissay na sochorani kurtina wi nitatayyun ta Templo wi nanipud ta ngatu ingkana ta chora. Ad nanita kò napigsa ad natlà na chakorani fatu.

⁵² Ad naib-at akon lobrofon, ad ad-adchuwan na takun Apudyus wi nan-ootoy wi ummuli nataku,

⁵³ ad tinaynanchan lofoncha. Ad ummuli pu ko natakù Jesus, losancha ummoy ad Jerusalem, wi ad-adchuwan na takuy nangilan chicha ta sachin.

⁵⁴ Ad na kapitan ya chachi susurchachuna wi namafantay an Jesus, ummogyatcha ta nangil-ancha ta losani nàñàwa ya nallìnaancha ta chita, ad anancha, "Tuttuway siyan Anà Apudyus!"

⁵⁵ Ad iningkaw akon ad-adchuwani fubfufai wi nan-oottap, wi chichan nitun-ud wi fummachang an Jesus ta narpuwanchad Galilea.

⁵⁶ Iningkaw an chicha cha Maria Magdalena, Maria wi inacha Jaime an Jose, ya asawan ako Zebedeo.

Na Nilobnan Jesus

Mar. 15:42-47; Luc. 23:50-56; Juan 19:38-42

⁵⁷ Mummaschom pun, chummatong na osay faknang wi iyArimatea wi mangngachan à Jose. Siya kon osay summurut an Jesus.

⁵⁸ Ad ummoyna chinawat an Pilato na lachag Jesus, ad intay-un Pilato.

⁵⁹ Ad impas Jose na lachag Jesus ta kros ad finussungna ta lukaki uros.

⁶⁰ Ad inyoyna illofon ta attukutukanay lofon. Ad linikad-nan chakorani fatu intumar ta liwangan na lofon, ad lummayaw.

⁶¹ Ad cha Maria Magdalena ya osay Maria, iningkawcha wi ummaachuy ta sangwanan na lofon.

Na Namantayancha Ta Lofon Jesus

⁶² Nafikat pun ta Safachuy ngingillinan, naarus chachi pangpangun na papachi ya Fariseo ta foroy Pilato,

⁶³ ad ananchan siya, "Apu, nasnasmònín imfakana ta atattakuwan na sachin tuliyani ananay umuli nu matakua miyatluy padcha.

⁶⁴ Siyan mamfaru nin nu umifaun-à umoy mamantay wi ustuustu ta lofonna ingkana ta miyatluy padcha, ta achin pun na disipulusna umoy ilayaw na lachagna ad ananchay

ummuli nataku. Ad nu màwan amaschi, sillumawing nu umachun maturtulliyan wi taku nu chamu."

⁶⁵ Ad inapufaran Pilato anani, "Oo, anchanat na susurchachu, siyan iyoyyu chicha ta narmancha fantayan."

⁶⁶ Ad ummoycha ad nangwachà singyar ta liwangan na lofon ta akammuwoncha nu awad umoy mangib-at, ad impafantaycha ustuustu.

28

Na Ummulyian Jesus Natakuwan

Mar. 16:1-10; Luc. 24:1-12; Juan 20:1-10

¹ Na amfikat na sachì Safachuy ngingillinan ta wiswisnit ta Chumingku, lummigwatcha Maria Magdalena ya sachì osay Maria wi umoy mangila ta lofon.

² Sachì ad nanità napigsa ad nan-osog na osay anghel Apudyus wi narpud langit ad linikadnan tangob na lofon ad ummachuyana.

³ Na itchurana, isag sumiling wi isù ilat, ad na silupna, putilaan.

⁴ Ad na nangil-an chachi kuwarcha, namaypayogpogcha ta ogyatcha, ad nalitwachay isù natoy.

⁵ Ngim anan na anghel ta fubfufai, "Achiayu umogyat. Akammù wi ummaliyu ilan à Jesus wi nailansa ta kros.

⁶ Ngim maid ad asna tan ummuli nataku wi siyan imfakanan chiayu. Wayyu ta ilanyun nifanatana.

⁷ Ad kanasonyu ta ing-ayu ifaka ta disipulusna, wi tuttuway ummuli natakù Jesus ad umuna umoy nu chicha ad Galilea ta aschin mangil-anchan siya! Achiyu maliwatan na imfakà an chiayu."

⁸ Ad nan-itaynanchan lofon, wi annan ogyatcha ngim naragsakcha ko kapu ta chingngorcha. Ad nanodchàcha wi umoy mangifaka ta disipulusna.

⁹ Ngim inafotchà Jesus, ad ananan chicha, "Fumarun somsomòyu!" Ad nampalintumongcha ta sangwanana wi inognanchan ikina wi manayaw an siya.

¹⁰ Ad anan Jesus an chicha, "Achiayu umogyat. Ngim ing-ayu ifaka ta losani susunud-u ta umoychad Galilea ta aschin mangil-anchan saon."

Na Lasun Na Nanguwarchan Jesus

¹¹ Lummayaw pun na fubfufai ta lofon, na uchumi surchachuy nanguwarcha ta lofon, ummoycha ta ili imfaka ta chachi pangpangun na papachi na losani nàñàwa.

¹² Ad chachi pangpangun na papachi, inaruscha chachi namangpanguwon na Judío, ad nan-uukudcha nu sinun

oyyooncha. Ad pinasuksukanchan susurchachù achù pilak ta isulibchan nànàwa.

¹³ Ad ananchay namilin an chicha, “Amasnan ifakayu ta taku. Nasusuyop-ayu pun ta lafi, ummalin disipulusna innaran lachagna.

¹⁴ Achiayu machanakan nu chamakon na fifinnachur na nàwa, tan nangamung-ani wi mangisuplikar an siya ta losan, ta achi chiayu pafasuron.”

¹⁵ Ad innaran chachi susurchachun pilak ad tinung-parchan nifakan chicha. Ad nanipud ta sachin, sachin nanchinamag ta losani Judio.

Na Nampail-an Jesus Ta Disipulusna

Mar. 16:14-18; Luc. 24:36-49; Juan 20:19-23; Apost. 1:6-8

¹⁶ Ad chachi disipulus Jesus wi nasawaran à osa, ummoya-cha ta takudtud ad Galilea wi sachin imfakan Jesus à manibatanan chicha.

¹⁷ Ad innilacha pun à siya, chinayawchà siya, uray nu manchuwachuwan uchum nu tuttuway Jesus.

¹⁸ Sachi ad ummachanì Jesus an chicha anani, “Nipiyar an saon na fiyang ta losani awad ad langit ya asnay luta.

¹⁹ Siyan ifaun-u chiayù umoy ta ailiili ta luta ta tudtuchuwanyun losani taku ta mamatichan saon ta mandisipulus-u chicha. Ad funyakanyu chicha ta ngachan Ama wi Apudyus, ya saoni Anàna, ya Ispirituna.

²⁰ Ya itudtuchuyun chicha ta tungparonchan losani imfakà an chiayu. Ya sosom-onyuy iingkawà an chiayù ingingkana.”

Na Mamfaruy Chamag Wi Inyug-is Marcos

*Na Intudtuchun Juan Wi Mamfufunyag
Mat. 3:1-12; Luc. 3:1-18; Juan 1:19-28*

¹ Annayan Mamfaruy Chamag mipangkop an Jesu Cristu wi Anà Apudyus.

² Na nilukiyana siyan tummuttuwaan na inyug-is na profetay Isaias,
“Anan Apudyus, ‘Awad na osay taku
wi ifaun-u unaon nu sia
ta umoyna mansakanaon na taku ta chongronchà sia.’

³ Ingkaw à siya ta ikaw wi maid pu ili,
wi mangip-ip-aw ta taku. Anana,
‘Annay chumatong na Apu.

Pafaruwonyun somsomòyu ya mansakanaayu,
wi isun na mangikakatan ta charan
nu chumatong na Ali.’ ”

⁴ Ad nampailà Juan ta ikaw wi maid pu ili namfunyafunyag ya nantudtudtchu ta taku, wi anana, “Masapur ifafawiyun fasuryu ya mampafunyag-ayu, ad pakawanon Apudyus chiayu.”

⁵ Ad ummoy na ad-adchuwani takuy chingngor à Juan, wi narpuchad Jerusalem ya ailiili ta provinsiya wi Judea. Ad imfafawichan fasurcha, ad finunyakan Juan chicha ta Chawwang wi Jordan.

⁶ Na luput Juan, inafor wi chutchut na kamar, ya uglit na tàyadna, ad chuchun ya chilun aannonna.

⁷ Ad ananay nangiwarwarawag ta taku, “Awad na umali wi misukat an saon wi nangatngatu nu saon, wi kurangà à mansaniluna.

⁸ Chanum yakan ifunyag-un chiayu, ngim à siya, ifunyagan chiayun Ispiritun Apudyus.”

*Na Nafunyakan Jesus
Mat. 3:13-17; Luc. 3:21-22*

⁹ Na sachì timpu, chummatong à Jesus wi narpud Nazaret wi ili ta provinsiya wi Galilea, ad ummoy nampafunyag an Juan ta sachì Chawwang wi Jordan.

¹⁰ Lummoswa pù Jesus ta chanum, innilanay niwanit ad langit ad na Ispiritun Apudyus, nan-osog lummap-oy an siya wi isù karupati.

¹¹ Ad iningkaw na kinga wi narpud langit, wi anana, “Sian anàu wi ay-ayatò. Maragsakanà an sia.”

*Na Namachasan Satan An Jesus Makafasuron**Mat. 4:1-11; Luc. 4:1-13*

¹² Sachi ad chinisan na Ispiritun Apudyus pin-oy à Jesus ta ikaw wi maid pu takù ingkaw.

¹³ Ad sachin namachasan Satan an siya makafasuron ta unog na opatpuruy padchay iningkawana ta sach. Ad-adchuwan akon man-àachap ta sach, ngim finadngan na aangheles à siya.

*Na Nangayakan Jesus Ta Opati Manatakufur À Mandisip-ulusna**Mat. 4:12-22; Luc. 4:14-15; 5:1-11*

¹⁴ Nifarud pun à Juan wi Mamfufunyag, nangulin à Jesus ad Galilea nangitudtuchu ta Mamfaruy Chamag wi narpun Apudyus.

¹⁵ Intudtuchuna, “Chinumtong na matuttuwaan na im-fakan Apudyus, siyan chanchanin milukiyan na Mant-rayana! Fafawiyonyun fasuryu ya patiyonyun annayay Mamfaruy Chamag!”

¹⁶ Na osay padcha, nanadchadcharan à Jesus ta tarantag na Fayfay ad Galilea, ad innilanan chuway mansunud wi cha Simon an Andres wi manakufur.

¹⁷ Ad ananan chicha, “Ichulinyunat ad mitun-ud-ayun saon ta sukatà na iwaaryu ta mamatiyonyun takun saon.”

¹⁸ Ad nan-itaynanchan takufurcha ad nitun-udchan siya.

¹⁹ Naaaycha pù ait, innilana kon chuway mansunud wi cha Jaime an Juan wi anà Zebedeo, wi iningkawcha ta fangka wi amatonchan takufurcha.

²⁰ Ad nan-iyayagnà chicha, ad nitun-udcha kon siya wi tinaynanchà amacha ta fangka ya chachi tinangchanancha.

*Na Osay Larai Wi Nakafarfarray**Luc. 4:31-37*

²¹ Sachi ad ummoycha Jesus ad Capernaum. Ad na Safachuy ngingillinan na Judio, linumnò à Jesus ta sinagogan na Judio nantudtuchu.

²² Ad naschaaw na losani nangngor ta pinagtudtuchuna, tan foon pù isun na pinagtudtuchun chachi mangitudtuchu ta Lintog, tan maila wi annan karobfonganay mantudtuchu.

²³ Ad na sach, linumnò ako ta sach sinagoga na osay larai wi nakafarfarray.

²⁴ Ad impoawna anani, “Siay Jesus wi iNazaret, sinun oyoom an chiani? Ummalià manachail an chiani? Akammù à sia, wi sian sach naapudyusan wi impustan Apudyus wi umali!”

²⁵ Ngim impakinò Jesus na aran, “Kuminò! Taynam na sanati finarfarraynu!”

²⁶ Ad na aran, inwokawognan sachì larai ad kummingà chakoran, pun lummayaw.

²⁷ Ad losan chachi nangiila, naschaawcha ad nanasiimuscha, "Sinu kon anna? Adchatuy tudtuchu! Annan karobfongana, tan mafalinna paryawon na aran, ad patkonchà siya!"

²⁸ Sachì ad nanchinamag na mipangkop an Jesus ta losani ilid Galilea.

Achun Takuy Impaimfag Jesus

Mat. 8:14-17; Luc. 4:38-41

²⁹ Sachì ad lummaawacha Jesus ta sinagoga, ad ummoycha ancha Jaime ya Juan ta foroycha Simon an Andres.

³⁰ Nasakit na atukangan Simon, wi amod na panatingna, siyan imfakachan siya.

³¹ Ad ummoy à Jesus ta nasuypana ad inognanan imana wi namangon an siya, ad naaan na panatingna. Ad sinakunganà chicha.

³² Mummaschom pun, inchatong na takun siyan losani nasakit ya nakafarfaryay.

³³ Ad losan na taku ta sachì ili, naaruscha ta paway na sachì foroy.

³⁴ Ad inaan Jesus na nangkarakarasi wi sakit na achuy taku, ya pinaryawna kon achuy aran, ad impakinònà kon aran tan inakammucha wi siyan Cristu.

Na Nantudtuchuwan Jesus Ad Galilea

Luc. 4:42-44

³⁵ Anna puni machanchani mawisnit, fummangon à Jesus ad ummoy naos-osa nalluwaru ta ikaw wi maid pu takù ingkaw.

³⁶ Ngim ummun-unudcha Simon ya fufurunna wi nanganaanap an siya,

³⁷ ad inchasancha pun, ananchan siya, "Imuson sia ta losan taku."

³⁸ Ngim ananan chicha, "Masapur intau ta uchumi ili ta inyà ako tudtuchuwan chicha, tan siyan pangkop na ummaliyà ad asnay luta."

³⁹ Ad ummoy à Jesus ta ailiilid Galilea nantudtudtuchu ta taku ta sinagogacha ya namparyaw ta aran wi farfaray.

Impaimfag Jesus na Osay Larai

Mat. 8:1-4; Luc. 5:12-16

⁴⁰ Iningkaw na osay nakollakong wi ummoy nampalintumong wi nampangpangngaasin siya, ad anana, "Patiyò wi annan karobfongami mangaan ta annayay sakit-u, siyan nu kaasiyanà, paimfakonà."

⁴¹ Ad kinaasiyan Jesus à siya ad inyaragwadnan imanan siya, ad anana, "Oo, kaasiyà sia. Maaan na sakinu!"

⁴² Ad naanimfag à siya ad fummaru.

⁴³ Ad finilin Jesus à siya, "Lumayaw-a.

⁴⁴ Achim ug-ugkuchon ta sinuman, ngim ing-a mampaila ta pachi, ad manchatun-a tan sachin illintog Moses à manuttuwaan na taku wi naaan na sakinu."

⁴⁵ Ngim lummayaw pun, inwarawarawagnan iningwan Jesus an siya, siyan ad-adchuwan na takuy nanggor ta mamfaruy ining-ingwan Jesus. Siyan achi pu Jesus mampaila umoy ta ili, ad inaptiwna ta ikaw wi maid pu taku. Ad ummon takun siya wi narpu ta ailiili.

2

Impaimfag Jesus Na Osay Naayayong

Mat. 9:1-8; Luc. 5:17-26

¹ Naarkawanan ad, namagkulon à Jesus ad Capernaum, ad nanchinamag wi chummatong.

² Siyan naarus na ad-adchuwanon taku ta foroy ingkanà maid pu màkawan na uchum uray na sòfan. Ad intudtuchun Jesus na ukud Apudyus an chicha.

³ Ad chummatong akon opati lallarai wi fillikanchan osay naayayongi larai ta ipasangucha kuman Jesus.

⁴ Ngim maid pu in-inonchay mangiyachanin siya an Jesus tan nanapnun taku. Siyan inafutanchan otop na foroy wi fatug Jesus, ad inchòorachan nifafàsar wi naayayong ta sangwanana.

⁵ Ad inakammun pu Jesus wi napigsan pammatichan siya, anana ta naayayong, "Sunud, napakawan na fasurnu."

⁶ Ngim na uchumi mangitudtuchu ta Lintog wi ummaachuy ta sachì, nan-asiakitùtùcha anani,

⁷ "Sinun karobfongan na sanat wi iyisunan long-agnan Apudyus! Tan maid makapakawan ta fasur nu achi afus à Apudyus!"

⁸ Ngim inakammun Jesus na somsomòcha, siyan ananan chicha, "Tamako ta amaschin somsomòyu?

⁹ Sinun mallanlanuy à ifaka, 'Napakawan na fasurnu,' winnu 'Lumigwat-a, aram na ofognu ad manadcharan-a'?

¹⁰ À saon wi namfalin taku, panoknokà an chiayu wi annan karobfongà ad asnay luta wi mamakawan ta fasur."

¹¹ Ad anana ta sachì naayayong, "Ifakà an sia, lumigwat-a, aram na ofognu ad lumayaw-a!"

¹² Ad na nangiil-an na losani takun siya, lumigwat pun innaranan ofogna ad lummayaw. Ad naschaawcha losan,

ad chinaychayawchà Apudyus anani, "Maid pun innilataù isun na annaya!"

*Na Nangayakan Jesus An Levi À Mandisipulusna
Mat. 9:9-13; Luc. 5:27-32*

¹³ Ad ummoy asin à Jesus ta tarantag na Fayfay wi Galilea. Ad naarus na achuy takun siya, ad tinudtuchuwanà chicha.

¹⁴ Ad na lummayawana ta sachì, innilanà Levi wi anà Alfeo wi ummaachuy ta pisinanay manchachakup à fukis. Ad anan Jesus an siya, "Mitun-ud-an saon." Ad narnigwat à Levi wi nitun-ud an siya.

¹⁵ Anna puni mangancha Jesus ya disipulusna ta foroycha Levi, ummoy ako nakaan na achuy fufurun Mateo wi manchachakup à fukis ya uchumi takuy managfasur, tan ad-adchuwan na nitun-ud an siya.

¹⁶ Ad na nangil-an na uchumi mangitudtuchu ta Lintog, wi Fariseo ko, wi nakaan à Jesus ta managfasur ya manchachakup à fukis, inimuscha ta disipulusna, "Tamako makaan ta kakassanay taku?"

¹⁷ Chingngor pu Jesus chicha, sinongfatana chichà alig, anana, "Na takuy maid sakitna, foon pù masapurchan chuktur. Siya makasapur na nasakit. Na ummaliyà ad asnay luta, foon à tudtuchuwà na mamfaruy taku ngim siya ummaliyà na tudtuchuwà na managfasur."

*Mipangkop Ta Mallanganani Mangan
Mat. 9:14-15; Luc. 5:33-35*

¹⁸ Na namingsani nallangan wi nangan na disipulus Juan wi Mamfufunyag ya chachi Fariseo, ummoy na uchumi taku an Jesus ad inimuscha, "Na disipulus Juan ya chachi disipulus na Fariseo, mallanganchay mangan, ngim tamakon disipulusnu foon pù mallanganchay mangan?"

¹⁹ Ad nan-alig à Jesus wi summongfat, anana, "Mallangan lawan takuy makakasar wi mangan nu awad an chichan larai wi mikasar? Mangancha met! Tan nu awad an chichan larai wi mikasar, foon pù mallanganchay mangan.

²⁰ Ngim chumatong na timpuy milayawan na nikasar, ad sachin mallangananchay mangan."

*Mipangkop Ta Tudtuchun Jesus
Mat. 9:16-17; Luc. 5:36-39*

²¹ Ad asin nan-alig à Jesus wi anana, "Maid pu takù itàrupnan lukaki luput ta pallos. Tan nu kumsin na lukaki luput, maakusut na tàrup ad am-amchonan nakissay.

²² "Maid pu ko mangifungufung à inafuyu ta chachaani uglit wi isù amutu, tan fumtak na uglit ad mayam-an

na uglit ya mifallu kon fayas. Ngim na inafuyu, siya mifungufungan àooyay uglit wi amutu."

Mipangkop Ta Safachuy Ngingillinan

Mat. 12:1-8; Luc. 6:1-5

²³ Na namingsani Safachuy ngingillinan na Judio, nangoycha Jesus ya disipulusna ta pappayaw wi namur-an à wheat wi isù pakoy, ad lummapid na disipulusnà utimancha.

²⁴ Ad anan na Fariseo an Jesus, "Ilam, tamako ta amaschiyoncha wi mipalit ta Lintogtau nu Safachu?"

²⁵ Ad anan Jesus an chicha, "Achiyu pu nafasan iningwacha David ya fufurunna ta nafitilancha ta awi?

²⁶ Tan linumnò ta sachì mangngachani foroy Apudyus ad inaranan tinapoy wi nichatun an Apudyus, wi ipalit na Lintog à anoncha tan afus kuman papachì mangan, ad innancha ta fufurunna. (Na sachì timpu, Abiatar na Angatuwani Pachi.)"

²⁷ Ad anan ako Jesus, "Masapur maawatanyu wi na Safachuy ngingillinan, iningwan Apudyus à fumaruwana taku, wi foon pù iningwanan takù fumaruwana ngingillinan.

²⁸ Ad à saoni namfalin taku, annan karobfongà wi mangifaka ta sinuy màwa ta uray Safachuy ngingillinan."

3

Na Larai Wi Naayayong Na Imana

Mat. 12:9-14; Luc. 6:6-11

¹ Na osay Safachu, linumnò akò Jesus ta sinagogan na Judio. Ad niyaspur wi iningkaw na osay larai wi naayayong na osay imana.

² Ad iningkaw akon uchumi man-anaanap à mangicharumanchan Jesus, siyan sinipsiputancha nu paimfakonan larai ta Safachuy ngingillinan.

³ Ad anan Jesus ta sachì larai, "Waynu ta annay sangwanan."

⁴ Ad anan Jesus an chicha losan, "Sinun iparufus na Lintogtau wi màwa ta Safachu? Mangwataù mamfaru winnu lawing? Takuwontaun taku winnu patoyontau?" Ngim akikinnòcha.

⁵ Ad linangrangana chicha losan, wi ummog-ot ta nangilan an chicha, ngim ummachaku kon chicha tan achicha pu matudtuchuwan. Sachì ad anana ta larai, "Uyachom na imam." Ad inuyadna, ad fummarun imana.

⁶ Ad lummayaw chachi Fariseo ad ummoycha ta takun Herod puranuwon na mamatayanchan Jesus.

Na Ad-adchuwani Taku Ta Tarantag Na Fayfay

⁷ Ummoycha Jesus ya disipulusna ta tarantag na fayfay, ad nitun-ud akon ad-adchuwani taku wi narpud Galilea, Judea,

⁸ Jerusalem ya Idumea, ya iningkaw akon uchum wi narpu ta chomang na chawwang wi Jordan ya uchumi narpu ta sakupon Tiro ya Sidon. Ummalicha losan ilan à Jesus tan chingngorchan ining-ingwana.

⁹ Ad kapu ta aachun na taku, imfakan Jesus ta disipulusna ta isakanachan fangkà ingkawana ta achi pu maslikan ta chachi taku.

¹⁰ Tan kapu ta nangaanana ta achuy sakit, ad-adchuwan na uchumi nasakit wi nansusulig an siya ta agpachancha kumà siya.

¹¹ Ad chachi koy nakafarfarray wi nangilan siya, nampal-intumongcha ta sangwanana ad nampoawcha anani, "Sian anà Apudyus!"

¹² Ngim finilinna chachi farfaray ta achicha kuma ifag-fakan na mipangkop an siya.

Na Nanutukan Jesus Ta Apostolesnay Nasawaran À Chuwa

Mat. 10:1-4; Luc. 6:12-16

¹³ Ummoy summang-at à Jesus ta osay takudtud, wi inayakanan takuy pilliyana, ad ummoychan siya.

¹⁴ Ad chinutukanan nasawaran à chuwa mamfurunna, ta chichan ifaunna wi umoy mangitudtuchu ta Mamfaruy Chamag. Ad nginadnana chichà apostoles,

¹⁵ Ad inadchanà chichà karobfongan à mangiparyaw ta aran wi farfaray.

¹⁶ Anchayan chinutukanay nasawaran à chuwa: Simon (nginachanan Jesus à siyà Pedro);

¹⁷ cha Jaime an Juan wi anà Zebedeo (nginachanan Jesus chichà Boanerges, wi na miningna, "Anà na Ichur");

¹⁸ Andres, Felipe, Bartolome, Mateo, Tomas, Jaime wi anà Alfeo, Tadeo, Simon wi ananchay Mangipapakat,

¹⁹ ya Judas Iscariote wi siyan nangififik an Jesus.

Na Nangiyisuwanchan Jesus An Beelzebub Wi Satan

Mat. 12:22-32; Luc. 11:14-23; 12:10

²⁰ Sachi ad lummayaw à Jesus, ad asin akon ad-adchuwani taku naarus, siyan à Jesus ya disipulusna, maid pun in-inonchay nangan.

²¹ Chingngor ad na faryannan ining-ingwana, ummoycha ta ilayawcha kumà siya, tan anan na uchumi taku wi natingtingangan anù Jesus!

²² Ad na uchumi mangitudtuchu ta Lintog wi narpud Jerusalem, anancha ko, "Nakafarfaray à Jesus ta pangpan-gun na aran wi Beelzebub, ad siyan nangatod an Jesus ta karobfonganay mangiparyaw ta aran!"

²³ Ad inarus Jesus na taku, ad nan-alig wi anana, "Mafalini iparyaw Satan na long-agna?

²⁴ Uray sinuy turay, nu foon à mantitimpuyug na taku, wi kanayuncha mantintinnanung wi mampapatoy, foon pù chumakus wi mauummung à osà ili.

²⁵ Ad nu maid timpuyug na simfaryan, wi kanayuncha mantintinnanung wi mansusukob, mansisiyancha.

²⁶ Ad nu makapatoy à Satan ta akin-aaranna, wi maid pu timpuyugcha, kapilitani maafakcha losan ad mapagpag na karobfonganach.

²⁷ "Maid pu makarnò ta foroy na oschorani taku wi mangara ta ochonna nu achina unaon faruchan na oschorani taku achiwot manamsam ta ochonna.

²⁸ "Tuttuwān ifakà an chiayu, na losani fasur na taku, mafalini mapakawan, wi uray na mangifag-ancha ta lawing mipangkop an Apudyus.

²⁹ Ngim na mangifikà lawing mipangkop ta Ispiritun Apudyus, achi pu mafalini mapakawan à ing-ingkana."

³⁰ Imfakanan sachì tan iningkaw na uchumi nangifaka wi Satan anun narpawan na karobfongan, wi foon pu nù Ispiritun Apudyus.

Na Ifilang Jesus À Inana Ya Susunudna

Mat. 12:46-50; Luc. 8:19-21

³¹ Sachì ad chummatong na inan Jesus ya susunudna, ad iningkawcha ta paway wi nangipaayag an Jesus.

³² Ad na achuy taku wi naarus an siya, imfakachan siya, "Noy! Anchanat anun inam ya susunudnud paway, ad paayagchà sia."

³³ Ad sinongfatana anani, "Oo, ngim foon pu kà chichan ifilang-ù inà ya susunud-u."

³⁴ Ad linangrangana chachi nakaachuy an siya, ad anana, "Chicha kon ifilang-ù inà ya susunud-u!"

³⁵ Tan sinumani mangwa ta pion Apudyus, chicha kon ifilang-ù susunud-u ya iinnà!"

4

Na Nangiyalikan Jesus Ta Luta Wi Nawakawakan À Fuor

Mat. 13:1-9; Luc. 8:4-8

¹ Asin akò Jesus ummoy nantudtuchu ta tarantag na fayfay. Ad kapu ta ad-adchuwan na takuy naarus, linumnò

à Jesus ta osay fangka ad sachin tummùchuwana, ad iningkaw na taku ta tarantag wi manchongor.

² Ad achun intudtuchunan chicha wi nan-alig. Ad na nantudtuchuwanan chicha, anana,

³ "Chongronyuna! Iningkaw na osay taku wi ummoy nawwakawag à fuor.

⁴ Ad na nawwakawana, nanchissun uchumi fuor ta charan ad ummon sissiwit innan.

⁵ Na uchumi fuor, nanchissu ta fattufattu wi ait na luta, siyan nallasun summimitancha.

⁶ Ngim umminit pun naryawcha ad narangucha tan maid pu lummadutancha.

⁷ Na uchumi fuor, nanchissu ta tartallurung ad tummu-fucha. Ngim inilung na tarurung, siyan achi pun namusfus.

⁸ Ngim na uchumi fuor, nanchissu ta malloma ad kanasan na tummufuwancha, ad namungacha losan wi turumpurun fungan na uchum, ya onompuru ya singkasut na uchum."

⁹ Ad inyanungus Jesus anani, "Naingaan-ayu, siyan somsom-onyu kuman mining na alig-u!"

Na Pangkop Na Nangusaran Jesus Ta Alig

Mat. 13:10-17; Luc. 8:9-10

¹⁰ Naab-afus pù Jesus, ummoy na uchumi nangngor ya chachi nasawaran à chuway disipulusnan siya, ad inimuscha nu sinun mining na aligna.

¹¹ Ad anana, "Losani chaan pù maakammuwan wi mipangkop ta Manturayan Apudyus, afus-ayù mipaakkamuwana. Ngim chachi uchum wi achi pu mamati, alig yakan mifakan chicha.

¹² 'Uray iillancha, achicha pu ilasin.

Ya uray chochongroncha, achicha pu maawatan.

Tan nu anaponcha ta maawatancha, mansakungchan Apudyus,
ad pakawanona chicha.' "

Insuplikar Jesus Na Alig Na Nawwakawag

Mat. 13:18-23; Luc. 8:11-15

¹³ Sachi ad anan Jesus an chicha, "Nu achiyu pu maawatan na annayay alig, sinun in-inonyu wi mangawat ta uchumi alig-u?

¹⁴ Na miyalikan na fuor wi niwakawag, ukud Apudyus.

¹⁵ Ad na isun na nanchissawan na fuor ta charan, chichan takuy nangngor ta ukud Apudyus, ngim chakusi ummoy Satan inallilaw na chingngorcha.

¹⁶ Ad na isun na nanchissawan na fuor ta fattufattu, chichan takuy naragsak wi nangamfuruy ta ukud Apudyus ta nangngorancha.

¹⁷ Ngim foon pù lummamut an chicha, siyan foon à nanakus. Tan inumchas pun na napoblimaancha ya napalikatancha kapu ta namatiyancha, achicha pu nakaanus siyan inwarangcha.

¹⁸ Ad na isun na nanchissawan na uchumi fuor ta tartallurung, chichan takuy nangngor,

¹⁹ ngim isù nailung na chingngorcha. Tan kapu ta patkanchan mangar-ancha ta masapurcha ta annay mafiyakancha ta sana, ya kapu ko ta pionchay fumaknang, ya pionchay manonsosonson ta sinuman, sachin isù nangilung ta somsomòcha an Apudyus, siyan maid pu nafalinan na pammaticha.

²⁰ Ngim na isun na nanchissawan na uchumi fuor ta malloma, chichan takuy nangngor ta ukud Apudyus ad pinaticha, siyan namungan pammaticha, wi turumpurun imfungan na uchum, ya onompuru ya singkasut na uchum.”

Foon Pù Matab-unan Na Silaw

Luc. 8:16-18

²¹ Ad anan ako Jesus wi nan-alig, “Nu awad mamaskid ta silaw, tab-unana ta kasun? Winnu igkana ta chukun na katli? Foon pun, tan mipatay ta ustuy papattayana!

²² Somsom-onyuna, na losani nitataru ta sana, mallotaw à tapin na padcha. Ya uray na losani foon pù maakammuwan ta sana, chumatong akon mipaakammuwan.

²³ Nu naingaan-ayu, maawatanyu kuman annay chingngoryu!”

²⁴ Ad anana kon chicha, “Masapur tatanchaananyun annayay ifakà, wi na oyyoonyu ta uchum, sachì kon oyyoon Apudyus an chiayu, ngim sin-umamod na inyòooyana.

²⁵ Tan na takuy mangwa ta chongrona, machog-achog-an na maawatana. Ngim na takuy foon pù oyyoonan chingngorna, maaan na uray aiti naawatana.”

Na Alig Na Sumimitan Na Fuor

²⁶ Ad asin nan-alig à Jesus wi anana, “Na osay miyalikan na Manturayan Apudyus, isun na osay taku wi ummoy nawwakawag à fuor ta lutana.

²⁷ Ad nasuyop ta linafi ad fummangon ta finigfikat. Ad na murana, summimit ya chumakochakor, ngim foon pù akammun chi taku nu sinun in-inon na tummufuwana.

²⁸ Na luta, siyan nangipatufu ta murà mamungaana, wi na chamu, sumimit ad mailan tufuna. Sachì ad illukinay mafuki achiwot manusfus.

²⁹ Ad nu nar-um, ummoyna inani tan timpun na inyàani.”

Na Alig Na Fuor Wi Mustard

Mat. 13:31-34; Luc. 13:18-19

³⁰ Sachi ad inimus Jesus, "Sinun miyisuwan na Manturayan Apudyus? Sinun ustuy miyalikana?

³¹ Na osay miyalikana, amasna. Nimuran osay fuor wi mustard, wi akàitan ta losani fuor, ta luta.

³² Ngim nu chumakor, siyan achakran ta losani mura, wi man-anachun pangana, ad mamfalini manùfutan na sissiwit."

³³ Amaschi kon nangitudtuchuwan Jesus ta ukud Apudyus wi alig na achù usarona, ta awad an chicha nu maawatancha.

³⁴ Kanayuni alig na usaronay manudtuchun chicha, ngim nu ummafuscha ta disipulusna, insuplikarnan chichan mining na losani inyaligna.

Na Nangipakin-an Jesus Ta Fali

³⁵ Mummaschom pun ta sachì padcha, imfakan Jesus ta disipulusna, "Manchormangtau."

³⁶ Sachi ad tinaynanchan ad-adchuwani taku, ad nal-lukancha ta fangka wi ummaachuyan Jesus. Ad iningkaw akon uchumi namfangka wi nitun-ud an chicha.

³⁷ Napapannos ad, nammaag fummali napigsa. Ad nasàchusàchuwan na fangkà chanum ta amochi challuyun ingkanà nganngani milutong.

³⁸ Ngim namupungngan wi nasuyop à Jesus ta audchiyan na fangka. Siyan finangonchà siya ad anancha, "Misturu, apay achim pu mangwaani annay milutongtau?"

³⁹ Ad fummangon à Jesus ad pinakinònán fali ya challuyun, ad asin tummuyong na fayfay.

⁴⁰ Sachi ad anan Jesus ta disipulusna, "Taayuko machanakan? Chaanyu pu kà saon piyaron?"

⁴¹ Ad naschaawcha losan, ad nan-asiakitùtùcha, anani, "Sinun annay taku, wi uray na fali ya challuyun, patkonchà siya?"

5

Na Nangiparyawan Jesus Ta Farfaray Na Larai

Mat. 8:28-34; Luc. 8:26-39

¹ Ad chummatongcha ta chomang na sachì fayfay, wi sakupon Gerasa.

² Ad lummogsad pun à Jesus ta fangka, nisib-at an siyan osay larai wi nakafarfaray, wi narpu ta lorobnan,

³ wi sachin iningkawana. Oschoran à siya, wi maid pu makakachilan siya.

⁴ Tan uray nu makachilaan na imana ya ikina, koskosatonan kachilana. Maid pu osà nakaipukod an siya.

⁵ Ad na pinadcha ya linafi, nangkagkagkaay ta lobrofon ya filfilig wi nampoapoaw, ya sinukasukatnan long-agna ta fatu.

⁶ Ngim intapna pun à Jesus, nanodchà ummoy nampalintumong an siya.

⁷⁻⁸ Ad anan Jesus ta aran wi farfaray na larai, "Lumayawan siya, siay aran!" Ad na aran, impoawna anani, "Jesus wi Anà Apudyus wi Angatuwan, sinun oyoom an saon? Mampangpangngaasiyà mipakapun Apudyus ta achiyà palikatan!"

⁹ "Sinun ngachannu?" inimus Jesus.

Ad summongfat chi nakafarfaray wi anana, "Kaachuwan na ngachan-u, tan ad-adchuwan-an!"

¹⁰ Ad nampangpangngaasi ta achicha kuma miparyaw ta sachì ili.

¹¹ Na sachì, niyaspur wi iningkaw na ad-adchuwani forò wi asisusubsub ta takudtud.

¹² "Ipaoynù chiani ta anchachiyay forò ta awad ingkawanni," ananchay nampangpangngaasi.

¹³ Ad imparufus Jesus. Ad tinaynanchan sachì larai, ad ummoycha nallonog ta chachi forò wi nasuruk à chuway lifu. Ad asitotodchàcha wi ummoy lummayug ta chopras ad naanudcha losan ta fayfay.

¹⁴ Na takuy namanfantay ta forò, ummawidcha losan ad impachamagcha ta ili ya foforoy wi nampaliwos. Sachì ad lummigwat na achuy taku wi ummoy nangila ta nàwaana.

¹⁵ Ad na chummatnganchan Jesus, innilachan sachì larai wi tinaynan na aran wi nakasilup ya tummutùchu wi fummarun somsomònà. Ad ummogyatcha losan.

¹⁶ Sachì ad asin chachi nangiila inisturyan nànaàwa ta sachì nakafarfarayi larai ya forò.

¹⁷ Ad nampangpangngaasichan Jesus ta lumayaw kuma ta sachì ilicha.

¹⁸ Ad na sumaayana ta fangka, nan-àarù chi larai wi nakafarfaray ta mifurun akon siya.

¹⁹ Ngim inisi Jesus wi anana, "Ing-a ta ilim, ta ifakam ta aagkim na losani iningwan Apudyus wi namachang an sia ya nangachakuwanan sia."

²⁰ Ad lummayaw chi larai wi ummoy ta il-ili ta sakup Decapolis ad inisturyanan losani iningwan Jesus an siya. Ad naschaaw losan na taku wi nangngor.

Impaimfag Jesus Na Osay Fufai Ya Tinakunan Osay Fafarasang

Mat. 9:18-26; Luc. 8:40-56

²¹ Nangulin pù Jesus wi namfangka ta chomang na fayfay, ad-adchuwan na takuy naarus an siya ta tarantag.

²² Ad chummatong akon osay pangpangun na sinagogan na Judio, wi nangngachan à Jairo, ad innilana pun à Jesus, nampalintumong an siya

²³ ad nampangpangngaasi wi anana, "Akin-ottoyon na anàuyfafarasang. Ngim nu umalim agpachan à siya, maaan na sakinad matak!"

²⁴ Ad nifurun à Jesus an siya. Ad ad-adchuwan akon nitun-ud an Jesus wi mansususulig.

²⁵ Iningkaw akon osay fufai wi nasakit à chumarachara ta unog na nasawaran à chuway tawon.

²⁶ Inag-akasan na ad-adchuwani chuktur à siya, ad naamin nakastun ùuwana, ngim naam-am-amod na sakinata.

²⁷ Ngim chingngornan mipangkop an Jesus, siyan ummoy niyamung ta uchumi taku,

²⁸ tan na somsomòna, anana, "Uray nu agpachà yakan silupna, umimfaka."

²⁹ Ad na nangagpachana ta silup Jesus, chakusi inwarang-nay chumara, ad nalìnana wi naaan na sakinad.

³⁰ Ad à Jesus, linìnana wi nausar na karobfongana, siyan nantuwi ad inimusna ta taku, "Sinun nangagpad ta silupu?"

³¹ Ad anan na disipulusna, "Tammako imuson na nangagpad an sia, wi ad-adchuwan na takuy mansususulig?"

³² Ngim nallangrangà Jesus wi manganap nu sinun nangagpad an siya.

³³ Ad kapu ta inakammun chi fufain nàwan siya, namay-payogpog ta ogyatna ad ummoy nampalintumong an Jesus, ad imfakanan katuttuwaan.

³⁴ Siyan anan Jesus an siya, "Sunud, mipakapu ta pammatis an saon, ummimfag-a. Siyan fumarun somsomònu. Achi pu umulin sakinad."

³⁵ Na nan-ug-ugkuchan Jesus, chummatong na osay fabfaun wi narpu ta foroycha Jario, ad ananan Jairo, "Nar-us natoy na anànu, siyan apay taktakontaun Misturu?"

³⁶ Ngim foon pù atinguron Jesus na imfakacha, tan ananan Jairo, "Achia machanakan. Piyarom à saon."

³⁷ Ad impalit Jesus na mitun-uchan na taku naraksig cha Pedro ya Jaime an Juan wi mansunud.

³⁸ Ad na chummatngancha ta foroy Jairo, innilan Jesus wi asiiifilcha wi maid anungnungana.

³⁹ Ad linumnò à Jesus ad charom, ad inimusna ta chachi taku, "Sinun oyyoonyuy maid anungnungana ya tayuko asiiifil? Foon pù natoy na fasafarasang. Nasusuyop yakay!"

⁴⁰ Ngim inam-amangchà siya. Sachi ad imparawana chicha, ad inayakanan ama ya inan chi natoy, ya chachi turuy disipulusna, ad ummoycha ta charom wi nifafannatan na natoý.

⁴¹ Ad inognanan imana ad anana, “Talita kum!” Na mining na sachì, “Anà, ifakà an sia, fumangon-a!”

⁴² Ad nafanangon à siya, ad nanadcharan. (Nasawaran à chuwan tawonna.) Ad isag naschaaw na chakorna.

⁴³ Ngim finilin Jesus chicha losan ta achicha ifagfakan nàwa, ad anana kon chicha, “Paananyù siya.”

6

Na Kailiyan Jesus, Achicha Pu Patkon À Siya

Mat. 13:53-58; Luc. 4:16-30

¹ Lummayaw à Jesus ta sachì ili ad nangulin ad ilina wi nakaoy akon disipulusna.

² Ad na Safachuy ngingillinan, ummoy à Jesus ta sinagoga wi nantudtuchu. Ad na achuy taku, naschaawcha ta pinagtudtuchuna. Ad anancha, “Sinun nangacharana ta sanati itudtuchuna? Ya sinu kon nangar-ana ta kinaraingna ya karobfonganay mangwà kaskaschaaw?”

³ Siyan sachì mangkakaob, wi anà Maria, wi sunudcha Jaime, Joses, Judas ya Simon! Ad anchana ko ad asnan susunudnay fubfufai!” Ad achicha pu patkon à siya.

⁴ Siyan anan Jesus an chicha, “Tuttuway uray sinuy ili wi umayan na profetan Apudyus, lispiuwon na takù siya. Ngim na mismuy kailiyana ya uray na aagkina ya faryanna, achicha pu lispiuwon à siya.”

⁵ Siyan kapu ta achicha pu patkon à siya, maid in-inonay mangwà kaskaschaaw ta sachì. Àaiyut yakan nasakit wi inagpachana, ad naaan na sakitcha.

⁶ Ad naschaaw à Jesus tan achi pun na taku mamatin siya.

Na Namaunan Jesus Ta Disipulusna Mantudtuchuwon

Mat. 10:5-15; Luc. 9:1-6

Sachi ad kinagkagkaay Jesus na ailiili ta sachì wi nantudtuchu.

⁷ Ad inarusna chachi nasawaran à chuway disipulusna, ad innadchonan chichan karobfongancha wi mangiparyaw ta aran wi farfaray na taku, ad sininchuwana finaun chicha.

⁸ Finilinnà chicha, “Achiayu mangaw-it à uray sinuman ta mamfiyasiyanyu, afus na sur-udyu. Achiayu mangawit à anonyu, achiayu mampasiing, ya achiayu ko mamfarun à pilak.

⁹ Mansapatus-ayu, ngim achiayu mangawit à sukat na luputyu.”

¹⁰ Ad anana kon chicha, “Nu awad mammangilin chiayu, ingkaw-ayu ta foroyna ingkanà lumayawanyu ta sachì ili.

¹¹ Ad nu kaspangalikan awad ilì maid pu mammangilin chiayu ya achicha pu chongron na itudtuchuyu, tòakonyun tapuk ta ikiyu ta lumayawanyù mangakammuwancha wi ikadcha ta machusaancha!”

¹² Ad ummoycha itudtuchu ta taku wi masapur mamfawicha ta fasurcha.

¹³ Ad imparyawchan ad-adchuwani aran ta nakafarfarray, ad linankanchan achuy nasakit ad impaimfagcha chicha.

*Na Natayan Juan Wi Mamfufunyag
Mat. 14:1-12; Luc. 9:7-9*

¹⁴ À Ali Herod, chingngornan mipangkop an Jesus, tan ugugkuchon na takun ining-ingwana. Anan na uchumi taku, “Siyà Juan wi Mamfufunyag wi ummuli nataku, tan sachin karobfonganay mangwà kaskaschaaw.”

¹⁵ Ad anan na uchum, “Siyà Elias.”

Ad na uchum ako, anancha, “Siyan osay profeta wi isun chachi profetas ta awi.”

¹⁶ Ngim chingngor pun Ali Herod na amaschi, anana, “Siyà Juan wi impasiwat-u! Ummuli nataku!”

¹⁷ Na sachì Herod, siyan nampatiliw an Juan ya nangipafarud an siya. Amaschin iningwana mipakapun Herodias wi asawan na sunudnay Felipe, tan inasawan ako Herod à siya.

¹⁸ Siyan imfakafakan Juan an Herod anani, “Maid karobfongam wi mangasawa ta asawan na sunudnu!”

¹⁹ Ad kapu ta sachì imfakan Juan, isag Herodias linawing à Juan, ad pionay papatoy à siya. Ngim maid pu in-inona,

²⁰ tan à Herod, ummogyat an Juan tan illasinna wi mamfarù Juan ya naapudyusan ako. Siyan finafantayanà siya. Ngim na nangngorana ta itudtuchun Juan, pionay chongron à siya uray nakulikur na somsomònà.

²¹ Ngim chummatong na wayan Herodias. Tan na padchay manayawancha ta niyanaan Herod, impasakanan Herod na chakor wi lagsak ad inimfitarnan losani fufurunnay turay na kafilnu ya papangat na susurchachu, ya nangangatuy takud Galilea.

²²⁻²³ Ad nansaran anà Herodias wifafarasang, ad naragsakancha Herod wi mamfufurun. Siyan anan Herod an siya wi nansapata, “Uray sinuy piom, ifakam an saon ta adchò an sia, wi uray na kogwan na kina-alì!”

²⁴ Sachi ad lummawan sachìfafarasang ad ummoyna inimus an inana, “Sinun chawatò?”

Ad na insongfat inana, "Chawatom na urun Juan wi Mamfufunyag."

²⁵ Ad napanagkulin chifafarasang an Herod, ad anana, "Na piò, adchom an saon ta sana na urun Juan wi Mamfufunyag, wi mapapallangkan!"

²⁶ Nansasàuy à Herod ta sachì, ngim kapu ta insapatana ta sangwanan na losani mangilina, mafain à Herod wi mangisì.

²⁷ Siyan finaunnan osay surchachuna wi kuwarcha ta umoy mangara ta urun Juan. Siyan ummoyna siniwat na urun Juan ta fafalluchan.

²⁸ Ad inchatongna inadchon na uru wi naparangkan ta fafarasang. Ad chi fafarasang, innadchonan inana.

²⁹ Chingngor ad na disipulus Juan na nàwan siya, ummoycha inaran lachagna ad illofoncha.

Na Namaanan Jesus Ta Limay Lifuy Taku

Mat. 14:13-21; Luc. 9:10-17; Juan 6:1-15

³⁰ Ad nangulin na apostoles an Jesus ad imfakachan losani iningwacha ya intudtuchucha.

³¹ Kapu ta ad-adchuwan na takuy nanchatochatong, maid pu wayachay mangan, siyan anan Jesus ta chachi disipulusna, "Intau tumalin ta mafalini man-illongtaù ait."

³² Ad lummayawchay namfangka wi ummoy tummalin ta osay lukar.

³³ Ngim immatunan na achuy takun nallurukan ta fangkay lummayaw. Siyan na ad-adchuwanı taku wi narpu ta ailiili, nanodchàcha wi innoychan tarantag ad ummunacha chummatong ta lukar wi umayancha Jesus.

³⁴ Lummogsad pù Jesus ta fangka, innilanen chachi ad-adchuwanı taku, ad amod na kaasinan chicha tan isuchà pannilu wi maid pu mangayyuwan an chicha. Sachi ad illukinay nanudtuchun chichà achu.

³⁵ Anna puni mummaschom, ummon disipulusnan siya, ad anancha, "Mummaschom, ad maid pu foroy ad asna.

³⁶ Siyan fuarom chicha ta umoycha mangnginà anoncha ta anchachi il-ili ya foforoy."

³⁷ Ngim sinongfatana chicha anani, "Chiayun mamaan an chicha."

Ad anancha, "Piom wi ing-ani mangnginà tinapoy à pasar na chuwangkasut à pilak à ipaannin chicha?"

³⁸ "Ing-ayu ilan nu am-an na tinapoy wi awad an chiayu," anan Jesus.

Innilacha pun anancha, "Awad na limay tinapoy ya chuway filis."

³⁹ Sachi ad impaachuy Jesus ar-arubfunon na taku ta tappu.

⁴⁰ Siyan nasillimmampuru ya nasingkakasut na osay ugปุนิ ummachuy ta tappu.

⁴¹ Ad innaran Jesus na limay tinapoy ya chuway filis, ad nantangad ad langit wi nanyaman an Apudyus. Sachi ad pinotpotlānan tinapoy ya filis ad impaiwarasna impafillay ta disipulusna ta taku.

⁴² Ad losancha nabsug wi nangan.

⁴³ Ad napnun nasawaran à chuway langngay ta nasawar wi nafun-ani tinapoy ya filis wi chinakup na disipulusna.

⁴⁴ Na filang na lallarai wi nangan, nasuruk à limay lifu wi foon à nifilang na fubfufai ya an-ananà.

Na Nanadcharanan Jesus Ta Lafaw Na Chanum

Mat. 14:22-33; Juan 6:16-21

⁴⁵ Narpas pun na sachí namaanan Jesus ta chachi taku, nallukanonan disipulusna ta fangka ta umunacha chumormang ta fayfay wi umoy ad Betsaida. Ad pinaryawnan chachi taku.

⁴⁶ Sachi ad nanakachà Jesus ta takudtud wi ummoy nalluwaru.

⁴⁷ Lummafi ad, nangkinawan fangka ta fayfay, ad ososáan à Jesus ta takudtud.

⁴⁸ Ad intapna wi namparpalikatancha wi nangiturung ta fangkacha tan aptiaptiwon na amochi fidfid. Machamaan ad, ummoy à Jesus an chicha wi nanadchadcharan ta lafaw na chanum. Na somsomòna, lausana chicha.

⁴⁹⁻⁵⁰ Ngim na nangil-anchan siyay nanadchadcharan ta fayfay, nampauchya ta ogyatcha tan anancha pun nu aran! Ngim nakaningan chicha, wi anana, “Achiayu umogyat. Saonna!”

⁵¹ Sachi ad nakafangkan chicha, ad kumminò na fidfid. Ad naschaaw losan na disipulusna,

⁵² tan achicha pu naawatan na mining na nampaachuwan Jesus ta tinapoy. Isù achi pu lumònò ta somsomòchan losani innilacha.

Na Nampaimfakan Jesus Ta Nasakit Ad Genesaret

Mat. 14:34-36

⁵³ Nakafallasiwcha pun ta fayfay, chummatongchad Genesaret, ad insingodchan fangkacha.

⁵⁴ Lummogsadcha pun, nan-iyimatun na takù Jesus,

⁵⁵ siyan nanodchàcha wi ummoy ta losani foforoy impachamag wi chummatong à siya. Ad inyoy na takun chachi nasakit ta sinuy chongronchay ayona.

⁵⁶ Siyan uray sinuy ili wi umayan Jesus, anchanan nasakit wi inyoy na taku ta aallusancha, ad nampangpangngaa-sichan siya ta iparufusna kuma wi uray agpachanchan pagpag na silupna. Ad na losani nangagpad, ummimfagcha.

7

Tudtuchun Na Iyaawi

Mat. 15:1-20

¹ Na osay padcha, ummalin uchumi Fariseo ya mangitudtuchu ta Lintog wi narpud Jerusalem, ad naaruscha naamung an Jesus.

² Ad innilacha wi na uchumi disipulusna, foon pù tinungparchan achawiyanchay Judio, wi nu mangancha mamfurucha umuna.

³ (Tan na losani Judio, sinchumallun Fariseo, achicha pu mangan nu foon à mafuruwancha, wi sachin manungparancha ta intudtuchun na aappucha.

⁴ Ya achicha pu ko anon na sinumani mangin-an nu foon pun à farfarancha unaon. Achu kon uchumi achawiyancha wi tungparoncha, wi isun na inyùuras ta tasa, fanga ya kanchilu.)

⁵ Ad chachi Fariseo ya mangitudtuchu ta Lintog, imuschan Jesus, "Tamakon disipulusnu, foon pù tungparonchan achawiyantau wi intudtuchun na iyaawi, wi achicha pu mamfuruy mangan?"

⁶ Ad ananan chicha, "Tuttawan sachimfakan Apudyus ta awi mipangkop an chiayuy akinpapati, wi inyug-is Isaias wi profeta, wi anana,

'Na anchanan taku, tupòcha kan
manayawanchan saon,
wi maid pu ustù somsomòchan saon.

⁷ Siyan maid silfin na manayawanchan saon,
tan siya itudtuchuchan achawiyancha
wi ing-ingwan na taku
ad ananchay filin-u nu!'

⁸ Inwalinyun filin Apudyus ta siya tungparonyun achawiyanyu wi narpu kay ta somsomò na taku.

⁹ "Tuttaway naraing-ayu wi mangiwalin ta Lintog Apudyus ta siya oognanyun sikuchi achawiyanyu!"

¹⁰ Tan anan Moses, 'Chayawom na amam ya inam,' ad 'Sinumani mangarawag ta amana ya inana, masapur mapatoy.'

¹¹ Sachin ustuy nilintog, ngim iwalinyuchi tan itudtuchuyu wi uray iturung na taku ta amana ya inana,

ngim nu ananay ‘Korban na annaya’ (na mining na ‘Korban,’ ‘Para an Apudyus’),

¹² mapasinsiya wi foon pu nù masapur wi fadngana chicha.

¹³ Siyan na itudtuchuyu, inwalinyun lintog Apudyus. Ad achu kon oy-oyyoonyu wi amaschi.”

¹⁴ Sachi ad asin Jesus impaachanin chachi ad-adchuwani taku, ad anana, “Chiayu losan, inaagyu chongron ta maawatanyu!

¹⁵ Foon pù siya mamparwing ta taku an Apudyus na lumnò ta tupòna wi anona, ngim na marpu ta taku sachi mangiparwing an siya.

¹⁶ Nu naingaan-ayu, maawatanyu kuman annay chingngoryu!”

¹⁷ Napannos ad, tinaynan Jesus chachi taku ad ummoy linumnò ta foroy. Ad na disipulusna, inimuschan siya nu sinun mining na inyaligna.

¹⁸ Ad anan Jesus, “Achiyu pu ko maawatan? Achiyu pu maawatan wi sinumani lumnò ta tupò na taku ad inùmunna, foon pù sachin mangiparwing an siya an Apudyus?

¹⁹ Tan foon pù umoy ta somsomònà ngim umoy ta fuwangna ad nangaw-as.” (Na nangifag-ana ta sachi, impakaawatna wi losan na maan, maid arwinganan Apudyus.)

²⁰ Ad inturuyna anani, “Na somsomò, siyan marpuwan na mangiparwing ta taku an Apudyus.

²¹ Tan na somsomò, siyan marpuwan na losani lawing, isun na chagchakas, akaw, pumatoy,

²² kamkam, ya losani oyyooni lawing. Na somsomò siya kon marpuwan na sinumani linuruku wi turtulli, apos, pasorod, pas-ar ya uchumi linuruku.

²³ Losani amaschi wi lawingi marpu ta somsomò na taku, chichan mangiparwing ta taku an Apudyus.”

Na Pammatin Na Osay Fufai

Mat. 15:21-28

²⁴ Ad lummayaw à Jesus ta sachi ili ad ummoy ta sakupon Tiro. Ad linumnò ta osay foroy, wi na kakarana, achi pu maakammuwan na ingkawana. Ngim foon à mafalin tan chingngor na taku.

²⁵⁻²⁶ Na osay fufai wi foon à Judio, wi niyanà ad Fenisia wi sakupon Siria, chingngorna wi awad à Jesus. À siya, nakafarfarray na anànayfafarasang. Siyan ummoy an Jesus nampalintumong nampangpangngaasi ta iparyawna kuman farfaray na anàna.

²⁷ Ad nan-alig à Jesus wi ananan siya, "Masapur mappaanan umunan an-ananà achiwot na asu. Foon pù mafalin wi ipaan na anon na anà ta asu."

²⁸ Ad sinongfatana anani, "Tuttuwatan, Apu, ngim uray na asu ta chukun na lamisaan, mafalini anonchan chachà na an-ananà!"

²⁹ Ad anan Jesus an siya, "Naun-unan na songfatnu! Uray lumayaw-a. Tinaynan na aran na anànu!"

³⁰ Chummatong pun chi fufai ad foroycha, inchasanan anàna wi nifafasar ta katli, wi maid pu farfaraya.

Na Nangaanan Jesus Ta Turong Ya Umor Na Osay Larai

³¹ Ad lummayawcha Jesus ta sakup Tiro, ad nangoychad Sidon ya sakupon Decapolis ad nanàpuscha ummoy ta fayfay ad Galilea.

³² Ad na sachi, iningkaw na osay larai wi naturong ya naumor, ad inyoy na uchumi takù siyan Jesus ad nampangpangngaasicha ta agpachana kuma ta umimfag.

³³ Sachi ad intalin Jesus à siya ad inigkanan kammatna ta ingan chi larai, ad tinubfaanan kammatna ad iyid-onna ta chilan na larai.

³⁴ Sachi ad nantangad à Jesus ad langit, ad nan-angngos à napapannos, ad anana ta larai, "Epfata!" (Na mining na sachi, "Machiyat-a!").

³⁵ Sachi ad naaan na turongna ya umorna, ad naun-unan na kingana.

³⁶ Ad finilin Jesus na chachi taku ta achicha ifagfakan na iningwana, ngim uray nu filifilinona chicha, sinchumalluy ifagfagfakacha.

³⁷ Ad losan na nanggor, isagcha naschaaw, wi anancha, "Mamfaru losan na oy-oyyoona! Tan manchongronan naturong ya pakingaonan naumor!"

8

Na Namaanan Jesus Ta Opat Lifuy Taku

Mat. 15:32-39

¹ Naarkawanahan ad, naarus akon ad-adchuwanai taku an Jesus. Ad naamin pun na faruncha, inayakan Jesus na disipulusna ad ananan chicha,

² "Maachakuwanà ta anchanay taku tan atlun padchacha ta sana wi ingkaw an chitau, ad naamin na faruncha.

³ Ngim nu paryawò chichay nafilil, masikingancha ta charan tan narpun uchum ta ad-adchayuwan."

⁴ Ad inimus na disipulusnan siya, "Ngim sinun mangarantaù ipaantau ta anchanayay ad-adchuwan ta annay tummatalini ili?"

⁵ Ad inimusnan chicha, "Am-an na tinapoy wi awad an chiayu?"

"Pitu kay," ananchay summongfat.

⁶ Sachi ad impaachuy Jesus losan na taku ta luta. Ad innaranan pituy tinapoy ad nanyaman an Apudyus, ad pinotpotlana impaiwaras ta disipulusna ta taku. Ad inwarascha.

⁷ Ad iningkaw akon aiti filis wi man-akàit, siyan nanya-man à Jesus an Apudyus ad impaiwarasna ko ta disipulusna.

⁸ Ad losancha nabsug wi nangan. Ad pituy langngay na naamin napnu ta nafun-an wi chinakup na disipulusna.

⁹ Na filang na takuy nangan, ummoy à opat lifu.

¹⁰ Ad pinaryaw Jesus na taku, ad namfangkacha Jesus ya disipulusna wi ummoy ta sakup Dalmanuta.

Na Nampàwaan Na Fariseo An Jesus À Kaskaschaaw

Mat. 12:38-39; 16:1-4; Luc. 11:29-32

¹¹ Chummatong na uchumi Fariseo an Jesus nakafatfatang ta sikapancha kumà siya. Siyan mampàwaonchà siyà kaskaschaaw à manuttuwaancha nu tuttuway Apudyus na nangifaun an siya.

¹² Nan-angngos à Jesus à napapanhos, ad anana, "Tamakon annay lunap, mampàwachà kaskaschaaw à mangil-ancha ta kinasasaad-u? Ngim na ifakà an chiayu, maid pu mipailà singyar ta annay lunap!"

¹³ Sachi ad tinaynana chicha, ad asin namfangka wi ummoy ta chomang na fayfay.

Na Nangiyalikan Jesus Ta Tudituchun Na Fariseo Ya Herod

Mat. 16:5-12

¹⁴ Na disipulus Jesus, naliwatanchay namfarun, ad afus na osay tinapoy wi awad ta fangka.

¹⁵ Ad anan Jesus an chicha, "Tanchaananyun yeast Herod ya chachi Fariseo."

¹⁶ Ad anan na disipulusnay nan-uukud, "Imfakana nin yakay tan maid pu tinapoytau."

¹⁷ Ngim inakammun Jesus na uukuchoncha, siyan ananan chicha, "Tayuko man-is-isian na kinamaid na tinapoytau? Natangkin na somsomòyu tan achiyu pu maawatan ya mailasin na mipangkop ta karobfongà?

¹⁸ Annat na atayu, ngim achiyu pu inilan iningwà? Ya annat akon ingayu, ngim maid pu chongronyu ta inukud-u? Ad naliwatanyun

¹⁹ namotpotlaà ta limay tinapoy wi namaan ta chachi limay lifuy taku? Am-an na langngay na chinakupyuy nafun-an?"

Ad ananchan siya, "Nasawaran à chuwa."

²⁰ Ad anan ako Jesus, "Ad na namotpotlaà ta pituy tinapoy wi namaan ta chachi opat lifuy taku, am-an akon langngay na chinakupyuy nafun-an?"

Ad anancha ko, "Pitu."

²¹ Ad ananan chicha, "Ad chaanyu pù maawatan?"

Na Nangaanan Jesus Ta Kurap Na Osay Larai

²² Chummatongcha pun ad Betsaida, inyoy na uchumi takun osay nakurap an Jesus, ad nampangpangngaasicha ta agpachanà siya.

²³ Ad iniwid Jesus chi nakurap ad inyoyna ta ikid na ili, ad tinubfaanan atana ad inagpachana. Ad inimusnan siya, "Awad itollongnu?"

²⁴ Nallangranga chi larai ad anana, "Oo, makailaà ta taku, ngim isuchà ay-ayu wi manadchadcharan."

²⁵ Ad asin Jesus inagpachan na atana, ad nallangranga chi larai wi naaan na kurapna, ad pummadcha isag na nangilana ta asinchuwian.

²⁶ Ad pinaryaw Jesus à siya ta umoy ad foroycha, ad ananay nangifilin, "Achia mangulin ta anchi ili."

Na Imfakan Pedro Mipangkop An Jesus

Mat. 16:13-20; Luc. 9:18-21

²⁷ Ad nanadcharanca Jesus ya disipulusna wi umoy ta il-ili wi sakupon Cesarea Filipos. Ingkawcha ad ta charan, inimusnan chicha, "Sinun mammammoan na takun saon?"

²⁸ Ad anancha, "Anan na uchum wi sia nù Juan wi Mamfufunyag wi ummuli nataku. Ad anan akon uchum wi sia nù Elias wi nangulin. Ad na uchum, ananchay sia nun osay profeta."

²⁹ Ad inimusnan chicha, "Ad chiayu ngay? Sinun mammamoanyu?"

Ad summongfat à Pedro, wi anana, "Sian Cristu."

³⁰ Sachi ad finilin Jesus chicha, "Achiyu ifagfaka ta uchumi takun mipangkop an saon."

Na Nangifag-an Jesus Mipangkop Ta Matayana

Mat. 16:21-23; Luc. 9:22

³¹ Sachi ad illukin Jesus wi mangifaka ta disipulusna ta màwan siya, anana, "À saoni namfalin taku, masapur mapalikatanà ya kuraonà ta chachi mamangpanguwon na Judio ya pangpangun na papachi ya chachi mangitudtuchu ta Lintog. Ad mapatoyà, ngim na miyatluy padcha, umuliyà matakú."

³² Illawagnay nangisuplikar ta sachi an chicha. Sachi ad intalin Pedro à Jesus ad inomoranà siya mipangkop ta sachi imfakana.

³³ Ngim nansakung à Jesus ta chachi disipulusna ad inomoranà Pedro anani, "Lumayaw-a, Satan! Tan na somsomònu, foon à narpun Apudyus, ngim somsomò yakan taku!"

Na Sumurutan An Jesus

Mat. 16:24-28; Luc. 9:23-27

³⁴ Sachi ad inayakan Jesus na chachi ad-adchuwani taku ya disipulusna, ad ananan chicha, "Sinumani maryad wi sumurut an saon, masapur foon pù makaka ta fiyagnad asnay luta, tan masapur oyyoonan piò, uray sachin iyatonna.

³⁵ Tan sinumani makaka ta fiyagnad asnay luta, matoy ako kay. Ngim nu sinun foon à makaka ta fiyagna kapu ta pammatinan saon ya mipakapu ko ta Mamfaruy Chamag, uray matoy maatod an siyan fiyag wi mannaynayun.

³⁶ Tan sinun silfin na mangin-uwaan na osay taku ta losani awad ta luta nu ifallun Apudyus à siya?

³⁷ Tan foon à umanay na kinafaknang na takù ifayadna ta makafiyakana an Apudyus.

³⁸ Ad sinumani taku wi mafain wi manàchor an saon ya intudtuchù, ta sanay timpuy maid pammatin na kaachuwan ya amod na kinarawing na taku, mafainà ako wi manàchor an siya nu mangulinà. Tan saoni namfalin taku, furnanà ta aangheles Apudyus nu mangulinà wi sumilingà ta kinachayaw Ama."

9

¹ Ad anana kon chicha, "Tuttuwan ifakà an chiayu, wi awad na uchum an chiayu ta sana wi asififiyag wi achi pu matoy ingkanà ilanchan Manturayan Apudyus wi chakor na mannakafalin na manturayana."

Na Nangipail-an Jesus Ta Kina-Apudyusna

Mat. 17:1-13; Luc. 9:28-36

² Lummaus ad na onomi padcha, inayakan Jesus cha Pedro ya Jaime an Juan ad inyoyna chicha intalin ta osay filig. Ad na nangihil-anchan Jesus, nafaliwan na itchurana,

³ ad na silupna sumilisiling wi putilaan, wi maid miyisuwan na kinaputilàna ta losani ingkaw ta luta.

⁴ Sachi ad innilacha cha Elias an Moses wi makaug-ugkud an Jesus.

⁵ Ad nan-ukud akò Pedro wi ananan Jesus, "Apu, mamfaru tan annaani! Mangwaanì turù sikay à mamfubfuwaanyu ancha Moses an Elias."

⁶ Amaschin imfakan Pedro tan maid akammunà ustù ifakana tan kapu ta amochi ogyatcha!

⁷ Ad ninapnapan na osay lifuù chicha, ad chingngorchan kinga wi narpu ta sachì lifuu, wi anana, "Sanan Anàu wi ay-ayatò. Chongroneyù siya!"

⁸ Sachì ad nallangrangacha pun afus à Jesus à iningkaw.

⁹ Na nan-oskancha ta filig, finilin Jesus chicha anani, "Achiyu ifagfaka na innilayu, ingkanà saoni namfalin taku umuliyà matakú."

¹⁰ Ad pintogchan filinna, ngim nan-asiimuscha nu sinun mining na ananay matoy ya umuli matakú.

¹¹ Ad inimuschan siya, "Tamako anan na chachi mangitudtuchu ta Lintog wi masapur umuna nu umalì Elias?"

¹²⁻¹³ Ad ananan chicha, "Oo, tuttuway umunà Elias umali ta isakananan umaliyà. Ad na katuttuwaana, nar-us ummalì Elias ad iningwan na takun sinuy lawing wi pionchay oyyoon an siya, wi sachin niyug-is wi màwan siya. Ya awad akon niyug-is wi mipangkop an saoni namfalin taku, wi masapur mapalikatanà ya maamsiwà ako ta taku."

*Na Nangiparyawan Jesus Ta Farfaray Na Osay Fafaru
Mat. 17:14-21; Luc. 9:37-43*

¹⁴ Na nangulinancha ta ingkawan na uchumi disipulus, innilachan ad-adchuwani taku wi naay-allium an chicha. Ya iningkaw akon uchumi mangitudtuchu ta Lintog wi nakasongsongfat ta uchumi disipulus Jesus.

¹⁵ Innilan pun na takù Jesus wi marungay, isagcha nataag ad nanodchàchay umoy mangafot an siya.

¹⁶ Ad inimus Jesus ta disipulusna, "Sinun nansosongfatanyun chicha?"

¹⁷ Ad kummingan osay larai wi niyaslang ta sachì kimung, wi anana, "Misturu, inyalì na annay anàuyfafaru an sia, tan nakafarfaray, wi sachin naumorana.

¹⁸ Ad nu chumatong na farfarayna, ipatugnan long-agna ta luta, ya mantatarfutab na tupònà ya nginawingawinan fafana, ad manguntarag na long-agna. Imfakà ta disipulusnu ta iparyawcha kuman farfarayna, ngim achicha pu makàwa."

¹⁹ Ad anan Jesus an chicha, "Chiayuy taku ta sana, naina kon iniingkawà an chiayu ya anus-un chiayu ya achiayu pu mamati? Iyaliyu ta anna!"

²⁰ Ad inyoychan fafaru ta sangwanana. Ngim innilan pun na aran à Jesus, nanguntarakona chi fafaru, ad nipatug à siya ta luta wi namfallifallin, ad nantatarfutab na tupònà.

²¹ Ad inimus Jesus ta aman na anà, "Naanun nallukiyan na amasnaana?"

"Nanipud ta afan-ogna," ananay summongfat.

²² "Ad na aran, kankanayunna mantop-aron ta apuy ya chanum ta mangtoyna kuman siya. Siyan nu makàwaa, achakuwam ya turungam chiani!"

²³ Ad anan Jesus an siya, "Tammako anani, Nu makàwaà? Maid achi mafalin à oyyoon na taku nu mamati."

²⁴ Ad nakanigan aman chifafaru ad anana, "Oo, patiyò, ngim fadnganà tan kurang na pammatì!"

²⁵ Innilan pu Jesus wi ummachuachun takuy naaarus, inomoran aran, wi anana, "Ifakà an siay aran wi nanurong ya nangumor ta annayayfafaru, lumayaw-an siya ya achia mangur-ulín!"

²⁶ Sachi ad nampauy na aran ad nanguntarakonanfafaru ad lummayaw. Ad isù lachag, siyan anan chachi taku, "Natoy!"

²⁷ Ngim inognan Jesus na imana wi nampasiad an siya.

²⁸ Sachi ad linumnòcha Jesus ya disipulusna ta osay foroy, ad inimuschan siya inyakitùtù, "Taaniko achi pu nakaparyaw ta sachí aran?"

²⁹ Ad anan Jesus, "Na amaschi wi aran, maid pu makaparyaw nu achi afus na luwaru."

Na Asin Nangifag-an Jesus Mipangkop Ta Matayana

Mat. 17:22-23; Luc. 9:43-45

³⁰ Lummayawcha Jesus ta sachí ili ad nangoychad Galilea. Linawing Jesus wi maakammuwan na ingkawana,

³¹ tan awad na itudtuchuna ta disipulusna anani, "Saoni namfalin taku, mipurangà ta takuy mamatoy an saon, ngim na miyatluy padcha umuliyà matakú."

³² Achicha pu naawatan na mining na inukudna, ngim ummogyatchay nangimus an siya.

Na Mifilang À Angatuwan

Mat. 18:1-5; Luc. 9:46-48

³³ Ad chummatongcha Jesus ad Capernaum, ad linumnòcha ta osay foroy. Ad inimus Jesus, "Sinun nan-isisanyu ta charan?"

³⁴ Ngim akikinnòcha, tan nan-is-isicha ta charan nu sinun angatuwan an chicha.

³⁵ Sachi ad tummùchù Jesus ad impatùchuna kon disipulusnay nasawaran à chuwa, ad ananan chicha, "Sinumani maryad wi ngumatu, masapur ipafafanan long-agna wi isù ifilangnan long-agnà sanilun na losani fufurunna."

³⁶ Sachi ad inayakanan osay anà impasangun chicha, ad inàlinà siya ad ananan chicha,

³⁷ "Sinumani patkanan nafafay taku wi isun na annay anà mipakapu ta pammatinan saon, patkana kò saon. Ad

sinumani mangipatog an saon, patkana kon sachì nangifaun an saon."

*Na Foon Pù Mangukuran Chitau Siyan Furuntau
Luc. 9:49-50*

³⁸ Ad anan Juan an siya, "Misturu, innilanin osay taku wi nangiparyaw ta aran ad imfoswaynan ngachannu, ad impalitni tan foon met à furuntau."

³⁹ Ngim anan Jesus an chicha, "Achiyu ipalit na amaschi, tan sinumani mangwà kaskaschaaw wi mangifosway ta ngachan-u, foon à lawing na pangkopnay mangifaka ta ngachan-u.

⁴⁰ Tan sinumani foon pù mangukuran chitau, siyan furuntau.

⁴¹ Tuttawan ifakà an chiayu, uray sinumani mamainum à chanum an chiayu kapu ta pammatiyun saon wi Cristu, kapilitani makunkunaan.

*Na Mangwà Makafasuran Na Uchum
Mat. 18:6-9; Luc. 17:1-2*

⁴² "Sinumani mangwà makafasuran na isun na anchayan an-ananà wi mamatin saon ta man-awichanchà saon, kattoi amod na machusaanà tapin na padcha, tan un-unnoy na matàchan na fakangnà chakoran à fatu ta sana ad nitubung ta fayfay.

⁴³⁻⁴⁴ Siyan nu kaspangalikan imayun mangwà man-awichanyun Apudyus, lampokanyu ad imfalluyu! Tan un-unnoy na uray pukur wi makafiyag an Apudyus, nu wachawad na ima wi mifallud infierno wi mannaynayuni apuy.

⁴⁵⁻⁴⁶ Ad nu kaspangalikan ikiyun mangwà man-awichanyun Apudyus, lampokanyu ad imfalluyu! Tan un-unnoy na uray pilay wi makafiyag an Apudyus, nu wachawad na iki wi mifallud infierno.

⁴⁷ Ad nu kaspangalikan atayun mangwà man-awichanyun Apudyus, kulikuram! Tan un-unnoy na furching wi makafiyag an Apudyus ta Manturayana nu wachawad na ata wi mifallud infierno,

⁴⁸ wi awachan na likat wi achi pu miwarang ya apuy wi achi pu matoy.

⁴⁹ "Nu maasinan na michatun an Apudyus à mangawatana, amaschi kuman maasinan na takù apuy.

⁵⁰ Mamfarun asin, ngim nu maaan na tamtamna maid inon wi mangiyulin ta kinaasinna. Siyan isu kumà naasinan na mamfurfurnanyu ta maturus-ayu."

10

*Na Tudtuchun Jesus Mipangkop Ta Ichang
Mat 5:31-32; 19:1-12; Luc. 16:18*

¹ Lummayaw pù Jesus ta sachì ili, ummoy ta provinsiya wi Judea, ad nanchormang ta Chawwang wi Jordan. Ad asin naarus na ad-adchuwani takun siya, ad tinudtuchuwana chichà isun na sikuchi ining-ingwana.

² Ad ummoy akon uchumi Fariseo an siya wi mamachas manikap an siya, ad anancha, "Iparufus na Lintogtau nu ichangan na larain asawana?"

³ Ad inimusnan chicha, "Sinun illintog Moses mipangkop ta ichang?"

⁴ Ad anancha, "Anan Moses wi nu mangiyug-is na larai à kasuratan à mangichangana ta asawana, mafalini ichangana."

⁵ Ad anan Jesus an chicha, "Kapu ta kinatangkinyu inyug-isnan amaschi.

⁶ Ngim na chamu wi nangwaan Apudyus, ta taku, ining-wanan larai ya fufai.

⁷ Ad kapu ta sachì, taynan na larain chakorna ad nitipun ta asawana,

⁸ ad sachin mamfalinanchà osay long-ag. Siyan foon à chuwan long-agcha tan nantipunchà osay long-ag.

⁹ Siyan maid pu karobfongan na taku wi mangichang ta sinumani nantipunon Apudyus."

¹⁰ Sachi ad linumnòcha Jesus ta foroy, ad inimus akon disipulusnan mipangkop ta ichang.

¹¹ Ad ananan chicha, "Sinumani larai wi mangichang ta asawana ad mangasawà safali, makafasur à siyà chagchakas ta chamuy asawana.

¹² Ad nu ichangan na fufain asawana ad mangasawà safali, makachagchakas ako."

*Na Naminchisyunan Jesus Ta An-ananà
Mat. 19:13-15; Luc. 18:15-17*

¹³ Sachi ad iningkaw na uchumi nangiyoy ta an-ananà an Jesus ta agpachana kuma, ngim ingkimaun na disipulusna chicha.

¹⁴ Ngim innilan pu Jesus, ummog-ot ad anana ta disipulusna, "Masapur iparufusyun umaliyan na an-ananà an saon. Achiyu ipalit, tan piyaronchà saon, ad isun an chicha na afusi mitapi ta Manturayan Apudyus.

¹⁵ Tuttuwān ifakà an chiayu, sinumani achi pu mangipafafa ta long-agna ta mamatiyanan Apudyus, wi isun na afafan na anchanyay an-ananà, achi pu mafalin wi mitapi ta Manturayan Apudyus."

¹⁶ Sachi ad inàlinan chachi an-ananà, ad impataynan imanan chicha wi naminchisyun.

Na Faknangi Larai

Mat. 19:16-30; Luc. 18:18-30

¹⁷ Na lummigwatan Jesus wi umoy mangkagkaay, nanodchà na osay larai wi ummoy nampalintumong an siya, ad inimusnan siya, "Mamfaruy Misturu, sinun masapur oyyoò ta makafiyakà à mannaynayun an Apudyus?"

¹⁸ Ad inimus Jesus an siya, "Tam-ako anani mamfaruwà? Tan maid uchum à mamfaru nu achi afus à Apudyus.

¹⁹ Akammum na filin Apudyus: 'Achia pumatoy à taku, Achia mamufai, Achia man-akaw, Achim istikuwan na foon à tuttuwa, Achia mangkuruk, ya Masapur lispiuwom na amam ya inam.'

²⁰ Ad sinongfatana anani, "Misturu, tinungpar-u losan nanipud ta afan-og-u."

²¹ Naay-ayatan à Jesus wi nangitotollong an siya, ad anana, "Os-osàan yakan kurangnu, siyan ing-a inginan losani ùuwam ad inadchom na nginana ta kakapus, ta langit na maugpunan na kinafaknangnu. Ad umalia mitun-ud an saon."

²² Ngim na nanggorana ta sachì, lummayaw wi nansasàuy tan amod na faknangna.

²³ Ad nansakung à Jesus ta disipulusna ad anana, "Isag nalikat na mitapiyan nafafaknang ta Manturayan Apudyus!"

²⁴ Naschaaw na disipulusna ta nangngorancha ta sachì. Ngim inturuy Jesus wi anana, "An-ananà, tuttuway nalikat na mitapiyan na taku ta Manturayan Apudyus!"

²⁵ Tan mallanlanuy na lumnoan na kamar ta afut na tanud nu mitapiyan na faknang ta Manturayan Apudyus."

²⁶ Ad naam-amod naschaaw na disipulusna, ad ananchan siya, "Ad sinu nù na mafalini masaraknifan?"

²⁷ Ad intotollong Jesus chicha ad anana, "Nu taku kan mangwa ta makafiyakanchan Apudyus, tuttuway achi pu mafalin. Ngim nu Apudyus na mangwa, mafalin tan maid achi mafalin an Apudyus."

²⁸ Sachi ad nan-ukud à Pedro wi anana, "Chiani ngay, tinaynannin losani ùuwani sumurutannin sia."

²⁹ Ad anan Jesus, "Tuttawan ifakà an chiayu, wi nu sinun nanaynan ta foroyna, winnu susunudna, winnu inana, winnu amana, winnu an-ananàna winnu lutana kapu ta sumurutanan saon ya mangiwarawakana ta Mamfaruy Chamag,

³⁰ ad-achun maatod an siya ta annay atattakuna nu sachinaynana. Tan maatod an siyan ad-achuy fumroyana, mansunudna, man-inana, man-amana, man-anàna, ya manlutana, ngim mamparpalikat ta annay lufung. Ngim makafiyag an Apudyus à ing-ingkana.

³¹ Ngim na osa koy ifakà, ad-adchuwan na isù nangatu ta sana wi fumafà tapin na padcha. Ya chachi isù nafafa ta sana, ngumatuchà tapin na padcha.”

Pitlun Jesus Wi Nangifaka Ta Matayana

Mat. 20:17-19; Luc. 18:31-34

³² Ad na nanadchadcharanancha ta charan wi umoy ad Jerusalem, namapangngù Jesus. Ad naschaaw na disipulusnay nitun-ud an siya. Ad chachi koy takuy nituntun-ud an chicha, ummogyatcha.

Ad intalin Jesus na disipulusnay nasawaran à chuwa, ad asinna ko imfakan chichan màwan siya.

³³ Ad anana, “Chongronyuna! Anna puni intaud Jerusalem. Ad sachin mantiliwanchan saoni namfalin taku. Ad mipurangà ta chachi pangpangun na papachi ya chachi mangitudtchu ta Lintog, ad masintinsiyaà à mapatoy. Ad mipurangà ako ta chachi foon à Judio.

³⁴ Ad am-amangonà ya tubfaanà ya abchoyonà an chicha. Ad patoyonà akon chicha. Ngim na miyatluy padcha, umuliyà matakú.”

Na Chawatcha Jaime An Juan Wi Mansunud

Mat. 20:20-28

³⁵ Sachi ad ummachanicha Jaime an Juan, wi anà Zebedeo, an Jesus, ad ananchan siya, “Misturu, awad na pionni wi oyoom kumà para chiani.”

³⁶ Ad anan Jesus, “Sinun pionyu?”

³⁷ Ad ananchan siya, “Nu chumtong na machaychayawi manturayam, parufusam kumà chiani wi makaachuy an sia, osa ta apot ta chiwawannu ya osa ta apot ta chuwikim.”

³⁸ Ad anan Jesus wi summongfat, “Foon à maawatanyun chawatonyu. Makaanus-ayu ta likat wi isun na likat wi mipachas an saon? Ad maiturodyuy matoy à isun na iyatoy-u?”

³⁹ Ad ananchan siya, “Oo, mafalinni.”

Ad anan Jesus an chicha, “Tuttuway maanusanyun likat wi isun akon mipachas an saon, ya iturodyu ko wi matoy à isun na iyatoy-u.”

⁴⁰ Ngim foon à saon na mampili nu sinun tumùchu ta apot ta chiwawan-u ya chuwikì, tan Apudyus na nangisakana ta aachuyan à para ta chachi mangadchana.”

⁴¹ Chingngor pun chachi simpuruy disipulus na mi-pangkop ta chawatoncha Jaime an Juan, ummog-otchan chicha.

⁴² Siyan inarus Jesus chicha losan ad tinudtuchuwana chicha anani, "Akammuyun oyyoon chachi manturay ad asnay luta, wi amod na pinagmancharcha ta chachi iturayancha. Ya uray chachi nan-angatu, mancharoncha kon chachi asintatakucha.

⁴³ Ngim foon kumà mafalin na amaschin chiayu. Tan nu sinun maryad an chiayu wi ngumatu, masapur mamfalinonan long-agnà mansanilu ta fufurunna.

⁴⁴ Ad nu awad ako maryad an chiayù mamfalin angatuwan, masapur mamfalinonan long-agnà isù afafaan wi sanilun na uchum.

⁴⁵ Isun saoni namfalin taku, foon pù ummaliyà ad asnay luta ta pafachangà ta taku, ngim ummaliyà ta fadngà chicha. Ya ummaliyà akò matoy à subfut na fasur na takuy ad-adchuwan."

Na Nampaimfakan Jesus An Bartimeo Wi Nakurap

Mat. 20:29-34; Luc. 18:35-43

⁴⁶ Chummatongcha Jesus ya disipulusna ad Jerico. Ad na lummayawancha ta sachì, ad-adchuwan akon takuy nitun-ud an chicha. Ad niyaspur wi iningkaw na osay mamparpalimus wi nakurap wi ummaachuy ta ikid na arsa. Bartimeo na ngachanna, wi anà Timeo.

⁴⁷ Chingngorna pun wi Jesus wi iNazaret na lumaus, illuk-inay nampoaw anani, "Jesus! Siay kanà David! Kaasiyanà!"

⁴⁸ Ngim achun nangomor an siya ta kuminò kuma, ngim inam-amodna impauy anani, "Siay kanà David, kaasiyanà!"

⁴⁹ Sachi ad ummillong à Jesus ad anana, "Ayakanyù siya." Siyan inayakanchan sachì nakurap anani, "Lumagsak-a! Sumiad-a, tan ipaayagnà sia."

⁵⁰ Ad nan-iyaaannan kunsurname ad narnigwat wi ummoy an Jesus.

⁵¹ Ad anan Jesus an siya, "Sinun piom à oyyoò an sia?"

Ad anan na nakurap an siya, "Apu, piò wi makaila."

⁵² Ad anan Jesus an siya, "Uray nu, ing-a. Kapu ta annay pammatic an saon naaan na kurapnu."

Ad chakusi naaan na kurapna, ad nitun-ud an Jesus ta charan.

11

Na Nanchayawanchan Jesus Ta Linumnoanad Jerusalem

Mat. 21:1-11; Luc. 19:28-40; Juan 12:12-19

¹ Chanchanicha pun ad Jerusalem, chin-umanchan filig wi Olivo, wi achanid Betfage ya Betania wi ili. Ad na sachí, impaunan Jesus na chuway disipulusna,

² wi anana, "Umunaayu umoy ta anchi ili ta chomang, ad na lumnoanyu ta ili, ochasanyun nipupungod wi ayyufun na afayu wi chaan pù maafayuwan. Obfachonyu ad inyaliyusna.

³ Ad nu awad mangwanani tayukonnat obfachon, ifakayu wi masapur na Apuyu ad man-itay-una."

⁴ Ad ummoycha ad inchasanchan ayyufu ta arsa wi nipupungod ta sawang na osay foroy. Ad inobfadcha.

⁵ Ad na uchumi takuy naag-agsad ta sachí, anancha, "Tayuko obfachon na sanati ayyufu?"

⁶ Ad imfakachan sachí impaifakan Jesus an chicha, ad intay-un chachi taku.

⁷ Sachí ad inyoychan ayyufu an Jesus, ad inyap-apchan kunsurcha ta ochog na ayyufu ad nangafayù Jesus.

⁸ Ad achu kon takuy nangiyap-ap ta kunsurcha ta arsa wi ayona, ad na uchum ako, summongpatchà pingin na allilison ad inyap-apcha ko ta arsa.

⁹ Ad chachi taku wi umunauna ya mituntun-ud an Jesus, asipapauya cha anani, "Chayawontaù Apudyus! Chayawontaù siyay ummali wi narpun Apudyus!"

¹⁰ Chayawontaù siya tan siyan mangituray ta pinakaalin na Aputauy David! Chayawontaù Apudyus wi Angatuwan!"

¹¹ Ad na chummatngancha Jesus ad Jerusalem, linumnò à Jesus ta Templo. Linangrangana pun na losani iningkaw, ummoycha ta disipulusnay nasawaran à chuwa ad Betania wi ummiyan, tan mummaschom.

Na Naranguwan Na Imongi Ikus

Mat. 21:18-19

¹² Nafikat ad wi mangulincha wi narpud Betania, nafilil à Jesus.

¹³ Ad intapnan osay imong wi ikus wi karumfuwan, ad ummoyna innila nu awad fokasna. Ngim maid, tan afus na tufu, tan chaan pun na imfubfungana.

¹⁴ Sachí ad anana ta sachí imong, "Manipud ta sana, maid pu mangan ta fungam!"

Ad chinggor na disipulusnan imfakana.

Ummoy À Jesus Ta Templo

Mat. 21:12-17; Luc. 19:45-48; Juan 2:13-22

¹⁵ Chummatongcha pun ad Jerusalem, ummoy à Jesus ta Templo ad imparyawnan mallakraku ya mangngingina wi

iningkaw. Ad inaminna linitwad na lamisaan chachi mansusukat à pilak ya aachuyan chachi mallakrakù karupati,

¹⁶ ad impalitna kon chachi mamfufuud wi mangoy ta charò na Templo.

¹⁷ Ad ananay nanudtuchun chicha, “Niyug-is na ukud Apudyus wi, ‘Na Templò, mausar à luruwwaruwan na losani taku ta iliili.’ Ngim annay namfalinonyù mal-lukuwanyu ta asintatakuyu!”

¹⁸ Chingngor pun chachi pangpangun na papachi ya mangitudtchu ta Lintog na ingwan Jesus, illukichay nan-anap à mangtayanchan siya. Ummogyatchan siya tan naschaaw losan na takuy nangngor ta itudtuchuna.

¹⁹ Mummaschom pun, tinaynancha Jesus na sachi ili.

Na Maachar Ta Sachi Imongi Ikus

Mat. 21:20-22

²⁰ Na nanadcharanancha Jesus ta figfikat, innilachan sachi imong wi ikus wi narangu, uray na puunna.

²¹ Ad sisimmò Pedro na imfakan Jesus, siyan ananan Jesus, “Misturu, ilam! Narangun annay imongi ikus wi inarwakam!”

²² Ad anan Jesus, “Piyaronyù Apudyus.

²³ Tuttuwan ifakà an chiayu, wi sinumani mangifaka ta anchi filig, ‘Man-atun-a ta anchi fayfay,’ ad nu patiyona wi màwachi, wi maid pu chuachuwan na somsomònà, tuttuway màwa.

²⁴ Siyan ifakà an chiayu, sinumani chawatonyu ta mal-luwaruwanyu, patiyonyu wi naatod an chiayu, ad tuttuway maatod.

²⁵ Ngim nu malluwaruayu, masapur pakawanonyun sinumani nangwà lawing an chiayu ta pakawanon akon Amayud langit na iningwayuy lawing.

²⁶ Tan nu foon pù pakawanonyun chachi nangwà lawing an chiayu, foon pu kò pakawanon chiayu ta Amayud langit.”

Na Naimfistikaran Na Karobfongan Jesus

Mat. 21:23-27; Luc. 20:1-8

²⁷ Ad nangulincha Jesus ad Jerusalem. Na nanadcharanancha Jesus ta charò na Templo, ummoy an siyan chachi pangpangun na papachi ya mangitudtchu ta Lintog ya chachi namangpanguwon na Judio.

²⁸ Ad inimuschan siya, “Sinun karobfongam wi mangwa ta amaschi? Sinun nangatod ta karobfongam wi mangwaschi?”

²⁹ Ad summongfat à Jesus wi anana, “Achì ifakan nangatod ta karobfongà wi mangwa ta amaschi nu masongfatanyu yan na imusò an chiayu.

³⁰ Ifakayun saon nu sinun narpawan na karobfongan Juan wi mamfunyag. Narpun Apudyus winnu taku?"

³¹ Ad nan-uupngacha anani, "Sinun ifakatau? Nu anantauy 'Narpun Apudyus,' anana kon chitauy 'Tayukon nù achi pinati Juan?'

³² Ngim anantauy 'Narpu ta taku'?" Ngim ummogyatcha ta taku, tan patiyoncha losan wi tuttuway profetà Juan.

³³ Siyan sinongfatanchà Jesus, "Taw-an, maid akam-muni."

Ad anan ako Jesus an chicha, "Siyan nu amasnat, achì pu ko ifakan chiayu nu sinun narpawan na karobfongà wi mangwa ta oy-oyyoò."

12

Na Alig Na Man-afang Ta Luta

Mat. 21:33-46; Luc. 20:9-19

¹ Sachi ad nan-alig à Jesus wi ananan chicha, "Iningkaw na osay taku wi nammurà grapes. Ad inaradna liniwos, ad ummafut ako ta fatu à mamposposana ta fungana nu fayasoncha. Ad impàwana kon tànangani sikay à ingkawan na mamanfantay. Sachi ad impàwana kò fuwa ta safali wi taku ad lummayaw wi ummoy namfiysi.

² Timpun ad na inyàapit, imfaunnan saniluna wi umoy makafuwa.

³ Ngim chachi man-afang ta lutana, chinòmaancha ad inabchoychà siya, ad imparyawcha wi maid pu inadchoncha.

⁴ Sachi ad asinna ko imfaun na osay saniluna, ngim sin-umisag na iningwachan siya nu sachi ummuna, tan finaagchan uruna ad iningwachà afàfainan an siya.

⁵ Ngim imfaun akon nginlutan osa, ad pinatoychà siya. Ad amaschi kon iningwacha ta losani sanilu wi nafaun, wi inabchoychan uchum ya pinatoycha kon uchum.

⁶ "Siyan na anungusna, maid faunonà uchum, afus na anànay ay-ayatona. Ad imfaunna tan anana pun nu singnanchà siya.

⁷ Ngim nan-uupnga chachi man-afang anani, 'Anchiyan anànay mangilàsun ta annay luta. Siyan patoyontau ta man-uwataun làsunna!'

⁸ Ad chinòmaanchà siya ad pinatoycha, ad imfalluchan long-agna ta lasin na arad.

⁹ "Sinun oyyoon chi nginluta an chicha? Sikurachuy umoyna patoyon chicha, ad ipàwanà fuwa ta uchum.

¹⁰ Achiyu pu finasan niyug-is wi ukud Apudyus wi mipangkop ta annaya? Tan anana, 'Na fatuy inchulin na mangkakaob

wi ananchay maid silfina,
sachin nàwà apatkan wi mipon-ad.

11 À Apudyus na nangwa ta annaya,
ad isag kaskaschaaw à maila!" "

12 Na nangngoran na pangpangun na Judio ta alig Jesus, naawatancha wi chichan inyaligna, siyan pionchay chòmaan à siya, ngim ummogyatcha ta chachi takuy ad-adchuwan, siyan tinaynanchà siya ad lummayawcha.

*Na Nan-imusanchan Jesus Mipangkop Ta Fukis
Mat. 22:15-22; Luc. 20:20-26*

13 Nifaun na uchumi Fariseo ya uchumi takun Herod ta umoycha sikapan à Jesus ta ukudna ta awad mangicharumanchan siya.

14 Ad ummoychan siya imfaka, "Misturu, akammuni wi maid tutulliyam à taku, wi foon pù atingurom na sinuy ukuchon na takun sia. Ad maid pu laksikom à taku wi uray sinun kinasasaadcha, wi afus na katuttuwaan à itudtuchum wi pion Apudyus wi pàwa ta taku. Siyan annan imusonnin sia. Surngasingontaun Lintogtauy Judio nu mamfayadtaù fukis ta Ali ad Roma, winnu foon?"

15 Ngim inakammun Jesus na kinasilibcha, siyan ananan chicha, "Tayuko sumiksikkap an saon? Umipailaayù osà parata ta ilà."

16 Ad ummipailachà osa, ad inimusnan chicha, "Sinun nginfosar ya nginngachan ta anna?"

Ad anancha, "Ali Cesar."

17 Ad anan Jesus an chicha, "Siyan adchonyun Cesar na uwana. Ngim ilanyu ko ta adchonyun Apudyus losan na para an siya."

Ad naschaawcha losan ta insongfat Jesus.

*Mipangkop Ta Umiliyan Na Taku Matakuwan
Mat. 22:23-33; Luc. 20:27-40*

18 Sachi ad ummoy na uchumi Saduceo an Jesus. Na Saduceo, foon pù patiyoncha wi umuli matakun natoy. Ad ananchan siya,

19 "Misturu, inyug-is Moses wi nu nangasawan osay larai ad natoyi maid anàna, masapur asaw-on na sunudnan nafaru ta umanàcha kumà mifilang à anà na sachi natoyi sunudna.

20 Nu kaspangalikan awad pitù lallaraì mansusunud, ad nangasawan panguru, ad natoyi maid anàcha.

21 Siyan inasawanan miyagwa na nafaru, ngim natoy ako wi maid pu ko anàcha. Ya isun akon napasamak ta miyatlu,

22 ingkanà losan chachi pitu, natoycha losan wi maid pu anàcha. Ad na anungusna natoy akon fufai.

23 Siyan nu umuli matakun natoy, sinun ustuy nginasawan siya? Tan losanchay pitu inasawà siya.”

24 Ad anan Jesus an chicha, “Oo, ngim kattoi naillachuayu, tan achiyu pu maawatan na niyug-is wi ukud Apudyus ya mannakafalinna.

25 Tan nu umulin taku matakku, maid man-as-asawa tan mamfalincha isù aangheles ad langit.

26 Ad na mipangkop ako ta umuliyen na taku matakawan, achiyu pu finasan sachin inyug-is Moses wi nifakan siya ta nangil-ana ta kummilafan na imong? Tan anan Apudyus an siya, ‘Saon à Apudyus wi chaychayawoncha Abraham, Isaac ya Jacob.’

27 Ad sachin manuttuwaana wi uray natoycha Abraham ta sachin timpu, asififiyagchad langit wi manaychayaw an Apudyus. Siyan isag-ayu naillachu!”

Na Apatkani Filin Apudyus

Mat. 22:34-40; Luc. 10:25-28

28 Iningkaw ta sachin osay mangitudtuchu ta Lintog wi nanangngor ta chachi Saduceo wi nan-is-isì. Ad chingngorna ko wi ustun insongfat Jesus an chicha, siyan inimusnan siya, “Na losani filin Apudyus, sinun apatkan?”

29 Ad anan Jesus, “Na apatkani filin, anana: ‘Chiayuy kanà Israel, chongronyuna! À Apudyus wi Aputau, siyan afus à man-aputau.

30 Ad masapur ay-ayatom à Apudyus ta patingkan na somsomònu ya losani oyyoonyu ya losani kinaraingnu ya losani karobfongam.’

31 Ad na misùnub, anana, ‘Masapur ay-ayatom na asintatakum à isun na mangayatam ta long-agnu.’ Maid pu uchum à filin à napatpatog nu anchanyay chuwa.”

32 Ad anan na mangitudtuchu ta Lintog an siya, “Tuttuwani imfakam, Misturu! Tan tuttuwa wi na Aputau, afus à siyà Apudyus, ya maid pu uchum à Apudyus nu achi afus à siya.

33 Ad tuttuway masapur wi chayawontaù siya ta losani somsomòtau ya losani kinaraingtau ya losani karobfongantau. Ad masapur ko wi ay-ayatontaun asintatakutaù isun na mangayatantau ta long-agtau. Isag napatpatog na matatkan ta anchanyay filin nu manchatunan na losani michatun an Apudyus.”

34 Illasin Jesus wi nanakman chi larai kapu ta kinaustun na songfatna, ad ananan siya, “Foon à nalikat na manturayan Apudyus an sia.”

Ad nanipud ta sachin, maid pu makaturod wi asin mansarudsud an Jesus.

*Mipangkop An Cristu**Mat. 22:41-46; Luc. 20:41-44*

³⁵ Na nantudtuchuwan Jesus asin ta Templo, inimusna, "Tamako itudtuchun chachi mangitudtuchu ta Lintog wi na Cristu wi ipaalin Apudyus wi manturay, kanà David à siya?

³⁶ Tan à David, impaspasmò na Ispiritun Apudyus an siyan imfakana wi,

'À Apudyus wi Apu, anana ta Apù:

Tumùchua ta apot ta chiwawan-u,
ingkanà ipaafak-un losani afusurnu.'

³⁷ Siyan nu inawakan David à Cristù Apuna, in-inon David wi nginkanà akon Cristu?"

*Na Namafasuran Jesus Ta Chachi Mangitudtuchu Ta Lintog**Mat. 23:6-7, 14; Luc. 20:45-47*

Ad-adchuwan na taku wi naragsak wi manchongor an Jesus.

³⁸ Ad na sachì nanudtuchuwanan chicha, anana, "Annachanyun chachi mangitudtuchu ta Lintog. Tan à chicha, pipionchay ikagkagkaay na silupchay lagkoloy, ya pipioncha koy malispitu ta taku ta aallusancha.

³⁹ Ya pipioncha koy chichan umachuy ta afaruwani aachuyan ta sinagoga ya chichan machayaw ta sinuy lagsak.

⁴⁰ Ad siksikkapanchan anchanay nafaru à mangar-ancha ta ùuwacha, ad malluwaruchà anchuançhù manab-uncha ta oy-oyyooncha! Siyan kapu ta sachì, maam-amod na machusaancha!"

*Na Nangadchan Na Nafaru Ta Pilakna**Luc. 21:1-4*

⁴¹ Sachì ad tummùchù Jesus ta chomang na iigkaan à pilak ta Templo, ad intotollongnan takuy mangigkà pilak. Ad-adchuwan nafafaknangi takuy nangigkà achù pilak.

⁴² Ad linumnò akon osay kapus wi nafaru, ad chuwa kay siping na inigkana.

⁴³ Sachì ad inarus Jesus na disipulusna, ad ananan chicha, "Tuttuwan ifakà an chiayu, wi ifilang Apudyus à chakchakor na inigkan na sachì nafaruy kapus nu losan wi inigkan chachi uchumi nangigka.

⁴⁴ Tan chachi uchum, siya kay innadchonchan ait ta sawaroncha, ngim à siya, uray kapus, innadchona losan na iningkaw an siya wi usarona kumà iyatakuna."

13*Mipangkop Ta Mayam-anan Na Templo**Mat. 24:1-2; Luc. 21:5-6*

¹ Na lummawaan Jesus ta Templo, anan na osay disipulusnan siya, "Misturu, ilam na afarun na annay Templo, wi man-afafarun fatu wi nausar ta nàwaana!"

² Ad anan Jesus an siya, "Oo, man-afafarucha ya manachakkor, ngim chumatong na padchay maamin mikur-ub, siyan maid pu mataynan uray osa ta sikud wi ikawna."

Liglikat À Tapin Na Padcha

Mat. 10:17-22; 24:3-14; Luc. 21:7-19

³ Ingkaw pu Jesus ummachuy ta filig wi Olivo wi choman-gon na Templo, ummoycha Pedro, Jaime, Juan ya Andres an siya tummalin. Ad inimuschan siya,

⁴ "Mafalin wi ifakam an chiani nu maanun màwaan na sachí imfakam ad kanad, ad sinu kon mangakammuwanni wi ngannganin màwaancha?"

⁵ Ad summongfat à Jesus wi anana, "Man-annad-ayu ta achiayu pu maallilaw ta uchum.

⁶ Tan lumoswan ad-adchuwaní takuy mangwanani chicha nù Cristu! Ya ad-adchuwan na allilawoncha.

⁷ Ad nu chamakonyun kukufat, ya chamakonyu kon man-asikinnufat anu ta achayuy il-ili, achiayu umogyat. Tan masapur màwan amaschi, ngim foon pù sachin anungus wi padcha.

⁸ Tan man-asikinnufat na losani turay ta annay luta. Ad mangkukufat akon sin-umili. Ad manita ko ta ailiili, ya amod akon ingki. Ngim na anchanya losan, lugrukin yakan liglikat wi isun na sikab na lukin na mangkumut.

⁹ "Masapur wi man-annad-ayu. Tan micharum-ayu ta korti, ad maabchoy-ayu ta sinagogacha. Ad mipasanguayu ko ta chachi nangangatuy turay kapu ta pammatiyun saon. Ngim sachin wayayuy mangifakan chicha ta Mamfaruy Chamag mipangkop an saon.

¹⁰ Na Mamfaruy Chamag, masapur wi mipaakammu ta losani taku ta arutaruta.

¹¹ Ad nu matiliw-ayu ya micharum-ayu ta korti, achiayu machanakan ta isongfatyu, tan na sachí timpu, mipaakammu chiayun ustù ifakayu. Tan foon pu kà chiayun marpuwan na ifakayu, tan Ispiritun Apudyus na mangipaspasmò an chiayu.

¹² "Na sachí timpu, uray na mansusunud, man-asififikcha ta mapatoy na sunudcha, ya uray akon man-aama ya man-iina, man-asipinnatoycha.

¹³ Ad kuraon chiayu ta losani taku kapu ta pammatiyun saon. Ngim sinumani mangipapati ta pammataina ingkanà anungusna, chichan masaraknifan à ing-ingkana."

*Na L umoswaan na Isag Kaog-ogyat
Mat. 24:15-28; Luc. 21:20-24*

¹⁴ Ad inturuy Jesus anani, "Ad mailayun sachì isag kaog-ogyat wi umagsad ta ikaw wi foon pu kumà umagsachana. (Chiayuy mamasa ta annaya, maawatanyu kuman mingna!) Nu ilanyuchi, masapur umawid chachi ingkaw ad Judea wi umoy mantaru ta filfilig.

¹⁵ Ad na takuy niyaspur wi awad ta otop na foroyna, achi pu kuma lumnò ta foroyna mangarà sinuman, ngim ichakusna umawid.

¹⁶ Ad isun akon takuy niyaspur nasiput, achi pu kuma mangulin ta foroyna umoy mangarà uray luputna, tan ichakusna kuma umawid.

¹⁷ Kakkaasin chachi mafuki ya chachi mantakifi ta sachì timpu!

¹⁸ Siyan iluwaruyun Apudyus ta achi pu kuma michammu ta timpun na akilid!

¹⁹ Tan na likat na sachì timpu, maid pu miyisuwan na kinalikatna nanipud ta lugrukın na nangwaan Apudyus ta losan, ad maid pu ko amaschì mipachas ad asnay lutà isun na sachì.

²⁰ Ad nu achin pu Apudyus inaanan na chachi padchay màwaan na anchanya, matoy na losani taku. Ngim kapu ta kaasina ta losani chinutukana, inaananan padchay màwaan na anchanyay likat.

²¹ "Ad nu awad ako mangwanani, 'Ilanyu, annayan Cristuy impaalín Apudyus wi manturay!' winnu, 'Anchiyà siya!' achiyu patiyon.

²² Tan lumoswan uchumi sinan-Cristu ya sinanprofetas wi mangwanani chicha nun piniyar Apudyus, ad mangwachà kaskaschaaw ya singyar à mangallilawancha ta taku, wi nu mafalin, allilawonchan uray chachi chinutukan Apudyus.

²³ Siyan man-annad-ayu, tan impachaan-un chiayu im-faka ta achiayu pu kuma maallilaw."

*Na Mangulinan Jesus
Mat. 24:29-31; Luc. 21:25-28*

²⁴⁻²⁵ Inturuy Jesus anani, "Nu marpas na chachi liglikat, makorkor na losani mailad langit, tan fumulingot na init, ya achi pu sumrag na furan. Ya uray na fituwon, mayaayàcha.

²⁶ Ad sachin mangil-anchan saoni namfalin taku, wi iyaliyà ta lifuu, ad maila kon mannakafalin-u ya sumilingà ta kina-Apudyus-u.

²⁷ Ad sachì kon timpuy mangifaunà ta aangheles wi umoy ta arutaruta mangarus ta losani takuy chinutukan Apudyus."

*Na Maachar Ta Sachi Imong Wi Ikus
Mat. 24:32-35; Luc. 21:29-33*

²⁸ Ad anan ako Jesus, "Acharonyun itudtuchun na imongi ikus. Akammuyu wi nu mangutar ya mamingi, chanchanin chakun.

²⁹ Isuna ko, nu ilanyuy màwan anchayay inukud-u, akammuwonyu wi chanchanin mangulinà ad asnay luta.

³⁰ Tuttawan ifakà an chiayu, wi foon pù losan matoy na taku ta annay lunap ad màwan losani inukud-u.

³¹ Ad uray maumas losan na mailad langit ya asnay luta, achi pu mabmab-os na losani inukud-ù ing-ingkana, tan masapur matungpar losan."

*Maid Pu Mangakamu Ta Uras Wi Mangulinan Jesus
Mat. 24:36-44*

³² Ad anan ako Jesus, "Maid pu mangakamu ta padcha winnu uras wi màwaan na anchayay losani inukud-u. Tan uray chachi aangheles ad langit ya saoni Anà Apudyus, maid pu osà mangakamu nu achi afus à Ama.

³³ Siyan tatanchaananyu ta mansakanaayu, tan foon à akammuyun màwaan na anchayay.

³⁴ Na chumatngà, miyalig ta osay taku wi ummoy namfiyasi ta achayu, wi na lummiwatana, impiyarna ta sasannilunan losani fiyang na oyyooncha. Ad finilinnan man-aanchog ta man-annad wi manguwarcha.

³⁵ Isun akon chiayu, tatanchaananyu ta mansasagkanaayu, tan isuayù man-aanchog wi foon pù akammuna nu sinun uras na mangulinan na Apuna, maschom, winnu kawan na lafi, winnu machamaan, winnu figifikat.

³⁶ Siyan mansasagkanaayu ko, ta nu mangulinà achi pu kuma ochasan chiayuy isù nasusuyop na pammatiyu.

³⁷ Siyan na ifakà an chiayu, siya kon ifakà ta losani taku: Masapur sasagkanaonyun mangulinà!"

14

*Na Man-uukuchanchà Mamatoyanchan Jesus
Mat. 26:1-5; Luc. 22:1-2; Juan 11:45-53*

¹ Chaan chuway padcha ad fiyastay Mangiyakasmoan ya fiyastay mangananchà tinapoy wi achi pu fumtar, ad nan-uupnga chachi pangpangun na papachi ya mangitudtuchu ta Lintog nu sinun in-inonchay maniliw ya mamatoy an Jesus à foon pu kumà maakammuwan.

² Ngim anancha, "Achitau pu ichammu oyyoon ta timpun na fiyasta, tan makuru nin na taku."

*Na Nallankan Na Fufai Ta Urun Jesus
Mat. 26:6-13; Juan 12:1-11*

³ Sachi ad iningkawcha Jesus ad Betania ta foroy Simon, wi nakollakong ta sin-arkawan. Ad na manganancha, linumnò na osayfafarasang wi nangaw-awit à futilya wi nàwa ta fatuy ananchay alebaster wi iigkaan à fangfanguy lana wi nangina wi ananchay nardo. Ad pintodnan fakang na futilya ad insiitna ta urun Jesus.

⁴ Ngim na uchumi iningkaw ta sachiforoy, lummawing na somsomòcha ad ngummunungunucha anani, "Tanako chachailon na lana?

⁵ Mingina kumà pasar na turungkasut à pilak ta awad maatod ta kakapus!" Ad chinillawchà siya.

⁶ Ngim anan Jesus, "Sachi! Achiyu fiyangan à siya. Mamfaru met na iningwana.

⁷ Ad nu mipangkop ta fumadnganyu ta kakapus, kanayuncha awad, siyan farangnan fumadnganyun chicha. Ngim à saon, foon à mafayag na ingkawà ad asnay luta.

⁸ Iningwanan mafalinnay oyyoon, inunana linankan na long-ag-ù sakanan na milobnà.

⁹ Tuttuwan ifakà an chiayu, wi na losani mitudtuchuwan na Mamfaruy Chamag ad asnay luta, machamag akon iningwan na annayfafarasang à masmasmoana."

*Na Nangilakuwan Judas An Jesus
Mat. 26:14-16; Luc. 22:3-6*

¹⁰ Sachi ad à Judas Iscariote, wi siyan osa ta chachi nasawaran à chuway disipulus Jesus, ummoyna inturag ta chachi pangpangun na papachi na mangififikahan Jesus.

¹¹ Ad naragsakcha wi nangngor ta imfakan Judas, ad impustachay fayachanchà siya. Ad illukinay man-anap à wayanay mangififik an Jesus.

*Na Anungus Na Nan-ooanancha Jesus Ya Disipulusna
Mat. 26:17-25; Luc. 22:7-14, 21-23; Juan 13:21-30*

¹² Sachi ad wi chamuy padchan na fiyastay manganan na Judio ta tinapoy wi achi pu fumtar, wi siya kon ustuy mamartiyancha ta pannilu wi maan ta padchay Mangiyakasmoan, anan na disipulusnan siya, "Sinun umayanni mangisakanaan ta manganantaù mangiyakasmontau ta nallausan na anghel ta aappputau ta awi?"

¹³ Ad imfaunnan chuway disipulusna wi anana, "Ing-ayud aschi Jerusalem, ad sib-atonyun osay larai wi man-aagtù simfangà chanum. Siyan mitun-uchanyu.

¹⁴ Ad na foroy wi lumnoana, ifakayu ta nginforoy, ‘Anan na Misturu, Sinun awachan na kuwartu wi mangananni ta disipulus-u ta annay fiyastay Mangiyakasmoan?’

¹⁵ Ad ituchunan osay chakor wi kuwartu ta miyagway karachun na foroyna wi wachawad na losani masapur, ad sachin mangisakananya ta manganantau.’

¹⁶ Ad lummigwat na chuway disipulus wi ummoy ta ili, ad inchasanchan losani imfakan Jesus, siyan insakanachan manganancha ta sachi fiyasta.

¹⁷ Mummaschom pun, chummatongcha Jesus ya disipulusna.

¹⁸ Ad na nanganancha, anan Jesus, “Tuttuwan ifakà an chiayu, wi awad na osan chiayuy makaan ta sana wi mangififik an saon.”

¹⁹ Ad summauycha losan, ad nasin-ossacha inimus an siya, “Saon na anam?”

²⁰ Ad ananan chicha, “Siyan osan chiayuy nasawaran à chuwa wi aufung-u ta sana.

²¹ À saoni namfalin taku, mapatoyà tan sachin imfafagkan na niyug-is wi ukud Apudyus, ngim kakkaasin takuy mangififik an saon, tan un-unnoy akon nu achi pun niyanà!”

Na Lugrukin Na Manomsom-an An Jesus

Mat. 26:26-30; Luc. 22:14-20; 1 Cor. 11:23-26

²² Na nanganancha ko, innaran Jesus na tinapoy ad nanyaman an Apudyus, ad pinotpotlànà ad innadchona ta chachi disipulusna, wi anana, “Aranyuna. Sanan long-ag-u.”

²³ Ad inarana kon sintasay fayas, ad asin nanyaman an Apudyus, ad inadchonan chicha, ad nan-at-attafancha ininum.

²⁴ Ad ananan chicha, “Sanan charà wi mifùfù à manguras ta fasur na takuy ad-adchuwan, ya sana kon mampanoknop ta impustan Apudyus.

²⁵ Ad tuttuwan ifakà an chiayu, wi achiyà pu asin uminum à fayas ingkanà chumatong na padchay uminumà à àoyyay fayas ta Manturayan Apudyus.”

²⁶ Ad nangkantachà chaychayaw an Apudyus, ad lum-mawacha wi ummoy ta filig wi Olivo.

Na Nangifag-an Jesus Ta Mangilifakan Pedro An Siya

Mat. 26:31-35; Luc. 22:31-34; Juan 13:36-38

²⁷ Sachi ad anan Jesus an chicha, “Umawid-ayu losan à awni wi taynanyù saon, tan sachin niyug-is wi ukud Apudyus wi anana, ‘Patoyò na mampapastor ad mansissisiyan losan na panniluna.’

²⁸ Ngim nu umuliyà matakù, umunaà umoy ad Galilea nu chiayu ta aschin man-asil-antau."

²⁹ Sachi ad anan Pedro an siya, "Uray nu taynan sia ta anchanay uchum, foon à taynà sia!"

³⁰ Ngim anan Jesus an siya, "Tuttawan ifakà an sia, wi nu chaan pun na awitan ipigwa manullaù à lafi, namitluwonà ilifik."

³¹ Ngim inaadchin Pedro anani, "Achi pu sia ilifik, uray nu makàtoyà an sia!"

Ad sachì kon imfakacha losan.

Na Nalluwaruwan Jesus Ad Getsemani

Mat. 26:36-46; Luc. 22:39-46

³² Sachi ad ummoycha Jesus ta sachì lukar wi ananchay Getsemani, ad anan Jesus ta disipulusna, "Umachuy-ayu yan ta inyà malluwaru."

³³ Ad intalinna cha Pedro, Jaime ya Juan ad summauy wi malifuk na somsomòna.

³⁴ Ad ananan chicha, "Amod na somsomòu wi isù siyan iyatoy-u. Ingkaw-ayu ta anna ta fantayanà."

³⁵ Ad ummadchayang à ait ad nallufub ta luta wi nalluwaru wi nu mafalin kuma, achi pun mituruy na likat wi màwan siya.

³⁶ Anana, "Ama, maid achi pu mafalin an sia. Siyan ilisim à saon ta annay likat wi sangsanguwò. Ngim uray nu amasnan chawatò, piò wi matungpar kan piom wi màwa, wi foon pu kà piò."

³⁷ Sachi ad nangulin à Jesus ta chachi turu, ad inchasana chichay nasusuyop. Ad ananan Pedro, "Simon, nasuyop-a? Achi pu mafalini fantayanà à uray osay uras?"

³⁸ Achiayu kuma masuyop ta malluwaruayu ko ta achiayu pu maawis wi makafasur. Tuttuway annan somsomòuy mangwa ta ustu, ngim maafak-ayu ta kinakapsut na long-agyu."

³⁹ Sachi ad asin ummadchayang à Jesus ad nalluwarù isun na linuwaruna ta chamu.

⁴⁰ Sachi ad asin nangulin an chicha, ad inchasana chichay nasusuyop, tan amod na suyopcha. Ad finangon Jesus chicha, ad maid pu akammuchà isongfatchan siya.

⁴¹ Pitluna pun wi nangulin, ananan chicha, "Kassiyyaayu kay wi nasusuyop? Noy! Annay nachauman na timpu, wi saoni namfalin taku, mipurangà ta managfasur.

⁴² Siyan fumangon-ayu ta intau, tan anchian mangififik an saon!"

Na Natiliwan Jesus

Mat. 26:47-56; Luc. 22:47-53; Juan 18:1-14

⁴³ Na man-ukuukuchan Jesus, nachatong à Judas wi siyan osa ta chachi nasawaran à chuway disipulusna, wi nifurun akon siyan ad-adchuwani taku wi nasabsabliyan ya napangpang-oan, wi chichan imfaun na pangpangun na papachi ya mangitudtuchu ta Lintog ya chachi namangpanguwon na Judio.

⁴⁴ À Judas, imfakanan singyar na mangififikahan Jesus, wi anana, "Na takuy kayyomò, tiliwonyu ya ilayawuy makukuwwarchaan."

⁴⁵ Chummatongcha pun, ummoy à Judas an Jesus, ad anana, "Apu!" Ad kinayyomnà siya.

⁴⁶ Sachi ad tiniliwcha ipupukod à Jesus.

⁴⁷ Ngim na osay furunnay ummaagsad, linùpusnan sablina ad piningasnan ingan na sanilun na Angatuwani Pachi.

⁴⁸ Sachi ad inimus Jesus an chicha, "Akkawanà ta masapur masabsabliyan-ayu ya mapangpang-oan-ayu wi umali maniliw an saon?

⁴⁹ Finikati iyamuamungà an chiayu ta mantudtuchuwà ta Templo ad apay achiyà pu tiniliw ta sachì nù? Ngim masapur màwan amasna ta tumuttuwaan na niyug-is wi ukud Apudyus."

⁵⁰ Sachi ad ummawid losan na disipulusna wi tinay-nanchà siya.

⁵¹ Ad iningkaw ako ta sachin osayfafaru wi nan-aagkoy à yapitan à luput, wi nitun-ud an siya. Ad pinachaschay tiliwon akò siya,

⁵² ngim tinaynanan akoya ad ummawid wi namfofod-chang.

Na Nipasanguwan Jesus Ta Kukunsistar

Mat. 26:57-68; Luc. 22:63-72; Juan 18:13-14, 19-24

⁵³ Ad inyochà Jesus ta foroy na Angatuwani Pachi, ad naarus ako losan na pangpangun na papachi ya chachi namangpanguwon na Judio ya mangitudtuchu ta Lintog.

⁵⁴ À Pedro, nan-ag-agkaaw wi nitun-ud an chicha ingkana ta paway na foroy na Angatuwani Pachi, ad nakaachuy ta chachi kuwarcha wi nakaanichu.

⁵⁵ Chachi pangpangun na papachi ya losani kukunsistar, nan-anapchà ipafasurchan Jesus ta awad lasunchay mama-toy an siya, ngim maid pu inchasancha.

⁵⁶ Ad-adchuwan na nangicharum à tutulli mipangkop an siya, ngim nansafasafalin inug-ugkudcha.

⁵⁷ Ad ummagsad akon uchumi lallarai wi nanturtulli mipangkop an siya.

⁵⁸ Anancha, "Chingngornin imfakana wi faasona nun annayay Templo wi ingwan na taku, ad mampatàchor à osa ta unog na turuy padcha wi foon à takun mangwa."

⁵⁹ Ngim uray achun nanturtulli mipangkop an Jesus, foon pù man-aamfuruy na imfakacha.

⁶⁰ Sachi ad ummagsad na Angatuwani Pachi ta sangwanancha losan, ad inimusnan Jesus, "Apay maid isongfatnu ta anchanay ipafasurchan sia?"

⁶¹ Ngim ingkikinnò à Jesus wi achi pu summongfat. Ad asin na Angatuwani Pachi inimus an siya, "Sian tuttuway Cristu wi Anà na machayawi Apudyus? Sian impustan Apudyus wi umali manturay?"

⁶² Ad anan Jesus, "Oo, saon. Ad mailayù saoni namfalin taku wi umaachuy ta apot ta chiawan Apudyus wi Mannakafalin. Ad mailayu kon mangulinà wi marpud langit wi iyaliyà ta lifuu!"

⁶³ Ad na sachí, ummog-ot na Angatuwani Pachi, siyan kinissaynan silupna, ad anana, "Foon à masapur awad uchum à anapontaù mangistiku ta fasurna!"

⁶⁴ Tan losantau chingngor na sachí inukudna, wi iyaligan long-agnà Apudyus! Sinun ananyu nù?"

Ad inamfuruyancha losan anani, "Sachin fasurna, ad mapatoy kuma!"

⁶⁵ Ad na uchum an chicha, tinubfaanchà siya, ad finungutchan atana ad linipakchà siya, wi anancha, "Ifakam na nanlipak an sia!" Ad uray na kuwarcha, linipakcha kò siya.

Na Nangilifakan Pedro An Jesus

Mat. 26:69-75; Luc. 22:54-62; Juan 18:15-18, 25-27

⁶⁶ À Pedro, iningkaw ta nanchoray payay. Ad chummatong na osayfafarasang wi sanilun na Angatuwani Pachi,

⁶⁷ ad innilana pun à Pedro wi nan-aannichu, intotollongnà siya, ad anana, "Sian osay furun Jesus wi iNazaret."

⁶⁸ Ngim illifakna anani, "Maid akammù ta ug-ugkuchom. Achì pu maawatan." Ad ummoy ta liwangan na payay. Sachí ad nanullaù na osay awitan ta pokan na tullaù.

⁶⁹ Ad asin ako innilan chi sanilù siya, ad imfakana ko ta chachi naag-agsad, "Annaya kon osay furuncha!"

⁷⁰ Ngim asin ako Pedro illifak. Napapannos ad, anan akon chachi naag-agsad, "Kattoi sian osan chicha, tan iGalilea-a ko."

⁷¹ Ngim ananay nangisapata, "Uray chusaonà an Apudyus nu foon pù tuttuwan ifakà, maid pu akammù ta sanati taku wi ug-ugkuchonyu!"

⁷² Ad ta sachì, impigwan na awitan nanullaù, ad nasmò Pedro na imfakan Jesus an siya, "Nu chaan pun na awitan ipigwa manullaù, namitluwonà illifak." Ad nan-ifil à Pedro wi amod na somsomònà.

15

Nipasangù Jesus An Pilato

Mat. 27:1-2, 11-14; Luc. 23:1-5; Juan 18:28-38

¹ Figifikat pun, asin naarus losan chachi pangpangun na papachi ya chachi namangpanguwon na Judio ya chachi mangitudtuchu ta Lintog ya losan chachi kukunsistar, ad nan-uukudcha nu sinun oyyoonchan Jesus. Siyan kinachilaanchan imana ad inyoycha impurang an Pilato.

² Ad anan Pilato an siya, "Sia nun Alin na Judio."

"Siyan anam," anan Jesus wi summongfat.

³ Ad chachi pangpangun na papachi, ad-adchuwan na impafasurchan siya.

⁴ Ad inimus ako Pilato an siya, "Maid pu isongfatnu ta anchanay ad-adchuwan iipafasurchan sia?"

⁵ Ngim ingkikinnò à Jesus wi maid insongfatna. Siyan naschaaw à Pilato.

Na Nasintinsiyaan Jesus À Mapatoy

Mat. 27:15-26; Luc. 23:13-25; Juan 18:39-19:16

⁶ Tinawoni timpun na fiyastay Mangiyakasmoan, siyan achawiyán Pilato wi umiparufus à osà farud nu sinun piliyan na Judio.

⁷ Na sachì timpu, niyaspur wi iningkaw na uchumi nifarud wi pummatoy ta timpun na nanguruwancha ta kufilnu, wi na osan chicha, Barrabas.

⁸ Siyan naarus pun na takuy ad-adchuwan, imfakachan Pilato wi umiparufus kumà farud wi siyan achawiyana.

⁹ Ad anan Pilato an chicha, "Pionyu wi iparufus-un annay Aliyuy Judio?"

¹⁰ Sachin imfakan Pilato tan inaaggammuna wi apos na pangpangun na papachin nangicharumanchan Jesus.

¹¹ Ngim chachi pangpangun na papachi, sinugsukanchan takuy naarus ta siya paiparufuschà Barrabas.

¹² Ad inimus ako Pilato an chicha, "Ad sinu kon oyyoò ta annayay ananyuy Aliyuy Judio?"

¹³ Ad inip-awcha anani, "Ilansayù siya ta kros!"

¹⁴ Ad inimus ako Pilato an chicha, "Tamako? Sinun iningwanay lawing à milansaana ta kros?"

Ad chinakorcha impauy anani, "Ilansayù siya ta kros!"

¹⁵ Siyan à Pilato, imparufusnà Barrabas ta paragsakonan chachi taku. Ad impaabchoynà Jesus, ad impurangnà siya ta susurchachu ta ilansachà siya ta kros.

Na Nanginsurtuwan Na Susurchachu An Jesus

Mat. 27:27-31; Juan 19:1-5

¹⁶ Sachi ad imparnò na susurchachù Jesus ta foroy na fifinnachur, ad inayakancha kon losani fufurunchay surchachu.

¹⁷ Ad sinilupanchà siyà mancharaag à isù silup na Ali. Ad fummaliugchà lassilassì isù koronana ad impayunguschán siya.

¹⁸ Ad sinaruchuchà siya wi nanginsurtun siya, wi anancha, "Ta matakua ing-ingkana, siay Alin na Judío!"

¹⁹ Ad pinang-òchan uruna ad tinubtubfaanchà siya. Ad nampalintumongcha ta sangwanana wi akinchachayaw an siya.

²⁰ Limpascha pun inin-insurtù siya, sinukatanchan sachí mancharaag wi insilupchan siya ta sikuchi silupna. Sachi ad illayawchà siya wi umoy mangilansan siya ta kros.

Na Nilansaan Jesus Ta Kros

Mat. 27:32-44; Luc. 23:26-43; Juan 19:17-27

²¹ Na lummawaancha ta ili, inafotcha ta charan na osay taku wi iCirene, wi nangngachan à Simon, wi amacha Alejandro an Rufo. Jerusalem na ustuy umayana wi narpú ta payawna, ngim impafuudchan siyan kros Jesus.

²² Ad inyoichà Jesus ta osay lukar wi ananchay Golgota (na miningna, "Fàag").

²³ Ad inadchanchà siyà fayas à naraukan à akas wi mirra, ngim achina pu inumon.

²⁴ Ad illansachà siya ta kros, ad namfinnunutchá nu sinun mangin-uwa ta luputna.

²⁵ Machanchani chumikas na nangilansaanchan siya ta krosna.

²⁶ Ad iningkaw na niyug-is ta krosna, wi impafasurchan siya, anana, "Alin na Judío."

²⁷ Ad iningkaw akon chuway akkawan wi illansacha inchorag an Jesus wi osa ta apot ta chiwawanna ya osa ta apot ta chuwikina.

²⁸ Na nàwaan na sachí, à tumuttuwaan na sachí niyug-is ta awi, wi anana, "Nitaurung ta akkawan."

²⁹ Na takuy lummaus ta sachí, asiwiwingiwingcha wi nanginsurtun Jesus, wi anancha, "Akunu! Anam met wi faasom na Templo ad asinna patàchoron ta unog na turuy padcha!

³⁰ Siyan saraknifam na long-agnu, ad lumogsad-a ta sanati krosnu!"

³¹ Ad isun akon iningwan chachi pangpangun na papachi ya mangitudtuchu ta Lintog, nan-uukudchay nanginsurtun Jesus, anancha, "Finadnganan uchum, ngim achi pu machang ta long-agna!"

³² Illantau kay na annay Alitau nuy kanà Israel nu lumogsad à mangil-antaù mamatiyantau wi siyan Cristu wi impaalín Apudyus!" Ad uray chachi koy nilansa, ininsurtucha kò siya.

Na Natayan Jesus

Mat. 27:45-56; Luc. 23:44-49; Juan 19:28-30

³³ Mamatù ad, fummulingot losan na luta ingkana ta ararkaw.

³⁴ Ad na sachì, nampoaw à Jesus wi anana, "Eli, Eli, lama sabaktani?" Na mining na imfakana, "Apudyus-u, Apudyus-u, tam-akò saon man-awichan?"

³⁵ Chingngor pun chachi naag-agsad na imfakan Jesus, anan na uchum, "Chongronyu, ayakanà Elias!"

³⁶ Ad nanodchà na osa wi ummoy nangarà ispongha ad illunongna ta ilom ad impaotna ta paür ta supsupan Jesus, ad anana, "Awniyan, ta ilantau nu umalin Elias ichòorà siya ta kros!"

³⁷ Ad asin nampoaw à Jesus, ad natoy.

³⁸ Ad na sochorani kurtina wi nitatayyun ta Templo, nanagwa nakissay wi nanipud ta ngatu ingkana ta chora.

³⁹ Ad na kapitan na súrachachu wi nanasakung an Jesus, innilana pun na natayan Jesus, anana, "Tuttuway siyan Anà Apudyus!"

⁴⁰ Iningkaw akon uchumi fubfufai wi nan-oottap. Na uchum an chicha, cha Maria Magdalena, Salome ya Maria wi inacha Jaime wi chakanchan ya Jose.

⁴¹ Chichan nituntun-ud an Jesus wi fummachang an siya ta iningkawanad Galilea. Ad iningkaw akon achuy fubfufai wi nitun-ud an siya ta ummayanad Jerusalem.

Na Nilobnan Jesus

Mat. 27:57-61; Luc. 23:50-56; Juan 19:38-42

⁴² Mummaschom pun, wi sachin mangisakanaan na Judío ta losani masapurcha para ta Safachuy ngingillinan,

⁴³ chummatong na osay iyArimatea wi mangngachan à Jose. Siyan osay malispituy kunsisar na Judío, ya siya kon osay man-uullay ta milukiyan na Manturayan Apudyus. Ad inturod Jose wi ummoy an Pilato chinawat na lachag Jesus.

⁴⁴ Naschaaw à Pilato wi nangngor wi narpas natoy à Jesus, siyan impaayagnan kapitan na surchachu à manuttuwaana wi natoy à Jesus.

⁴⁵ Ad na kapitan na surchachu, imfakanay tuttuway natoy à Jesus. Siyan imparufus Pilato à Jose wi umoy mangara ta lachag Jesus.

⁴⁶ Ad ngumminà Jose à mamputilà à uros ad impasnan lachag Jesus ta kros ad finussungna ta uros, ad inyoyna illofon ta lofoni tinukutukanchay fatu. Ad linikadnan chakorani fatu intumar ta liwangan na lofon.

⁴⁷ Ad cha Maria Magdalena ya Maria wi inan Joses, innilacha kon nilobnan Jesus.

16

Na Ummuliyan Jesus Natakuwan

Mat. 28:1-10; Luc. 24:1-12; Juan 20:1-10

¹ Narpas pun na Safachuy ngingillinan, ummoycha Maria Magdalena ya Salome ya Maria wi inan Jaime ngumminà fangfangu ta ilanogcha ta lachag Jesus.

² Ad figfikat pun ta asini nafikat wi Chumingku, ummoycha ta nilobnan Jesus.

³ Ad na nanadcharanancha ummoy, nan-asiimuscha anani, "Sinun mallikad ta fatuy tangob na lofon?"

⁴ Ngim na nichaumancha ta lofon, innilachan fatuy tangobnay chakoran wi niyadchayang nalikad ta liwangan.

⁵ Ad linumnòcha ta lofon ad innilachan osay isùfafaru wi nansilup à mamputilà, wi ummaachuy ta apot ta chiwawancha. Ad ummogyatchay nangilan siya.

⁶ Ad ananan chicha, "Achiayu umogyat. Akammù wi ummaliyu ilan à Jesus wi iNazaret wi nailansa ta kros. Ngim maid ad asna tan ummuli nataku! Ilanyun nangifanatanchan siya.

⁷ Siyan ing-ayu ifakan Pedro ya chachi uchumi disipulusna wi umuna umoy à Jesus ad Galilea ta sachin mangilanchan siya, wi sachin imfakanan chicha ta sin-arkawan."

⁸ Ad nanodchàchay lummayaw ta sachin lofon wi namay-payogpogcha ta amochi ogyatcha. Ad maid pu imfakacha ta uray sinuman kapu ta ogyatcha.

Na Nampail-an Jesus An Maria Magdalena

Mat. 28:9-10; Juan 20:11-18

⁹ Na ummuliyan Jesus natakuwan ta figfikat ta Chumingku, Maria Magdalena na chamuy nampail-ana, wi siyan namaryawana ta pituy aran.

¹⁰ Ad ummoy Maria imfaka ta chachi fufurun Jesus wi asiluruway nangichomchom an siya.

¹¹ Ngim uray chingngorcha wi ummuli natakù Jesus, ad innilan Maria, achicha pu tuttuwaon.

Na Nampail-an Jesus Ta Chuway Fufurunna

Luc. 24:13-35

¹² Ad nampaila kò Jesus ta chuway fufurunna wi mandcharan wi umoy ta osay ili, ngim safalin nampail-anan chicha.

¹³ Ad nangulincha wi nangifaka ta chachi fufuruncha, ngim achicha pu ko tuttuwaon chicha.

Na Nampail-an Jesus Ta Disipulusna

Mat. 28:16-20; Luc. 24:36-49; Juan 20:19-23; Apost. 1:6-8

¹⁴ Na anungusna, nampaila kò Jesus ta chachi nasawaran à osay disipulusna ta nan-ooanancha. Ad inomorana chicha tan natangkin na urucha wi achicha pun tuttuwaon chachi nangilan siya ta ummiliyana natakuwan.

¹⁵ Ad anana kon chicha, "Ing-ayu itudtuchu na Mamfaruy Chamag mipangkop an saon ta losani taku ta lufung.

¹⁶ Ad sinumani mamati ya mafunyakan, makafiyag an Apudyus à ing-ingkana. Ngim sinumani achi pu mamati, ifallun Apudyus à siya ta machusaanà ing-ingkana.

¹⁷ Chachi mamati, maadchanchà karobfonganchay mangwà kaskaschaaw, tan mipakapu ta karobfongà makaparyawcha ta aran wi farfaray, ya mafalin ako wi man-ukudchà safalì ukud.

¹⁸ Ya uray nu ognanchan urog winnu inumonchan ochot, maid ananan chicha. Ad nu agpachanchan nasakit, umimfagcha."

Na Nipangatuwan Jesus Ad Langit

Luc. 24:50-53; Apost. 1:9-11

¹⁹ Narpas pun na sachí imfakan Apu Jesus an chicha, nipangatud langit, ad tummùchu ta apot ta chiawan Apudyus.

²⁰ Ad chachi disipulusna, ummoycha intudtuchu na Mamfaruy Chamag ta ailiili. Ad iniingkaw akò Apu Jesus wi mamachang an chicha, ad inadchona kon karobfonganchay mangwà kaskaschaaw à manuttuaan na taku wi katutuwaan na itudtuchucha.

Na Mamfaruy Chamag Wi Inyug-is Lucas

Surat Lucas An Teofilo

¹ Apu Teofilo, akammuta wi achun nangip-ippong wi nangiyug-is mipangkop ta iningwan Jesus ta iningkawanad asnay luta.

² Inyug-ischan chingngorcha ta inug-ugkud chachi nangila ta nànàwa nanipud ta lukina, wi chichan nangisursuru ta Mamfaruy Chamag an chitau.

³ Siyan, Apu, kapu ta ninarmà inachar losan na anchayay nàwa nanipud ta nilukiyancha, simsimmòuy mamfaru nu narmà wi mangisurat an sia,

⁴ à mangakammuwan ta katuttuwaan na nitudtuchun sia. Ad amasnan nàwaana.

Na Nipaakammuwan Na Miyanaan Juan Wi Mamfufun-yag

⁵ Na timpun na manturayan Ali Herod ad Judea, iningkaw na osay pachin na Judio wi nangngachan à Zacarias, wi kanà Abias wi miyawaruy sùnub wì pachi. Na asawanay Elisabet, kanà Aaron wi ap-apun na papachi.

⁶ Na anchayay man-asawa, mamfarucha an Apudyus tan tinungparcha losan na lintogna ya tudtuchuna.

⁷ Ngim maid pu anàcha tan fasig à Elisabet, ya narakarakaycha.

⁸⁻⁹ Na osay padchay nan-iwaaran Zacarias wi pachi ta Templo, namfinfinnunut na papachi tan sachin ukalichà mangil-ancha nu sinun lumnò ta charom na Tempon Apudyus ta timpun na malluwaruhan. Ad Zacarias na nafunut, siyan linumnò à siyà mam-u ta insenso.

¹⁰ Ad na nam-uwana ta insenso, iningkaw na takuy ad-adchuwan ta lasin wi malluwaru.

¹¹ Sachi ad, nampailan Zacarias na osay anghel Apudyus, wi ummagsad ta apot ta machiwawan ta pupúwan à insenso.

¹² Ad nataag à Zacarias ta nangil-ana ta anghel, ad naosyawan.

¹³ Ngim kummingan sachí anghel, wi anana, "Zacarias, achia umogyat! Tan chingngor Apudyus na luwaruyu. Umanà na asawam wi Elisabet à larai, ad ngachananyù siyà Juan.

¹⁴ Lumagsak-ayu mipakapun siya, ya uray na achuy taku!

¹⁵ Ad à Apudyus, ifilangnà siyà nangatu. Manipud ta mifunakana, makarong-ag na Ispiritun Apudyus an siya. Ad masapur achi pu uminum à isun na fayas winnu sinumaní sumalimong.

¹⁶ Ad mipakapun siya, mansakung na achuy kanà Israel an Apudyus ta umapuchan siya.

¹⁷ Ad sakanaonan chumatngan na Aputau, wi na oyyoona, isun na sachí profeta wi Elias ta awi, wi isun akon karobfongana. Tan mantitimpuyukonan somsomò na man-aama, ad faliwanan somsomò na takuy achi pu mamati, ta miyisun somsomòcha ta somsomò na mamfaruy taku. Sachin mangisakanaana ta takù mangngorancha ta Apucha nu umali."

¹⁸ Ngim anan Zacarias ta sachí anghel, "Sinun manutuwaà wi màwan sanati ifagfakam? Tan narakarakay-ani wi man-asawa."

¹⁹ Ad anan na anghel, "Saon à Gabriel wi ingkaw ta sangwanan Apudyus. Ad imfaunà an siya wi umali mangifakan sia ta annayay mamfaruy chamag.

²⁰ Ngim kapu ta achim pu tinuttawan imfakà, achia pu makakinga ingkanà màwaan na annay imfakà. Tan tuttuway chumatong na ustuy timpuy màwaana."

²¹ Na takuy nanguullay an Zacarias, naschaawcha tan nafayag ad charom na Templo.

²² Ngim lummawa pù Zacarias, naawatancha wi awad na impailan Apudyus an siya ad charom, tan achi pu makakinga, wi imana kan insingsingyarna.

²³ Narpas pun na iwaar Zacarias ta Templo, nangulin ad ilicha.

²⁴ Ad naarkawanán ad, nangngilin à Elisabet, siyan iniingkaw ad foroychà limay furan.

²⁵ Ad anana, "Tuttuway inachakuwanà an Apudyus, tan inaannan mifafainà tan annan anàu!"

Na Nipaakammuwan Na Miyanaan Jesu Cristu

²⁶ Na miyanomi furan ta fukin Elisabet, imfaun Apudyus na anghel wi Gabriel wi umoy ad Nazaret wi osay ilid Galilea.

²⁷ Iningkaw na umoyna ifaka ta osayfafarasang wi nangngachan Maria. À Maria, nipagta ta osay larai wi nangngachan Jose, wi osay kanà Ali David.

²⁸ Nampaila pun na anghel an Maria, anana, "Lumagsaka! Annat à Apudyus an sia ad fininchisyunanà sia!"

²⁹ Naos-osyawan à Maria ta nangngorana ta imfakan na anghel, ad som-osom-ona nu sinun mining na inukudna.

30 Ad anan na anghel an siya, "Achia umogyat, Maria! Annayan mangichayawan Apudyus an sia:

31 Mafukia, ad umanàà larai, ad ngachananyù siyà Jesus.

32 Mapatog à siya ya maawakan à Anà Apudyus wi Angatuwan, ya ipatawid Apudyus an siyan kinaalin David wi apuna ta awi.

33 Siyan man-Ali ta losani kanà Jacob à ing-ingkana, wi maid pu mapagpakan na manturayana!"

34 Ad anan Maria ta sachì anghel, "Ngimfafarasangà, ya maid pu nakasuyop an saon à larai. In-inon na màwaan na ug-ugkuchom?"

35 Ad summongfat na anghel, anana, "Umalin Ispiritun Apudyus an sia, ad mafukia kapu ta karobfongan Apudyus. Siyan na anà wi iyanànu, maakammuwan wi maid pu fasurna, ad maawakan à Anà Apudyus.

36 Somsom-om à Elisabet, wi akim, wi ananchay fasig. Ngim uray nu amaschi, onom furan na fukina ta sana, uray narakay.

37 Sachin mail-ana wi maid achi mafalin an Apudyus."

38 Ad anan ako Maria, "Saniluwà an Apudyus. Siyan màwa losan na imfakam an saon." Sachì ad lummayaw na anghel.

Ummoy Maria Finisità Elisabet

39 Naarkawan an ad, lummigwat à Maria ad kinankanas-nay ummoy ta osay ili ta filfilig ta provinsiya wi Judea.

40 Chummatong pun, linumnò ta foroycha Zacarias ad finagfakanà Elisabet.

41 Chingngor pun Elisabet na kingan Maria, nan-isin fukina. Ad impaspasmò na Ispiritun Apudyus an Elisabet,

42 ad chinakornan kinganay mangwanan an Maria, "Ta losani fufai, sian chinutukan Apudyus wi mangadchanà afaruwan, ad machaychayaw na anà wi iyanànu!"

43 Ad anana ko, "Sinun kinatatakù wi annay umali fumisitan saon na inan na Aputau?

44 Tan chingngor-u pun na kingam, nan-isin fukì ta tottoròna.

45 Ad maragsak-a ko, tan pinatim wi tumuttawan losani imfakan Apudyus an sia!"

Na Manayawan Maria An Apudyus

46 Sachì ad anan Maria,
"Chaychayawò à Apudyus,

47 ya naragsakà ako mipakapun siyay Manaraknib an saon,

48 tan simsimmoà an siya wi kafafaan ta takuna!

Siyán manipud ta sana, anan na losani taku wi nakasatà,

⁴⁹ tan à Apudyus wi Mannakafalin, kaskaschaaw na ining-warñan saon.

Tuttuway machaychayaw à siya wi maid fasurna.

⁵⁰ Achakuwana losan na takuy mangiyafain an siya ta arunaranap nanipud ta chamchamu ya ingkanà anungus na lufung.

⁵¹ Na iningwana, sachin mangipail-ana ta karobfongana. Ad kinassawnan puranun na losani mamàpail-on.

⁵² Impafafanan nangangatuy ali, ad impangatunan nafafa.

⁵³ Chachi manchawat à fachang, achun inadchonay mam-faru an chicha.

Ngim chachi nanat-op ta kinafarucha, imparyawnà chicha wi maid inadchona.

⁵⁴ Tinungparnan sachí impustana ta aapputau ta awi, adfafadngan chitauy kanà Israel.

⁵⁵ Foon à maliwatanan sachí impustanan Abraham ya losani kanàna, tan achakuwan chitaù ing-ingkana.”

⁵⁶ Ummoy à turuy furan na iningkawan Maria an Elisabet achiyot lumayaw.

Na Niyanaan Juan Wi Mamfufunyag

⁵⁷ Nachauman pun na umanaan Elisabet, inyanànan larai.

⁵⁸ Ad chingngor pun na charchar-agna ya aagkina wi inachakuwan Apudyus à siya, nakaragsakchan siya.

⁵⁹ Na awarun padchan na anà, ummoycha impasingyar à manungparancha ta Lintog. Ad na uchum, pionchay ingachan à Zacarias wi ngachan na amana,

⁶⁰ ngim anan na inana, “Foon, Juan na mangngachanna.”

⁶¹ Ad anancha, “Tamako, tan maid pu akiyù nginngachan à Juan!”

⁶² Sachí ad insingyarchay mangimus an amana nu sinun pionay ipangachan ta anàna.

⁶³ Ad insingyarnay mampaarà mangug-isana, ad inyug-isna, “Na ngachanna, Juan.” Ad naschaawcha losan!

⁶⁴ Ad na sachí, nakakingà Zacarias, ad nan-ukud wi nanaychayaw an Apudyus.

⁶⁵ Ad naschaaw losan na charchar-agcha. Ad losan na taku ta filfilig ad Judea, chinamagcha kon losani nàwa.

⁶⁶ Ad losan chachi nangngor, som-osom-oncha nu, “Sinu nin na mamfalinan na sanati anà nu chumakor?” Amaschin somsomòcha tan narawag wi annan karobfongan Apudyus an siya.

Na Nangifag-an Zacarias Ta Impaspasmò Apudyus

- 67 Ad naatod na Ispiritun Apudyus nakarong-ag an Zacarias wi aman Juan, ad imfakanan impaakammun Apudyus, anana,
- 68 "Chayawontaù Apudyus wi Aputauy kanà Israel,
tan annay ummali wi mamachang an chitau takuna
ad sinaraknifanà chitau.
- 69 Tan imparoswanan osay mannakafalin à manaraknib an
chitau,
wi kanà na sanilunay Ali David.
- 70 Ad impaakammuna ta chachi naapudyusani profetasna
ta awi na impustana.
- 71 Na osay impustana, saraknifanà chitau
ta afusurtau ya karobfongan na losani mallawing an
chitau.
- 72 Na osa koy impustana ta aapputau, achakuwanà chicha
ad sosom-onan inturagnan chicha.
- 73-74 Na impustanan Abraham wi aputau,
insapatana wi saraknifanà chitau losan ta afusurtau
ta maid umogyatantauy mangwa ta piona,
- 75 tapnu maid makafasurantau ya miyustuustun oyyoontau,
ta sanay atattakutau."
- 76 Ad nan-ukud akò Zacarias ta anàna, wi anana,
"Siay anàu, maawakan-à osay profetan Apudyus wi An-
gatuwan.
Ad sian paunaon Apudyus mampasakanaon ta taku ta
chumatngan na Aputau.
- 77 Ad sian mangipaakammu ta taku wi masaraknifancha
nu ipakawanchan fasurchan siya.
- 78 Tan à Apudyus, masayaaw ya isag naanus,
ad na manaraknifanan chitau, isun na sumingitan na
init.
- 79 Isù iingkawtau ta pangot tan amod na ogyattau wi matoy.
Ngim nu chumatong na Aputau, lawakanà chitau
ad pafaruwonan somsomòtau ta mitimpuyugtaun
Apudyus."
- 80 Ad chummakor na anàcha, ad pummigsan som-
somònán Apudyus. Ad ummoy iningkaw ta ikaw wi
maid pu umili ingkana ta timpun na mangilukiyanay
mantudtuchu ta chachi kanà Israel.

¹ Na sachì timpu, illintog Augusto wi Ali ad Roma, wi masapur mampalistan losani taku ta manturayana ta sikuchi ilin na aappucha.

² Na sachì chamuy milistaan na taku, timpun na nam-fifinnachuran Kirenio ad Siria.

³ Siyan waschi osay taku umoy mampalista ta sikuchi ilin na aappuna.

⁴ Siyan lummingawat à Jose ad Nazaret wi ili ad Galilea, wi umoy ad Betlehem wi ili ad Judea, tan siyan niyanaan na apuna wi Ali David.

⁵ Nakaoy akò Maria wi nipagtay man-asawana. Akin-annaon à Maria,

⁶ ad na iningkawanchad Betlehem, siyan timpuy umanaana.

⁷ Ngim maid pu kuwartù ingkawancha ta farangnay foroy ta sachì, siyan iningkawcha ta sikay wi papàanan ta ayam. Ad inyanà Maria na panguruy anàna wi larai. Ad inursana ad imfàsarna ta atutung.

Na Nampail-an Na Aangheles Ta Chachi Mampapastor

⁸ Na sachì ili, anchanan uchumi mampapastor ta pannilu ta puppurag, wi lafiyonchayfafantayan na pannilucha.

⁹ Ad naanagsad nampailan osay anghel Apudyus an chicha, ad nalinangancha ta sumiling wi lawag wi narpun Apudyus ad langit. Isagcha ummogyat,

¹⁰ ngim anan na anghel an chicha, "Achiayu umogyat! Tan ummaliyà wi mangipagngor an chiayu ta mamfaruy chamag wi mamparagsak ta losani taku.

¹¹ Na sanay lafi, niyanà ta ilin David na Sumaraknib ta taku. Siyan Cristu wi Apu!

¹² Na manuttuwaanyu, ochasanyun anà wi naursan wi mifafasar ta atutung."

¹³ Sachi ad nampailan ad-adchuwanì anghel ad langit, ad chinaychayawchà Apudyus, wi anancha,

¹⁴ "Machaychayaw à Apudyus ad langit wi angatuwan!"

Farfaruwongan somsomò na losani takud asnay luta wi mamparagsak an siya."

¹⁵ Lummayaw pun na aangheles wi namagkulì ad langit, nan-uukud chachi mampapastor, wi anancha, "Intaud Betlehem ilan na sachì nàwa, wi impaakammun Apudyus an chitau."

¹⁶ Siyan inaw-awaychay ummoy, ad inchasancha cha Maria an Jose ya sachì anà wi nifafàsar ta atutung.

¹⁷ Ad na nangil-anchan siya, impaakammucha losan na imfakan na anghel mipangkop an siya.

¹⁸ Ad naschaaw losan na nangngor ta imfakan chachi mampapastor.

¹⁹ Ad à Maria, nasnasmònà losan na anchanaya ad simmosimmònàn losani nànàwa.

²⁰ Ad nangulin chachi mampapastor ta puppurag wi manaychayaw an Apudyus mipakapu ta losani innilacha ya chingngorcha, tan tuttuway nàwa losan na imfakan na anghel an chicha.

Na Nangngachananchan Jesus

²¹ Na awarun padchana wi timpun na masingyaran na anà, nginachananchà siyà Jesus wi sachin imfakan na anghel ta chaan pun na inana mangngilinan.

Na Nangiyayanchan Jesus Ta Templo

²² Chummatong ad na timpu wi manungparancha Maria an Jose ta illintog Moses à macharusan na fufai wi ummanà, ummoychad Jerusalem wi inawitcha kò Jesus ta umoycha iparang an Apudyus,

²³ tan niyug-is ta ukud Apudyus wi, "Na panguruy anà wi larai, masapur miparang an Apudyus."

²⁴ Na osay pangkop na ummayancha ta Templo, umichatunchà chuwà karupati winnu chuwà amaschì sis-siwit, wi sachì kon manungparancha ta lintog Apudyus.

²⁵ Na sachì timpu, iningkaw ad Jerusalem na osay marmarong-ag wi mangngachan Simeon. Mamfarun achawiyana tan patpatkonan lintog Apudyus, ya siya kon osay manguullay ta masaraknifan na chokanay kanà Israel. Iniiingkaw akon Ispiritun Apudyus an siya,

²⁶ ad impakaawatnan Simeon wi achi pu matoy ingkanà ilanan Cristu wi impustan Apudyus wi umali.

²⁷ Na sachì timpu, impuyut na Ispiritun Apudyus à siya ta Templo. Ad sachì kon timpu nangilon-ancha Jose an Jesus ta Templo ta matungpar na Lintog mipangkop ta niyanà.

²⁸ Ad na nangil-an Simeon ta sachì anà, inàlina ad nanyaman an Apudyus wi anana,

²⁹ "Apu, uray iparufusnun matayà ta sana, tan annay tummuttuwan
impustam an saoni nafafay takum.

³⁰ Tan innilà à siya wi manaraknib ta taku,

³¹ wi siyan simsimmònà ipaakammu ta losani taku:

³² Siyan mallawag ta somsomò chachi foon pù kanà Israel,
wi mampaakkammun chicha ta piomi pàwa.

Ad siya kon mangipachayaw an chiani wi takum wi kanà Israel."

³³ Naschaaw na inan Jesus ya amana ta nangngorancha ta inukud Simeon mipangkop an siya.

³⁴ Ad fininchisyunan Simeon chicha, ad anana kon Maria wi inan Jesus, "Na annay anànu, chinutukan Apudyus à

siya, ad mipakapun siya mayam-an ya mifallu na achuy kanà Israel, ngim achu kon masaraknifan mipakapun siya. Siyan singyar Apudyus wi kuraon na achuy taku,

³⁵ ad sachin mangipaakammuwancha ta nitataruy som-somòchay lawing. Ad à sia wi inana, mansasauy-a kapu ta màwan siya."

³⁶ Ad iningkaw ako ta sachí na osay profeta wi madmad-an wi mangngachan Ana wi anà Fanuel wi kanà Aser. À Ana, pituy tawon na nangasaw-ana,

³⁷ wi nafaru, ad umoy à warumpuru ya opat na tawonna. Kanayun iniingkaw à Ana ta Templo wi manaychayaw an Apudyus ya malluwaru ta finikat ya linafi, ya mallangan wi mangan à simfotang.

³⁸ Na sachí uras, inafotna cha Jesus, siyan naam-amod na nanyamananan Apudyus. Ad nanipud ta sachí inukudnan mipangkop an Jesus ta losani takuy manguullay ta sachí manaraknib an chichay kanà Israel.

Na Nangulinanchad Nazaret

³⁹ Kinangput pun cha Jose an Maria na losani flin ta lintog Apudyus, nangulinchad Nazaret wi ilichad Galilea.

⁴⁰ Ad chummakor na anà ta sachí, ad pummigsan som-somòna. Naraing akò siya, ad finadngan Apudyus à siya.

Na Nangchasanchan Jesus Ta Templo

⁴¹ Na namingsan ta makatawon, ummoy na inan Jesus ya amana ad Jerusalem nakakimkimung ta Fiyastay Mangiyakasmoan, tan sachin nangiyakasmoancha ta nallausan na anghel Apudyus ta chachi kanà Israel ad Egipo ta awi.

⁴² Nasawaran pù chuwan tawon Jesus, nakaoy ako wi umoy makafiyasta.

⁴³ Narpas pun na fiyasta, lummayaw na amana ya inana wi mangulin ad ilicha. Ngim achicha pu akammu wi nataynan na anàchay Jesus ad Jerusalem,

⁴⁴ tan anancha pu kay nu nifurog à siya ta fufuruncha. Ad pinadchachay manadchadcharan ad iyukudchà siya ta sachí furogcha wi fufuruncha ya aagkichá,

⁴⁵ ngim maid pu inchasancha. Siyan namagkulinchad Jerusalem anapon à siya.

⁴⁶ Na atlun padchana, inchasanchà siya wi nakaammung ta mimisturun na Judio ta Templo, wi mancho-chongngor ya man-im-imus an chicha.

⁴⁷ Na losani manchongor an siya, naschaawcha ta kinaraingnay sumongfat ta losani inimuschan siya.

⁴⁸ Ad naschaaw akon amana ya inana ta nangil-anchan siya, ad anan na inana, "Anàu, amod na chanagnin amam wi manganap an sia. Tam-ako oyyoon na amaschin chiani?"

⁴⁹ Ngim summongfat à Jesus, "Tamako masapur anaponà? Inakammuyu kuma wi masapur awachà ta foroy Ama."

⁵⁰ Ngim foon pù naawatanchan inukud Jesus.

⁵¹ Sachi ad nifurun à Jesus an chicha wi nangulin ad Nazaret, ad pintognan losani pàwacha. Ad à inana, simmosimmònà losan na nànàwa.

⁵² Ad à Jesus, chummakor ad pummigpigsan kinaraingna. Ad inay-ayat na losani takù siya, ad à Apudyus, isag maragsakan an siya.

3

Na Nantudtuchuwan Juan Wi Mamfufunyag

Mat. 3:1-12; Mar. 1:1-8; Juan 1:19-28

¹⁻² Na miyasimpuru ya limay tawon na nanturayan Ali Tiberio ad Roma, iningkaw na impaspasmò Apudyus an Juan, wi anà Zacarias, ta iningkawana ta ikaw wi maid pu umili. Na sachi timpu, Poncio Pilato na fifinnachur ad Judea, Herod na nanturay ad Galilea, Felipe wi sunudnan nanturay ad Iturea ya Traconite, ad Lisanias na nanturay ad Abilene. Na angatuwani papachin na Judio ta sachi tawon, cha Anas an Caifas.

³ Ad nangkagkagkaay à Juan ta losani sakup na Chawwang wi Jordan mantudtuchu ta taku, wi anana, "Masapur ifafawiyun lawingi oy-oyyoonyu, ya mampafunyag-ayu, ad pakawanon Apudyus chiayu."

⁴ Amaschin matungparan na inyug-is Isaias wi profetan Apudyus ta awi, wi anana,

"Awad na osay taku ta ikaw wi maid pu ili,

 wi mangip-ip-aw ta taku anani,

 'Annay chumatong na Apu.

Pafaruwonyun somsomòyu ya mansakanaayu,

 wi isun na mangikakatan ta charan

 nu siya chumatong na Ali.

⁵ Maafab losan na challug

 ya matanap losan na takudtud ya filig.

 Malinchong na charan wi namparpalikku

 ya miparuum na arsa wi lasurasung,

⁶ ta losan na taku ilan

 na mansaraknifan Apudyus! "

⁷ Ad-adchuwan na takuy ummoy pafunyag an Juan, ngim illasinna pun na somsomòcha, anana, "Apay, chiayu nasikap! Sinun nangifakan chiayu wi mampafunyag-ayu kay ta ilisiyun chusan Apudyus ta taku?

⁸ Masapur oyyoonyun sinuy mangipaila wi tuttuway nam-fafawiayu ta fasuryu. Ad achiyu namnamaoni mailisiyun kachusaanyu ta mangwanaanyuy kanà Abraham chiayu. Tan ifakà an chiayu, wi uray na anchanyay fatu, mafalini mamfalinon Apudyus chichà kanà Abraham nu piona!

⁹ Na miyalikan na manusaan Apudyus ta taku, isù pannakur wi nififiyad wi manipur ta ayu ta lamutna. Siyan losani imong wi achi pu mamkas à mamfaru, masipur ad maskob."

¹⁰ Ad nan-im-imus na takun Juan, wi anancha, "Ad sinun oyyoonni nù?"

¹¹ Ad na insongfat Juan an chicha, anana, "Na takuy chuwan silupna, masapur adchonan osa ta takuy maid pun silupna. Isuna ko, na takuy awad anona, masapur adchana kon takuy maid pun anona."

¹² Ummoy akon uchumi manchachakup à fukis an Juan mampafunyag, ad inimuscha, "Misturu, sinu kon oyyoonni nù?"

¹³ Ad anana, "Achiyu parabsan na fayad na fukis na taku."

¹⁴ Ad inimus akon uchumi surchachun siya, "Chiani ngay, sinu kon oyyoonni?"

Ad ananan chicha, "Achiyu palikatan na takù mangaranyu ta pionyu, ya achiyu pafasuron na taku nu foon pù katuttuwaan. Mat-op-ayu kuma ta suwilchuyu."

¹⁵ Na nangngoran na taku an Juan, isagcha som-osom-on na chumatngan na Cristu wi impustan Apudyus wi umali manturay, ad na somsomòcha, siya nin à Juan.

¹⁶ Siyan anan Juan an chicha, "Awad na umali wi misukat an saon wi nangatngatu nu saon, wi kurangà à mansaniluna. Chanum yakan ifunyag-un chiayu, ngim à siya, ifunyagnan chiayun Ispiritun Apudyus ya apuy."

¹⁷ Ad nu umali, ilasinnan mamfaruy taku ta lawing, wi isun na mantopà finayu wi ilasinnan finayu ta chuki. Na finayu, iyarangna, ngim na chuki, mifallu ta apuy wi achi pu masobsofan."

¹⁸ Siyan nangkarakarasin pinagtudtuchun Juan ta taku ta Mamfaruy Chamag à mamatiyancha kuma.

¹⁹ Ngim ingkimaun Juan à Herod wi Fifinnachur, tan pillos Herod à Herodias wi asawan na sunudna, ad achu kon iningwanay lawing.

²⁰ Ngim inam-amod Herod na fummasurana, tan impafarudnà Juan.

²¹ Na osay padchay nafunyakan na achuy taku, finunyakan ako Juan à Jesus. Ad na nalluwaruwan Jesus, niwanit ad langit,

²² ad na Ispiritun Apudyus, nan-osog lummap-oy an siya wi isù karupati. Ad iningkaw na kinga wi narpud langit, wi anana, "Sian anàwi ay-ayatò. Maragsakanà an sia."

Na Nginkanà An Jesus

Mat. 1:1-17

²³ Na nallukiyan Jesus wi nantudtuchuwan, naturumpurun tawonna. Ad na somsomò na taku, anancha pun nu siyan anà Jose. À Jose, anà Eli

²⁴ wi anà Matat. À Matat, anà Levi. Ad à Levi, anà Melke, wi anà Jane wi anà Jose.

²⁵ À Jose, anà Matatias, wi anà Amos. À Amos, anà Nahum, wi anà Esli wi anà Nagi.

²⁶ À Nagi, anà Maat wi anà Matatias. Ad à Matatias, anà Semei wi anà Jose, ad à Jose, anà Juda.

²⁷ À Juda, anà Joanan, wi anà Resa. Ad à Resa, anà Zorobabel wi anà Sealtiel, wi anà Neri.

²⁸ À Neri, anà Melke wi anà Addi. Ad à Addi, anà Cosam wi anà Elmodam, wi anà Er.

²⁹ À Er, anà Josue wi anà Eliezer, wi anà Jorim. Ad à Jorim, anà Matat wi anà Levi.

³⁰ À Levi, anà Simeon wi anà Juda, ad à Juda, anà Jose. Ad à Jose, anà Jonan wi anà Eliakim.

³¹ À Eliakim, anà Milea wi anà Mena, wi anà Matata. Ad à Matata, anà Natan wi anà David.

³² À David, anà Jesse wi anà Obed. Ad à Obed, anà Boaz wi anà Salmon, wi anà Naason.

³³ À Naason, anà Aminadab wi anà Admin, wi anà Arni. Ad à Arni, anà Esrom wi anà Faris, wi anà Juda.

³⁴ À Juda, anà Jacob wi anà Isaac. Ad à Isaac, anà Abraham. Ad à Abraham, anà Tare wi anà Nacor.

³⁵ À Nacor, anà Serug wi anà Ragau, wi anà Peleg. Ad à Peleg, anà Heber wi anà Sara.

³⁶ À Sara, anà Cainan wi anà Arfaxad, wi anà Sem. Ad à Sem, anà Noe wi anà Lamec.

³⁷ À Lamec, anà Metusela wi anà Enoc, wi anà Jared. Ad à Jared, anà Mahalaleel wi anà Cainan.

³⁸ À Cainan, anà Enos wi anà Set. Ad à Set, anà Adam wi anà Apudyus.

4

Na Namachasan Satan An Jesus Makafasuron

Mat. 4:1-11; Mar. 1:12-13

¹ Nafunyakan pù Jesus, tinaynanan sachì Chawwang wi Jordan, ad na Ispiritun Apudyus wi iingkaw an siya, impuyutna ta ikaw wi maid pu takù ingkaw.

² Ad sachin namachasan Satan an siya makafasuron ta unog na opatpuruy padcha. Na sachì timpu, foon pù nangnangan à Jesus, siyan nafitifil à siya ta anungusna.

³ Siyan anan Satan an siya, “Nu tuttuway anà sian Apudyus, mamfarfalinom tinapoy na annayay fatu.”

⁴ Ad sinongfatan Jesus à siya anani, “Niyug-is ta ukud Apudyus wi, ‘Foon pu kà tinapoy afus na ifiyag na taku.’”

⁵ Sachì ad, inyoy Satan à Jesus ta tànangani filig, ad na sachì anayun inaminna impailan siyan losani mansabsafali wi maiturayan ta luta.

⁶⁻⁷ Ad anan Satan an siya, “Nu chayawonà, adchò an sian karobfongam wi manturay ta ailiili ya kinafaknangcha. Mafalin-u adchon ta sinumani chutukà, tan niyawatchan saon.”

⁸ Ad sinongfatan Jesus à siya anani, “Na niyug-is wi ukud Apudyus, anana, ‘Maid uchum à chayawonyu nu achi afus na Apuyu wi Apudyus, ya afus akò siyà patkonyu!’”

⁹ Ad inyoy ako Satan à Jesus ta tabfungan na Templo ad Jerusalem. Ad ananan siya, “Nu tuttuway anà sian Apudyus, man-odchag-a,

¹⁰ tan niyug-is ta ukud Apudyus wi, ‘Filinon Apudyus na aanghelesnà mangayyuwan an sia.’

¹¹ Ad niyug-is ako wi, ‘Sìpawonchà sia, ta uray na chapannu, achi pu masukat ta fatu.’”

¹² Ngim sinongfatan Jesus à siya anani, “Ngim niyug-is ako wi, ‘Achim padpachason na Apum wi Apudyus.’”

¹³ Limpas pu Satan padpachason à Jesus makafasuron, tinaynana à Jesus ingkanà asinna ko pachason nu matimpawan na màwaana.

Na Nangilukiyan Jesus Nantudtuchuwan Ad Galilea

Mat. 4:12-17; Mar. 1:14-15

¹⁴ Nangulin à Jesus ad Galilea, wi iingkaw na karobfongan na Ispiritun Apudyus an siya. Ad nanchinamag na mipangkop an siya ta losani nampalìwos wi ili.

¹⁵ Nantudtudtchu ta chachi sinagoga wi makimkimungan na Judio, ad chinayaw losan na takù siya.

Foon À Patkon Na Kailiyan Jesus À Siya
Mat. 13:53-58; Mar. 6:1-6

¹⁶ Ad ummoy à Jesus ad Nazaret wi chummakrana, ad na Safachu wi ngilinon na Judio wi man-iwaar, ummoy ta sinagoga wi makimkimungan na Judio, tan sachin achawiyana. Ad summiad à Jesus wi mamfasa ta ukud Apudyus,

¹⁷ ad inyawatchan siyan nibrui inyug-is Isaias wi profeta ta awi. Finiyadna pun piniliyanan fasaona. Ad na finasana,

¹⁸ "Annan saon na Ispiritun Apudyus

tan chinutukanà an siya

à mangipaakammu ta mamfaruy chamag

ta losani takuy maid mafalincha.

Ad imfaunà wi mangipagngor ta takuy isù nafarud

wi miparufuscha,

ya takuy nakurap

wi maaan na kurapcha,

ya takuy maparpalikatan wi miparufuscha ko.

¹⁹ Ad na ifakà ako,

chummatong na timpuy

mangipail-an Apudyus ta achakuna ta taku."

²⁰ Ad linuut pun Jesus na nibru, inyulinna ta takuy nangatod an siya, ad tummùchu. Ad losan na takuy iningkaw ta sinagoga, immomoschoanchà siya.

²¹ Ad ananan chicha, "Sanay nangngoranyu ta sanati ukud Apudyus, siyan tummuttuwana."

²² Ad nas-omcha losan an siya, ad nataagcha ta kinafarun na inukudna. Ad anancha, "Ngim anà met Jose na sanat!"

²³ Ad anan Jesus an chicha, "Kapilitani ifakayun saon na annayay ukud wi, 'Chuktur, akasam yan na long-agnu.' Tan pionyu koy pàwan saon ta annay ustuy ilì na isun na kaskaschaaw wi chingngoryuy iningwà ad Capernaum.

²⁴ Tuttuwan ifakà an chiayu, wi na profeta, achi pu malispitu ta kailiyana.

²⁵ Chongronyuna: Na timpun Elias wi profeta, achi pun ummuchan ad asnay Israel ta unog na turuy tawon ya kogwa, ad naamin naurat na taku ta annay luta. Siyan ad-adchuwan na kakkaasi wi nafaru ta sachí timpu.

²⁶ Ngim foon pù pin-oy Apudyus à Elias an chicha à mafadngancha, ngim finaunnà siya ta fadnganan osay nafaru wi foon à Judio wi ingkaw ad Serepta wi sakupon Sidon.

²⁷ Ad na timpun ako Eliseo wi profeta, achun Judio ad asnay Israel wi nafuratung; ngim maid pu naaan na

sakitcha naraksig na sakit Naaman wi foon à Judio, wi iSiria."

²⁸ Na nangngoran chachi iningkaw ta inyalig Jesus, naaliling-otcha tan naawatanchay chichan ug-ugkuchona.

²⁹ Ad lummigwatcha ad linagkicha inyoy ta lasin na ili wi chopras wi iniliyancha. Na pangkopcha, odchakonchà siya ta chopras,

³⁰ ngim nalliwot à Jesus ta takuy ad-adchuwan ad lummayaw.

Osay Larai Wi Nakafarfarray

Mar. 1:21-28

³¹ Sachi ad ummoy à Jesus ad Capernaum wi osay ili ta provinsiyay Galilea, ad nantudtudtuchu ta taku ta sinagoga wi makimkimungan na Judio ta Safachuy ngingillinan.

³² Ad naschaaw na losani nangngor ta pinagtudtuchuna, tan maaawwatan wi annan karobfongana.

³³ Na osay Safachu, iningkaw ta sinagoga na osay larai wi nakafarfarray, ad impoawna anani,

³⁴ "Siay Jesus wi iNazaret, sinun oyyoom an chiani? Ummalià manachail an chiani? Akammù à sia, wi sian sachinapaudyusan wi impustan Apudyus wi umali!"

³⁵ Ngim impakinò Jesus na aran, wi anana, "Kuminò! Taynam na sanati finarfaraynu!" Sachi ad impatug na aran na larai ta sangwanan na takuy naaarus achinaot taynan na larai wi maid nasukat.

³⁶ Losan chachi nangiila, naschaawcha ad nan-ag-akitütucha, "Sinu kon annay tudtuchu wi mannakafalin, tan uray na aran, mafalinna paryawon!"

³⁷ Ad nanchinamag na mipangkop an Jesus ta ailiili ta sachinapaudyusan wi umali.

Achun Takuy Impaimfag Jesus

Mat. 8:14-17; Mar. 1:29-34

³⁸ Lummawa pù Jesus ta sachinapaudyusan na Judio, ummoy ta foroycha Simon. Nasakit na atukangan Simon, wi amod na panatingna, ad impafachangchan siya.

³⁹ Siyan ummoy à Jesus ta nasuypana ad imfakanay maaan na panatingna, ad naanimfag. Ad fummangon ad sinakunganà chicha.

⁴⁰ Mummaschom pun, inyoy na taku losan na fufurunchay nasakit à nansabsafali an Jesus. Ad inturpun Jesus inagpachan chicha, ad ummimfagcha losan.

⁴¹ Pinaryawna kon aran wi farfaray na achuy taku, ad na lummayawan chachi aran, inip-awcha anani, "Sian anà Apudyus!" Ngim impakinòna chicha tan inakammucha wi siyan Cristu wi impustan Apudyus wi umali.

Na Nantudtuchuwan Jesus Ta Sachi

Mar. 1:35-39

⁴² Wiswisnit pun ta nafikat, lummigwat à Jesus wi ummoy naos-osa ta ikaw wi maid pu takù ingkaw. Ngim napannos pun, ummon achuy taku inanap à siya, ad inchasancha pun impachaschay tawichan à siya ta achi lumayaw.

⁴³ Ngim ananan chicha, "Taynà chiayu, tan masapur inyà ako ta uchumi ili itudtuchu na Mamfaruy Chamag mipangkop ta Manturayan Apudyus, tan siyan pangkop na nangifaunan Apudyus an saon ta annay luta."

⁴⁴ Ad ummoy à siya nantudtuchu ta sinagogan na Judio ta provinsiya wi Galilea.

5

Na Nangayakan Jesus Ta Chamuy Mandisipulusna

Mat. 4:18-22; Mar. 1:16-20

¹ Na osay padcha, ummaagsad à Jesus ta tarantag na Fayfay wi Genesaret wi mantudtuchu ta ukud Apudyus, ad ummafuyut na takuy ad-adchuwan tan pionchay chongron na itudtuchuna.

² Ad innilan Jesus na chuway fangka ta ikid na fayfay wi maid ingkaw à manakufur, tan lummogsadcha ta sàsaanchan takufurcha.

³ Siyan ummoy à Jesus ta osa, wi uwani Simon, ad imfakana ta itùyudnà ait. Ad tummùchù Jesus wi nantudtuchu ta taku.

⁴ Narpas pun nantudtuchu, anana kon Simon, "Ipaoyun fangka ta arobngan na chanum ad manakufur-ayu ta awad aranyù ukachiw."

⁵ Ad anan Simon, "Oo, Apu, ngim linabrafini wi nanakufur ad maid pu osà inarani. Ngim nu siyan anam, manakufurà."

⁶ Siyan nanakufurcha ad ad-adchuwan na ukachiw wi nàna ad tikangay makissay na takufur.

⁷ Siyan inayakanchan fufuruncha wi iningkaw ta osay fangka ta fadnganchà chicha. Fummachangcha pun, nap-nun chuway fangka wi tikangaycha milutong ta chagson na ukachiw.

⁸ Sachi ad naawatan Simon Pedro na nàwa, ad nampalintumong ta sangwanan Jesus, ad anana, "Apu, taynanà tan managfasurà!"

⁹ Naschaawcha Simon wi mamfufurun ta aachun na ukachiw wi tinakufurancha.

¹⁰ Naschaaw akon fufurun Simon wi cha Jaime an Juan wi anà Zebedeo. Sachi ad anan Jesus an Simon, "Achia umogyat, tan manipud ta sana, sukatà na iwaarnu ta mamatiyom na takun saon."

¹¹ Intàchangcha pun na fangkacha ta tarantag, tinaynan-chá losan ad nitun-udchan Jesus.

Impaimfag Jesus Na Osay Larai

Mat. 8:1-4; Mar. 1:40-45

¹² Na namingsan, iningkaw à Jesus ta osay ili wi iningkawan akon osay larai wi nakollakong. Ad na nangilan-an Jesus, ummoy nampalintumong wi nampangpangnggaasin siya, wi anana, “Apu, patiyò wi annan karobfongami mangaan ta annayay sakit-u, siyan nu kaasiyanà, paim-fakonà.”

¹³ Sachi ad inyarawwad Jesus na imanan siya, ad anana, “Oo, kaasiyà sia. Maaan na sakitnu!” Ad naanimfag à siya.

¹⁴ Ad finilin Jesus à siya wi anana, “Achim ug-ugkuchon ta sinuman na annay iningwà an sia. Ngim ing-a mampaila ta pachi ad manchatun-an Apudyus tan sachin illintog Moses à manuttuwaan na taku wi naaan na sakitnu.”

¹⁵ Ngim nanchinamag na mipangkop an Jesus, siyan ummachuachun ummoy maamuamung wi manchongor an siya ya mampaaan ta sakitcha.

¹⁶ Ngim nu simfotang ummoy à Jesus naos-osa mal-luwaru.

Impaimfag Jesus Na Osay Naayayong

Mat. 9:1-8; Mar. 2:1-12

¹⁷ Na osay padchay nantudtchuwan Jesus ta osay foroy, iningkaw na natùtùchu wi uchumi mangitudtchu ta Lintog ya naachar wi Fariseo. Narpucha ta ailiili ta provinsiya ad Galilea ya Judea ya narpu kon uchum ad Jerusalem. Ad na sachí koy timpu, iniingkaw na karobfongan Apudyus an Jesus wi mangaan ta sakit.

¹⁸ Sachi ad inchatong na uchumi lallarai na fillikanchay larai wi naayayong, ad ipachascha illò ta ipasangucha kuman Jesus.

¹⁹ Ngim maid pu in-inonchay mangiyachanin siya tan nanapnun taku. Siyan ummoycha inafutan na otop na foroy ta uulluwan Jesus ad inchòorachan naayayong ta sangwanana.

²⁰ Ad inakammun pu Jesus wi napigsan pammatichan siya, anana ta naayayong, “Furun, napakawan na fasurnu.”

²¹ Ngim chachi Fariseo ya mangitudtchu ta Lintog, nan-asiakitùtùcha anani, “Sinun kinatatakun na sanat wi iyisunan long-agnan Apudyus! Tan maid makapakawan ta fasur nu achi afus à Apudyus!”

²² Inakammun Jesus na somsomòcha, siyan ananan chicha, “Tamako ta amaschin somsomòyu?

²³ Sinun mallanlanuy à ifaka, ‘Napakawan na fasurnu,’ winnu ‘Lumigwat-a ta manadcharan-a’?

²⁴ À saon wi namfalin taku, panoknokà an chiayu wi annan karobfongà ad asnay luta wi mamakawan ta fasur.” Ad anana ta sachì naayayong, “Ifakà an sia, lumigwat-a, ad aram na ofognu ad lumayaw-a!”

²⁵ Ad narnigwat à siya ta sangwanancha losan, ad inaranan ofogna ad lummayaw wi manchaychayaw an Apudyus.

²⁶ Ad naschaawcha losan wi nangiila, ya ummogyatcha ko. Ad chinaychayawcha kò Apudyus wi anancha, “Maid pu miyisuwan na innilatau ta sanay padcha!”

Na Nangayakan Jesus An Levi À Mandisipulusna

Mat. 9:9-13; Mar. 2:13-17

²⁷ Sachi ad, lummayaw à Jesus, ad innilan osay manchachakup à fukis, wi nangngachan à Levi, wi ummaachuy ta pisinana. Ad anan Jesus an siya, “Mitun-ud-an saon.”

²⁸ Ad tinaynan Levi na asinchuwan, ad lummigwat wi nitun-ud an Jesus.

²⁹ Ad pinarnusan Levi à Jesus ta foroyna, ad iningkaw akon achuy fufurun Levi wi manchachakup à fukis ya uchum akoy taku.

³⁰ Ad na nangil-an na uchumi Fariseo, ya uchumi mangitudtchu ta Lintog wi Fariseo ko, ta sachì, chinillawchan disipulus Jesus, wi anancha, “Taayuko makaan ya makainum ta manchachakup à fukis ya kakassanay takuy managfasur?”

³¹ Ad sinongfatan Jesus chichà alig, anana, “Na takuy maid sikitna, foon pù masapurchan chuktur. Siya makasapur na nasakit.

³² Na ummaliyà ad asnay luta, foon à tudtuchuwà na mamfaruy taku ngim siya ummaliyà na tudtuchuwà na managfasur.”

Mipangkop Ta Mallanganani Manganan

Mat. 9:14-15; Mar. 2:18-20

³³ Iningkaw akon uchumi taku wi ummoy an Jesus, wi anancha, “Na disipulus Juan, kanayuncha mallangan wi mangan ta malluwaruwancha, ya amaschi kon oyyoon na uchumi disipulus na Fariseo, ngim tamakon disipulusnu foon pù mallanganchay mangan?”

³⁴ Ad nan-alig à Jesus wi summongfat, anana, “Mallangan lawan takuy makakasar wi mangan nu awad an chichan larai wi mikasar? Mangancha met!

³⁵ Ngim chumatong na timpuy milayawan na nikasar an chicha, ad sachin mallangananchay mangan.”

Mipangkop Ta Tudtuchun Jesus

Mat. 9:16-17; Mar. 2:21-22

³⁶ Ad asin nan-alig à Jesus an chicha, wi anana, “Maid pu takù mangissay ta lukak wi silup ad intàrupna ta pallos, tan chachailona kan lukak wi luput, ad foon pù miparay ta pallosi silup.

³⁷ “Ad maid pu ko mangifungufung à inafuyu ta chachaani uglit wi isù amutu, tan fumtak na sachì uglit ad mayam-an na uglit ya mifallu kon fayas.

³⁸ Ngim na inafuyu, masapur siya mifungufunganan àoyyay uglit wi amutu.

³⁹ Na nangiluwam ta chachaani fayas, lawingonan àifungufungi fayas, tan anana nu, ‘Mampiyan chachaan!’ ”

6

Mipangkop Ta Safachuy Ngingillinan

Mat. 12:1-8; Mar. 2:23-28

¹ Na namingsani Safachuy ngingillinan na Judio, nangoya-cha Jesus ya disipulusna ta pappayaw wi namur-an à wheat wi isù pakoy. Na nanadchadcharanancha, lummapid na disipulusnà utimancha.

² Ad anan na uchumi Fariseo, “Tamako ta amaschiyonyu wi mipalit ta Lintogtau nu Safachu?”

³ Ad sinongfatan Jesus chicha anani, “Achiyu pu nafasan iningwacha David ya fufurunna ta nafitilancha ta awi?

⁴ Tan linumnò ta sachì mangngachani foroy Apudyus ad inaranan tinapoy wi nichatun an Apudyus, wi ipalit na Lintog à anoncha tan afus kuman papachì mangan, ad innancha ta fufurunna.”

⁵ Ad inanungusan Jesus na imfakana, wi anana, “À saoni namfalin taku, annan karobfongà wi mangifaka ta sinuy màwa ta Safachuy ngingillinan.”

Na Larai Wi Naayayong Na Imana

Mat. 12:9-14; Mar. 3:1-6

⁶ Na osay Safachu, linumnò akò Jesus ta sinagogan na Judio wi nantudtchu. Ad niyaspur wi iningkaw na osay larai wi naayayong na imanay chiawan.

⁷ Ad iningkaw akon uchumi mangitudtchu ta Lintog na Judio ya uchumi Fariseo wi man-anaanap à mangicharumanchan Jesus, siyan sinipsiputancha nu awad paimfakona ta Safachuy ngingillinan.

⁸ Ngim à Jesus, inaaggammunan somsomòcha, ad anana ta larai, "Waynu ta annay sangwanan." Ad ummoy na larai.

⁹ Ad anan Jesus an chicha losan, "Annan imusò an chiayu. Sinun iparufus na Lintogtau wi màwa ta Safachu? Mangwataù mamfaru winnu lawing? Takuwontaun taku winnu patoyontau?"

¹⁰ Ad linangrangana chicha losan, ad anana ta larai, "Uyachom na imam." Ad inuyadna, ad ummimfag.

¹¹ Ad chachi Fariseo ya mangitudtuchu ta Lintog, naaliling-otcha ad nan-uukudcha nu sinun oyoonchan Jesus.

Na Nanutukan Jesus Ta Apostolesnay Nasawaran À Chuwa

Mat. 10:1-4; Mar. 3:13-19

¹² Napannos pun, summang-at à Jesus wi umoy maluwaru ta takudtud, ad linabrafina malluwarun Apudyus.

¹³ Wiswisnit pun, inarusnan chachi sumursurut an siya ad chinutukanan nasawaran à chuwa ad nginadnana chichà apostoles.

¹⁴ Na ngachancha: Simon wi nginadnanà Pedro ya sunudnay Andres; cha Jaime an Juan wi mansunud; Felipe an Bartolome,

¹⁵ ya Mateo, Tomas, Jaime wi anà Alfeo, Simon wi ananchay Mangipapakat,

¹⁶ Judas wi anà Jaime, ya Judas Iscariote wi siyan nangififik an Jesus.

Na Nantudtuchuwan Jesus Ya Nangaanana Ta Sakit

Mat. 4:23-25

¹⁷ Nan-osog pun cha Jesus ya apostolesna ta takudtud, ummillongcha ta osay tanap, ad iningkaw akon achuy sumursurut an Jesus, ya ad-adchuwani takuy narpud Jerusalem ya provinsiyay Judea ya il-ili ad Tiro ya Sidon wi achani ta fayfay.

¹⁸ Na pangkopcha losan wi ummoy, chongronchan ukud Jesus ya paaanchan sakitcha. Ad iningkaw akon uchumi nakafarfarray, ad niparyaw na farfaraycha.

¹⁹ Ad losan na taku, umafuafuyut ta agpachanchà siya tan annan karobfongana wi uray nu agpachancha kà siya, maaan na sakitcha. Siyan ummimfag losan na nasakit.

Na Tuttuway Naragsak Ya Kakkaasi

Mat. 5:1-12

²⁰ Sachi ad nansakung à Jesus ta disipulusna ad ananay mantudtuchu,

"Maragsak-ayu, chiayuy isù maid mafalinna ta sana,

tan mitatappiyu ta Manturayan Apudyus!

²¹ Chiayuy isù nafitil ta sana, maragsak-ayu ko tan fafadangan Apudyus chiayu ta mapnok-ayu!

Chiayuy mansasàuy ta sana, maragsak-ayu tan faliwan Apudyus na sauyyù lagsak!

²² "Ad chiayuy mamatin saon, maragsak-ayu nu kuraon na takù chiayu ya achicha pu ifilang à chiayu ya insurtuwonchà chiayu, ya uray nu ifafainchà chiayu, kapu ta pammatiyun saoni namfalin taku.

²³ Nu amaschin màwan chiayu, manottoròayu, ya manachòayu ta lagsakyu tan chakor na kunkunayud langit. Na oyyoonchan chiayu, isun akon iningwan na aappucha ta anchachi profetas ta awi.

²⁴ Ngim kakkaasiayuyfafaknang tan annay lutan pagpag na mallaragsakanyu!

²⁵ Ya kakkaasiayu koy nanabsug ta sana,
tan lìnaonyun amochi fitil à tapin na padcha!

Ad kakkaasiayu koy asiaamang ta sana,
tan manomchom-ayu ya man-ifil-ayù tapin na padcha!

²⁶ "Tuttuway kakkaasiayu nu chayawon losan na takù chiayu, tan chachi manaychayaw an chiayu ta sana, kanà chachi nanayaw ta chachi sinanprofetas ta awi."

Na Oyyoonyu Ta Takuy Kumuran Chiayu

Mat. 5:38-48; 7:12

²⁷ Inturuy Jesus wi nan-ukud, anana, "Na ifakà an chiayu, masapur ay-ayatonyun uray chachi kumuran chiayu. Ya oyyoonyun mamfaru ta chachi mallawing an chiayu.

²⁸ Na takuy mangarawag an chiayu, chawatonyun achakun Apudyus an chicha. Ad iluwaruwanyu chachi mamarpalikat an chiayu.

²⁹ Nu awad manlipak ta apingu, palipakyu kon fisà. Ad nu awad mangara ta silupyu, paarayu kon agwana.

³⁰ Adchanyun man-ochaw an chiayu, ad nu awad mangara ta ùuwayu, achiyu paiyulin.

³¹ Na pionyuy oyyoon kuman takun chiayu, siya kuman oyyoonyun chicha.

³² "Nu afus yakan takuy mangay-ayat an chiayù ay-ayatonyu, namnamaonyuy makunkunaan-ayu? Tan uray chachi lawingi taku, ay-ayatoncha kon mangay-ayat an chicha!"

³³ Ad nu afus yakan mangwà mamfarun chiayù mangwaanyu ko ta mamfaru, namnamaonyuy makunkunaan-ayu? Tan uray chachi lawingi taku, amaschi kon oyyooncha!

³⁴ Ad nu afus yakan chachi sikurachuwonyuy annan isubratchà pafuruchanyu, namnamaonyuy makunkunaan-ayu?

Tan uray chachi lawingi taku, pafuruchanchan fufurunchay managfasur nu awad namnamaonchà isubratna!

³⁵ Ngim chiayu, masapur ay-ayatonyun mallawing an chiayu, ya oyyoonyun mamfaru an chicha. Pafuruchanyun mamfurud an chiayu uray nu achicha pu iyulin. Tan nu amaschiyonyu, chakor na kunkunayu, ad mifilang-ayù aannà Apudyus wi Angatuwan. Tan à Apudyus, oyyoonan mamfaru ta uray lawingi taku ya uray chachi achi pu manyaman an siya.

³⁶ Masapur sumayaaw-ayu tan mansayaaw à Apudyus wi Amayu."

Achiyu Pafasuron Na Uchum

Mat. 7:1-5

³⁷ Ad inturuy Jesus wi nan-ukud, anana, "Achiyu pafasuron na uchum ta achin pu ko Apudyus pafasuron chiayu. Achiyu anani nakafasur ta uchum, ta achin Apudyus ifakan fasuryu. Pakawanonyun asintatakuyu ta pakawanon ako Apudyus chiayu.

³⁸ Mangatod-ayu ta uchum ad awad akon adchon Apudyus an chiayu, wi ad-achun adchonan chiayu nu inadchonyu, tan sumawar ingkanà achiayu pu makadon. Siyan na oyyoonyu ta asintatakuyu, sachì kon oyyoon Apudyus an chiayu."

³⁹ Ad nan-alig à Jesus an chicha wi anana, "Achi pu mafalini ipuyut na nakurap na isunay nakurap, tan kapilitani losancha mafituan.

⁴⁰ Ya maid pu ko matudtuchuwan à nangatngatu nu mantudtchu, ngim nu kangputona acharon na mitudtuchun siya, miyisu ta nantudtuchun siya."

⁴¹ Ad nan-alig akò Jesus wi anana, "Isù narawag na mangil-anyu ta aiti mukat ta atan na furunyu, ngim foon pù mailasinyun nipapaktar wi mukatyu!

⁴² Mafalin aya wi anami, 'Choo, sunud, aanò na aiti mukatnu,' ad annan nipapaktar wi mukatyu? Mamàpail-on-ayu! Siyan masapur unaonyu aanon na nipapaktar wi mukat ta atayu, ta lumawag na mangil-anyu wi mangaan ta aiti mukat na furunyu."

Na Mangimatunan Ta Kinatatakun Na Taku

Mat. 7:16-20; 12:33-35

⁴³ Asin nan-alig à Jesus, wi anana, "Na mamfaruy imong, achi pu mamungà lawing, ad ako maid pu lawing à imong à mamungà mamfaru.

⁴⁴ Tan maimatunan na kinafarun na ayu ta fungana. Tan kapilitani foon pù mafalini ifungan na tarurung na atunor! Ya foon pu kò mafalini ifungan na tabfog na akit!

⁴⁵ Na miyalikana, na mamfaruy taku, mamfarun oy-oyyoona tan mamfarun som-osom-on. Ngim na lawingi taku, lawing akon oy-oyyoona tan lawing na som-osom-on. Tan tuttuwa wi na awad ta somsomò siya kon ifakan na tupò."

Na Chuway Mangkakaob Ta Foroy

Mat. 7:24-27

⁴⁶ Inturuy Jesus wi nan-ukud, "Tayuko anan wi saon na Apuyu ad achiyu pu oyyoon na ifakà an chiayu?

⁴⁷ Sinumani sumurut an saon ya manggor ta ifagfakà, ya oyyoona, amasnan miyalikana.

⁴⁸ Miyalig ta nararami taku wi mangkaob à foroyna. Finòanan luta ingkanà inchasanan chapin-ay ad sachin nangisaachana. Uray nanurun na chawwang ya chinussuk na chanum na foroy, achi pu mikur-ub tan mampagchot na nisaachana.

⁴⁹ Ngim na takuy manggor ta ifagfakà ya achina pu oyyoon, miyalig ta taku wi foon à nararam, wi insaadnan foroyna ta lagrakan. Chinussuk pun na chanum na sachi foroy, nikur-ub ad naamin niwànag!"

7

Impaimfag Jesus Na Sanilun Na Kapitan Na Surchachu

Mat. 8:5-13

¹ Limpas pun Jesus na intudtuchuna ta chachi taku, ummoy ad Capernaum.

² Iningkaw ta sachin osay foon à Judio wi kapitan na susurchachu wi iRoma, ad amod na sakit na osay sanilunay ay-ayatona, wi akin-ottoyon.

³ Ad chingngorna pun wi awad à Jesus, imfaunnan uchumi pangpangun na Judio ta umoycha ayakan à Jesus ta umoyna kuma paimfakon na saniluna.

⁴ Inchasancha pun à Jesus, inàarùcha anani, "Mamfarun sachi kapitan, ya karobfonganay mafadngan,

⁵ tan ay-ayatonà chitauy Judio, ad siya kon nampàwa ta osay sinagoga wi makimkimungantau."

⁶ Ad nitun-ud à Jesus an chicha. Ad chanchanicha pun ta foroy na kapitan, sinib-atchan uchumi kakayyomna wi umoy mangiluslus an siya, ad imfakachan impaifakana, "Apu, achi pu kuma taktakon sia, tan mafainà wi mammangilin sia,

⁷ ya achi pu ko karobfongan wi makakakayam an sia. Umanay yakan ukudnù mampaimfag ta sanilù.

⁸ Tan maawatà na mipangkop ta karobfongan, tan uray saoni kapitan, masapur patiyò na ifakan na apù. Ad na

susurchachuy iturayà, patiyoncha kon ifakà, tan nu ifakà ta osa, ‘Ing-a!’ umoy, ad nu ifakà ta osa, ‘Umalia!’ umali ko. Ad nu ifakà ako ta sanilù, ‘Oyyoom na sanat!’ oyyoona met! Ad sinchumallù sia tan annan karofbongam.”

⁹ Naschaaw à Jesus ta nangngorana ta imfakacha. Siyan intuwilina ta takuy ad-adchuwan wi umun-unud an siya wi anana, “Tuttuway maid pu inchasà à isun na impappatin na anna ta losani chokatauy kanà Israel.”

¹⁰ Nangulin pun chachi nafaun ta foroy na kapitan, inchasanchan sanilunay ummimfag.

Na Nangipauliyan Jesus Nanakuwan Ta Natoyi Anà

¹¹ Napapannos pun, ummoycha Jesus ya disipulusna ta osay ili wi Nain, ad nakaoy akon ad-adchuwani taku.

¹² Ummachanicha pun ta liwangan na sachì ili, inafotchan ad-adchuwani nakafurog ta osay nafaru wi ummoycha ilofon na osay natoy. Fafarun natoy wi os-osàani anà na sachì nafaru.

¹³ Innilan pun Apu Jesus chi nafaru, inachakuwanà siya ad anana, “Achia man-ifil.”

¹⁴ Sachì ad ummoyna inagpachan na lungun, ad ummilong na namuud. Ad anana, “Fafar! Fumangon-a!”

¹⁵ Ad fummangon na natoy ad kumminga, ad impurang Jesus à siya an inana.

¹⁶ Ad ummogyat losan na nangiila ad chinayawchà Apudyus, wi anancha, “Lummoswan chitaun osay nangatuy profeta! Impailan Apudyus na man-aachakuna ta takuna!”

¹⁷ Ad nanchinamag na mipangkop an Jesus ta losani ili wi sakupon Judea ya il-ili wi nampalìwos ad Judea.

Na Songfat Jesus Ta Disipulus Juan Wi Mamfufunyag

Mat. 11:2-19

¹⁸ Imfakan pun na disipulus Juan an siya mipangkop an Jesus ya losani nàwa,

¹⁹ imfaunnan chuwa umoy mangimus an Apu Jesus nu siyan sachì impustan Apudyus wi umali winnu awad urayonchà safali.

²⁰ Ad chummatongcha pun an Jesus, ananchan siya, “Imfaun chianin Juan wi Mamfufunyag ta imusonnin sia nu sian ullayonni wi impustan Apudyus wi umali, winnu awad urayonni safali?”

²¹ Na sachì timpu, impaimfag Jesus na achuy takuy nasakit à nangkarakarasi wi sakit, ya imparyawna kon aran wi farfaray na uchum, ya inaanna kon kurap na achuy nakurap.

²² Ad sinongfatanan chachi chuway nafaun, wi anana, “Mangulin-ayun Juan ifakan losani innilayu ya chingngoryu

wi iningwà, wi na nakurap, makailacha, ya na napisay, makachadcharancha, ya na nakollakong, ummimfagcha, ya na naturong, makachongorchha, ya uray na natoy, ummulicha nataku. Ad chachi kakapus, miwarawag an chichan Mamfaruy Chamag.

²³ Ad ifakayu kon siya wi naragragsak chachi foon pù manchuwachuwa ta pammaticha wi saon na imfaun Apudyus!"

²⁴ Lummayaw pun chachi fabfaun Juan, imfakan Jesus ta naarusi takun mipangkop an Juan. Anana, "Na ummayanyu nangil-an an Juan ta iningkawana ta sachì ikaw wi maid pu umili, sinun ummoyyu innila? Ananyu pun nin nu siyan isù kurun wi chupachupaliyon na fidfid.

²⁵ Ad nu foon, sinun ummoyyu innila nù? Taku wi nansilup à afaruwan? Ngim foon à nansilup à amaschi tan foroy na Alin ingkawan na nakasilup à amaschi!

²⁶ Siyan sinun ummoyyu innila nù? Osay profetan Apudyus? Na katuttuwaana, siya ummoyyu innilan profetan Apudyus. Ngim ifakà an chiayu wi Juan na kangrunaan wi profeta,

²⁷ tan siyan sachì takuy mismuy imfakan na niyug-is wi ukud Apudyus wi anana, 'Awad na osay taku wi ifaun-u unaon nu sia ta umoyna mansakanaon na taku ta chongronchà sia.'

²⁸ Ad tuttuwan annayay ifakà an chiayu wi maid pu takù niyanà ad asnay lutà nangatngatu nu Juan. Ngim na afafaan ta Manturayan Apudyus, mifilang à nangatngatu nu Juan kapu ta pammatinan saon."

²⁹ Naragsak losan na takuy nangngor an siya, wi uray akon chachi manchachakup à fukis. Chichan namtog ta imfakan Apudyus ad nampafunyagchan Juan.

³⁰ Ngim chachi Fariseo ya mangitudtchu ta Lintog na Judio, linawingchan pion Apudyus an chicha, siyan achicha pu mampafunyag an Juan.

³¹ Inturuy Jesus wi nan-ukud, anana, "Sinun mangiyisuwà ta taku ta annay sillumunap?

³² Iyalig-u chichà isù an-ananà wi man-in-innangu wi nampoapoaw ta akin-annàcha, 'Tinupayyanin kangsa ngim achiayu pun managni! Siyan sinukatannì chomchom ngim achiayu pu makachomchom!'

³³ Tan na ummaliyan Juan wi Mamfufunyag, nallanganagan wi mangan ya foon pù umminum à fayas, ad inam-amsiwyù siya wi magwonyu nakafarfarray à siya!

³⁴ Ngim à saoni namfalin taku, ummaliyà pu ko wi foon pù mallanganà wi mangan, ya makaikainumà à fayas,

inamsiwà ako wi magwonà lawotan ya sallimongan! Ya magwonà ako fufurun na manchachakup à fukis ya uchumi managfasur!

³⁵ Ngim uray nu amaschi, losan na takuy mamin Apudyus, chichan mangipaila ta kinaustun na kinaraing Apudyus."

Na Nangayakan Simon Wi Fariseo An Jesus

³⁶ Na osay padcha, inayakan na osay Fariseo à Jesus ta mangan ta foroycha. Ad ummoy à Jesus nakaan.

³⁷ Iningkaw ako ta sachì ilin osay fufai wi puta. Ad chingngorna pun wi awad à Jesus wi mangan ta foroy na sachì Fariseo, ummoy ako wi nangawit à fangfanguy lana wi na ikawna, nàwa ta fatu wi alabaster.

³⁸ Linumnò na sachì fufai ad ummagsad ta odchokan Jesus, ad nan-ifil wi tummodtod na luwana ta chapan Jesus. Ad pinunasana ta fuùna, ad inapupuynan chapanna à mangipail-ana ta lispituna, achinaot isiit na lanog ta chapanna.

³⁹ Ngim na nangil-an na sachì Fariseo ta sachì, anana ta somsomònà, "Nu kattoi profetà Jesus, inakammuna kuma na kinatatakun na sanati fufai wi mangagpad an siya, ad ingkimauna."

⁴⁰ Sachì ad kummingà Jesus wi anana ta sachì Fariseo, "Simon, awad na ifakà an sia."

"Oo, sinun ifakam Apu?" anan chi Fariseo.

⁴¹ Ad nan-alig à Jesus wi anana, "Iningkaw na osay larai wi nan-utangan na chuway larai, wi limampurun inutang na osa, ya limangkasut na inutang chi osa.

⁴² Ad kapu ta achicha pu makafayad, pinasinsiyana chicha. Siyan annan imusò an sia: Na chachi chuway nan-utang, sinun chakchakor na ayatna ta sachì nampautang nù?"

⁴³ Ad anan Simon, "Chi chakchakor nin akon nipasinsiyan siya."

Ad anan Jesus, "Oo, siya!"

⁴⁴ Ad tinuwilina chi fufai ad anana kon Simon, "Sachin miyalikan na annayay fufai! Tan na linumnoà ta annay foroyyu, maid impaaram à chanum à mamfarfar-u wi siyan ukalitau. Ngim à siya, imfarfarnan luwana ta chapan-u ad pinunasana ta fuùna.

⁴⁵ Ad à sia, foón pu kò finàwarnù saon ta linumnoà. Ngim à siya, nanipud ta linumnoana achina pu iwarang wi nangapupuy ta chapan-u.

⁴⁶ Ad akò sia, foon pù linankam na urù wi siya kon ukalitau, ngim à siya, inaminna linankan na chapan-ù nanginay lana wi fangfangu.

⁴⁷ Siyan ifakà an sia, na chakor wi ayat na annayay fufai an saon, sachin manuttuwaan wi napakawan na achuy fasurna. Ngim na takuy ait yakan napakawan wi fasurna, ait akon ipailanay ayatnan saon."

⁴⁸ Sachi ad anan Jesus ta sachi fufai, "Napakawan tuwan fasurnu."

⁴⁹ Ngim chachi uchumi makaan, anancha ta somsomòcha, "Sinu kon sanati taku, wi mamakawan ta fasur?"

⁵⁰ Ad anan ako Jesus ta sachi fufai, "Kapu ta namatiyam an saon, nasarakanifan-a, siyan fumarun somsomònú."

8

Na Fubfufai Wi Nitun-ud An Jesus

¹ Napannos pun, asin ummoy à Jesus nangkagkagkaay ta ailiili wi mantudtuchu ta Mamfaruy Chamag mipangkop ta Manturayan Apudyus. Ad nifurun akon siyan disipulusnay nasawaran à chuwa

² ad nitun-ud akon uchumi fubfufai wi chichan nangiparyawan Jesus ta aran ya impaimfagna ko ta sakitcha. À Maria Magdalenan osa wi siyan nangiparyawan Jesus ta pituy aran.

³ Ya iningkaw akò Juana, wi na asawanay Cusa, mafafantay ta ùuwan Ali Herod. Ya iningkaw akò Susana ya achu koy fubfufai wi losancha fadngan cha Jesus ta sinuy mafalinchay ifachang.

Na Nangiyalikan Jesus Ta Luta Wi Nawakawakan À Fuor Mat. 13:1-9; Mar. 4:1-9

⁴ Ad ummoy an Jesus na ad-adchuwani taku wi narpu ta ailiili. Sachi ad wi nan-ar-aruscha, nan-alig à Jesus wi anana,

⁵ "Iningkaw na osay taku wi ummoy nawwakawag à fuor. Ad na nawwakawakana, nanchissun uchum ta charan ad chinamchampit na taku ya innan na sissiwit.

⁶ Ad na uchumi fuor, nanchissu ta fattufattu wi ait na luta, ad uray nu summimitcha, naamincha naryaw tan mag-anan.

⁷ Ad na uchumi fuor, nanchissu ta tartallurung ad tummufucha. Ngim inilung na tarurung.

⁸ Ngim na uchumi fuor, nanchissu ta malloma ad tummu-fucha, ad namungà ad-adchuwan."

Ad inanungusan Jesus na inukudna, wi anana, "Naingaan-ayu, siyan somsom-onyu kuman mining na alig-u!"

Na Pangkop Na Nangusaran Jesus Ta Alig

Mat. 13:10-17; Mar. 4:10-12

⁹ Sachi ad inimus na disipulus Jesus nu sinun mining na aligna.

¹⁰ Ad anana, "Losani chaan pù maakammuwan wi mipangkop ta Manturayan Apudyus, afus-ayù mipaakkamuwan wi foon pù mipaakkamu ta uchum, tan alig yakan mifakan chicha. Tan uray itotollongcha, achicha pu imatunan. Ad uray chochongroncha, achicha pu maawatan."

Insuplikar Jesus Na Alig Na Nawwakawag

Mat. 13:18-23; Mar. 4:13-20

¹¹ Inturuy Jesus wi nan-ukud, anana, "Annayan mining na alig-u. Na miyalikan na fuor, ukud Apudyus.

¹² Ad na isun na nanchissawan na fuor ta charan, chichan takuy nangngor ta ukud Apudyus, ngim ummoy Satan inallilaw na chingngorcha ta achicha pu patiyon à masaraknifancha.

¹³ "Na isun na nanchissawan na fuor ta fattufattu, chichan takuy naragsak wi nangamfuruy ta ukud Apudyus ta nangngorancha. Ngim foon pù lummamut ta somsomòcha, tan sin-aitan yakan namatiyancha. Tan inumchas pun na napalikatancha, inwarangcha.

¹⁴ "Na isun na nanchissawan na fuor ta tartallurung, chichan takuy nangngor ta ukud Apudyus ngim isù nailung na chingngorcha kapu ta chanagcha ta masapurcha, ya kinafaknang, ya pionchay lumam-ay na fiyangcha.

¹⁵ "Ad na isun na nanchissawan na fuor ta malloma, chichan takuy nangngor ta ukud Apudyus ad impapatichay manungpar, uray malikatancha wi mangwa ta pion Apudyus wi pàwan chicha. Siyan isù ad-adchuwan na ifungacha."

Foon Pù Matab-unan Na Silaw

Mar. 4:21-25

¹⁶ Asin nan-alig à Jesus wi anana, "Maid pu takù pas-kichanan silaw ad tinab-unana winnu igkana ta chukun na katli. Tan ipatayna ta ustuy papattayana ta mamàila ta takuy lumnò."

¹⁷ Ad anan ako Jesus, "Somsom-onyuna, na losani nitataru ta sana, mallotaw à tapin na padcha. Ya uray akon losani foon pù maakammuwan ta sana, chumatong akon mipaakkamuwan.

¹⁸ "Siyan tantanchaakanyu wi manchongor ta ifakà, tan na takuy mangwa ta chongrona, machog-achog-an na maawatancha. Ngim na takuy foon pù oyoonan chingngorna, maaan na uray aiti naawatana."

Na Ifilang Jesus À Inana Ya Susunudna

Mat. 12:46-50; Mar. 3:31-35

¹⁹ Sachi ad chummatong na inan Jesus ya susunudna, ngim achicha pu makaachani an Jesus kapu ta addchuwaní naam-ammung.

²⁰ Siyan imfakan na osay taku an Jesus, "Anchanat anun inam ya susunudnud paway, ad paayagchà sia."

²¹ Sachi ad anan Jesus an chicha losan, "Sinumaní manchongor ta ukud Apudyus ya patkona, chicha kon ifilang-ù inà ya susunud-u."

Na Nangipakin-an Jesus Ta Fali

Mat. 8:23-27; Mar. 4:35-41

²² Na osay padcha, namfangkacha Jesus ya disipulusna. Ad anan Jesus an chicha, "Chormangontaun fayfay." Ad lummigwatcha.

²³ Ad na nanchormangancha, nasuyop à Jesus. Nangkinawacha pun ta fagwang, nammaag fummali napigsa, ad nantuptuppiyà na challuyun ta fangka ingkanà nganngani milutong.

²⁴ Siyan finangon na disipulus Jesus à siya, wi anancha, "Apu, Apu, annay milutongtau!"

Ad fummangon à Jesus ad pinakinònán fali ya challuyun, ad asin tummuyong na fayfay.

²⁵ Ad anan Jesus ta disipulusna, "Tayukò saon achi piyaron?"

Ngim naschaawcha ya ummogyatcha, ad nan-agakitütùcha anani, "Sinun annay taku, wi uray na fali ya challuyun, patkonchà siya!"

Na Nangiparyawan Jesus Ta Farfaray Na Larai

Mat. 8:28-34; Mar. 5:1-20

²⁶ Sachi ad inturuycha Jesus ya disipulusnay namfangka wi umoy ta sachi sakupon Gerasa wi nichomang ad Galilea.

²⁷ Ad lummogsadcha pun, nisib-at an Jesus na osay larai wi iGeresa wi nakafarfarray. Nafayag na namfofodchangana ya achi pu umapun ta foroyna tan lorobnan na iingkawana.

²⁸⁻²⁹ Tan na sachi larai, chumanatong na farfarayna, ad uray nu faruchoncha wi kachilaanchan imana ya ikina, torangona ad impaawid na aran à siya ta ikaw wi maid pu foroy. Ngim na nangil-anan Jesus, nampauy ad nullùfub ta sangwanana ta ogyatna, ad impoawna anani, "Siay Jesus

wi Anà Apudyus wi Angatuwan, sinun oyoom an saon? Mangaasia ta achiyà palikatan!" Amaschin imfakana tan imfakan Jesus ta aran ta lumayaw ta sachì larai.

³⁰ Sachi ad inimus Jesus an siya, "Sinun ngachannu?"

Ad summongfat na nakafarfaray wi anana, "Kaachuwan na ngachan-u." Sachin imfakana tan ad-adchuwan na farfarayna.

³¹ Ad nampangpangngaasicha ta achicha kuma mipaoy ta fitu wi maid pagpag na acharomna à machusaancha.

³² Na sachì, niyaspur wi iningkaw na ad-adchuwanì forò wi asisusubsub ta takudtud. Siyan nampangpangngaasin chachi aran an Jesus ta iparufusna kuman umatunancha ta chachi forò, ad imparufus Jesus.

³³ Sachi ad tinaynanchan sachì larai ad ummoycha nallonog ta forò, ad asitotodchàcha wi ummoy lumayug ta chopras ad naanudcha losan ta fayfay.

³⁴ Na takuy namanfantay ta forò, na nangil-ancha ta napasamak, ummawidcha losan ad impachamagcha ta ili ya foforoy wi nampaliwos.

³⁵ Sachi ad lummigwat na taku wi umoy mangila ta nàwaana, ad na chummatnganchan Jesus, inchasanchan sachì larai wi tinaynan na aran, wi nakasilup ya fummarun somsomònà, wi tummutùchu ta sangwanan Jesus. Ad ummogyatcha losan.

³⁶ Sachi ad asin chachi ustuy nangiila inisturyan losani nàwa ta nangiparyawan Jesus ta aran.

³⁷ Siyan losan chachi iGerasa, nampangpangngaasichan Jesus ta lumayaw kuma ta ilicha tan amod na ogyatcha. Siyan namfangkacha Jesus wi lumayaw.

³⁸ Ad na larai wi lummayawan na farfarayna, nan-àarù ta mifurun ako, ngim inisi Jesus wi anana,

³⁹ "Mangulin-a ta ilim ta isturyaom na losani iningwan Apudyus wi namachang an sia."

Sachi ad lummayaw chi larai ad inisturyana ta losani linausanan iningwan Jesus an siya.

Impaimfag Jesus Na Osay Fufai Ya Tinakunan Osay Fafarasang

Mat. 9:18-26; Mar. 5:21-43

⁴⁰ Nangulin pù Jesus ta chomang na fayfay, naragsak na achuy taku wi nanguullay an siya.

⁴¹ Ad na sachì, chummatong akon osay pangpangun na sinagogan na Judio, wi à Jairo na ngachanna. Ad nampalintumong an Jesus wi nampangpangngaasi ta umoy ad foroycha,

⁴² tan akin-ottoyon na os-osàani anànayfafarasang, wi nasawaran à chuwan tawonna.

Siyán lummiġwat à Jesus, ad nakaoy akon achuy taku wi mansususulig an siya.

⁴³ Na osan chicha, osay fufai wi nasakit à chumarachara ta unog na nasawaran à chuway tawon. Ad naamin nakastun ùuwana ta chuchuktur, ngim maid pu nakaaan ta sakinna.

⁴⁴ Ad ummoy ta odchokan Jesus ad inagpachanan pagpag na silupna, ad chakusi inwarangnay chumara.

⁴⁵ Ad inimus Jesus, "Sinun nangagpad an saon?"

Ngim maid nangifaka. Ad anan Pedro, "Apu, siya nangagpad an sian anchayanmansususulig wi achuy taku!"

⁴⁶ Ngim anan Jesus, "Awad na kakaran na osay nangagpad an saon, tan lininà wi nausar na karobfongà."

⁴⁷ Sachi ad naawatan chi fufai wi naakammuwan na iningwana, siyan ummoy nampalintumong an Jesus, wi namaypayogpog ta ogyatna, ad imfakana ta sangwanan na losani taku na pangkopnay nangagpad an siya, wi sachin naaanan na sakinna.

⁴⁸ Ad anan Jesus an siya, "Sunud, mipakapu ta pammattim an saon, ummimfag-a, siyan fumarun somsomònu."

⁴⁹ Na nangug-ugkuchan Jesus ta sachi, chummatong na osay fabfaun wi narpu ta foroycha Jairo, ad ananan Jairo, "Uray achitau taktakon na Misturu, tan nar-us natoy na anànu."

⁵⁰ Ngim na nanggoran Jesus ta sachi, ananan Jairo, "Achia machanakan. Piyaronà ad matakun anànu."

⁵¹ Chummatongcha pun ta foroy, impalit Jesus na lumnoan na taku naraksig cha Pedro an Jaime ya Juan, ya ina ya aman na natoy.

⁵² Losan na takuy namakungun, asiiifilcha ya manom-chomcha. Ngim anan Jesus an chicha, "Achiayu man-ifil, tan foon pù natoy na annayfafarasang. Nasusuyop yakay!"

⁵³ Ngim inam-amangchà siya tan inaaggammuchay natoy.

⁵⁴ Ngim inognan Jesus na iman na natoy ad anana, "Anà, fumangon-a!"

⁵⁵ Ad ummulin angosna ad nafanangon, ad imfakan Jesus ta paanancha.

⁵⁶ Ad naschaaw na chakorna, ngim finilin Jesus chicha ta achicha ifagfakan nàwa.

9

*Na Namaunan Jesus Ta Dispulusna Mantudtuchuwon
Mat. 10:5-15; Mar. 6:7-13*

¹ Na osay padcha, inarus Jesus na nasawaran à chuway disipulusna ad innadchonan chichan karobfongancha wi

mangiparyaw ta aran wi farfaray na taku ya mangaan ta saksakit na taku.

² Ad imfaunna chicha ta umoycha itudtuchun mipangkop ta Manturayan Apudyus ya paimfakonchan nasakit.

³ Ananan chicha, “Achiayu mangawit à uray sinuman ta mamfiyasiyanyu: achiayu manur-ud, achiayu mampasiing, ya achiayu mamfarun à pilak ya uray anonyu ya luput à sukatyu.

⁴ Ad nu sinun mammangilin chiayu, ingkaw-ayu ta foroyna ingkanà lumayawanyu ta sachì ili.

⁵ Ad nu awad ilì maid pu mammangilin chiayu, tòakonyun tapuk ta ikiyu ta lumayawanyu ta sachì ili à mangakammuwancha wi ikadcha ta machusaancha.”

⁶ Ad lummigwatcha ad ummoycha kinagkagkaay na ailiili wi nangitudtchu ta Mamfaruy Chamag ya nan-aan ta sakit na taku.

Na Nakulikuran Na Somsomò Herod

Mat. 14:1-12; Mar. 6:14-29

⁷ Na sachì, à Herod wi Ali ad Galilea, chingngorna pun na mipangkop ta losani iningwan Jesus, nakulikur na somsomònà tan anan na uchumi taku wi ummuli nu natakù Juan wi Mamfufunyag.

⁸ Ad na uchum, anancha koy nangulin na sachì profeta wi Elias. Ad anan akon uchum wi ummuli natakun osay taku wi profeta ta awi.

⁹ Ngim anan Herod, “Impasiwat-u met à Juan, siyan sinun sanati ug-ugkuchoncha nù?” Ad pipionay mangilan Jesus.

Na Namaanan Jesus Ta Limay Lifu Wi Taku

Mat. 14:13-21; Mar. 6:30-44; Juan 6:1-14

¹⁰ Nangulin pun chachi apostoles wi imfaun Jesus, imfakacha losan na iningwacha. Sachì ad inayakan Jesus chicha ta umoycha kuma tumalin ta osay ili wi Betsaida. Ad lummigwatcha.

¹¹ Ngim chinamag pun na takun ummayana, ummununudcha ad marmaryad à Jesus an chicha. Siyan tinudtuchuwana chichà mipangkop ta Manturayan Apudyus, ya impaimfagna kon losani nasakit.

¹² Masiut pun na init, ummoy na disipulus Jesus an siya ad anancha, “Fuarom na taku ta umoycha man-anap à anoncha ya umiyanancha ta anchachi il-ili ya foforoy tan maid pu maan ad asna.”

¹³ Ngim anan Jesus an chicha, “Chiayun mamaan an chicha.”

Ad sinongfatancha anani, "Ngim afus na limay tinapoy ya chuway filis à awad. Sinun inginanì anon na anchayanay takuy ad-adchuwan?"

¹⁴ Tan na filang na lallarai wi iningkaw, nasuruk à limay lifu wi foon à niflang na fubfufai ya an-ananà.

Sachi ad anan Jesus ta disipulusna, "Ar-arubfunonyu chichà sillimmampuru."

¹⁵ Tummùchucha pu losan,

¹⁶ inaran Jesus na limay tinapoy ya chuway filis, ad nantangad ad langit wi manyaman an Apudyus. Sachi ad pinotpotlana ad impaiwarasna impafillay ta disipulusna ta taku.

¹⁷ Ad losancha nabsug wi nangan. Ad napnun nasawaran à chuway langngay ta nasawar wi nafun-ani chinakup na disipulusna.

Na Imfakan Pedro Mipangkop An Jesus

Mat. 16:13-20; Mar. 8:27-30

¹⁸ Na osay padchay nalluwaruwan Jesus ta naab-afusana, ummoy na disipulusnan siya, ad inimusnan chicha, "Sinun mammammoan na takun saon?"

¹⁹ Ad anancha, "Anan na uchum wi sia nù Juan wi Mamfufunyag wi ummuli nataku. Ngim anan akon uchum wi sia nù Elias wi nangulin. Ad na uchum, ananchay sia nun osay profeta wi ummuli nataku."

²⁰ "Ad chiayu ngay?" anan Jesus. "Sinun mammamoanyu?"

Ad summongfat à Pedro, wi anana, "Sian Cristu wi impustan Apudyus wi umali manturay."

²¹ Sachi ad finilin Jesus chicha ta achicha ifagfaka ta uchum.

Na Imfakan Jesus Mipangkop Ta Matayana

Mat. 16:21-23; Mar. 8:31-33

²² Ad imfakana kon chicha, "À saoni namfalin taku, masapur mapalikatanà ya kuraonà ta chachi mamangpan-guwon na Judio ya pangpangun na papachi ya chachi mangitudtuchu ta Lintog. Ad mapatoyà, ngim na miyatluy padcha, umuliyà matakú."

Na Sumurutan An Jesus

Mat. 16:24-28; Mar. 8:34-9:1

²³ Sachi ad imfakan Jesus an chicha losan, "Sinumani maryad wi sumurut an saon, masapur foon pù makaka ta fiyagnad asnay luta, tan masapur oyyoongan piò, uray sachin iyatoyna.

²⁴ Tan sinumani makaka ta fiyagnad asnay luta, matoy ako kay. Ngim nu sinun foon à makaka ta fiyagna kapu

ta pammatinan saon, uray matoy maatod an siyan fiyag wi mannaynayun.

²⁵ Tan sinun silfin na mangin-uwaan na osay taku ta losani awad ta luta nu ifallun Apudyus à siya?

²⁶ Ad sinumani taku wi mafain wi manàchor an saon ya intudtuchù, mafainà ako wi manàchor an siya nu mangulinà. Tan saoni namfalin taku, nu mangulinà, sumilingà ta kinachayaw-u ya kinachayaw Ama ya chachi aanghelesna.

²⁷ Tuttuwan ifakà an chiayu, wi awad na uchum an chiayu ta sana wi asififiyag wi achi pu matoy ingkanà ilanchan Manturayan Apudyus."

Na Nangipail-an Jesus Ta Kina-Apudyusna

Mat. 17:1-8; Mar. 9:2-8

²⁸ Lummaus pun na sinchumingkuwan nanipud ta nangukuchan Jesus ta sachì, inayakana cha Pedro an Juan ya Jaime ad ummoycha nanakacha ta filig. Ad nalluwarù Jesus.

²⁹ Ad na nalluwaruwan Jesus, nafaliwan na itchuran na fosarna, ad na silupna, sumilisiling wi putilaan.

³⁰ Sachì ad innilacha ko cha Moses an Elias wi makaug-ugkud an Jesus,

³¹ wi sumiling akon luputcha. Na inug-ugkudcha, mipangkop ta matayan Jesus ad Jerusalem à manungparana ta losani pion Apudyus.

³² Ngim nasuyopcha Pedro wi mamfufurun, tan amod na suyopcha. Ngim napapannos ad fummangoncha ad innilachan sumilingan Jesus ya chachi chuway larai wi nakaagsad an siya.

³³ Ad na lummayawan chi chuwa, anan Pedro an Jesus, "Apu, mamfaru tan annaani! Mangwaanì turù sikay à mamfubfuwaanyu ancha Moses an Elias." Amaschin imfakana tan maid akammunà ustù ifakana.

³⁴ Na sachì man-ukuukuchan Pedro, nallifuu ad ninapnapà chicha, ad ummogyatcha.

³⁵ Ad chingngorchan kinga wi narpu ta sachì lifuu, wi anana, "Sanan Anàu wi chinuchuttukà à manturay. Chongronyù siya!"

³⁶ Nakangput pun na sachì kumminga, ummafus à Jesus. Ad maid nangifagfag-an na disipulusna ta mipangkop ta innilacha.

Na Nangiparyawan Jesus Ta Farfaray Na Osay Fafaru

Mat. 17:14-18; Mar. 9:14-27

³⁷ Nafikat pun nan-osogcha Jesus ta turuy furunna, ad inafot na ad-adchuwani takù chicha,

³⁸ ad nampauy na osay niyaslang an chicha wi anana, "Apu, mangaasia ta ilam na anàuyfafaru, wi os-osàan à anàni!"

³⁹ Tan nu chumatong na farfarayna, mampauyonà siya ad manguntarag à siya, ad mantatarfutab na tupònà. Parpalikatan na aran na long-agna ingkanà lumayawana.

⁴⁰ Ad nampangpangngaasiyà ta disipulusnu ta iparyawcha kuma ngim achicha pu makàwa."

⁴¹ Ad summongfat à Jesus anani, "Chiayuy taku ta sana, ummakon pammatiyu? Naina kon iniingkawà ya anus-un chiayu!" Ad anan Jesus ta sachilari, "Iyalim na fafarum."

⁴² Ngim na mangiyayana, impatug na aran à siya ta luta, ad nanguntarakonà siya. Siyan inomoran Jesus na aran ad imparyawna, ad ummimfag na fafaru, ad impurang Jesus à siya an amana.

⁴³ Ad losan na taku ta sachilari, naschaawchay nangila ta karobfongan Apudyus wi maid miyisuwanan.

Na Asin Nangifag-an Jesus Mipangkop Ta Matayana

Mat. 17:22-23; Mar. 9:30-32

Na naschaawan chachi taku kapu ta innilacha, anan Jesus ta disipulusna,

⁴⁴ "Sosom-onyun annayay ifakà an chiayu. Saoni nam-falin taku, mipurangà ta safali wi taku."

⁴⁵ Ngim achicha pu naawatan tan foon à naapuutancha ad ummogatchay mangimus an siya.

Na Mifilang À Angatuwan

Mat. 18:1-5; Mar. 9:33-37

⁴⁶ Na osay padcha, nansosongfat chachi disipulus nu sinun angatuwan an chicha.

⁴⁷ Ngim inakammun Jesus na somsomòcha, siyan inayakanan osay anà ta michapat an siya,

⁴⁸ ad ananan chicha, "Sinumani patkanan nafafay taku wi isun na annay anà mipakapu ta pammatinan saon, patkana kò saon. Ad sinumani mangipatog an saon, patkana kon sachilari nangifaun an saon. Tan na kafafaan an chiayu, siya kon angatuwan."

Na Foon Pù Mangukuran Chitau Siyan Furuntau

Mar. 9:38-40

⁴⁹ Sachilari ad anan Juan an Jesus, "Apu, innilanin osay taku wi nangiparyaw ta aran ad imfoswaynan ngachannu, ad impalitni tan foon pù furuntau."

⁵⁰ Ngim anan Jesus an chicha losan, "Achiyu ipalit na amaschi, tan sinumani foon pù kumuran chitau, siyan furuntau."

*Na Taku Ta Osay Ilid Samaria, Ipalitchan Umayan Jesus
Ad Ilicha*

⁵¹ Nganngani pun na mangulinan Jesus ad langit, simsimmónay umoy ad Jerusalem.

⁵² Ad imfaunna impaunan uchumi fabfaunna ta osay ili ta provinsiyay Samaria ta umoycha mansakanaon na taku ta chumatangan Jesus.

⁵³ Ngim na taku ta sachì ili, achicha pu parnoon à Jesus tan narawag wi Jerusalem na umayana wi ilin na Judio.

⁵⁴ Chingngor pun cha Jaime an Juan na nàwa, ananchan Jesus, "Apu, ifakataun Apudyus ta odchakana chichà apuy ta maskobcha?"

⁵⁵ Ngim nansakung à Jesus ad inomoranà chicha.

⁵⁶ Ad ummoychà safalì ili.

Na Kinalikat Na Sumurutan An Jesus

Mat. 8:19-22

⁵⁷ Na nanadchadcharanancha, iningkaw na osay nangwanan an Jesus, "Mifurunà an sia ta uray sinumani umayam."

⁵⁸ Ad sinongfatan Jesus à siya anani, "Na mutit, annan afutchay ingkawancha, ad na sissiwit, anna kon sùfutchay ingkawancha. Ngim à saoni namfalin taku, maid pu foroy-ù sumpuwà. Ad mitun-ud-a ko kay?"

⁵⁹ Ad anan ako Jesus ta osa, "Sumurut-an saon."

Ngim anan na sachì taku, "Apu, inyà yan ilofon à Ama."

⁶⁰ Ngim anan Jesus an siya, "Ikad na chachi maid pu pammaticha, wi niyalig à natoy, wi mangilofon ta isuchay natoy. Ngim sia, ing-a kay ta ipagngornun mipangkop ta Manturayan Apudyus."

⁶¹ Ad anan akon osa, "Apu, surutò sia, ngim inyà yan mampakacha ta faryan-u."

⁶² Ad anan ako Jesus an siya, "Sinumani malluki wi sumurut an saon ya manchuwachuwan somsomònà, maid silfina ta Manturayan Apudyus."

10

Na Namaunan Jesus Ta Pitumpuru Ya Chuwa

¹ Sachi ad piniliyan Jesus na pitumpuru ya chuwa wi larai ad sininchuwuwana impauna ta sinumani ili wi somsomonay umayan,

² ad ananay nan-alig an chicha, "Achun maani ngim ait na man-ani. Siyan chawatonyun Apudyus wi ngin-uwa ta annay ani ta umifaun à achù man-ani."

³ Ad impaligwat Jesus chicha wi anana, "Ing-ayu! Ifaun-u chiayu ta chachi lawingi taku, wi isuayù pannilu wi umoy miyamung ta kaog-ogyati atap wi asu.

⁴ Achiayu mamfarun à pilak ya uray na sukat na saptusyu, ya achiayu mampasiìng ya achiayu makaukud ta taku ta charan.

⁵ Nu lumnòayu ta osay foroy, unaonyu ifaka ta chachi ingkaw wi finchisyunan Apudyus chicha.

⁶ Ad nu pionchay mammangilin chiayu, tuttuway mafinchisyunancha. Ngim nu lawingoncha, ichauliyun imfakayu.

⁷ Ad nu minangili chiayu, ingkaw-ayu ta sachì foroy. Achiayu man-attuattun ya achiayu mangamilì anonyu, tan sachin isù labfuyu. Tan na takuy man-iwaar, karobfonganay maadchan à masapurna.

⁸ Ad nu sinun ili wi chaumanyu ya minangili chiayu, anonyun sinumani isakungchan chiayu.

⁹ Aanonyun sakit na losani nasakit ta sachì ili, ya ifakayu ko ta losani taku wi nganngani chumatong na Manturayan Apudyus an chicha.

¹⁰ Ngim nu awad ilì chatngonyù maid mammangilin chiayu, ingkaw-ayu ta pappawaycha ad ifakayun chicha,

¹¹ 'Uray na tapukyu wi pinum-ot ta chapanni, pùpuannì mangakammuwanlu wi ikadyu ta machusaanyu. Ngim maawatanyu kuma wi tuttuway nganngani chumatong na Manturayan Apudyus an chiayu, ngim linawingyu! "

¹² Inturuy Jesus wi man-ukud, anana, "Ifakà an chiayu wi nu chumtong na manguisan Apudyus ta losani taku, sin-umisag na chusan na taku ta sachì ili nu chusan chachi iSodoma!"

Chachi Achi Pu Namati

Mat. 11:20-24

¹³ Inturuy Jesus wi anana, "Kakkaasiayuy iCorazin ya iBetsaida! Isag-ayu kakkaasi nu chachi foon pù Judio wi iTiro ya iSidon, tan nu aschin nangipail-à ta kaskaschaaw wi isun na impailà ad iliyu, nanchapchapurcha kuma ya ummaachuychay nansilup à saku à mangipail-ancha ta mamfafawiyancha.

¹⁴ Ngim nu chumtong na manguisan Apudyus ta losani taku, sin-umisag na chusayu nu chusan chachi iTiro ya iSidon!

¹⁵ À chiayuy iCapernaum, namnamayu nin wi machayawayu ikad ad langit, ngim naillachuayu tan mifalluayud infierno kapu ta achiyu pu mamfafawiyán!"

¹⁶ Sachì ad anan Jesus ta chachi disipulusna, "Sinumani mamati ta ukuchonyu, patiyona kò saon. Ngim nu sinun

mallawing an chiayu, lawingona kò saon, ad sikurachu koy lawingongan nangifaun an saon.”

Na Nangulinan Chachi Pitumpuru Ya Chuwa

¹⁷ Na nangulinan chachi pitumpuru ya chuway imfaun Jesus, amod na lagsakcha. Ad ananchan Jesus, “Apu, uray aran, imparyawni ta nangifoswayanni ta ngachannu!”

¹⁸ Ad anan Jesus an chicha, “Oo, tan innilà na naafakan Satan wi apun na aran, wi naodchag wi isù ilat wi nasaslit wi narpud langit.

¹⁹ Chongronyuna! Innadchà chiayù karobfonganyu ta afakonyu losan na karobfongan Satan wi afusuryu, ta uray kuschanyun urog ya kayyaman, maid mapasamak. Siyan maid pu makaafak an chiayu.

²⁰ Ngim foon pu kumà siya maragsakanyun mangafakanyu ta aran, tan siya kuma maragsakanyun nilistaan na ngachanyud langit.”

Na Maragsakan Jesus

Mat. 11:25-27; 13:16-17

²¹ Na sachì timpu, imparagsak na Ispiritun Apudyus à Jesus, ad illuwarun Jesus, “Ama, wi Ap-apu ad langit ya asnay luta, manyamanà an sia tan impakaawatnun katuttuwaan mipangkop an saon ta takuy foon pù naachar wi achim pu impakaawat ta nan-araing ya naachar. Siyan manyamanà an sia Ama tan siyan piom wi màwa.”

²² Inturuy Jesus wi man-ukud, “Impiyar Ama na losani awad an saon. Maid pu uchum à nangakammu ta kina-Apudyus-u nu achi afus à Ama wi Apudyus. Ya maid pu ko uchum à nangakammu an Ama wi Apudyus nu achi afusà wi Anàna ya losani takuy piliyà à mangipakaawatà ta mipangkop an siya.”

²³ Sachì ad nansakung à Jesus ta chachi disipulusna ad inyagkaawnan chicha imfaka, anani, “Nakasat-ayu tan makailasin-ayu ta ilanyu!

²⁴ Tan tuttuway achun profetas ya Ali ta awi wi maryad mangila ta annay iillanyu ya mangngor ta chochongronyu, ngim fooncha pù naparufusan.”

Na Alig Mipangkop Ta Mansayaaw Wi Kaili

Mat. 22:34-38; Mar. 12:28-30; Rom. 13:8-14

²⁵ Na osay padcha, na osay mangitudtuchu ta Lintog, inyagsadnay manikap an Jesus wi anana, “Misturu, sinun oyyoò à makafiyakà an Apudyus à ing-ingkana?”

²⁶ Ad sinongfatan Jesus à siya, “Sinun anan na niyug-is wi Lintogtau? Sinun naawatam ta finasam?”

²⁷ Ad summongfat na larai, wi anana, "Masapur ay-ayatom à Apudyus ta patingkan na somsomònou ya losani oy-oyoom ya losani karobfongam ya losani kinaraingnu. Ya masapur ay-ayatom na asintatakum à isun na mangayatam ta long-agnu."

²⁸ Ad anan Jesus an siya, "Ustu met na songfatnu. Aammashiyom ta makafiyag-à ing-ingkana."

²⁹ Ngim na sachì mangitudtuchu ta Lintog, foon à pionay mafàinan à siya, siyan inimusna ko, "Ngim sinun uchumi taku wi masapur ay-ayatò?"

³⁰ Ad nan-alig à Jesus wi anana, "Na osay padcha, iningkaw na osay larai wi narpud Jerusalem wi man-osog umoy ad Jerico. Ingkaw ad ta charan, inuyutan na akkawan à siya, ad chinatarchà siya ad inarachan losani ochonna wi uray na luputna, ad tinaynanchà siya wi akin-ottoyer.

³¹ "Sachi ad, niyaspur wi nangoy akon osay pachin na Judio ta sachì charan. Ngim na nangil-ana ta sachì nachatar wi larai, linausana kà siya.

³² Ad nangoy ako ta sachì charan na osay Judio wi kanà Levi wi siyan osay fumabfachang ta Templo. Ad na nangil-ana ta sachì iSamaria wi nachatar, ummagsad yakà ait ad tinaynana.

³³ "Ngim napannos pun, chummatong na osay iSamaria wi foon pun à kailiyantau. Ad na nangil-ana ta sachì nachatar, inachakuwanà siya.

³⁴ Siyan ummoyna inakasan na sukatnà lana ya fayas, ad finofodna achinaot mangafayuwon ta afayuna ad inyoynà siya ta osay maafangan wi foroy, ad finafantayanà siya ta sachì lafi.

³⁵ Nafikat pun, innadchonan pilak ta nginforoy ad ananan siya, 'Fantayam à siya, ad nu mangkurang na annay pilak, chog-à nu mangulinà.'

³⁶ Sachì ad inimus Jesus ta sachì mangitudtuchu ta Lintog, "Na somsomònou ta chachi turu, sinun nangipaila ta ustuy pinag-ayat ta sachì nachatar?"

³⁷ Ad summongfat à siya, wi anana, "Siya nangipaila ta ayatna chi larai wi ummachakun siya."

Ad anan Jesus an siya, "Oo, siyan ing-a ad amaschiyom ako."

Na Namisitaan Jesus Ancha Marta An Maria

³⁸ Na nanadchadcharanancha Jesus, nichaumcha ta osay ili, ad minangilin na osay fufaì siya wi Marta na ngachanna.

³⁹ Ad iningkaw akon osay sunud Marta wi mangngachan à Maria, wi ummoy tummùchu ta sangwanan Jesus wi manchongor ta itudtuchuna.

⁴⁰ Ad lummawing na somsomò Marta tan os-osàan à siyay man-iwaar, siyan ummoy an Jesus ad ananan siya, "Apu, isù finay-ananà an sia, wi afusà wi mangisakana ta anonyu tan tinaynanà an sunud-u. Ifakam ud an siya ta fadnganà!"

⁴¹ Ngim anan Apu Jesus an siya, "Marta, narafos na chanagnu mipangkop ta sinumani màmàwa.

⁴² Ngim os-osàan yakan masapur wi afaruwan, ad sachin piniliyan Maria, ad achi pu maaan an siya."

11

Tudtuchuwan Jesus Na Disipulusnà Pinagruwaru

Mat. 6:9-13; 7:7-11

¹ Na namingsan, wi narpasan Jesus nalluwaruwan ta osay lukar, anan na osay disipulusnan siya, "Apu, tudtuchuwam chianì pinagruwaru wi isun na nanudtuchuwan Juan ta disipulusna."

² Ad anan Jesus an chicha, "Nu malluwaruayu, amasnan oyyoonyu:

'Amani,

machaychayaw kuman ngachannu.

Chumatong kuman manturayam ad asnay luta.

³ Adchan chianì anonni ta finikat.

⁴ Pakawanon chiani ta fasurni,

à isun na mamakawananni ta losani
fumasur an chiani.

Ya ilisim chiani

ta achiani pu maawis wi fumasur.' "

⁵ Ad nan-alig à Jesus wi anana, "Nu awad osan chiayù umoy ta fufurunna uray kawan na lafi, ad anam an siya wi, 'Furun, pafuruchanà ad à turuy fussung à tinapoy,

⁶ tan adchatong na osay furun-u wi mamfiyasi ad maid pu ipaan-u an siya!"

⁷ Ad nu anan na furunnu, 'Tumaktak-a kay tan losan-ani nasuyop ya narpas-ani nanchaig. Maid fumangofangon!'

⁸ Ngim uray amaschin ifakana, sikurachuy fumangon ta adchonan imusom, wi foon pù mipakapu kay tan furunnù siya, ngim kapu ta foon pù mafain-a wi man-imuimus.

⁹ Ad somsom-onyun miyalikana, nu awad masapuryu, chawatonyun Apudyus ad adchonan chiayu. Nu anaanaponyun pionyuy anapon, ochasanyu. Ad nu kongkongonyun liwangan, maib-at an chiayu.

¹⁰ Tan losani manchawat an Apudyus, maatod na chawatona, ad na manganap ta pionay anapon, ochasana, ya maib-at na liwangan ta sinumani mangkongkong.

¹¹ "Somsom-onyun annaya: uray à chiayuy aamma, nu manchawat na anàyù filis, adchanyù urog?

¹² Ad nu manchawat à iprug, adchanyù kayyaman?

¹³ Siyan chiayuy managfasur, nu akammuyuy mangatod à mamfaru ta anàyu, sin-umisag na oyyoon Amayud langit wi mangatod ta mamfaru! Tan à siya, adchonan Ispirituna ta sinumani manchawat an siya.”

Na Nangiyisuwanchan Jesus An Beelzebub Wi Satan

Mat. 12:22-30; Mar. 3:20-27

¹⁴ Na osay padcha, imparyaw Jesus na osay aran wi nangumor ta osay taku. Ad na lummayawan na aran, nakakingan sachì larai, ad siyan naschaaw losan na nangiila.

¹⁵ Ngim anan na uchum, “Karobfonganay mangiparyaw ta aran tan à Beelzebub wi ap-apun na aran, siyan nangatod ta karobfongana!”

¹⁶ Ad iningkaw akon uchum wi pionchay manikap an Jesus, siyan imfakacha ta mangwà kaskascaaw à manutuwaancha wi Apudyus na narpuwan na karobfongana.

¹⁷ Ngim inaaggammun Jesus na somsomòcha, siyan sinongfatana chichà alig, wi anana, “Uray sinuy turay, nu foon à mantitimpuyug na takucha wi kanayuncha mantintinnanung wi mampapatoy, narakan mayamanancha. Ad nu maid timpuyug na simfaryan, mansisiyancha.

¹⁸ Isuna ko nu kufaton Satan na akin-aaranna, kapilitani mayam-an na manturayancha. Amaschin ifakà tan ananyuy Beelzebub na nangatod ta karobfongà wi mangiparyaw ta aran.

¹⁹ Ngim nu siyan nangatod ta karobfongà, kattoi siya kon nangatod ta karobfongan chachi fufurunu wi mangiparyaw ta aran! Tan na oyyoon na fufurunu, sachì kuman mamanoknok an chiayu wi nangkurang na somsomòyu!

²⁰ Siyan foon à Beelzebub na nangatod ta karobfongà wi mangiparyaw ta aran, tan Apudyus na nangatod. Ad siyan mangakammuwanyu wi nar-us chummatong na Manturayan Apudyus ad asnay luta.

²¹ “Miyalig à Satan ta takuy oschoran wi nan-ar-armas wifafantayanan foroyna, ad maid pu makaakaw ta ochonna.

²² Ngim nu umalin osay naos-oschor nu siya wi kufatona ya inafakna, ilayawna losan na armasnay ananay iyafakna ad fingfingayona ta fufurunnan losani sinamsamna.”

²³ Ad anan ako Jesus, “Sinumani takuy achi pu miyamfuruw an saon, siyan fumusur an saon. Ya sinumani achi pu fumachang an saon ta oyyoò, siyan kumukuran saon.”

Na Makafarfarrayan Na Taku Asin

Mat. 12:43-45

²⁴ Inturuy Jesus wi nan-alig, anana, "Nu lummayaw na aran ta osay nakafarfarray, umoyna kagkaayon na ikaw wi maid pu fumroy wi man-anap à ingkawana. Ad nu kaspangalikan maid pu ochasana, somsom-onà, 'Mangulinà ta sachì takuy narpuwà.'

²⁵ Ad nu mangulin ya ochasanay mamfaru ya nacharus,

²⁶ umoy man-ayag à pitù furunna wi sillumawing nu siya, ad mallonogcha losan ta sachì taku. Siyan na nàwa ta sachì taku ta anungusna, sin-umisag nu chamu."

Na Tuttuway Lagsak

²⁷ Na nangug-ugkuchan Jesus ta sachì, iningkaw na osay fufai wi niyaslang ta takuy ad-adchuwan, ad anana, "Kattoi maragsak na fufai wi nangiyanaà an sia ya namasusun sia!"

²⁸ Ad summongfat à Jesus wi anana, "Oo, ngim mara-gragsak chachi mangngor ta ukud Apudyus ad patkoncha!"

Na Nangipapilitancha Nampàwaan An Jesus À Kaskaschaaw

Mat. 12:38-42; Mar. 8:11-12

²⁹ Na sachì ummafuyutan na taku an Jesus, anana, "Lawing na taku ta sanay lunap! Apay mampail-onà à kaskaschaaw? Maid pu uchum à kaskaschaaw à ipailà an chiayu nu achi afus na sachì singyar wi nàwan Jonas ta awi.

³⁰ Tan na nàwan Jonas, sachin nanuttuaan chachi iNineve wi tuttuway Apudyus na nangifaun an siya. Ad amaschi kon màwan saon à manuttuaan akon taku ta sana wi Apudyus na nangifaun an saon.

³¹ Nu chumtong na Padchay Makuisan na losani taku, lumoswan sachì fufai wi Ali ta awi ad Seba ad pafasuron chiayu taku ta sanay lunap, tan uray nu ad-adchayuwian na namfiyasiyana, ummoyna ikattò chongron na kinaraing wi intudtuchun Ali Solomon. Ngim à chiayu, uray annaà ta sana wi nangatngatu nu Solomon, achiyu pu chongron na itudtuchù an chiayu!

³² Ad na sachì koy Padchay Makuisan na losani taku, pafasuron chiayu ta chachi tinudtuchuwan Jonas ad Nineve, tan namfafawicha ta nangngorancha ta intudtuchun Jonas. Ngim à chiayu, safali tan uray annaà ta sana wi nangatngatu nu Jonas, achiyu pu chongron na itudtuchù an chiayu!"

Na Silaw Na Long-ag

Mat. 5:15; 6:22-23

³³ Inturuy Jesus wi man-alig, anana, "Maid pu takù mamaskid ta silaw ad sinar-iwana winnu tinab-unana, ngim ipatayna ta ustuy papattayana ta mailan sinumaní lumnò.

³⁴ Na ata, siyan silaw na long-ag. Siyan nu maid pu chifiktun na ata, isù losan nasilawan na long-ag. Ngim nu awad chifiktun na ata, isù awad na long-ag ta pangot.

³⁵ Siyan am-ammaanyu ta achi pumangot na lawag ta long-agyu.

³⁶ Ngim nu losan nasilawan na long-ag wi maid ait à pangotna, lumawag na manomsom-anyu wi isù nasilawan-anyu ta mamfaruy silaw."

Na Namafasuran Jesus Ta Chachi Fariseo Ya Mangitudtuchu Ta Lintog

Mat. 23:1-36; Mar. 12:38-40

³⁷ Narpas pù Jesus nan-ukud, inayakan na osay Fariseo à siya ta makaan ta foroyna, ad linumnò pun tummùchu wi mangan.

³⁸ Ngim naschaaw na Fariseo ta nangil-anan Jesus tan achina pu tungparon na lintogcha, wi nu mangancha mamfurucha umuna.

³⁹ Siyan nan-alig à Jesus an siya, wi anana, "Chiayuy Fariseo, iwaiwasanyun lafaw na tasayu ya pingkanyu wi mamàila ngim na somsomòyu wi achi pu maila, nanapnù kinurukyu ya kinamkamanyu ta taku.

⁴⁰ Fokon-ayu! Tan achiyu pu akammu wi iningwan ako Apudyus na charom na long-ag wi achi pu maila, foon pu kà afus na mamàilà iningwana.

⁴¹ Faliwanyu yan na somsomòyu ta fadnganyun asintatakuyuy kakapus, tan nu fumarun sachì achi pu maila, kapilitani fumaru kon sachì mamàila.

⁴² "Kakkaasiayuy Fariseo! Tan uray mangatod-ayù pagkapurun na charusi mamparamnaw ta maan, iwalinyun napatpatog tan foon à nalimpiw na oy-oyyoonyu ya foon à ay-ayatonyù Apudyus. Amaschin masapur oyyoonyu kuma ya achiyu ko lausan na uchum.

⁴³ "Tuttuway kakkaasiayu, chiayuy Fariseo! Tan pipionyuy chiayun umachuy ta afaruwani aachuyan ta sinagoga, ad pionyu koy malispitu ta aallusan na taku.

⁴⁴ Kakkaasiayu, tan isuayù lofon wi foon pù namarkaan, wi kuskuschan na taku tan achicha pu ilasin."

⁴⁵ Sachì ad, anan na osay mangitudtuchu ta Lintog an Jesus, "Misturu, na mangifag-am ta amasnat, nitapiani ko nainsurtu!"

⁴⁶ Ad sinongfatan Jesus à siya anani, "Kakkaasiayu ko, chiayuy mangitudtuchu ta Lintog! Tan subsubraanyun lintog ad parpalikatanyun taku ta mangipapilitanyu mam-patungparan. Isù ipafuudyun chagsonani amod à mafuud, ad achiyu pù ait fadngan chicha.

⁴⁷ Kakkaasiayu! Tan finarfaruyun pantiyung wi nilobnan na tung-ar na chachi profetas wi pinatoy na aappuyu ta awi.

⁴⁸ Ad sachin mangipail-anyu wi apufaranyu kon iningwan chachi aappuyu ta awi, tan chichan namatoy ta profetas ad chiayun mampafaru ta pantiyungcha.

⁴⁹ Ad sachin tummuttuwaan na imfakan Apudyus ta kinaraingna wi anana, 'Umifaunà à profetas ya uchumi fabfaun an chicha. Ngim patoyonchan uchum ya palikatancha kon uchum.'

⁵⁰ Siyan chiayuy taku ta annay sillumunap, chiayun mangikaru ta chusan na napatayan na losani profetas nanipud ta nàwaan na annay lufung,

⁵¹ wi nanipud ta namatayanchan Abel ingkanan Zacarias wi napatoy ta namforaatan na altar ya Templo. Oo, tuttuwan ifakà an chiayuy taku ta annay sillumunap, wi chiayun mangikaru ta chusan na losani amaschi wi nàwa!

⁵² "Kakkaasiayu, chiayuy mangitudtchu ta Lintog, tan sinillaanyun somsomò na takuy manganap ta katuttuwaan mipangkop an Apudyus, tan uray chiayu, achiyu pu parnoon na katuttuwaan mipangkop an siya ta somsomòyu, ad ipalityu kon mangiparnoan na uchum!"

⁵³ Lummayaw pù Jesus ta sachì foroy, chachi mangitudtchu ta Lintog ya Fariseo, isagcha chinillaw à siya. Ad maid achicha sarudsuchon

⁵⁴ à manikapancha kuma ta awad ait à masaw-aana ta ukudna ta awad mampafasuranchan siya.

12

Na Miparoswaan Na Nitataru Wi Somsomò

Mat. 10:26-27

¹ Na sachì, ummachuachun takuy naarus, ad makamkam-murawchay alifulifu wi man-ip-ipitcha. Ad anan Jesus ta disipulusna, "Tanchaananyu ta achiyu pàpàwatan na achawiyán na Fariseo wi akinpapaticha wi miyalig ta yeast.

² Tan tuttuway losani achi pu maila ta sana, mipailà tapin na padcha. Ya losani nitataru ta sana, mallotaw nu chumatong na timpuna.

³ Siyan losani ukuchonyu ta pangot, mipadlaw ta padcha, ad losani intupkayu ta aafusanyu, mipagngor ta sangwanan na losani takù tapin na padcha."

Na Ustuy Umogyatan Na Taku

Mat. 10:28-31

⁴ Ad inturuy Jesus wi anana, "Na ifakà an chiayuy fufurun-u, achiayu umogyat ta chachi mamatoy ta long-ag, wi sachin pagpag na lobfongcha.

⁵ Ngim siya umogyatanyu kumà Apudyus, tan nu otyonan long-ag, annan karobfonganay mangifallu ad infierno wi sachin machusaan na taku. Siyan Apudyus na ustuy oyatanyu!

⁶ "Panunutonyun somsomò Apudyus an chiayu, tan uray na sissiwit wi mangin-an na limà chuway siping, maid pu osà maliwatan Apudyus.

⁷ Ad sinchumallù chiayu, tan uray na fuìyu, finilang Apudyus. Siyan achiayu kuma umogyat ta sinuman tan napatpatog-ayu an Apudyus nu achuy sissiwit!"

Na Manàchor An Jesus Ya Mangilifak An Siya

Mat. 10:19-20, 32-33; 12:31-32; Mar. 3:28-29; 8:38

⁸ Inturuy Jesus wi man-ukud, anana, "Sinumani manàchor ta sangwanan na taku wi saon na Apuna, sikurachuy saon wi namfalin taku, tàchorà ako siya ta sangwanan na aangheles Apudyus.

⁹ Ngim sinumani mangilifak an saon ta sangwanan na taku, à saoni namfalin taku, ilifik-u kò siya ta sangwanan chachi aangheles Apudyus.

¹⁰ "Sinumani mangifikà lawing mipangkop an saoni namfalin taku, mafalini mapakawan. Ngim na mangifikà lawing mipangkop ta Ispiritun Apudyus, achi pu mafalini mapakawan.

¹¹ "Nu icharumchà chiayu ta sinagoga ya fifinnachur ya nan-angatuy turay, achiayu machanakan mipangkop ta isongfatyu ya ifakayu,

¹² tan na sachí uras, ipaspasmò na Ispiritun Apudyus an chiayun ustù ifakayu."

Na Alig Na Osay Faknang

¹³ Sachi ad nan-ukud an Jesus na osay larai ta sachí amung, wi anana, "Misturu, mafalin nu ifakam ta sunudu ta mamfingayannin tinawidni?"

¹⁴ Ngim sinongfatan Jesus à siya anani, "Maid pu fiyang-u wi mangilintog an chiayu winnu mamingay ta lìsunyu!"

¹⁵ Ad inturuy Jesus wi mantudtuchu ta chachi taku, anana, "Man-annad-ayu ta achiayu maawis wi mangkamkam, tan uray nu summawar na kinafaknang na osay taku, foon pù amaschin fumaruwan na mafiyakana."

¹⁶ Sachi ad nan-alig à Jesus wi anana, "Na namingsan, iningkaw na osay faknangi larai wi nagkasan na murana.

¹⁷ Ad namnammò na sachí faknang, 'Sinun in-inò tan nanapnun arang-u ad maid mangigkaà ta achuy apit-u?

¹⁸ Amasnan oyyoò. Faasò na arang-u ta pachakrò ta awad mangigkaà ta losani apit-u ya ochon-u.

¹⁹ Ad som-osom-ò ako, Nakasatà, tan summawar losan na masapur-ù atawwotawwon, siyan achiyà pu asin maniwaar! Mangamanganà, uminuinumà, ya lagragsakò na fiyag-u'!

²⁰ Ngim na sachì, anan Apudyus ta sachì taku, 'Ningning-a! Tan sanay lafin matayam, ad sinun mangin-uwa ta anchanayay kinakomam?'

²¹ Sachì ad inyanungus Jesus anani, "Amaschin màwa ta takuy mangkakokakom à kinafaknang ad asnay luta, ngim maid somsomònán Apudyus."

Na Oyyoon Apudyus Ta Takuy Mamiyar An Siya

Mat. 6:25-34

²² Sachì ad anan Jesus ta chachi disipulusna, "Siyan na ifakà an chiayu, achiayu machanakan mipangkop ta masapuryu ta mafiyakanyu, isun na maan ya luput.

²³ Tan napatpatog na fiyagyu nu maan, ya long-agyu nu luput.

²⁴ Ilanyun sissiwit. Achicha pu mammura ya maid apitoncha, ya maid pu ko mangigkaancha ta masapurcha. Ad tamako ta asififiyagcha nu? Oo, tan Apudyus na mangayyuwan an chicha! Ad napatpatog-ayu an Apudyus nu sissiwit!

²⁵ Ad na osa, maid pu iturung na chanag tan uray machanachananakan-ayu, maid itur-ayna ta fiyagyu!

²⁶ Siyan nu achiayu pu makàwa ta amaschì uray ait, taayuko machanakan mipangkop ta uray farangna?

²⁷ Ilanyun mantutufun na fokaw. Achicha pu maniwaar winnu mallakà luputcha, ngim ifakà an chiayu wi namagmagkit na sabsafungcha nu afaruwani silup Solomon wi afaknangani Ali.

²⁸ Siyan nu amaschin oyyoon Apudyus wi mangipafaru ta fokaw wi sin-aitan yakan awachancha, tan uray awad ta sana, maryawchà fikat ad maskobcha, sinchumallun somsomòná ta mipangkop ta iluputyuy taku! Kurang na pammatiyu!

²⁹ "Achiyu kuma som-osom-on na masapuryù ifiyagyu wi isun na maan ya mainum, ya achiayu machanakan ta amaschi,

³⁰ tan amaschin som-osom-on na taku ta annay lufung wi foon pù mamati. Ngim chiayu, akammun Apudyus wi Amayu wi masapuryu losan na amaschi.

³¹ Siyan na som-osom-onyu kuma, mipangkop ta Manturayan Apudyus, tan nu amaschin patpatkanyu, nangamung à siyay mammammò ta losani masapuryu."

Na Masonsonan Na Kinafaknang Ad Langit

Mat. 6:19-21

³² Inturuy Jesus wi mantudtuchu ta disipulusna, anana, "Achiayu umogyat uray ààiyut-ayu, tan naragsak à Apudyus wi mangitapin chiayu ta Manturayana.

³³ Siyan inginayun ùuwayu ta iturungyun nginana ta kakapus, tan sachin manonsonanyu ta kinafaknangyud langit. Tan nu sachin manonsonanyu, maid pu maksayan ta kinafaknangyu tan maid makaakaw ya maid makachachail.

³⁴ Tan na katuttuwaan, sinumaní patpatkanyu, kapilitani siya kon som-osom-onyu."

Na Manasagkanaan Na Takuy Manguullay Ta Mangulinan Jesus

³⁵⁻³⁶ Inturuy Jesus wi man-ukud, wi anana, "Masapur makasakanaayu, uray sinun mapasamak, wi na miyalikana isuayù sasannilu wi manguullay ta apucha wi ummoy nakakasar, wi nansilupcha ya nangongogkan na silawcha, ta nu mangulin na apucha ad mangkobkob, chakusi ibatcha.

³⁷ Ad maragragsakan chachi sasannilu wi ochasan na apucha chichay nakasakana wi foon pù nasusuyopcha! Tuttuway aananonan kunsurna ad ipatùchuna chicha ad pinaananà chicha.

³⁸ Uray nu kawan na lafin chumatngana, winnu nganganani mafikat, nu ochasana chichay nakasakana, maragragsakancha!"

³⁹ Asin ako nan-alig à Jesus, wi anana, "Somsom-onyu kon anna, wi nu inakammun na nginforoy na ustuy uras na umaliyan na man-akaw ta foroyna, kapilitani tatanchaakana ta maid pu maakaw ta foroyna.

⁴⁰ Siyan amaschiyonyu ko wi masapur makasakanaayu, tan à saoni namfalin taku, mangulinà ta timpuy foon à namnamaonyuy chumatngà."

Na Mapiyar Wi Sanilu Ya Foon

Mat. 24:45-51

⁴¹ Sachi ad anan Pedro an Jesus, "Apu, chiani kay disipulusnun mangifag-am ta sanat winnu losan na taku?"

⁴² Ad anan Apu Jesus wi nan-alig, "Sinun mangilasinanyu ta mapiyar ya nanakman wi sanilu? Siyan piniyar na appuna wi mangayyuwan ta fufurunnay sanilu ya mamaan an chicha nu timpun na inyòoan.

⁴³ Ad maragragsakan na sachí sanilu nu aspuron na apunà siyy mangwa ta losani nipiyar an siya!

⁴⁴ Tan tuttuwan ifakà an chiayu, wi na kinapiyarna, siya kon mangipiyaran na apuna ta losani ùuwana.

⁴⁵ Ngim nu siya somsomò na sachì sanilun mafayag na mangulinan na apuna, ya ilukinay mamalikat ta fufurun-nay sanilu uray fubfufai ya lallarai, ya makàakàan ya makàikàinum ya masallisallimong,

⁴⁶ machanatong na apuna ta timpuy foon à namna-maonay chumatngana. Siyan kapilitani chusaon na apunà siya ad itapinà siya ta machusaan na losani foon à mamatì.

⁴⁷ "Na takuy akammunan pion na apunay pàwa ngim achina pu oyoon winnu achi pu mansakana, amod na masaplitana.

⁴⁸ Ngim na takuy maid pu akammuna ta pion na apuna, ad nangwa kò lawing, ait na masaplitana. Tan na takuy achun nipiar an siya, kapilitani achun songfatana. Ad na takuy ad-achun nipiar an siya, ad-achu kon songfatana."

Na Mansisinaan Na Taku Mipakapun Jesus

Mat. 10:34-36

⁴⁹ Sachi ad asin nan-alig à Jesus wi anana, "Na ummaliyà ad asnay luta, sogkò na sinuman. Ad sapay kuma ta nar-us kummilab!

⁵⁰ Masapur chumatong na maparpalikatà, ad asngaà wi mammammò ingkanà marpasana.

⁵¹ Ananyu pun nin nu ummalì turnuson na losani taku ta luta! Ngim foon pun, tan ummaliyà à mansisinaan na taku ya mangkukuraancha.

⁵² Siyan manipud ta sana, amasnan màwa. Nu liman simfaryan, kuraon na turu na chuwa, ya kuraon akon chuwa na chachi turu.

⁵³ Uray na man-aama, man-asikuracha, ya isuna kon man-iina ya man-at-atukanga, tan mangkikinnuracha losan."

Na Achi Pun Na Taku Mangilasinan Ta Mipangkop An Jesus

Mat. 16:2-3

⁵⁴ Ad nan-alig akò Jesus ta chachi ad-adchuwan, wi anana, "Nu ilanyuy mangmangngitit na lifuu, akammuyuy umuchan, ad tuttuway umuchan!"

⁵⁵ Ad nu malìnayun poyaaw wi namparpud lakud, chooyu anani malikat à fikat, ad tuttuway malikat!

⁵⁶ Chiayuy akinpapati! Apay mafalini ilasinyun singyar na kinafarun na tarun ngim achiayu pu makailasin ta isingyar Apudyus ta anchanayay màmàwa ta chokanninay timpu?"

Aligruwonyun Kasusyu

Mat. 5:25-26

⁵⁷ Ad inturuy Jesus anani, "Taayuko achi makasomsomò à mamfarù màwa?

⁵⁸ Nu kaspangalikan awad mangicharum an chiayu ta korti, pachasonyu yan ta patingkan na karobfonganyu wi aligruwon, ta achiayu pu kuma mipasangu ta kuis, tan nu ipasanguchà chiayu ta kuis, ipurangnà chiayu ta pulis ad imfarud chiayu.

⁵⁹ Ad nu mifarud-ayu, achiayu pu miparufus tafaf-luchan ingkanà finayachanyun losani murtayu."

13

Na Kaog-ogyati Lisortan Na Fasur

¹ Na sachí koy timpu, iningkaw na uchumi taku wi ummoy nangifakan Jesus ta nampapatayan Pilato ta uchumi iGalilea ta nangichatunancha ta animar an Apudyus.

² Ad sinongfatan Jesus chicha anani, "Apay, kapu ta amaschin napatoyancha, siya somsomòyun sachin manuttuwaanyuy sin-umisagcha managfasur nu uchumi iGalilea?

³ Tuttuway foon! Ngim na ifakà an chiayu, nu achiyu pu man-awichan na lawingi oy-oyyoonyu, amaschi kon arrawing na matayanyu.

⁴ Ya mipangkop ako ta natayan chachi simpuru ya waruy natapilan ta nikur-ufan chi tànangani foroy ad Siloe, siya somsomòyun sachin manuttuwaanyuy sillumawing na fasurcha nu losani uchumi iningkaw ad Jerusalem?

⁵ Foon pu ko! Ngim tuttuwan annay ifakà an chiayu, wi nu achiyu pu man-awichan na fasuryu, amaschi kon arrawing na matayanyu."

Na Alig Na Ayuy Ikus Wi Achi Pu Mamunga

⁶ Sachi ad asin nan-alig à Jesus wi anana, "Iningkaw na osay taku wi tummufun osay ayu wi ikus ta lutana. Ad umoumoyna ilan nu awad lawa fungana, ad maid.

⁷ Siyan anana ta man-iiwaaron ta lutana, 'Na! Atlun tawon-u ta sanay umali mangila nu awad fungana na annay ayu, ad maid. Pokpokonta! Tan nu iingkaw, chachailona kan luta.'

⁸ Ngim summongfat na man-iiwaaron, 'Apu, anusanta urayon à sintawon ta aufà na puunna ad inafunuwà,

⁹ ad nu mamungà tawon, mamfaru. Ngim nu achi pun, pokpokonta.'

Na Nampaimfakan Jesus Ta Osay Nafitung Uray Safachuy Ngingillinan Na Judio

¹⁰ Na namingsani Safachuy ngingillinan, nantudtuchù Jesus ta osay sinagoga wi makimkimungan na Judio.

¹¹ Ad niyaspur wi iningkaw akon osay fufai wi nafùung, wi finùung na aran, wi ummoy à masawaran à waruy tawon na nafùungana.

¹² Innilan pu Jesus à siya, inayakanà siya wi anana, "Ina, maaan na sakinu!"

¹³ Ad inagpachanà siya, ad nalinchong na umagsachana, ad chinayawnà Apudyus.

¹⁴ Ngim naaliling-ot na mangipangpangu ta sachì sinagoga, tan Safachuy ngingillinan na nampaimfakan Jesus ta sachì nasakit. Siyan anana ta chachi naaamung, "Tamakonna? Onom padcha met na mafalini umiwaaran ta sinchumingkuwan. Sachì kuman umaliyanyu mampaimfakan, ta foon pù Safachuy ngingillinan!"

¹⁵ Ad sinongfatan Jesus à siya anani, "Chiayuy akinpapati! Uray Safachu, nu mauwaw na fakayu winnu afayuyu, painumanyu.

¹⁶ Ngim maid somsomòyu ta annay kailiyanyu wi kanà ako Abraham, wi simpuru ya waruy tawon na namalikatan Satan an siya, ad siya ananyun lawing nu maaan na sakinu tan Safachu!"

¹⁷ Ad chachi mallawing an Jesus, nafàinancha ta songfatna. Ngim isag naragsak na takuy ad-adchuwan ta losani kaskaschaaw wi iningwana.

Na Alig Na Fuor Wi Mustard

Mat. 13:31-32; Mar. 4:30-32

¹⁸ Sachì ad inimus Jesus, "Sinun miyisawan na Manturayan Apudyus à mangiyalikà?

¹⁹ Na osay miyalikana, amasna. Immuran na osay takun fuor wi mustard ta umana. Ad chummakor ad namfalin ayu wi manùfutan na sissiwit na pangana."

Inyalig Jesus Na Yeast

Mat. 13:33

²⁰ Ad asin ako nan-alig à Jesus wi anana, "Ad sinu kon mangiyalikà ta Manturayan Apudyus?

²¹ Isun na mangitumayan na fufai ta yeast ta sillatay arina ingkanà fumtar losan na arina."

Na Nalipit Wi Liwangan

Mat. 7:13-14, 21-23

²² Sachì ad inturuhnay umoy ad Jerusalem, wi nantu dtudtuchu ta taku ta il-ili wi innoyna.

²³ Ad iningkaw na osay nangimus an siya, wi anana, "Apu, ààiyut yakan takuy masaraknifan?"

Ad summongfat à Jesus à alig, wi anana,

²⁴ “Ipapatiyuy mangoy ta nalipiti liwangan tan siyan lumnoanyud langit, tan ad-adchuwan na takuy safalin oyyooncha wi mamachas lumnò ngim achicha pu makarnò.

²⁵ Tan na nginforoy, nu illausna inyonob na liwangan maid fotlon na narsin. Ad uray nu umaagsad-ayu wi mangkobkokobkob ya mampoapoaw anani, ‘Apu, ib-atam à chiani!’ siya isongfat na nginforoy, ‘Maid pu akammù an chiayu nu sinun narpuwanyu!’

²⁶ Ad àaruonyu anani, ‘Chianin nakàakàan ya nakain-inum an sia, ad ilini kon nantudtuchuwam!’

²⁷ Ngim isaradna anani, ‘Maid pu akammù an chiayu nu sinun narpuwanyu. Lumyaw-ayu losan, lawing na oy-oyyoonyu!’

²⁸ Ad na mangil-anyu ta aappatauy cha Abraham an Isaac ya Jacob, ya losan chachi profetas Apudyus, wi nitatappicha losan ta Manturayan Apudyus, man-ifil-ayu ya ngumarotngotonyunfafayu tan mifalluayuy achi pu mitapi!

²⁹ Ngim na takuy mitapi ta Manturayan Apudyus, farangan marpuwancha wi ailiili wi uray na foon à Judio, mitapicha ko wi makaragragsak an Apudyus.

³⁰ Siyan somsom-onyuna: Na takuy nafafa ta sana, chichan nangatù tapin na padcha. Ngim na takuy isù nangatu ta sana, chichan nafafà tapin na padcha.”

Na Ayat Jesus Ta Chachi iJerusalem

Mat. 23:37-39

³¹ Na sachì timpu, chummatong na uchumi Fariseo, ad ananchan Jesus, “Un-unnoy nin nu lumyaw-ad asna, tan pion Ali Herod wi mamatox an sia.”

³² Ad sinongfatan Jesus chicha anani, “Ing-ayu ifaka ta sachì masikap, wi na sanay timpu, ituruy-u wi paryawon na aran wi farfaray ya mampaimfag ta nasakit, tan foon à mafayag ad kangputò na oyooò.

³³ Siyan masapur ituruy-un pangkop-u ta sanay timpu, tan maid safalì matayan na profeta nu achi afus ad Jerusalem.”

³⁴ Sachì ad anan Jesus, “O Jerusalem, chiayu iJerusalem, amod na somsomòun chiayu! Tan chiayun nangtoy ta profetas ya namisong ta chachi finaun Apudyus à manudtuchun chiayu! Naina kon naryachà wi mangaruarus kuman chiayu wi isun na manaofan na manù ta isiwna, ngim ummisìayu!

³⁵ Siyan na sana, ikadyu kay nu maid pu mangayyuwan an chiayu. Tan manipud ta sana, maid asin mangil-anyun saon ingkana ta padchay mangifag-anyuy, ‘Chayawontaun annay ummali wi narpun Apudyus.’ ”

14

Nan-aan Akò Jesus À Sakit Ta Safachuy Ngingillinan

¹ Na namingsani Safachu, inimfitar na osay nangatuy Fariseo à Jesus ta umoy makaan ad foroycha. Ad na uchumi taku ta sachì, sipsiputanchà siya nu sinun oyyoona

² tan iningkaw akon osay larai wi nallotlotog.

³ Sachì ad inimus Jesus ta chachi Fariseo ya mangitudtuchu ta Lintog anani, "Masurngasing na Lintogtau nu paimfakon na sakit ta uray Safachuy ngingillinan?"

⁴ Ngim akikinnòcha. Siyan inagpachan Jesus na nasakit ad inaannan sakitna, ad imfakana ta lumayaw.

⁵ Sachì ad anana ko ta chachi manipsiput, "Somsomonyuna, wi nu mafituwan na anàyu winnu fakayu ta Safachu, achiyu pu lawa umoy aran?"

⁶ Ngim maid pu isongfatcha ta sachì.

Na Oyyoon À Mampafafaan Ta Long-ag

⁷ Illasin pu Jesus wi mampilin uchum ta chachi inimfitar na sachì Fariseo à tumùchuwanchà afaruwan à uùchuwan, tinudtuchuwan Jesus chicha losan wi ananay nan-alig,

⁸ "Nu maimfitartà makakasar, achita kuma tumùchu ta apatkani uùchuwan, tan nu awad naimfitar à nangatngatu nu chita,

⁹ mafainta nu umalin sachì nan-imfitar an chita ad ananay, 'Umachuyan na annati nangatuy takun anna.' Ad isagta mafainan wi umoya umachuy ta ikid.

¹⁰ Siyan na oyyoon kuma, nu ayakan chita wi makaragsak, tumùchuta ta ikid, ta ikad na nan-imfitar wi mangwanan, 'Umaliasna tan annayan farfaruy uùchuwan.' Nu amaschin màwa, machayawta ta sangwanan losan chachi uchumi naimfitar.

¹¹ Tan sinumani mangipangatu ta long-agna, mipafafa, ngim sinumani mangipafafa ta long-agna, ngumatu."

¹² Sachì ad anan Jesus ta sachì nan-imfitar an siya, "Nu kaspangalikan mampartiay mallagsak, achim imfitaron afus yakan kakayyomnu ya susunudnu ya aagkiyu yafafaknangi chachar-agyu, tan mafalinchay sumufalit, siyan isù mafayachan na iningwam tan parnusancha kò sia.

¹³ Ngim na oyyoom, nu mallagsak-a, imfitarom na kakapus ya chachi napilay ancha nakurap,

¹⁴ tan nu amaschiyom, mafinchisyunan-a tan achicha pu makasufalit. Ad siya manufalit à Apudyus ta padchay umuliyan matakawan na mamfaruy taku."

Na Alig Na Chakor Wi Lagsak

Mat. 22:1-10

¹⁵ Chingngor pun na osay makaan an Jesus ta intutuchuna, anana, "Isag maragsak chachi makaragsak ta Manturayan Apudyus ad langit!"

¹⁶ Ad sinongfatan Jesus à siyà alig wi anana, "Na namingsan, iningkaw na osay taku wi mamparagsak à chakor, siyan nan-imfitar à ad-adchuwan à umali kuma makaragsak.

¹⁷ Ad narpas pun nisakana losan, finaunnan saniluna ta umoyna ifaka ta chachi inimfitarna ta umalicha, tan nisakana losan.

¹⁸ Ngim chachi naimfitar, asilarasunchà achicha pu umayan. Na osa, anana, 'Pangaasim tan achiyà pu makaali tan awad na angngginginà wi payaw, ad masapur inyà yan ilan.'

¹⁹ Ad na osa ko, anana, 'Pangaasim tan achiyà pu makaali, tan angngginginaà à simpurù luwang, siyan inyà yan chicha pachason.'

²⁰ Ad na osa ko, anana, 'Àasawaà, siyan achiyà pu makaali.'

²¹ "Sachi ad nangulin na sanilu ad imfakana losan na lasuncha ta apuna. Ad naaliling-ot na apuna, ad anana ta saniluna, 'Kanasom ta ing-a ta losani charan ya ar-arsa ta annay ili ad uray sinuy ochasam, ayakam losan ta umalicha makaragsak wi uray na kakapus ya napilay ancha nakurap.'

²² "Narpas pun na sachì, nangulin akon sachì sanilu ad anana, 'Apu, pintog-un imfakam, ngim anna ko kan màkawan.'

²³ Siyan anan akon apuna, 'Siyan ing-a ko ta uray ad-adchayuwani lukar, ad àaruom ta takuschi ta umalicha ko makaragsak ta mapnu kuman annay foroy-u.

²⁴ Tan kattoi maid pu osa ta chachi ummunay naimfitar à manimsim ta annay nisakana!' "

Na Alikatan Na Sumurutan An Jesus

Mat. 10:37-38

²⁵ Na namingsan wi ad-adchuwan na takuy mituntun-ud an Jesus, nansakung à Jesus an chicha ad anana,

²⁶ "Sinumani maryad wi mamfalin disipulus-u, masapur wi chakchakor na ayatnan saon nu ayatna ta amana ya inana ya uray asawana ya an-ananàna ya susunudna, ya uray akon long-agna, tan nu achi pu makàwa ta amaschi, achi pu mafalini mandisipulus-u.

²⁷ Ya sinuman akoy achina pu maturochan na losani likat na sumurutan saon, uray siyan iyatoyna, achi pu ko mafalini mandisipulus-u.

²⁸ "Amasnan aligna. Nu kaspangalikan awad mampatàchor à chakor à foroy, unaona som-osom-on na kastuwona ta akammuwona nu umanay na pilaknà mangkangputana ta sachì foroy.

²⁹ Tan nu achina pun, ad illukinay mampatàchor ad naamin nakastun pilakna wi achi pu makakangput, amamangon na losani mangilan siya tan kurang na mafalinna.

³⁰ Ad amsiwoncha anani, 'Illukinay nampatàchor ad achi pu makakangput!'

³¹ "Ad na osay aligna, nu kaspangalikan awad osà Ali wi simpuruy lifun surchachuna, achina pu umoy ikufat ta akin-aalina wi chuwampuruy lifun surchachuna nu achina pun unaon som-osom-on nu lobfongnay makaafak ta sachì afusurna winnu achi pun.

³² Ad nu ilasinna wi kurangchà makakufat, umifaun à umoy mangimus ta afusurna tan chaancha pù lumigwat nu sinun pionà mantitimpuyukancha."

³³ Ad inyanungus Jesus anani, "Isun akon chiayu, sinumani mangwanani sumurut an saon, masapur mammammò yan, tan achi pu mafalin wi sumurut na takun saon nu achina pu fay-anan na losani awad an siya."

Na Niyalikan Na Sumurut An Jesus À Asin

Mat. 5:13; Mar. 9:50

³⁴ Asin nan-alig à Jesus à miyalikan chachi sumurut an siyà asin, anana, "Mamfarun asin, ngim nu maaan na tamtamna, maid in-inon wi mangiyulin ta kinaasinna.

³⁵ Siyan maid silfina uray nu usaron à afunu, siyan mifallu kay. Naingaan-ayu, siyan somsom-onyu kuman mining na alig-u!"

15

Na Natarà Wi Pannilu

Mat. 18:12-14

¹ Na namingsan wi nanudtuchuwan Jesus ta taku, ummoy na manchachakup à fukis ya uchumi takuy achi pu mantungpar ta lintog manchongor an siya.

² Iningkaw akon uchumi Fariseo ya mangitudtuchu ta Lintog na Judio. Ad ngummayngayutngutcha, wi anancha, "Apay naragsak na annayay taku wi makafurfurun ta managfasur ya makaan akon chicha!"

³ Siyan nan-alig à Jesus an chicha, wi anana,

⁴ "Nu kaspangalikan awad osan chiayù singkasut na panniluna ad natarà na osa. Sinun oyyoona? Taynanan siyampuru ya siyam ta purag ad ummoyna inanap na sachì natarà ingkanà ochasana.

⁵ Ad nu inchasana, fuuchona wi amod na lagsakna

⁶ ad ichatongna ta foroyna. Ad siyan ayakanan fufurunna ya chachar-agna aruson, wi anana, ‘Mallaragsaktau tan inchasà na natarà wi pannilù!'

⁷ Amaschi kon maragsakan chachi iingkaw ad langit nu mamfafawin uray os-osàani managfasur, nu lagsakcha ta siyampuru ya siyam wi mamfaruy taku wi foon pu nù masapur mamfafawichwa.”

Na Natarà Wi Parata

⁸ Inturuy Jesus wi nan-alig, anana, “Ad nu kaspangalikan awad osà fufaì simpurun pilaknay parparata, ad natarà na osa, sinun oyyoona nù? Paskichanan silaw ad ammaana sagkitan na foroynà manganapana ingkanà ochasana.

⁹ Ad nu inchasana, ayakanan fufurunna ya chachar-agna aruson, ad ananan chicha, ‘Mallaragsaktau tan annay inchasà na pilak-uy natarà!'

¹⁰ Amaschi kon maragsakan chachi aangheles Apudyus nu mamfafawin uray os-osàani managfasur.”

Na Natarà Wi Fafaru

¹¹ Inturuy ako Jesus wi nan-alig, anana, “Na namingsan, iningkaw na larai wi chuwan anànay fabfafaru.

¹² Na osay padcha, anan na uchichi an amana, ‘Ama, adchom na lìsun-u ta sana.’ Siyan nan-agwaon na amachan ùuwanan chichay chuwa.

¹³ “Naarkawanán ad, ingnginan chi uchichin lìsunna ad lummayaw wi inawitnan pilakna, ad ummoy ta achayuy ili ad kinastuna losan na pilakna ta linuruku.

¹⁴ Naamin pun na losani awad an siya, niyaspur wi chinumtong na pakikad wi urat ta sachí ili, siyan nafitifil à siya.

¹⁵ Siyan napilit wi ummoy nakarabfu ta osay mannaruñ ta sachí ili. Ad na iwaarna, mamapaan ta forò.

¹⁶ Ad kapu ta fitilna, pionay anon uray na fungan na ayu wi aannon na forò nu mafalin, tan foon à paananchà siya.

¹⁷ “Anungusna pun, chinumtong na ustuy somsomòña, ad anana, ‘Losan chachi mallabfuwon Ama, masawar na anoncha, ad annaà yakay wi tikangay matoy à fitil!

¹⁸ Mangulinà an Ama ad ifakà an siya, Ama, nakafasurà an chiayun Apudyus.

¹⁹ Siyan uray nu maid karobfongà wi mifilang à anànu, mangaasia ta aranà à makarabrabfun sia.’

²⁰ Sachi ad lummigwat wi umoy an amana.

“Na marungayana, intap na amanà siya, ad nakaasi wi nangilan siya. Siyan nanodchà wi ummoy nanib-at ad finàwarna ta lagsakna.

21 Ad anan chifafaru, ‘Ama, nakafasurà an chiayun Apudyus, siyan maid karobfongà wi mifilang à anànu.’

22 Ngim anan na amana ta sasanniluna, ‘Kanasonyu! Iyaliyun afaruwani luput ta isilupna. Ad mansapatusonyu kò siya, ya singsinganyu.

23 Ya aranyu kon apunorani ayyufun na fakatau ad partiyonyù mallagragsakantau!

24 Tan anà pun nu natoy na annayfafarù, ngim annay natattaku. Anà pun nu natarà, ngim annay nangulin.’ Sachi ad illukichay mallaragsak.

25 “Napapanos pun, nangulin na panguruy anàna wi narpu ta pappayaw. Chanchani ad ta foroycha, chingngornan mangkankanta ya mantatachò.

26 Siyan inayakanan osay sanilu ad inimusna nu sinun oy-oyyooncha.

27 Ad anan chi sanilu, ‘Nangulin na sunudnu, siyan impapartin amayun apunorani ayyufun na faka ta lagsakna ta nangulinan na sunudnu wi natattaku wi maid lawing à napasamak an siya.’

28 Ad ummog-ot chi panguru ad achi pu lumònò ta foroy. Siyan lummawan amana ummoy inàarù ta lumònò.

29 Ngim sinongfatanà amana, ‘Ilam, nan-iwaarà à ataw-wotawwon, à isù sanilum, wi maid pu linabrabsing-ù imfakam, ad maid pu impapartim à uray osà karching à mallaragsakanni ta fufurun-u!

30 Ngim na annayay narukuy anànu, lummayaw wi kinastuna losan na ùuwam ta puta. Ad siyan impartiyam à apunorani ayyufu.’

31 ‘Anàu,’ anan na amana, ‘kanayun-a iingkaw an saon, siyan na losani awad na saon, uwam ako.

32 Ngim na sana, masapur mallaragsaktau ta pailataun tottoròtau, tan anà pun nu natoy na sunudnu, ngim annay natattaku. Anà pun nu natarà, ngim annay nangulin.’”

16

Na Iningwan Na Nasikap À Fumaruwan Na Fiyagna

1 Sachi ad asin nan-alig à Jesus ta disipulusna, wi anana, “Na namingsan, iningkaw na osay faknang wi nangipiyan ta losani ùuwana ta osay man-iwaaron. Ngim chinamag na sachi faknang wi kaskastuwongan sachi nipiyan an siya.

² Siyan impaayagnà siya ad anana, ‘Sinu kon chongrò wi oy-oyyoom? Aminom ilistan losani iningwam mipangkop ta impiyar-un sia, tan iparyaw-u sia.’

³ Siyan som-osom-on na sachì taku nu sinun ustù oyyoona. Ad anana ta somsomònà, ‘Sinun in-inò wi mafiyag, tan annay iparyawà ta apù, tan nakapsutà wi mantarun ya mafainà wi mampalimus.

⁴ Amasnan oyyoò, ta uray nu iparyawà ta man-iwaarà, mafalini mangiliyonà ta foforoy na uchum!’

⁵ “Sachi ad inayakana losan na nakautang an apuna ad sinin-ossana inimus anani, ‘Am-an na utangnu ta apù?’

⁶ Ad sinongfatan na osa, ‘Singkasut wi lata wi lana.’ Ad anan chi niparyaw, ‘Annayan listaan na utangnu. Siyan pilmaam ta obsontà limampuru kan utangnu.’

⁷ Ad inimusna ko ta osa, ‘Am-an akon utangnu ta apù?’ Ad sinongfatana, ‘Sillifuy kafan wi finayu.’ Ad anan chi niparyaw, ‘Annayan listaan na utangnu. Siyan pilmaam ta obsontà warungkasut yakan fayacham.’

⁸ “Napannos pun, illasin na apunan kinasikap na sachì niparyaw, ad chinayawnan kinaraingnay nangisakanà fumaruwanaò tapin na padcha.” Ad anan ako Jesus, “Tuttuway chachi achi pu mamatin Apudyus, sillumaingcha mipangkop ta ifiyagcha ta sana nu chachi mamati.”

Uchumi Tudtuchun Jesus

⁹ Inturuy Jesus wi mantudtuchun chicha, anana, “Na itudtuchù an chiayu, usaronyun kinafaknangyud asnay lutà mamfurfurunanyu, ta nu marpas na mausarana, iparnò chiayud langit wi mafiyakanyù ing-ingkana.

¹⁰ “Sinumani napiyar wi mangchon ta kàkàit wi napiyar an siya, mapiyar ako wi mangchon ta chakor. Ad isuna kon sachì achi pu napiyar wi mangchon ta kàkàit wi napiyar an siya, kapilitani achi pu ko mapiyar wi mangchon ta chakor.

¹¹ Siyan nu achiayu pu mapiyar wi mangchon ta pilak ad asnay luta, sin-umisag wi achiayu pu mapiyar wi mangchon ta tuttuway kinafaknang ad langit.

¹² Tan nu foon pù mapiyar-ayù mangchon ta ùuwan na uchum, achi pu maatod an chiayun ustuy man-uwayù tapin na padcha.”

¹³ Sachi ad asin nan-alig à Jesus wi anana, “Na sanilu, achi pu mafalin wi chuwan umapuwana tan kapilitani ay-ayatonan osa ya lawingongan osa. Ya kapilitani patkonan osa ad achina pun na osa. Isuna ko nu pilak na napatog an chiayu, achi pu mafalini patkam na pion Apudyus.”

¹⁴ Chingngor pun chachi Fariseo na sachì intudtuchun Jesus, inam-amangchà siya tan siya ay-ayatonchan pilak.

¹⁵ Siyan anan Jesus an chicha, “À chiayu, ipàpailayu kan kinafaruyu ta sangwanan na taku, ngim akammun Apudyus na tuttuway awad ta somsomòyu. Tan chiayuy taku, na patpatkonyu, kaisawchi an Apudyus.”

¹⁶ Ad anan ako Jesus, “Na Lintog wi inyug-is Moses ya chachi profetas ta awi, sachin natungpar ingkana ta ummaliyan Juan wi Mamfufunyag. Sikud wi mifagfakan Mamfaruy Chamag mipangkop ta Manturayan Apudyus, ya achun mangipapilit wi mitapi.

¹⁷ Ngim achiyu anani mab-os na uray akàitani lintog Apudyus, tan mallaslasun maumasan na annay luta ya langit nu maaanan uray na akàitani lintog Apudyus.”

¹⁸ Ad anan ako Jesus, “Sinumani larai wi mangichang ta asawana ad nangasawà safali, makafasur, ad na larai wi mangasawa ta sachí fufai wi inichangana, makachagchakas ta sachí fufai.”

Na Faknangi Larai Ya Lazaro Wi Kapus

¹⁹ Ad inturuy Jesus wi mantudtuchu, anana, “Na namingsan, iningkaw na osay larai wi isag faknang wi manafafaru ya nanginginan silupna ya kanayun mamparagsak à chakor.

²⁰ Ad iningkaw akon osay kapus wi Lazaro na ngachanna wi nakakator na long-agna. À Lazaro, finikati nifafàsar ta sawang na sachí faknang,

²¹ ta uray nu fugtan na sachí faknang na anona nu awad machachà ta lamisaanna. Ad na asu, chilchilanchan kakatorna.

²² “Na osay padcha, natoy na sachí kapus ad illayaw na aangheles à siya, ad ummoycha inchar-ag an Abraham à makaragsak ad langit. Na sachí ko, natoy akon sachí faknang ad illofoncha,

²³ ad nipaoy ad Hades wi ingkawan na natoy wi maparpalikatan isag.

“Ad nantangad na sachí faknang ad intapnà Abraham ta ad-adchayuwán ya Lazaro wi nicharchar-ag an siya.

²⁴ Ad nampoaw chi faknang wi anana, ‘Ama Abraham! Achakuwanà! Pailunongnun iman Lazaro ta chanum ad ifaunnù siya ta itodtodna ta chilà ta tumakaliyong, tan nalikatanà ta atung na annay apuy!’

²⁵ Ngim anan Abraham, ‘Anàu, sosom-om na iningkawam ad luta. Naram-ay na imfibfiyagnu, ngim na fiyag Lazaro, kakkaasi siya. Ngim na sana, naragragsak à Lazaro ad asna. Ad à sia, maparpalikatan-a.

²⁶ Ad foon pu kà afuschi tan annat na lofongani kitang wi namorchà an chitau, siyan uray awad maryad umalid

asnat, achi pu mafalin tan maid ayona. Ya isuna koy sinuy awad ad asnat, achi pu makachormang wi umalid asna.'

²⁷ Sachi ad anan chi faknang, 'Nu amasnat, Apu, ipang-pangngaasim ta ifaunnù Lazaro ta foroy Ama,

²⁸ tan awad na limay susunud-u, ta umoyna kuma warningan chicha ta faliwanchan oy-oyyooncha ta achicha kuma mipaali ta annay ikaw na amochi likat.'

²⁹ Ngim anan Abraham, 'Ngim awad an chichan sachin yug-is Moses ya chachi profetas ta awi à mawarningancha kuma nu chongroncha.'

³⁰ 'Oo, Apu,' anan na sachin faknang, 'ngim achicha pu patiyon! Ngim nu awad ummuli natakù natoy à umoy mangifakan chicha, sikurachuy man-awichanchan lawingi oy-oyyooncha.'

³¹ Ngim anan ako Abraham, 'Nu achicha pu patiyon na inyug-ischa Moses ya chachi profetas, uray nu awad umuli matakachi pu maawis na somsomòcha.' "

17

Na Mangwà Makafasuran Na Uchum

Mat. 18:6-7, 21-22; Mar. 9:42

¹ Sachi ad anan Jesus ta chachi disipulusna, "Tuttuway sikud wi maawis na takù man-awichanchan Apudyus. Ngim sinkumaasin takuy mangwà makafasuran na uchum,

² tan kattoi amod na machusaanà tapin na padcha, tan ununnoy na matàchan na fakangnà chakoran à fatu ta sana ad nitub-ung ta fayfay.

³ Siyan an-annachanyun oyyoonyu!

"Nu awad makafasur an sia, omoram, ad nu fafawiyona, pakawanom.

⁴ Ya uray mangampitun makafasuranaan sia ta osay padcha, ya mangampitu ko umali mampapakawan, masapur pakawanonyu."

Mipangkop Ta Pammati

⁵ Sachi ad anan chachi apostoles an Apu Jesus, "Papigsaom kuman pammatini."

⁶ Ad anan Apu Jesus, "Nu awad pammatiyù uray isun na akàit na akàitani fuor wi mustard, mafalini ananyu ta annayay ayu, 'Mafakut-a ad nimuraa ta fayfay!' ad tuttuway màwa."

Na Fiyang Na Sanilu

⁷ Inturuy Jesus wi man-ukud, anana, "Nu kaspangalikan awad osan chiayù awad sanilunà mancharnò winnu manayyuwan ta pannilu. Ad nu tummàchang ta foroynu wi

narpa ta payaw, foon pù siya ifakam an siya, 'Kanasom ta mangan-a!'

⁸ Sikurachuy foon à amaschin ifakam, tan siya ifakam an siya, 'Sukatam na silupnù mamfaru ad insakanam na anò umuna achiawot mipasali.'

⁹ Ad achi pu ko manyaman na nginsanilu ta namtokan na sanilu ta losani pàwana.

¹⁰ Ad isuna kon chiayu nu pintogyu losan na imfakan Apudyus, achiyu anani machayaw-ayu tan siya ingwayu kan fiyangyu."

Impaimfag Jesus Na Simpuruy Lallarai

¹¹ Inturuycha Jesus wi umoy ad Jerusalem, ad nangoycha ta namforaatan Samaria ya Galilea.

¹² Ad na linumnoancha ta osay ili, sinib-atchan simpuruy lallarai wi losancha nafuratung. Ad niyadchayangchay ummagsad

¹³ wi nampoaw an Jesus anani, "Apu Jesus! Achakuwan chiani!"

¹⁴ Innilan pu Jesus chicha, anana, "Ing-ayu pailan long-agyu ta papachi à manuttuwaancha wi naaan na sakityu."

Ad na manadcharanchay umoy, naaan na sakitcha.

¹⁵ Ad na nangil-an na osa wi naaan na sakitna, napangkulon an Jesus wi inip-ip-awnan chayawnan Apudyus.

¹⁶ Ad nampalintumong à siya ta sangwanan Jesus wi manyaman an siya. Na sachì larai, foon pù Judio tan kaili wi iSamaria.

¹⁷ Sachì ad anan Jesus, "Simpuruchay ummimfag. Ad ummayan na siyam?

¹⁸ Tamako ta osa kan annay larai, wi foon pù Judio, afus yakà namagkulon nanyaman an Apudyus?"

¹⁹ Sachì ad anan Jesus an siya, "Lumigwat-a ta ing-a lumayaw. Kapu ta pammatis, naaan na sakitnu."

Na Màwaan Na Milukiyan Na Manturayan Apudyus

Mat. 24:23-28, 37-41

²⁰ Sachì ad inimus na uchumi Fariseo an Jesus, "Maanun mallukiyan na Manturayan Apudyus?" Ad sinongfatan Jesus anani, "Maid ustù mail-an na mallukiyan na Manturayana.

²¹ Ya maid pu ko mangwanani, 'Ilanyu, tan annayan Manturayan Apudyus!' winnu, 'Anchiya!' Tan na Manturayan Apudyus, awad an chiayu ngim foon à maila tan somsomò yakan iturayana."

²² Sachì ad anana ta disipulusna, "Chumatong na timpuy pipionyuy mangila kuma ta mangulinà, saon wi namfalin taku, ngim achiyu pu mailan sachì timpu.

²³ Siyan nu awad takù mangwanani, ‘Ing-ayuschi, tan anchiya!’ winnu, ‘Umaliayusna, tan annaya!’ achiyu umoy ilan.

²⁴ Tan saoni namfalin taku, na umaliyà, isun na sumlitan na ilat wi maid achi mangila tan linangana losan na luta.

²⁵ Ngim masapur maparpalikatanà yan ta taku ta annay sillumunap wi achiyà pu ifilang an chicha.

²⁶ Na oyoon na taku ta mangulinà ad asnay luta, isun na nàwa ta timpun Noe.

²⁷ Tan na timpun Noe, nanganangancha ya umminuinumcha ya nan-as-asawacha ingkana ta sachì linumnoancha Noe ta papur. Ad nammaag nalitap ad asnay luta ad naamincha naanud.

²⁸ Ad isun akon nàwa ta timpun Lot. Na taku ta sachì, asiooancha ya asiiinumcha ya asilarakucha, ya asimumuracha ko ya asikakaobchà foroy.

²⁹ Ngim na padchay lummayawancha Lot ta ilichay Sodoma, anan pun na taku nu maid mapasamak, ngim naodchag na apuy ya asupli wi narpud langit, ad naamin naskob na asinchuwán, uray taku.

³⁰ Ad na mipangkop an saoni namfalin taku, amaschi kon màwa wi anan pun na taku nu maid mapasamak ad nangulinà!

³¹ “Na sachì padcha, na takuy niyaspur wi awad ta otop na foroyna, achi pu kuma umoy lumnò mangarà sinuman ta ùuwana, ngim ichakusna umawid. Ad isun akon takuy niyaspur nasiput, achi pu kuma mangulin umoy ta foroyna.

³² Sosom-onyun nàwa ta asawan Lot!

³³ “Na takuy siya som-osom-onan mafiyakana ta annay luta, matoy ako kay. Ngim na takuy mamtog an saon uray sachin iyatoyna, maatod an siyan mannaynayuni fiyag an Apudyus.”

³⁴ Ad anan ako Jesus, “Ifakà akon chiayu, nu lafin mangulinà ya awad nanchar-ag nasuyop, maaran osa ya mataynan na osa.

³⁵ Ad nu awad chuwà fufaì mamfayu, maaran osa ya mataynan akon osa.

³⁶ Ad nu awad chuwà laraì nasiput, maaran osa ya mataynan akon osa.”

³⁷ Sachì ad inimus na disipulusna, “Sinun màwaanninat, Apu?”

Ad anan Jesus wi nan-alig, “Sinumani ikaw na natoy, sachin maarusan na sissiwit wi mangan ta lachag.”

18

Na Alig Na Nafaru Ya Kuis

¹ Sachi ad nan-alig à Jesus ta chachi disipulusnà natudtuchuwancha, ta kanayuncha kuma malluwaru ya achicha pu machischismaya.

² Anana, “Na namingsan, iningkaw na kuis ta osay ili wi maid ogyatnan Apudyus ya maid pu ko fainna ta asintatakuna.

³ Ad na sachí koy ili, iningkaw na osay nafaru wi umoumoy ta kuis mampafachang wi anana, ‘Fadnganà, ta achiyà afakon ta asangù!'

⁴ Ad nafayag wi achin pun na kuis atinguron à siya. Ngim na anungusna, nas-à na kuis siyan anana ta somsomònà, ‘Uray maid ogyat-un Apudyus ya maid fain-u ta taku,

⁵ fadngà na annay nafaru ta maid tumaktak ya maid angonganot à umaliali!’”

⁶ Ad anan ako Jesus, “Somsom-onyun iningwan na kuis, uray nu lawingi taku.

⁷ À Apudyus wi afaruwan, sin-umisag na oyyoonay sumufalit ta chachi mantakuna nu padchaoncha ya lafiyoncha wi manchawat an siya.

⁸ Ifakà an chiayu wi chisanona fadngan chicha. Ngim à saoni namfalin taku, nu mangulinà, awad ochasà à namatin saon?”

Na Alig Na Fariseo Ya Manchachakup À Fukis

⁹ Sachi ad asin nan-alig à Jesus ta takuy nanapnok ta kinafarucha ya man-iyamisnan uchumi taku.

¹⁰ Anana, “Na namingsan, iningkaw na chuway larai wi ummoy ta Templo malluwaru. Fariseo na osa, ad na osa, osay manchachakup à fukis.

¹¹ Na charom na Templo, ummagsad chi Fariseo wi naos-osa wi malluwaru, wi anana, ‘Apudyus, manyamanà an sia tan foon pù isù na uchumi taku, wi losancha mangkamkam ta sinuman ya narukucha ya mamufaicha. Ya manyamanà ako tan foon pù isù na annay manchachakup à fukis.

¹² Tan saon, mamigwàà mallangan wi mangan ta chinumingku, ya adchò an sian pagkapurun na losani awad an saon.

¹³ “Ngim na sachí manchachakup à fukis, ummadchayang wi ummaagsad, ad achi pu mantangad ad langit tan mafain, ad tugtugtukonan far-uungnà mamfafawiyana ta fasurna. Ad anana, ‘Apudyus, achakuwanà kuma tan managfasurà!’

¹⁴ Ad na ifakà an chiayu, siya mamfaruwon Apudyus na manchachakup à fukis, wi foon pù sachí Fariseo.

Tan sinumani mangipangatu ta long-agna, fumafa. Ngim sinumani mangipafafa ta long-agna, ngumatu.”

Na Naminchisyunan Jesus Ta An-Ananà

Mat. 19:13-15; Mar. 10:13-16

¹⁵ Sachi ad iningkaw na uchumi nangiyoy ta an-ananàchan Jesus ta agpachana kuma wi maminchisyun. Ngim na nangil-an chachi disipulusna, ingkimaucha chicha.

¹⁶ Ngim impaiyachanin Jesus na an-ananà, ad anana ta chachi fufurunna, “Masapur iparufusyun umaliyan na an-ananà an saon, ya achiyu ipalit, tan piyaronchà saon, ad isun an chicha na afusi mitapi ta Manturayan Apudyus.

¹⁷ Tuttuwan ifakà an chiayu, wi sinumani achi pu mangipafafa ta long-agna ta mamatiyanan Apudyus, à isun na afafan na anchanyay an-ananà, achi pu mafalin wi mitapi ta Manturayan Apudyus.”

Na Faknangi Larai

Mat. 19:16-30; Mar. 10:17-31

¹⁸ Ad iningkaw na osay pangpangun na Judio wi nangimus an Jesus, anana, “Siay mamfaruy Misturu, sinun oyyoò ta makafiyakà à mannaynayun an Apudyus?”

¹⁹ Ad inimus Jesus, “Tam-ako anani mamfaruwà? Maid uchum à mamfaru nu achi afus à Apudyus.

²⁰ Akammum na filin Apudyus: ‘Achia mamufai, Achia pumatoy à taku, Achia man-akaw, Achim istikuwan na foon à tuttuwa, ya Masapur lispituwom na amam ya inam.’”

²¹ Ad summongfat na larai wi anana, “Tinungpar-u losan nanipud ta afan-og-u.”

²² Ad chingngor pun Jesus na sachì, anana, “Os-osàan yakan kurangnu wi masapur oyyoom. Inginam na losani ùuwam ad inwarasnun nginana ta kakapus ta langit na maugpunan na kinafaknangyu. Ad umalia mitun-ud an saon.”

²³ Ngim na nangngorana ta sachì, summauy tan amod na faknangna.

²⁴ Na nangil-an Jesus ta summauyana, anana, “Isag nalikat na mitapiyan nafafaknang ta Manturayan Apudyus!

²⁵ Tan mallanlanuy na lumnoan na kamar ta afut na tanud nu mitapiyan na faknang ta Manturayan Apudyus.”

²⁶ Sachì ad anan chachi nangngor, “Ad sinu nù na mafalini masaraknifan?”

²⁷ Ad anan Jesus, “Na achi pu mafalini oyyoon na taku, mafalini oyyoon Apudyus.”

²⁸ Ad anan ako Pedro an siya, “Chiani ngay, tinaynannin losani ùuwani sumurutannin sia.”

²⁹ Ad anan Jesus, "Tuttuwān ifakà an chiayu, wi nu sinun nanaynan ta foroyna, winnu asawana, winnu susunudna, winnu chachakkorna winnu an-ananà mangiwarawakana mipangkop ta Manturayan Apudyus,

³⁰ ad-achun maatod an siya ta annay atattakuna nu sachi tinaynana. Ad makafiyag akon Apudyus à ing-ingkana."

Pitlun Jesus Wi Nangifaka Ta Matayana

Mat. 20:17-19; Mar. 10:32-34

³¹ Sachi ad intalin Jesus na disipulusnay nasawaran à chuwa, ad ananan chicha, "Chongronyuna! Anna puni intaud Jerusalem, sachin màwaan na losani inyug-is na profetas ta awi mipangkop an saoni namfalin taku.

³² Tan mipurangà ta chachi foon pù Judio, ad am-amangonà ya insurtuwonà ya tubfaanà an chicha.

³³ Ya abchoyonà ad patoyonà akon chicha. Ngim na miyatluy padcha, umuliyà matakú."

³⁴ Ngim chachi disipulusna, achicha pu maawatan na inukudna, tan isù naunog na pionay ifaka, siyan achi pu lumnò ta somsomòcha.

Na Nangaanan Jesus Ta Kurap Na Osay Palimus

Mat. 20:29-34; Mar. 10:46-52

³⁵ Sachi ad wi chanchanicha Jesus ad Jerico, iningkaw na osay nakurap wi ummaachuy ta ikid na arsa wi mamparpalimus ta losani lumaus.

³⁶ Ad na nangngorana ta lumausan na ad-adchuwani taku, inimusna, "Sinu kon sanat?"

³⁷ "Lumaus à Jesus wi iNazaret," anancha.

³⁸ Ad inip-awna anani, "Jesus! Siay kanà David! Kaasiyanà!"

³⁹ Ad chachi taku wi mamangpangu, inomoranchà siya ta kuminò, ngim inam-amodna impauy anani, "Siay kanà David, kaasiyanà!"

⁴⁰ Sachi ad ummillong à Jesus ad impaayagnan sachi nakurap. Ummachani pun, inimus Jesus an siya,

⁴¹ "Sinun piom à oyyoò an sia?"

"Apu," anana, "piò wi makaila."

⁴² Ad anan Jesus an siya, "Siyan makailaa! Tan kapu ta annay pammatis an saon naaan na kurapnu."

⁴³ Ad chakusi naaan na kurapna, ad nitun-ud an Jesus wi manaychayaw an Apudyus. Ad losan chachi taku, chinayawcha kò Apudyus ta nangil-ancha ta sachi nàwa.

¹ Sachi ad nangoy à Jesus ad Jerico.

² Ad iningkaw ta sachin osay faknang wi larai wi Zakeo na ngachanna, wi osay ap-apun chachi manchachakup à fukis.

³ Ad pionay ilan à Jesus ta akammuwona nu sinù siya, ngim achi pu makaila kapu ta aachun na taku ya ab-afobfà siya.

⁴ Siyan nanodchà ad ummarab ta osay ayu ta pakailanà Jesus nu lumaus.

⁵ Nichaum ad à Jesus ta sachí ayu, nantangad ad anana, "Zakeo, kanasomi lumogsad, tan masapur mangiliyonà an sia."

⁶ Ad kinankanas Zakeo wi lummogsad, ad amod na lagsaknay mammangilin Jesus.

⁷ Ngim losan chachi nangiila, ngummayngayutngutchà wi anancha, "Apay mampamangilin sanat ta osay managfasur?"

⁸ Ad anan Zakeo an Jesus ta sangwanan na losan, "Apu! Adchò na kogwan na fanyakà ta kakapus, ad sinumaní kinuruk-u, mangampatò fayachan an siya."

⁹ Ad anan Jesus an siya, "Sanan padchay nanarakanifan Apudyus an chiayuy simfaryan, ad sia kon ustuy kanà Abraham.

¹⁰ Tan à saoni namfalin taku, ummaliyà ad asnay luta ta anapò na managfasur ta saraknifà chicha ta achicha pu mifallud infierno."

Na Alig Na Falituk Wi Pilak

Mat. 25:14-30

¹¹ Na nanggoran na taku ta imfakan Jesus, chanchanichad Jerusalem, ad anancha pun nu ngannganin milukiyan na Manturayan Apudyus. Siyan nan-alig à Jesus,

¹² wi anana, "Na namingsan, iningkaw na osay pangat wi ummoynan kinaalina aran ta achayuy ili. Ad nu mangulin, ilukinay manturay.

¹³ Na chaanna pun lumigwatan, inayakanan sasannilunay simpuru ad impiyarna impad-on an chichan sin-ossay falituk wi pilak, ad anana, 'Paachuwonyuna ingkanà mangulinà.'

¹⁴ Ngim na kailiyana, lawingonchà siya, siyan impaun-unudchan uchum à umoy mangifaka wi, 'Lewingonnì siyà man-alini.'

¹⁵ "Ngim innaran chi pangat na kinaalina, ad nangulin, ad impaayagna chachi sasanniluna wi nangipiyarana ta pilak ta akammuwona nu sinun iningwacha.

¹⁶ Ad nisangun osa wi anana, 'Apu, simpurun kanar-u ta falituknu.'

¹⁷ Ad anan chi Ali, 'Kattoi mamfaruà sanilu. Siyan kapu ta ustun iningwam wi nangchon ta uray ait, ipaituray-un sian simpuruy ili.'

¹⁸ "Sachi ad nisangu kon miyagwa, wi anana, 'Apu, liman kanar-u ta falituknu.'

¹⁹ Ad anan chi Ali an siya, 'Ipaituray-un sian limay ili.'

²⁰ "Sachi ad nisangu kon osa, wi anana, 'Apu, annayan falituknu. Finussung-ù pangyu intarpon

²¹ tan ummogyatà an sia, tan akammù wi istriktua, wi man-uwam na liningtan na uchum wi isù apitom na foon pù immuram.'

²² Sachi ad anan chi Ali, 'Lawing-à sanilu! Na sanati ug-ugkudnu, siyan mangipaila ta fumasuram, tan nu in-akammum wi istriktuwà, wi man-uwaà na liningtan na uchum, wi isù apitò na foon pù immurà,

²³ apay achim pu impaangkat ta awad kuma ait à paanàna arà ta annay nangulinà?'

²⁴ Sachi ad anana ta chachi ummaagsad ta sachì, 'Aranyun pilakna ad inadchonyu ta sachì mangchon ta simpuru.'

²⁵ 'Oo, Apu,' anancha, 'ngim awad met na simpuru an siya!'

²⁶ Siyan anana, 'Oo, ngim ifakà an chiayu, wi na mapipiyyar wi taku, machogchog-an na maatod an siya. Ngim na takuy foon à mapipiyyar, maaan na uray aiti awad an siya.'

²⁷ Ad anana ko, 'Ad chachi afusur-u wi mallawing an saon à man-alicha, iyaliyusna ad patoyonyu ta sangwanan-u! "

Na Machayawan Jesus Ta Nichaumanad Jerusalem

Mat. 21:1-11; Mar. 11:1-11; Juan 12:12-19

²⁸ Narpas pun na alig Jesus, inturuyna wi umoy ad Jerusalem.

²⁹ Ad chanchanicha pun, chin-umanchan filig wi Olivo, wi achanid Betfage ya Betania wi ili. Ad impaunan Jesus na chuway disipulusna,

³⁰ wi anana, "Umunaayu umoy ta anchi ili ta chomang, ad na lumnoanyu ta ili, ochasanyun nipupungod wi ayyufun na afayu wi chaan pù maafayuwana. Obfachonyu ad inyaliyusna.

³¹ Ad nu awad mangwanani tayukonnat obfachon, ifakayu wi masapur na Apuyu."

³² Ad ummoycha, ad inchasanchan losani imfakan Jesus.

³³ Ad na nangobfachancha ta ayyufu, anan na ngin-uwa, "Tayukonnat obfachon?"

³⁴ Ad anancha, "Masapur na Aputau."

³⁵ Ad inchatongchan Jesus, ad inyap-apchan kunsurcha ta ochog na ayyufu ad nangafayuwonchà Jesus.

³⁶ Ad na nangafayuwana Jesus, inyap-ap akon takun silupcha ta arsa wi ayona.

³⁷ Na nan-oskancha ta sachì filig wi Olivo, wi nganganicha chumatong ad Jerusalem, illukin losan na chachi ad-adchuwan wi summurut an Jesus wi manyaman an Apudyus, ya inip-ip-awchan chaychayawchan siya kapu ta losani kaskaschaaw wi innilacha wi iningwan Jesus. Anancha,

³⁸ "Chayawontaun annay Alitau wi narpun Apudyus! Tan mipakapun siya, makatimpuyugtaun Apudyus ad langit, siyan chayawontaù Apudyus!"

³⁹ Sachì ad kummingan uchumi Fariseo wi niyas-aslang ta kimung, ad ananchan Jesus, "Apu, pakin-om na anchanayay disipulusnu!"

⁴⁰ Ad sinongfatan Jesus chicha, "Na ifakà an chiayu, nu mipakinòchay manayaw an saon, uray na anchanayay fatu mapilitchay mampauy wi manaychayaw an saon!"

Na Nangifilan Jesus Ta iJerusalem

⁴¹ Na ummachaniyan Jesus ad Jerusalem, intapnan ili ad inifilan taku ta sachì ili,

⁴² wi anana, "Chiayuy iJerusalem, maawatanyu kuma ta sanay padcha na kasapuranyù makatimpuyukanyun Apudyus! Ngim chaanyu pu akammuwon, ad nilaus!"

⁴³ Chumtong na timpuy liwoson chiayu ta afusuryu. Isotoncha urumon chiayu ad maid in-inonyu wi umawid.

⁴⁴ Ad aminoncha yam-anon na annay iliyu ya losan akoy taku wi ingkaw. Aminoncha iwalis na fatu ta maid pu mataynan ta tuping. Sachin màwan chiayu tan achiyu pu pakan-anun ummaliyan Apudyus wi mamachang an chiayu!"

Ummoy à Jesus Ta Templo

Mat. 21:12-17; Mar. 11:15-19; Juan 2:13-22

⁴⁵ Sachì ad ummoy à Jesus ta Templo, ad imparyawnan mallakraku wi iningkaw.

⁴⁶ Ad ananan chicha, "Niyug-is na ukud Apudyus wi, 'Na Templò, mausar à luruwwaruwan,' ngim annay namfalinonyù mallukuwanyu ta asintatakuyu!"

⁴⁷ Ad finikati umoumoy à Jesus ta Templo mantudtuchu. Ad chachi pangpangun na papachi ya mangitudtuchu ta Lintog, ya chachi namangpanguwon na taku, losancha anaanapon na mangtoyanchan siya.

⁴⁸ Ngim maid pu in-inoncha tan losan na taku isag pipion wi mamangngor ta itudtuchuna.

20*Na Naimfistikaran Na Karobfongan Jesus
Mat. 21:23-27; Mar. 11:27-33*

¹ Na osay padchay mantudtuchuwan Jesus ta taku ta Templo, wi mangipagngor ta Mamfaruy Chamag mipangkop an Apudyus, ummoy akon siyan chachi pangpangun na papachi ya mangitutdutchu ta Lintog, ya chachi namangpan-guwon na Judio,

² ad anancha, "Ifakam an chiani nu sinun karobfongam wi mangwa ta amaschi. Sinun nangatod ta karobfongam wi mangwaschi?"

³ Ad sinongfatan Jesus chicha anani, "Awad yan na imusò an chiayu. Songfatanyuna.

⁴ Sinun narpuwan na karobfongan Juan wi mamfunyag? Narpun Apudyus winnu taku?"

⁵ Sachi ad nan-uukudcha wi anancha, "Sinun ifakatau? Nu anantauy 'Narpun Apudyus,' anana kon chitauy 'Tayukon nù achi pinatì Juan?'

⁶ Ngim nu anantauy 'Narpu ta taku,' fintukon chitau ta anchanayay taku, tan patiyoncha losan wi profetà Juan."

⁷ Siyan ananchay summongfat, "Taw-an! Maid akammuni nu sinun narpuwan na karobfongana."

⁸ Ad anan ako Jesus an chicha, "Siyan nu amasnat, achì pu ko ifakan chiayu nu sinun narpuwan na karobfongà wi mangwa ta oy-oyyoò."

*Na Alig Na Man-afang Ta Luta
Mat. 21:33-46; Mar. 12:1-12*

⁹ Sachi ad nan-alig à Jesus ta chachi taku, wi anana, "Iningkaw na osay taku wi nammura ta lutanaà grapes. Sachi ad, impàwanà fuwa ta safali wi taku ad lummayaw wi ummoy namfiyasi.

¹⁰ Timpun ad na inyàapit, imfaunnan saniluna wi umoy makafuwa. Ngim chachi man-afang ta lutana, inabchoychà siya ad imparyawcha wi maid pu inadchoncha.

¹¹ Sachi ad asinna ko imfaun na osay saniluna, ngim sin-umisag na iningwachan siya nu sachì ummunà, tan inabchoychà siya ad iningwachà afàfàinan ad imparyawcha wi maid pu ko inadchoncha.

¹² Ngim uray amaschin nàwa, asin ako namfaun chi ngluta. Ngim finaagchà siya ad imparyawcha.

¹³ "Sachi ad anan chi ngluta, 'Sinu kon in-inò? Ifaun-un annay anàu wi ay-ayatò tan singnanchà siya!'

¹⁴ Ngim intap pun chachi nangwà fuwa na anàna, nanupngacha anani, ‘Anchiyan anànay mangilàsun ta annay luta. Siyan patoyontau ta man-uwataun lìsunna!’

¹⁵ Ad inyoycha ta lasin na arad ad pinatoycha.

“Siyan sinun oyyoon chi nginluta an chicha?

¹⁶ Sikurachuy umoyna patoyon chicha, ad ipàwanà fuwa ta uchum.”

Chingngor pun na takun sachí, anancha, “Sapay kuma ta achi pu màwan amaschi!”

¹⁷ Ad intotollong Jesus chicha, wi anana, “Nu achi pu màwachi, sinun somsom-onyù miturungan na sachí niyug-is wi anana,

‘Na fatuy inchulin na mangkakaob,
wi ananchay maid silfina,
sachin nàwà apatkan wi mipon-ad.’

¹⁸ Sinumani taku wi maodchag ta sachí fatu, mapmaptod. Ad nu awad maodchakan ta sachí fatu, matampù wi isù chapur.”

¹⁹ Chachi mangitudtuchu ta Lintog ya pangpangun na papachi, pionchay maniliw an Jesus ta sachí, tan naawatancha wi chichan inyaligna. Ngim achicha pun tan ummogyatcha ta chachi takuy ad-adchuwan.

*Na Nan-imusanchan Jesus Mipangkop Ta Fukis
Mat. 22:15-22; Mar. 12:13-17*

²⁰ Sachí ad inanapchan mawayaancha wi manikap an Jesus. Siyan pinasuksukanchan uchumi taku ta ituttuwachay mansarudsud, tan na pioncha, masaw-à kumà Jesus ta ukudna ta awad mangicharumancha ta fifinnachur.

²¹ Siyan ummoycha an Jesus ad anancha, “Misturu, akammuni wi ustun itudtuchum ya uray na losani ugugkuchom. Ya akammuni ko wi maid pu laksikom à taku uray sinun kasasaadcha, tan itudtuchum afus yakan katuttuwaan wi pion Apudyus an chitau.

²² Siyan annan imusonnin sia. Surngasingontaun Lintogtauy Judio nu mamfayadtaù fukis ta Ali ad Roma winnu foon?”

²³ Ngim illasin Jesus na silibcha, ad ananan chicha,

²⁴ “Umipailaayù osà parata. Ad sinun nginfosar ya nginngachan ta annay niyug-is?”

Ad anancha, “Ali Cesar.”

²⁵ Ad anan Jesus an chicha, “Siyan nu amasná, adchonyun Cesar na uwana. Ngim ilanyu ko ta adchonyun Apudyus losan na para an siya.”

²⁶ Siyan achicha pu makasilifan an siya ta man-uukudna ta sangwanan na taku. Ad nataagcha ko wi mangngor ta songfatna, siyan kumminòcha.

Mipangkop Ta Umiliyan Na Taku Matakuwan

Mat. 22:23-33; Mar. 12:18-27

²⁷ Ummoy na uchumi Saduceo an Jesus, wi chichan foon pù mamati wi umuli matakun natoy. Ad ananchan siya,

²⁸ "Misturu, inyug-is Moses wi nu nangasawan osay larai ad natoyi maid anàna, masapur asaw-on na sunudnan nafaru ta umanàcha kumà mifilang à anà na sachí natoyi sunudna.

²⁹ Nu kaspangalikan awad pitù lallaraì mansusunud, ad nangasawan panguru, ad natoyi maid anàcha.

³⁰ Siyan inasawan miyagwa na nafaru, ngim amaschi kon napasamak an siya.

³¹ Ya isun akon napasamak ta miyatlu ingkanà losan chachi pitu, natoycha losan wi maid pu anàcha.

³² Ad na anungusna natoy akon fufai.

³³ Siyan nu umuli matakun natoy, sinun ustuy ngin-asawa ta fufai nù? Tan losanchay pitu inasawà siya."

³⁴ Ad anan Jesus an chicha, "Na taku ta annay luta ta sana, man-as-asawacha.

³⁵ Ngim na takuy mifilang à annan karobfonganchay umuli matakú, wi umoy ad langit, maid man-as-asawa,

³⁶ tan mamfalincha isù aangheles wi achi pu matoy à ing-ingkana. Siyan chichan anà Apudyus tan ummuliyoná chicha tinaku.

³⁷ Ad na mipangkop ako ta umiliyan na taku matakuwan, awad na inyug-is Moses wi nifakan siya ta nangil-ana ta kummilafan na imong, ad siyan tumuttuwaan na umiliyan na taku matakuwan. Tan na nifakan siya, À Apudyus, siyan chaychayawoncha Abraham, Isaac ya Jacob à Apudyuscha.

³⁸ Ad sachin manuttuwaana wi asififiyagchad langit wi manaychayaw an Apudyus. Tan nu natoycha kay ad sachí, in-inoncha nù wi manayaw an Apudyus?"

³⁹ Sachí ad anan na uchumi mangitudtuchu ta Lintog, "Apu, mamfarun songfatnu!"

⁴⁰ Amaschin anancha tan maid turodchay asin man-imimus an siya.

Mipangkop An Cristu

Mat. 22:41-46; Mar. 12:35-37

⁴¹ Sachí ad inimus Jesus ta chachi taku, "Tachako anani na Cristu wi ipaalín Apudyus wi manturay, kanà David à siya?

⁴² Tan à David, inyug-isna ta sachí nibrunay Salmo wi,

'À Apudyus wi Apu, anana ta Apù:
 Tumùchua ta apot ta chiawan-u
⁴³ ingkanà ipaafak-un losani afusurnu.'

44 Siyan nu awakan David à Cristù Apuna, in-inon David wi nginkanà an Cristu?"

Na Namafasuran Jesus Ta Chachi Mangitudtuchu Ta Lintog

Mat. 23:5-7, 14; Mar. 12:38-40

⁴⁵ Na manggoran chachi taku ta intudtuchun Jesus, anana ta disipulusna,

⁴⁶ "Annachanyun chachi mangitudtuchu ta Lintog. Tan à chicha, pipionchay ikagkagkaay na silupchay lagkoyloy, ya pipioncha koy malispitu ta taku ta aallusancha. Ya pipioncha koy chichan umachuy ta afaruwani aachuyan ta sinagoga ya chichan machayaw ta sinuy lagsak.

⁴⁷ Ad siksikkapanchan anchanan nafaru à mangar-ancha ta ùuwacha, ad malluwaruchà anchuançù manab-uncha ta oy-oyyooncha! Siyan kapu ta sachì, maam-amod na machusaancha!"

21

Na Nangadchan Na Nafaru Ta Pilakna

Mar. 12:41-44

¹ Sachi ad nallangrangà Jesus, ad innilana chachi nanafaknang wi nangikà pilak ta iigkaan à pilak ta Templo.

² Ad innilana kon osay nafaru wi kapus, wi chuwa kay siping na inigkana.

³ Sachi ad anan Jesus, "Tuttawan ifakà an chiayu, wi ifilang Apudyus à chakchakor na inigkan na sachì nafaruy kapus nu losan wi inigkan chachi uchum.

⁴ Tan chachi uchum, siya kay innadchonchan ait ta sawaroncha, ngim à siya, uray kapus innadchona losan na iningkaw an siya wi usarona kumà iyatakuna."

Mipangkop Ta Mayam-anan Na Templo

Mat. 10:17-18; 24:1-14; Mar. 13:1-13

⁵ Na uchumi disipulus Jesus, ug-ugkuchonchan mipangkop ta kinafarun na Templo, tan man-afaru na fatu wi nausar ta nàwaana, ya afaruwan na losani michatun an Apudyus ta sachì. Siyan anan Jesus,

⁶ "Losan na mailayu, chumatong na padchay maamin mikur-ub, siyan maid pu mataynan à uray osa ta sikud wi ikawna."

Liglikat À Tapin Na Padcha

⁷ Sachi ad inimus na disipulusna, "Misturu, maanun màwaan na sachì imfakam? Ad sinu kon mangakam-muwanni wi nganngani màwa?"

⁸ Ad anan Jesus, "Man-annad-ayu kuma ta achiayu pu maallilaw ta uchum, tan lumoswan ad-adchuwani takuy mangwanani chicha nù Cristu! Ad anancha ko, 'Sanan ustuy timpuna!' Ngim achiyu suruton chicha.

⁹ Ad nu chamakonyun kukufat ya kuru, achiayu umogyat, tan masapur umunay màwan amaschi, ngim foon pù sachin anungus wi padcha."

¹⁰ Ad inturuya anani, "Man-asikinnufat na losani turay ta annay lufung. Ad mangukufat akon sin-umili.

¹¹ Ad manita ko ya maingki ya mapistin ailiili. Ad awad akon mipailad langit wi kaog-ogyati singyar wi nakaskaschaaw.

¹² "Ngim na chaampunan na amaschi màwaan, tiliwon chiayu ya palikatan chiayu. Ad masumaryaaayu ko ta sinagogan na Judio ad imfarud chiayu. Ad kapu ta pammatiyun saon, mipasanguayu ta chachi nangangatuy turay.

¹³ Ad sachin wayayuy mangifaka ta Mamfaruy Chamag mipangkop an saon.

¹⁴ Papigsaonyun somsomòyu ta sana ta achiayu machanakan ta isongfatyu nu chumatong na amaschi,

¹⁵ tan paifikà na ukuchonyu ya adchò na kinaraingyu, siyan achi pu makasongfat na afusuryu, ya afakonyu chicha losan ta maid in-inonchay kumontaran chiayu.

¹⁶ Ngim na sachì koy timpu, uray na chachakkoryu ya susunudyu, ya aagkiyu ya fufurunu, ififik chiayu. Siyan na uchum an chiayu, mapatoy.

¹⁷ Ad kuraon chiayu ta losani taku kapu ta pammatiyun saon.

¹⁸ Ngim uray nu sinun màwan chiayu, foon pù taynan chiayun Apudyus, tan uray na simforas wi fuùyu, foon pù iparufus Apudyus wi matarà.

¹⁹ Siyan mangipapatiyanyu ta pammatiyu, ad makafiyag-ayun Apudyus à ing-ingkana."

Na Nangukuchan Jesus Mipangkop Ta Mayan-anan Jerusalem

Mat. 24:15-21; Mar. 13:14-19

²⁰ Ad inturuy Jesus anani, "Nu ilanyu wi liniwos na achuy sutchachud Jerusalem, siyan akammuwonyu wi ngannganin mayam-anana ya maafakan na ingkaw.

²¹ Siyan chachi ingkaw ad Judea, masapur umawidcha wi umoy mantaru ta filfilig. Ya chachi ingkaw ad Jerusalem,

masapur mamfakwitcha. Ya losan chachi ingkaw ta tatarun, achicha pu kuma mangulin ta ili.

²² Tan sachin timpuy manusaan Apudyus ta losani machusà matungparan na losani niyug-is ta awi.

²³ Siyan kakkaasin chachi nafuki ya chachi mantakifi ta sachí timpu! Tan maid achi mipachas à likat tan siyan timpun na manusaan Apudyus ta taku ta annay luta.

²⁴ Mapatoy na uchum ya milayaw akon uchum ta addachayuwani ili à mifarud. Ad na annay ilin na Judio wi Jerusalem, yamyam-anon na foon pù Judio ingkanà pagpakon Apudyus na manturayancha.

Na Mangulinan Jesus

Mat. 24:29-31; Mar. 13:24-27

²⁵ "Na sachí koy timpu, kaog-ogyat na màwa ta init ya furan ya uray fituwon. Ad na annay luta, maid miyiswan na ogyat na atakutaku tan sumafalin fayfay wi pumigsan challuyunna ya mamagnor na akungiyongna.

²⁶ Matarà na somsomò na taku ta ogyatcha ta mangulayancha nu sinun asin màwa ta annay luta, tan makorkor na losani mailad langit.

²⁷ Ad sachin mangil-anchan saoni namfalin taku, wi iyaliyà ta lifuu, ad maila kon mannakafalin-u ya sumilingà ta kina-Apudyus-u.

²⁸ Siyan nu milukin anchanayay màwa, masorkag-ayu ya papigsaonyun somsomòyu tan ngannganin masaraknifanyu ta losani likat."

Na Alig Na Imongi Ikus

Mat. 24:32-35; Mar. 13:28-31

²⁹ Sachi ad nan-alig à Jesus an chicha, wi anana, "Somsomonyun imongi ikus ya uchum akoy ayu.

³⁰ Akammuyu wi nu mangutar, chanchanin chakun.

³¹ Isuna ko, nu ilanyuy màwan anchanayay inukud-u, akammuwonyu wi chanchanin milukiyan na Manturayan Apudyus.

³² "Tuttuwan ifakà an chiayu, wi foon pù losan matoy na taku ta annay lunap ad màwan losani inukud-u.

³³ Ad uray maumas losan na mailad langit ya asnay luta, achi pu mabmab-os na losani inukud-ù ing-ingkana, tan masapur matungpar losan."

Masapur Makasakanan Taku

³⁴ Inturuy Jesus wi anana, "Man-annad-ayu ta achiyu un-unnoyon na mallagragsakanyu ya makainumanyu, ya ilanyu ko ta achi marafos na chanagyu mipangkop ta

probleman na annay mafiyakan, tan awni ad ananyu pun nu chaan na padchay mangulinà ad foon à makasakanaayu.

³⁵ Tan na mangulinà, maid pu mismù mangakammu ta losani taku ta arutaruta.

³⁶ Siyan tatanchaananyu ya iluruwaruyun Apudyus ta papigsaonan somsomòyu ta mafalinyuy maanusan losan na mapasamak, ya ta mamfarun misanguwanyun saoni namfalin taku.”

³⁷ Finikati umoy à Jesus ta Templo mantudtuchu, ad minaschom akoy umoy umiyan ta Filig wi Olivo.

³⁸ Ad finigfikati umoy na losani taku ta Templo mangngor ta itudtuchuna.

22

Na Man-uukuchanchà Mamatoyanchan Jesus

Mat. 26:1-5; Mar. 14:1-2; Juan 11:45-53

¹ Sachi ad ngannganin timpun na fiyastay mangananchà tinapoy wi achi pu fumtar, wi siya kon fiyastay ananchay Mangiyakasmoan.

² Ad chachi mangitudtuchu ta Lintog ya pangpangun na papachi, nan-uupngacha nu sinun in-inonchay mamatoy an Jesus à foon pu kumà maakammuwan, tan ummogyatchà makuru na taku.

Na Nangilakuwan Judas An Jesus

Mat. 26:14-16; Mar. 14:10-11

³ Sachi ad finarfaray Satan à Judas Iscariote wi osa ta chachi nasawaran à chuway disipulus Jesus.

⁴ Siyan ummoy Judas inturag ta chachi pangpangun na papachi ya uchumi kapitan na kuwarcha ta Templo na mangififikahan Jesus.

⁵ Siyan naragsakcha ad nantuturagcha wi fayachanchà siya.

⁶ Ummamfuruy à Judas ad illukinay man-anap à wayanay mangififik an Jesus à foon pu kumà maakammuwan ta taku.

Na Anungus Na Nan-ooanancha Jesus Ya Disipulusna

Mat. 26:17-25; Mar. 14:12-21; Juan 13:21-30

⁷ Naarkawanán ad, chummatong na padchay manganan na Judio ta tinapoy wi achi pu fumtar, wi siya kon mamaritiyancha ta pannilu wi maan ta padchay Mangiyakasmoan.

⁸ Ad imfaun Jesus cha Pedro an Juan, wi anana, “Ingyayu isakanan manganantau ta sanay fiyastay Mangiyakasmoan.”

⁹ Ad inimuschan siya, “Sinun ustù mangisakanaanni?”

¹⁰ Ad anana, "Nu lumnòayud aschi Jerusalem, sibatonyun osay larai wi man-aagtù simfangà chanum. Siyan mitun-uchanyu. Ad na foroy wi lumnoana,

¹¹ ifakayu ta nginforoy wi, 'Anan na Misturu, Sinun awachan na kuwartu wi mangananni ta disipulus-u ta annay fiyastay Mangiyakasmoan?'

¹² Ad ituchunan osay chakor wi kuwartu ta miyagway karachun na foroyna wi wachawad na losani masapur, ad sachin mangisakananya ta manganantau."

¹³ Ad lummigwatcha ad inchasanchan losani imfakan Jesus, siyan insakanachan manganancha ta sachii fiyasta.

¹⁴ Chummatong pun na ustuy timpun na manganancha ta sachii fiyasta, nan-ooancha Jesus ta chachi nasawaran à chuway apostolesna.

¹⁵ Ad ananan chicha, "Isag-u pion wi makaan an chiayu ta annay fiyastay Mangiyakasmoan ta chaanà pu mapalikatan!

¹⁶ Tan tuttuway achiyà pu asin makaragsak ta annay fiyasta ingkanà tumuttawan niyalikana ad langit ta Manturayan Apudyus."

¹⁷ Sachi ad, innaran Jesus na sintasay fayas, ad nanyaman an Apudyus, ad ananan chicha, "Aranyuna ad mamfanfansanyu inumon,

¹⁸ tan na ifakà an chiayu, manipud ta sana achiyà pu asin uminum à fayas ingkanà chumatong na Manturayan Apudyus."

¹⁹ Ad innarana kon osay tinapoy ad asin nanyaman an Apudyus, ad pinotpotlana ad innadchonan chicha, wi anana, "Sanan long-ag-u wi michatun à mangilisin chiayu. Anonyunà mangiyakasmoanyun saon."

²⁰ Narpascha pun wi nangan, innadchonan fayas an chicha, wi anana, "Na annay fayas, siyan singyar na àooyyay turag Apudyus ta takuna, ad na charà nu matoyà, siyan matuttuaan na sachii turag, tan na charà, mifufù à para an chiayu.

²¹ "Ngim chongronyu yan! Awad an chitausnan osay makaan wi mangififik an saon!"

²² À saoni namfalin taku, mapatoyà tan sachin imfafagkan Apudyus, ngim kakkaasin takuy mangififik an saon!"

²³ Sachi ad nan-asisarudsudcha nu sinun mangwan chicha ta amaschi.

Na Taku Wi Iflang Jesus À Nangatu

²⁴ Sachi ad nansusukob chachi disipulus Jesus nu sinun angatuwan an chicha.

²⁵ Siyan anan Jesus an chicha, "Na turay ad asnay luta, amod na pinagmancharcha ta chachi iturayancha. Ad chachi turay wi annan karobfongancha, ad ichayawchan long-agcha wi mangwanani chicha nun mamachang ta taku.

²⁶ Ngim foon kumà mafalin na amaschin chiayu, tan na angatuwan an chiayu, masapur ifafanan long-agnà isù kafafaan wi afachang na uchum. Ad na pangat an chiayu, masapur mamfalin isù kafafaan wi mansilfi ta uchum.

²⁷ Sinun nangatngatu ta somsomòyu, na takuy tumùchu wi mangan winnu chi manakung an siya? Chi nasakungan wi tumutùchu. Ngim uray nu apuyù saon, isuwà à saniluyu. Ad amaschin turachonyu.

²⁸ "Fufurun-u, tuttuway inan-anusanyu kon losani likat-u.

²⁹ Siyan na isun na nangadchan Ama an saon ta karobfongà wi manturay, amaschi kon mangadchà an chiayu ta karobfonganyu wi manturay.

³⁰ Ad mitatappiayun saon ta manturayà wi makainum ya makaufung an saon, ya chiayun manguis ta asintatakuyuy Judio wi kanà chachi nasawaran à chuway anà Jacob wi ananchay Israel."

*Na Nangifag-an Jesus Ta Mangilifakan Pedro An Siya
Mat. 26:31-35; Mar. 14:27-31; Juan 13:36-38*

³¹ Sachi ad anan Jesus an Pedro, "Simon! Chongromna! Chinawat Satan ta miparufus na mamachasanan chiayu losan, ta ilana nu awad an chiayun milasin à isun na milasinan na chuki ta fokas.

³² Ngim illuwaruwà sia, Simon, ta achi pu matarà na pammattim an saon. Ad nu asin-a mansakung an saon, papigsaom na pammatin na fufurunnu."

³³ Ngim anan Pedro, "Apu, nakasakanaà uray nu mi-faruchà ya makàtoyà an sia!"

³⁴ Ad anan Jesus, "Oo, ngim na katuttuwaana, Pedro, nu chaan pun na awitan manullaù à lafi, namitluwonà illifik."

Na Awiton Na Umoy Mantudtuchu

³⁵ Sachi ad anan Jesus ta chachi disipulusna, "Na nangi-faunà an chiayu ta sin-arkawan wi maid inaw-awityù pilak ya pasiing ya uray sapatusyu, nakurangan na masapuryu?"

"Foon met," anancha.

³⁶ "Ngim safali ta sana," anan Jesus, "tan na sana, nu sinun awad pilakna, masapur awitona, ya masapur mampasiing ako. Ad nu sinun maid kamanna, inginana kuman silupnà kamanna.

³⁷ Kattoi masapur tumuttuwan sachì niyug-is wi ukud Apudyus mipangkop an saon, wi anana, 'Nitaurung ta

akkawan,' tan matungpar losan na niyug-is mipangkop an saon."

³⁸ Ad anan na disipulusna, "Apu, ilam! Annayan chuway kaman!"

"Umanaynat!" anan Jesus.

Na Nalluwaruwan Jesus Ad Olivo Wi Filig

Mat. 26:36-46; Mar. 14:32-42

³⁹ Ad lummayawcha Jesus ta chachi disipulusna wi ummoy ta Filig wi Olivo tan sachin umayaayana nu maschom.

⁴⁰ Chummatongcha pun, anan Jesus an chicha, "Malluwaruayu ta achiayu pu maawis wi makafasur."

⁴¹ Sachi ad inachayuwana chicha, ad nampalintumong wi malluwaru,

⁴² wi anana, "Ama, nu siyan piom, ilisim à saon ta annay likat wi sangsanguwò. Ngim uray nu amasnan chawatò, pio wi matungpar kan piom wi màwa, wi foon pu kà piò."

⁴³ Sachi ad nampailan siyan osay anghel wi narpud langit wi namachang an siya.

⁴⁴ Ad naam-amod na somsomò Jesus wi isù iyatoyna, ad sin-umisag na illulluwaruna, wi na lingotna, isù chara wi tumodtod ta luta.

⁴⁵ Narpas pun na luwaruna, summiad ad nangulin ta ingkawan na disipulusna ad inchasana chichay nasusuyop tan amod na somsomòcha.

⁴⁶ Ad ananan chicha, "Taayuko nasusuyop? Fumangon-ayu ta malluwaruayu ta achiayu maawis wi fumasur."

Na Naniliwanchan Jesus

Mat. 26:47-56; Mar. 14:43-50; Juan 18:2-11

⁴⁷ Na man-ukuukuchan Jesus, chummatong na addachuwani taku, wi impuyut Judas wi osan chichay nasawaran à chuway disipulus Jesus. Ad ummoy à Judas an Jesus ad kinayyomnà siya.

⁴⁸ Ad anan Jesus, "Judas, namfalinom singyar na ayat à singyar na fifik ta mangififikam an saoni namfalin taku?"

⁴⁹ Ad illasin pun chachi fufurun Jesus na nànàwa, inimuschan Jesus, "Apu, faakonni chicha?"

⁵⁰ Ad na osa, pinigasnan chiyawani ingan na sanilun na Angatuwani Pachi.

⁵¹ Ngim anan Jesus, "Sachi! Akayyunat!" Ad inaranan ingan chi nafaag ad impar-ogna.

⁵² Sachi ad anan Jesus ta chachi ummali mangaran siya, wi chichan pangpangun na papachi ya kakapitan na susurchachu ta Templo ya chachi mamangpanguwon na Judio, "Akkawanà, ta masapur masabsabliyan-ayu ya mapangpang-oan-ayu wi umali maniliw an saon?

⁵³ Finakati miyas-aslangà an chiayu ta Templo, ad apay achiyà pu tiniliw ta sachì nù? Ngim sanan timpun na manturayan na lawing, siyan sachin miparufusanyu wi mangwa ta oyyoonyu.”

Na Nangilifakan Pedro An Jesus

Mat. 26:57-75; Mar. 14:53-72; Juan 18:15-27

⁵⁴ Sachi ad tiniliwchà Jesus, ad inyoychà siya ta foroy na Angatuwani Pachi. Ad à Pedro, nan-ag-agkaaw wi nitun-ud an chicha.

⁵⁵ Nan-apuy na taku ta kawan na paway na foroy, siyan ummoy à Pedro nakaanichu an chicha.

⁵⁶ Ad na nangil-an na osayfafarasang wi sanilu an Pedro wi makaanichu, intotollongna ad anana, “Sanat akon osay furun Jesus!”

⁵⁷ Ngim illifak Pedro, wi anana, “Foon, fafarasang! Maid akammù an siya!”

⁵⁸ Napannos pun iningkaw akon osay larai wi nangimatum an Pedro, an anana, “Sia met na osan chicha!”

Ngim anan Pedro, “Foon!”

⁵⁹ Ad lummaus pu kon osay uras, immatunan akon osay larai Pedro, ad impapilitna anani, “Kattoi siyan osay furun Jesus, tan maiimmatunan wi iGalilea!”

⁶⁰ Ngim anan ako Pedro, “Maid pu akammù ta ugukuchom!”

Ad na sachì man-ukuchan Pedro, natanullaù na awitan.

⁶¹ Ad nantuwilì Jesus wi nangilan Pedro, ad nasnasmò Pedro na imfakan na Apunan siya wi anana, “Nu chaan pun na awitan manullaù à lafi, namitluwonà illifak.”

⁶² Ad lummayaw à Pedro wi amod na somsomònay nanifil.

Na Nangamsiwancha Ya Nanugtukanchan Jesus

Mat. 26:67-68; Mar. 14:65

⁶³ Chachi nanguwarchan Jesus, inam-amsiwchà siya ad linipakcha ko.

⁶⁴ Ad finungutchan atana ad inimuscha, “Sinun nanlipak an sia? Ifakam!”

⁶⁵ Ya achu kon imfakacha wi nanginsurtun siya.

Na Nipasanguwan Jesus Ta Kukunsisar

Mat. 26:59-66; Mar. 14:55-64; Juan 18:19-24

⁶⁶ Figfikat pun, naamung chachi namangpanguwon na Judio ya pangpangun na papachi ya mangitudtuchu ta Lintog, ad impasanguchà Jesus an chichay kukunsisar.

⁶⁷ Ad anancha, “Ifakam an chiani! Sian Cristu wi ullayonni?”

Ad sinongfatan Jesus chicha, wi anana, "Uray nu ifakà, achiyu pu tuttuwaon.

⁶⁸ Ad nu awad akon sarudsuchò an chiayu, achiyu pu ko songfatan.

⁶⁹ Ngim nu marpas na annay màwan saon, à saoni namfalin taku, tumùchuwà ta apot ta chiawan Apudyus wi mannakafalin."

⁷⁰ Ad anancha losan, "Ad sian anà Apudyus?"

Ad anana, "Siyan ananyu."

⁷¹ Ad anancha, "Na! Maid asintau anapon à fasurna, tan chingngortau met losan na imfakana wi umanay à iyatoyna!"

23

Na Nipasanguwan Jesus An Pilato

Mat. 27:1-2, 11-14; Mar. 15:1-5; Juan 18:28-38

¹ Sachi ad lummingwatcha losan ad inyoycha impasangù Jesus an Pilato wi fifinnachur.

² Ad imfakachan losani pangpangnuchay lawing wi ingwan anu Jesus. Anancha, "Chingngornin annay larai ta mangawisana ta kailiyanni ya ipalitnan mamfayachancha ta fukis ta Emperador. Ad anana koy siya nun Cristu wi impustan Apudyus wi umalì man-alitau."

³ Sachi ad anan Pilato an siya, "Sia nun Alin na Judio."

"Siyan anam," anan Jesus wi summongfat.

⁴ Sachi ad imfakan Pilato ta chachi pangpangun na papachi ya losan chachi takuy naaarus, "Maid met inchasà à fasur na annay larai umanay à matoyana."

⁵ Ngim impapilitcha anani, "Nantudtudtuchun sanat ta losani ilid asnay Judea, wi imparpunad Galilea, wi awawisonan taku ta kuruwonchan kufilnu, ad na sana, annay chummatong ako ad asnay Jerusalem."

Na Nipasanguwan Jesus An Herod

⁶ Chingngor pu Pilato na imfakacha, inimusna, "iGalilea lawan annay larai?"

⁷ Ad inakammuna pun wi narpù Jesus ta sakupon na iturayan Herod, impaoynà Jesus an siya tan niyaspr wi iningkaw à Herod ad Jerusalem ta sachì timpu.

⁸ Ad à Herod, naragsak wi mangilan Jesus tan nafayag wi pionay mangilan siya kapu ta losani chingngorna wi mipangkop an siya. Ad piona koy mangilà kaskaschaaw à oyoon Jesus.

⁹ Siyan nan-im-imus à Herod an Jesus, ngim ingkikinnò à Jesus wi maid insongfatna.

¹⁰ Ad chachi pangpangun na papachi ya mangitudtuchu ta Lintog, inam-amodchan nangipafasuranchan Jesus.

¹¹ Siyan à Herod ya susurchachuna, ininsurtuchà Jesus ya imfafaincha ko. Ad na anungusna, sinilupanchà siyà mamfaru ad inyulincha an Pilato.

¹² Ad nanipud ta sachí padcha, nangkayyomcha Herod an Pilato, uray nu namfusurchay sikud.

Na Nasintinsiyaan Jesus À Mapatoy

Mat. 27:15-26; Mar. 15:6-15; Juan 18:38-19:16

¹³ Sachí ad impaarus Pilato chachi pangpangun na papachi ya mamangpanguwon na taku ya uchum akoy taku,

¹⁴ ad ananan chicha, "Impasangguyun annay takun saon, ad imfakayu wi aw-awisonan taku. Siyan inimfistikar-ù siya ta sangwananyu, ngim maid pu inchasà à iningwanà isun na ipafasuryun siya.

¹⁵ Ad isun ako Herod, maid pu ko inchasanà kafasurana, tan nangulinonà siya an chitau. Siyan maila wi maid pun ingwan na annay laraì umanay à matayana.

¹⁶ Siyan paabchoy-u kà siya ad imparufus-u."

¹⁷ Amaschin anan Pilato tan kakangayna wi tinawoni umiparufus à osa ta farud ta timpun na fiyastay Mangiyakasmoan.

¹⁸ Ngim chachi takuy naaamung, asipopoawcha wi anancha, "Patoyom à siya, ta Barrabas na iparufusnu!"

¹⁹ (Na sachí Barrabas, nifarud tan nitipun nakakuru ta kufilnud Jerusalem, ya iningkaw akon pinatoynay taku.)

²⁰ Ngim à Pilato, pionay iparufus kumà Jesus, siyan pinachasnay mangawis ta taku.

²¹ Ngim inip-awcha anani, "Ilansayù siya ta kros! Ilansayù siya ta kros!"

²² Sachí ad impitlun Pilato pinachas wi mangàarù an chicha, wi anana, "Tamako? Sinun ingwanay lawing à milansaana ta kros? Tan maid met inchasà à fasurnà umanay à mapatoyana! Winnu paabchoy-u kà siya ad imparufus-u?"

²³ Ngim inip-ip-awcha wi mangipapilit wi milansà Jesus ta kros. Ad na anungusna, intay-un Pilato.

²⁴ Ad sinintinsiyaanà Jesus à mapatoy, wi sachin chawatcha.

²⁵ Ad imparufusnà Barrabas, wi siyan nifafarud kapu ta pummatoyana ya nanguruwana ta kufilnu, tan siyan pionchay miparufus. Ad impurangnà Jesus an chicha ta oyyoonchan sinumani pionchay oyyoon an siya.

Na Nilansaan Jesus Ta Kros

Mat. 27:32-44; Mar. 15:21-32; Juan 19:17-27

²⁶ Ad illawachà Jesus, ad inafotcha ta charan na osay taku wi nangngachan à Simon wi iCirene. Jerusalem na ustuy umayana wi narpu ta payawna, ngim impafuudchan siyan kros Jesus ad ituntun-udnan siya.

²⁷ Ad-adchuwan na takuy nituntun-ud an Jesus, wi nitapi kon uchumi fubfufai wi asiifil ya asitutuking mipakapu ta màmàwan siya.

²⁸ Ad nantuwili Jesus an chicha ad anana, "Chiayuy fubfufai wi iJerusalem, achiyu kumà saon ifilan ta siya kay ifilanyun long-agyu ya an-ananàyu.

²⁹ Tan chumtong na amochi likat ad asna, wi mangwanaan na taku, 'Nakasat chachi fubfufai wi maid anàcha, wi foon à nafugfuki ya maid pu tinagtakificha!'

³⁰ Tan kapu ta amochi likat ta sachì timpu, chawaton na taku ta uray na filfilig ya takudtud, tapilancha chicha ta mitarucha kuma.

³¹ Tan ilanyu, nu amaschin mapalikatà wi maid pu fasuru, sin-umamod na mapalikatanyu ya kanàyu wi managfasur!"

³² Iningkaw akon chuway pumappatoy à mitapi mapatoy an Jesus.

³³ Ad na nichaumancha ta osay lukar wi ananchay "Fàag," illansachà Jesus ta kros, ad illansacha ko namfuwaon chi chuway pumappatoy ta kroscha, na osa ta apot ta chiwawan Jesus ya osa ta apot ta chuwikina.

³⁴ Narpas pun na sachì, anan Jesus, "Ama, pakawanom chicha tan maid maawatancha ta oy-oyyooncha."

Na susurchachu wi iningkaw, namfinnunutchu nu sinun mangin-uwa ta luputna.

³⁵ Ad ummaagsad na taku wi nampapalliu, ad chachi namangpanguwon na Judio inin-insurtuchà Jesus anani, "Finadnganan uchum, siyan fadngana kuman long-agna nu tuttuway siyan Cristu wi chinutukan Apudyus!"

³⁶ Ad inamsiw akon susurchachù siya, wi painumancha siyà ilom,

³⁷ ad anancha, "Noy! Nu tuttuway sian alin na Judio, apay achim saraknifan na long-agnu nù?"

³⁸ Iningkaw na niyug-is ta kros ta uulluwan Jesus, wi anana, "Annayan Alin na Judio."

³⁹ Na osay pumappatoy wi nichar-ag nilansa an Jesus, ininsurtuna kò siya, wi anana, "Nu tuttuway sian Cristu wi impustan Apudyus, saraknifam na long-agnu ya chiani ko!"

⁴⁰ Ngim chi osay pumappatoy, inomorana chi osa, wi anana, "Maid ogyatnun Apudyus? Nilansatau losan,

⁴¹ ngim à chita, lobfongta met wi mapatoy ta chusan na iningwata, ngim na sanat, maid pun ingwanà lawing."

⁴² Sachi ad, ananan Jesus, "Apu Jesus, somsom-onà ad nu umalia manturay!"

⁴³ Ad anan Jesus, "Ipustà an sia, wi na sanay padcha, mitapian saon ad langit."

Na Natayan Jesus

Mat. 27:45-56; Mar. 15:33-41; Juan 19:28-30

⁴⁴ Mamatù ad, fummulingot losan na luta ingkana ta ararkaw.

⁴⁵ Ad na sochorani kurtina wi nitatayyun ta Templo, nanagwa nakissay.

⁴⁶ Ad nampoaw à Jesus wi anana, "Ama, ipurang-un sian alichodwà!" Imfakana pun na sachí, natoy.

⁴⁷ Na nangil-an na kapitan na susurchachu ta losani nàwa, chinayawnà Apudyus, wi anana, "Tuttuway maid kafasuran na annay larai!"

⁴⁸ Ad chachi takuy iningkaw wi nampapalliu, innilacha pun na losani nàwan Jesus, asisasauychay lummayaw.

⁴⁹ Ngim losan chachi fufurun Jesus, ya chachi fubfufai wi nitun-ud an siya ta narpuwanchad Galilea, ummaagsadcha ta niyadchayang wi nampapalliu ta losani nànàwa.

Na Nilobnan Jesus

Mat. 27:57-61; Mar. 15:42-47; Juan 19:38-42

⁵⁰⁻⁵¹ Iningkaw ad Jerusalem na osay larai wi Jose na ngachanna wi iyArimatea wi osay ili ta provinsiyay Judea. Machayaw à Jose tan naakammawan na kinafaruna, ad siya kon osay man-uullay ta milukiyan na Manturayan Apudyus. Ngim uray nu siyan osay kunsisar na Judio, achina pu inamfuruyan na simsimmòcha oyyoon an Jesus.

⁵² Ummoy Jose an Pilato chinawat na lachag Jesus. Ad intay-una.

⁵³ Ad impasan lachag Jesus ta kros, ad finussungnà uros ad inyoyna illofon ta attutukutukanchay fatuy lofon wi maid nilobrofon.

⁵⁴ Na timpun na nilobnana, nganngani masiut na init wi sachin milukiyan na padchay ngingillinan na Judio wi Safachu.

⁵⁵ Na fubfufai wi nituntun-ud an Jesus ta narpuwanchad Galilea, nitun-udchan Jose ad innilachan lofon Jesus ya nangilobnancha ta lachagna.

⁵⁶ Sachi ad lummayawcha wi ummoycha insakanan fang-fanguy tufu ya lana wi milafu ta lachag.

Nafikat pun wi Safachu, nangkakayamcha man-illong tan siyan lintogchay Judio.

24

Na Ummuliyan Jesus Natakuwan

Mat. 28:1-10; Mar. 16:1-8; Juan 20:1-10

¹ Wiswisnit pun ta Chumingku, lummigwat chachi fubfufai wi ummoy ta lofon, wi inawitchan fangfangu wi insakanacha.

² Nichaumcha ad ta lofon, innilachan fatuy tangob na lofon wi niyadchayang nalikad ta liwangan.

³ Siyan linumnòcha, ad maid inchasanchà lachag Apu Jesus.

⁴ Ad ummaagsadcha wi napasar, ad nakaagsad akon chuway larai wi sumiling na luputcha.

⁵ Ad chachi fubfufai, nampalintumongcha ta ogyatcha. Ad anan chachi larain chicha, "Tayuko anapon na natattaku ta ikaw na natoy?"

⁶ Maid à siya ta anna tan ummuli nataku. Naliwatanyu nin na imfakanan chiayu ta iningkawanad Galilea,

⁷ wi anana, 'À saon wi namfalin taku, masapur mipurangà ta chachi lawingi taku ya milansaà ta kros, ad na miyatluy padcha umuliyà matak.'

⁸ Ad sachin nangiyakasmoan chachi fubfufai ta imfakan Jesus,

⁹ siyan nangulincha ta ili ad imfakacha losan chachi ta disipulus Jesus wi simpuru ya osa, ya losan chachi uchumi fufuruncha.

¹⁰ Na ngachan chachi fubfufai, cha Maria Magdalena, Juana, Maria wi inan Jaime, ya iningkaw akon uchum. Imfakacha losan na innilacha ya chingngorcha ta chachi apostoles.

¹¹ Ngim achicha pu tuttuwaon chicha, tan anancha pun nu maid kutù na ug-ugkuchoncha.

¹² Ngim à Pedro, narnigwat wi nanodchà ummoy ta lofon. Nichaum ad, nayyuung wi nangila ta charomna, ad afus yakan fussung à iningkaw. Siyan nangulin ta foroy, wi naschaaw wi mammomammò nu in-inon na nàwaana.

Na Nanib-atan Na Chuwa An Jesus Ta Nanadcharanan-chad Emaus

Mar. 16:12-13

¹³ Na sachi padcha, lummigwat na chuwa ta chachi sumurut an Jesus wi umoy ad Emaus wi nasuruk à simpuru ya chuway kilometron aachayunad Jerusalem.

¹⁴ Ad na nanadcharanancha, inug-ugkudchan losani na-pasamak.

¹⁵ Ad na nan-ug-ugkuchancha, inchasan Jesus chicha ad nifurun an chicha,

¹⁶ ngim achicha pu makailasin an siya.

¹⁷ Ad anan Jesus an chicha, "Sinu kon ug-ugkuchonyuy manadcharan?"

Ad ummillongchay mangnunguspo.

¹⁸ Ad anan na osa wi nangngachan Cleopas, "Adchachatong-ad Jerusalem, wi afus-a kà foon à nangngor ta losani nàwa ta sanay timpu?"

¹⁹ Ad inimus Jesus, "Sinuman?"

Ad anancha, "Chachi napasamak an Jesus wi iNazaret. À siya, naakammuwan wi profetan Apudyus, wi lispiuwon Apudyus ya uray na taku. Ya impailanan karobfongana wi mantudtuchu ta losani intudtuchuna, ya nangwa kò kaskaschaaw.

²⁰ Ngim chachi pangpangun na papachitau ya mamang-panguwontau, impurangchà siya an Pilato ad sinintinsiyaanà matoy, siyan illansachà siya ta kros.

²¹ Ngim chiani, ananni pun nu siyan manaraknib an chitauy kanà Israel! Ngim lawing ta miyatluy padchanan sana nanipud ta nàwan siya.

²² Nataag-anid kanad ta inisturyan na uchumi fufurunni wi fubfufai, tan naawisnitcha ummoy ta lofon,

²³ ad maid anun lachagna. Ad nangulinchay nangifakan chiani wi innilacha nun aangheles wi nangifakan chicha wi ummuli natakù Jesus!

²⁴ Siyan ummoy akon uchumi fufurunni wi nangila ta lofon, ad na inchasancha, isun akon inisturyan chachi fubfufai, ngim maid pu innilachan Jesus."

²⁵ Sachi ad anan Jesus an chicha, "Maid pu akammuyu! Tan apay mansikab na manuttuwaanyu ta losani imfakan chachi profetas ta awi!"

²⁶ Achiyu pu maawatan wi masapur mapalikatan na Cristu wi impustan Apudyus wi umali achinaot ochasan na machayawana."

²⁷ Sachi ad insuplikar Jesus losan na niyug-is ta awi mipangkop an siya, wi illukina ta inyug-is Moses ingkana ta inyug-is losan na profetas.

²⁸ Sachi ad wi ummachanicha ta ili wi umayancha, isù mangaw-as à Jesus wi lumayaw,

²⁹ ngim tinawichanchà siya wi anancha, "Umiyan-asna, tan mummaschom ad mafulingtan-a." Siyan nanchakas Jesus ad nakarnò an chicha ta foroy.

³⁰ Ad na nan-ooanancha, inaran Jesus na tinafoy ad nanyaman an Apudyus, ad pinotlànà ad innadchonan chicha.

³¹ Ad sachin nangilasinancha wi siyà Jesus, ngim nammaag wi maid à siya.

³² Sachi ad anancha, "Kattoi naragsak na somsomòta ta nangug-ugkuchana ta charan ta nangisuplikarana ta sachì niyug-is wi ukud Apudyus, ad sana kan ustuy mangawatanta!"

³³ Ad narnigwatcha wi nangulin ad Jerusalem, ad inchasanchan chachi nasawaran à osay disipulus Jesus, wi nakaamung akon uchum.

³⁴ Ad anancha, "Tuttuway ummuli natakun Aputau! Ad nampailan Simon!"

³⁵ Sachi ad inisturyachan losani nàwa ta nafurkancha ya nangilasinanchan Jesus ta namotlaana ta tinapoy.

Na Nampail-an Jesus Ta Disipulusna

Mat. 28:16-20; Mar. 16:14-18; Juan 20:19-23; Apost. 1:6-8

³⁶ Ad na sachì nan-ug-ugkuchancha, nampailà Apu Jesus ta kawacha, ad ananan chicha, "Fumarun somsomòyu!"

³⁷ Ngim isagcha ummogyat, tan anancha pun nu aran.

³⁸ Ngim anan Jesus an chicha, "Taayuko umogyat? Tamako ta manchuwachuwaayu mipangkop an saon?

³⁹ Ilanyun imà ya iki! Saon na! Agpachanà ta mat-op-ayu, tan maid pun met long-ag na aran! Ngim mailayun long-ag-u."

⁴⁰ Sachi ad impailan Jesus na imana ya ikina.

⁴¹ Ad naragsakcha ya naschaawcha, ngim uray nu amaschi, isù foon pù tuttuwa. Siyan inimus Jesus an chicha, "Awad maan ta manganà?"

⁴² Ad sinakunganchà siyà nautù ukachiw,

⁴³ ad innanna ta sangwanancha.

⁴⁴ Sachi ad ananan chicha, "Losani napasamak an saon, imfakafakà ta iningkawà an chiayu, tan masapur wi matungpar losan na niyug-is mipangkop an saon nanipud ta inyug-is Moses ya chachi profetas ya uray na niyug-is ta chachi kankanta wi Salmo."

⁴⁵ Sachi ad linawakanan somsomòcha ta maawatanchan losani niyug-is ta awi wi ukud Apudyus.

⁴⁶ Ad anana kon chicha, "Annayan niyug-is mipangkop an saon: Masapur mapalikatan na Cristu, wi siyan impustan Apudyus wi umali, ya mapatoy, ngim na miyatluy padcha umuli matakú.

⁴⁷ Ya niyug-is ako wi masapur mitudtuchun annay chamag mipangkop ta mamfafawiyán na taku ta mapakawan na fasurcha mipakapun siya. Siyan mitudtuchi ta losani taku ta ailiili wi milukid asnay Jerusalem.

⁴⁸ Ad chiayun mangistiku ta katuttuwaan na losani nàwa.

⁴⁹ Ad foon pù mafayag ad ipaalì an chiayun sachí impustan Ama wi mipaali ko, wi Ispirituna. Ngim masapur ingkaw-ayud asnay ili ingkanà chumatongchin chiayu, tan siyan mannakafalin wi marpud langit."

Na Nipangatuwan Jesus Ad Langit

Mar. 16:19-20; Apost. 1:9-11

⁵⁰ Sachi ad imfurog Jesus chicha ingkanad Betania. Chummatongcha ad, intay-ag Jesus na imana ad fininchisyunanà chicha.

⁵¹ Ad na naminchisyunanan chicha, nipangatù siya ad langit wi tinaynanà chicha.

⁵² Ad chinaychayawchà siya, ad nangulinchay asilaragsak ad Jerusalem.

⁵³ Ad finikati umoycha ta Templo wi manaychayaw an Apudyus.

Na Mamfaruy Chamag Wi Inyug-is Juan

¹⁻² Na chamu wi chaan pun na lufung màwaan, iningkaw na Ukud wi siyà Jesu Cristu, wi siyan mangipaila ta kina-Apudyus Apudyus. Na sachí Ukud, iniingkaw an Apudyus, ya siya ko kà Apudyus.

³ Chinutukan Apudyus à siyà mangwa ta losan, ad nàwan losan mipakapun siya.

⁴ Siyan narpawan na fiyag na losani matattaku, ya siya kon Silaw wi manlawag ta somsomò na taku.

⁵ Na sachí naawakan à Silaw, lawakanan pangot wi ingkawan na taku, ad na pangot, achi pu makaafak an siya.

Na Chamchamun Na Mipagngoran Na Mipangkop An Jesus

⁶ Iningkaw na osay larai wi impaligwat Apudyus, wi nangngachan à Juan.

⁷ Impaligwat Apudyus à mangifaka ta atakutaku mi-pangkop ta sachí naawakan à Silaw. Istikuwanà siya ta mamati kuman taku.

⁸ Foon à Juan na manlawag ta somsomò na taku, ngim siyan ummali nangifaka ta mipangkop ta sachí Silaw.

⁹ Tan awad na osay umali, wi siyan tuttuway Silaw wi manlawag ta somsomò na losani takud asnay luta.

¹⁰ Ngim ummali pun ad asnay lutay iningwana, foon pù illasin na taku wi siyan Cristu.

¹¹ Ad uray na kailiyana, foon pù namfiyanganchà siya.

¹² Ngim na losani namiyang an siya, ya namatin siya, innadchan Apudyus chichà karobfonganchay mamfalin anàna.

¹³ Na mamfalinan na takù anà Apudyus, foon à takun mangwa, ya foon à miyisu ta sikud wi miyanaan na taku, tan Apudyus na mangwà mamfalinan na takù anàna.

¹⁴ Na sachí Ukud, namfalin taku ad iningkaw an chitau. Na losani imfakana, tuttuwa, ad na losani iningwana, impailanan achakuna ta taku. Innilani kon kina-Apudyusna tan siyan mismuy anà Amanay Apudyus.

¹⁵ Tinàchoran ako Juan à siya, wi anana, "Siya chi imfagfakà an chiayu ta nangifag-à, 'Na misukat an saon, nangatngatu nu saon tan à siya, iniingkaw uray ta chaan-u pù miyanaan.'

¹⁶ Maid miyisuwan na achakuna ta taku, tan achaachakuwan chitaù ing-ingkana.

¹⁷ À Moses, siyan nangifakan chitau ta lintog Apudyus, ngim à Jesu Cristu, siyan nangipaila ta achakun Apudyus an chitau ya katuttuwaan mipangkop an siya.

¹⁸ Maid pu takù nangilan Apudyus, siyan maid pu mangipakaawat ta taku mipangkop an siya. Ngim na sikud wi Anàna wi isuna, wi iniingkaw an Apudyus, siyan nangipakaawat ta taku mipangkop an Amana.

Na Imfakan Juan Wi Mamfufunyag

Mat. 3:1-12; Mar. 1:1-8; Luc. 3:1-18

¹⁹ Annayan nangifag-an Juan wi Mamfufunyag ta mipangkop an Jesus. Na pangpangun na Judio ad Jerusalem, namfaunchà papachi ya uchumi tumurung an chicha à umoy mangimus an Juan nu sinù siya.

²⁰ Ad à Juan, foon à insilibna, tan imfakanan katuttuwaan, "Foon à saon na Cristu wi ullayontau."

²¹ Ad anancha ko, "Ad sinua man? Winnu sià Elias wi ananchay asin umali?"

Ngim anana ko, "Foon à saon."

Ad anancha ko, "Winnu sian sachì profetay ullayonni?"

Ad anan ako Juan, "Foon à saon."

²² Ad inimuscha asin, "Ad sinua nù? Ifakam ud nu sinua, ta awad ako ifakani ta chachi nangifaun an chiani."

²³ Sachì ad insongfat Juan na sachì inyug-is Isaias wi profeta ta awi, wi anana, "Saon na sachì iniingkaw ta ikaw wi maid pu foroy, wi mangip-ip-aw anani, 'Sakanaonyun chumatngan na Apu.' "

²⁴ Sachì ad, chachi imfaun na Fariseo an Juan,

²⁵ anancha, "Nu foon à sian Cristu, ya foon akò sian Elias, winnu sachì profetay ullayonni, apay mamfunyag-a nù?"

²⁶ Ad summongfat à Juan wi anana, "Chanum yakan ifunyag-u, ngim awad an chiayu ta sanan osay takuy chaanyu pù akammuwon.

²⁷ Siyan misukat an saon. Nangatngatu nu saon, wi amochà à miyisun siya."

²⁸ Nàwa losan na sachì ad Betania, ta fisà na Chawwang wi Jordan wi namfunyafunyakan Juan.

Na Pannilu Wi Michatun An Apudyus

²⁹ Nafikat ad, innilan Juan à Jesus wi marungay, ad anana, "Ilanyu, anchiyen Pannilu wi innadchon Apudyus à mapatoy à fayad na fasur na losani takud asnay luta!"

³⁰ Siyan imfakà wi misukat an saon, wi nangatngatu nu saon, tan à siya, iniingkaw ta chaan-u pù miyanaan.

³¹ Uray saon ta chamu, foon pu kò immatunà na kinatatakuna. Ngim na sana, na pangkop-uy mamunyag ta

takù chanum, ta mipaakkamu an chitauy kanà Israel wi siyan imfaun Apudyus."

32-33 Ad imfakan ako Juan, "Na chamu, tuttuway foon pù immatunà na kinatatakuna. Ngim à Apudyus wi nangifaun an saon à mamfunyag à chanum, imfakanan saon, 'Na takuy ilam wi sum-opan na Ispiritù, siyan mangifunyag ta takù Ispiritù.' Ad na sana, akammù à siya tan innilà na Ispiritun Apudyus, wi isù karupati wi narpud langit, wi sinum-op ingkaw an siya.

34 Ad kapu ta innilà, tàchorà wi siyan tuttuway Anà Apudyus."

Na Ummunay Nandisipulus Jesus

35 Asin ako nafikat, iningkaw à Juan ya chuway disipulusna,

36 ad innilanà Jesus wi lumaus, ad anana, "Anchiyan Pannilu wi innadchon Apudyus."

37 Chingngor ad chachi chuway disipulus Juan na imfakana, tinun-udchà Jesus.

38 Ad nantuwilì Jesus ad innilanà chichay mituntun-ud, ad anana, "Sinun anaponyu?"

Ad summongfatcha, wi anancha, "Misturu, sinun ingkawam?"

39 Ad anan Jesus, "Intau ta ing-ayu ilan." Ad nifurunchan siya wi umoycha ilan na iingkawana, ad linaficha iningkaw an siya.

40 Na osay nitun-ud an Jesus, Andres wi sunud Simon Pedro.

41 Ad inaw-awaynay ummoy nanganap an sunudnay Simon ad imfakanan siya, "Inchasannin Cristu." (Na mining na sachì ngachan wi Cristu: Na impustan Apudyus wi umalid asnay luta manturay.)

42 Sachì ad inyoy Andres na sunudnay Simon an Jesus.

Ad na nangil-an Jesus an siya, anana, "Siay Simon wi anà Juan, ngachanà sià Cefas." (Na ngachan wi Cefas, isun Pedro wi na miningna, falintuukan.)

Na Nangayakan Jesus Ancha Felipe An Natanael

43-44 Nafikat ad, simsimmò Jesus wi umoy ad Galilea. Inchasanà Felipe, wi iBetsaida, wi kailiyancha Andres an Pedro. Ad anan Jesus an siya, "Mifurun-an saon!"

45 Sachì ad inanap ako Felipè Natanael, ad imfakanan siya, "Inchasannin sachì takuy inyug-is Moses ta nangiyug-isana ta Lintog wi siya kon takuy inyug-is chachi profetas ta awi. Na ngachanna, Jesus wi iNazaret, wi anà Jose."

⁴⁶ Summongfat à Natanael, anana, "Apay, awad mamfarù takù narpud Nazaret?"

Ad anan Felipe, "Umalia ta inta ilan."

⁴⁷ Sachi ad wi innilan Jesus à Natanael wi marungay, anana, "Annayan osay taku wi maid silibna, siyan tuttuway kanà Israel!"

⁴⁸ Sachin inimus Natanael, "In-inon na nangakammuwam an saon?"

Ad anan Jesus, "Innilà siay tummutùchu ta puun na ayuy ikus ta chaan pun Felipe mangchasan an sia."

⁴⁹ "Apu, sian Anà Apudyus," anan Natanael, "ya sia kon Alini wi kanà Israel."

⁵⁰ Ad anan ako Jesus, "Afus yakan nangifag-à wi innilà siay tummutùchu ta puun na ayu, ad siyan mamatiyam wi saon na Cristu? Ad-achun kaskaschaaw wi mailayu nu anna!"

⁵¹ Ad anana kon chicha losan, "Tuttuwan ifakà an chiayu, wi mailayuy miwanit ad langit, ya mailayu kon aangheles Apudyus wi mamapgakulin an saoni namfalin taku."

2

Na Kasar Ad Cana

¹ Narpas pun na chuway padcha, iningkaw na kasar ad Cana wi sakup Galilea. Ad ummoy nakakasar na inan Jesus.

² Ad naimfitar akò Jesus ya chiani wi disipulusna.

³ Naamin pun na fayas, imfakan na inan Jesus an siya, "Naamin na fayas."

⁴ Ad anan Jesus, "Ina, foon à masapur ifakam na oyyoò, tan ikad-u kay. Tan chaan pù chumatong na timpuy mangipail-à ta karobfongà."

⁵ Ngim imfakan inana ta sasannilu, "Uray sinuy ifakanan chiayu, oyyoonyu."

⁶ Na paway na foroy, iningkaw na onomi finatuy amutu wi sillimman lataan à chanum. Sachin fufulluwan na Judio ta kaisaw tan siyan ukalicha.

⁷ Ad anan Jesus ta sasannilu, "Punuwonyun anchanyay amutù chanum." Ad pinnucha.

⁸ Sachi ad, anan Jesus an chicha, "Law-onyu ad ing-ayu ipasimsim ta pangpangun na kasar." Ad iningwacha.

⁹⁻¹⁰ Ad sinimsiman na pangpangu na chanum wi namfalin fayas, ad impaayagnan mangasaway larai, ad anana, "Tamako? Siya met ukalin umunan mampiyay fayas, ta nu masalimong na taku, sachin misukatan na foon à isag mampiya. Ngim sia, safalin iningwam tan nanganungusom na mampiya!" Sachin imfakana tan foon pù inakammunan

narpuhan na mampiyay fayas, ngim chachi sanilun nangakammu.

¹¹ Sachin iningwan Jesus ad Cana wi ili ta sakup Galilea, wi chamuy kaskaschaaw wi iningwanà mangipail-ana ta mannakafalinna. Ad namatin chachi disipulusnan siya.

¹² Ad narpas pun na sachí, ummoy à Jesus ya inana ya susunudna ya chachi disipulusna ad Capernaum, ad iningkawchad aschì am-annay padcha.

Ummoy À Jesus Ta Templo

Mat. 21:12-13; Mar. 11:15-17; Luc. 19:45-46

¹³ Chanchanin Fiyastay Mangiyakasmoan ta nallausan na anghel ta aappuni wi Judio ad Egipto, siyan ummoy à Jesus ad Jerusalem.

¹⁴ Na sachí, ummoy ta Templo ad inchasanan mallarakù faka, pannilu ya karupati, ya mansusukat à pilak wi tummutùchu ta lamisaancha.

¹⁵ Ad nangwà Jesus à abchoy ad chinogchogna imparyaw na losani faka ya pannilu ta Templo, ad linitwadna kon lamisaan na chachi mansusukat à pilak ad niwalis na pilakcha.

¹⁶ Imfakana ko ta mallarakù karupati, “Ilayawyun anchanayay ilakrakuyu! Apay, mamfalinonyun foroy Ama à larakkuwan?”

¹⁷ Na nangil-anni wi disipulus Jesus ta iningwana, simsimmònín sachí niyug-is wi ukud Apudyus ta awi, wi anana, “Isù mapalikatanà kapu ta apos-uy mangiila ta oyyoonchay achicha pu lispituwon na foroynu, Apudyus.”

¹⁸ Sachi ad anan chachi pangpangun na Judio an Jesus, “Sinun kaskaschaaw à oyyoom à manuttuaanni wi awad karobfongam wi mangwa ta sanat?”

¹⁹ Ad anan Jesus wi summongfat, “Nu yam-anonyun annayay Templo, patàchorò ta miyatluy padcha.”

²⁰ Ad anan chachi Judio, “Apay, namnamam wi afus na turuy padchà mangipatàchoram ta annayay Templo? Ummoy à opatpuru ya onomi tawon na nàwaana!”

²¹ Ngim foon à sachí Templo wi foroy na ug-ugkuchon Jesus, tan inyalignan Templo à long-agna.

²² Na sachí, chiani wi disipulusna, achini pu naawatan na imfakana Jesus, ngim ummuli pù Jesus nataku, simsimmònín imfakana ad pinatinin losani imfakana ya losan akoy niyug-is wi ukud Apudyus.

Na Akammun Jesus Mipangkop Ta Kinatatakun Na Taku

²³ Na iningkawan Jesus ad Jerusalem ta timpun na Fiyastay Mangiyakasmoan, achun namatin siya ta nangilancha ta kaskaschaaw wi iningwana.

²⁴ Ngim foon à mapnok à Jesus ta ananchay namatiyanchan siya, tan inaaggammunan somsomò na losani taku.

²⁵ Siyan foon à masapur wi awad mangitudtuchun siya ta kinatatakun na taku, tan inaaggammunan awad ta somsomòcha.

3

Jesus An Nicodemo

¹ Iningkaw na osay Fariseo wi turay na Judio, wi nangngachan à Nicodemo.

² Na osay lafi, ummoy an Jesus, ad anana, "Misturu, akam-muni wi Apudyus na nangifaun an sia wi mantudtuchu, tan maid makàwa ta anchanyay kaskaschaaw wi oy-oyyoom nu maid à Apudyus an siya."

³ Ad anan Jesus wi summongfat, "Tuttuwan ifakà an sia: Achi pu mafalini mitapin taku ta Manturayan Apudyus nu foon pù asin miyanà."

⁴ "In-inon na nakotongi larai wi asin miyanà?" anan Nicodemo. "Apay, mafalini mangulin ta fuwang na inana ad asin miyanà?"

⁵ Ad anan Jesus, "Tuttuwan ifakà an sia: Achi pu mafalini mitapin taku ta Manturayan Apudyus, uray niyanà ta sikud wi miyanaana, nu foon à asin miyanà ta Ispiritun Apudyus.

⁶ Na takuy iyanà na taku, siyan anà na sachitaku. Ngim na takuy asin miyanà, wi Ispiritun Apudyus na mangiyanà an siya, siya kon anà Apudyus.

⁷ Achia maschaaw ta annayay mangifag-à wi masapur asin-ayu miyanà.

⁸ Nalikat à maawatanyun miyanaan ta Ispiritun Apudyus, ngim màwa tan oyyoon na Ispiritun Apudyus. Na miyalikana, isun na poyaaw wi ayonan pionay ayon nu mamoyaaw. Maid akammuyù narpuwana ya umayana, ngim kikìnaonyun lumausana."

⁹ Ad anan Nicodemo, "Sinu kon annayay achi pu maawatan?"

¹⁰ Ad anan Jesus an siya, "Tam-ako achi maawatan na annaya, wi nangatuay manudtuchun chitauy kanà Israel?

¹¹ Siya ifakà an sian katutuwaan, siya ukuchò na akammù ya innilà ngim achiyu pu tuttuwaon!

¹² Ilam, nu achiyu pu tuttuwaon na ifakà an chiayu mipangkop ta màmàwad asnay luta, sinchumallu nu ifakà na mipangkop ad langit.

¹³ Maid pu uchum à takù ummoy ad langit nu achi afus à saoni namfalin taku, tan siyan narpuwà.

¹⁴ "Na nangisabutan Moses ta sinan-urog ta pusti à manakuwana ta taku ta timpun na nanadchadcharanancha ta awi, amaschi kon misabrutà.

¹⁵ Ad sinuy mamatin saon, maadchan à mannaynayuni fiyag."

¹⁶ Kapu ta amod na ayat Apudyus ta taku, impaalinan ososàani Anàna wi matoy ad asnay luta, ta nu sinun mamatin siya, achi pu mifallu tan makafiyag an siyà ing-ingkana.

¹⁷ Foon à manusaan Apudyus ta takun namaunana ta Anàna ta luta, ngim finaunna ta awad manaraknib ta taku.

¹⁸ Siyan sinumaní mamatin siya, achi pu machusa. Ngim na foon pù matati, nifafagkan machusaana kapu ta achina pu matatiyan ta Anà Apudyus.

¹⁹ Annayan kachusaan na taku: Ummalin Anà Apudyus ad asnay luta ta lawakanan somsomò na taku. Ngim na taku, un-unnoyonchan pangot nu sachí lawag tan lawing na oy-oyyooncha.

²⁰ Sinumaní takuy mangwà lawing, kapilitani lawingonan lawag ya achi pu umamfuruy ta lawag tan mailan kinarawingna.

²¹ Ngim na takuy mangwa ta ustú, siyan maryad wi umamfuruy ta sachí lawag, ad sachin mail-ana wi oyyoonan pion Apudyus.

Na Imfakan Juan Mipangkop An Jesus

²² Narpas pun na sachí, à Jesus ya chiani wi disipulusna, ummoy-ani ta provinsiya wi Judea, ad iningkaw-anid aschi mamfunyag ta taku.

²³ À Juan wi Mamfufunyag, iningkaw ad Enon wi achanid Salem tan achun chanum ta sachí, ad finunyakana chachi takuy umoy an siya pafunyag.

²⁴ Na sachí timpu, chaan pù mifarud à Juan.

²⁵ Na sachí, nakasongsongfat na uchumi disipulus Juan ta osay Judío mipangkop ta funyag.

²⁶ Siyan ummoy chachi disipulus Juan an siya, ad imfakachan siya, "Misturu, na sachí taku wi impachamagnun chiani, wi namfurunnu ta iningkawantau losan ta choman-gon Jordan, mamfunyag ako ta sana, ad siyan umayan losan na taku!"

²⁷ Ngim summongfat à Juan, wi anana, "Achiayu maschaaw ta amaschi, tan maid pu takù makàwa ta oyyoona nu foon pù iparufus Apudyus.

²⁸ Chingngoryun imfagfakà wi foon à saon na Cristu, ngim nipaunaà wi mangifaka ta taku ta mansakanachay mamatin siya.

²⁹ Na miyisuwana, isun na larai wi mangasawa ta fufai wi siyan mansakungan na sachì wi fufai, foon pù sachì mangwa ta man-asaw-ancha. Ad na sachì nangwa, chochongronan ifakan na sachì larai, ad maragsakan ta mantipunan na man-asawa. Siyan isù saon na nangwà nangasaw-an na sachì larai, ad naragsakà wi mangiila ta umayan na taku an Jesus.

³⁰ Tan à siya, kapilitani ngumatngatu, ngim à saon, fumafaà."

Na Sachi Narpud Langit

³¹ Ad inturuy Juan wi anana, "Na sachì narpud langit, siyan angatuwan. Ngim na narpud asnay luta, taku kay wi annay luta kan pagpag na akammuna. Ngim na sachì narpud langit, nangatngatu nu losani ingkaw ta annay luta.

³² Ya ifakana kon losani innilana ya chingngorna, ngim sin-oosa kan mamatin siya.

³³ Ngim na matiyan na losani mamiati, sachin mangipail-ancha wi patiyoncha ko wi tuttuwan inukud Apudyus.

³⁴ Na sachì imfaun Apudyus, maid uchum à ug-ugkuchona nu achi afus na ukud Apudyus, tan iingkaw na Ispiritun Apudyus an siya.

³⁵ Amod na ayat Apudyus wi Ama an Jesus wi Anàna, siyan impiyarnan sinuman an siya.

³⁶ Siyan sinumani mamiati ta Anàna, makafiyag an Apudyus à ing-ingkana. Ngim sinumani foon pù mamatin siya, achi pu makafiyag an Apudyus tan chusaon Apudyus à siyà ing-ingkana."

4

Na Namatiyan Na Osay Fufai Wi iSamaria

¹ Na chachi Fariseo, chingngorcha wi ad-achun summurut an Jesus ya finunyakana nu finunyakan Juan wi Mamfufun-yag.

² Ngim na katuttuwaan, maid pu finunyakan Jesus, tan chiani wi disipulusna afus na namfunyag.

³ Ngim chingngor pu Jesus na ug-ugkuchoncha, lummayaw-ani ad Judea ad nangulin-ani ta sakup Galilea.

⁴ Ad nangoy-ani ta provinsiya wi Samaria.

⁵ Ad chummatong-ani ta osay ilid Samaria, wi Sicar, wi achani ta sachì lutay innadchon Jacob an anànay Jose ta awi,

⁶ wi siya kon awachan na sachì fufun wi inaufan Jacob. Ad à Jesus, tummùchu ta sachì tan naungar ta nanadcharananni, tan akimmamatuon.

⁷⁻⁸ Ngim à chiani wi disipulusna, ummoy-ani ta ili nguminà anonni.

Na sachì timpu, ummoy na osay fufai wi iSamaria manàchu ta sachì fufun, ad anan Jesus an siya, "Mafalini uminumà ta sanati sinàchum?"

⁹ Naschaaw chi fufai, tan na Judio, achicha pu usaron na tasan na iSamaria. Siyan anana, "Tamakò siay Judio, manachaw-à chanum an saon wi iSamaria?"

¹⁰ Ad summongfat à Jesus wi anana, "Nu inakammum na mafalini adchon Apudyus an sia, ad nu inakammum ako nu sinuwà wi man-achaw à chanum an sia, sian man-achaw an saon ta adchà sià chanum wi nu inumom, foon pù asin-a mauwaw à ing-ingkana."

¹¹ Ad anan na fufai, "Apu, maid mangkaudnu ta annayay chanum, ad lofongan na annayay fufun? Ad sinun mangaram ta chanum wi anami nu inumò, foon pù asinà mauwaw?

¹² Tan na annayay fufun, finòan na aputauy Jacob ta awi ad imparàsunnan chitau. Ya sana kon nanakun chichay man-aama ya uray animarna. Ad anami nangatngatua nu siya wi napatpatog na chanumnu?"

¹³ Ad summongfat à Jesus, "Losani takuy manginum ta chanum na annayay fufun, asincha mauwaw.

¹⁴ Ngim na manginum ta chanum wi adchò, foon pù asin mauwaw à ing-ingkana, tan na chanum wi adchò, makarong-ag an siyà isù chagsi wi achi pu madchù, ad adchona kon mannaynayuni mafiyakanan Apudyus."

¹⁵ Sachi ad anan na fufai, "Apu, adchanà ta sanati chanum ta achiyà pu mauwaw ya achiyà pu ko umalialid asna manàchu."

¹⁶ Ad anan Jesus, "Ing-a ayakan à asawam ta umaliayud asna."

¹⁷ "Maid pu asawà," anan na fufai.

Ad anan Jesus, "Tuttawan imfakam wi maid pu asawam,

¹⁸ tan liman inasawam, ya na sachì iingkaw an sia ta sana, foon pù ustuy asawam. Siyan tuttuwan imfakam wi maid pu asawam."

¹⁹ Ad anan na fufai, "Apu, mailasin-u wi profetaa.

²⁰ Ngim na aappuni ta awi, annayay filig na nanaychayawanchan Apudyus. Ngim chiayuy Judio, ananyuy Jerusalem na ustuy manaychayawan na taku an Apudyus."

²¹ Sachi ad anan Jesus ta fufai, "Patiyom kuman ifakà, wi chumatong na timpuy foon à annayay filig ya foon akò Jerusalem na manaychayawan na taku an Ama wi Apudyus.

²² Chiayuy iSamaria, maid akammuyù Apudyus wi ananyuy chaychayawonyu. Ngim à chiani wi Judio, akam-munin chayawonni, tan na Judio, chichan fumùnakan na manaraknib ta losani taku.

²³ Ngim chummatong na timpuna, wi manipud ta sana, sinumani manayaw an Ama wi Apudyus à ustу, masapur chayawonà siya ta tuttuway somsomònа wi foon pu kà tupònа, tan sachin pion Ama wi oyoyon na manayaw an siya.

²⁴ Tan à Apudyus, ispiritu wi achi pu maila, siyan chachi manayaw an siya, masapur foon à ipàpàilacha tan marpu kay ta somsomò wi sachin marpuwan na tuttuway chayaw."

²⁵ Sachi ad anan na fufai, "Akammù wi à tapin na padcha, umalin sachì impustan Apudyus wi ipaalina, wi ananchay Cristu. Ad à siya, itudtuchunan losani maid akammutau."

²⁶ Ad imfakan Jesus an siya, "Saon wi makaukud an sia, saon na Cristu."

²⁷ Sachi ad, chummatong-ani wi disipulus Jesus. Ad nataag-ani wi nangchas an Jesus wi nakaukud ta fufai. Ngim maid nansarudsud an chiani nu sinun masapur na sachì fufai winnu tamako nakaukud à Jesus an siya.

²⁸ Sachi ad, tinaynan na sachì fufain sasàchuwana ad ummoy ta ili. Ad imfakana ta taku,

²⁹ "Wayyu, intau ilan na anchi larai wi nangifakan saon ta losani iningwà. Siya nin na Cristu!"

³⁰ Sachi ad lummiwatcha losan wi umoy mangilan Jesus.

³¹ Na sachì ko, àaruonnì Jesus, wi ananni, "Apu, taako achi mangan!"

³² Ngim summongfat à siya, "Awad na innan-u wi maid akammuyu."

³³ Ad nan-asisarudsud-ani, anani, "Awad nangiyali in-nanna?"

³⁴ Ngim nan-alig à Jesus, wi anana, "Na anò, siyan mangwaà ta pion Apudyus wi nangifaun an saon, ya mangangputà mangwaan ta sachì impiyarnan saon.

³⁵ "Awad na ananyu wi nu marpas na opat furan, siyan inyàani. Ngim na ifakà an chiayu, sanan inyàani. Tan ilanyun anchanayay takuy umali, wi isuchà nar-umi pakoy, wi sana kuman mamatiyanchan saon!

³⁶ Ya chachi takuy umoy mangitudtchu ta mamatiyan na uchum, isuchà man-ani, ya à chicha, matangchanancha. Ya foon pu kò afuschi, tan mannaynayun na aniyoncha. Ad na mammura, isun na man-ani wi losancha maragsak.

³⁷ Tan tuttuwan ifakachay, 'Na uchum, chichan mammura, ad na uchum ako, chichan man-ani.'

38 Siyan ifaun-u chiayù umoy mangani ta immuran na uchum. Ad sachin mitapiyanyu ta iningwacha."

39 Achun iSamaria wi namatin Jesus ta sachin ili kapu ta nangifag-an na sachin fufai wi imfakan Jesus na losani iningwana.

40 Siyan chummatong pun na chachi iSamaria an Jesus, tinawichanchà siya ad iningkaw à naawwa.

41 Ad ummad-adchuwan akon namatin Jesus ta nangngorancha ta intudtuchuna.

42 Ad imfakacha ta sachin fufai, "Foon pu kà sachin inug-ugkudnun pummatiyanni tan chingngornin ustuy intudtuchuna, ad sinikurachuni wi siyan tuttuway imfaun Apudyus à manarakenib ta losani taku."

Na Nangaanan Jesus Ta Sakit Na Anà Na Pangat

43 Narpas pun na chuway padcha, lummigwat-ani wi umoy ad Galilea wi chummakran Jesus.

44 Mipangkop ta ummayannid aschi, anan Jesus, "Uray sinuy profeta, foon à chayawon na kailiyanà siya."

45 Ngim chummatong-ani pun ad Galilea, naragsak na taku wi mangilan Jesus, tan à chicha, nakafiyastachad Jerusalem ad innilacha losan na kaskaschaaw wi iningwanad aschi.

46 Sachin ad, nangulin-anin Jesus ad Cana wi sakup Galilea, wi sachin namfalinonan chanum à fayas. Ad niyaspur wi iningkaw ta sachin osay pangat wi nasakit na anàna ad Capernaum.

47 Chingngorna ad wi awad à Jesus ad Galilea, wi narpud Judea, ummoyna inayakan à siya ta umoy kuma ad Capernaum ta aanonan sakit na anànay akin-ottoyon.

48 Ad anan Jesus an siya, "Tuttuway foon pù mamatiayu nu maid ilanyù singyar ya kaskaschaaw?"

49 Ngim anan na pangat, "Apu, ipangpangngaasim ta umalia ta achi matoy na anàu!"

50 Anan Jesus an siya, "Ing-a, tan naaan na sakit na anànu!"

Ad pinatinan imfakan Jesus, ad lummayaw.

51 Ad na ummayawana, sinib-atnan sasanilunay ummoy mangifaka wi kumminò na sakit na anàna!

52 Ad sinarudsudna nu sinun uras wi kummin-an na sakitna, ad anancha, "Mantalliing ad karabyan, sachin naaan na puchutna."

53 Ad simsimmò na sachin ama chi ustustuy uras wi nangifag-an Jesus an siya, "Naaan na sakit na anànu." Siyan losanchay simfaryan, namatichan Jesus.

⁵⁴ Sachin miyagway kaskaschaaw wi iningwan Jesus ad Galilea, nanipud ta nangulinanchad Galilea wi narpud Judea.

5

Na Nangaanan Jesus Ta Sakit Ad Betsata

¹ Naarkawanan ad, ummoy-anin Jesus ad Jerusalem makafiyasta ta osay fiyastani wi Judio.

² Ad Jerusalem, awad na osay puung wi na ngachanna ta Hinebreo wi ukud, Betsata. Na sachin puung, achani ta liwangan na ili wi mangiparnoancha ta pannilu, ad naliwos à limà sigsigkay

³ wi umichungan chachi achuy takuy nan-ob-ofot na sakitcha: anchanan nakurap, napilay ya naayayong. Lingkawcha ullayon na mantipyaaawan na chanum,

⁴ tan nu simfotang, man-osog anun anghel Apudyus ad mantipyaaawanon sachin puung, ad na umuna umoy ta sachin antipyaaaw wi chanum, maaan anun uray sinuy sakitna.

⁵ Ad iningkaw na osay larai wi ummoy à turumpuru ya waruy tawon na nasakitana.

⁶ Ad innilan Jesus à siya ad illasinnay nafayag na nifafan-natana, ad anana, "Piom wi maaan na sakitnu?"

⁷ "Oo, Apu," anan na sachin nasakit, "ngim maid pu manurung an saon wi umoy ta puung nu mantipyaaaw na chanum, ad kapu ta mamaanun kunay-uy umoy, maunnaunnaanà nu chaanà pu michaum ta chanum."

⁸ Sachin ad anan Jesus an siya, "Fumangon-a ad aram na ofognu ya nanadcharan-a!"

⁹ Ad na sachin, naaan tuwan sakitna, siyan finuudnan ofogna pun nanadcharan.

Na nàwaan na sachin, Safachu, wi ngingillinani padchan na Judio wi man-iwaar.

¹⁰ Siyan chachi pangpangun na Judio, inomoranchan sachin naaan na sakitna, anancha, "Ngingillinantaun sana, siyan mipalit ta Lintogtaun mamuucham ta ofognu."

¹¹ Ad summongfat na sachin naaan na sakitna, wi anana, "Oo, ngim na sachin takuy nangaan ta sakit-u, siyan nangifakan saon wi fuuchò na ofog-u ya manadcharanà."

¹² Ad inimuscha, "Sinun kinatatakun na sachin, wi nangifakan sia ta amaschi?"

¹³ Ngim na sachin naaan na sakitna, maid akammuna nu sinù Jesus, tan lummayaw à Jesus tan ad-adchuwan na takuy niyamung.

¹⁴ Napapannos pun, inchasan Jesus à siya ta Templo, ad anana, "Ilam, fummarun long-agnu tan naaan na sakitnu,

siyan iyakaynuy fumasur tan sin-umamod na asin màwan sia."

¹⁵ Sachi ad, lummayaw na sachì larai ad ummoyna imfaka ta chachi pangpangun na Judio wi Jesus na nangaan ta sakitna.

¹⁶ Siyan chachi pangpangu, illukichay palikatan à Jesus kapu ta nangaanana ta sakit ta timpun na ngingillinan.

¹⁷ Ngim sinongfatan Jesus à chicha, "À Ama wi Apudyus, foon à man-illong ta iwaarna, ad amaschiyà ako."

¹⁸ Ad naam-amod na og-ot chachi pangpangun na Judio an Jesus, ad pionchay mamatox an siya kapu ta nanurngasingana ta ngilin ya kapu ko ta mangiyisuwana ta long-agnan Apudyus ta nangifag-ana wi Apudyus anun Amana.

Na Fiyang Jesus Wi Anà Apudyus

¹⁹ Sachi ad anan Jesus ta chachi Judio, "Tuttawan ifakà an chiayu: saoni Anà Apudyus, maid pu fugtungà oyyoon, tan siya oyyoò yakan innilà wi oy-oyyoon Ama. Siyan na losani oyyoon Ama, siya kon oyyoò.

²⁰ Tan à Ama, ay-ayatonà saoni Anàna, siyan na losani oyyoona, ipailana kon saon. Ya awad akon ipàwanan saon wi isag kaskaschaaw nu sachì innilayu à maschaawanyu.

²¹ Tan à Ama, mafalini ipaulinan fiyag na natoy. Siyan uray saoni Anàna, mafalin akoy takuwò na sinuy taku wi piò wi takuwon.

²² Ya foon pu kò Aman manguis ta taku, tan piniyarnà saon à manguis ta losani taku,

²³ ta chayawon losan na takù saon wi isun na manayawanchan Ama. Siyan sinumani achi pu manayaw an saon, foon pu kò chayawonà Ama wi nangifaun an saon.

²⁴ "Tuttawan ifakà an chiayu: sinumani mangngor ta itudtuchù ya mamatin siyay nangifaun an saon, makafiyag an Apudyus à ing-ingkana. Ya achi pu ko machusa tan illisiyanan mifalluwana, tan annan fiyagnay narpun Apudyus.

²⁵ Tuttawan ifakà an chiayu: chummatong na timpu wi manipud ta sana, chachi isù nanattoy an Apudyus, nu chongronchan ifakà wi Anà Apudyus ad pinaticha, takuwò chicha ta makafiyagchan Apudyus à ing-ingkana.

²⁶ À Ama, siyan narpawan na fiyag. Ad piniyarnà saon wi Anàna marpuwan akon fiyag.

²⁷ Ad impiyarna kon saon na karobfongà wi manguis ta taku, tan à saon, namfalina taku.

²⁸ Achiayu maschaaw ta annayay ifakà wi chumatong na timpuy uray na losani nilofon, chongronchan ukud-u,

29 ad umulicha matakú. Siyan na losani nangwà mam-faruwon Apudyus, makafiyagchan siyà ing-ingkana. Ngim na losani nangwà lawingon Apudyus, makafiyagcha kò ing-ingkana ta kachusaancha.”

Na Mangistiku An Jesus

30 Ad inturuy Jesus wi mangifaka, “Saon, siya kay oyyoò na nipiyan an saon. Siyan maid pu oyyoò à sinuman nu foon pù maatod na karobfongà wi mangwa. Ad na manguisà ta taku, turachò akon ifakan Ama, siyan kapilitani nalimpiw na manguisà ta taku tan maid pu fugtungà oyyoon ngim siyan pion na nangifaun an saon.

31 “Nu saon afus na mangistiku ta long-ag-u, maid pu manuttawan saon.

32 Ngim awad na osay mangistiku an saon, ya akammù wi ifakanan katuttuwaan mipangkop an saon wi siyà Apudyus.

33 Iningkaw akon imfaunu wi nangimus an Juan mi-pangkop an saon, ad imfakana kon katuttuwaan.

34 Foon pù kasapurà na takù mangistiku an saon, ngim na nangipaspasmoà an chiayu ta imfakan Juan, ta mamatiayu kuma ta masaragnifan-ayu.

35 Tan na miyalikan Juan, silaw wi nangongogkan, ngim sin-aitan yakan naryachanyu ta lawagna tan sin-aitan na naryachanyu ta imfakana.

36 Ngim awad na mangistiku an saon ta sana wi napat-patog nu sachin nanàchoran Juan an saon, wi chichan oy-oyyoò wi impiyar Ama wi oyyoò. Ad chichan manuttawan wi siyan nangifaun an saon ad asnay luta.

37 Ad à Ama wi nangifaun an saon, mangistiku kon saon. Ngim chiayu, maid pu chingchingngoryu ta ukudna ya maid pu ko innil-ilayù itchurana.

38 Ad maid pu iningkaw à ukudna ta somsomòyu tan foon pù patiyonyù saon wi imfaunna.

39 Siya achaacharonyun niyug-is wi ukud Apudyus, tan na somsomòyu, sachin mitapiyanyun siya, ngim siya kon mangifaka ta mipangkop an saon!

40 Ngim uray nu amaschi, achiayu pu mamatin saon ta makafiyag-ayu an Apudyus à ing-ingkana.

41 “Achì pu anapon na machayawà ta taku.

42 Ngim akammù na kinatatakuyu, wi maid pu ayatyu an Apudyus.

43 Saon, ummaliyà ad asnay luta wi à Aman namiyar an saon. Ngim achiyà pu iflang an chiayu. Ngim nu kaspan-galikan awad takù fummugtung umali, wi piniyarnan long-agna, sachin iflangyu.

⁴⁴ In-inonyuy mamatin saon, wi siya anaponyun manayawan na takun chiayu ad achiyu pu anapon na manayawan Apudyus an chiayu.

⁴⁵ Achiyu anan wi saon na mampafasur an chiayu an Ama wi Apudyus, tan à Moses wi manamnamayu, siyan mampafasur an chiayu tan foon pù tuttuwaonyun inyug-isna.

⁴⁶ Tan nu tinuttuwayun inyug-is Moses, tuttuwaonyu kò saon, tan na inyug-isna, mipangkop an saon.

⁴⁷ Ngim kapu ta achiyu pu tuttuwaon na inyug-isna, kapilitani achiyu pu kò saon tuttuwaon!"

6

Na Namaanan Jesus Ta Limay Lifu Wi Taku

Mat. 14:13-21; Mar. 6:30-44; Luc. 9:10-17

¹ Sachi ad, nanchormang-anin Jesus ta Fayfay wi Galilea wi anancha koy Tiberias;

² ad ad-adchuwan na takuy nitun-ud kapu ta nangil-ancha ta kaskaschaaw wi iningwan Jesus ta nangaanana ta sakit.

³ Ad tinakachanin Jesus na osay takudtud, ad ummaamuyani.

⁴ Na sachí timpu, machanchanin padchay Mangiyakasmoan.

⁵ Ad nallangrangà Jesus, ad innilana chachi ad-adchuwani takuy marungay, ad ananan Felipe, "Sinun ngumin-antaù umanay à anon na anchanayay taku?"

⁶ Inakammun Jesus na oyyoona, ngim na nangimusana, ta akammuwongan somsomò Felipe.

⁷ Ad anan Felipe, "Uray nu mangkastutaù chuwangkasut à pilak, foon à umanay ta manimsimancha."

⁸ Sachi ad nan-ukud à Andres wi sunud Pedro, wi anana,

⁹ "Annan osayfafaruy namfarun à limà tinapoy ya chuwà filis. Ngim umanay lawachì para ta anchanayay takuy ad-adchuwan?"

¹⁰ Ad anan Jesus an chiani, "Paachuyonyun taku." Sachi ad ummachuycha losan ta tappu. Ummoy à limay lifun lallarai, wi foon à mifilang na fubfufai ya an-ananà.

¹¹ Ad innaran Jesus na tinapoy ad nanyaman an Apudyus achinaot pafillay ta takù anoncha. Ad amaschi kon iningwana ta filis, ad nabsug losan na takuy ad-adchuwan.

¹² Nangancha pun, imfakan Jesus an chiani wi disipulusna, "Chakuponyun funacha ta maid machachail."

¹³ Ad chinakupnин funan na taku, ad nasawaran à chuway langayan napnu ta nafun-an ta sachí limay tinapoy.

¹⁴ Na nangil-an chachi taku ta sachì kaskaschaaw wi iningwan Jesus, anancha, "Siyan sachì profetay uullayontau wi anan Apudyus wi ipaalina ad asnay luta!"

¹⁵ Inakammun Jesus na somsomò chachi taku wi tikan-gaycha ipatut à siya man-aliyon, siyan tinaynana chicha ad naos-osa wi ummoy ta osay takudtud.

Na Nanadcharanan Jesus Ta Lafaw Na Chanum

Mat. 14:22-33; Mar. 6:45-52

¹⁶ Mummaschom pun, ummoy-ani wi disipulusna ta tarantag na fayfay.

¹⁷ Fummulingot ad, chaan pù mangulin à Jesus, siyan nallukan-ani ta fangka wi manchormang ad Capernaum.

¹⁸ Na nallurugkananni, chummatong na napigsay fali, siyan mantiptipyaaaw na chanum.

¹⁹ Onom ad wi kilometron chinormangni, innilanì Jesus wi manadchadcharan ta lafaw na chanum wi umachanin chiani, ad ummogyat-ani isag.

²⁰ Ad nan-ukud à Jesus wi anana, "Saonna! Achiayu umogyat!"

²¹ Ad naragsak-ani wi mangiparnò an siya. Na sachì ko, chummatong-ani ta tarantag na ili wi umayanni.

Na Nanganapan Na Taku An Jesus

²² Na sachì wi nafikat, chachi takuy nataynan ta chomang, illasincha wi os-osàan yakan fangka wi iningkaw ta sachì ta maschom, wi sachì kon nallukananni wi disipulus Jesus, ad inakammucha koy foon à nakarukan à Jesus.

²³ Ad chummatong na uchumi fangka wi narpud Tiberias, ta achani ta ikaw wi namaanan Jesus ta chachi addchuwan ta narpasana nanyamanan an Apudyus.

²⁴ Ad kapu ta naakammuwan ta chachi nataynan wi taku wi maid à Jesus, ya maid-ani ko wi disipulusna, nallukancha ta fangka ad nanchormangcha wi ummoy ad Capernaum wi manganap an Jesus.

Na Maan Wi Iyatákù Ing-ingkana

²⁵ Chummatongcha ad ta chomang, inchasanchà Jesus ad anancha, "Misturu, naanun ummaliyam sina?"

²⁶ Ad anan Jesus an chicha, "Payuko anaanapon à saon? Tuttuwan ifakà an chiayu: maid uchum à manganapanyun saon nu achi afus na sachì iningwà wi nabsukanyu, wi foon à kapu ta naawatanyun puntus na iningwà.

²⁷ Foon pu kumà maan wi mabsukanyun afusi anaanaponyu, tan mapapog. Ngim na anaponyu kuma, sachì maan wi mannaynayun wi sachì mangatod ta mafiyakan an Apudyus à ing-ingkana. Ad sachin maan

wi adchò an chiayu, tan sachin impiyar Ama wi Apudyus an saoni namfalin taku, à oyyoò.”

²⁸ Siyan anan chachi taku an Jesus, “Sinun in-inonni nù ta oyyoonnin pion Apudyus?”

²⁹ Ad summongfat à Jesus wi anana, “Na pion Apudyus wi oyyoonyu, masapur patiyonyù saon tan saon na imfaunna.”

³⁰ Ad anancha, “Ngim sinun oyyoom wi kaskaschaaw ta awad manuttuaanni à mamatiyannin sia? Awad kuman ipailam,

³¹ tan ilam, na chachi aappputau ta awi, iningkaw na sachi manna wi anoanoncha ta iningkawancha ta ikaw wi nanad-chadcharanancha. Tan na niyug-is, anana, ‘Pinaanana chichà maan wi narpud langit.’”

³² Ad anan Jesus, “Tuttuwan ifakà an chiayu: na sachi innadchon Moses, foon pù tuttuway maan wi narpud langit. Tan na adchon Ama ta sana, sachin tuttuway maan wi narpud langit.

³³ Na maan wi innadchon Apudyus ta sana wi langit na narpuwana, sachin mamiyang ta takù ing-ingkana.”

³⁴ Ad anan chachi takun siya, “Apu, adchom an chianin annay maan kanayun.”

³⁵ Sachi ad illawag Jesus na inukudna wi anana, “Saon na maan wi mamiyang ta takù ing-ingkana, ad na miyalikana, sinumani mamatin saon, achi pu mafitil ya achi pu ko mauwaw.

³⁶ Ngim tuttuwan sachi imfakà an chiayu, wi uray ilailanyun oyyoò, foon pù patiyonyu.

³⁷ Ngim na losani takuy piniliyan Ama à mamatin saon, tuttuway mamacicha. Ya losani mamatin saon, akseptarò chicha losan.

³⁸ Tan saoni narpud langit, foon à ummaliyà ad asnay luta wi mangwa kay ta piò, tan ummaliyà à mangwa ta pion na sachi nangifaun an saon.

³⁹ Ad na piona, ta losani piniliyanà mamatin saon, maid pu osà matarà an chicha, ya ta ipaulì chicha losan takuwon nu chumatong na anungus na padcha.

⁴⁰ Tan pion Ama wi na losani mamati wi saon na Anàna ya saon akon patkoncha, makafiyag an saon à ing-ingkana, tan ipaulì chicha takuwon ta sachi anungus wi padcha.”

⁴¹ Na nangngoran na taku ta inukud Jesus, wi siyan maan wi narpud langit, ngummayutngutcha.

⁴² Ad anancha, “Tuttuway Jesus na annaya, wi anàcha Maria an Jose wi akammutau. Siyan apay ananay narpù siyad langit nù?”

⁴³ Ad summongfat à Jesus wi anana, “Achiayu ngumayn-gayutngut,

⁴⁴ tan maid pu osà mamatin saon nu foon à Ama wi nangifaun an saon na manurung ta somsomònà mamatiyana. Ad chachi mamatin saon, ipaulì chicha takuwon nu chumatong na anungus na padcha.

⁴⁵ Awad akon inyug-is na profetas ta awi, wi anancha, 'Tuttuwan Apudyus na losani taku.' Siyan sinumani takuy mangngor ta imfakan Ama ad pinaticha, kapilitani mamati kon saon.

⁴⁶ Achi pu anani awad takù nangilan Ama ad langit, tan saon yakan nangilan siya, tan siyan narpuwà.

⁴⁷ Tuttuwan ifakà an chiayu: sinumani takuy mamatin saon, makafiyag an Apudyus à ing-ingkana,

⁴⁸ tan saon na maan wi mangatod à mannaynayun à fiyag.

⁴⁹ Na aappuyu ta awi, innanchan sachì manna ta ingkawancha ta ikaw wi nanadchadcharanancha, ngim isunay natoycha.

⁵⁰ Ngim sinumani mangan ta mannaynayuni maan wi tuttuway narpud langit, achi pu matoy à ing-ingkana.

⁵¹ Saon na mannaynayuni maan wi narpud langit. Siyan sinumani mangan ta annayay maan, makafiyag an Apudyus à ing-ingkana. Ad na maan wi adchò an siya, long-ag-u wi siyan maatod à mamiyag ta losani takud asnay luta."

⁵² Imfakan pu Jesus na sachì, nansusukob chachi taku, wi anancha, "Sinun in-inon na annayay takuy mangipaan ta long-agnan chitau?"

⁵³ Ad anan Jesus an chicha, "Tuttuwan ifakà an chiayu: nu achiyu pu anon na long-ag-uy anà Apudyus wi namfalin taku, ya nu achiyu pu ko inumon na charà, achi pu mafalin wi makafiyag-ayun Apudyus.

⁵⁴ Ngim sinumani mangan ta long-ag-u ya manginum ta charà, makafiyag an Apudyus à ing-ingkana, ya ipaulì akon fiyagna nu chumatong na anungus na padcha.

⁵⁵ Tan na long-ag-u, sachin tuttuway maan, ad na charà, sachin tuttuway mainum, wi mamiyag ta takù ing-ingkana.

⁵⁶ Siyan sinumani mangan ta long-ag-u ya manginum ta charà, ingkaw an saon à ing-ingkana ya ingkawà akon siya.

⁵⁷ À Ama wi nangifaun an saon, sikud wi natattaku. Ad mipakapun siya, nisikud akon natakuwà. Siyan sinumani mangan ta long-ag-u, mafiyag akò ing-ingkana tan saon na mamiyag an siya.

⁵⁸ Siyan saon na ustuy maan wi narpud langit, wi foon à isun na sachì maan wi innan chachi aappuyu wi isunay natoycha. Tan na sinumani mangan an saon, makafiyag an Apudyus à ing-ingkana."

59 Imfakan Jesus na anchanaya ta nantudtuchuwana ta sinagoga wi makimkimungan na Judio ad Capernaum.

Na Ukud Jesus Wi Manaku Ta Takù Ing-ingkana

60 Na achuy mamatin Jesus, chingngorcha ad na sachì intudtuchuna, ngummayan somsomòcha, ad anancha, "Sinu kon mamangngor ta annayay ifakanay nalikat à somsom-on?"

61 Ngim à Jesus, inakammuna wi ngummayngayutngutchà, siyan anana, "Afus yakayna, ad inyakayyuy matin saon?

62 Sinu kon somsomòyu nu ilanyù saoni namfalin taku, wi mamagkulìn ad langit wi narpuwà?

63 Tan na narpuwan na mannaynayuni fiyag na taku, siyan Ispiritun Apudyus, wi maid silfin na losani oyyoon na taku. Ya chachi imfakà an chiayu, sachin mangawatanyu ta Ispiritun Apudyus ya sachì kon mamiyag an chiayù ing-ingkana."

64 Nanipud ta chamu, inakammun Jesus nu sinun achi pu mamatin siya, ad inakammuna kon mangififik an siya. Siyan anana ko, "Ngim awad na uchum an chiayu wi foon à mamatin saon.

65 Ad sachin nangifag-à an chiayu wi maid osà mamatin saon nu foon à Aman manurung ta somsomònà wi mampati."

66 Nanipud ta sachì, achun nangiwarang wi mitun-ud an Jesus wi nan-awichanchà siya.

67 Siyan anan Jesus an chiani wi simpuru ya chuway disipulusna, "À chiayu, iwarangyu koy mituntun-ud an saon?"

68 Ad summongfat à Simon Pedro wi anana, "Apu, sinun safalì mitun-uchanni nù? Sia afus na mangitudtuchu ta mipangkop ta mannaynayuni mafiyakan an Apudyus.

69 Siyan sinikurachuni wi sian Anà Apudyus wi impaalnad asnay luta wi manturay."

70 Sachì ad anan Jesus, "Saon, piniliyà chiayuy simpuru ya chuwa, ngim awad na osan chiayuy inuwan Satan!"

71 Siya imfakan Jesus na mipangkop an Judas wi anà Simon Iscariote, tan uray siyan osan chichay simpuru ya chuway disipulus Jesus, siyan mangififik an siya.

7

Cha Jesus Wi Mansusunud

1 Nanipud ta sachì, foon pù mangkagkaay à Jesus ta provinsiya wi Judea, tan inakammuna wi anaanapon chachi pangpangun na Judio na mamatoyanchan siya. Siya kan provinsiya wi Galilean nangkagkaayana.

² Machanchanin osay fiyastan na Judio wi ananchay "Sikay",

³ ad anan na susunud Jesus an siya, "Taako achi lumigwat wi umoy makafiyasta ad Judea ta ipailam na kaskaschaaw ta chachi sumurut an sia?

⁴ Tan maid takù mangitaru ta oy-oyyoona nu pionay mampaakammu ta long-agna. Siyan nu kaskaschaaw na oyyoom, ipailam ako ta atakutaku!"

⁵ Amaschin imfakan na susunud Jesus tan uray à chicha, chaancha pù mamatin siya.

⁶ Sachi ad anan Jesus an chicha, "Oo, ngim chaan pù chumatong na ustuy timpu wi mampail-à. Ngim à chiayu, mafalin wi farangnan timpuy mampail-anyu,

⁷ tan na takud asnay luta, foon à kuraon chiayu. Ngim saon, kuraonà an chicha tan ifakà na kinarawing na oy-oyyoncha.

⁸ Siyan ing-ayu makafiyasta. Foon pù mifurunà an chiayu, tan chaan pù chumatong na ustuy mampail-à."

⁹ Sachin imfakan Jesus ad nataynan ta provinsiya wi Galilea.

Na Ummayan Jesus Makaragsakan

¹⁰ Sachi ad wi lummigwat na susunudna wi umoy makafiyasta, nan-ag-agkaaw nitun-ud à Jesus.

¹¹ Chachi pangpangun na Judio wi nakafiyasta, anaanaponchà Jesus, wi anancha, "Sinun awachan Jesus?"

¹² Ad-adchuwan na taku ta sachi fiyasta wi nangiyakasaas ta mipangkop an siya. Na uchum, anancha, "Mamfarù Jesus." Ngim na uchum, anancha, "Foon, tan turtulliyanan taku."

¹³ Ngim chachi mangug-ugkud ta mipangkop an Jesus, foon à ipagngorchan ifakacha tan ummogyatcha ta pang-pangun na Judio.

¹⁴ Nangkinawa ad na fiyasta, um moy à Jesus ta Templo wi mantudtuchu.

¹⁵ Ad isag naschaaw chachi pangpangun na Judio, ad anancha, "Sinun nangacharana ta amasnay kinaraingna, wi foon pù man-uswila?"

¹⁶ Ad anan Jesus an chicha, "Na itudtuchù, foon à somsomòun narpuwana tan narpun Apudyus wi nangifaun an saon.

¹⁷ Ad sinumani takuy maryad mangwa ta pion Apudyus, mailasinna wi à Apudyus na marpuwan na itudtuchù, wi foon à somsomòun narpuwana.

¹⁸ Tan na takuy siya itudtuchuna afus na narpu ta somsomòna, kapilitani siya kay anaponan machayawana.

Ngim na takuy manganap à machayawan na nangifaun an siya, siyan nalimpwi wi maid turtullina.”

¹⁹ Ad anana ko, “À Moses na nangatod ta lintog Apudyus an chitau. Ngim maid mamtog an chiayu ta sachí lintog, tan apay anaanaponyun matamtoyanyun saon nù?”

²⁰ Ad summongfat chachi taku wi anancha, “Narapang-a! Sinun mammammò wi matamtoy an sia?”

²¹ Sachí ad anan Jesus, “Afus na nangaanà ta sakit na osay taku, ad nataag-ayu.

²² Ngim chiayu, markaanyu met na an-ananàyu uray nu Safachuy ngingillinan, tan sachin imfakan Moses wi máwa, ngim foon à Moses na nangiluki tan tinawidna ta aappuna.

²³ Siyan nu mafalini mipamarkan anà ta ngingillinani Safachu ta achi masurngasing na sachí illintog Moses, taayuko umog-ot kapu ta nangaanà ta sakit na osay taku ta Safachu, à fumaruwán na fiyagna?

²⁴ Achiyu anani lawing na iningwà, ta anaponyun kinafaruna.”

Narpù Jesus An Apudyus?

²⁵ Sachí ad, anan na uchumi takud Jerusalem, “Sanat na takuy anaanapon na papangattau ta patoyoncha nu!

²⁶ Ad apay annaya met wi mantudtuchu ta sangwanan na taku ad maid oyoonchan siya nù? Winnu nat-opcha wi tuttuway siyan Cristu wi impustan Apudyus wi umali?

²⁷ Ngim nu umalin Cristu, maid anu mangakammù marpuwana, ngim na sanati taku, akammutaun marpuwana.”

²⁸ Sachí ad wi nantudtudtuchù Jesus ta Templo, chinakornan kingana, wi anana, “Tuttuway akammuyun narpuwà ya kinatatakù? Tan foon à fummugtungà wi ummalid asnay luta, tan finaunà ta sachí Katuttuaan. Ngim chiayu, foon pù akammuyù siya.

²⁹ Ngim à saon, akammù à siya tan siyan narpuwà ya siyan nangifaun an saon.”

³⁰ Imfakan pu Jesus na sachí, pion chachi pangpangu wi maniliw an siya, ngim maid pu nangwa tan chaan pu chumatong na timpuna.

³¹ Ngim uray amaschin somsomò na uchum, achu ko kan namatin siya, ad anancha, “Siyan kattoi Cristu wi impustan Apudyus, tan awad lawa osà makàwà kaskaschaaw à isun na iningwana?”

³² Chachi Fariseo, chingngorchan akitùtù na taku mipangkop an Jesus, siyan à chicha ya chachi pangpangun na papachi, namfaunchà kuwarchà umoy maniliw an Jesus.

³³ Sachi ad anan Jesus, "Sin-aitan yakan ingkawà an chiayu, ad mangulinà ta sachì nangifaun an saon.

³⁴ Siyan uray nu anaponà an chiayu, achiayu pu makàchas an saon tan achiayu pu makaali ta umayà."

³⁵ Sachi ad nan-asisarudsud chachi pangpangun na Judio, anancha, "Sinu kon umayana wi achitau pu makàchas an siya? Winnu umoy ta chachi achayuy ikaw wi awachan na fufuruntauy nansississiyan, ta tudtuchuwana chachi foon à Judio?

³⁶ Tan tanako anani anapontaù siya? Ya sinun sachì ananay achitau pu makàchas an siya, ya achitau pu ko makaoy ta umayana?"

Na Niyalikan Na Ispiritun Apudyus À Chanum

³⁷ Na anungus wi padchan na fiyasta, wi siyan apatkani padcha, summiad à Jesus ad chinakorna wi man-alig, anana, "Sinumani nauwaw, umali kuman saon ta painumà à siya.

³⁸ Tan na niyug-is wi ukud Apudyus, anana, 'Sinumani mamatin saon, lumosloswan siyan chanum wi mamiyang ta takù ing-ingkana.'

³⁹ Na sachì inukud Jesus wi chanum wi lumosloswa ta taku, inyalignan Ispiritu wi ipaalin Apudyus wi makarong-ag ta losani mamatin siya. Ngim chaan pù mipaalin Ispiritu ta sachì timpu tan chaan pun na machayawan Jesus wi mangulin ad langit.

Mansabsafalin Somsomò Na Taku Mipangkop an Jesus

⁴⁰ Chingngor ad na takun imfakan Jesus, anan na uchum, "Siyan tuttuway profetay uullayontau!"

⁴¹ Ad na uchum, anancha, "Siyan tuttuway Cristu wi impustan Apudyus wi umali!"

Ngim na uchum, anancha, "Apay, Galilea lawan marpuwan na Cristu?

⁴² Tan niyug-is ta ukud Apudyus wi na Cristu, kanà David, wi Betlehem na miyanaana, tan sachin ilin Ali wi David."

⁴³ Siyan achi pu miyamfuruy na somsomò chachi taku mipangkop an Jesus.

⁴⁴ Na uchum an chicha, pionchay maniliw an siya, ngim maid pu osà nangipachas.

Na Foon Pù Mamatiyan Na Pangpangun Na Judio

⁴⁵ Chachi kuwarcha, nangulincha ta chachi nangifaun an chicha, ad chachi namfaun wi pangpangun na papachi ya Fariseo, inimuscha, "Tayuko achi tiniliw à siya?"

⁴⁶ Ad summongfatcha wi anancha, "Nanipud ta niyanaanni, maid pu chingngornì nantudtuchù isun siya!"

⁴⁷ Ad anan ako chachi Fariseo, "Uray à chiayu, naturtulliyán-ayu ko?

⁴⁸ Chiani wi Fariseo ya pangatyu, maid pu osà namati ta sachí taku.

⁴⁹ Chachi takuy mamatín siya, maid pu akammucha mipangkop ta lintog Moses, siyan ifallu Apudyus chicha!"

⁵⁰ Sachi ad, nan-ukud à Nicodemo wi osay furunchay Fariseo, wi siyan ummoy an Jesus ta sillafiyán. Anana ta fufurunna,

⁵¹ "Maipalit ta lintogtau wi ipatuttau pafasuron na osay taku nu achitau unaon imfistikaron nu sinun iningwana."

⁵² Ad summongfat chachi fufurunna wi anancha, "Apay, iGalileaa ko? Acharom na sachí niyug-is, wi maid osà profetà narpud Galilea."

⁵³ Sachi ad, nansissiyancha wi lummayaw ta foforoycha.

8

¹ Ngim à Jesus, ummoy ta Filig wi Olivo.

Na Napakawanán Na Osay Fufai Wi Nakafasur

² Nafikat ad ta wisnit, asin ummoy à Jesus ta Templo. Ad naarus na losani takun siya, ad tummùchù siya wi mantudtuchun chicha.

³ Ad linumnò chachi Fariseo wi uchum ya nangitudtuchu ta lintog, wi inyalichan osay fufai wi nàchasan wi naka-suyop ta foon à asawana. Ad impasangucha ta taku.

⁴ Ad imfakachan Jesus, "Misturu, annayan osay fufai wi nàchasan wi nakasuyop ta foon à asawana.

⁵ Illintog Moses wi mapisong à fatu na fummasur ta amasnay fasur ingkanà matoy. Ad à sia, sinun ifakam?"

⁶ Amaschin iningwacha tan pionchay sikapan à Jesus ta awad mangipafasuranchan siya. Ngim nayyuung à Jesus ad nangug-is ta kafu, wi siya inyusarna inyug-is na pattuchuna.

⁷ Ad impapilitcha summongfaton à siya. Sachi ad summiad à Jesus, ad anana, "Nu sinun maid pu fasurnan chiayu, siyan umunay mamilisong."

⁸ Ad asin nayyuung nangug-is ta kafu.

⁹ Na nanggorancha ta imfakan Jesus, nasin-ossacha lummayaw wi illukin na arakayan an chicha. Siyan ummafuscha Jesus ya sachí fufai nataynan.

¹⁰ Sachi ad, tinangad Jesus na sachí fufai ad anana, "Ummakon chachi nangipafasur an sia? Maid pu manusán sia nù?"

¹¹ "Maid, Apu," anan na fufai.

Ad anan ako Jesus, "Uray saon, foon pu kò chusaò sia. Siyan ing-a, ngim achia asin fumasur."

Na Miyalikan Jesus À Silaw Na Lufung

¹² Asin ako nantudtuchù Jesus ta sangwanan na taku, ad ananay man-alig, "Saon na silaw wi manlawag ta somsomò na takud asnay luta. Siyan sinumani sumurut an saon, foon pù ingkaw ta pangot tan marawakan ta silaw wi fumiyyag, siyan makafiyag an Apudyus à ing-ingkana."

¹³ Ad anan chachi Fariseo an siya, "Apay, namnamam wi manàchor ta long-agnu! Achi pu matuttawan itanungnay manàchor ta long-agna."

¹⁴ Ad anan Jesus, "Foon, tan uray nu tàchorà na long-ag-u, tuttuwa met na ifakà, tan à saon, akammù na narpuwà ya akammù akon umayà. Ngim à chiayu, maid akammuyù narpuwà ya umayà.

¹⁵ Ipatutyun nar-us wi simsimmòyu wi manguis an saon. Ngim saon, foon pù amaschin pinagkuis-u ta taku.

¹⁶ Tan nu kaspangalikan kuisò na taku, kuisò chicha ta katuttuwaan, tan foon pù iyos-osà wi manguis, tan chuwaanin Ama wi siyan nangifaun an saon.

¹⁷ Ad niyug-is ako ta lintog Moses wi nu chuwan manàchor, ad nu man-amfuruy na ifakacha, tuttuwan ifakacha.

¹⁸ Siyan saon na osay manàchor ta long-ag-u, ya tàchoranà akon Ama wi nangifaun an saon."

¹⁹ Sachi ad, inimuschan siya, "Ad sinun ingkawan Amam?"

Ad anan Jesus, "Maid pu akammuyun Ama, ya maid pu ko akammuyu nu sinuwà, tan nu inakammuyu nu sinuwà, inakammuyu kò Ama."

²⁰ Amaschin imfakan Jesus ta nantudtuchuwana ta ikaw wi mangigkaanchà pilak ta Templo. Ad uray iningkaw chachi pangpangun na Judio ta sachí, maid pu osà nangippóng maniliw an siya, tan chaan pù chumatong na timpuna.

Na Foon Pù Makaoyan Na Uchum Ta Ummayan Jesus

²¹ Sachi ad imfakan ako Jesus an chicha, "Chumatong na timpuy lumayawà, ad siyan manganapanyun saon, ngim achiayu pu makaali ta umayà, siyan matoy-ayu wi foon pù maaan na fasuryu."

²² Sachi ad anan chachi pangpangun na Judio, “Otyona nin na long-agna, tan apay ananay achitau pu makaoy ta umayana nu!”

²³ Ad anan ako Jesus, “Chiayu, asnay lutan narpuwanyu, siyan na akammuyu, mipangkop yakay ta annayay luta. Ngim à saon, langit na narpuwà, siyan foon pù annay lutan pagpag na akammù.

²⁴ Ad sachin nangifag-à an chiayu wi matoy-ayu wi foon pù maaan na fasuryu, tan mitatàod an chiayù ing-inkana, ad mifalluayu nu foon pù patiyonyu wi saon na ug-ugkuchò.”

²⁵ Ad anancha, “Siyan sinua man?”

Ad summongfat à Jesus, wi anana, “Nanipud ta cham-chamuy mantudtuchuwà, imfakafakà an chiayu nu sinuwà.

²⁶ Achu kon ifakà mipangkop an chiayu, ya achu kon mangipafasurà an chiayu, ngim siya kay ifakà ta takud asnay luta na chingngor-u wi imfakan na sachin nangifaun an saon, ad à siya, tuttuwa losan na imfakana.”

²⁷ Na chachi Judio, achicha pu naawatan wi Apudyus na ifagfakan Jesus wi Amana.

²⁸ Siyan anan Jesus an chicha, “Saoni namfalin taku, nu ilansaà an chiayu ta kros, sachin mangakammuwanyu nu sinuwà, ya sachin kon mangawatanyu wi maid pu oyyoò à foon pù mipiyar an saon, ya maid pu ko ifakà nu foon à Aman nangitudtuchun saon.

²⁹ Ad na sachin nangifaun an saon, iingkaw an saon. Foon à taynanà an siya, tan na oy-oyyoò, afus yakan piona.”

³⁰ Na nanangngorancha ta chachi imfakana, ad-adchuwan na namatin siya.

Inyalig Jesus Na Managfasur À Sanilun Satan

³¹ Sachin ad imfakan Jesus ta chachi namatin siya, “Nu patkonyun losani intudtuchù an chiayu, chiayun tuttuway disipulus-u,

³² ad akammuwonyun katuttuwaan. Ad na katuttuwaan, sachin mangiparufus an chiayu ta kinasaniluyu.”

³³ Sachin ad summongfat chachi Judio wi anancha, “Ngim kanà chianin Abraham, siyan maid met nansaniluwanni, siyan sinun piomi ifaka ta anami iparufus chiani ta kinasaniluni, tan foon pun met à saniluani?”

³⁴ Ad anan Jesus, “Tuttuwanan ifakà an chiayu: sinumani fumasur, siyan sanilun Satan wi puun na fasur.

³⁵ Na sanilu, mafalini miparyaw nu siyan somsomò na nginsanilu. Ngim na tuttuway anàna, achi pu miparyaw tan siyan anà à ing-ingkana.

³⁶ Siyan nu Anà Apudyus na mangiparufus an chiayu ta kinasaniluyu, tuttuway miparufus-ayu.

³⁷ Akammù wi kanà Abraham chiayu, ngim kapu ta achi pu lumnò ta somsomòyun itudtuchù, siyan anaponyun mangtoyanyun saon.

³⁸ Saon, ifakà an chiayun chachi chingngor-un Ama ad langit, ad à chiayu, oyyoonyu kon chingngoryun amayu."

³⁹ Ad anan chachi Judio, "Maid pu safalì amani nu achi afus à Abraham."

Ad anan Jesus, "Nu tuttuway kanà chiayun Abraham, turachonyu kuman iningwana.

⁴⁰ Tan maid uchum à imfakà an chiayu nu achi afus na katuttuaan wi chingngor-un Apudyus, ad sachin pangkop na maryachanyu wi mamatox an saon. Ad, amaschi lawan iningwan Abraham?

⁴¹ Ngim chiayu, tuttuway turachonyun iningwan na amayu!"

Ad anancha ko, "Apay, agkafàani? Os-osàan met na Amani, wi Apudyus."

⁴² Ad anan Jesus an chicha, "Nu tuttuway Apudyus na Amayu, ay-ayatonyu kumà saon tan siyan narpuwà. Tan foon à fummugtungà wi umalid asnay luta, tan imfaunà an siya.

⁴³ Siyan tamako achiyu pu maawatan na ifakà? Oo, tan foon pù pionyuy mangngor.

⁴⁴ Tuttuway isuyù amayuy Satan, wi na piona, sachì kon pionyu. À siya, pumappatoy nanipud ta chamuna, ya maid pu mansakungana ta katuttuaan tan pasig tulin ifakafakana. Losani ifakana, turtulli, tan oyyoonan nisikud an siya tan siyan sikud wi puun na turtulli.

⁴⁵ Ngim à saon, pasig katuttuaan na ifakà an chiayu, ad sachin achiyu pu matatiyan an saon.

⁴⁶ Awad osan chiayù manuttuwa wi awad fasur-u? Maid, tan maid pu fasur-u. Ad payuko achi tuttuwaon na katuttuaan wi ifakà an chiayu nù?

⁴⁷ Na tuttuway takun Apudyus, surutonchan ifakana. Ngim à chiayu, foon pù surutonyu tan foon pù tuttuway takunà chiayu."

Cha Jesus An Abraham

⁴⁸ Sachi ad sinongfatan chachi pangpangun na Judiò Jesus wi anancha, "Tuttuwa pan imfakani wi iSamariaa wi afusurni wi Judio! Ad nakafarfarray-a ko!"

⁴⁹ Ad anan Jesus, "Foon à nakafarfarrayà, tan Amà na afusi pachayawò. Ngim amsiwonà an chiayu.

50 Foon à kachayawà na kamkamkamà, ngim awad na osay mangkamkam ta kachayawà, wi siyà Apudyus; ya tàchoranà akon siya.

51 Tuttawan ifakà an chiayu: sinumani mamtog ta itudtuchù, achi pu matoy à ing-ingkana.”

52 Sachi ad anan chachi Judio, “Ilanyu, tuttuway nakafarfarray! Natoy met à Abraham, ad isun ako chachi profetas, ad ifakami sinumani mamtog ta itudtuchum, achi pu matoy!

53 Apay, nangatngatua nu Aputauy Abraham ya chachi profetas, wi natoycha met ta awi? Sinua man wi amaschin somsomònu?”

54 Ad summongfat à Jesus wi anana, “Nu saon yakan mangipachayaw ta long-ag-u, maid pu silfin na amaschi wi chayaw. Ngim na katutuwaana, à Aman mangipachayaw an saon, wi siya kon ananyuy Apudyusyu.

55 Maid akammuyun siya. Ngim à saon, akammù à siya. Ad nu anà wi maid pu akammù an siya, tuliyonà, wi isun chiayu. Ngim na katutuwaana, tuttuway akammù à siya, ya patkò akon ifakana.

56 Na awi, naragsak na Apuyuy Abraham ta nangakam-muwana wi ilanan umaliyà ad asnay luta. Ad na sana, tuttuway innilanum ummaliyà, siyan naam-amod na lagsakna.”

57 Ad anan chachi Judio, “Apay, chaan-a pù malimampuruy tawon, ad anami innilam à Abraham?”

58 Ad anan Jesus, “Tuttawan ifakà an chiayu: na chaampunan Abraham màwaan, iningkawà.”

59 Sachi ad, nangànamchà fatu ta fatuwonchà siya. Ngim à Jesus, nantaru, ad lummayaw ta Templo.

9

Na Nangaanan Jesus Ta Sikuchi Kinurap Na Osay Larai

¹ Na nanadchadcharanannin Jesus, innilanin osay larai wi sikud na kurapna.

2 Ad à chiani wi disipulus Jesus, inimusnin siya, “Apu, sinun nakafasur à nakurapan na annayay sikuchi nakurap? Siya, winnu chachakkorna?”

3 Ad summongfat à Jesus, wi anana, “Foon pù fasurna winnu fasur na chachakkornan nakurapana, tan nakurap à mipail-an na karobfongan Apudyus an siya.”

4 Sachi ad nan-alig à Jesus mipangkop ta natakuwan ya matayan, wi anana, “Na awachan na padcha, siyan wayatauy mangwa ta pion na nangifaun an saon, tan nu chumatong na lafi, maid wayatauy mangwa.

⁵ Siyan na awachà ad asnay luta, saon na silaw wi manlawag ta somsomò na takud asnay luta."

⁶ Imfakan pu Jesus na sachì, nantubfa ta luta ad illaukna, ad illafunan piyò ta atan chi nakurap.

⁷ Ad anana, "Ing-a char-upan na fosarnu ta puung ad Siloe." (Na mining na sachì ngachan wi Siloe, "Nifaun.") Ad ummoy na sachì nakurap nanchar-up, ad namagkulin wi naaan na kurapna.

⁸ Ad na chachar-agna ya chachi nangakammun siya ta timpun na nan-ochaochawana, nan-asiimuscha wi anancha, "Apay, siyan sachì ummaamuy wi nan-ochaochaw?"

⁹ Ad anan na uchum, "Oo, siya met." Ngim anan na uchum, "Foon, tan isun yakà fosar chi osa."

Ngim nan-ukud na sachì nakurap wi anana, "Saonna!"

¹⁰ Ad inimuschan siya, "Tamako makailaa ta sana nù?"

¹¹ Ad ananay summongfat, "Iningkaw na osay taku wi Jesus anun ngachanna. Iningwanan piyò ad illafuna ta atà, ad imfakanan saon wi inyà char-upan na fosar-u ad Siloe. Siyan ummoyà nanchar-up, ad nachisan naaan na kurap-u."

¹² Ad anan chachi taku, "Sinun awachana ta sana nù?"

"Sanat na achì pu akammu," anan na nakurap.

Na Nangimfistikaran Na Fariseo Ta Sachì Nakurap

¹³ Sachì ad inyoy chachi takun sachì naaan na kurapna ta ikaw na Fariseo.

¹⁴⁻¹⁵ Ad inimus chachi Fariseo nu sinun in-inon na naaanan na kurapna. Ad asinna imfaka, "Illafunan piyò ta atà, ad chinar-upà, ad makailaà!"

Na nangwaan Jesus ta sachì, Safachu wi sikuchi ngilin na Judio.

¹⁶ Siyan anan na uchumi Fariseo, "Ilanyuchi, foon à Apudyus na narpawan na sachì taku, tan apay achina pu tungparon na ngilintau wi Safachu nù!"

Ngim anan akon uchum, "Ngim makàwa ad min na managfasur à kaskaschaaw à amaschi?" Siyan nanchawan somsomòcha.

¹⁷ Sachì ad, asincha ko inimus ta sachì naaan na kurapna, "Sinun manomsom-am ta sachì taku, tan annay inaannan kurapnu?"

"Na somsomòu," anana, "profetà siya."

¹⁸ Ngim chachi pangpangun na Judio, achicha pu tinuttuwa wi sikud na kurap na sachì taku ad makaila ta sana, siyan impaayagchan chachakkorna,

¹⁹ ad inimuschan chicha, "Tuttuway anàyun sanat? Ad tuttuway sikud na kurapna? Ad pamako makaila ta sana nù?"

²⁰ Ad summongfat chachi chachakkorna wi anancha, “Oo, tuttuway anàninat, ad tuttuway nisikud na kurapna.

²¹ Ngim na naaanan na kurapna, sanat na maid pu akammuni, ad maid pu ko akammuni nu sinun nangaan. Ngim mafalini imusonyun siya tan naangsan met, siyan lobfongnay manongfat ta imusonyu!”

²² Sachin imfakan chachi chachakkorna tan ummogyatcha ta chachi pangpangun na Judio, tan à chicha, naruscha imfafagka wi sinumani mangwanan wi Jesus na Cristu wi impustan Apudyus, miparyaw ta sinagogan na Judio.

²³ Ad sachin nangifag-an na chachakkorna wi, “Naangsan met, siyan imusonyun siya!”

²⁴ Sachi ad, asincha ko inayakan na sachi naaan na kurapna, ad ananchan siya, “À Apudyus man na manyamanam, tan akammuni wi managfasur na sachi taku!”

²⁵ Ad summongfat na sachi naaan na kurapna, wi anana, “Maid akammù nu tuttuway managfasur winnu foon, ngim na afusi akammù, nakurapà ta chamu, ad na sana, makailaà!”

²⁶ Ad asincha ko inimus an siya, “Sinun in-inonay nangaan ta kurapnu?”

²⁷ Ad anana ko, “Ninarmà imfakan chiayu, ad achiyu pu chongron. Apay pionyu koy asin mangngor? Winnu, pionyu koy sumurut an siya?”

²⁸ Ad chachi Fariseo, ininsurtuchà siya wi anancha, “Sian disipulusna! Ngim à chiani, Moses na surutonni.

²⁹ Akammuni wi nakaug-ugkud à Apudyus an Moses, ngim na sachi taku, maid akammuni narpuwana!”

³⁰ Ad summongfat na sachi naaan na kurapna, wi anana, “Masmaschaawà an chiayu! Tan maid akammuyù narpuwan na sachi mannakafalin wi mangaan ta kurap?

³¹ Tan akammutau met wi foon pù chongron Apudyus na managfasur. Ngim na manayaw an siya ya mangwa ta piona, sachin chongrona!

³² Nanipud ta nàwaan na annayay luta ingkana ta sana, maid osà chingngortaù makaaan ta sikud wi kurap.

³³ Siyan nu foon à Apudyus na narpuwana, maid kuma karobfonganay mangaan ta kurap.”

³⁴ Ad ingkattòchay nanongfat an siya, wi anancha, “Managfasur-a nanipud ta nifùnakam, ad apay, tudtuchuwam chiani?” Sachi ad pinaryawchà siya wi pinapgagchan lumnoana ta simfaancha.

³⁵ Chingngor pu Jesus na nàwa ta sachì nakurap, in-chasanà siya, ad anana, "Patiyom na finaun Apudyus ta annay luta, wi namfalin taku?"

³⁶ Ad anan na nakurap, "Apu, sinun sanati taku, ta mamatiyà an siya!"

³⁷ Ad anan Jesus, "Iniillam à siya, tan makaug-ugkud an sia ta sana!"

³⁸ "Apu, patiyò à sia!" anan na nakurap, ad chinayawnà siya.

³⁹ Ad inturuy Jesus wi man-ukud, anana, "Na ummaliyà ad asnay luta, ta kuisò na taku, ta chachi isù nakurap wi maryad umila, makailacha. Ngim chachi mangwanan wi makailacha nu tan foon pù nakurapcha, makukurapcha met laing."

⁴⁰ Sachi ad na uchumi Fariseo wi niyaslang, na nangngorancha ta imfakana, anancha, "Apay, anami nakurap-ani ko?"

⁴¹ Ad inyalig Jesus na fasur à kurap, wi anana, "Nu tuttuway nakurap-ayu, achì pu pafasuron chiayu, tan achiayu pu makaila ta katuttuwaan, ya mafalini maaan na kurapyu. Ngim kapu ta ananyuy makailaayu, siyan issiyan fasuryu wi sachin nangurap an chiayu."

10

Inyalig Jesus Na Long-agnà Pastor

¹ Sachi ad, nan-alig à Jesus wi anana, "Tuttuwan ifakà an chiayu: na takuy umarab ta arad na pukukan wi ikaw na pannilu, wi foon à liwangan na ayona, man-akaw ya chumachail.

² Ngim na takuy mangoy ta liwangan, siyan ustuy pastor na pannilu.

³ Ad na mamfantay ta liwangan, ib-atnan lumnoana. Ad ayakanan ngachancha sin-ossàon, ad chachi pannilu, ilasinchan kingana ad iparawana chicha.

⁴ Ad nu illawana chicha, siyan mangipangu ta umayan-cha, ad tun-uchonchà siya tan ilasinchan kingana.

⁵ Foon pù tun-uchonchan safali tan ilasinchay foon pù kingan na ustuy pastorchà, siyan umawichancha."

⁶ Foon pù naawatan na taku nu sinun pion Jesus wi ifaka ta annay inyaligna.

Jesus Na Mamfaruy Pastor

⁷ Sachi ad, asin nan-alig à Jesus, wi anana, "Tuttuwan ifakà an chiayu: saon na liwangan na pukukan na pannilu.

⁸ Ad na losani namangpangu nu saon, wi foon à ustun intudtuchucha, chichan man-aakaw ya chumachail. Ngim chachi pannilù, foon pù pintogcha.

⁹ Saon na liwangan, ad sinumani mangoy an saon, saraknifà à siya, ya miparufus wi lumnò ya lumaway mangan.

¹⁰ Ngim na man-akaw, maid safalì pangkopna nu foon pù umoy mangarà piona ya pumatoy ya chumachail. Ngim à saon, ummaliyà à mamiyag ta taku wi adchò na farfaruy mafiyakancha ingkanà mapnokancha.

¹¹ "Saon na mamfaruy pastor. Na mamfaruy pastor, foon à ifilanganan fiyagna ta mangayyuwanana ta panniluna.

¹² Ngim na kuwarcha wi mallabfu, wi foon pù ustuy ngin-uwa ta pannilu, safali. Tan à siya, nu umalìn kaog-ogyati atap wi asu, taynanan pastorona ya umawid. Ad chi asu, anonan uchum, ad mafuar na uchum.

¹³ Mañawid na sachí mallabfu tan labfuna kan kamkama wi foon à patkanan pannilu.

¹⁴ Ngim saon na mamfaruy pastor, ad na mangakam-muwà ta pannilù ya mangakammuwancha kon saon,

¹⁵ isun na mangakammuwà an Ama ya mangakammuwancha Aman saon. À saon, foon à ifilang-un fiyag-u ta mangayyuwanà ta pannilù.

¹⁶ Ad awad akon uchumi pannilù wi chaan pù miyamung ta anchanayay pannilu ta pukukan. Siyan masapur ayakà ako chicha, ad nu chongronchan kingà, umalicha ta osan mauugpunancha, ya osa kan mamastor an chicha.

¹⁷ "Amod na ayat Ama an saon tan adchò na long-ag-ù matoy à mafiyakan na chachi pannilu, ad uray nu matoyà, matakuwà asin.

¹⁸ Maid pu makapros ta fiyag-u nu achì pu iparufus, tan saon na mangiparufus ta matayà. Annan karobfongà wi mangiparufus ta matayà, ya anna kon karobfongà wi mangipauli ta fiyag-u, tan sachin impiyar Ama an saon."

¹⁹ Na nangifag-an Jesus ta anchanaya, nan-agwan chachi Judio,

²⁰ tan achun nangifaka wi narapang anù Jesus, ya nakafarfarray; ad apay, tachako chochongron na amasnay ukud!

²¹ Ngim na uchum, anancha, "Amasna nin na ukud na narapang? Ya awad lawa karobfongan na aran wi mangaan ta kurap?"

Chachi Pangpangun Na Judio, Achicha Pu Ilasin À Jesus

²² Ummakilid pun, iningkaw na fiyastay Mangiyakasmoan ta Nàwaan na Templo ad Jerusalem.

²³ Ad na sachí timpu, nangkagkaay à Jesus ta sawang na Templo, wi ananchay Sawang Solomon,

²⁴ ad naarus na uchumi Judío an siya. Ad anancha, "Ifakam an chianin katuttuwaan, ta foon pù manchuwachuwaani. Tuttuway sian Cristu wi impustan Apudyus, wi ullayonni?"

²⁵ Ad anan Jesus, "Imfagkafagkà an chiayu, ngim issiyay achiyu pu tuttuwaon. Ad na losani oyyoò kapu ta namiyarà an Ama, siya kuman manuttuwaanyu wi siyan narpuwà.

²⁶ Ngim achiyu pu tuttuwaon, tan foon pù pannilù chiayu.

²⁷ Tan na pannilù, tuttuwaonchan ifakà ya tun-uchoncha kò saon ya akammù chicha.

²⁸ Siyan adchò an chichan mannaynayuni fiyag, ad achicha pu mifallù ing-ingkana. Ad maid pu ko makapros an chicha, tan oognà chichà ing-ingkana.

²⁹ À Ama, wi siyan nangatod an chichan saon, siyan angatuwan, siyan maid pu makapros an chicha an Ama, tan ayyuwanana chicha.

³⁰ Saon ya Amà, man-isuani tan osaani."

³¹ Na nangifag-an Jesus ta sachí, nangànam chachi pang-pangun na Judío à fatu ta fatuwonchà siya.

³² Ad nan-iyanan Jesus, "Achun iningwà wi man-afaruy kaskaschaaw an chiayu wi impàwan Aman saon, siyan sinun pangkop na mamatuwanyun saon nù?"

³³ Ad summongfatcha wi anancha, "Foon à mamfaruy iningwam na mamatuwannin sia! Tan na mamatuwannin sia, na mamrosam ta kina-Apudyus Apudyus, wi mamfalinom na long-agnu Apudyus, ad takua met!"

³⁴ Ad summongfat à Jesus wi anana, "Oo, ngim niyug-is met ta Lintogtau wi anan Apudyus, 'Chiayu, apudyus-ayu ko.'

³⁵ Ad akammutau wi tuttuwa losan na niyug-is. Siyan chachi aapputau ta awi wi nangifag-an Apudyus ta ukudna, nginachanana chichà 'apudyus.'

³⁶ À saon, chinutukanà an Ama ad imfaunna ad asnay luta. Siyan payuko anani pursò na kina-Apudyusna ta nangifag-à wi saon na Anàna?

³⁷ Nu maid pu iningwà à kaskaschaaw wi Apudyus yakan makàwa, uray achiyà pu tuttuwaon an chiayu.

³⁸ Ngim kapu ta sachin oy-oyyoò, uray nu lawingonyuy manuttuwa ta ifakà, tuttuwaonyu kuman oyyoò, ta sachin manuttuwaanyu wi awad à Aman saon ya awachà akon siya."

³⁹ Sachí ad asincha ko pachason tiliwon à Jesus, ngim illisiyana chicha ad lummayaw.

⁴⁰ Ad asin Jesus chinormang na Chawwang wi Jordan, ad ummoy ta sachí lukar wi namfunyakan Juan ta sin-arkawan. Ad iningkaw ta sachí.

⁴¹ Ad ad-adchuwan akon nitun-ud an siya, tan anancha, “À Juan wi Mamfufunyag, maid impailanà kaskaschaaw, ngim losani imfakanay mipangkop ta annayay taku, tum-muttuwa losan.”

⁴² Siyan ad-adchuwan akon namatin Jesus ta sachí.

11

Na Natayan Lazaro

¹⁻² Na sachí ilid Betania, iningkaw na turuy mansusunud wi cha Maria, Marta ya Lazaro. À Maria, siyan nangisiit ta lanog ta ikin Jesus ad pinunasana ta fuùna. À Lazaro, nasakit,

³ siyan impaayag cha Marian Martà Jesus wi anancha, “Apu, nasakit na furunnuy Lazaro wi ay-ayatom.”

⁴ Chingngor ad Jesus, anana, “Na sachí sakit, foon pù matayan Lazaro, tan machayawan Apudyus, wi sachí kon machayawà wi Anàna.”

⁵ Ay-ayaton Jesus chicha losan wi mansusunud,

⁶ ngim na nangngorana ta nasakitan Lazaro, foon à lummigwat ta sachí wi timpu ngim inuraynan chuway padcha.

⁷ Sachí ad imfakanan chiani wi disipulusna, “Intau asin ad Judea.”

⁸ Ad anannin siya, “Apu, chi osay padcha tikangay sia fatuwon ta chachi Judiod aschi, ad apay, asintau ko umoy?”

⁹ Sachí ad, nan-alig à Jesus wi nangifaka, “Masawaran à chuway uras na uminitana ta osay padcha, siyan nu manadcharan na taku ta padcha, achi pu misufù tan sisillawan na init na chadcharanona.

¹⁰ Ngim nu lafin manadcharanana, kapilitani misufù tan mamfulingot.”

¹¹ Imfakan pu Jesus na sachí, anana ko, “Nasusuyop na furuntauy Lazaro, siyan intau ta inyà fagonon à siya.”

¹² Ad summongfat-ani wi disipulusna, wi ananni, “Apu, nu nasusuyop yakay, kapilitani maaan na sakitna.”

¹³ Na pion Jesus wi ifaka, nanattoy à Lazaro, ngim na naawatanni, nasusuyop yakay.

¹⁴ Sachí ad imparawag Jesus wi nangifaka, “Natoy à Lazaro,

¹⁵ ngim mamfaruwanyu tan maichà ta natayana, ta awad mamatiyanyun saon. Siyan intau ilan à siya.”

¹⁶ Sachi ad nan-ukud na osay furunni wi Tomas wi apil, ad ananan chiani, "Intau losan an Aputau, ta nu patoyonchà siya, itoytau ko losan!"

À Jesus Na Mangipauli Manaku Ta Natoy

¹⁷ Chummatong-ani pun ad Betania, chingngor Jesus wi nar-us nilofon à Lazaro ta apatpadchana.

¹⁸ Na ili wi Betania, turu nin wi kilometron aachayunad Jerusalem,

¹⁹ siyan ad-adchuwan na iJerusalem wi ummoy nakafakungun ta sunudcha Marta an Maria.

²⁰ À Maria, iningkaw ta foroy, ngim chingngor pu Marta wi chumatong-ani, ummoyna inafot à Jesus.

²¹ Ad ananan siya, "Apu, nu iningkaw-ad asna, foon pù natoy na sunud-u!"

²² Ngim akammù wi uray na sana, nu sinun imusom an Apudyus, adchonan sia."

²³ Ad anan Jesus an siya, "Umuli matakun sunudnu."

²⁴ "Oo, akammù wi umuli matakun," anan Marta, "tan tuttuwaò wi umuli matakun losani natoy à tapin na padcha."

²⁵ Ad anan Jesus an siya, "Saon na mangipauli manaku ta taku, ya saon akon mangatod ta mannaynayuni fiyag. Siyan sinumaní mamatin saon, uray nu matoy, takuwò à siya."

²⁶ Ya sinumaní natattaku, nu mamatin saon, achi pu matoy à ing-ingkana. Tuttuwaomna?"

²⁷ "Oo, Apu, tuttuwaò!" anan Marta. "Ya tuttuwaò ako wi sian Cristu wi Anà Apudyus, wi impustanay umalid asnay luta."

Nan-ifil À Jesus

²⁸ Imfakan pu Marta na sachí, ummoy ta foroycha ad inayakanà Maria, ad inyakutimtimna, anana, "Chummatong à Aputau ad ayakanà sia."

²⁹ Na nangngoran Maria ta sachí, inaw-awaynay lummawa wi umoy mangafot an Jesus,

³⁰ tan à Jesus, chaan pù chumatong ad ilicha, tan iniingkaw ta sachí nanaynan Martan chiani.

³¹ Chachi taku wi naaamung ta foroy, nitun-udchan Maria ta lummawaana tan anancha pun nu umoy ta lofon man-ifil.

³² Ad chummatong pù Maria ta ikawni, nampalintumong ta sangwanan Jesus, ad anana, "Apu, foon à natoy na sunudu nu iningkaw-ad asna!"

³³ Na nangil-an Jesus an siyay man-ififil, ya chachi nifurun an siya wi losancha ko asiiifil, ummachaku ad naam-amod na somsomòna.

³⁴ Ad anana, "Sinun nangilobnanyun siya?"

"Aschi, Apu," anancha. "Intau ilan."

³⁵ Sachi ad nan-ifil akò Jesus.

³⁶ Siyan anan chachi taku, "Amod tuwan somsomònán Lazaró!"

³⁷ Ngim anan akon uchum, "Oo, ngim nu makaaan ta kurap na taku, panako imparufus na natayan na furunna nù?"

Na Ummuliyan Lazaro Natakuwan

³⁸ Na ummachaniyan Jesus ta lofon, naam-amod na somsomòná. Na sachí lofon, liyang wi natangfan à topà.

³⁹ Ad anan Jesus, "Aanonyun tangobna!"

Ngim inomoran Martà siya wi anana, "Apu, man-akub ta sana tan apatpadchan na natayana!"

⁴⁰ Ad anan Jesus an siya, "Oo, ngim imfakà an sia, wi nu tuttuwaom, ilam na machayawan Apudyus."

⁴¹ Sachi ad inaanchan tangobna, ad nantangad à Jesus wi anana, "Ama, manyamanà an sia tan chongrom à saon.

⁴² Akammù wi chochongrom à saon, ngim ifakà à manggoran na anchayay taku ta tuttuwaoncha kuma wi sian nangifaun an saon."

⁴³ Imfakana ad na sachí, nampauy wi anana, "Lazaro, lumoswaal!"

⁴⁴ Ad lummoswan sachí natoy wi nafufussung na imana ingkana ta chapanna ya uray na uruna. Ad anan Jesus ta chachi taku, "Obfachonyu ta manadcharan."

Na Nantuturakancha Ta Mamatoyanchan Jesus

Mat. 26:1-5; Mar. 14:1-2; Luc. 22:1-2

⁴⁵ Chachi Judío wi nakafurfurun an María, achun namatin Jesus ta nangil-ancha ta sachí iningwana.

⁴⁶ Ngim na uchum, ummoycha incharum ta chachi Fariseo na iningwan Jesus.

⁴⁷ Ad chachi Fariseo ya pangpangun na papachi, impaayagcha chachi turay wi kukunsistar, ad nammimitingcha wi anancha, "Sinun oyyoontau ta sachí taku? Ad-adchuwan na oyoonay kaskaschaaw!"

⁴⁸ Tan nu ikikinnòtau, anunu ad losan na taku sumurut an siya! Ad nu sachin màwa, umog-ot chachi turay ad Roma ad yam-anonchan Templotau, ad aanoncha kon losani manturayantau!"

⁴⁹ Sachi ad nan-ukud na osa, wi Caifas na ngachanna, wi siyan Angatuwani Pachi ta sachí tawon. Anana, "Apay, maid pu kay ait à somsomòyu?

⁵⁰ Tan foon pù ilasinyu wi un-unnoy na osà matoy à subfut na kaachuwan nu losantauy Judío?"

⁵¹ Na sachì inukud Caifas, foon à somsomònà narpuwana ngim kapu ta siyan Angatuwani Pachi, siyan impaspasmò Apudyus an siya wi masapur matoy à Jesus à sukat na losani Judio.

⁵² Ad foon akò afus na Judio na masubfut ta matayan Jesus, tan losani takuy niwaras ta luta wi anaon Apudyus, masubfutchà maugpunancha losan.

⁵³ Nanipud ta sachì, nantuturag chachi pangpangun na Judio wi mamatoy an Jesus.

⁵⁴ Siyan maid in-inon Jesus wi mangkagkaay ta awachan na kaachuwani Judio, siyan ummoy-anid Efraim wi ili wi achani ta lutay longaat, ad sachin iningkawanni.

⁵⁵ Machanchanin sachì fiyastan na Judio wi Mangiyakasmoan, siyan nan-ar-arus ad Jerusalem na achuy taku wi narpu ta ailili, ta umoycha mampapor-as ta Templò manakanaancha ta fiyasta, tan sachin ukalicha.

⁵⁶ Ad na nansisib-atancha ta Templo, nan-asiimuscha ta mipangkop an Jesus, wi anancha, "Sinun somsomòyu? Umalì Jesus makafiyasta winnu foon?"

⁵⁷ Ad chachi Fariseo ya pangpangun na papachi, imfilincha ta taku wi nu awad mangilan Jesus, masapur ifakacha ta mipatiliw.

12

Na Nallankaan Maria An Jesus Ad Betania

Mat. 26:6-13; Mar. 14:3-9

¹ Chaan onomi padcha ya chumatong na sachì fiyastay Mangiyakasmoan, ad asin-anin Jesus ummoy ad Betania wi ilin Lazaro wi impaulina tinaku.

² Ad sinakanachà siya ta sachì maschom, wi à Marta na nansanilu, ad iningkaw akò Lazaro wi nakaan an Jesus.

³ À Maria, iningkaw an siyan osay futilya wi kanginaani lanog wi nardo wi fangfangu. Siyan innarana ad insiitna ta ikin Jesus, ad pinunasana ta fuùna. Ad summurut na fanguna ta sachì foroy.

⁴ Sachì ad nanlilin osay disipulus Jesus wi à Judas Iscariote, wi siyan nangififik an Jesus, anana,

⁵ "Tamako achina pu ilakun sanati lanogna ta awad maatod ta kakapus, tan umoy à turungkasut na nginana!"

⁶ Na nangifag-ana ta sachì, foon à kapu ta somsomònà ta kakapus, ngim kapu ta anchun imana ad siyan nangchon ta pilak, ya asisipit.

⁷ Ngim anan Jesus an Judas, "Sachi! Achiyu fiyangan à siya, tan inchulinna para ta milobnà nu matoyà!

⁸ Na kakapus, sikud wi awadchan chiayù tumurunganyu. Ngim à saon, foon à mafayakà wi ingkaw an chiayu.”

Nantuturagcha Koy Mamatoy An Lazaro

⁹ Sachi ad, chingngor na achuy taku wi awad à Jesus ad Betania, siyan ummoycha ilan à siya. Ad foon à afus à Jesus à ummoycha ilan tan à Lazaro ako wi impaulina tinaku.

¹⁰ Siyan chachi pangpangun na papachi, nantuturagcha koy matatoy an Lazaro,

¹¹ tan siyan pangkop na ummachuwan na Judio wi namatin Jesus wi nan-awichancha chicha.

Na Anungus Na Ummayan Jesus Ad Jerusalem

Mat. 21:1-11; Mar. 11:1-11; Luc. 19:28-40

¹² Ad nafikat pun, chingngor chachi ad-adchuwani nakafiyastad Jerusalem wi chumatong à Jesus.

¹³ Siyan naog-ognanchà tufun na allilison wi umoy mangafot an siya. Ad nampauycha, “Machayaw à Apudyus! Ya chayawontau kon annayay ummali wi narpun Apudyus, wi siyan Alitauy kanà Israel!”

¹⁴ À Jesus, nangaabfayu ta ayyufun na afayu wi inchasanni, tan niyug-is ta ukud Apudyus,

¹⁵ “Chiayuy takud Jerusalem wi Sion, achiayu umogyat tan umalin Aliyu wi mangaabfayu!”

¹⁶ À chiani wi disipulus Jesus, foon pù naawatanni ta sachitimpu nu sinun mapasamak. Ngim nangulin ad à Jesus ad langit, simsimmònín nàwan siya, wi tummuttuwaan na niyug-is.

¹⁷ Na chachi taku wi nangila ta nangipauliyan Jesus nanakuwan an Lazaro, wi pin-awanà siya ad lummoswa, impakinacha.

¹⁸ Ad sachin nangabtan chachi ad-adchuwani taku an Jesus, tan chingngorchan mipangkop ta kaskaschaaw wi iningwana.

¹⁹ Ngim chachi Fariseo, nan-asiakitùtùcha, “Sinu kon oyyoontau? Achitau pu makatipod an siya, tan ilanyu, losan na taku ta luta, losancha sumurut an siya!”

Na Nanganapan Na Uchumi Griego An Jesus

²⁰ Na sachi ko, iningkaw na uchumi foon pù Judio wi narpud Griego wi nakafiyastad Jerusalem.

²¹ Ad ummoychan Felipe (iBetsaidà siya wi misakup ad Galilea) ad anancha, “Apu, achi mafalin wi ing-ani ilan à Jesus?”

²² Siyan ummoy à Felipe an Andres ad imfakanan sachi, ad ummoychay chuwa wi mangifakan Jesus.

²³ Ad anan Jesus an chicha losan, "Saon wi namfalin taku, chummatong ta sanan timpuy machayawà.

²⁴ Tuttuwān ifakà an chiayu: nu maayyuwanan na fuor wi achi pu miyosò, achi pu umachu. Ngim nu miyosò na fuor ta luta wi milofon, umachu.

²⁵ Na fuor, isun akon fiyagtaud asnay luta. Tan sinumani mangayyuwan ta fiyagnad asnay luta, wi fumarawan yakan long-agnan afusi patkana, maid silfina tan matoy met laing. Ngim na takuy foon à fiyagnad asnay lutan patkana, makafiyag an Apudyus à ing-ingkana.

²⁶ Siyan sinumani maryad mangwa ta piò, masapur surutonà saon. Siyan michokan saon ta umayà. Ya losani mangwa ta piò, pachayawon ako Amà chicha."

Na Nangifag-an Jesus Ta Matayana

²⁷ Sachi ad, summauy à Jesus, wi mangifaka, "Napigsan somsomòu, ngim sinun ifakà? Chawatò an Ama ta achi pu mituruy na mipachas an saon? Foon, tan siyan pangkop-uy ummalid asnay luta."

²⁸ Sachi ad, nalluwaru wi anana, "Ama, ipailam na kachayawam!"

Ad magngor akon kinga wi narpud langit, wi anana, "Oo, impailà na kachayawà kapu ta iningwam, ad asin-u ko ipaila kapu ta sachì chanchani mipachas an sia."

²⁹ Chachi takuy naag-agsad ta sachì, chingngorchan kinga, ngim anan na uchum, nangichur. Ad na uchum, anancha, "Anghel na nakaukud an siya!"

³⁰ Ngim summongfat à Jesus, wi anana, "Na kinga wi chingngoryu, foon pù katurungà yakan nipagngorana, tan katurunganyu ta maawatanyu wi chichingnorà an Apudyus.

³¹ Tan na kachusaan na losani takud asnay luta wi foon pù mamati, miluki ta sana, tan sanan maafakan Satan wi manturay an chicha.

³² À saon, nu mapatoyà ta kros, sachin mangayakà ta taku ta arutaruta ta umalichan saon."

³³ Na nangifag-an Jesus ta sachì, impaakammunan matayana.

³⁴ Sachi ad summongfat chachi naarusi taku, wi anancha, "Ngim na sachì niyug-is wi lintogtau, anana wi na Cristu wi ipaalin Apudyus, matattakù ing-ingkana. Ad pam-ako anan wi mapatoy ta kros na sachì wi namfalin taku? Ad sinu kon sachì anami namfalin taku?"

³⁵ Ad nan-alig à Jesus wi anana, "Saon na silaw wi manilaw ta ayon na taku, ngim foon à mafayakà wi ingkaw an chiayu. Siyan patiyonyu kuman itudtuchù ta achiayu

mifallu. Tan chachi achi pu pumati, maid akammucha ta umayancha.

³⁶ Na sana, annaà wi silawyu, siyan patiyonyu kumà saon ta mamfalin-ayu anà Apudyus."

Nalikat Na Mamatiyan An Jesus

Imfakan pu Jesus na sachi, lummayaw wi ummoy nantaru wi foon pù nampaila ta taku.

³⁷ Uray nu ad-adchuwan na kaskaschaaw wi iningwan Jesus ta sangwanan na taku, issiyay foon à mamatichan siya.

³⁸ Ad sachin tummuttuwaan na imfakan Isaias wi profeta ta awi, wi anana,

"Apu, maid pu mamati ta ifakani, ad maid ako mamati wi sian mangwa ta kaskaschaaw."

³⁹ Siyan foon pù mafalin wi pumaticha, tan na sachi inyug-is ako Isaias, anana,

⁴⁰ "Siyan isù kinurap Apudyus na atacha ya impatangkin-nan somsomòcha ta achicha pu ilasin na katutuwaan, ya ta achicha pu maawatan na mipangkop an siya; tan nu nansakungchan Apudyus, pakawanonan fasurcha."

⁴¹ Inyug-is Isaias na sanat tan innilanan kina-Apudyus Jesus.

⁴² Uray nu sachi, achun pangpangun na Judio wi namati. Ngim achicha pu ipadlaw na pammaticha ta achicha pu miparyaw ta sinagogacha.

⁴³ Ad un-unnoyonchan manayawan na takun chicha nu manayawan Apudyus an chicha.

Na Ukud Jesus Na Manusa Ta Taku

⁴⁴ Asin ako kummingà Jesus, ad chinakorna, "Sinumani mamatin saon, foon à saon afus na patiyona, ngim patiyona kon sachi nangifaun an saon.

⁴⁵ Ya sinumani mangakammun saon, akammuna kon nangifaun an saon.

⁴⁶ À saon, ummaliyà ad asnay lutà manlawag ta somsomò na losani taku, siyan sinumani mamatin saon, marawakan na somsomònà ta achi pu iingkaw ta pangot.

⁴⁷ Sinumani mangngor ta itudtuchù ad foon pù patiyona, foon à saon na manusan siya. Tan foon à ummaliyà ad asnay lutà manusa ta taku, tan na ummaliyà, ta saraknifà na taku.

⁴⁸ Ngim na takuy achi pu mangakseptar an saon, ya foon pù patiyonan itudtuchù, awad na manusan siyà tapin na padcha, tan na inug-ugkud-u, sachin mail-an na kachusaancha!

⁴⁹ Tuttuwachi, tan losani imfakà, foon à somsomòun narpwana tan narpun Ama wi nangifaun an saon, tan siyan nangifaka ta losani ifakà.

⁵⁰ Siyan ifakà na impaifakan Aman saon, tan akammù wi na imfakana, sachin mangatod ta mannaynayuni mafiyakan an siya.”

13

Na Namarfaran Jesus Ta Ikin Na Disipulusna

¹ Chaan osay padcha ta fiyastay Mangiyakasmoan ta nallausan na anghel ta aappuni, ad inakammun Jesus wi chumatong na timpuy mangulinanad langit an Amana. Amod na ayatna ta chachi summurut an siya ad asnay luta, wi maid miyiswan na mangayatanan chicha, ad impaipailanan ayatna ingkana ta natayana.

² Nangan-ani ta sachì wi lafi, wi anungus na nakaanan Jesus an chiani wi disipulusna, ad à Judas wi anà Simon Iscariote, narpas wi inawis Satan na somsomònà mangififik an Jesus.

³ À Jesus, inakammuna wi impurang Amanan losani karobfongana, ad inakammuna ko wi Apudyus na narpwana ya siya kon mangulinana.

⁴ Ad na nangananni, summiad à Jesus ad inaannan kotap na silupna ad imfovofodnan tuwaryta awàna.

⁵ Ad impiyasnan chanum ta parangkan ad illukinay marfar ta ikini wi disipulusna achinaot ipunas na tuwaryay imfovofodna ta awàna.

⁶ Sachì ad wi chummatong an Simon Pedro, anan Pedro, “Apu, pam-ako farfaran na ikì?”

⁷ Ad anan Jesus, “Foon pù maawatam ta sanan annayay oyyoò, ngim maawatam à awni.”

⁸ Ad anan ako Pedro, “Kattoi achi pu mafalini sian mamarfar ta ikì!”

Ad anan Jesus, “Nu achì pu farfaran na ikim, achia pu mifilang à disipulus-u.”

⁹ “Nu amasnat, Apu,” anan Pedro, “foon à afus na ikì à farfaram, uray na imà ya urù!”

¹⁰ Ngim anan Jesus, “Na nar-us nan-amos, foon à masapur misarad maamos tan pumopor-as, siyan afus na ikinà mafarfar. Pumopor-as-ayu losan, ngim awad an chiayun osay foon.”

¹¹ Inakammun Jesus na mangififik an siya, ad sachin nangifag-ana, “Awad na osay foon pù mampor-as.”

¹² Kinangput ad Jesus finarfaran na ikini, asinna innigkan silupna ad tummùchu. Ad ananan chiani, "Maawatanyun iningwà an chiayu?

¹³ Siya ananyun saon na misturuyu ya Apuyu, ad ustu met na ifakayu tan tuttuwa.

¹⁴ Siyan saoni Apuyu ya misturuyu, nu saon na mamarfar ta ikiyu, masapur kuma wi man-asifarfar-ayu ko ta ikiyu.

¹⁵ Iningwà na annaya ta awad turachonyu, ta sachì kuman oyyoonyu ta uchum.

¹⁶ Tuttawan ifakà an chiayu: maid sanilù nangatngatu nu apuna, ya maid ako mafaun à nangatngatu nu sachì nangifaun an siya.

¹⁷ Siyan kapu ta maawatanyun piò wi ifaka, lumagsak-ayu nu oyyoonyu!

¹⁸ "Achì pu ifakan sanat an chiayu losan, tan akammù na kinatatakuyuy piniliyà, ya akammù akoy awad na osan chiayuy achi pu michoka ta annay ifakà. Ngim masapur tumuttawan sachì niyug-is wi ukud Apudyus, wi anana, 'Na osay nakàakàan an saon, siya kon matamtoy an saon.'

¹⁹ Ifakà na annayan chiayu ta sanay chaan pu màwa, ta nu màwa, siyan manuttuwaanyu wi tuttuway saon na impustan Apudyus wi umali.

²⁰ Tuttawan ifakà an chiayu: sinumani mangipatog ta takuy ifaun-u, patkana kò saon; ad nu patkanà saon, patkana kon sachì nangifaun an saon."

Na Nangifag-an Jesus Wi Awad Na Mangififik An Siya

Mat. 26:20-25; Mar. 14:17-21; Luc. 22:21-23

²¹ Na nangifag-an Jesus ta anchanaya, summauy, ad anana, "Tuttawan annayay ifakà: awad na osan chiayu wi mangififik an saon."

²² Ad nan-asiilaani wi disipulusna tan maid inakammuni nu sinun ustuy imfakana.

²³ Saoni ay-ayaton Jesus, nichachar-akà an siya wi tummutùchu.

²⁴ Siyan siningyaranà an Pedro ta imusò an Jesus nu sinun takuy ukuchona.

²⁵ Ad nisachakà an Jesus achìwot imuson, "Apu, sinun takuy ug-ugkuchom?"

²⁶ Ad anan Jesus, "Na takuy mangadchà ta tinapoy wi ilunong-u, siya!" Ad illunong Jesus na tinapoy ad inadchonan Judas wi anà Simon Iscariote.

²⁷ Ad innaran Judas na sachì tinapoy, ad na sachì, nanuwani Satan à siya. Ad anan Jesus, "Ing-a ta aw-awaynuy mangwa ta sanati som-osom-om!"

²⁸ Ngim chiani wi nan-ooan, foon pù maawatanni nu sinun sachì imfakan Jesus an Judas.

²⁹ Na uchum, anancha pun nu imfaun Jesus à siyà mangnginà masapurni ta fiyasta, winnu mangatod à pilak ta kakapus, tan Judas na nanangchon ta pilak.

³⁰ Ad inawat pu Judas na tinafoy, lummayaw. Lafin nàwaan losan na anchana.

Na Adchatuy Lintog Jesus Ta Taku

³¹ Lummayaw pù Judas, imfakan Jesus an chiani, "Saoni namfalin taku, chummatong ta sanan kachayawà. Ad nu machayawà, machayaw akò Apudyus.

³² Siyan nu saon na mangipaila ta kachayawan Apudyus, ipailan ako Apudyus na kachayawà, ad sanan màwaana.

³³ Chiayuy isù anàu, sin-aitan yakan ingkawà an chiayu. Ad nu awni, anaponà an chiayu. Siyan na imfakà ta chachi pangpangun na Judio, isarad-u ifakan chiayu, wi achiayu pu makaali ta umayà.

³⁴ Awad na adchatuy lintog wi ifilin-un chiayu: masapur man-asiay-ayat-ayu. Na isun na mangayatà an chiayu, sachì kon isuwonyuy man-asiayat.

³⁵ Tan nu man-asiay-ayat-ayu, ilasin na losani taku wi chiayun disipulus-u."

Na Nangifag-an Jesus Ta Mangilifakan Pedro An Siya

Mat. 26:31-35; Mar. 14:27-31; Luc. 22:31-34

³⁶ Sachì ad anan Simon Pedro, "Apu, sinu kon umayam?"

Ad anan Jesus, "Achiayu pu makaali ta umayà ta sana, ngim mitun-ud-ayù tapin na padcha."

³⁷ Ad anan Pedro, "Apu, tamako achiyà pu makatun-ud an sia ta sana? Tan nakasakanaà wi mitun-ud an sia, uray matoyà!"

³⁸ Ad anan Jesus, "Tuttuway nakasakanaay makàtoy an saon? Tuttuwan ifakà an sia, Pedro: nu chaan pun na awitan manullaù à awni, namitluwonà illifak."

14

À Jesus Na Charan Wi Umoy Ad Langit

¹ Sachì ad imfakan Jesus an chiani wi disipulusna, "Achiayu machanakan ta uray sinuman. Piyaronyù Apudyus, ya piyaronyu kò saon.

² Ad-adchuwan na màkawan ta foroy Ama. Siyan inyà umuna mangisakanà ingkawanyu. Nu foon pù tuttuwa, achì pun na imfakan chiayu.

³ Ad nu marpas-u isakanan ingkawanyu, mangulinà akoy mangaran chiayu, ta na ingkawà, sachì kon ingkawanyu.

⁴ Akammuyun charan wi umoy ta sachì umayà.”

⁵ Anan Tomas an siya, “Apu, maid pu akammuni ta umayam, siyan sinun mangakammuanni ta charan nù?”

⁶ Ad anan Jesus an siya, “Saon na charan wi umoy an Apudyus, siyan maid pu makaoy an siya nu foon à saon na mangiyoy. Saon akon puun na tuttuway mapati, ya saon akon marpuwan na mannaynayuni fiyag.

⁷ Siyan nu illasinyù saon, illasinyu kò Ama. Ad manipud ta sana, tuttuway illasinyù siya tan innilayu.”

⁸ Ad anan ako Felipe an siya, “Apu, ipailam à Amam an chiani, ta mat-op-ani.”

⁹ Ad summongfat à Jesus wi anana, “Felipe, nafayakà wi iniingkaw an chiayu losan, ad chaannu pù ilasin à saon? Na nangilan saon, innilana kò Ama. Ad apay ifakam an saon wi ipailà à Ama an chiayu?

¹⁰ Achiyu pu tuttuwaon wi man-isuanin Ama? Losan na imfakà an chiayu, foon pù somsomòun narpuwana tan narpun Ama wi awad an saon. Ya losan na iningwà, sachin man-iwaaranan saon.

¹¹ Tuttuwaonyu kuman ifakà wi man-isuanin Ama. Ad nu achiyu pu tuttuwaon na annayay ifakà, tuttuwaonyu kuma kapu ta oy-oyyoò.

¹² “Tuttuwan ifakà an chiayu: sinumani mamatin saon, mafalini oyyoonan isun na iningwà. Ya chakchakor akon lisortan na oyyoona nu iningwà, tan mangulinà an Ama à katurunganyu.

¹³ Ad na sinumani chawatonyun Ama kapu ta pammatiyun saon, oyyoò à kachayawan Ama, wi na machayawana, mipakapun saon wi Anàna.

¹⁴ Uray sinumani chawatonyu kapu ta pammatiyun saon, oyyoò.”

Na Nangipustaan Jesus Wi Awad Na Misukat An Siya

¹⁵ Ad inturuy Jesus wi anana, “Nu tuttuway ay-ayatonyù saon, kapilitani oyyoonyun filin-u.

¹⁶ Ad ifakà akon Ama ta ipaalinan misukat an saon ta siyan Tumuturung an chiayu. Siyan Ispiritun Apudyus wi makarong-ag an chiayù ing-ingkana.

¹⁷ Ad siya kon mangipaakammu ta katuttuaan mipangkop an Apudyus. Achi pu mafalin wi maatod na Ispiritun Apudyus ta takuy foon à mamatì, tan achicha pu imatunan à siya, ad foon akò maawatanchan mipangkop an siya. Ngim chiayu, maawatanyun mipangkop an siya tan iingkaw an chiayu, tan makarong-ag an chiayù ing-ingkana.

¹⁸ “Ad uray lumayawà, foon pù fayfay-anà chiayu, tan mangulinà.

¹⁹ Ngim foon à mafayag ad achiyà pu asin ilan ta chachi foon à mamatiid asnay luta; ngim chiayu, asinyu ilan à saon. Kapu ta matakuvà à ing-ingkana, matakauyu kò ing-ingkana.

²⁰ Ad nu chumatong na màwaan na annaya, sachin mangakammuwanyuy ingkawà an Ama. Ya isuna kon chitau, tan ingkaw-ayun saon ya isunay ingkawà an chiayu.

²¹ "Sinumani mangngor ta filin-u ya patkona, siyan tuttuway mangay-ayat an saon. Ad kapu ta inay-ayatà, ay-ayaton Amà siya. À saon, ay-ayatò akò siya, siyan ipaakammù an siyan losani mipangkop an saon."

²² Sachi ad nan-ukud à Judas wi foon à Iscariote, wi anana, "Apu, apay chiani kan mampaakammuwam ta mipangkop an sia, wi foon pun à chachi taku wi foon à matati?"

²³ Ad anan Jesus, "Na takuy mangay-ayat an saon, kapilitani patkonchan filin-u, siyan ay-ayaton Amà chicha. Ad à chianin Ama, ingkaw-ani kon chicha.

²⁴ Na takuy foon à mangay-ayat an saon, foon pù patkonchan filin-u. Na losani imfakà, foon à somsomòun narpuwana ngim narpun Ama wi nangifaun an saon.

²⁵ "Imfakà losan na anchanayan chiayu ta annay ingkawà an chiayu.

²⁶ Ad na Tumuturung wi ipaalin Apudyus an chiayu, wi siyan Ispiritu wi misukat an saon, siyan mangitudtuchun chiayu ta losani chaan pù mipaakammu, ya ipaspasmònà kon losani imfakà.

²⁷ "Siyan uray lumayawà, tumarnan somsomòyu tan adchò an chiayun matarnaan na somsomò wi marpun saon. Na losani luta, maid pu makaatod ta isun na annay matarnaan na somsomò. Siyan achiayu machanakan ya achiayu umogyat.

²⁸ Chingngoryun imfakà an chiayu, wi lumayawà ad mangulinà asin. Siyan nu tuttuway ay-ayatonyù saon, maragsak-ayu kuma kapu ta umayà an Ama wi siyan nangatngat nu saon.

²⁹ Imfakà losan na anchanayan chiayu ta chaancha pù màwaan, ta nu màwa, sachin manuttuaanyu ta pammatiyun saon.

³⁰ Manipud ta sana, maid achù ifakà an chiayu, tan à Satan wi turay na takud asnay luta, chanchanin timpuy mamachasanan saon mangafakan. Ngim maid pu karob-fonganay mangafak an saon.

³¹ Ngim uray, miparufus na oyyoona tan masapur maawatan na takud asnay luta wi ay-ayatò à Ama, siyan oyyoò losan na imfakana."

Sachin anan Jesus, ad imfakana kon chiani, "Intau, lumayawtaud asna."

15

Na Nangiyalikan Jesus Wi Siyan Puun Na Imong

¹ Sachi ad nan-alig à Jesus, wi anana, "Saon na isù puun na osay imong, ad à Ama, siyan isù manarkon ta imong.

² Chachi takuy mamatin saon, chichan isù pangà. Ad nu awad pangà wi achi pu mamunga, pangapangan Ama. Ngim chachi mamunga wi panga, charucharusan Ama ta umachun fungacha.

³ Isuayù nacharusan kapu ta intudtuchù an chiayu.

⁴ Siyan kanayun-ayu mamatin saon ta kanayunà iingkaw an chiayu. Isun na sachí panga, achi pu mamunga nu maid pu puunna, tan na puunna siyan marpuwan na fiyagna. Isuna kò chiayu, tan nu achiayu pu mamati kanayun an saon, achiayu pu makafunga tan achiayu pu makàwa ta mamfaruwò.

⁵ "Saon na puun na imong ad chiayun pangà. Siyan na takuy mamati kanayun an saon, ya iingkawà an siya, mamungà achu tan oy-oyyoonan achuy mamfaruwò. Ngim nu maichà an chiayu, achiayu pu makàwa ta mamfaruwò.

⁶ Na takuy foon pù mamati kanayun an saon, siyan isù panga wi mifallu. Marangu ya maugpun ad maapuyan.

⁷ Siyan nu kanayun-ayu mamatin saon, ya maimuran intudtuchù ta somsomòyu, mafalini chawatonyun uray sinuy pionyu, ad màwan chiayu.

⁸ Nu mamungaayù achu, siyan machayawan Ama, ad sachí kon mangipail-ana wi chiayun tuttuway disipulus-u.

⁹ Na isun na mangay-ayatan Aman saon, sachí kon mangay-ayatà an chiayu. Siyan ifainyu kuman ayat-un chiayu.

¹⁰ Ad nu patkonyun intudtuchù, tuttuway ifainyun ayat-un chiayu, wi isun saon wi ifain-un ayat Ama an saon tan patkò na imfakana.

¹¹ Imfakà an chiayun anchanaya ta michokaayu ta lagsaku, ta maid pu kurang na lagsakyu.

¹² "Annayan ifilin-un chiayu: man-asiay-ayat-ayu wi isun na mangay-ayatà an chiayu.

¹³ Maid osà achakran à ayat nu foon à ayat na takuy mangatod ta long-agna ta matoy à manakuwana ta fufurunna.

¹⁴ Chiayun tuttuway fufurun-u nu patkonyun filin-un chiayu.

¹⁵ Achì pu anani sanilù chiayu ta sana, tan na sanilu, maid akammunà turung na pàwan na apunan siya. Ngim ifilang-u chiayù fufurun-u, tan losani imfakan Aman saon, imfakà akon chiayu.

¹⁶ Foon à chiayun namilin saon à umapuwanyu, ngim saon na namilin chiayù mamatin saon, ad chinutukà chiayù mamungà achu. Ad mannaynayun akon fungayu, ta uray nu sinun chawatonyun Ama mipakapun saon, adchonan chiayu.

¹⁷ Siyan annayan ifilin-un chiayu: man-asiay-ayat-ayu losan.

Na Manguraan Na Foon Pù Mamati An Chitauy Mamati

¹⁸ "Achiayu maschaaw nu kuraon chiayu ta takud asnay luta wi foon pù mamatin saon, tan kinurachà saon inuna.

¹⁹ Tan nu man-iisun somsomòyu ta chachi taku, ay-ayaton chiayu. Ngim kapu ta nafaliwan na somsomòyu ya piniliyà chiayù mamati, sachin manguraanchan chiayu.

²⁰ Achiyu maliwatan na imfakà an chiayu, wi maid sanilù nangatngatu nu apuna. Siyan kapu ta pinalikatanà ta chachi foon pù mamati, kapilitani palikatan chiayu ko. Ad na utupna ko, nu awad nanuttuwa ta intudtuchù, kapilitani awad akon manuttuwa ta itudtuchuyu.

²¹ Ngim losani oyyoonchan chiayu, oyyooncha kapu ta pammatiyun saon, tan maid akammuchan Ama wi nangi-faun an saon.

²² "Nu foon pù ummaliyà ad asnay luta nantudtuchun chicha, mafalin nin wi ananchay maid fasurcha. Ngim kapu ta ummaliyà, maid manlasuncha ta fummasurancha.

²³ Tan sinumani manguran saon, kuraona kò Ama.

²⁴ Nu maid iningwà à kaskaschaaw wi maid takù makàwa, foon à mapafasurancha. Ngim kattoi innilacha chachì manuttuwaancha nu sinuwà, ad iiissiyay kukullaonchà chianin Ama.

²⁵ Ngim màwa losan à tumuttuwaan na sachì niyug-is ta Lintogcha, wi 'Kuraonchà saon à maid kapuna.' "

²⁶ Ad anana ko, "Ipaalì an chiayun sachì Tumuturung wi marpun Ama, wi siyan Ispiritun Apudyus, ya siya kon mangitudtchu ta katuttuwaan an chiayu. Ad nu umali, tàchoranà an siya.

²⁷ Ya uray chiayu ko, tàchoranà akon chiayu tan chiayun nituntun-ud an saon nanipud ta lukin na nantudtuchuwà."

16

¹ Ad anan Jesus, "Impaakkammù losan na anchanayan chiayu, ta uray sinuy mapasamak foon pu kumà manchuwachuwan pammatiyun saon.

² Tan chumatong na mamaryawanchan chiayu ta sinagogayu, ad maam-amod tan chumatong akon timpu wi nu patoyoncha chiayu, ananchay sachì nun mangwaancha ta pion Apudyus.

³ Na mangwaan ta taku ta amaschin chiayu, tan maid akammuchan Ama ya maid ako akammuchan saon.

⁴ Ngim ipaakkammù an chiayu ta sana ta nu chumatong na mangwaancha, sosom-onyu kuma wi impaakkammù an chiayu.

Na Oyyoon Na Ispiritun Apudyus

"Foon pù imfakà an chiayun losani anchanaya ta chamu tan iniingkawà an chiayu.

⁵ Ngim ifakà ta sana, tan mangulinà ta sachì nangifaun an saon. Ad apay maid pu mangimus an saon ta umayà?

⁶ Oo, tan akammù wi isag-ayu mansasàuy kapu ta imfakà.

⁷ Ngim tuttuwan annayay ifakà wi fumaruwanyun lumayawà, tan nu achiyà pu lumayaw, achi pu umalin sachì Tumuturung wi makarong-ag an chiayu. Siyan masapur wi lumayawà, ta ipaalì à siya.

⁸ Ad nu umali, ipakaawatna ta atakutaku wi nasaw-àcha mipangkop ta fumasurancha, ad na osa, nu sinun tuttuway maid fasurna, ya mipangkop ako ta chusan Apudyus.

⁹ Nasaw-à chachi foon pù mamati mipangkop ta tuttuway fumasuran, tan na tuttuway fumasuran siyan achicha pu mamatiyan an saon!

¹⁰ Ad nasaw-àcha ko mipangkop nu sinun tuttuway maid fasurna, tan na maid fasurna, saon, wi na matuttuwaana, mangulinà an Ama ad langit wi achiyà asin ilan an chicha.

¹¹ Ya nasaw-àcha ko mipangkop ta kachusaan na taku, tan nar-us nifakan kachusaan Satan wi siyan manturay ta losani foon pù mamati.

¹² "Achun piò wi ifakan chiayu, ngim akammù wi achiayu pu makaawat ta losan.

¹³ Ngim nu umalin Ispiritun Apudyus wi mangitudtuchun chiayu ta katuttuwaan mipangkop an Apudyus, itudtuchuna kon tuttuway mapati. Ya foon pu kò somsomònán marpuwan na itudtuchuna, tan siya ifakanan chingngorna. Ad ipaakkammuna kon màwà tapin na padcha.

¹⁴ Ad ipachayawna kò saon, tan losani intudtuchù, nipiyan an siya wi mangipakaawat an chiayu.

¹⁵ Na losani awad an Ama, awad ako losan an saon, ad sachin mangifag-à wi na Ispiritu, saon na marpuwan na itudtuchunan chiayu."

Sauy Ya Lagsak

¹⁶ Ad inturuy Jesus wi anana, "Foon à mafayag ad chumatong na timpuy achiyu pu mangil-an an saon, ya foon akò mafayag ad asinyu ko ilan à saon."

¹⁷ Na sachí, na uchum an chiani wi disipulus, ananchay nan-asiimus, "Sinun pionay ifaka? Tan ananay foon à mafayag ad maid ilantaun siya, ya foon akò mafayag ad asintau ilan à siya, ad anana nuy, 'Tan inyà an Ama.'

¹⁸ Sinun mining na imfakanay, 'Foon à mafayag?' Tan achitau pun maawatan nu sinun ukuchona!"

¹⁹ À Jesus, inakammuna wi makaim-imus-ani, ad anana, "Anaponyu nu sinun mining na imfakà an chiayu, wi 'Foon à mafayag ya maid ilanyun saon, ya foon pu kò mafayag ad asinyu ko ilan à saon'?

²⁰ Tuttuwan ifakà an chiayu: nu màwan anchanaya, manifil-ayu ya sumauy-ayu. Ngim chachi takud asnay luta wi foon à mamatin saon, lumagsakcha. Sumauy-ayu, ngim foon à mafayag ad na sauyyu, mamfalin lagsak.

²¹ Na miyalikana, isun na fufai wi mangkumut, wi ichamanan sikabna. Ngim nu fumùnag na anà, maliwatanan sikabna kapu ta lagsakna ta anàna.

²² Isunan chiayu, tan uray nu mansasàuy-ayu ta sana, foon pù mafayag ad lumagsak-ayu asin tan asintau manasiila. Ad maid makaaan ta sachí wi lagsak wi ochasanyu.

²³ "Manipud ta sachí timpu, foon à saon na manchawatanyu, tan à Ama. Ya tuttuwan ifakà an chiayu, wi sinumani chawatonyun siya mipakapun saon, adchonan chiayu.

²⁴ Ingkana ta sana, maid chinawatyun Ama à nangiyusaranyu ta ngachan-u. Ngim ta sana, manchawatayu ad awatonyu ta maam-amod na lagsakyu à maid kumurangana."

Na Naafakan Na Sachi Manturay Ta Luta

²⁵ Inturuy Jesus wi mangifaka, "Ar-alig na pinangifakà an chiayu ta achanaya, ngim chumatong na timpu wi achiyà pu man-alig tan ilawag-uy mangifaka ta mipangkop an Ama.

²⁶ Ad nu chumatong na sachí wi timpu, Aman ustuy manchawatanyu wi usaronyun ngachan-u, tan foon à masapur wi saon na mangichawat para an chiayu,

²⁷ tan amod na ayat Ama an chiayu kapu ta ayatyun saon ya namatiyanyu wi siyan narpuwà.

²⁸ Tan tuttuway ummaliyà ad asnay luta wi narpun Ama, ad ta sana, lumayawà ad asnay luta ta mangulinà an siya."

²⁹ Sachi ad nan-ifakani wi disipulusna, ananni, "Ilam, maawatanni ta sanan ifagfakam tan foon à alig.

³⁰ Ad na sana, sikurachuani wi akammum na losan, wi uray na simmosimmòni, siyan foon à masapur wi mansarudsud-ani. Ad sachin mamatiyanni wi Apudyus na narpuwam."

³¹ Sachi ad anan Jesus an chiani, "Tuttuway patiyonyu?

³² Tan chanchanin timpuy mafuaranyu, wi waschi osa umoy ta foroyna wi manaynan an saon. Ngim foon à ab-abfussanà tan iingkaw à Aman saon.

³³ Impaakammù an chiayun anchanayay chaan pu màwa ta tumartarnan somsomòyu kapu ta pammatiyun saon, tan palikatan chiayu ta takud asnay luta. Ngim pumigsa kuman somsomòyu tan inafak-un Satan wi manturay ad asnay luta!"

17

Illuwaruwan Jesus Na Chachi Mamatin Siya

¹ Sachi ad wi imfakan Jesus na anchanaya, nantangad ad langit ad nalluwaru, wi anana, "Ama, chummatong na timpu wi màwaan na losani màwan saon. Siyan pachayawom à saon, wi sachin mangipachayawà akon sia.

² Impiyarnun saon na karobfongà wi mamiyang ta losani taku wi piniliyam wi mamatin saon, ta adchò an chichan mannaynayuni fiyag.

³ Ad na mangawatancha ta mannaynayuni fiyag, tan patiyoncha wi sian tuttuway Apudyus, ya patiyoncha ko wi saon na Cristu wi impustam wi umalid asnay luta.

⁴ Ama, impailà na kachayawam ad asnay luta, tan limpasu iningwa na losani impàwam an saon.

⁵ Siyan na sana, Ama, asinnu pachayawon à saon ta sangwanam wi isun na chamuy kachayawanta ta chaan pun na luta màwaan.

⁶ "Na anchanayay disipulus-u, foon à mamicicha ta chamu, ngim kapu ta piniliyam chicha wi mamatin saon, impakaawat-un chichan mipangkop an sia, ad pinatichan ukudnu. Takum chicha, ngim innadchom an saon.

⁷ Ad na sana, maawatancha wi losani awad an saon, sian narpuwana tan sian nangatod.

⁸ Ad intudtuchù an chichan losani imfakam an saon, ad pinaticha losan. Siyan tinuttuwacha wi sian narpuwà ya sian nangifaun an saon.

⁹ "Siyan chawatò na turungnun chicha. Foon pù iluwaruwà chachi foon pù mamati, ngim afus chachi mamati wi innadchom an saon na iluwaruwà, tan takum chicha.

¹⁰ Tan losani taku wi mamatin saon, takum chicha, ya takù ako. Ad mipachayawà mipakapun chicha.

¹¹ Ad mangulinà an sia Ama, wi taynà ad asnay luta, ngim mataynan ako losan na anchayay innadchom an saon. À siay machayawi Ama, usarom na mannakafalinnu wi mangayyuwan an chicha, ta mantitimpuyugcha isun na nantimpuyukanta.

¹² Na iningkawà an chicha, inayyuwanà chicha wi inyusar-un mannakafalinnu wi innadchom an saon. Siyan maid pu osà natarà, afus na sachì matarà à tumuttuwaan na sachì niyug-is.

¹³ Mangulinà an sia, ad ipagngor-un chichan annayay ifakà an sia ta makaragragsakchan saon wi maid makurangana.

¹⁴ Intudtuchù an chichan losani imfakam an saon, ad sachin mangurkuraan chachi foon à mamati an chicha, tan isuchà saon, wi foon pù itimpuyug-un somsomòu ta chachi foon pù mamati.

¹⁵ Ama, foon pù ifakà wi ilayawnu chicha ta umachayucha ta chachi foon pù mamatiid asnay luta, tan na chawatò, ta ayyuwanam chicha ta achicha pu maawis an Satan.

¹⁶ Na somsomòcha, isun na somsomòu wi foon à isun na somsomò chachi foon pù mamati.

¹⁷ Siyan usarom na imfakam wi katuttuwaan à mangipa-pigsa ta somsomòchan sia ta oyyooncha afus na imfakam.

¹⁸ Imfaun-u chichà umoy mangitudtchu ta ukudnu ad asnay luta, wi isun na nangifaunam an saon.

¹⁹ Adchò na long-ag-un sia wi matoy à para an chicha, ta pungsanom man-uwa chicha.

²⁰ "Foon à afus na anchayay mamati ta sanà iluwaruwà, tan uray na losani mamatin saon kapu ta itudtuchucha.

²¹ Ad na chawatò ako, ta mitimpuyugchan chita wi isun na nantimpuyukanta. Tan na mantitimpuyukancha, sachin mamatiyan na atakutaku wi sian tuttuway nangifaun an saon.

²² Na mangipachayawam an saon, isuna kon mangipachayawà an chicha ta mitimpuyug na somsomòcha wi isun na somsomòta.

²³ Kanayun-a iingkaw an saon ya kanayunà iingkaw an chicha ta maturungancha wi mantitimpuyug, tan sachin mangil-an na atakutakud asnay luta wi sian nangifaun an

saon. Ya ilasincha ko wi ay-ayatom na anchanay mamatin saon wi isun na mangay-ayatam an saon.

²⁴ "Ama, na chaan pun na luta màwaan, innadchom an saon na kachayawà kapu ta ayatnun saon. Ad na piò ta anchanayay piniliyam wi mamatin saon, iingkawchan saon ya ilanchan kachayawà à ing-ingkana.

²⁵ Ama wi afaruwan, na chachi foon pù mamatin sia, tuttuway maid akammuchan sia. Ngim à saon, akammù sia. Ad na anchanayay mamatin saon, akammucha wi sian nangifaun an saon,

²⁶ tan intudtuchù an chichan mipangkop an sia. Ad iturturuy-u ko wi mangipakaawat an chicha losan ta mipangkop an sia, ta na pinag-ayatnun saon, sachì kon manasiay-ayatancha, ta iingkawà akon chicha."

18

Na Naniliwanchan Jesus

Mat. 26:47-56; Mar. 14:43-50; Luc. 22:47-53

¹ Sachi ad wi narpas na nalluwaruwan Jesus, impuyutnà chiani wi disipulusna ad chinomangnin nadchù wi wail ad Kidron. Ad ummoy-ani ta im-imong.

² Ad à Judas wi nangififik an Jesus, inakammunan sachì ikaw tan sachin sisib-atannin Jesus.

³ Siyan intun-ud Judas na susurchachu ya uchumi kuwarcha wi imfaun na pangpangun na papachi ya Fariseo. Nanar-armascha ya nansisilawcha losan.

⁴ Inakammun Jesus na losani mapasamak an siya, siyan ummoy nisib-at an chicha, wi anana, "Sinun anaponyu?"

⁵ An anancha, "Jesus wi iNazaret." À Judas wi nangififik, niyaslang an chicha.

Ad anan Jesus, "Saon met."

⁶ Na nangifag-an Jesus, "Saon met," nansunodcha ad nampakrobcha.

⁷ Ad inimus Jesus asin, "Ad, sinun anaponyu?"

Ad anancha ko, "Jesus wi iNazaret."

⁸ "Imfakà an chiayu wi saon met," anan Jesus. "Siyan nu saon na anaponyu, achiyu itapin anchanayay fufurun-u."

⁹ Ifakan Jesus na sachì tumuttuwaan na imfakanan Amana ta nangifag-ana, "Maid pu osà natarà ta takuy innadchom an saon."

¹⁰ Sachi ad, à Simon Pedro wi nangkakamman, linùpusnan kamanna ad finaagnà Malco wi sanilun na Angatuwani Pachi, ad napinges na chiwawani ingana.

¹¹ Ad anan Jesus an Pedro, “Ibroynun kamannu! Apay, anam pun nu achì pu iparufus na pion Ama wi màwan saon?”

Na Nipasanguwan Jesus An Anas

¹² Sachi ad, chachi susurchachu ya kumandercha, ya chachi kuwarcha wi Judio, tiniliwchà Jesus ad kinachilaanchà siya.

¹³ Ad inyoychan Anas, wi atukangan Caifas wi Angatuwani Pachi ta sachì tawon.

¹⁴ À Caifas akon nangifaka ta chachi furunnay Judio wi un-unnoy na osà matoy à masubfutan na losan.

Na Nangilifakan Pedro An Jesus

Mat. 26:69-70; Mar. 14:66-68; Luc. 22:55-57

¹⁵ Sachi ad, chianin Simon Pedro, nitun-ud-anin Jesus. Ad kapu ta inakammuwà ta sachì Angatuwani Pachi, imparufusà wi makarnò an Jesus ta paway na foroyna.

¹⁶ Ngim nataynan à Pedro ta lasin na arad. Siyan namagkulinà à nakaukud ta fufai wi man-iib-at ta liwangan ta parnoona kumà Pedro.

¹⁷ Ad linumnò pun, anan na sachì fufai an siya, “Sian osa met ta disipulus Jesus!”

“Foon,” anan Pedro.

¹⁸ Nan-apuy na sasannilu ya kuwarcha ta paway tan tungnin, ad naag-aggsadchay man-anichu. Siyan ummoy akò Pedro nakaanichu.

Na Nangimfistikaran Na Angatuwani Pachi An Jesus

Mat. 26:59-66; Mar. 14:55-64; Luc. 22:66-71

¹⁹ À Anas wi Angatuwani Pachi ta sin-arkawan, inimfistikarnà Jesus mipangkop an chiani wi disipulusna, ya mipangkop ta itudtuchuna.

²⁰ Ad summongfat à Jesus wi anana, “Losani nantudtuchuwà, sangwanan na taku ta sinagoga ya Templo wi makimkimungantau losan, siyan maid milifik à intudtuchù.

²¹ Siyan apay saon na mansarudsucham wi foon à chachi nangngor, tan chingngorchà met na losani intudtuchù.”

²² Imfakan pu Jesus na sachì, linipak na osay kuwarchà siya ad anana, “Apay, amasnàt na pinagsongfatnu ta Angatuwani Pachi?”

²³ “Nu awad lawing à imfakà,” anan Jesus, “ifakam na arwingana. Ngim nu ustun imfakà, taako lumipak?”

²⁴ Sachì ad pin-oy Anas à Jesus, wi natatàod na imana, an Caifas wi Angatuwani Pachi ta sachì timpu.

Asin Pedro Illifak Wi Siyan Furun Jesus

Mat. 26:71-75; Mar. 14:69-72; Luc. 22:58-62

²⁵ À Simon Pedro, issiyay nakaan-annichu ta paway. Ad inimus na uchum an siya, "Sian osa met ta disipulus Jesus!" Ngim illifak Pedro wi anana, "Foon."

²⁶ Sachi ad, nan-ukud na osay sanilun na Angatuwani Pachi, wi akin na sachin finaag Pedro, ad anana, "Kattoi innilà sia ta sachin im-imong, wi finurnam à Jesus."

²⁷ Ad asin Pedro illifak, ad nanullaù na awitan.

Na Nipasanguwan Jesus An Pilato Wi Fifinnachur

Mat. 27:1-2, 11-14; Mar. 15:1-5; Luc. 23:1-5

²⁸ Na sachin wi figfikat, illayawchà Jesus ta foroy Caifas, ad inyoychà siya ta pisinan na fifinnachur wi iRoma. Ngim chachi pangpangun na Judio, foon à linumnòcha ta pisina tan ipakarupchà makaisawancha nu lumnòcha ta foroy na foon à Judio. Ad nu lumnòcha, achi pu mafalini makaancha ta sachin fiyasta wi Mangiyakasmoan wi machanchani chumatong.

²⁹ Siyan à Pilato wi fifinnachur, lummaway makaukud an chicha. Anana, "Payuko iyulin sanati takud asna? Ad sinun mangicharumanyu?"

³⁰ Ad sinongfatan chachi Judiò Pilato wi anancha, "Apay, iyalinì siyad asna nu maid fasurna?"

³¹ Ad anan ako Pilato, "Ikadyu kay, ta aranyu ta chiayun manguis à manurutanyu ta lintogyu."

Ad anan chachi Judio, "Oo, ngim chiayuy iRoma, achiyu pu parufusan chiani wi pumatoy à taku."

³² Amaschin iningwachan Jesus à tumuttuwaan na sachin imfakanay mipangkop ta karasin na matayana.

³³ Sachin ad, asin linumnò à Pilato ta pisinana, ad impaayagnà Jesus, ad sinarudsudna, "Sian Alin na Judio?"

³⁴ Ad summongfat à Jesus wi anana, "Tuttuway piomi maawatan nu sinuwà? Winnu ifakamnat tan chingngornun imfakan na taku?"

³⁵ Ad anan Pilato, "Apay, Judiowà ta akammù na mipangkop an sia? Na anchayanay kailiyam wi Judio ya chachi pangpangun na papachiyu, chichan nangicharum an sia. Ad sinun iningwam?"

³⁶ Ad anan Jesus, "Foon à asnay lutan ustuy man-Aliyà, tan nu man-Aliyà ad asnay luta, kapilitani nakapatoy na chachi disipulus-u ta achiyà pu matiliw ta chachi pangpangun na Judio. Ngim foon pù annay lutan ikaw na kina-Alì."

³⁷ "Nu amasnat, tuttuway Alia?" anan Pilato.

Ad anan Jesus, "Ustun ifakam. Tan na katuttuwaan, na pangkop-uy umalid asnay luta miyanà à taku, ta

ipaakammù na katuttuwaan. Ad sinumani maryad ta katuttuwaan, patiyonan ifakà.”

38 “Ad, maakammun katuttuwaan?” anan ako Pilato.

Na Nasintinsiyaan Jesus À Mapatoy

Mat. 27:15-31; Mar. 15:6-20; Luc. 23:13-25

Sachi ad asin lummauwà Pilato wi man-ukud ta chachi taku. Anana, “Maid inchasà à fasur na annayay taku.

39 Siyan kapu ta awad na ukaliyu wi nu chumatong na annayay fiyastayu wi Mangiyakasmoan, awad kanayun na osay farud wi iparufus-u, siyan pionyuy iparufus-un annay Aliyuy Judio?”

40 Sachi ad asipapauycha wi anancha, “Foon à siyan parufusam ta à Barrabas na parufusam!” Na sachí Barrabas, akkawan.

19

1 Sachi ad, impaabchoy Pilatò Jesus ta susurchachuna.

2 Ad chachi susurchachu, fummaliugchà lasi ad impayunguschan siya wi sachí nun koronana tan Ali, ad sinilupancha kò siyà mancharaag wi isù silup na Ali.

3 Ad inamsiwcha kò siya wi anancha, “Kattoi annayan Alin na Judio!” Imfakacha ad na sachí, linipakcha pà siya.

4 Sachi ad asin ako lummauwà Pilato ad imfakana ta chachi taku, “Iparawà na annayay taku à mangil-anyu wi maid pu inchasà à fasurna.”

5 Ad imparawachà Jesus wi issiyan lasi ta uruna ya nasisillupan akò mancharaag. Ad anan Pilato, “Ilanyuna nu chaan-ayu pu mat-op!”

6 Ngim na nangil-an chachi pangpangun na papachi ya chachi kuwarcha an Jesus, losancha inip-aw, “Ilansayù siya ta kros! Patoyonyù siya!”

Ad anan Pilato an chicha, “Ikadyu kay nu ananyuy ilansayù siya, tan maid pu fasurnà inchasà.”

7 Ad summongfat chachi takuy ad-adchuwan wi anancha, “À matungparan na lintogni wi Judio, masapur wi matoy na sanat tan iningwanan long-agnà anà anu Apudyus.”

8 Na nangngoran Pilato ta sachí, naam-amod na ogyatna.

9 Ad asin ako Pilato imparnò à Jesus, ad sinarudsudna, “Sinun tuttuway narpuwam?”

Ngim foon pù sumongfat à Jesus.

10 Siyan anan Pilato an siya, “Taàako achi songfatan? Apay, achim pu akammuy annan karobfongà wi mangiparufus an sia winnu mangiparansan sia?”

11 Ad summongfat à Jesus wi anana, “Maid pu karobfongami mangwà uray sinuy oyyoom an saon nu foon à

iparufus Apudyus. Siyan na takuy nangipurang an saon an sia, chakchakor na fasurna nu sia.”

¹² Chingngor ad ako Pilato na sachì, inyanapnan oyyoonay mangiparufus an Jesus. Ngim nampaupauy chachi taku wi anancha, “Nu parufusam à siya, foon pù Ali Cesar na tàchoram tan annay afusurna. Tan sinumani mangifaka wi siyan Ali, isù pursonan saad na Alitaud Roma!”

¹³ Chingngor ad Pilato na impauycha, asinna ko imparawà Jesus, ad inyoyna ta ikaw wi manguisana ta taku, wi farfarun archanna, wi Gabata na ngachanna ta Hebreo wi ukud, ad tummùchù Pilato ta uùchuwana.

¹⁴ Na sachì uras, chanchanin mamatù, wi na mafikat, milukin sachì fiyasta wi Mangiyakasmoan. Sachì ad imfakan Pilato ta chachi taku, “Ikadyu, tan na annay Ali, tuttuway Aliyu!”

¹⁵ Ad asipapauycha wi anancha, “Patoyonyù siya! Ilansayù siya ta kros!”

Ad inimus Pilato, “Apay, patoyò na Aliyu?”

Ad anan chachi pangpangun na papachi, “Maid uchum à Alini nu achi afus à Cesar!”

¹⁶ Sachì ad impurang Pilatò Jesus an chicha ta ikadcha wi mangilansa.

Na Nilansaan Jesus

Mat. 27:32-44; Mar. 15:21-32; Luc. 23:26-43

¹⁷ Ad innarachà Jesus, ad impafuudchan siyan krosna wi mangiyoy ta lukar wi ananchay “Tung-ar na Uru,” wi Golgota na ngachanna ta Hinebreo.

¹⁸ Ad illansachà siya ta krosna, ad iningkaw akon chuway nilansa, ad nangkawaonchà Jesus.

¹⁹ Iningkaw akon impaiyug-is Pilato wi impaotcha ta kros Jesus, wi anana, “Jesus wi iNazaret, wi Alin na Judio.”

²⁰ Turuy karasi wi ukud na niyug-isana, wi Hebreo, Latin ya Griego. Ad-adchuwan na taku wi namasa, tan niyachanid Jerusalem ta sachì nilansaana.

²¹ Sachì ad ummoy chachi pangpangun na papachi an Pilato wi manlili, anancha, “Foon kumà inyug-isnuy ‘Alin na Judio’. Na inyug-isnu kuma, ‘Anana nu, Saon na Alin na Judio!’”

²² Ad sinongfatan Pilato chicha, “Na piò wi miyug-is, sachin niyug-is.”

²³ Narpas ad wi illansan chachi susurchachù Jesus, innarachan silupna ad nan-apatoncha ta marnobchay opat. Ad innaracha kon silupnay lagkoyloy.

²⁴ Ad nan-uukudcha wi anancha, “Achitau pu kissayon na annaya, ta mamfunfunuttau ta ilantau nu sinun manginuwa.” Amaschin tummuttuwaan na niyug-is wi ukud Apudyus wi anana, “Finishingfingaychan silup-u ad namfunfunutanchan lagkoyloy wi silup-u.” Ad sachin iningwan chachi susurchachu.

²⁵ Na sachí, ummaagsad-ani ancha inan Jesus ta achani ta krosna, wi iningkaw akon inaona wi sunud inana, ya Maria wi asawan Cleofas, ya Maria Magdalena.

²⁶ Ad sachí wi innilan Jesus à inana ya saoni disipulusna wi ay-ayatona, anana, “Ina, iflangnù Juan à anànu.”

²⁷ Ad anana kon saon, “Siay Juan, inaom à Ina.” Ad nanipud ta sachí, iningkaw à inanan chiani.

Na Natayan Jesus

Mat. 27:45-56; Mar. 15:33-41; Luc. 23:44-49

²⁸ Sachí ad, inakammun Jesus wi limpasna losan na nipiyan an siya, ad anana, “Nauwawà.” Inukudnan sachí tummuttuwaan na niyug-is wi ukud Apudyus.

²⁹ Ad illunongchan impaawchay luput ta ilom ad impasupsupchan Jesus.

³⁰ Ad sinupsupan pu Jesus, anana, “Narpas losan.”

Imfakana ad na sachí, nulluptungoy ad natoy.

Na Nanuyuanchan Jesus

³¹ Chachi pangpangun na Judío, ummoychan Pilato ifaka ta maptod kuman ikin chachi nilansa ta mallasun matayancha, ta maaancha ta kros. Tan nu mafikat, sachin fiyastacha wi kattoi panagngilin, siyan achi pu kuma iingkaw chachi nilansa ta kroscha.

³² Siyan ummoy chachi susurchachu manchatar ta ikin chachi nilansa. Pintodcha ad na ikin na chuwa,

³³ ananchay isùnubchan uwan Jesus, ngim innilachay nanattoy, siyan foon pù pintodchan ikina.

³⁴ Ngim inchuyù na osay sutchachun tufayna ta futì Jesus, ad nachisan lummoswan chara ya chanum.

³⁵ Saon wi nangiyug-is ta annaya, innilà na losani nàwa, siyan tàchorà wi tuttuwa losan. Siyan tuttuwan annayay ug-ugkuchò, ta pumatiayu ko.

³⁶ Nàwa losan à tumuttuwaan na niyug-is wi ukud Apudyus, wi anana, “Maid pu osà maptod ta tung-arna.”

³⁷ Ya awad akon niyug-is wi anana, “Fufuyyaoncha kon sachí taku wi chinuyùcha.”

Na Nilobnan Jesus

Mat. 27:57-61; Mar. 15:42-47; Luc. 23:50-56

³⁸ Narpas ad na sachi, iningkaw na osay iyArimatea, wi Jose na ngachanna. Namatin Jesus, ngim intarunan pammatina kapu ta ogyatna ta chachi pangpangun na Judio. Na sachi Jose, ummoynan Pilato imfaka ta aranan lachag Jesus. Ad intay-un Pilato, siyan ummoyna innara.

³⁹ Ad ummoy akò Nicodemo, wi siyan ummoy an Jesus ta sillafiyen. Ad inyoynan limampuruy kiluy fangfanguy mirra ya aloe wi mitapi ta natoyi milofon.

⁴⁰ Ad innarachan lachag Jesus, ad finussungcha ta luput wi narafuhan à fangfangu, wi sachin ukalini wi Judio nu awad ilofonni.

⁴¹ Ad-adchaniyan ta nilansaan Jesus, iningkaw na im-imong. Ad na sachi im-imong, iningkaw na àoyyay lofon wi maid nilofon.

⁴² Ad kapu ta machanchani milukin panagngilini padcha, ya achanin sachi lofon, sachin nangilobnanchan Jesus.

20

Na Lofon Wi Maid Iningkaw

Mat. 28:1-8; Mar. 16:1-8; Luc. 24:1-12

¹ Wiswisnit pun ta Chumingku, ummoy à Maria Magdalena ta lofon. Chummatong pun, innilanay naiib-at na lofon.

² Siyan nanodchà wi ummoyna ifakan chianin Pedro. Anana, "Illayawchan long-ag na Aputau ta lofon, ad maid akammuni nu sinun nangiyayancha!"

³ Sachi ad lummawaanin Pedro ta ing-ani ilan na lofon.

⁴ Nanodchàani wi chuwa, ad kapu ta mamfilokà, saon na ummunay chummatong.

⁵ Nayyuungà wi nangilad charom, ad afus na fussung à maila, ngim foon pù lumnoà.

⁶ Ngim Pedro wi ummun-unud, nangaw-as ad charom, ad innilana kon fussung,

⁷ ya fussung na urunay nakupin naitalin.

⁸ Sachi ad linumnoà ako wi mangila. Na nangil-à, sachin namatiyà wi ummuli natakù Jesus.

⁹ Tan na sachi timpu, chaanni pù maawatan na niyug-is ta awi wi ananay masapur matoy à Jesus ya umuli matakú.

¹⁰ Sachi ad, lummayaw-ani.

Na Nampail-an Jesus An Maria Magdalena

Mat. 28:9-10; Mar. 16:9-11

¹¹ Ngim à Maria Magdalena, iningkaw ta lasin na lofon, wi nan-ififil. Ad na man-ifilana, nayyuung wi mangilad charom,

¹² ad innilanā chuway anghel wi nansisillupchà mamputilà, wi tummutùchu ta nifanatan na lachag Jesus. Na osa, tummutùchu ta ulluwan, ad na osa, tummutùchu ta ikkiyan.

¹³ Sachi ad inimuscha, “Paako man-ififil, sunud?”

Ad anan Maria, “Tan illayawchan long-ag na Apuni, ad maid akammù ta nangiyayancha!”

¹⁴ Sachi ad nantuwili ad innilanà Jesus wi ummaagsad, ngim foon pù immatunanay siyà Jesus.

¹⁵ Ad anan Jesus an siya, “Paako man-ififil, sunud? Ad sinu kon anapom?”

Na somsomò Maria, anana pun nu siyan takuy mamfafantay ta murmura, siyan anana, “Nu sian nangilayaw an siya, pangaasim ta ifakam na nangikaam ta inyà aran.”

¹⁶ Sachi ad imfakan Jesus an siya, “Maria!”

Ad nasanakung à Maria ad anana ta Hinebreo, “Rabboni!” wi na pionay ifaka, “Apu!”

¹⁷ “Oo, ngim achiyà ognan,” anan Jesus, “tan chaanà pu umoy an Ama ad langit. Ngim ing-a ifaka ta chachi fufuruntau wi inyà ad langit an Ama wi Apudyus, wi siya kon Amayu wi chayawonyu.”

¹⁸ Sachi ad ummalin Maria imfakan chiani wi disipulus Jesus wi innilanà Apu Jesus. Ad inisturyana losan na imfakan Jesus an siya.

Na Nampail-an Jesus ta Disipulusna

Mat. 28:16-20; Mar. 16:14-18; Luc. 24:36-49

¹⁹ Mummaschom pun ta sachì wi Chumingku, naamunganì wi disipulus Jesus ta foroy wi nichaig tan ummogyatani ta chachi pangpangun na Judio. Ad narnoswà Jesus wi nakaagsad an chiani, ad anana, “Annaà, ta mamfarun somsomòyu.”

²⁰ Imfakana ad na sachì, impailanan imana ya futìna. Siyan amod na lagsakni ta nangil-annin siya.

²¹ Sachi ad anan ako Jesus an chiani, “Fumarun somsomòyu! Ifaun-u chiayù mantudtuchu wi isun na nangifaunan Aman saon.”

²² Sachi ad insap-uynan chiani, ad anana, “Awatonyun Ispiritun Apudyus.

²³ Sinumani fasur na taku wi pakawanonyu, tuttuway mapakawan. Ad sinumani achiyu pu pakawanon, achi pu ko mapakawan.”

²⁴ À Tomas, wi ananchay Apil, wi osay furunni wi disipulus Jesus, niyaspur wi maid à siya ta sachinampail-an Jesus an chiani.

²⁵ Siyan inisturyanin nangil-annin Apu Jesus.

Ngim anana, "Mafalin ayan sachin? Achì pu tuttuwaon ingkanà ilà na pilat na lansa ta imana, ya ingkanà agpachà na futìna."

²⁶ Na asini Chumingku, asin-ani naamung wi disipulus Jesus ta nanchaig wi foroy, ad nitimpuy iningkaw akò Tomas. Ad lummoswa kò Jesus, ad anana, "Annaà ako ta fumarun somsomòyu."

²⁷ Ad ananan Tomas, "Annayan imà ta ilam ya ognam na pilatna, ya agpacham na futiù ta tuttuwaom. Achi kuma manchuwachuwan pammattim an saon!"

²⁸ Ad anan Tomas, "Apu, patiyò wi sià Apudyus!"

²⁹ "Mamfaru tan tuttuway mamati kapu ta innilam," anan Jesus. "Ngim simfumaru chachi chaan pù mangilan saon ad maticha ko kay!"

Na Puntus Na Annayay Nibru

³⁰ Ad-adchuwan na uchumi kaskaschaaw wi iningwan Jesus ta sangwananni wi disipulusna, wi foon à inyug-is-uta annayay nibru.

³¹ Ngim inyug-is-un anchanayà maticiayu wi à Jesus siyan tuttuway Anà Apudyus wi impustanay umali. Ad nu maticiayu, makafiyag-ayun siyà ing-ingkana.

21

Na Asin Nampail-an Jesus Ta Pituy Disipulusna

¹ Iningkaw akon osay nampail-an Jesus an chiani wi disipulusna ta sachin Fayfay wi Tiberias. Amasnan nàwaana:

² Na sachin timpu, niyaspur wi iningkaw-ani wi Simon Pedro, ya Tomas wi Apil, ya Natanael wi iCana wi nisakup ad Galilea, ya chiani wi chuway anà Zebedeo, ya chuwa koy furunni.

³ Ad anan Simon Pedro, "Inyà manakufur."

Ad ananni ko, "Furnanni kò sia." Siyan ummoy-ani losan namfangka, ad linabrafini wi nanakufur, ngim maid pun innarani.

⁴ Ad wiswisnit pun, iningkaw na osay ummaagsad ta tarantag, wi Jesus, ngim foon pù immatunanni.

⁵ Ad ananan chiani, "Awad pinuntaanyu, susunud?"

"Maid pun," ananni.

⁶ Ad anan Jesus, "Itop-aryun takufuryu ta apot ta machiwawan na fangka, ta awad puntaanyu." Siyan intop-arni, ad achiani pu nakakuykuy tan ad-adchuwan na napuntaan.

7 À saon, immatunà wi siyà Jesus, ad anà an Pedro, "Sachin Aputau!" Ad na nangngoran Pedro ta sachì, nansilup ad pummaytù ta chanum ad nan-iyat wi umoy an Jesus.

8 Ad chiani wi uchum, namfangkaani wi ummunud tan kinuykuynin takufur wi napnù ukachiw. Foon pù achayu ta tarantag, tan umoy nin à singkasuti metro.

9 Lummogsad-ani pun ta tarantag, innilanin apuy wi fummafara ya ukachiw wi nachachawis, ya iningkaw akon tinapoy.

10 Ad anan Jesus an chiani, "Umiyaliayù uchum à ukachiw ta pinuntaanyu."

11 Siyan linumnò à Pedro ta fangka ad kinuykuynan tafukur wi napnù man-achakkor à ukachiw, wi singkasut ya limampuru ya turu. Ngim uray ad-adchuwan, foon pù nakissay na tafukur.

12 Sachi ad inayakan Jesus à chiani wi anana, "Wayyu ta mangantau." À chiani, maid osà nangimus an siya wi "Sinua?" tan inakammuni losan wi siyà Jesus.

13 Ad innaran Jesus na tinapoy, ad finillaynan chiani, ad isuna kon ukachiw.

14 Sachin pitlun na nampail-an Jesus an chiani wi disipulusna nanipud ta ummuliyanatakuwan.

Na Imfakan Jesus An Pedro

15 Narpas-ani pun nangan, anan Jesus an Simon Pedro, "Siay Simon wi anà Juan, ad-achun ayatnun saon nu ayat na anchanayay uchum?"

Ad anan Pedro, "Oo, Apu. Akammum met wi ay-ayatò sia."

Ad anan Jesus, "Siyan tudtuchuwam chachi pannilù wi namatin saon."

16 Sachi ad impigwan Jesus na anana, "Simon wi anà Juan, tuttuway ay-ayatonà?"

"Oo, Apu," anan Pedro, "akammum wi ay-ayatò sia."

Ad anan ako Jesus, "Siyan ayyuwanam ngarud chachi pannilù wi mamatin saon."

17 Sachi ad impitlun Jesus na anana, "Simon wi anà Juan, tuttuway awad ayatnun saon?"

Ad summauy na somsomò Pedro, tan pinitlun Jesus imfakan sachì. Ad anana, "Apu, akammum losan, siyan akammum akoy tuttuway ay-ayatò sia!"

Ad anan Jesus, "Siyan tudtuchuwam chachi pannilù.

18 Tuttuwan ifakà an sia: na afabfarum, oyyoom yakan piom, ad ummoy-a ko ta farangnay piom. Ngim nu

marakay-a, uyachonchan imam ad finarudchà sia, ad iyoychà sia ta achim pu pion wi umayan.”

¹⁹ Sachin inyisun Jesus wi iyalignà matayan Pedro à kachayawan Apudyus. Imfakan pu Jesus losan na sachí, ananan Pedro, “Saon yakan surutom!”

Na Imfakan Jesus Mipangkop An Juan

²⁰ Sachi ad nantuwilì Pedro ad innilanà saon wi ummun-unud. Saon na nichar-ag an Jesus ta sachí anungus na nakaananan chiani, wi sachin nangimusà nu sinun mangififik an siya.

²¹ Ad innilan pu Pedrò saon, inimusnan Jesus, “Apu, sinu kon màwan siya nù?”

²² Ad anan Jesus, “Nu piò wi manatakun siya ingkanà asin-u mangulinan, foon pù fiyangnuchi. Ngim sia, surutom à saon!”

²³ Nanipud ta nangifag-an Jesus ta sachí, niwarawag ta chachi namati wi achiyà anu matoy. Ngim foon pu sachin anan Jesus, tan na imfakana, “Nu piò wi manatakun siya ingkanà asin-u mangulinan, foon pù fiyangnuchi.”

Na Anungus Na Annay Niyug-is

²⁴ Saoni Juan wi disipulus Jesus, tàchorà wi katuttuwaan losan na annay inyug-is-u. Ya akammuni losan wi tuttuwa.

²⁵ Ad-adchuwan akon uchumi iningwan Jesus wi foon à miyug-is, tan nu miyug-is losan à nibru, na somsomòu foon pù umanay losan na annay lutà ingkawancha.

Na Iningwan Chachi Apostoles Jesus

¹ Na chamuy surat-un siay Teofilo, inyug-is-un losani ining-ingwan Jesus ya insursuruna nanipud ta lukina

² ingkana ta nipangatuwanad langit. Na chaampunan Jesus ad langit nipangatuwan, iningkaw na imfilinna ta chachi chinutukana wi apostolesna, wi narpu ta somsomò na Ispiritun Apudyus.

³ Na narpasan na natayan Jesus ya ummuliyanा natakuwan, nampaipailan chicha ta unog na opatpuruy padcha, ya achu kon iningwana ta awad manuttuwaancha wi tuttuway ummuli nataku, ya intudtuchunan chicha na mipangkop ta Manturayan Apudyus.

⁴ Na namingsan wi niyamung à Jesus an chicha, finilinna chicha, "Achiyu taynan ad asnay Jerusalem ingkanà adchon Ama na Ispiritunan chiayu, wi siyan imfakafakà wi impus-tana an chiayu.

⁵ Finunyakan chiayu an Juan à chanum, ngim foon à mafayag ad ifunyag Apudyus na Ispiritunan chiayu wi sachin umaliyanा makarong-akan an chiayu."

Na Nipangatuwan Jesus Ad Langit

Mat. 28:16-20; Mar. 16:14-20; Luc. 24:36-53; Juan 20:19-23

⁶ Na asincha naamungan, inimus na apostoles Jesus an siya, "Apu, mafalini sanan timpun na miparyawan chachi iRoma wi turay ta ikadni wi Judio wi mangituray ta lutani?"

⁷ Ad summongfat à Jesus, "À Ama wi Apudyus, siya kan mangakammu ta màwaan na sinuy oyyoona. Achi pu mipaakkammuchin chiayu.

⁸ Ngim akammuyu losan na iningwà ya intudtuchù, siyan nu umali makarong-ag na Ispiritun Apudyus an chiayu, sachin mangadchana ta karobfonganyu wi mangistiku an saon. Ad sachin kon itudtuchuyu ta takud asnay Jerusalem ya losani sakupon Judea ya Samaria ya uray ta losani luta."

⁹ Narpas ad wi imfakan Jesus na sachin, nipangatù siya ad langit ta nangiil-ancha ingkanà nasar-iwan ta lifuu.

¹⁰ Nantatangadcha pun wi mangila ta ummayan Jesus, naanagsad ta iningkawancha na chuway anghel wi nakasilup à mamputilà.

¹¹ Ad anan chi chuway anghel, "Chiayuy iGalilea, taayuko mantatangad ad langit? À Jesus wi nipangatud langit, mangulin à tapin na padchà isun na lummayawana."

Na Nanukatanchan Judas

¹² Sachi ad, lummayaw na apostoles ta sachì filig wi Olivo ad nangulinchad Jerusalem wi osay kilometron aachayuna.

¹³ Chummatongcha pun, ummoycha ta foroy wi ini-
ngkawancha. Chana ngachan na naamung: Pedro, Juan, Jaime, Andres, Felipe, Tomas, Bartolome, Mateo, Jaime wi anà Alfeo, Simon wi mangipapakat, ya Judas wi anà na safali wi Jaime.

¹⁴ Ad na nakaamuamung akon chicha, chachi susunud Jesus ya Maria wi Inana ya uchumi fubfufai. Siya maamua-
munganchan malluwarucha.

¹⁵ Naarkawanán ad, nammimiting na losani mamati, wi umoy à singkasut ya chuwampurun filangcha, ad nan-ukud à Pedro.

¹⁶ Anana, "Susunud, iningkaw na impaspasmò na Ispir-
itun Apudyus an David ta awi, siyan inyug-isnan màwan Judas, wi siyan nangipuyut ta chachi naniliw an Jesus. Ad tummuttuwan losani niyug-is,

¹⁷ tan à Judas, siyan osay furuntau wi nachutukan à makaiwaar an chitau wi apostoles."

¹⁸ Na sachì Judas, natangchanan ta sachì lawingi ining-
wana, ad inusarnay nangnginà luta, ad sachin nan-otoyana,
ad finumtak na fukatna ad lummoswan fakisna.

¹⁹ Ad nanchinamag na losani takud Jerusalem, siyan
nginachananchan sachì lutà Aceldama wi na anan na sachì
ta ukudcha, "Nacharaan wi Luta."

²⁰ Anan ako Pedro, "Awad akon inyug-is David ta awi ta
nibrunay kankanta, wi anana,

'Ta fumaaw na foroyna wi maid asin ingkaw.'
Ad na osa koy niyug-is, anana,

'Ta awad na misukat an siya à mamiyang ta fiyangna.' "

²¹⁻²² Inturuy Pedro wi man-ukud, "Siyan kapu ta am-
aschin niyug-is, masapur manchutuktaù sukat Judas à
mitapin chitau. Na machutukan, masapur na osay nangi-
lan Apu Jesus ta ummuliyaná natakuwan, ta mafalini
istikuwanan innilana. Ya masapur ako wi nifurufurun an
chitau ta ingkawan Jesus, nanipud ta namunyakan Juan ta
taku ingkana ta nipangatuwan Jesus ad langit."

²³ Siyan imfakachan ngachan na chuway larai: Matias na
osa, ya Jose Justo wi na osay ngachanna, Barsabas.

²⁴ Sachi ad nalluwaruchan Apudyus, "Siay Apu wi mangakammu ta somsomò na losani taku, ipailam an chiani nu sinun chinutukam ta annayay chuwa

²⁵ à misukat an Judas à man-apostoles, tan à Judas, inwarangna ad ummoy ta makuisana."

²⁶ Narpascha pun nalluwaru, namfinnunutcha ta akamuwoncha nu sinun machutukan, ad Matias na nafunut, siyan nitapi ta chachi simpuru ya osay apostoles.

2

Na Nakarong-akan Na Ispiritun Apudyus Ta Takuy Mamati

¹ Chummatong pun na fiyasta wi anancha Pentecostes, naarus na losani mamatin Jesus ta osay foroy.

² Ad na sach, nammaag nagngor na isù chakor wi akungiyong wi narpud langit, ad chingngor losan na iningkaw ta foroy.

³ Ya iningkaw akon innilacha wi isù kilab na apuy wi niwaras ta uulluwancha, wi chinchintong na kilab an chicha losan.

⁴ Ad waschi osay mamati, naadchan à Ispiritun Apudyus wi makarong-ag an chicha, ad illukicha losan wi mangiyukud ta nangkarakarasi wi ukud, wi siya mampaukud na Ispiritun Apudyus an chicha.

⁵ Iningkaw ako finumroy ad Jerusalem na achuy Judio wi nangapudyus, wi narpu ta ailiili, siyan nangkarakarasin ukudcha.

⁶ Chingngorcha pun na sach, isù akungiyong, ummoycha nakaarus ta foroy wi iningkawan chachi mamatin Jesus. Ad nataagcha losan, tan waschi osa chongronan ukudna wi ifosway chachi mamati.

⁷ Ad asitataagcha anani, "Tamakon anchanay losani iGalilea?

⁸ Waschi osan chitau chochongronan sikuchi ukudna wi iyukudcha! In-inoncha aya?

⁹ Tan na uchum an chitau, iPartia, ya anchana kon iMedia, iyElam, iMesopotamia, iJudea, iCapadocia, iPonto, ya iyAsia.

¹⁰ Ya anchana kon iFrigia, iPamfilia, iyEgipto, ya sakupon Libia wi achanid Cirene. Na uchum an chitau, iRoma,

¹¹ wi sikuchi Judio na uchum ya uchumi foon pù Judio wi namfarfalin à Judio. Ya anchana kon chitaun iCreta ya iyArabia. Siyan uray nangkarakarasin narpuwantau, siya chochongrontaun sikuchi ukudtau wi iyukudcha ta kaskaschaaw wi iningwan Apudyus!"

¹² Siyan naschaawcha losan wi achicha pu makasom-somò. Siyan nan-asiimuscha, "Sinu kon anan na annaya?"

¹³ Ngim am-amangon na uchum à chicha, wi anancha,
“Nasalimong na anchanay taku!”

*Na Nangisuplikaran Pedro Ta Mipangkop Ta Ummaliyan
Na Ispiritun Apudyus*

¹⁴ Ngim summiad à Pedro ya nakasiad akon chachi simpuru ya osay fufurunnay apostoles, ad chinakornan kingana wi man-ukud, “Kailiyan wi Judio ya chiayu losan wi ingkaw ad asnay Jerusalem, chongronyuna.

¹⁵ Na ananyu, nasalimong-ani, ngim naillachuayu, tan maid pu masalimong ta mangmangan!

¹⁶ Ngim nàwan annayà tumuttuwaan na sachí imfakan Joel wi profeta ta awi ta nangifag-ana ta ukud Apudyus.

¹⁷ 'Anan Apudyus, Amasnan oyyoò nu chumtong na timpun na anungus na padcha:

Adchò na Ispiritù ta losani takud asnay luta.

Siyán na aannàyu, ipagngorchan ipaspasmòun chicha.

Na fabfafaru, ilanchan ipailà an chicha
wi isun à in-inop.

Ad na man-amarong-ag, in-inponcha kon
ipain-inop-un chicha.

¹⁸ Na losani larai ya fufai wi mamtog an saon,
adchò na Ispiritù an chicha losan ta sachí timpu
à mangipagngorancha ta ipaspasmòun chicha.

¹⁹ Ipailà akon kaskascaaw wi singyar ta langit
ya uray ad asnay luta.

Na usarò wi mampailà kaskascaaw, chara ya apuy
ya amochi asuk.

²⁰ Ad fumulingot na init,
ya chumilaag na sorag à isù chara,
ad chumtong na mampataag ya mampaogyat
wi padchay manguisà
ta losani taku ta annay luta.

²¹ Ngim na sachí timpu, sinuy takuy
mampangpangngaasin saon,
saraknifà à siya
ta achi pu mifallu.’ ”

²² Inturuy Pedro wi man-ukud, “Kailiyan wi kanà Israel, inanaagyin annay ifakà mipangkop an Jesus wi iNazaret. Tan inistikuwan Apudyus à siya wi langit na ustuy narpuwana, wi na manuttuwaanyu, innadchon Apudyus na karobfongana wi mangwa ta chachi kaskascaaw wi mampataag. Ad akammuyu wi tattuway iningwana, tan iningwana ta sangwananyu.

²³ Ngim à tumuruyan na simsimmò Apudyus wi màwa,
imparufusnan natiliwan Jesus, siyan chiayun nangtoy an

siya, tan innadchonyù siya ta chachi lawingi taku ta ilansacha ta kros.

²⁴ Ngim uray natoy à Jesus, impaulin Apudyus à siya tinaku, siyan inafaknan matayan tan achi pu makaipukod na otoy an siya.

²⁵ Sachin inyug-is David ta awi ta nangifag-ana,
‘Sikurachuwò wi iingkaw à Apudyus an saon
wi achiyà pu fayfay-anan.

Siyan uray sinuy mapasamak,
achiyà pu umogyat.

²⁶ Siyan naragsakà,
ya chaychayawò à siya,
tan uray matoyà,
sikurachuwò wi umuliyà matakú.

²⁷ Ama wi Apudyus, akammù wi achim pu taynan à saon
ad Hades wi awachan na natoy,
ya achim pu ko parufusan
na marposan na long-ag-u.

²⁸ Nar-us wi impaakammum an saon wi
matatakuwà à ing-ingkana.
Ad amod na lagsak-u
tan iingkaw-an saon.’ ”

²⁹ Inturuy Pedro wi mangisuplikar, anana, “Susunud, tuttuwan ifakà mipangkop an David wi achakchakrantau. Sachin inyug-isna, ngim foon pù long-agnan inukudna, tan natoy met à David ta awi ad nilofon, ad awad na lofonna ta sana.

³⁰ Ngim profeta kò David, siyan inakammunan impustan Apudyus an siya, tan insapatan Apudyus an siya wi manturay na osay kanà David à tapin na padchà isun akon kinaturayna.

³¹ Ad naawatan David wi asin Apudyus takuwon na sachì kanàna wi ipaalin Apudyus à manturay, ad sachin nangukuchana wi achi pu mataynan à Cristu ad Hades wi awachan na natoy, ya achi pu ko marpos na long-agna.

³² Siyan na inukud David, Jesus wi impaulin Apudyus tinaku. Ad istikuwanni losan wi tuttuway asin nataku, tan innilanì siya.

³³ Ad impangatun Apudyus à Jesus wi tummùchu ta apot ta chiyawanna, ad impurang Apudyus an siyan karobfonganay mangatod an chiani ta sachì impustana, wi Ispirituna, siyan na ilanyu ya chongronyu ta sana, sachin mangadchan Jesus ta Ispiritun Apudyus an chiani.

³⁴ Ad foon pù David na ummod langit tummùchu ta apot ta chiawan Apudyus, uray siyan nan-ukud, tan inukudnan mipangkop an Jesus. Tan anana,

'Imfakan Apudyus ta Apù wi ipangatunà siya
wi tumùchu ta apot ta chiwawanna

35 ingkanà afakon Apudyus
na losani afusur na Apù.' "

³⁶ Sachi ad anan Pedro, "Siyan losan-ayuy kanà Israel, masapur maawatanyu wi à Jesus wi illansayu ta kros, siyan Cristu wi impustan Apudyus ta awi à umali, ya siyan piniyarna wi man-apun na losan."

³⁷ Na nangngoran chachi naaamung ta imfakan Pedro, nakulikur na somsomòcha, ad inimuschan Pedro ya chachi uchumi apostoles, "Ad sinu kon in-inonni nù?"

³⁸ Ad anan Pedro, "Waschi osan chiayu masapur ifafawinan fasurna ya mampafunyag à mangamfuruyana wi à Jesu Cristun umapuwana, ad pakawanon Apudyus na fasuryu ya adchona kon Ispiritunan chiayu,

³⁹ tan sachin impustan Amatau wi Apudyus wi adchonan chitauy Judio ya kanàtau ya uray taku ta ailiili, tan adchonan Ispirituna ta losani takuy piniliyanay mamati."

⁴⁰ Ad-adchuwan na inukud Pedro ta nanlaramana mansuplikaran ta chachi naamung ya tinudtuchuwana kò chicha anani, "Patiyonyun intudtuchù ta ilisiyanyun kachusaan na lawingi taku!"

⁴¹ Ad-adchuwanchay namati ta imfakan Pedro, ad nam-pafunyagcha. Na sachin padcha, ummoy à turun lifuy takun nitapi ta chachi mamatin Jesus.

⁴² Ad impapaticha wi mangachar ta intudtuchun na apostoles, ad nitimpuyugcha ta chachi mamati wi makaruwaruwaru ya man-asipàoan à manomsom-ancha ta natayan Jesus.

Mantitimpuyug Na Mamati

⁴³ Achun iningwan na apostoles wi kaskaschaaw, siyan naschaaw na losani nangila.

⁴⁴ Na losani mamati, man-iisun somsomòcha, ya isuchà simfaryan wi mamfifinnachangcha mampàatod.

⁴⁵ Tan ingnginachan uchumi taruncha ya ochoncha ya inwaraschan nginana ta losani furunchay mamati wi makasapur.

⁴⁶ Ad finikati naaruaruscha ta Templo, ad man-asipàoancha ta foforoycha wi mamfarun somsomòcha ya amod akon lagsakcha.

⁴⁷ Ad chinaychayawchà Apudyus, ya malispitucha ta losani taku. Ya finikati ichokachokan Apudyus an chicha na chachi masaraknifan.

3*Na Naaanan Na Pilay Na Osay Larai*

¹ Ar-arkaw pun ta osay padcha, ummoycha Pedro an Juan ta Templo makaruwaru tan sachin panagruruwaru.

² Ad na sachì, iningkaw akon osay larai wi niyabfanog napilay wi achi pu makachadcharan. Ad finikati changoyonchà siya iyoy ta ikaw na osay chakor wi liwangan ta Templo wi anancha “Afaruwani Liwangan,” ad sachin tummutùchuwanà wi mampalimos ta takuy lumnò.

³ Innilara pun cha Pedro an Juan wi lumnò ta Templo, nangkakkaasin chicha.

⁴ Ngim intotollongchà siya, ad anan Pedro, “Ilam à chiani!”

⁵ Ad intotollongnà chicha, tan anana pun nu awad adchonchan siya.

⁶ Ngim anan Pedro, “Maid pilakni, ngim na awad an chiani, sachin ifachangnin sia. Siyan kapu ta karobfongan Jesu Cristu wi iNazaret, ifakà an sia, sumiad-a ad manadcharan-a!”

⁷ Sachi ad inognan Pedro na chiawan wi imana ad impasiadna. Ad nammaag ummoschor na ikina.

⁸ Ad nantattattaud wi nakarnò ancha Pedro ta Templo wi manaychayaw an Apudyus.

⁹ Innilara na losani takù siyay nanadcharan ya manaychayaw an Apudyus.

¹⁰ Ad immatunancha pun wi siyan sachì napilay wi tummutùchu wi mamparopalimos ta sachì “Afaruwani Liwangan” na Templo, naschaawcha losan ta sachì nàwan siya.

Na Insuplikar Pedro Ta Taku Ta Templo

¹¹ Niyiiwid na sachì napilay ancha Pedro an Juan ta lagsakna, ad na losani taku ta sachì, nataagcha ad nandchàcha niyamung ancha Pedro ta chakor wi sawang ta Templo wi anancha “Sawang Solomon.”

¹² Innilara pun Pedro na chachi naaamung, anana, “Kailiyan wi kanà Israel, apay mataag-ayu mipangkop ta annay nàwa? Tayukò chiani itotollong? Ananyu pun nin nu karobfonganni winnu kinafarunin nangaananni ta pilay na annayay taku?

¹³ Foon, tan Apudyus na nangaan, wi siyan chinaychayaw na achakchakrantau wi Abraham ancha Isaac ya Jacob ya losan chachi uchumi achakchakrantau ta awi. Ad na sana, inaanann pilay na annayay taku à mangil-anyu ta kina-Apudyus na anànay Jesus. Ngim à chiayu, impatiliwyù

Jesus, ad incharumyù siya an Pilato, ngim uray pion Pilato wi mangiparufus an siya, inisiyu.

¹⁴ Siyan uray mamfarù Jesus wi maid pu fasurna, linawingyu, tan osay pumappatoy na piniliyanyù iparufus Pilato.

¹⁵ Siyan pinatoyyun sachì puun na mannaynayuni fiyag, ngim impaulin Apudyus à siya tinaku. Istikuwanni wi tuttuwa, tan innilani siya ta ummuliyanatakuwan.

¹⁶ Siyan na annayay larai wi iniilayuy napiplay, karobfongan Jesus na nampaimfag ya nampaoschor an siya, ad nàwa kapu ta pammatinin Jesus ya mamiyaranni ta karobfongana."

¹⁷ Inturuy Pedro, "Susunud, akammù wi na nangtoyanyun Jesus, iningwayu kay tan foon pù illasinyu wi siyan impaalín Apudyus. Uray ako chachi pangpanguyu, foon pu kò ilasincha.

¹⁸ Ya impaakammun chachi profetas ta awi na imfakan Apudyus an chicha wi masapur mapalikatan ya mapatoy na sachì ipaalina wi Cristu. Siyan na iningwayu, sachin tummuttuwaan na imfakan Apudyus.

¹⁹ Siyan masapur mamfafawiyu ya mansakung-ayun Apudyus ta pakawanonan fasuryu

²⁰ ya papigsaonan somsomòyu, ya asinna ko ipaali Jesus wi siyan chinuchuttukana wi mangitray an chitau.

²¹ Ngim masapur iingkaw à Jesus ad langit ingkanà chumatong na timpu wi mampafaruwan Apudyus ta sinuman, wi sachì kon impaiyug-isna ta chachi profetana ta awi.

²² Tan na inyug-is Moses ta awi, anana,

'À tapin na padcha, ipaalín Aputau wi Apudyus na osay profeta wi isun saon, wi kanàtau. Masapur patkonyun losani ifakana.

²³ Ngim sinumani takuy achi pu mamtog ta sachì profeta wi ipaalín Apudyus, kattoi masìsicha ta takun Apudyus, ad mifallu.'

²⁴ Ad inturuy Pedro wi man-ukud, "Losan chachi profetas ta awi, nanipud an Samuel ya ingkana ta chachi nansùnusùnub wi profetas, imfakacha kon anchany màmàwa ta sana.

²⁵ Ad na losani impustan Apudyus, wi impaiyug-isna ta chachi profetasna, nitapitau losan wi kanàcha. Siyan makafingaytau ta inturag Apudyus ta chachi achakchakrantau. Tan na imfakan Abraham,

'Fadngà losan na taku ta annayay luta mipakapu ta kanànu.'

²⁶ Siyan chitauy Judío na ummunay nangifaunan Apudyus ta anànay Jesus à mafadngantau ya mafinchisyunantau ta man-awichantaun lawingi oyyoontau."

4

Na Nafaruchancha Pedro An Juan

¹ Na sachí nakaug-ugkuchan cha Pedro ya Juan ta takuy naaamung, chummatong na uchumi papachi ya Saduceo ya kapitan chachi kuwarcha ta Templo.

² Naaliling-otcha ancha Pedro an Juan tan itudtuchucha wi ummuli natakù Jesus wi sachí nun mamfasaran ta umulian na losani natoy matakawan à tapin na padcha.

³ Ad tiniliwchà chicha, ngim kapu ta mummaschom, imfarudchà chicha ingkanà mafikat.

⁴ Ngim uray amaschi, namatin ad-adchuwan wi nananggor ta intudtuchucha Pedro mipangkop an Jesus. Siyan ummoy à limay lifun lallarai wi mamati wi foon à nifilang na fubfufai ya an-ananà.

⁵ Nafikat pun, naarus na pangpangun na Judio ad Jerusalem, wi nitapi kon pangrakayoncha ya mangitudtuchu ta Lintog Moses.

⁶ Niyamung akon Angatuwani Pachi wi Anas ya nitipun ako cha Caifas an Juan ya Alejandro ya uchumi familyan Anas.

⁷ Ad impasangucha cha Pedro an Juan ad inimfistikarcha chicha, "Sinun nangatod ta karobfonganyu wi mangwa ta sachí iningwayu? Ad sinu kon mamachang an chiayu?"

⁸ Sachí ad, impaturod na Ispiritun Apudyus na somsomò Pedro, ad anana, "Chiayuy pangpangu ya pangrakayon,

⁹ tayuko imfistikaron à chiani mipangkop ta namadnganni ta sachí napilay ya naaanan na pilayna?

¹⁰ Tan maawatanyu kuma, ya maawatan kuma losan akoy susunudtauy kanà Israel wi na karobfongan Jesu Cristu wi iNazaret, sachin naaanan na pilay na annayay taku wi mailayuy sumisiad ta sangwananyu. Na sachí Jesus, siyan impailansayu ta kros ta nampapatoyanyu, ngim impaulin Apudyus tinakù siya.

¹¹ À Jesus siyan niyalikan na sachí niyug-is wi inukud Apudyus, wi anana,

'Na fatu wi anan na mangkakaob wi ifallucha,
siyan apatkan wi fatu.'

¹² Siyan maid pu osà makasarakanib an chitau nu achi afus à siya, tan maid uchum à impaalín Apudyus ta losani lutà mannakafalin à manaraknib ta taku ta achicha pu mifallu nu achi afus à Jesus."

¹³ Losan chachi pangpangu wi kunsisar, naschaawcha wi nangila ta turodcha Pedro an Juan, sinchumallu ta nangakammuwancha wi maid saadcha ya foon à inuswilachá. Ad sachin nangilasinancha wi chichan fufurun Jesus.

¹⁴ Ngim maid pun ifakacha, tan iningkaw akon sachinapilay wi nakaagsad wi naaan na pilayna.

¹⁵ Siyan imparawacha cha Pedro an Juan ya sachinaaan na pilayna, ad nan-ang-angongotcha,

¹⁶ "Sinu kon oyyoontaun chicha nù? Tan akam-mun na losani takud asnay Jerusalem na iningwacha wi kaskaschaaw, siyan amod à mailifaktau.

¹⁷ Siyan igtutontau chicha ta achicha asin ug-ugkuchon na mipangkop ta sach Jesus ta uray sinumani taku ta achi man-in-inumamag."

¹⁸ Sachi ad asincha impaayag à chicha ad imfakacha wi masapur iyakaycha wi mantudtuchu ta mipangkop an Jesus, ya uray na mangifag-ancha ta ngachanna.

¹⁹ Ngim sinongfatancha Pedro an Juan à chicha, "Somsomonyu nu sinun mamfaruwon Apudyus, chiayun patkonni winnu Apudyus?

²⁰ Achi pu mafalin wi iyakayni wi mangifaka ta innilani ya chingngorni mipangkop an Jesus."

²¹ Sachi ad, asin chachi pangpangu inigtut chicha ta iyakaycha, achichaot iparyaw chicha, tan achicha pu makaanap à ustù lasun à manusaancha chicha, tan na losani naarus wi taku, chaychayawonchà Apudyus kapu ta sachinàway kaskaschaaw.

²² Tan na sachin larai wi naaan na pilayna, nasuruk à opatpurun tawonna.

Na Nanchawatan Na Mamati À Turod An Apudyus

²³ Niparufus ad cha Pedro an Juan, nangulincha ta fufuruncha, ad inisturyacha losan na imfakan chachi pangrakayon ya pangpangun na papachi.

²⁴ Chingngor pun na fufurunchan inisturyan Pedro, nakaruwarucha wi anancha, "Amani wi Apudyus, sian nangwa ta sinumani awad ad langit ya annayay luta ya fayfay ya losani ingkaw.

²⁵ Na Ispiritum siyan nangipaspasmò an apuni wi David wi namatin sia, ta nangifag-ana wi,

'Tamako chachi foon à Judio, ummog-otcha?

Ya chachi Judio, tachako som-osom-on
wi mangwà lawing?

²⁶ Nasasagkanan arialin na annayay luta,
ya nitimpuyug na losani turay

tan na pioncha, kufatonchà Apudyus

ya sachin chinutukana wi manturay wi Cristu.'

²⁷ Amani wi Apudyus, tummuttuwan sachininyug-is David ta awi tan niyamung ad asnay Jerusalem na sachin Ali Herod ya Poncio Pilato, ya nitipun akon chachi foon à Judio ya chachi

chokani wi Judio. Naaruscha nantuturag ta patoyonchan anànuj Jesus wi maid fasurna, wi siyan chinutukam à manturay.

28 Ad na losani anancha wi oyyooncha, siyan imfafagkam wi màwa, tan siyan simsimmònu.

29 Siyan na sana, Apudyus wi Amani, chongrom na annay iyog-ogyatchan chiani, ya adchom an chiani wi mansilfin sia na turodni wi mangitudtuchu ta ukudnu.

30 Ya ipailam na karobfongam wi mangaan ta sakit, ya oyyoom akon kaskaschaaw ta mangifag-anni ta fachang na sachí mannakafalini anànuj Jesu Cristu wi maid fasurna."

31 Narpascha pun nalluwaru, niyukayug na foroy wi naamungancha, siyan naadchan na Ispiritun Apudyus an chicha. Siyan tummurodcha wi mangukud ta ukud Apudyus, wi maid ogyatcha.

Man-asifachang Na Mamati

32 Ad man-iisun somsomò na losani mamatin Jesus, wi maid pu osà mangifaka wi uwana kan ochonna, tan uwacha losan.

33 Chakor na karobfongan na apostoles wi mangistiku ta ummuliyan Apu Jesus natakuwan, ya chakor akon fachang Apudyus ta losani mamati.

34 Maid makurangancha ta masapurcha tan chachi awad na mafalincha, ingnginachan uchumi lutacha winnu agwan na foroycha nu awad,

35 ad inadchonchan nginana ta apostoles. Siyan chachi apostoles, fingfingayonchan sachí fachang ta sinuy makas-apur.

36 Iningkaw na osay larai wi Jose wi iChipre, wi osay kanà Levi. Nginachanan na apostoles à siyà Bernabe wi na pionay anan, "Sumorkag."

37 Ingnginan Jose na osay lutana ad innadchonan nginana ta chachi apostoles.

5

Ananias An Safira

1 Ad iningkaw akon osay larai wi Ananias na ngachanna. Safiran asawana. Ingnginacha kon uchumi lutacha,

2 ngim nanturagchay man-asawa wi kogwaonchan nginana. Sachí ad inadchon Ananias na kogwan na nginan na luta ta chachi apostoles, ad anana, "Annayan nginana."

3 Ngim anan Pedro an siya, "Tammako parufusan na mangawisan Satan ta somsomònu à manurtulliyam ta Ispiritun Apudyus wi kinappotnun kogwan na nginan na lutayu?

⁴ Na chaanyu pun mangingin-an ta luta, uwayu. Ad ingnginayu pun, ikadnu koy mangusar ta nginana. Siyan tammako amaschiyon? Foon pu kà takun tinurtulliyam ngim à Apudyus!"

⁵ Na nangngoran Ananias ta imfakan Pedro, nalitwad wi natoy. Siyan isag ummogyat losan chachi nangngor ta nàwa.

⁶ Ad innaran na fabfafarun lachag, ad finussungcha ad illofoncha.

⁷ Lummaus ad na turuy uras, linumnò à Safira wi asawan na natoy wi chaanna pu chongron na nàwa ta asawana.

⁸ Ad anan Pedro an siya, "Ifakam nu inadchonyu losan na nginan na lutayu."

"Oo," anana, "inadchonni losan na nginana."

⁹ Ad anan Pedro, "Tamako nanturakanyu wi man-asawa wi padpachason na Ispiritun Apudyus? Ilam, anchayan fabfafaru wi nangilofon ta asawam, ad ilofoncha kò sia!"

¹⁰ Ad nalitwad ako chi fufai wi natoy. Sachi ad linumnò na fabfafaru ad innilachà Safira wi natoy ako, siyan chinangoychà siya ummoy illofon ta char-ag na lofon asawana.

¹¹ Ad losan na mamati ya chachi uchumi nangngor, isagcha ummogyat ta sachi nàwa.

Na Kaskaschaaw Wi Iningwan Na Apostoles

¹² Na sachi timpu, achun kaskaschaaw wi iningwan chachi apostoles ta sangwanan na taku. Ya losani mamati, naaruaruscha ta sachi arway sawang na Templo wi anancha "Sawang Solomon."

¹³ Ngim chachi takuy chaan pù mamati, uray lispiuwonchan chachi mamati, ummogyatcha wi mitipun an chicha.

¹⁴ Ngim ummachuachu ko kan mamati wi fubfufai ya lallarai.

¹⁵ Ad kapu ta oyoyon na apostoles wi kaskaschaaw, inyoy na takun nasakit wi nifàsar ta ikid na arsa ta urayonchan lumausan Pedro, tan anancha pun nu uray mifatug yakan angingiwanna, maaan na sakitcha.

¹⁶ Ya ad-adchuwan akon narpu ta chachi ili wi sakupon Jerusalem, wi inyalicha kon nasakit wi mampaaan ta sakit ya mampaparyaw ta aran ta chachi nakafarfarray, ad ummimfagcha losan.

Na Naparpalikatan Na Apostoles

¹⁷ Kapu ta oyoyon na apostoles, ummapos na Angatuwani Pachi ya fufurunnay Saduceo,

¹⁸ siyan impatiliwchan apostoles ad imfarudcha.

¹⁹ Ngim na sachì lafi, ummoy na osay anghel Apudyus ta fafalluchan ad inib-atnan liwangan, ad illawanan apostoles. Ad ananan chicha,

²⁰ "Ing-ayu ta Templo ta itudtuchuyu ta takun mipangkop ta mannaynayuni fiyag wi marpun Jesu Cristu."

²¹ Ad pintog na apostoles na nifakan chicha. Sachì ad, wi sumingitan na init, ummoycha ta Templo ad illukichay mantudtuchu.

Na sachì ko, na Angatuwani Pachi ya fufurunna, im-paayagchan losani pangrakayon na Judio wi anancha kukunsistar, ad impaaracha chachi nafarud wi apostoles ta kuisoncha kuma.

²² Ngim chummatong pun chachi mangaran chicha ta fafalluchan, maid pun inchasancha. Siyan nangulincha ta chachi kukunsistar, ad anancha,

²³ "Chummatong-ani pun ta fafalluchan, nichachaig na liwangan ya wachawad na kuwarcha. Ngim inib-atni pun, maid pu osà inchasanni ad charò!"

²⁴ Na nanggoran chachi pangpangun na papachi ya pangpangun na kuwarcha ta Templo ta imfakacha, naku-likur na somsomòcha nu sinun in-inon na nàwa ta chachi farud.

²⁵ Sachì ad, chummatong na osay larai wi nangifaka, "Chachi takuy imfarudyu, awadchay mantudtuchu ta takuy naarus ta Templo!"

²⁶ Ad ummoy na kapitan na kuwarcha ya fufurunna innara chachi apostoles. Ngim finarfaruchà chicha wi nangaran chicha tan umogyatchà fintukon na takù chicha.

²⁷ Inyoychan apostoles impasangu ta chachi kukunsistar, ad illukin na Angatuwani Pachi wi mangimfistikar an chicha.

²⁸ Anana, "Finilinni chiayu ta achiayu mantudtuchù mipangkop an Jesus, ad achiyu pu pintog! Siyan nagngor losan na takud asnay Jerusalem ta itudtuchuyu, ad pafasuronyù chiani mipangkop ta napatoyana."

²⁹ Ad summongfatcha Pedro ya chachi uchumi apostoles, "Masapur wi Apudyus na patkonné, foon pù taku!"

³⁰ Tan à Apudyus wi chinaychayaw na achakchakrantau ta awi, nangulinonà Jesus tinaku wi impapatoyyu ta nangi-pailansaanyun siya ta kros.

³¹ Ad impangatun Apudyus à Jesus ta apot ta chiyawanna ad langit à Ap-apu ya Sumaraknib. Iningwan Apudyus losan na anchanaya ta mawayaantauy kanà Israel wi mamfafawi ta mapakawan na fasurtau.

³² Ad à chiani wi apostoles, istikuwanni wi tuttuwa losan chachi, ya istikuwan akon Ispiritun Apudyus, wi na

Ispirituna, siyan adchon Apudyus à makarong-ag ta sinuy mamatin siya."

³³ Na nangngoran chachi kukunisar ta imfakacha Pedro, naam-amod na og-otcha, wi pionchay mamatoy an chicha.

³⁴ Ngim summiad na osa wi Gamaliel na ngachanna. Fariseo à Gamaliel, wi siyan osay mangitudtuchu ta Lintog Moses, ya lispiuwon na losani takù siya. Impaiparawanan apostoles, tan awad na ifakana ta chachi fufurunnay nangangatu.

³⁵ Niparawa pun na apostoles, nan-ukud à Gamaliel, "Susunud-uy kanà Israel, masapur an-annachanyun oyyoonyu ta anchanayay taku.

³⁶ Chongronyu yan na iyaling-u. Na sin-arkawan, iningkaw na osay larai wi nangngachan à Teudas. Impangatunan long-agna wi opat kasut na takuy summurut an siya. Ngim napatoy à Teudas, ad nafuar losan na takuna, siyan maid tummuruyan na sachi.

³⁷ "Narpas ad na sachi, wi timpun na nampalistaan na taku, iningkaw akò Judas wi iGalilea. Ad à Judas, inawisna kon achuy taku à summurut an siya, ngim napatoy ako, siyan nafuar akon losani takuna.

³⁸ "Siyan na sana, na ifakà an chiayu, maid kuma oyoon-taun chicha. Tan nu somsomò yakan takun narpuwan na oy-oyooncha ya itudtuchucha, kapilitan miyisu ta chachi uchum wi achi pu mituruy.

³⁹ Ngim nu Apudyus na narpuwan na oy-oyooncha, kattoi achitau pu makaafak an chicha, tan amod à kontraon à Apudyus!"

Sachi ad pintogchan imfakan Gamaliel,

⁴⁰ ad impaayagchan apostoles. Ad impaabchoychà chicha, ad impalitchan asincha mangitudtuchuwan ta mipangkop an Jesus, ad imparufuschà.

⁴¹ Ad na apostoles, amod na lagsakcha ta nanaynancha ta chachi kukunisar tan imfilang Apudyus chichà awad karobfonganchay mapalikatan mipakapun Jesus.

⁴² Ad finikati inturturuychay umoy ta Templo ya foforoy na taku wi mantudtuchu ta Mamfaruy Chamag mipangkop an Jesus wi siyan impustan Apudyus wi umali ad asnay luta wi manturay.

6

Chinutukanchan Fumachang Ta Apostoles

¹ Ad ummachuachun Judio wi mamatin Jesus. Ad iningkaw nallilliliyan na sikuchi Judio ta chachi chatuy Judio wi Griego na ukudcha. Ad na ililin na Judio wi

Griego na ukudcha, mafayfay-anan anun chachi nafaru wi chokacha ta miwarasan na anoncha ta afikafigkat.

² Siyan na simpuru ya chuway apostoles, nampamitingcha wi inayakanchan losani fufurunchay mamati. Anancha, "Lawing nu iyakayni wi mantudtuchu ta ukud Apudyus, ta siya iwaaronnin man-iwaras.

³ Siyan na oyyoonyu, chumutuk-ayù pitù lallarai an chiayu à piyaronyu wi akammuyuy titingngilon na Ispiritun Apudyus na somsomòcha ya awad laingcha, ta paifiyangnin chicha na mipangkop ta annaya.

⁴ Tan à chiani, siya ipapuutnin luwaru ya mantudtuchu ta mipangkop an Jesus."

⁵ Intay-un chachi losani taku na imfakan na apostoles, siyan chinutukanchan pitu. Na osa, Esteban wi impapatinan pammatinan Apudyus, ya mangwa ta pàwan na Ispiritun Apudyus an siya. Na uchumi chinutukancha ko, Felipe, Procoro, Nicanor, Timon, Parmenas, ya Nicolas, wi losancha mamati an Jesus. À Nicolas, iyAntiokia wi foon pù osay kanà na Judio ngim nakatimpuyug an chicha, ad mamatin Jesus.

⁶ Niparang chachi pitu ta apostoles, siyan na apostoles, impataychan imacha ta chachi nachutukan ad il-luwaruwanchà chicha.

⁷ Ad nitudtudtuchun ukud Apudyus, siyan ummachuachun mamati ad Jerusalem. Uray na papachin na Judio, achucha koy namati an Jesus.

Na Natiliwan Esteban

⁸ À Esteban, chakor na fachang Apudyus an siya, ya inadchon ako Apudyus na karobfongana wi mangwà kaskascaaw à mamadngana ta taku.

⁹ Ngim iningkaw na uchumi Judio wi mallawing an Esteban. Chichan mantitimpuyug ta osay sinagogan na Judio wi ananchay Sinagogan na Niparufus wi Sasannilu. Narpucha ta uchumi ili wi Cirene, Alejandria, Cilicia, ya Asia. Nakasongsongfatchan Esteban,

¹⁰ ngim achicha pu makaafak an siya, tan innadchon na Ispiritun Apudyus na turodna ya laingna wi sumongfat.

¹¹ Siyan apsanchà siya, ad pinasuksukanchan uchumi taku à mangisodsod an siya anani, "Chingngornin annayay taku wi man-ukuukud à lawing mipangkop an Apudyus ya Moses."

¹² Siyan nasugsukan na taku ta nangngorancha ta sachì. Ya ummog-ot akon pangrakayoncha ya chachi mangitudtuchu ta Lintog Moses. Siyan tiniliwchà Esteban, ad inyoycha ta naarusan na pangpangun na Judio.

¹³ Niparang pun à Esteban ta chachi pangpangu, im-paayagcha chachi nanturtulli. Chinog-achog-anchan tutulicha wi mangifaka, "Na annayay taku, kanayun manukuukud à lawing mipangkop ta annayay naapudyusan wi Templotau ya Lintogtau wi inyug-is Moses.

¹⁴ Tan chingngornin imfakana wi yam-anon anu Jesus wi iNazaret na annayay Templotau ya faliwana kon ukalitau wi intudtuchun Moses ta awi."

¹⁵ Sachin imfakacha, ad immomoschoan chachi pangpangù Esteban, ad nab-os na itchurana ta nangiil-ancha, tan namfaliw à isun na fosar na anghel.

7

Na Imfakan Esteban

¹ Sachi ad, inimus na angatuwani pachi an Esteban, "Tuttuwan imfakacha?"

² Ad summongfat à Esteban anani, "Aamma ya susunud, chongronyuna! Na awi ta iningkawan na achakchakrantauy Abraham ad Mesopotamia wi chaanna pù fumroyan ad Haran, impailà Apudyus wi machaychayaw an siya.

³ Ananan Abraham, 'Taynam na aagkim ya ilim ta ing-a fumroy ta safali wi ikaw wi ituchù an sia.'

⁴ "Sachi ad, lummayawcha Abraham ta sachin ili wi Caldeo, ad ummoycha finumroy ad Haran. Natoy pù amana, nan-atunon Apudyus chicha ad sachin ummaliyancha ta annayay iniliyantau ta sana.

⁵ Na sachin timpu, maid impain-uwan Apudyus an Abraham à uray sin-aliwog. Ngim impustan Apudyus an siya wi chumtong na padcha wi maatod losan na annayay Palestine an siya ya kanàna. Ngim chaan pun umaná na asawan Abraham ta nangipustaan Apudyus ta amaschin siya.

⁶ "Amasnan impaakammun Apudyus an Abraham: 'Chumatong na padchay taynan na kanànun annayay luta ad ummoycha ta achayuy ikaw wi uwan na safali wi taku. Ad sachin mansaniluwancha ya mapalikatancha ta unog na opat kasuti tawon.'

⁷ Ad imfakan ako Apudyus an Abraham, 'Ngim kuisò chachi manginsanilu ta kanànu, ad nu marpaschi, mi-parufuscha wi mangulin ta annayay luta, ta asnan manay-chayawancha asin an saon.'

⁸ "Na sachin ko, imfakan Apudyus an Abraham wi masapur mamarkaan na lallarai à singyar. Na sachin wi singyar, ifakana wi patiyoncha wi oyoyoon Apudyus losan na impustanan chicha. Sachin ad, minarkaan Abraham na anànay Isaac ta awarun padchana. Isuna kon iningwan Isaac ta

niyanaan na anànay Jacob. Ad à Jacob, minarkaana ko chachi simpuru ya chuway anànay lallarai, wi chichan narpwantau.

⁹ "Na chachi narpwantau wi aannà Jacob, amod na aposcha ta sunudchay uchichi wi Jose, siyan ingnginachà siyà mansanilun na iyEgipto.

¹⁰ Ngim finadngan Apudyus à Jose ta losani likatna. Innadchon Apudyus na laingna ya achawiyayan mamfaru. Siyan kapu ta amaschi, naragsak na Alin na iyEgipto an siya, ad chinutukanà siyà mamfifinnachur ad Egipto, ya siyan naadchan à mamiyang ta foroyna ya od-ochonna.

¹¹ "Na sachì timpu, naingkin losani ili ad Egipto, ya uray ako ad Canaan wi iningkawancha Jacob ya chachi uchumi kanàna. Napalikatan na losani taku ta sachì timpu, wi maid pu manùmunan na achakchakrantaù anoncha.

¹² Chingngor pun Jacob wi awad na maan ad Egipto, impaligwatnan aannàna ta umoycha manùmun ad aschi. Ad sachin chamuy ummayan na achakchakrantaud Egipto.

¹³ Na pigwan na ummayanchad Egipto, impaakammun Jose na long-agna ta susunudna, tan foon pù immatunanchà siya. Ad sachì kon nangakammuwan na Ali ta familyan Jose.

¹⁴ Ad impaayag Jose na susunudna ya amachay Jacob, ya losani familyacha, ta umalicha losan ad Egipto fumroy.

¹⁵ "Siyan ummoycha Jacob ad Egipto wi pitumpuru ya liman filangcha, ad aschi kon nan-ootoyancha.

¹⁶ Na natayan chachi achakchakrantau, inyoy na aannàchan lachagcha ad Sikem à milofon ta sachì nilobnan Abraham. Sachin lofon wi nginin-an Abraham ta aannà Hamor.

¹⁷ "Ad kummanakanà na achakchakrantau ad Egipto, siyan nganngani chumatong na timpu wi mangipauliyan Apudyus an chicha ta annayay ikawtau, wi sachin imput-tana an Abraham.

¹⁸ Nansukasukat ad na aaliali ad Egipto, siyan manturay na osay Ali wi foon pù akammunan iningwan Jose ta sin-arkawan.

¹⁹ Sinilifan na sachì Ali na achakchakrantau, ad pinalikatana chicha wi impapilitna paifallun abfufünag wi anàcha ta matoycha.

²⁰ "Na sachì timpu, niyanà na osay larai wi Moses wi mamfarun itchurana. Intarun inanà siya ad foroycha ta turuy furan.

²¹ Narpas pun na turuy furan, nipapilit wi intarucha ta ikid na chawwang ad tinaynanchà siya. Ad à siya, inchasan nafafarasang wi anà na Ali, siyan innarana, ad tinangkonna.

²² Ad nitudtuchun Moses na losani kinaraing chachi iyEgipto, siyan nichayaw à Moses ad aschi Egipto kapu ta laingna wi man-ukud ya mangwaana ta ustu.

²³ "Naopatpuru pun na tawon Moses, simsimmònà wi umoy makafurfurun ta chachi chokanay kanà Israel nu sinun màmàwan chicha.

²⁴ Ad innilanan osan chicha wi palikatan na osay iyEgipto. Ummoyna finadngan, siyan imfarosna ad pinatoynan sachì iyEgipto.

²⁵ Anan pun Moses nu maawatan na fufurunna wi siyan chinutukan Apudyus à mangilayaw an chicha ad Egipto, ngim foon pù naawatancha.

²⁶ "Tan nafikat pun, inchasan Moses na chuway chokanay kanà Israel wi nampatoy. Ad ingkimauna chicha, wi anana, 'Fufurun, taayuko mampatoy, wi mansunud-ayu?'

²⁷ "Na lummuki, intùyudnà Moses ad anana, 'Sinun namilin an sià mallintog an chiani?

²⁸ Winnu piomi patoyonà, wi isun na namatayam ta sachì iyEgipto ad karabyan?'

²⁹ "Na nangngoran Moses ta sachì, ummogyat tan naakammun iningwana, siyan ummawid ta achayuy ili wi Midian. Nangasawad aschi ya chuwan anàchay larai.

³⁰ "Lummaus pun na opatpuruy tawon wi iniingkawan Moses ad Midian, ad nangkagkaay à Moses ta ikaw wi maid pu chanum, wi achani ta sachì filig wi Sinai. Sachin nangilana ta osay imong wi kumilakilab wi nangkakawan anghel Apudyus ta sachì apuy.

³¹ Ad nataag à Moses wi mangila, siyan ummachani ta imoschoana, ad chingngornan kinga wi narpu ta apuy, wi kingan Apudyus.

³² Anana, 'Saon à Apudyus wi chinaychayaw na aappum wi Abraham ancha Isaac ya Jacob.'

"Na nangngoran Moses ta sachì, namayogpog ta ogyatna ya foon pù pionay mangila.

³³ Ad anan Apudyus an siya, 'Aanom na sapatusnu tan naapudyusan na sanati ikaw wi summisiacham.

³⁴ Inniilà wi napalikatan na takù ad aschi Egipto. Chingngor-un akaagcha wi kaasicha. Siyan ummaliyà wi mangilayaw an chicha. Mangulinò sia, Moses, ad Egipto ad oyyoom na ifakà.'

³⁵ Inturuy Esteban, wi anana, "À Moses, linawing na achakchakrantaù siya, tan na imfakacha, 'Sinun nangatod ta karobfongam à sian man-apuni ya manguis an chiani?'

Ngim kattoi siyan chinutukan Apudyus à apucha wi mangilayaw an chicha. Ya nafadngan à Moses ta sachì anghel wi innilana ta kawan na kummilakilab wi imong.

³⁶ "Ad illayaw Moses na achakchakrantau ad Egipto. Achun iningwanay kaskaschaaw ad aschi Egipto ya uray na chummormangancha ta fayfay wi ananchay Manchilaag. Ya achu kon iningwana, wi maid pu karobfongan na uchumi takuy mangwa, ta nangiyayanan chicha ta sachì ikaw wi maid pu chanum. Na nangkagkagkaayancha ta sachì, ummoy à opatpuruy tawon.

³⁷ Intudtuchun Moses ta achakchakrantau, wi mangifaka, 'Awad na osay ifaun Apudyus wi profeta ta kanàtau, wi isun saon.'

³⁸ À Moses, siyan nakaukuchan na anghel ta sachì filig wi Sinai ta nangawatana ta lintog Apudyus. Ad intudtuchun Moses ta achakchakrantau na lintog ta nangkagkagkaayancha ta sachì ikaw wi maid pu chanum. Na intudtuchunad aschi, sachin mangakammuwantau ta mafiyakantaù ingingkana.

³⁹ "Ngim na achakchakrantau, foon pù patkonchà Moses wi siya kay pionchan mangulin ad Egipto.

⁴⁰ Na sachì, nanakachà Moses ta filig wi Sinai nakaukud an Apudyus. Ad na maichana, imfakan na taku ta panguruy sunudnay Aaron, anancha, 'Mangwaà apudyustau ta chichan mangipangun chitau, tan maid pun akammutau nu sinun nàwan Moses wi nangiparawan chitau ad Egipto.'

⁴¹ "Sachi ad, iningwachan sinanfaka ta awad mamàilà chaychayawoncha. Impartiyancha ya naragsakcha ta iningwacha wi apudyuscha nu.

⁴² "Sachin nan-awichan Apudyus an chicha. Tinaynanan achakchakrantau ta chaychayawonchan farangnay pioncha, wi uray fituwon ya init winnu furan. Awad na imfakan Apudyus an chicha wi inyug-is na profeta ta awi, wi anana,

'Chiayuy kanà Israel, na sachì opatpuruy tawon

 wi nangkagkagkaayanyu ta sachì ikaw

 wi maid pu chanum,

 foon pù saon na impartiyanyu.

 Foon pù saon na chinaychayawyu,

⁴³ tan finuudyun sachì sinanforoy

 wi iningkawan na sinan-Apudyusyu wi Moloch.

 Chinaychayawyu kon sachì fituwon Refam

 wi inapudyusyu ko.

 Chichan iningwayu à chinaychayawyu wi foon pù saon.
 Siyan iparufus-un maiyoyanyu

ta achayuy luta wi mar-usan ad Babilonia.'"

⁴⁴ Inturuy Esteban, wi anana, "Na nangkagkagkaayan na achakchakrantau ta sachì ikaw wi maid pu chanum, uray foon pù Apudyus na chinaychayawcha, awad an chicha na isù foroy wi iningwan Moses à mammammoancha an Apudyus. À Apudyus na mangifaka wi oyyoon Moses na sachì, ya intudtuchuna kon inyòoyyanay nangwa wi inusarnan uglit na animar ya luput.

⁴⁵ Natoy pù Moses, Josue na nisukat an siya. Ya sinuy ummayan na achakchakrantau, finuudchan sachì isù foroy wi foroy Apudyus. Na sachì timpu, finadngan Apudyus na achakchakrantau wi mangiparyaw ta sinumani iningkaw ad Canaan, ta man-uwan na achakchakrantau. Ad inyalichad asna na sachì isù foroy, ad asnan iningkawancha ingkana ta timpun David.

⁴⁶ Tuttuway inay-ayat Apudyus à David, ya inchaw David an Apudyus à miparufus à siya à mangwà afaruwan à foroy Apudyus, ta awad manchaychayawanchan siya, wi siyan Apudyus wi chinaychayaw na aputauy Jacob.

⁴⁷ Ngim foon pù David na imparufus Apudyus wi mangwa ta sachì foroy, tan anànay Solomon.

⁴⁸ "Ngim à Apudyus wi angatuwan, foon pù foroy wi ingwan na takun ingkawana; tan inyug-is na profeta ta awi na ukud Apudyus, wi anana,

⁴⁹⁻⁵⁰ 'Langit na tumùchuwà wi manturay,
anan Apudyus.

Ya annay lutan kukuschà.

Ad in-inonyuy mangwà ustuy ingkawà?

Tan à saon, iningwà losan!

Siyán maid pu in-inonyu wi mangwà ingkawà.'

⁵¹ "Amod na kinatangkinyu!" anan Esteban. "Uray Judioayu, achiyu pu patkon à Apudyus, ya achiyu pu ko chongron na ifakana! Ya achiyu pu patkon na Ispirituna; achogkaanyu kan chachi achakchakrantau ta awi,

⁵² tan maid pu osà profetà foon pù pinalikatan na achakchakrantau! Pinatoycha chachi profetas wi finaun Apudyus wi mangifaka mipangkop ta umaliyan na anànay Jesus wi maid fasurna. Ad ummali pun à Jesus, impatiliwyù siya ad pinatoyyu ko.

⁵³ Chiayu kon naadchan na lintog Apudyus wi intudtuchun na aangheles, ngim achiyu pu ko patkon!"

Na Namatayanchan Esteban

⁵⁴ Na nangngoran chachi pangpangu ta imfakan Esteban, nangamiamiwcha ta og-otcha.

55 Ngim à Esteban, nakarong-ag na Ispiritun Apudyus an siya. Nantangad ad langit ad innilanan sumilingan na kinafarun Apudyus. Ad innilana kò Jesus wi awad ta apot ta chiwawan Apudyus.

56 "Ilanyu," anan Esteban. "Niwanit ad langit ya anchì Jesus wi namfarfalin taku wi awad ta apot ta chiwawan Apudyus!"

57 Ad na pangpangun na Judio, impupchan ingacha, ad nampauya ta achicha pu chongron na ifakan Esteban. Ad kinankanaschay manòman siya,

58 ad kinuykuychà siya ta ikid na ili. Na takuy nallastug mipangkop an siya, imfanatchan agwan na silupcha ta sangwanan Saulo, wi siyan osay pangatcha. Ad pinisongchà siya.

59 Na namicopisonganchan Esteban, nalluwarù siya wi anana, "Apu Jesus, aram na achawong-u!"

60 Ad nampalintumong à siya, ad chinakornan kingana wi mangifaka, "Apu, achim pafasuron chicha ta annay oyyooncha." Sachin imfakana, ad natoy.

8

1-2 Ad à Saulo, siyan osay nangiparufus ta namatayanchan Esteban.

Pinalikatan Saulo Na Mamati

Na sachì, iningkaw na uchumi Judio wi ustun som-somòchan Apudyus. Amod na nangichomchoman chan Esteban, ad illofoncha. Ad na sachì padcha wi natayan Esteban, nilukin mapalikatan na mamati ad Jerusalem. Siyan niwartàcha ta ailiili ta provinsiya wi Judea ya Samaria. Ngim na apostoles, foon pù lumayawchad Jerusalem.

3 Ad à Saulo, isagna palikatan na mamati ta iwarangcha, wi lon-onà chicha pakuykuy ta foroycha ad impaifarudna chicha, uray fufai ya larai.

Nitudtuchun Mamfaruy Chamag Ad Samaria

4 Na chachi niwartà wi mamati, itudtudtuchuchan chamag mipangkop an Jesus ta sinumani umayancha.

5 À Felipe, ummoy ta osay ilid Samaria à mantudtuchu ta takud aschi wi tuttuway Jesus na Cristu wi impustan Apudyus wi umali.

6 Naamuamung na taku wi nanangngor ta imfakana. Ad na nangil-ancha ta kaskaschaaw wi iningwana, naschaawcha.

7 Imparyawnan aran wi farfaray na ad-adchuwani taku, ad nampauy na aran ta lummawaancha. Inaanna kon ayayong ya pilay na ad-adchuwani taku,

⁸ Siyan naragsak na taku ta sachì ili wi Samaria.

⁹ Iningkaw ako ta sachì ili na osay larai wi Simon na ngachanna. Ad mangwamangwà kaskaschaaw à mataakan na takud Samaria ta sarumangkana. Imfakana wi siya nun osay pangat tan annan karobfongana.

¹⁰ Siyan losani taku ta sachì, uray sinuy kinasasaadcha, natataagchan siya. Anancha, "Awad tuwan siya na chakorani karobfongan Apudyus."

¹¹ Kapu ta nafayag na nangipail-ana ta kaskaschaaw ta chachi taku, chichingngorchà siya.

¹² Ngim na chummatngan Felipe, intudtuchun Felipe ta taku na mamfaruy chamag wi mipangkop ta Manturayan Apudyus ya mipangkop an Jesu Cristu, ad pinatin na takun intudtuchuna, ya nampafunyagchay lallarai ya fubfufai.

¹³ Uray akò Simon, namati ko, ad nafunyakan pun, nitund an Felipe. Ad nataag à Simon wi nangiila ta losani kaskaschaaw wi iningwan Felipe.

¹⁴ Chingngor pun na apostoles ad Jerusalem wi pinatin na takud Samaria na ukud Apudyus, imfaunchà Pedro an Juan ta sachì.

¹⁵ Chummatongcha pun, illuwaruwanchan chachi mamati, ta umalin Ispiritun Apudyus makarong-ag an chicha,

¹⁶ tan uray nafunyakancha ta ngachan Apu Jesus, chaan pu umalin Ispiritun Apudyus an chicha.

¹⁷ Sachì ad impataycha Pedro an Juan na imacha ta chachi mamati ad siyan ummaliyan na Ispiritun Apudyus wi makarong-ag an chicha.

¹⁸ Ad innilan pun Simon wi nakarong-ag na Ispiritun Apudyus ta chachi mamati, ta nangipatayan na apostoles ta imachan chicha, impailanan pilak an Pedro ya Juan,

¹⁹ wi anana, "Adchanà akò karobfongà ta uray sinuy mangipatayà ako ta imà, makarong-ag akon Ispiritun Apudyus an siya."

²⁰ Anan Pedro an siya, "Mifallua kuma ad infierno, wi mitapi kon pilaknu, tan anam pun nu mafalini ngin-am na adchon Apudyus, wi achi pu mangin-an!"

²¹ Achia mifibfiyang ta annay iwaarni mipangkop an Jesu Cristu, tan foon pù ustun somsomònun Apudyus.

²² Siyan ifafawim na lawingi somsomònun, ya manochaw-an Apudyus nu mafalin pakawananonan safali wi simsimmònun.

²³ Tan akammù wi amod na aposnu ya isù nifafarud-a ta fasurnu."

²⁴ Siyan anan Simon ancha Pedro an Juan, "Ipanggaasiyu ta iluwaruwanà, ta achi pu màwan amaschi wi imfakayun saon."

²⁵ Tinistikuwancha pu Pedro an Juan na mipangkop an Jesu Cristu ta takud aschi, nangulininchad Jerusalem. Na nangulinancha, intudtuchuchan Mamfaruy chamag mipangkop an Jesus ta ailiilid Samaria wi innoycha.

Na Namatiyan Na Osay iyEtiopia

²⁶ Imfakan na osay anghel Apudyus an Felipe anani, "Lumigwat-a umoy ta arsa wi marpud Jerusalem wi umoy ad Gaza." (Na sachí arsa, nangoy ta ikaw wi maid pu chanum.)

²⁷ Siyan lummigwat à Felipe ummoy ta arsa ad sinibatnan kalisa wi nallukanan na osay nangatuy upisyar, wi mamangchon ta pilak Candace wi Ali ad Etiopia, wi narpud Jerusalem ummoy nakachaychayaw an Apudyus ad lumayaw umoy ad Etiopia.

²⁸ Na nallurugkanana, fasafasaonan Ukud Apudyus wi inyug-is na profetay Isaias ta awi.

²⁹ Ad anan na Ispiritun Apudyus an Felipe, "Ing-a umachani ta sanati nallurukan."

³⁰ Ad nanodchà à Felipe. Ummachani pù Felipe ta kalisan na sachí iyEtiopia, chingngorna wi fasafasaonan inyug-is na profetay Isaias. Ad inimus Felipe, "Maawatam na sanati fasfasaom?"

³¹ Summongfat, "In-inò wi mangakammu nu maid pu mangitudtuchun saon nu sinun pionay ifaka?" Sachi ad, imfakanan Felipe ta makarukan an siya.

³² Na sachí finasana, anana,
"Isù pannilù siya wi maparti.

Isun akon anà na pannilu wi foon pù kuminga
ta mangaanancha ta chutchutna.

Amaschin nàwa ta namalikatanchan siya.

³³ Nafainan à siya,
ya foon pù ustun nanguisanchan siya.
Maid miyisuwan na kinarawing
na ingwan na asintatakuna,
tan pinatoychà siya."

³⁴ Ad inimus na larai an Felipe, "Na sachí profeta, longagnan ug-ugkuchona winnu safali wi taku?"

³⁵ Ad illukin Felipe wi mantudtuchun siya ta Mamfaruy Chamag mipangkop an Jesus, wi Jesus kattò na ug-ugkuchon na sachí profeta.

³⁶ Na nallurugkanancha, nichaumcha ta annan chanum, siyan anan na iyEtiopia, "Annat na chanum. Mafalini mafunyakanà ta sana?"

³⁷ Ad anan Felipe, "Oo, mafalin nu tuttuway mamatian Jesus."

"Oo, mamatiyà," anana. "Patiyò wi à Jesu Cristu, siyan anà Apudyus."

³⁸ Sachi ad, impaillongnan kalisana, ad lummogsadcha nallunong ta chanum, ad finunyakan Felipè siya.

³⁹ Na lummoswaancha ta chanum, illayaw na Ispiritun Apudyus à Felipe, ya maid pu asin ilan na sachì iyEtiopia an siya. Ngim inturunya ko kay ta umayana, wi naragsak.

⁴⁰ Ad à Felipe, nachanatong ad Azoto. Ad intudtuchunan Mamfaruy Chamag mipangkop an Jesus ta ailiili, ingkanà chummatong ad Cesarea.

9

Na Namatiyan Saulo An Jesus

Apost. 22:6-16; 26:12-18

¹ Ngim à Saulo, pumigsapigsan mamalikatana ta chachi mamatin Apu Jesus wi pionay mapatoycha. Sachin ummayana ta Angatuwani Pachi

² ta mampàwà kasuratan ta chachi mangipangpangu ta sinagogan na Judio ad Damasco, wi annan karobfonganay mantiliw ta sinumani takuy mamatin Jesus, uray fufai ya larai, ta ipagkulinnna chichad Jerusalem.

³ Chanchanicha pun Saulo ad Damasco, nammaag nasiling à Saulo ta linang wi narpu ta langit.

⁴ Nalitwad à siya ad chingngornan kinga wi anana, "Siay Saulo, tammakò saon parpalikatan?"

⁵ "Sinua, Apu?" anan Saulo.

Ad summongfat na kumminga, "Saon à Jesus, wi parpalikatam ta mamalikatam ta anchayan mamatin saon.

⁶ Fumangon-a ta ing-a ta ili, ad mifakan sia ad aschi na masapur wi oyoom."

⁷ Na fufurun Saulo wi nitun-ud an siya, ummagsadcha. Natataagcha tan chingngorchan sachì kumminga, ngim maid pu innilachà taku.

⁸ Sachi ad, fummangon pù Saulo, nanchiyat ad achi pu makaila tan nakurap. Siyan iniwidchà siya inyoy ad Damasco.

⁹ Naatluy padchan nakurapan Saulo, ya maid nanganganana ya umin-inumana ta sachì turuy padcha.

¹⁰ Iningkaw ad Damasco na osay mamatin Jesus, wi Ananias na ngachanna. Impailà Apu Jesus an siya ta ininopna, wi nangifaka, "Ananias!"

"Apu, sinun ifakam?" anan Ananias.

¹¹ Ad anan Apu Jesus an siya, "Lumigwat-a, Ananias, ta ing-a ta foroy Judas wi awad ta arsa wi ananchay

Linchongan. Anapom ta sachin osay takuy iTarso, wi Saulo na ngachanna, wi malluwaruwaru ta sana.

¹² Tan impain-inop-un siya wi umalin osay larai wi Ananias na ngachanna ta ipataynan imanan siya ta maaan na kurapna.”

¹³ Summongfat à Ananias wi anana, “Oo, Apu, ngim achun takuy nangisturyan saon ta mipangkop ta arwingani iningwana, tan pinarpalikatanan takum ad Jerusalem.

¹⁴ Ad na pangkop anun ummaliyanad asnay Damasco, tiliwonà chiani losan wi mamatin sia, tan nampàwà surat na angatuwani pachi wi mangiparufus ta maniliwanan chiani.”

¹⁵ Ngim anan Jesus an siya, “Ing-a kay, tan chinutukà à siyà mansilfin saon à mangipagngor ta mipangkop an saon ta tuturay, ya chachi foon à Judio, ya uray chiayuy Judio.

¹⁶ Ya ipaakammù akon siyan losani mapalikatana kapu ta mangipaakammuwanan saon.”

¹⁷ Sachi ad, lummigwat à Ananias ummoy ta foroy Judas ad inchasanà Saulo. Impataynan imanan siya ad anana, “Sunud-uy Saulo, à Apu Jesus na nangifaun an saon, wi siyan innilam ta arsa ta ummaliyam ad asna. Finaunnà saon à mangipatay ta imà an sia ta maaan na kurapnu, ad umalin Ispiritun Apudyus makarong-ag an sia.”

¹⁸ Sachi ad, lininan Saulo wi naaan na arusisì na atana, ad mafalini makaila. Sachi ad, lummigwat, ad nafunyakan.

¹⁹ Narpas pun na sachì, nangan à Saulo ad ummoschor.

Nantudtuchù Saulo Ad Damasco

Nafayag à Saulo ad Damasco wi iniingkaw ta chachi mamatin Jesus.

²⁰ Ad ummoy à siya ta sinagogan na Judio nantudtuchù mipangkop an Jesus. Anana, “Siyan anà Apudyus.”

²¹ Nataag na nangngor, ad inimuscha, “Foon ayà siyan namarpalikat ta chachi mamatin Jesus ad Jerusalem? Na pangkpnay umalid asna tiliwona chana matati ta iyoynad Jerusalem isangu ta chachi pangpangun na papachi!”

²² Ngim à Saulo, pummigpigsan pinagtudtuchuna mipangkop an Jesus. Na chokanay Judio ad Damasco, achicha pu makasongfat kapu ta kinaraing Saulo wi mangistiku an Jesus, wi siyan impustan Apudyus wi manturay.

²³ Lummaus ad na achuy padcha, nantuturag na uchumi Judio nu sinun oyyoonchà mangtoyanchan Saulo.

²⁴ Sachi ad finangafanganchan losani liwangan na ili ta pinadcha ya linafi ta patoyonchà Saulo. Ngim iningkaw na nangiyakutimtim an Saulo ta puranun na Judio.

²⁵ Siyan na osay lafi, inyoy na fufurun Saulo à siya ta chingching na ili. Ad inyinchayuncha ta lasin na chingching.

Na Nangulinan Saulo Ad Jerusalem

²⁶ Ad nangulin à Saulo ad Jerusalem. Na chummatngana, pionay miyamung ta chachi mamati, ngim ummogyatchan siya tan foon pù tuttuwaoncha wi mamati siya.

²⁷ Ngim finurnan Bernabe à siya ad inyoyna ta awachan na apostoles, ad inisturyanan nangil-an Saulo an Apu Jesus ta arsa wi umoy ad Damasco. Insuplikarna losan na imfakan Jesus an Saulo, ya kinaturod Saulo wi nangitudtuchu mipangkop an Jesus ad Damasco.

²⁸ Sachi ad imfilangchà Saulo à furuncha, siyan iningkaw an chicha nantudtuchu ad Jerusalem. Ya maid pu ogyat Saulo wi mantudtuchu mipangkop an Apu Jesus.

²⁹ Nakaug-ugkud ya nakais-isì ta chachi Judio wi Griego na ukudcha. Ad pionchay mamatox an siya.

³⁰ Na nangakammuwan na fufurun Saulo ta puranucha, inyochà siya ad Cesarea, ad pin-oychà siya ad Tarso wi sikuchi ilina.

³¹ Na sachì timpu, maid mapalikatan na chachi matin Jesus ta ailiilid Judea ya Galilea ya Samaria. Ad kapu ta fachang na Ispiritun Apudyus, pummigsapigsan pammaticha ya ummachuachun mamati, ya mafainchay manurngasing ta pion Apudyus.

Na Fummadngan Pedro Ta Takud Lidda Ya Joppe

³² À Pedro, nan-attuattun ta ailiili wi awachan na mamati, siyan na osay padcha ummoyna fisitaon na takun Apudyus ad Lidda.

³³ Inchasanad aschi na osay larai wi Eneas na ngachanna. À Eneas, ummoy à waruy tawon na achina pun makaligwatan ta ofogna tan naayayong.

³⁴ Siyan anan Pedro an siya, "Eneas, paimfakon Jesu Cristù sia. Lumigwat-a ad luutom na ofognu."

Ad nasaryun lummigwat à Eneas.

³⁵ Innilan pun na takud Lidda ya Saron à siya, namaticha losan an Apu Jesus.

³⁶ Ad Joppe, iningkaw na osay fufai wi mamati, wi Tabita na ngachanna. (À Dorcas na ngachanna ta Griego wi ukud, wi na miningna, ugsa.) Mamfarun ining-ingwana, ya addachuwan na kakapus wi finadngana.

³⁷ Na sachì timpu, nasakit à Tabita, ad natoy. Inamoschan lachagna ad imfanatcha ta ngatuy kuwartun na foroyna.

³⁸ Chingngor pun na mamati wi awad à Pedro ad Lidda wi achanid Joppe, imfaunchan chuwà umoy mangayag an Pedro wi anancha, "Aw-awaynu ad ta intaud Joppe."

³⁹ Ad nifurun à Pedro an chicha. Chummatongcha ad, inayakanchà siya ta kuwartun na foroy Dorcas wi nifanatana. Ad nakaam-ammung na man-afaru an Pedro. Asiiifilcha wi nangipaila ta luput wi chinait Dorcas ta atattakuna.

⁴⁰ Ngim imparawan Pedro chicha, ad nampalintumong wi malluwaru an Apudyus. Sachi ad, nansakung ta natoy, ad anana, "Tabita, fumangon-a!"

Ad chiniyatnan atana, ad na nangil-anan Pedro, fumman-gon.

⁴¹ Inognan Pedro na imana ad impasiadna. Ad inayakana chachi mamati ya chachi nafaru, ad impailana wi ummuli natakù Tabita.

⁴² Nanchinamag na sachì nàwa ta losani takud Joppe, ad ummachun mamati an Apu Jesus kapu ta sachì nàwa.

⁴³ Ad iningkaw à Pedro à nafayag ad Joppe ta foroy Simon, wi na iwaar Simon, mamangwà larat.

10

Naayakan À Pedro Ad Foroycha Cornelio

¹ Iningkaw ad Cesarea na osay larai wi nangngachan Cornelio. Siyan kapitan na singkasuti surchachu wi Romano wi narpuchad Italia.

² Uray foon à Judio, nangApudyuscha Cornelio wi sim-faryan. Losancha chaychayawon à Apudyus, ya achu kon inadchona wi fachang ta kakapus wi Judio, ya kanayuncha malluwaru an Apudyus.

³ Ar-arkaw pun ta osay padcha, iningkaw na impain-inop Apudyus an Cornelio. Innilan osay anghel Apudyus wi linumnò ta foroyna, wi anana, "Cornelio!"

⁴ Immomoschoan Cornelio na anghel ta ogyatna, ad anana, "Oo, Apu, sinun ifakam?"

Ad anan na anghel, "Chingngor Apudyus na luwarum ya akammuna kon kaasim ta kakapus, ad som-osom-onà sia.

⁵ Umifaun-à umoy ad Joppe mangayag ta osay larai ad aschi wi mangngachan à Simon Pedro.

⁶ Awad ta foroy na osay Simon wi na foroyna achani ta fayfay. Na sachì Simon, mamangwà larat na iwaarna."

⁷ Narpas pun wi imfakan na anghel na sachì, lummayaw. Ad inayakan Cornelio na chuway saniluna ya osay sur-chachuna wi siyan fachang Cornelio wi chinaychayawna kò Apudyus.

⁸ Inisturyan Cornelio an chicha losan na inin-inopna achinaot ifaun à chicha ad Joppe.

⁹ Nafikat pun ta nanadcharanan na turuy nifaun, ummachanicha ta ili wi Joppe, ad niyaspur wi ummoy à Pedro nalluwaru ta sachì matà ta tanapi tabfungan na foroy.

¹⁰ Ad nafitil wi pionay mangan ngim chaan pù mautun maan. Na nangisakanaancha ta manganana iningkaw na impain-inop Apudyus an siya.

¹¹ Inin-inopna wi niwanit ad langit ad iningkaw na isù arway uros wi nifufuy-ug wi chumòchòora ta luta.

¹² Ad na iningkaw ta sachì uros, nan-ob-ofot wi manàachap, wi na uchum, mipalit à anon na Judio.

¹³ Ad chingngor Pedro na kumminga, wi anana, "Pedro, fumangon-a ta partiyom na piomi anon!"

¹⁴ Summongfat à Pedro wi anana, "Foon, Apu, tan nanipud ta niyanaà, maid pu in-innan-ù ischà paniyawonni wi Judio."

¹⁵ Asin ako nan-ukud na kummingad langit, anana, "Pedro, achim anan wi paniyaw na maan, tan ifilang Apudyus losan na maan à mamfaru."

¹⁶ Nàwan sachì namitlu, ad mipagkulìn na sachì ad langit.

¹⁷ Som-osom-on pu Pedro nu sinun mining na sachì inin-inopna, chummatong ad Joppe chachi taku wi finaun Cornelio. Inchasancha pun na foroy Simon,

¹⁸ inimuscha nu awad mangilinà nangngachan à Simon Pedro.

¹⁹ Na manom-asom-an Pedro nu sinun mining na impain-inop Apudyus an siya, imfakan na Ispiritun Apudyus an siya, "Pedro, awad na turuy laraid chora wi manganap an sia.

²⁰ Siyan man-osog-a ya achia manchuwachuwa wi mifurun an chicha, tan saon na nangifaun an chicha."

²¹ Sachì ad nan-osog à Pedro, ad imfakana ta chachi lallarai, "Saon na anaponyu. Sinun ifakayu?"

²² Ananchay summongfat, "À Cornelio wi kapitan na susurchachu, siyan nangifaun an chiani. Mamfarun sachì apuni wi Cornelio, wi chaychayawonà Apudyus. Lispituwon na Judiò siya. Imfakan na osay anghel Apudyus ta paayagnà sia ta chongrona nu sinun itudtuchum an siya."

²³ Chingngor pu Pedro na imfakacha, minangilinà chicha ad ummiyancha.

Nafikat pun, nakaligwat à Pedro an chicha, ya nifurun akon uchumi mamati wi iJoppe.

²⁴ Asin pu nafikat, chummatongchad Cesarea wi nanguyllayancha Cornelion chicha. Iningkaw akon uchumi inayakan Cornelio wi aagkina ya fufurunna.

²⁵ Na linumnoan Pedro ta foroy, nampalintumong à Cornelio ta sangwanana wi manayaw an siya.

²⁶ Ngim anan Pedro, "Sumiad-a, tan man-isutay losan taku."

²⁷ Summiad à Cornelio ad nan-ug-ugkudcha ta linumnoancha ta foroy, ya achun takuy inchasan Pedro wi naarus.

²⁸ Ad imfakan Pedro an chicha losan, "Chiayuy foon à Judio, inaaggammuyu wi mipalit na makafurfurun-ani wi Judio ta takuy foon à Judio; uray na lumnoanni ta foroyyu, mipalit, tan siyan osay lintogni. Ngim impaakammun Apudyus an saon wi maid pu arwingan na makafurfurnà an chiayuy foon à Judio.

²⁹ Ad sachin ummaliyà ta nangayakanyun saon wi maid pu isiu, uray foon-ayu pù Judio. Siyan imusò nu taayuko umayag?"

³⁰ Sachi ad, insuplikar Cornelio, wi anana, "Miyapat padchan sana, wi isun na sanay ar-arkaw, nalluwaruwà ta annay foroyni. Ad nammaag ummagsad ta sangwanan-un osay taku wi mammusiling na silupna,

³¹ ad anana, 'Cornelio, chingngor Apudyus na luwarum ya sosom-onan kaasim ta kakapus;

³² siyan umifaun-à umoy ad Joppe mangayag ta mangn-gachan à Simon Pedro, wi awad ta foroy Simon wi ma-mangwà larat, wi achanin foroyna ta fayfay.'

³³ "Siyan namfaunà à ummali nangayag an sia, ad mamfaru tan inanusami ummali. Ad na sana, awad-ani losan ta chongronnin ipaakammun Apudyus an chiani."

Na Imfakan Pedro

³⁴ Ad illukin Pedro wi man-ukud, anana, "Sana kan mangawatà wi tuttuway man-iisuwon Apudyus na ayatna ta losani taku,

³⁵ tan uray farangnay taku ta luta, nu chayawonà Apudyus ya oyyoonan ustу, mitipun an Apudyus.

³⁶ Chingngoryun Mamfaruy Chamag wi impaakammun Apudyus an chiani wi kanà Israel mipangkop an Jesu Cristu, wi mafalin maurnus na somsomò na taku mipakapun siya, wi siyan Aputau losan, wi foon pu kà afus na Judio.

³⁷ Akammuyu kon intudtuchun Jesus ya iningwana ta losani sinakup Israel. Illukinan ining-ingwana ad Galilea ta narpasan na nantudtuchuwan Juan mipangkop ta funyag.

³⁸ "Kapilitan wi chingngoryu ko wi inadchon Apudyus an Jesus na Ispirituna ya karobfongana, siyan uray sinuy ummayana, mamfarun iningwana ta taku, ya impaimfagnan nakafarfarray, tan annà Apudyus an siya.

³⁹ À chiani wi apostoles, innilanin losani iningwanad Jerusalem ya uchumi ilini wi Israel. Illansachà Jesus ta kros, ad sachin natayana.

⁴⁰ Ngim na niyatluy padcha, impaulin Apudyus tinakù siya, ad impailà siya ta taku.

⁴¹ Ngim foon pù innilan na losani takù siya tan chiani kan nangila wi chinutukan Apudyus à mangistikun siya. Ya chianin nakaan akon siya ta ummulyana natakuwan.

⁴² Ad imfilinnan chiani ta itudtuchunin Mamfaruy Chamag mipangkop an siya ta losani taku; ya istikuwanni ko wi siyan chinutukan Apudyus à manguis ta losani taku, uray na nanattoy.

⁴³ Ad ako, na losani profetas ta awi, imfakacha wi na losani mamatin Jesus, mapakawan na fasurcha, mipakapun siya."

Na Nakarong-akan Na Ispiritun Apudyus Ta Uchumi Foon À Judio

⁴⁴ Na man-ukuukuchan Pedro, sachin nakarong-akan na Ispiritun Apudyus ta losani nanchongor.

⁴⁵ Na chachi mamati wi Judio wi nifurun an Pedro, wi narpud Joppe, naschaawcha tan uray na foon à Judio, nakarong-ag akon Ispiritun Apudyus an chicha.

⁴⁶ Tan chichingngorcha wi chaychayawon chachi foon à Judio à Apudyus ya mafalini man-ukudchà safalì ukud wi foon pù sikud wi ukudcha.

Siyán anan Pedro ta fufurunna,

⁴⁷ "Na anchanayay foon à Judio, nakarong-ag na Ispiritun Apudyus an chicha, wi isun chitau, siyan awad lawa mangipalit an chichà mafunyakan?"

⁴⁸ Sachi ad imfakan Pedro ta mafunyakancha kapu ta namatiyanchan Jesu Cristu. Narpas pun, tinawichanchà Pedro ta ingkaw yan an chicha.

11

Na Nansuplikaran Pedro Ta Namatiyan Chachi Foon À Judio

¹ Ad na apostoles ya losani mamati wi Judio ad Judea, chingngorcha wi na uchumi foon à Judio, pinaticha kon ukud Apudyus.

² Siyan na nangulinan Pedro ad Jerusalem, na uchumi mamati wi Judio wi mangaadchi mampatungpar ta sikuchi achawiyancha ta foon à Judio, chinillawchà siya.

³ Anancha, "Paako pamangili ta foon à Judio wi foon pù namarkaancha, ad nakaan-a kon chicha, ad foon pù imfilangnù lawing!"

⁴ Siyan insuplikar Pedro na losani nànàwa.

⁵ Anana, "Na nalluwaruwà ad aschi Joppe, iningkaw na impain-inop Apudyus an saon. Innilà na isù arway uros wi nifufuy-ug wi chummòchòora wi narpud langit, ad nichissu ta sangwanà.

⁶ Intollong-un charomna, ad nan-ob-ofot wi man-àachap na iningkaw, wi na uchum, mipalit à anon na Judio.

⁷ Ad chingngor-u kon kumminga ta sachì. Anana, 'Fumangon-a, Pedro. Partiyom na piomi anon!'

⁸ "Ngim ummisià anani, 'Foon, Apu! Tan nanipud ta niyanaà, maid pu in-innan-ù ischà paniyawonni wi Judio.'

⁹ "Asin ako nan-ukud na kummingad langit, wi anana, 'Achim anan wi paniyaw na maan, tan ifilang Apudyus losan na maan à mamfaru.'

¹⁰ Nàwan sachì namitlu, ad nipagkulìn na uros ad langit.

¹¹ "Ad sachì kon chummatngan na turuy larai ta foroy wi iningkawà. Nifauncha wi narpud Cesarea à nangayag an saon.

¹² Ad impaakammun na Ispiritun Apudyus an saon ta achiyà manchuwachuwa wi mifurun an chicha. Siyan nifurunà an chicha ya nitun-ud akon anchanyay onomi susunudtau. Nichaum-ani pun ad Cesarea, linumñòani ta foroycha Cornelio.

¹³ "Ad insuplikar Cornelio an chianin nangil-ana ta anghel ta foroyna. Imfakan anun sachì anghel an siya, 'Umifaun-à umoy ad Joppe mangayag ta mangngachan à Simon Pedro.

¹⁴ Itudtuchunan chiayun masaraknifanyuy simfaryan.'

¹⁵ "Ad illukì pun wi mantudtuchu, nakarong-ag na Ispiritun Apudyus an chicha wi isun akon nakarong-akanan chitau ta chamu.

¹⁶ Ad sachin nangiyakasmoà ta imfakan na Aputau wi Jesus, wi anana, 'Imfunyag Juan na chanum an chiayù singyar na namatiyanyu, ngim safalin ifunyag Apudyus, tan ifunyagnan Ispiritunà makarong-ag an chiayu.'

¹⁷ "Siyan nu nangatod à Apudyus ta Ispirituna ta chachi foon à Judio, wi isun akon nangadchanan chitau ta namatiyantaun Apu Jesu Cristu, sinun kinatatakù nu ipalit-un pion Apudyus wi oyoon!" anan Pedro.

¹⁸ Chingngorcha pun na imfakan Pedro, nat-opcha ad inwarangchay nanillaw an siya, ad chinayawchà Apudyus,

wi anancha, "Inadchan ako Apudyus na chachi foon à Judio à wayachay mamfafawi ta maadchancha kò mannaynayuni fiyag!"

Na Namatiyan Na Uchumi iyAntiokia

¹⁹ Nanipud ta napatoyan Esteban, naparpalikatan na mamati, siyan niwartàcha. Na uchum, ummoycha ta achayu wi Fenicia, ad na uchum, ummoychad Chipre ya ikad ad Antiokia. Ad imfakafakachan Mamfaruy Chamag mipangkop an Jesu Cristu ta sinumani umayancha, ngim afus na chokachay Judiò nangifag-antha.

²⁰ Ngim na uchumi mamati wi iChipre ya iCirene, ummoychad Antiokia wi mangipagngor ta Mamfaruy Chamag wi mipangkop an Apu Jesus ta takuy foon à Judio.

²¹ Kapu ta annan karobfongan Apudyus an chichay mantudtuchu, ad-adchuwan na takuy namatin Apu Jesus.

²² Chingngor pun na matatid Jerusalem mipangkop ta namatiyan na foon à Judio, finaunchà Bernabe ad Antiokia.

²³ Ad na chummatngana, naragsak ta nangil-ana wi fininchisyunan Apudyus chicha. Ad sinorkagnà chicha ta iturturuychay mamati an Apu Jesus.

²⁴ Ad-adchuwan akon nitapi ta chachi mamati, tan mamfaruy takù Bernabe wi patkopatkonan Ispiritun Apudyus ya napigsa kon pammataina.

²⁵ Sachi ad, ummoy à Bernabe inanap à Saulo ad Tarso.

²⁶ Inchasana pun, nangulinchad Antiokia, ad nakatawoncha ta sachi. Niyamuamungcha ta chachi mamati, wi adadchuwan na takuy tinudtuchuwancha. Chachi matatid Antiokia, chichan chamuy nangachanan à Cristiano.

²⁷ Na sachi timpu, chummatong ad Antiokia na uchumi profetas wi narpud Jerusalem.

²⁸ Na osa, wi nangachanan à Agabo, ummagsad ta naamungan chachi mamati, ad imfakanan intudtuchun na Ispiritun Apudyus an siya, wi maingki losan na ili ta luta. Ad tummuttuwan imfakana ta timpuv nanturayan Emperador Claudio.

²⁹ Siyan chachi matatid Antiokia, nantuturagcha ta ipaw-itchan fachangcha ta susunudchay matatid Judea à patingkan na adchoncha.

³⁰ Ad finaunchà Bernabe ya Saulo ta awitonchan pilak wi fachangcha losan ta chachi mangipangpangu ta mamati ad Judea.

¹ Na sachì koy timpu, illukin Ali wi Herod wi mamarpa-likat ta uchumi mamatin Jesus.

² Impasiwatnà Jaime wi sunud Juan.

³ Inakammuna pun wi naragsak na Judio ta iningwana, impatiliwna kò Pedro. Nàwan naniliwanchan Pedro ta timpun na fiyasta wi nanganancha ta tinapoy wi foon pù naraukan à mampafotar.

⁴ Natiliw pun à Pedro, imfarudchà siya wi nasawaranchà onom wi nanguwarcha, wi nasin-oppatcha wi nansinsin-nukat. Tan na somsomò Herod, nu marpas na fiyasta, imfistikaronna ta sangwanan na Judio.

⁵ Siyan nafarud à Pedro, ngim chachi mamatin Jesus, impapaticha illuwaruwan à siya.

Niparawà Pedro Ta Fafalluchan

⁶ Simsimmò Herod wi nu marpas na fiyasta iparawanà Pedro à mapatoy, ad na sachì lafi, nasusuyop à Pedro ta nangkawaan na chuway kuwarcha. Nakachilaan akò chuwa, ya iningkaw na uchumi kuwarcha ta liwangan nafafalluchan.

⁷ Na sachì, nammaag nasilawan na ingkawan Pedro ya impaila kon osay anghel Apudyus, ad inwokawognà Pedro wi namangon an siya, ad anana, "Kanasom! Fumangon-a!"

Ad na sachì, naaan na kachilana.

⁸ Ad anan na anghel, "Pagchotom na usarnu ya mansapatus-a."

Pintogna pun, anan akon sachì anghel, "Mangkunsur-a ko ad mitun-ud-an saon."

⁹ Siyan nitun-ud à Pedro, ngim na somsomònà, anana pun nu foon pù tuttuwan iningwan na anghel, wi isù in-inopna.

¹⁰ Lin-usanchan nansùnub wi kuwarcha, ad chinumanchan liwangan ta chingching. Ad nammaag naibat, ad lummawacha. Nanadchadcharancha pun ta arsa, tinaynan na anghel à siya.

¹¹ Ad sachin nallìnaan Pedro wi tuttuwan nàwan siya, ad anana, "Tuttuway imfaun Apudyus na anghelnà manaraknib an saon, ta achi pu mituruy na pinanunut Herod ya achi pu màwan pion na Judion saon."

¹² Na manom-asom-ana ta sachì, ummoy ta foroycha Maria wi inan Juan Marcos. Achun taku wi naarus ta sachì wi mangiluwaru an siya.

¹³ Nangkobkob ad à Pedro ta onob, ummoy na osay sanilu wi Roda na ngachanna innila nu sinun nangkobkob.

¹⁴ Illasinnan kingan Pedro, ad naragsak ta chummatngan Pedro, siyan nanodchà wi umoy mangifaka ta chachi

naarus, wi anana, "Annat à Pedro ta sòfan!" Ngim achina pun inib-at na onob!

¹⁵ Ad ananchan siya, "Tingangnu!" Ngim impapilit chifafarasang anan wi tuttuway annat à Pedro. Ad anancha, "Anghel nin wi fantaynan innilam."

¹⁶ Ngim nangkobkokobkob à Pedro ta onob. Siyan ummoycha innila. Inib-atcha ad, nataagcha tan tuttuway Pedro.

¹⁷ Ad impakinònà chicha, ad imfakanan mipangkop ta nangiparawaan Apudyus an siya ta fafalluchan. Ad anana ko, "Ifakayu kon Jaime ya uchumi susunudtau." Sachi ad, tinaynanà chicha, ad lummayaw.

¹⁸ Nafikat pun, nakulikur na chachi kuwarcha tan maid à Pedro.

¹⁹ Ad à Herod, imfaunnà chicha ta anaponchà siya, ngim maid pun inchasancha. Siyan inimfistikar Herod na kuwarcha, achinaot papatoy chicha losan.

Narpas pun na sachí, lummayaw à Herod ad Judea wi ummoy ad Cesarea.

Na Natayan Herod

²⁰ Na iningkawan Herod ad Cesarea, naaliling-ot ta takud Tiro ya Sidon. Kapu ta ilin Herod na mangar-ancha ta anoncha, siyan som-osom-oncha nu sinun in-inonchay mamparagsak an siya. Sachi ad, inawischà Blasto à mamfurunchay umoy mampangpangngaasi an Herod ta mitimpuyug an chicha. À Blasto, siyan ap-apun na ingkaw ta foroy Herod.

²¹ Chummatong na osay padcha wi nampamitingan Herod ta taku. Nakasilup à silup na Ali, ad tummùchu ta nangatuy aachuyan, ad nan-ukud ta taku.

²² Narpas pun nan-ukud, nampaupauy na taku wi anancha, "Foon à takun annayay kumminga, tan siyan osay apudyus!"

²³ Kapu ta foon pun à Apudyus na impachayaw Herod, pinasakit na anghel Apudyus à siya. Sachi ad, kinìnanan korkor wi nangan ta long-agna, ad natoy.

²⁴ Ad niturturuy na ukud Apudyus nipagngor ta ailiili, ad ummachuachun mamati.

²⁵ Narpas pun na iwaarcha Bernabe an Saulo ad Jerusalem, nangulinchad Antiok, ad nifurun akò Juan Marcos an chicha.

13

Nifauncha Saulo Ya Bernabe Wi Umoy Mantudtuchu Ta Uchumi Il-ili

¹ Na chachi mamati wi naamuamung ad Antiokia, ingkaw an chichan uchumi profetas ya uchumi mangitudtuchu ta ukud Apudyus. Anchanyan ngachancha: Bernabe, Simeon (wi Ngigit na ot-otanna), Lucio (wi iCirene), Manaen (wi inanà na aman Ali wi Herod ta afan-ogna), ya Saulo.

² Na osay padcha, nallanganchay nangan ta awad wayachay malluwaru ya manchaychayaw an Apudyus. Ad iningkaw na imfakan na Ispiritun Apudyus an chicha. Anana, "Chutukanyu cha Bernabe an Saulo wi mangwa ta pàwà an chicha."

³ Siyan asincha nalluwaru ya nallangancha koy nangan, achichaot ipatay na imacha ta chachi chuway nachutukan. Narpas pun na sachí, nifauncha.

Nantudtuchucha Bernabe Ya Saulo Ad Chipre

⁴ Siyan lummigwatcha wi umoy ad Seleucia wi sachin nangifaunan na Ispiritun Apudyus an chicha. Chummatongcha pun ad Seleucia, namapurcha wi umoy ad Chipre, ad nifurun akò Juan Marcos wi fumachang an chicha.

⁵ Chummatongcha pun ad Salamina, wi osay ilid Chipre, ummoycha nan-attuattun ta chachi sinagogan na Judío mangitudtuchu mipangkop an Jesus.

⁶ Kinagkagkaaycha losan na ilid Chipre ingkanà chummatongchad Pafo. Ad sinib-atchad Pafo na osay Judío wi mansasarumangka wi nangngachan à Bar-Jesus wi anana nuy siyan osay profeta.

⁷ Na sachí sinanprofeta, siyan osay furun Sergio Paulo wi fifinnachur ad Chipre.

Chi fifinnachur, wi naraing, impaayagna cha Bernabe an Saulo tan pionay chongron na ukud Apudyus wi itudtudtuchucha.

⁸ Ngim na sachí sinanprofeta wi Bar-Jesus, wi Elimas na ngachanna ta ukud wi Griego, kinuranà chicha ta nakaukuchancha ta fifinnachur tan pionay achi pun matin fifinnachur.

⁹ À Saulo, wi nangngachan akò Pablo, nakarong-ag na Ispiritun Apudyus an siya. Immomoschoanà Elimas

¹⁰ ad anana, "Isum yakà Satan tan kuraom na losani mamfaru. Naraing-ay mallastug, ad siya padpachasom wi mamaliktad ta ukud Apudyus wi katuttuwaan à turtulli!

¹¹ Siyan chusaon Apudyus à sia, ad makurap-a wi achim pu ilasin uray na init à apadchapadcha."

Sachi ad, nammaag nakurap à Elimas, wi isù natab-unan na atanà mangmangngit wi funot, ad nan-apoap wi mananap à mangipuyut an siya.

¹² Innilan pun na fifinnachur na nàwa, namatin Apu Jesus, tan nataag ta itudtuchucha mipangkop an siya.

Nantudtuchucha Bernabe Ya Saulo Ad Antioquia Wi Sakupon Pisidia

¹³ Sachi ad, à Saulo wi Pablo ya chachi fufurunna, tinaynanchad Pafo. Namapurcha wi umoy ad Perge wi sakupon Pamfilia. Ad summiyan à Juan Marcos ta sachì, ad nangulin ad Jerusalem.

¹⁴ Ngim cha Pablo, inturturuycha wi umoy ta safali wi Antioquia wi sakupon Pisidia. Ad na Safachu wi iillongan na Judio, ummoycha ta sinagogan na Judio makaachar an chicha.

¹⁵ Nafasa pun na uchumi Lintog Moses ya inyug-is na uchumi profetas Apudyus ta awi, impaayag na mangipang-pangu ta sachì sinagoga cha Pablo, anana, “Susunudni, nu awad itudtuchuyu ta anchayanay naurnung wi taku, ifakayu ta masorkagcha.”

¹⁶ Sachi ad, summiad à Pablo. Pinakinònán taku, ad illukinay man-ukud:

“Susunud-uy Judio wi kanà Israel, ya chiayuy foon à Judio wi ummali makachaychayaw an Apudyus, chongronyuna!

¹⁷ À Apudyus wi chaychayawontauy kanà Israel, siyan namili ta achakchakrantau ta awi à takuna. Na ingkawanchad Egipto wi foon pù sikuchi ilicha, Apudyus na fummachang an chicha ta umachucha, achinaot ipailan karobfongana ta nangilayawanán chicha ta sachì ili.

¹⁸ Na nangagkagkaayancha ta opatpuruy tawon ta sachì ikaw wi maid pu chanum, inanusana chicha ya finadngana kò chicha.

¹⁹ Ad chummatongcha pun ad Canaan, inafakchan pituy nasyun, tan Apudyus na nangwa. Ad impain-uwanan sachì luta ta achakchakrantau.

²⁰ Ummoy à 450 wi tawon nanipud ta ummayanchad Egipto ingkana ta lukin na finumroyanchad Canaan.

“Narpas pun na sachì, chinutukan Apudyus chachi papangat wi nansùnusùnub wi nanturay an chicha ingkana ta timpun Samuel wi profeta.

²¹ Ad na iningkawan Samuel, nallilin achakchakrantau ta awad otyan alicha, siyan chinutukan Apudyus à Saulo wi anà Kis wi kanà Benjamin à man-alicha. Ad nan-alì Saulo ta opatpuruy tawon.

²² Sachi ad, inaan Apudyus à Saulo, ad chinutukanà David à man-alicha. Anan Apudyus, ‘Na annayay David wi anà Jesse, ay-ayatò à siya tan oyoonan sinuy ifakà.’

23 "Impustan Apudyus wi, à tapin na padcha, miyanà na osay kanà David wi siyan manaraknib an chitauy kanà Israel. Ad ummali tuwan sachì kanà David, wi siyà Jesus.

24 Na chaan pun Jesus nallukiyan wi mantudtuchu, ummunà Juan wi nangipagngor an chitauy Judio wi mas-apur mamfafawitau ta fasfasurtau ad mampafunyag à mangipail-an ta namfafawiyantau.

25 Ngangnani pun marpas na fiyang Juan, imfakana ta taku, 'Nu sinun mammammoanyun saon, foon à saon na impustan Apudyus wi umalì manaraknib ta taku, tan awad na misukat wi nangatngatu nu saon.'

26 Inturuy Pablo wi nan-ukud, anana, "Susunud-uy kanà Abraham, ya chiayu koy foon à Judio, wi makachay-chayaw akon Apudyus, chitau losan na nipaakkammuwán na annayay chamag mipangkop ta masaraknifantau à makafiyakantaun Apudyus à ing-ingkana.

27 Ngim chachi takud Jerusalem, ya uray chachi papan-gatcha, achicha pu akammu wi à Jesus na manaraknib an chitau, tan achicha pu naawatan na mifasafasa ta Sinafachu, wi inyug-is na profetas ta awi. Ngim tummut-tawan sachì niyug-is, tan pinatoychà Jesus.

28 Uray maid pun inchasanchà arwingan Jesus, impapil-itchan Pilato impapatoy à siya.

29 Ad limpasca pun iningwan losani niyug-is mipangkop an siya, inarachan lachagna ta kros ad illofoncha.

30 "Ngim impaulin Apudyus à siya tinaku.

31 Ad chachi nifurun an siya ta narpuwanchad Galilea wi ummoy ad Jerusalem, nampaipailà Jesus an chicha ta apadchapadcha. Ad na sana, chichan mangistiku ta takud Israel ta mipangkop an siya.

32-33 Ad sachin pangkop na ummaliyannid asna, ta ipaakkammuin chiayun Mamfaruy Chamag mipangkop an Jesus: na impustan Apudyus ta achakchakrantauy Judio, nàwan chitau wi kanàcha, tan impaulin Apudyus à Jesus tinaku. Sachin anan na niyug-is ta niyagway Salmo, wi anana,

'Sian anàu;

sanan padchay mangipaakkammuwà wi man-amata.'

34 Awad akon niyug-is wi ukud Apudyus mipangkop ta ummuliyan Jesus natakuwan, ta achi marpos na long-agñà ing-ingkana, wi anana,

'Adchò an chiayu chachi mamfaruy impustà an David,
wi sikurachuy màwa.'

35 Ad na sachì impustana, mipangkop an Jesus. Awad akon osay inyug-is David wi mipangkop an Jesus, wi ananan Apudyus:

'Foon pù iparufusnu wi marpos na long-ag-u,

tan saon na chinutukam wi mangay-ayat an sia.'

36 Ngim à David, narpas pun na losani impàwan Apudyus an siya ta atattakuna, natoy. Ad nilofon ta liyangi nilobnan na aappuna, ad narpos na long-agna.

37 Ngim à Jesus, foon pù marpos na long-agna tan impaulin Apudyus à siya tinaku.

38-39 Susunud, maawatanyu kuman anna: kapu ta iningwan Jesus, mafalin wi pakawanon Apudyus na fasurtau. Siyan aagkammuwonyuna, nu patiyonyù Jesus, aananonan fasuryu. Uray patkonyun Lintog Moses, foon pù sachin mangaan ta fasuryu.

40 Siyan am-ammaanyu, ta foon pu kumà màwan chiayun inyug-is chachi profetas wi ukud Apudyus, wi anancha,

41 'An-annachanyuy mallawing ta imfakan Apudyus!

Tan awad na oyooò

ta sanay atattakuyù maschaawanyu
ad siyan matayanyu!

Tan uray misuplisuplikar an chiayu,
foon pù tuttuwaonyu wi màwa!' "

42 Narpas pun à Pablo nan-ukud, lummaawacha an Bernabe ta sinagoga, ad inimus na taku nu mafalini asincha mantudtucha ta asini Safachu ta utupanchan intudtuchucha.

43 Lummayaw ad na taku ta sinagoga, ad-adchuwan na nitun-ud ancha Pablo an Bernabe, wi Judio na uchum, ya foon à Judio na uchum ngim tungparonchan Lintog na Judio. Nakaug-ugkudcha Pablon chicha ad sinork-agchà chicha ta ngongodngochanchay mamiyar ta kaasin Apudyus.

44 Na asini Safachu, nganngani losan na takud Antiokia maarus ta chongronchan ukud Apudyus.

45 Ngim na nangil-an na achi pu mamati wi Judio ta chachi ad-adchuwan takuy naarus, amod na aposcha. Ad iiissionchan inug-ugkud Pablo, ad ininsurtuchà siya.

46 Ngim cha Pablo an Bernabe, tummurodchay manukud. Anancha, "Kattò masasapur wi mipagngor na ukud Apudyus an chiayuy Judio umuna. Ngim kapu ta achiyu pu patiyon, ya foon à mangwaanyun mannaynayuni fiyag, siyan man-awichannì chiayu ta ing-ani ta chachi foon à Judio mantudtuchun chicha.

47 Tan annayan imfilin Apudyus an chiani, wi anana,

'Chinutukà sià mallawag

ta somsomò na foon à Judio,
ta awad wayan na losani taku ta lufung
wi masaraknifan mipakapun sia.' "

⁴⁸ Chingngor pun na foon à Judio na imfakan Pablo, lummagsakcha, ad chinayawchà Apudyus kapu ta impakaawatchan ukudna. Ad losan chachi nachutukan wi makafiyag à ing-ingkana, namaticha.

⁴⁹ Ad nanchinchinnamag na mipangkop an Apu Jesus ta ailili ta sachì luta.

⁵⁰ Ngim chachi Judio wi achi pu mamati, sinugsukanchan pangpangun na sachì ili, ya uray nafafaknangi fubfufai wi nanaychayaw an Apudyus, wi fooncha pù Judio. Ad illukicha palikatan cha Pablo an Bernabe. Ad imparyawcha kò chicha ta ilicha.

⁵¹ Sachì ad, pinùpuancha Pablo an Bernabe na kafu ta chapancha à mangakammuwan na taku ta ili ta mallawingancha ta chamag mipangkop an Jesus. Ad lummayawcha wi ummoy ad Iconio.

⁵² Ngim chachi mamati ad Antioquia, naragsakcha ko kay tan inakammuchà Jesus, ad naatod akon karobfongan na Ispiritun Apudyus an chicha.

14

Na Nàwan Chicha Ad Iconio

¹ Ad man-isun nàwan Pablo ya Bernabe ad Iconio. Chummatongcha pun ad Iconio, ummoycha ta sinagogan na Judio nantudtuchu. Ad ad-adchuwan na Judio ya foon à Judio wi namatin Jesus.

² Ngim na uchumi Judio wi foon pù mamati, sinugsukan-chan uchumi foon à Judio, ad sachì kon lummawingan na somsomòcha ta chachi mamati.

³ Uray nu amaschin iningwacha, nafayagcha Pablo an Bernabe iningkaw ad Iconio, ya naturodchay mantudtuchu mipangkop an Apu Jesus. Ad innadchona kon chichan karobfonganchay mangwà kaskaschaaw, wi sachin mangilan wi tuttuwan intudtuchucha mipangkop ta achakuna.

⁴ Ngim nan-agwan taku ta sachì ili, tan na uchum, sinurutchacha chachi Judio wi achi pu mamati, ad na uchum, sinurutchan apostoles.

⁵ Sachì ad, nantuturag chachi Judio ya pangpangucha, ya chachi foon à Judio, ad simsimmòchay palikatan cha Pablo an Bernabe ya chunuroncha kò chicha.

⁶ Ngim chingngorcha Pablo na simsimmòchá, ad um-mawidcha wi ummoy ad Listra ya Derbe, ya uchumi ili wi sinakup Licaonia,

⁷ ad inturturuychay mantudtuchu ta Mamfaruy Chamag mipangkop an Jesus.

Naparpalikatancha Pablo Ad Listra

⁸ Iningkaw ad Listra na osay larai wi napilay wi achi pu makachadcharan nanipud ta niyanaana.

⁹ Na tummutùchuwanay nanchochongngor ta intudtuchun Pablo, inakammun Pablo wi namati siya, wi mafalini paimfakon Apudyus na pilayna. Ad intotollong Pablò siya,

¹⁰ ad chinakornan kingana, wi anana, "Sumiad-a!"

Ad nasaniad na sachì napilay ad nanadcharan.

¹¹ Na nangil-an chachi naarus ta iningwan Pablo, illukichay mampoaw ta sikuchi ukudcha, "Chichan apudyustau wi namfarfalin taku, ad nan-osogchan chitau."

¹² Ad nginachanancha chichà ngachan na sinan-Apudyuscha. À Bernabe, anancha nuy Zeus à siya, ad à Pablo, anancha nuy Hermes à siya tan siyan kumminga.

¹³ Na temploy nanaychayawan na takun Zeus, iningkaw ta lasin na ili. Ad na pachicha, inchatongnan laki wi faka ya inar-arkusanchà sabsafung na liwangan na ili, tan pionchay chatunan cha Pablo an Bernabe tan anancha pun nu chichan apudyuscha.

¹⁴ Ngim naawatan pun Pablo ya Bernabe wi sachin oyyoon na taku, kiniskissaychan silupcha ta ipailacha wi lawing na oyyoon na takun chicha. Ad nanodchàcha ko wi nangkawa ta naarus wi taku ad impoawcha anani,

¹⁵ "Tamako ta amasnan oyyoonyu? Foon pù Apudyus-ani! Takuani kay, wi isun chiayu! Na pangkop na ummaliyannid asna, ipagngornin chiayu na Mamfaruy Chamag, ta manawichanyun anchanayay sinan-Apudyusu wi maid silficha, ta mansakung-ayu ta natatakuy Apudyus, wi siyan nangwa ta langit, luta, fayfay, ya losani ingkaw.

¹⁶ Na laus, imparufus Apudyus wi oyyoon na atakutakun sinumani piniyacha.

¹⁷ Ngim iniingkaw na iningwana ta akammuwoncha kumà siya, tan impailanan kina-Apudyusna ta mamfaruy iningwanan chicha. Tan siyan mangipaali ta uchan ya apit ta tinawon; siyan mangatod à maan, ya siya kon mamparagsak an chiayu."

¹⁸ Ngim uray imfakanan sachì, pion na takuy ipartiyanchà chicha, ngim na anungusna, ingkimaun Pablò chicha.

¹⁹ Sachì ad, chummatong na uchumi Judio wi narpud Iconio, ya Antiokia wi sinakup Pisidia. Ad sinugsukanchan

chachi takud Listra, siyan pinisongchà Pablo, ad kinuyudchà siya ta lasin na ili tan anancha pun nu natoy.

²⁰ Ngim inalium pun chachi mamati Pablo, fummangon, ad nangulin ta ili. Ad nafikat pun, lummayawcha Pablo ya Bernabe wi ummoychad Derbe.

Na Nangulinancha Pablo Ad Antiokia Wi Sinakup Siria

²¹ Chummatongcha pun ad Derbe, intudtuchucha kon Mamfaruy Chamag ta sachì ili, ya ad-adchuwan na namatin Jesus. Sachì ad, nangulinchad Listra, ya Iconio, achichaot umoy ad Antiokia wi sinakup Pisidia.

²² Impapigsachan mamati ta sachì ili, ya sinorkagcha ko chicha ta achicha man-awichan na pammaticha uray sinuy likat wi chumtong an chicha. Intudtuchucha kay, "Kapilitan wi mapalikatantau ta annay lufung, achitauwot mitapi ta Manturayan Apudyus."

²³ Na losani ili wi innoycha Pablo, nanchutukchà mangipangpangu ta chachi naarubfun wi mamati. Na nangadchancha ta fiyang na chachi mangipangpangu, nallangan-chay nangan ad illuwaruwanchà chicha. Ad imfakacha wi à Apudyus wi piyaroncha, siyan mamachang an chicha.

²⁴ Na sachì nangoyancha ta sakup Pisidia, chummatongchad Perga wi sinakup Pamfilia.

²⁵ Nantudtuchucha pun ad Perga, ummoycha kod Atalia,

²⁶ ad namapurcha wi nangulin ad Antiokia wi sachin nalligwatancha. Tan chachi mamatiid Antiokia, chichan nangifaun ancha Pablo. Na sachì timpu, illuwaruwanchà chicha ta mafadnganchay mangwa ta iwaar wi nipiyar an chicha, wi narpas ta sana.

²⁷ Chummatongcha pun ad Antiokia, impaayagcha losan na mamati, ad inur-ullitchan losani iningwan Apudyus an chicha. Imfakacha ko wi innadchon Apudyus na wayan na foon à Judio ta mamaticha kon Jesus.

²⁸ Ad iningkawchà nafayag an chichay mamatiid Antiokia.

15

Nammimiting na Apostoles Ya Pangpangu Ad Jerusalem

¹ Sachì ad, chummatong ad Antiokia na uchumi lallarai wi narpud Judea. Illukichay mantudtuchu ta chachi mamatiid Antiokia, wi anancha, "Achiayu pu masaraknifan nu foon pù mamarkaan na long-agyuyl lallarai, tan sachin niyug-is ta Lintog Moses ta awi, wi masasapur oyyoonyu."

² Kapu ta sachì intudtuchucha, nakasukobcha Pablo an Bernabe an chicha, siyan nifauncha Pablo ya Bernabe ya uchumi mamati ta umoychad Jerusalem imuson ta

apostoles ya pangpangun na mamati mipangkop ta sachì intudtuchun chachi ijudea.

³ Ad na lummausancha ta provinsiyad Fenicia ya Samaria, imfakafakachan mipangkop ta namatiyan na foon à Judio an Apudyus. Ad isag lummagsak losan na mamati ta sachì nangngorancha.

⁴ Chummatongcha pun ad Jerusalem, isag naragsak chachi mamati ya pangpangucha ya apostoles, wi namangilin chicha. Ad inur-ullitcha Pablo na losani impàwan Apudyus an chicha.

⁵ Ngim na uchumi mamati, wi tapin na Fariseo, anancha, "Masapur ipapilittau chachi foon pù sikuchi Judio wi mamatin Jesus, ta mamarkaan na long-agcha ya patkoncha kon Lintog Moses."

⁶ Na apostoles ya mangipangpangu, nammimitingcha ta uukuchonchan sachì fanag.

⁷ Nan-uukudcha pù nafayag, anan Pedro, "Susunud, akammuyu wi chinutukanà an Apudyus ta sin-arkawan à mangitudtchu ta Mamfaruy Chamag ta takuy foon à Judio, ta mawayaanchay manchongor ta matichan Jesus.

⁸ Ad à Apudyus, wi mangakammu ta somsomò na losani taku, impaakammuna wi mafalini mamati kon foon à Judio, tan innadchonan Ispiritunà makarong-ag akon chicha, wi isun na nangadchanan chitauy sikuchi Judio.

⁹ Foon pù mangkarasiyona chachi foon à Judio an chitauy Judio, tan isunay pinakawanna ko chicha ta namatiyanchan Jesus.

¹⁰ Siyan tayuko padpachason à Apudyus wi ipapilityu oyyoon na ukalitau? Tan uray na achakchakrantau ta awi, ya uray chitau ta sana, achitau pu makatungpar ta losani Lintog Moses. Ad apay palikatantau chachi foon à Judio wi anantauy masapur tungparoncha losan na sachì?

¹¹ Lawing! Akammutau wi masaraknifantau mipakapu ta achakun Apu Jesus an chitauy namati, ad isuna kon chicha."

¹² Sachì ad, kumminò na takuy naaamung, ta chongronchan ur-ullitcha Bernabe an Pablo mipangkop ta kaskaschaaw wi impàwan Apudyus an chicha ta nantudtuchuwancha ta chachi foon à Judio.

¹³ Sachì ad, kummingà Jaime, anana, "Susunud, chongronyu ad!

¹⁴ Àisuplikar Pedro na mipangkop ta lukin na nampaakamuwan Apudyus ta achakuna ta takuy foon à Judio, ta awad ako mamatin siyà mantakuna.

¹⁵ Na sachì iningwan Apudyus, niyunud ta inyug-is na chachi profetas ta awi, wi anancha,

16 'Anan Apudyus, mangulinà à tapin na padcha ta fangonò na manturayan David, wi nachachail,

ta asin-u pafaruwon na manturayana.

17 Siyan na losani foon à Judio wi chinutukà à mantakù, mansakungchan saon.

18 Sachin impaakkammun Apudyus ta awi!'

19 Ad inturuy Jaime wi man-ukud. Anana, "Siyan na somsomòu, achitau pu kuma alliwon na namatiyan chachi foon à Judio an Apudyus.

20 Uray isurattau kan filintaun chicha wi achicha pu anon na sinumaní michatun ta sinan-Apudyus, tan paniyawchin chitauy Judio; ya achicha pu ko anon na chara winnu napsor wi animar wi achi pu nachara; ya achicha pu ko it-om na foon pù asawacha.

21 Tan na losani Judio, akammuchan anchanayay lintog, tan nanipud ta awi, nifasafasan Lintog Moses ta losani sinagogatau ta Sinafachu, ya mitudtudtuchu kon ukudna ta ailiili."

Nanuratcha Ta Chachi Mamati Wi Foon À Judio

22 Siyan chachi apostoles ya mangipangpangu, ya losanchay mamati, chinutukanchan uchumi fufuruncha à mamrun ancha Pablo ya Bernabe wi mangulin ad Antiokia. Na chinutukancha, Judas wi Barsabas, ya Silas, wi chichan chuway mapatkan an chicha.

23 Amasnan insuratcha:

"Susunudni wi foon à Judio ad asnati Antiokia, Siria, ya Cilicia, annayan suratnin chiayuy mamatin Jesus. À chiani wi apostoles ya mangipangpangu ta mamatiid asnay Jerusalem, chianin nanurat an chiayu.

24 Chinamagni wi ummali nud asnati na uchumi iyasna wi ummoy mangalliw an chiayu ta itudtuchuchay safali. Ngim foon pù chianin nangifaun an chicha.

25 Siyan nammimiting-ani, ad chinutukannin ifaunnin chiayu. Mifuruncha Bernabe ya Pablo, wi fufurunni,

26 wi nangisarcha ta fiyagcha ta nantudtuchuwancha mipangkop an Aputauy Jesu Cristu.

27 Na ifaunni, Judas an Silas, à chichan mangistiku ta annayay insuratni.

28 Nakatimpuyug-ani ta Ispiritun Apudyus wi foon pù ipapilitni patungpar na lintogni, naraksig na anchanayay masapur tungparonyu:

29 achiyu anon na sinumaní nichatun ta sinan-Apudyus; ya achiyu anon na chara winnu napsor wi animar wi achi pu

nachara; ya achiyu it-om na foon pù asawayu. Mamfaru nu anusanyuy patkon na anchayanay filin. Afuschì ifakanin chiayu."

³⁰ Sachi ad, impaligwatcha chachi opat, wi ummoy ad Antiokia. Chummatongcha pun, impaayagcha losan na mamati ad innadchonchan sachì surat ta fasaoncha.

³¹ Finasacha pun, lummagsakcha tan nasorkagcha ta sachì nisurat.

³² Cha Judas an Silas, wi naraing wi mangifaka ta ukud Apudyus, achu kon intudtuchuchà masorkakan na mamati à mampapigsa ta pammaticha.

³³ Iningkawcha Judas ya Silas ad Antiokià apadchapadcha, ad finarfarun chachi mamati chicha impaligwat mangulinon ta chachi nangifaun an chicha.

³⁴ Ngim pion Silas wi mataynan.

³⁵ Ngim nataynancha Pablo an Bernabe ad Antiokia, ad iningkawchà nafayag nantudtuchu ya nangipagngor ta Mamfaruy Chamag mipangkop an Jesus. Ya achu kon fummachang an chichay nantudtuchu.

Nansiyancha Pablo An Bernabe

³⁶ Naarkawanán ad, anan Pablo an Bernabe, "Inta ilan na susunudtauy mamati ta ailiili wi nangipagngoranta ta ukud Apudyus, ta akammuwonta nu sinun oy-oyyooncha."

³⁷ Na pion Bernabe, mifurun akò Juan Marcos an chicha,

³⁸ ngim inisi Pablo, tan na iningkawanchad Pamfilia ta sin-arkawan, tinaynanà chicha, wi foon pù finadngana chicha ingkana ta narpasan na iwaarcha.

³⁹ Ad nansukobcha Pablo an Bernabe mipangkop ta sachì, ad nansiyancha.

À Bernabe, inayakanà Juan Marcos ad namapurcha wi ummoy ad Chipre.

⁴⁰ Ngim à Pablo, inayakanà Silas à mamfurunna. Il-luwaruhan na mamati chicha ta fadngan Apu Jesus chicha ta sinuy umayancha. Ad lummigwatcha.

⁴¹ Ad ummoycha ta uchumi ilid Siria ya Cilicia wi mangipapigsa ta pammatin na mamati.

16

Nifurun À Timoteo Ancha Pablo Ya Silas

¹ Ummoy ako cha Pablo ad Derbe ya Listra, ad inafotcha ta sachì Timoteo, wi osay mamatin Jesus. Judion inana, wi mamati ko, ngim Griego na amana wi foon pù Judio.

² Losan chachi mamatin Listra ya Iconio, linispituchà Timoteo.

³ Piniyan Pablo wi mitun-ud à Timoteo à mamfurunna ta sinuy umayancha. Ngim na chokan Pablo wi Judio ta ailiili wi pionchay ayon, inakammucha wi foon à Judio na aman Timoteo, siyan minarkaan Pablo siya ta maid pu mallilin chicha mipangkop ta Lintog Moses.

⁴ Na nallausancha ta il-ili, imfakacha ta foon à Judio wi mamati na imfilin chachi apostoles ya mangipangpangu ta mamatid Jerusalem, ta tungparoncha otyan.

⁵ Ad pummigsapigsan pammatin na taku ta ailiili, ad ummachuachu kon mamati ta finikat.

Na Inin-Inop Pablo Ad Troas

⁶ Innoycha Pablo na sakup Frigia ya sakup Galacia, tan achin pun na Ispiritun Apudyus pinarufusan na mantutuchuwancha ta provinsiya wi Asia.

⁷ Chummatongcha pun ta pagpag na provinsiya wi Misia, pionchay umoy ta provinsiya wi Bitinia, ngim achin pun na Ispiritun Jesus pinarufusan chicha.

⁸ Siyan linausanchad Misia ad inchakuschad Troas.

⁹ Lummafi pun, iningkaw na impain-inop Apudyus an Pablo, ad innilan osay larai wi iMacedonia wi ummaagsad nan-àaru wi anana, “Umaliayud asnay Macedonia ta fadngan chiani!”

¹⁰ Sachi ad, nansakanaani wi umoy ad Macedonia, tan inakammuni wi Macedonia na ustuy pion Apudyus wi mangipagngoranni ta Mamfaruy Chamag mipangkop an Jesus.

Na Namatiyan Lydia

¹¹ Namapur-ani wi tinaynannid Troas wi ummoy ad Samotracia. Nafikat pun, chummatong-anid Neapolis.

¹² Nanchissaag-ani ta sachi, ad nanadcharan-ani wi ummoy ad Filipos, wi achakrani ili ta osay sakup Macedonia, wi na kaachuwani takuy ingkaw, iRoma, ya chichan turay. Ad foon pù nafayag na iningkawanni ta sachi ili.

¹³ Safachu pun, ummoy-ani ta tarantag na chawwang wi lasin na ili, tan chingngorni wi sachi nun luruwwaruwan na Judio. Ummachuy-ani ta tarantag ad nakaug-ugkud-ani ta fubfufai wi naaamung.

¹⁴ Na osay nanchochongngor an chiani, Lydia wi iTiatira wi na iwaarna, mallarakù nanginay mancharaa wi luput. Uray foon à Judio à siya, nanchaychayaw an Apudyus. Ad na nangitutdchuwan Pablo, impakaawat Apudyus an siyan mipangkop an Jesus, siyan pinatina.

¹⁵ Sachi ad nafunyakancha Lydia wi simfaryan. Ad inimfitarnà chiani, wi anana, “Nu tuttuwaonyu wi kattoà

namati an Apu Jesus, intaud foroyni ta ingkaw-ayu ingkanà lumayawanyu." Ad impapilitna, siyan ummoy-ani.

Nifarudcha Pablo Ya Silas Ad Filipos

¹⁶ Na osay padcha wi ummayanni ta luruwwaruwan, inafotnin osayfafarasang wi sanilu, wi man-aafatug, tan nakafarfarray. Achun pilak wi adchoadchona ta ngin-uwan siya wi tangchan na man-afatukana.

¹⁷ Nituntun-ud à siya an chianin Pablo, ad nampoapoaw, "Na anchanayay taku, siya iwaiwaaronchan pàwan na Angatuwan wi Apudyus an chicha! Itudtudtuchuchan masaragnifanyu!"

¹⁸ Iningwanan amaschi ta apadchapadcha ingkanà ummog-ot à Pablo. Ad nansakung an siya, ad anana ta farfaray na fafarasang, "Ta ngachan Jesu Cristu, ifakà an sia, lumayaw-a!" Ad chakusi lummayaw na aran.

¹⁹ Inakammun pun na ngin-uwan siya wi maid asincha mangar-an à pilak tan lummayaw na farfarayna, chinòmaanchà Pablo an Silas, ad kinuykuychà chicha ta iyoycha ta ingkawan na turay na ili.

²⁰ Impasanguchà chicha ta chachi iRoma wi kuis, ad incharumcha, "Na anchanayay Judio, mangmangwachà makuruwan na ilitau,

²¹ tan na itudtudtuchucha, kumassaw ta lintogtauy iRoma. Ad foon pù mafalin wi surutontaun achawiyanchay safali."

²² Ad na losani takuy naarus manchongor, ummog-otchan Pablo ya Silas.

Sachi ad, kinissay chachi kuis na silupcha Pablo ya Silas, ad impaabchoychà chicha.

²³ Narpas ad wi amod na inyàabchoychan chicha, impaifarudcha. Ad imfakacha ta kuwarchacha ta narmanay manguarchan chicha.

²⁴ Siyan inyoy na kuwarchà chicha ta kuwartuy nangukuk ta fafalluchan, ad innigkanan ikicha ta naafutani ayuy chagsonan, ta achicha pu makaawid.

²⁵ Kawan pun na lafi, nalluwaruwarucha Pablo ya Silas, ya nangkankantachan Apudyus, ad na uchumi farud chochongronchà chicha.

²⁶ Sachi ad, nanità napigsa wi nanyugyugkayug na fafalluchan, ad nammaag naib-at losan na onob, ad naaan losan na kachilan na farud.

²⁷ Fummangon pun na kuwarcha, innilanay naib-at losan na onob na fafalluchan, ad anana pun nu ummawid losan na farud. Siyan linùpusnan sabrina ta patoyonan long-agna.

²⁸ Ngim nampoaw à Pablo, "Achim patoyon na long-agnu, tan maid pu ummawid! Wachawad-ani!"

²⁹ Sachi ad, nampaiyalin kuwarchà silaw. Ad kinankanas-nay linumnò ta ikawcha Pablo ad namaypayogpoki nampal-intumong ta sangwanancha.

³⁰ Ad imparawanà chicha, ad inimusnan chicha, "Apu, sinun oyoyò ta masaraknifanà?"

³¹ Summongfatcha, "Patiyom yakà Apu Jesus, siyan masaraknifam, ya uray akon faryannu."

³² Sachi ad, intudtuchuchan ukud Apudyus an siya ya losani nakaaforoy.

³³ Na sachì ko, pinunasan na kuwarchan sukatcha. Ad narpas pun na sachì, finunyakancha Pablo chichay simfaryan.

³⁴ Sachi ad, inayakana cha Pablo an Silas ta umoycha mangan ad foroycha. Ad naragsakcha losan wi simfaryan kapu ta namatiyanchan Apudyus.

³⁵ Nafikat pun, namfaun na kuis à pupulis ta umoycha iparufus cha Pablo ta fafalluchan.

³⁶ Siyan imfakan na kuwarcha an Pablo, "Imfakan chachi kuis wi mafalin anuy miparufus-ayun Silas. Siyan mangkaaw-ayu lumayaw."

³⁷ Ngim anan Pablo ta pupulis, "Maid pu inchasanchà fasurni, ngim impaabchoychà chiani ta sangwanan na addadchuwani taku. Ad impaifarudcha kò chiani. Ad na sana, pionchay man-agkaawon iparufus à chiani! Achi pu màwa! Ikadcha kay umali mangiparufus an chiani, ta losan na taku akammuwon na iningwacha, tan uray Judio-ani, Romano-ani ko!"

³⁸ Sachì ad, nangulin na pupulis ta chachi kuis wi nangifaka ta impaifikacha Pablo. Ad na nangngoran chachi kuis wi Romanocha Pablo an Silas, ummogyatcha.

³⁹ Siyan ummoycha nampangpangngaasin chicha, ad illawachà chicha ta fafalluchan, ad imfakacha ta taynanchan ili.

⁴⁰ Tinaynan pun cha Pablo an Silas na fafalluchan, ummoycha ta foroy Lydia, ad nakaug-ugkudcha ta chachi mamati wi naarus, ta sorkakoncha chicha. Limpascha pun na sachì, lummayawcha.

17

Na Parpalikatancha Pablo Ad Tesalonica

¹ Innoycha Pablo an Silas ad Amfipolis ya Apolonia, ad nichaumchad Tesalonica wi awachan na osay sinagogan na Judio.

² Ad ummoy à Pablo nantudtuchu mipangkop ta ukud Apudyus, tan sachin sikuchi oy-oyyoona. Ta unog na turuy Safachu nakachischiskas à Pablo ta chachi taku

³ wi mamfasarfasar ta niyug-is wi ukud Apudyus ta mangisuplikarana wi masapur mapalikatan ya mapatoy na Cristu wi impustan Apudyus wi umali, ad umuli ko matak. “À Jesus wi ug-ugkuchò,” anan Pablo, “siyan Cristu wi imfaun Apudyus.”

⁴ Na uchumi Judio wi nanchongor, namaticha, wi nitipuncha ancha Pablo an Silas, ad namati kon uchumi mamangpanguwon na fubfufai ta sachili, ya ad-adchuwaní Griego wi nanchaychayaw an Apudyus uray fooncha pù sikud wi Judio.

⁵ Ngim chachi Judio wi achi pu mamati, naaposcha, siyan inaruschan lawingi takuy fufullakfor ta kuruwonchan ili. Ad inchukuschan onob na foroy Jason tan pionchay iparawa cha Pablo an Silas, ta iyoycha ta sangwanan na taku.

⁶ Ngim maid inchasancha, siyan kinuykuychà Jason ya uchumi mamati ad inyoycha ta kukunsiar na ili.

Ad ananchay nampoaw, “Anchanayan takuy nangkrukuru ta ailiili, ad anchanay chummatong ad asna.

⁷ Ad na annayay Jason na nammangilin chicha. Losancha linabsing na lintog na Emperadortau, tan ifakafakachay awad anun safali wi ali, wi mangngachan à Jesus.”

⁸ Chingngor pun na kukunsiar ya naaarus wi taku na impafasurcha, isagcha nachanakan.

⁹ Ad namfayachon na kukunsiar cha Jason ya fufurunnay mamati, ad imparyawcha chicha.

Namatin Ad-adchuwan Ad Berea

¹⁰ Mummaschom pun, pin-oy na chachi mamati cha Pablo an Silas ad Berea. Chummatongcha pun, ummoycha ta sinagogan na Judio.

¹¹ Na taku ta sachili, un-unnoycha nu chachi Judio ad Tésalonica, tan pioncha isag chongron na chamag mipangkop an Jesus, ad finasafasachan niyug-is wi ukud Apudyus ta finikat ta ilancha nu tuttuwan intudtuchun Pablo.

¹² Ad ad-adchuwanachay namati, wi nitapi kon achuy lallarai ya mamangpanguwon na fubfufai wi foon pù Judio.

¹³ Ngim chingngor pun na Judio ad Tésalonica na nangitutdchuwan Pablo ta ukud Apudyus ad Berea, ummoycha sinugsukan na taku ta lawingonchà Pablo.

¹⁴ Siyan na mamatiid Berea, pin-oychà Pablo ta ikid na fayfay. Ngim nataynancha Silas an Timoteo ad Berea.

¹⁵ Na lallarai, wi ummoy nangiturud an Pablo ingkanad Atenas, nangulinchad Berea ta ifakachan filin Pablo an Silas ya Timoteo ta kanasonchay umun-unud an Pablo ad Atenas.

Na Intudtuchun Pablo Ad Atenas

¹⁶ Na nan-uullayan Pablo ancha Silas ya Timoteo ad Atenas, lummawing na somsomònà ta nangil-ana ta achuy sinan-Apudyus ta sachì ili.

¹⁷ Siyan ummoy ta sinagogan na Judio nakaug-ugkud an chicha ya uchumi foon à Judio wi nanaychayaw an Apudyus. Ummoy ako ta market ta afikafigkat nantudtuchu ta sinumani ummoy manchongor an siya.

¹⁸ Iningkaw akon uchumi nangitudtuchu wi naakam-muwan à Epicureo ya Estoico wi nakais-isì akon siya. Na uchum, nan-ag-akitùtùcha, "Sinu kon ug-ugkuchon na sanati mamadpachayaw?"

Ad summongfat na uchum, "Ug-ugkuchona nin na adchatuy apudyus!" Amaschin imfakacha tan intudtudtuchun Pablo mipangkop an Jesus ya umuliyan matakawan.

¹⁹ Siyan inayakanchà Pablo ad inyoycha ta sangwanan na mamangpanguwon na ili, wi ananchay Areopago, ad ananchan Pablo, "Pionni wi akammuwon na adchatuy itudtuchum,

²⁰ tan na uchum ta ug-ugkuchom, maid pu chingngorni à isun na amaschi! Ad pionni kuma wi maawatan na sachì."

²¹ (Amaschin imfakacha, tan losan na takuy iyAtenas, ya uray na nakaumili an chicha, pipionchay ukuukuchon ya chochongron na sinumani adchatu.)

²² Sachi ad, ummagsad à Pablo ta sangwanan na mamang-panguwon na ili, ad anana, "Chiayuy iyAtenas, mailà wi ipapatiyuy manaychayaw ta apudyusyu wi achu,

²³ tan na ummawaà ta iliyu, nantollongà ta chachayyawanyu na nangkarakarsi wi apudyusyu, ad innilà akon osay altar wi niyug-isan na ukud, 'À Para Ta Apudyus Wi Chaan Pù Maakammuwan.' Na sachì chaychayawonyu wi chaanyu pù akammuwon, siyan ipaakammù an chiayu ta sana.

²⁴ Siyan Apudyus wi nangwa ta lufung ya losani ingkaw. Ngim foon pù fumroy ta templo wi ingwan na taku, tan siyan Apu ad langit ya asnay luta.

²⁵ Maid pu kurang an siya, ad foon pù mafalini fadngan na takù siya, tan siyan marpuwan na asinchuwani, ya siyan mangatod ta losani masapurtau, ya angostau, ya mafiyakantau.

²⁶ Nangwà Apudyus à osà taku ta chamu, ad siyan narpuwan na atakutaku ad asnay luta. Insakasakanan ustustuy manturayan na sinuy turay ya ustuy ingkawancha.

²⁷ Iningwanan taku ta somsom-onchà siya, ta anaponcha kuman mangakammuwanchan siya. Tan foon pù achayù Apudyus an chitau.

²⁸ Tan iningkaw na osay mangwanani,
'Losani matakuvantau
 ya oyyoontau,
 narpun siya.'

Iningkaw akon inyug-is na uchumi asintatakuyuy naraing, wi anancha,
'Anà chitau kon Apudyus.'

²⁹ "Siyan kapu ta anà chitaun Apudyus, foon pu kumà iyisutaun kina-Apudyusna ta kinaapudyus na anchanyay sinan-Apudyus wi falituk winnu pilak winnu fatu wi iningwan na naraangi taku.

³⁰ Ingkana ta sana, inanusana Apudyus na lawing wi iningwan na taku, tan chaancha pù akammuwon à siya. Ngim na sana, imfakana wi ifafawin na takun losani fasurcha.

³¹ Tan chumtong na padchay makuisan na losani taku ta luta, tan chinuchuttukan Apudyus na osay nalimpiw wi kuis wi manguis an chitau, ad illausna impaakammu wi siyan chinutukana tan impaulina tinakù siya!"

³² Na nangngorancha ta inukud Pablo mipangkop ta osay natoy wi taku wi ummuli nataku, inam-amang na uchum à siya, ngim na uchum, anancha, "Pionni wi asin chongron na annay ukuchom."

³³ Sachi ad, tinaynanan sachì amung.

³⁴ Ngim nitun-ud an siyan uchumi maryad wi mamati an Jesus. Na osa, Dionisio wi osay mimbrun na nangatuy upisyar wi nangachanan à Areopago; ad na osa, osay fufai wi Damaris na ngachanna; ya iningkaw akon uchum.

18

Nantudtuchù Pablo Ad Corinto

¹ Sachì ad, tinaynan Pablo ad Atenas ad ummoy ad Corinto.

² Inafotna ta sachì Akila wi Judio wi niyanà ad Ponto. Na asawana, Priscila. Finumroychay man-asawa ad Roma ta sin-arkawan, ngim illintog Emperador Claudio wi lumayaw na losani Judio ad Roma, siyan lummayawcha Akila ad Italia wi ummoy ad Corinto. Na sachì, finisitan Pablò chicha.

³ Niyaspur wi mamangwà kamfas cha Akila, siyan kapu ta sachì kon iwaar Pablo, iningkaw akon chicha wi makaiwaar.

⁴ Ad ummouummoy à Pablo ta sinagogan na Judio ta Sinafachu mangaw-awis ta chachi Judio ya foon à Judio ta mamaticha kuman Jesus.

⁵ Chummatong pun cha Silas an Timoteo ad Corinto wi narpuchad Macedonia, illukin Pablo wi mantudtuchu ta finikat. Tinistitistikuwana ta Judio wi tuttuway Jesus na Cristu wi impustan Apudyus wi umali.

⁶ Ngim kinurachà siya ya nan-ukudchà lawing an siya, siyan yinagyagnan silupna ta ipailana wi achina pu asin tudtuchuwan chicha, ad anana, "Nu chusaon Apudyus chiayu, ikadyu kay! Maid pu fiyang-u! Manipud ta sana, inyà tudtuchuwan na foon à Judio!"

⁷ Sachi ad, tinaynan Pablo chicha wi nan-atun ta foroy na osay foon à Judio, wi Ticio Justo na ngachanna, wi nichar-ag ta sinagogan na Judio. Ticio Justo kon osay manchaychayaw an Apudyus.

⁸ À Crispo wi mangipangpangu ta sinagogan na Judio, namatichay simfaryan an Apu Jesus. Ad namati kon ad-adchuwani iCorinto ta nangngorancha ta intudtuchun Pablo, ad nampaftunyagcha losan.

⁹ Na sillafian, inin-inop Pablo wi anan Apu Jesus an siya, "Achia umogyat ta anchayan taku. Ituruynu wi mantudtuchu mipangkop an saon.

¹⁰ Maid pu mangan-anun sia, tan awachà an sia, ya addadchuwan akon takud asna wi chinutukà à mantakù."

¹¹ Siyan iningkaw à Pablo ta sachi ili à sintawon ya kogwa wi intudtuchunan ukud Apudyus.

¹² Na namfinnachuran Galion ad Acaya, nantitimpuyug na Judio wi achi pu mamati, ad ummoycha incharum à Pablo.

¹³ Anancha, "Na annayay taku, sumupling ta lintog, tan awiawisonan taku ta obsonchan pinagchayawchan Apudyus!"

¹⁴ Nganngani pun kumingà Pablo, nakaningà Galion. Anana ta Judio, "Nu awad fasurna winnu lawing à iningwana, anusà chongron na charumyuy Judio.

¹⁵ Ngim kapu ta is-isì yakan mipangkop ta mining na uchumi ukud, ya ngadngachan na taku, ya lintogyu, ikadyu kay, tan maid pu fiyang-u!"

¹⁶ Ad imparyawna chicha ta kurti.

¹⁷ Sachi ad, na foon à Judio wi nangiila, chinòmaanchà Sostenes wi mangipangpangu ta sinagogan na Judio, ad inabchoychà siya ta paway na kurti, ngim foon à namfiyangan Galion.

¹⁸ Nafayag pù Pablo ad Corinto, tinaynanan chachi mamati ad ummoy ad Cencrea, ad nifurun akò Akila an Priscila. Chummatongcha pun, nampapukis à Pablo ta mangipail-ana wi narpas na impustanan Apudyus. Narpas pun na sachí, namapurcha wi ummoy ad Siria.

¹⁹ Ad chin-umanchad Efeso wi nanaynanan Akila an Priscila. Ad ummoy à Pablo ta sinagogan na Judio nantudtuchu.

²⁰ Ad pionchay tawichan à Pablo, ngim ummisì.

²¹ Ad anana, "Nu iparufus Apudyus, mangulinà." Ad namapur wi lummayaw ad Efeso.

²² Chummatong pun ad Cesarea, nanadcharan ummoy ad Jerusalem ta umoyna fisitaon na chachi mamati, ad nangaw-as ad Antiokia.

²³ Foon pù nafayag na iningkawana ta sachí, ad lum-migwat ako wi ummoy ta ailiili wi sinakup Galacia ya Frigia nantudtuchu ya nansorkag ta losani mamati.

Nantudtuchù Apolos Ad Efeso Ya Corinto

²⁴ Na sachí timpu, chummatong ad Efeso na osay Judio wi narpud Alejandria. À Apolos na ngachanna. Naraing à siyay mantudtuchu ya achun inakammuna wi mipangkop ta niyug-is wi ukud Apudyus.

²⁵ Nakakoti mantudtuchu mipangkop an Apu Jesus, ya katuttuwaan na intudtuchuna, tan siyan nitudtuchun siya ta chamu. Ngim afus na inacharnan Juan à itudtuchuna ta namfunyakana ta taku.

²⁶ Ummoy à Apolos ta sinagogan na Judio, ad naturod à siyay mantudtuchu. Chinggor pun cha Akila an Priscila à siya, inayakanchà siya ad foroycha, ad ninarmanchay nangisuplikar an siya ta chaanna pù akammuwon na mipangkop an Jesus.

²⁷ Sachí ad, simsimmò Apolos wi umoy ad Acaya, siyan inapufaran na mamañì siya, ad sinuratanchan mamati ad Acaya ta mangiliyonchà siya. Na chummatngana, chakor na fachangna ta chachi namati kapu ta kaasin Apudyus an chicha.

²⁸ Kapu ta naraing wi makais-isì ta Judio, inafaknà chicha ta sangwanan na taku. Inusarnan niyug-is wi ukud Apudyus ta nangipaakammuwana wi Jesus na Cristu wi impustan Apudyus wi umali.

¹ Na iningkawan Apolos at Corinto, nangoy à Pablo ta filig wi ummoy ad Efeso. Chummatong pun, inchasanan uchumi mamati.

² Inimusnan chicha, “Nakarong-ag na Ispiritun Apudyus an chiayu ta namatiyanyu?”

Ad summongfatcha anani, “Maid chingchingngornì awad Ispiritun Apudyus.”

³ Ad inimus Pablo, “Nu amasnat, in-inon na nafun-yakanyu?”

Ad summongfatcha, “Nafunyakan-ani ta funyag Juan ta namatiyanni ta intudtuchuna.”

⁴ Sachi ad insuplikar Pablo, wi anana, “Na funyag Juan, siyan nangipail-an na takuy namfafawicha ta fasurcha ya nafaliwan na somsomòcha. Ngim intudtuchuna wi masapur patiyoncha kon misukat an siya, wi Jesus.”

⁵ Chingngorcha pun na insuplikar Pablo, asincha nampa-funyag à mangipail-ancha wi nematichan Apu Jesus.

⁶ Sachi ad impatay Pablo na imanan chicha, ad nakarong-ag na Ispiritun Apudyus an chicha. Sachi ad, nan-ukudchà foon pù sikud wi ukudcha, ad inukudcha kon impaspasmò Apudyus an chicha.

⁷ Umoychà nasawaran à chuway lallarai.

⁸ Na turuy furan, ummoummoy à Pablo ta sinagogan na Judio nantudtudtuchu. Naturod à siya wi nanongfat ya mantudtuchu ta taku à mangawisanan chicha mipangkop ta Manturayan Apudyus.

⁹ Ngim natangkin na uchum wi achicha pun patiyon, ad pinarparwingchan mitudtuchu mipangkop an Jesus ta sangwanan na losani naamung. Siyan tinaynan Pablo chicha, ad inayakana chachi mamatin Jesus. Ummoycha ta uswilaan Tirano, ad sachin nantudtuchuwan Pablo ta taku ta finikat

¹⁰ ingkanà lummaus na chuway tawon. Siyan losan na taku ta provinsiya wi Asia, uray Judio ya foon, chingngorchan chamag mipangkop an Apu Jesus.

Na Nàwa Ta Pituy Anà Sceva

¹¹ Ad-adchuwan na kaskaschaaw wi impàwan Apudyus an Pablo,

¹² tan uray pangyu winnu luput wi inyusarna, nu inyoy na uchum ta nasakit ya nakafarfarray, ummimfagcha ya lummayaw akon farfaraycha.

¹³ Ngim iningkaw na uchumi Judio wi nangkagkagkaay wi nangiparyaw anu ta aran wi farfaray na taku. Ad impadpachascha ko usaron na ngachan Apu Jesus ta paryawonchan aran. Anancha ta aran, “Siay aran, kapu

ta karobfongan na ngachan Jesus wi itudtuchun Pablo, lumayaw-a!"

¹⁴ Na uchumi nangwa ta amaschi, pituy lallarai wi anà Sceva, wi siyan osay pangpangun na papachin na Judio.

¹⁵ Ngim na namingsan, summongfat na osay aran an chicha, wi anana, "À Jesus, akammù, ya uray Pablo, ngim maid pu akammù an chiayu!"

¹⁶ Sachi ad, na larai wi nakafarfary ta sachin aran, chinòmaana chichay pitu, ad nakapatoy an chicha ingkanà inafakna chicha. Ad ummawidchay naamin nasukatan wi nakiskissay na luputcha.

¹⁷ Na nangngoran na losani takud Efeso ta sachin nàwa, uray Judio ya foon à Judio, naam-amodcha ummogyat ad chinayawchan ngachan Apu Jesus.

¹⁸ Ad kapu ta sachin, ad-adchuwan na mamati wi nangipudnu wi namfafawicha ta sangwanan na fufuruncha ta lawingi ining-ingwacha.

¹⁹ Ad na uchum, wi nansasarumangka ko, inaruschan nibruchay sarumangka ad singkobcha ta sangwanan na taku. Na nginan na nibruchay singkobcha, ummoy à limampuruy lifu ta pilakcha.

²⁰ Kapu ta chachi losani nànàwa, nanchinchinnamag na mipangkop an Apu Jesus ya karobfongana, siyan um-machuachu kon mamati.

Na Kuru Ad Efeso

²¹ Narpas pun na sachin, simsimmò Pablo wi mangoy ta provinsiyay Macedonia ya Acaya wi umoy ad Jerusalem. Anana, "Nu chumatongà ad Jerusalem, ituruy-uy umoy ad Roma."

²² Sachin ad, impaunananad Macedonia na chuway mamad-fachang an siya, wi cha Timoteo an Erasto, ad nataynan à Pablo ta sachin provinsiya wi Asia, wi sachin awachan Efeso.

²³ Na sachin koy timpu, iningkaw ad Efeso na kaog-ogyati kuru mipangkop ta pammartin na mamarin Jesus.

²⁴ Amasnan nàwaana: Iningkaw na osay larai wi Demetrio na ngachanna. Na iwaar Demetrio, mampa-panchay à pilak à sinantempon na osay apudyuscha wi fufai nu, wi Artemis anun ngachanna. Inyusar na taku chachi sinantempon à manaychayawancha ta sachin sinan-Apudyuscha. Siyan achun lakansiyacha Demetrio ya chachi mallabfuwona.

²⁵ Siyan nampamiting à Demetrio ta chachi mallabfuwona ya uchumi mampapanchay, ad ananan chicha, "Fufurun-u, akammuyu wi na annayay iwaartau, siyan fummaknangan-tau.

²⁶ Ad ta sana, inilatau ya chichingngortaun iningwan na annay taku wi Pablo. Ad itudtudtuchuna ta taku wi sinumani apudyus wi ingwan na taku, foon pu nù tuttuway Apudyus. Ad maila wi naawis na achud asnay Efeso ya ad-adchuwani ili ta provinsiyay Asia.

²⁷ Siyan masapur tatanchaakantau tan awni ad maamsiw na annay iwaartau, ad maid pu mangngina. Ad foon pu kà afuschi, tan mamfalini maid silfin na templon na achayawani apudyustau wi Artemis. Ad mifafa kon kinasasaadna, wi siyan chaychayawon losan na taku ta annay provinsiya wi Asia ya uray na losani lufung!"

²⁸ Chingngorcha pun na sachin imfakana, naaliling-otcha, ad asipapauycha, wi ananchay, "Achayawan à Artemis wi apudyustaud asnay Efeso!"

²⁹ Sachin ad, niwaras na kuru ta sachin ili. Ad chinòmaancha cha Gayo an Aristarco wi nifurun an Pablo, wi narpuchad Macedonia. Ad intodtodchàchà chicha ta parasa wi naarusana taku.

³⁰ Piniyan Pablo wi umoy ta sangwanan na taku, ngim inyachin na matamati siya.

³¹ Uray na uchumi mamangpanguwon na provinsiya, wi fufurun Pablo, ummifaunchà mangifakan siya ta achi pu mampaila ta parasa.

³² Ad na sachin, amod na ngonot wi maid aag-agngorana tan na kaachuwan an chicha, foon pù akammuchan pangkop na naarusancha.

³³ Siyan na uchumi Judio, impasanguchà Alejandro wi osay furuncha ta isuplikarna ta taku, tan ummogyatchà pafasuron na takù chichay Judio mipangkop ta sachin kuru. Ad impachas Alejandro wi pakin-on na taku, ta mafalini man-ukud,

³⁴ ngim immatunancha pun wi Judiò siya, asipopoawcha, "Achayawan à Artemis wi apudyustaud asnay Efeso!" Ad amaschin inip-ip-awcha ta unog na chuway uras.

³⁵ Na anungusna, nampailan mayor na ili. Impakinòna pun à chicha, anana, "Kailiyà wi iyEfeso, awad lawa takù foon pù nangaagkammu wi chitauiy iyEfeso na mamangchon ta templon na achayawani Artemis ya nasantuwanai fatu wi naodchag narpud langit?

³⁶ Maid pu osà makaifaka wi foon pù tuttuwana, isunga kuminòtau ta maid pu mangàaway.

³⁷ Na anchanayay chuwa wi inyaliyud asna, maid inakawcha ta templotau, ya maid pu ko imfakachà lawing mipangkop ta apudyustau.

³⁸ Ngim nu mampangpangnù Demetrio ya chachi fufurunnà makafasuran na osay taku, awad na kuistau ya pangpangutau ta pisinacha, siyan ikadchay mangicharum an chicha.

³⁹ Ngim nu awad safalì ifakayu, urayonyu, ta ukuchontau ta ustuy man-ar-arusanni wi pangpanguyu.

⁴⁰ Tan machanakanà, tan nu pafasuron chitau ta chachi papangattaud Roma mipangkop ta nàwad kanad wi kuruyu, sinun ustù ilasuntaun chicha, tan maid pun!"

⁴¹ Imfakana ad na sachì, finuarna chicha.

20

Nangulincha Pablo Ad Macedonia Ya Acaya

¹ Narpas pun na sachì kuru, impaarus Pablo na mamati ta sorkakonà chicha. Ad ananan chicha, "Annay lumayawa." Tinaynana pù chicha, ummoy ad Macedonia.

² Ummoy ta ailiili nantudtuchu ta mamati ta masorkagcha. Sachì ad, ummoy akod Acaya, wi nangngachan Grecia.

³ Iningkaw ta sachì turuy furan. Sachì ad, simsimmònà wi mamaipur wi umoy ad Siria. Ngim nganngani pun lumigwat, chingngorna wi nantuturag na uchumi Judio ta patoyonchà siya, siyan nalliglig ad Macedonia.

⁴ Nifurun akon uchumi fufurunna. Na ngachancha: Sopatro wi anà Pirro, wi iBerea; Aristarco ya Segundo wi iTesalonica; Gayo wi iDerbe; Tikico ya Trofimo wi iyAsia; ya chianin Timoteo.

⁵ Chummatong-ani pun ad Filipos, ummunacha ta urayon chianid Troas.

⁶ Narpas pun na fiyastay nanganan na takù tinapoy wi achi pun naraukan à mampafotar, namapur-ani wi ummun-unud ta fufurunni. Lummaus pun na limay padcha, chummatong-anid Troas, ad nakachumingkuani ta fufurunni ta sachì.

Na Naodchakan Eutico

⁷ Mummaschom pun ta Safachu, naarus-ani wi losani mamati makaan ta tinapoy à mangiyakascoanni ta natayan Jesus. Ad nantudtuchù Pablo ingkana ta kawan na lafi, tan simsimmònay lumayaw nu mafikat.

⁸ Ad-adchuwan na silaw ta sachì kuwartu ta miyatluy katun na foroy wi naarusanni.

⁹ Na osayfafaru wi nangngachan à Eutico, tummutùchu ta tawa, ad na nantudtuchuwan Pablo, manchùchùmog à siya. Ad nasuyop à Eutico, ad naodchag. Lummogsadcha pun aran à siya, nanattoy.

¹⁰ Siyan lummogsad akò Pablo, ad finonwarnà siya, ad ananan chicha, "Achiayu machanakan, tan matak!"

¹¹ Ad summang-at-ani losan asin, ad nangan-anì tinapoy. Narpas-ani pun nangan, inturuy Pablo wi nakaug-ugkud an chiani, ingkana ta summingitan na init, achiyot lumayaw.

¹² Ad na sachì fafaru, inturudchà siya ta foroyna, ad naragsakcha tan ummuli nataku.

Na Ummayancha Pablo Ad Mileto

¹³ Impaunan Pablò chiani wi namapur wi umoy ad Asson, tan imfakana wi chakasonà chiani tan manadcharan wi umoy ad Asson.

¹⁴ Nan-aafot-ani pun ad Asson, namapur-ani losan wi ummoy ad Mitilene.

¹⁵ Nafikat pun, tinaynannin sachì ili ad inturuyni wi namapur, ad chummatong-anid Chio. Asin pu nafikat, chummatong-anid Samos, ad asin pu ko nafikat, chummatong-anid Mileto.

¹⁶ Achiani pu nanchakas ad Efeso, tan simsimmò Pablo wi lausanni, ta mangkanas na chumatngannid Jerusalem ta chaptannin fiyasta wi ananchay Pentecostes.

Nantudtuchù Pablo Ta Mangipangpangu Wi iyEfeso

¹⁷ Na iningkawannid Mileto, impaayag Pablo chachi mangipangpangu ta mamatid Efeso.

¹⁸ Chummatongcha pun ad Mileto, anan Pablo an chicha, "Akammuyun imfibfiyag-u ta iningkawà an chiayu nanipud ta chamuy ummaliyà ad asnay provinsiya wi Asia.

¹⁹ Iningwà losan na impàwan Apudyus an saon, ya foon pù inchayaw-un long-ag-u. Inturuy-uchi uray mansikab na somsomòu ta simfotang, ya uray pinarpalikatanà ta chachi Judio ta namachapachasancha mangtoyan an saon.

²⁰ Akammuyu ko wi maid pu insulib-ù fumaruwanyu ta nantudtchuwà an chiayu ya nangipagngorà mipangkop an Jesus ta sangwanan na taku ya uray ta aforoforoy.

²¹ Impapatì akoy nangifaka ta chokà wi Judio ya chachi foon à Judio wi masapur ifafawichan fasfasurcha ya mansakungchan Apudyus ya mamaticha kon Jesu Cristu wi Aputau.

²² Ad na sana, inyà ad Jerusalem, tan siyan pàwan na Ispiritun Apudyus, uray foon pù akammù nu sinun màwan saon ad aschi.

²³ Tan na afusi akammù, mafaruchà ya mapalikatanà ta sinuy ili wi umayà, amaschin impaakammun na Ispiritun Apudyus an saon.

²⁴ Ngim uray matoyà, tan maid pu filang na fiyag-u, tan pakaropasò na losani impàwan Apu Jesus an saon,

wi masapur istikuwà na Mamfaruy Chamag mipangkop ta achakun Apudyus ta taku.

²⁵ “Iningkawà an chiayu nantudtudtuchu mipangkop ta Manturayan Apudyus. Ngim na sana, akammù wi nu lumayawà, maid asinyu mangil-an an saon ta annay luta.

²⁶ Siyan maawatanyuna, wi nu awad osan chiayù misiyan an Apudyus à machusa, foon pù fasur-u,

²⁷ tan maid pun insulib-u ta nantudtuchuwà an chiayu ta losani pangkop Apudyus.

²⁸ Siyan man-annad-ayu, ya ayyuwananyu kon losani fufurunu wi impiyar na Ispiritun Apudyus an chiayù mangipangpangun chicha. Isun na inyòooyyan na mam-papastor wi mangayyuwan ta panniluna, amaschi kon oyoonyu wi mangayyuwan ta chachi mamati, tan imfayad Apudyus na charan na anàna à oroscha.

²⁹ Akammù wi nu lumayawà, umali chachi mantudtuchù chumachail an chiayu, wi isuchà atap wi animar wi otyonchan naamu.

³⁰ Chumtong na timpuy na uchum an chiayu, turtulliyan-chan mamati ta chichan masurut.

³¹ Siyan man-annad-ayu ta achiayu miyafut. Somsomonyu kuman nantudtuchuwà an chiayu ta unog na turuy tawon wi iningkawà an chiayu, ta linafi ya finikat, wi malluruwaà ako kapu ta chakor na ayat-u ya achakù an chiayu.

³² “Siyan na sana, Apudyus na mangayyuwan an chiayu, ya piyarò wi surutonyun tudtuchu mipangkop an Jesus, wi kaasin Apudyus ta taku. Siya kon nginlobfong wi mangipapigsa ta pammatitau, ya mangatod ta mamfaru wi impustana ta losani mantakuna.

³³ À saon, maid nan-ochawà à pilakyu, ya luputyu ya sinuy awad an chiayu,

³⁴ tan akammuyu wi nallabfuwà à mangar-à ta losani masapur-u ya masapur akon fufurun-u.

³⁵ Amaschin ining-ingwà, ta is-isuwonyu, tan masapur mallagpttauy man-iwaar ta awad ifachangtau ta sinumani makasapur à fachang. Sosom-ontau kuman imfakan na Aputau wi Jesus, wi anana, ‘Naragragsak na takuy mangatod nu takuy man-ochaw.’ ”

³⁶ Sachi ad, nampalintumongcha losan ad nalluwarù Pablo.

³⁷ Ad losancha mansasàuy, ad nan-ifilcha tan lawingon-chay lumayaw à Pablo,

³⁸ sinchumallun nangifag-ana wi maid asincha mangil-an an siya ta annay luta. Sachi ad, tinun-udchà siya wi umoy ta ikaw na papur wi mallukanana.

21

Ummoy À Pablo Ad Jerusalem

¹ Nansisiyan-ani pun an chicha, nangaw-as-ani wi namapur ad Cos. Ad nafikat pun, chummatong-anid Rodes, ad asin ad nafikat, chummatong-anid Patara.

² Ad inchasannin osay papur wi umoy ad Fenicia, ad namapur-ani.

³ Na namapuranni, innilanin luta wi nangkawaon na fayfay wi nangngachan Chipre ta apot ta chuwiki. Ad panopanos pun chummatong-anid Tiro wi osay ili ta provinsiya wi Siria. Nanchissaag-anid Tiro, tan siyan mangichissaakan na papur ta karkana.

⁴ Ad inchasannin uchumi mamatin Jesus, siyan iningkawan-in chichà sinchumingku. Ad na iningkawannin chicha, imfakachan Pablo wi foon pu otyan à ituruynay umoy ad Jerusalem, tan impaakammun na Ispiritun Apudyus an chicha wi mapalikatan à Pablo ad aschi.

⁵ Ngim nachauman pun na timpuy lumayawanni, im-papilitni wi lumayaw. Siyan inturud na nasimfarfaryani mamatì chiani ta ikaw na papur. Ad nampalintumong-ani losan ta ikid na fayfay wi nan-asiluwari.

⁶ Sachi ad, nangulincha ta foforoycha, ad nallukan-ani ta papur.

⁷ Ad inturturuyni wi namapur, ad chummatong-anid Tolameda, ad nanchissaag-ani ta fusitaonni chachi mamatin Jesus ta sachi.

⁸ Nafikat pun, asin-ani namapur wi ummoy ad Cesarea. Chummatong-ani pun, ummoy-ani ta foroy Felipe ad iningkaw-anin siya, wi siyan osa ta chachi pitu wi nachutukan ad Jerusalem à fumachang. Na iwaarna ko, nantudtuchu ta Mamfaruy Chamag mipangkop an Jesus.

⁹ Opat na anànay fabfafarasang, wi profetascha ko wi ifagfakachan ipaspasmò na Ispiritun Apudyus an chicha.

¹⁰ Lummaus pun na uchumi padcha, chummatong akon osay profeta wi Agabo na ngachanna, wi narpud Judea.

¹¹ Ummalì Agabo ta foroy Felipe ad inaranan larat Pablo, ad finofodnan imana ya ikina. Ad anana, "Annayan imfakan na Ispiritun Apudyus: Na nginlarat ta anna, amasnan maniliwan na Judio an siya ad Jerusalem ad iyoychà siya icharum ta foon à Judio."

¹² Chingngorni pun na imfakana, inàarùni ta chachi uchumi iningkaw ta achi pu kumà Pablo umoy ad Jerusalem.

¹³ Ngim sinongfatan Pablò chiani, "Sinu kon oyyoonyuy asiifil? Parwingonyu kan somsomòu! Susunud, nakasakanaà wi mitaod ad Jerusalem, ya uray nu mapatoyà kapu ta pammatì an Apu Jesus."

¹⁴ Siyan kapu ta achiani pun makaawis an siya, kumminòani, ad ananni, "Iluwarutau wi afus na pion Apudyus à màwa."

¹⁵ Foon à nafayag na iningkawanni ta sachi, ad nansakanaani wi umoy ad Jerusalem.

¹⁶ Nifurun akon chianin uchumi mamati wi iCesarea. Ad na chummatngannid Jerusalem, inyoychà chiani ta foroycha Mnason wi iChipre, tan sachi nun ingkawanni. Nafayag na namatiyan Mnason an Jesus.

Fummisità Pablo An Jaime

¹⁷ Chingngor pun na matatid Jerusalem wi chummatongan, isagcha naragsak wi mammangilin chiani.

¹⁸ Nafikat pun, ummoynin Pablo fisitaon à Jaime. Iningkaw akon losani mangipangpangu ta matatid Jerusalem.

¹⁹ Ad inyag-akammuni pun à Pablo an chicha, inur-ullit Pablo na losani impàwan Apudyus ta nantudtudtuchuwana ta chachi foon pù Judio.

²⁰ Na nangngorancha ta ur-ullitna, chinaychayawchà Apudyus.

Ngim anancha kon Pablo, "Sunuchi Pablo, sosom-om wi alifulifun Judio wi matatin Jesus, wi losancha ipapati wi manungpar ta losani Lintog Moses.

²¹ Nanchinamag wi itudtudtuchum anu ta losani fufuruntauy Judio wi finumroy ta lutan na foon à Judio, ta man-awichanchan Lintog Moses, ya imfagfakam anu wi achicha pu ko markaan na an-ananàcha, ya achicha pu ko tungparon na uchumi achawiyantauy Judio.

²² Ad, sinun oyyoontau ta akamuwonchay foon pù tuttuwan chingngorcha, tan sikurachuy chamakonchay chummatong-ayu.

²³ Na somsomòni, amasnan ustuy oyyoom. Anchanan opat an chiani wi lallarai wi nganngani marpas na imputachan Apudyus.

²⁴ Furnam chicha wi umoy ta Templo, ad miyamung-a ta mangwaancha ta pituy padchay mangkangputancha ta illintog Moses mipangkop ta mipustan Apudyus. Ad nu makangputchi, fayacham akon kastuscha, ta nu marpas,

mafalinchay mampapukis ta pachi à mangipail-ancha wi nakangput na impustacha. Ad siyan mangakammuwan na taku wi maid katuttuwaan na chinamagchay mipangkop an sia. Ad akammuwoncha ko wi ipapatim wi manungtungpar ta Lintog Moses.

²⁵ Ya mipangkop ta chachi foon à Judio wi namati, insuratnin tudtuchunin chicha, wi achicha otyan anon na sinumani michatun ta sinan-Apudyus, ya achicha pu ko anon na chara winnu napsor wi animar wi achi pu nachara, ya achicha pu ko it-om na foon à asawacha.”

²⁶ Nafikat pun, finurnan Pablo na chachi opat, ad nitapì siya ta oyyoonchay manungpar ta Lintog Moses mipangkop ta impustacha. Ad ummoycha ta Templo, ad imfakan Pablo ta pachi na padchay marpasan na oyyooncha, tan nu marpas, masapur mamparti chi opat à animar à ichatun-chan Apudyus.

Natiliw À Pablo

²⁷ Nganngani pun wi marpas na pituy padcha, niyaspur wi na uchumi Judio wi iyAsia, innilachà Pablo ta Templo. Ad sinugsukanchan ad-adchuwaní taku, ta chòmaanchà Pablo.

²⁸ Nampoawcha, “Fufurunni wi kanà Israel, fadngan chiani! Tan annayan sachí taku wi mantudtuchu ta atakutaku ta lawingonchà chitauy Judio, ta achicha ko tungparon na Lintog Moses, ya achicha pu ko lispituwon na annay Templotau. Ad na sana, am-amchona ko, tan kaisawanán Templotau, tan imparnònà foon à Judio.”

²⁹ Amaschin anancha, tan na osay padcha, innilachan osay foon pù Judio, wi iyEfeso, wi nanggachan à Trofimo, wi nifurun an Pablo ta linumnoana ta ili, ad anancha pun nu imparnònà siya ta Templo.

³⁰ Na nangngoran na takud Jerusalem ta sachí, ummogotcha, ad nakurucha losan, ad asitotodchàchay ummoy ta Templo. Ad chinòmaanchà Pablo ad kinuykuychà siya iparawa ta Templo. Sachí ad, inyonobchan Templo.

³¹ Ngannganicha pun patoyon à siya, imfakan na osay taku ta kumander na susurchachuy iRoma wi nakurun losani taku ta ili.

³² Sachí ad, chakusi inayakan na kumander na uchumi kapitan ya susurchachu ad asitotodchàchay ummoy ta awachan na ad-adchuwaní taku. Ad innilan pun na takù chicha, inwarangchay manatar an Pablo.

³³ Ad tiniliw na kumander à Pablo ad impakachilanà siya à chuwa kachila. Sachí ad, inimusna ta taku, “Sinun takuy anna? Ad sinu kon iningwana?”

³⁴ Ngim nansafasafalin songfatcha, ya asingongonotcha, siyan maid pu mangakammuwana nu sinun katuttuaan. Sachi ad, imfakana ta susurachachu ta iyoychà Pablo ta kampucha.

³⁵ Chummaumcha pun ta archan na kampu, intangoy na uchumi surchachu impangatù Pablo tan naam-amod na ogot na taku.

³⁶ Ad nituntun-udcha kon siya, wi ip-ip-awcha anani, "Patoyon taù siya!"

Tinàchoran Pablo Na Long-agna

³⁷ Na mangiparnoanchan Pablo ta kampu, kummingà Pablo à Griego ta kumander anani, "Mafalini awad na ifakà an sia?"

Nataag na kumander tan Griego na inyùukud Pablo, ad anana, "Apay, akammumi man-ukud à Griego!

³⁸ Anà pun nu sian sachì iyEgipto wi nanguru ta kufilnu ta sin-arkawan. Siyan sachì nangiyoy ta opat lifuy takuy alilifuk ta ikaw wi maid pu taku."

³⁹ "Foon pun à saon," anan Pablo, "tan Judiowà wi narpud Tarso ta provinsiya wi Cilicia, wi Tarso na osay machaychayaw wi ili." Ad anan ako Pablo, "Annan piò wi ifaka ta anchanyay taku, nu mafalin."

⁴⁰ Ad intay-un na kumander, siyan summiad à Pablo ta archan ad impakinònán taku. Ad nan-ukud à sikud wi ukud na Judio, wi Hinebreo, ad anana:

22

¹ "Aamma ya susunud, chongronyun ifakà, nu awad arwingà an chiayu."

² Na nangngorancha wi Hinebreo na inyùukudna, kuminòcha losan.

Ad inturuy Pablo anani:

³ "À saon, Judiowà wi niyanà ad Tarso ta provinsiya wi Cilicia, ngim asnay Jerusalem na chummakrà ya nan-uswilaà. À Gamaliel na nanudtuchun saon, siyan nin-armà wi nangachar manungpar ta Lintog wi tinungpar na achakchakrantau. Lagpotanà ako wi nangwa ta losani pion Apudyus, wi isun na inyòoyyayu ta sana.

⁴ Pinalikatà na mamatin Jesus, ya impapatoy-u kon uchum. Uray lallarai ya fubfufai, impatiliw-ù chicha ta mifarudcha.

⁵ Na angatuwani pachi ya losan chachi Kukunisartau, mafalini istikuwoncha wi katuttuaan na ifakà tan chichan nangatod an saon ta surat wi mangatod à karobfongà wi maniliw ta chachi mamatin Jesus. Siyan inawit-un sachì surat ta chachi chokatauy Judio ad Damasco, wi na

pangkop-u, tiliwò chachi mamati ad iyalì chichad asnay Jerusalem, wi makachilaancha, ta machusacha.

Asin Pablo Inur-ullit Na Namatiyana

Apost. 9:1-19; 26:12-18

⁶ “Ngim machanchaniyà pun ad Damasco ta matatù, nammaag nasilingà ta linang wi narpu ta langit,

⁷ ad nalitwachà. Ad chingngor-un kinga wi anana, ‘Saulo, Saulo! Tammakò saon parpalikatan?’

⁸ “Ad inimus-u, ‘Sinua, Apu?’

“Ad summongfat chi kumminga, ‘Saon à Jesus wi iN-azaret, wi parpalikatam.’

⁹ “Chachi fufurun-u, innilachan linang, ngim achicha pun chingngor na inukud na sachì kumminga.

¹⁰ “Sachi ad, inimus-u, ‘Apu, sinun oyoyò?’

“Ad ananay summongfat, ‘Fumangon-a ta ing-ad Damasco wi awachan na mangifakan sia ta losani pàwan Apudyus an sia.’

¹¹ “Ngim nakurapà kapu ta sachì linang, siyan iniwichà ta fufurun-u inyoy ad Damasco.

¹² “Iningkaw ad Damasco na osay Judio, wi Ananias na ngachanna, wi manaychayaw an Apudyus ya tungparona losan na Lintogtauy Judio, ya lispiuwon losan na chokanay Judio à siya.

¹³ Ummalin saon ta foroy wi iningkawà, ad summiad ta char-ag-u. Ad anana, ‘Sunuchi Saulo, maaan na kurapnu!’

“Sachi ad, nakailaà ad intollong-ù siya.

¹⁴ “Ad anan ako Ananias, ‘À Apudyus wi chinaychayaw na achakchakrantau, chinutukanà sia ta akammuwon na piona, ya ilam na nalimpiw wi anànay Jesu Cristu, ya chongrom na ustustuy kingana.

¹⁵ Tan sian mangistiku ta atakutaku ta losani inilam ya chingngornu mipangkop an siya.

¹⁶ Ad, sinu kon urayom? Fumangon-a ta ing-a mampafun-yag, ya iluwarum an Jesus ta pakawanonan fasurnu.’

Imfaun Jesus À Pablo Wi Umoy Mantudtuchu Ta Foon À Judio

¹⁷ “Ad namagkulìnà pun ad Jerusalem, ummoyà ta Templo malluwaru, ad iningkaw na isù impain-inop Apudyus an saon,

¹⁸ tan innilà à Apu Jesus wi ananan saon, ‘Kanasom! Taynam ad asnay Jerusalem, tan na takud asna, achicha pu patiyon na istikum wi mipangkop an saon.’

19 "Ngim sinongfatà, 'Apu, patiyoncha nin, tan akam-mucha wi saon na ummouummoy ta chachi sinagoga naniliw ta chachi mamatin sia, ya impaabchoy-u kò chicha.

20 Ad akammucha ko wi saon na nangiparufus ta namatayanchan Esteban wi nangistikun sia, tan iningkawà wi nangchon ta luput chachi namatoy."

21 "Ad ananan saon, 'Uray, ing-a, tan ifaun-ù sia mantdtuchuwon ta achayuy foon à Judio.' "

22 Na nangifag-an Pablo ta sachì, na takuy naaarus nan-chochongngor an siya, illukichay nampoaw, "Patoyontaù siya! Matoy otyan na amasnati taku!"

23 Ad asipapauycha, ad kinissaychan silupcha ya ingkab-urchan kafu ta ngatu.

24 Siyan imparnò na kumander à Pablo ta kampu, ad imfakana ko ta abchoyon na surchachunà siya ta akammu-woncha nu sinun pangkop na ummog-otan na Judio an siya.

25 Ngim intaodcha pun à siya ta abchoyoncha, anan Pablo ta kapitan na surchachu wi ummaagsad, "Apay, iparufus na lintog wi maabchoy na takuy Romano wi chaan pù maimfistikar?"

26 Chingngor pun na kapitan na imfakan Pablo, ummoyna imfaka ta kumander. Anana, "Sinu kon annay oyyoontau? Tan na anchi Pablo, Romano nu!"

27 Sachì ad, ummoy na kumander an Pablo inimus an siya, "Ifakam nu tuttuway Romano-a?"

"Oo, anan Pablo."

28 Ad anan na kumander, "Uray saon, ngim chakor na finayachà ta mifilangà à Romano!"

Ad summongfat à Pablo, "Ngim à saon, niyanaà à Romano."

29 Siyan chakusi nan-onat na chachi mangimfistikar an siya; ya uray na kumander, ummogyat ta nangakam-muwana wi Romanon impakachilana.

Naimfistikar À Pablo Ta Mamangpanguwon Na Judio

30 Ngim na kumander, pionay akammuwon na mismuy ipafasur na Judio an Pablo; siyan nafikat pun, impaayagnan losani pangpangun na papachi ya losani mamangpanguwon na Judio. Ad impaaannan kachilan Pablo. Ad inyoyna impasangngù siya ta sangwanancha losan.

23

¹ Intotollong Pablò chicha, ad anana, "Susunud-uy Judio, mamfarun somsomòu tan nanipud ta niyanaà, nginongod-ngochà wi mangwa ta anan Apudyus wi mamfaru."

² Na nangifag-ana ta sachì, à Ananias wi Angatuwani Pachi, impalipaknan tupò Pablo.

³ Sachì ad, anan Pablo an siya, "Siay sinankuis, tuttuway lipakon Apudyus akò sia! Tan in-inon akon anam wi nakafasurà ta Lintogtau, ad sian nakafasur tan impalipaknù saon, wi amaschin mipalit ta Lintogtau?"

⁴ Sachì ad, anan na osay niyachanin Pablo, "In-insurtuwom na Angatuwani Pachin Apudyus!"

⁵ Ad anan Pablo wi summongfat, "Susunud-uy Judio, nu inakammù wi siyan Angatuwani Pachi, foon pu otyan à imfafain-ù siya, tan awad tuwan niyug-is wi ukud Apudyus, wi anana, 'Achiayu man-ukud à lawing ta pangpanguyu.' "

⁶ Inakammun Pablo wi nan-agwan somsomò na chachi Kukunsistar, tan Saduceo na uchum ya Fariseo kon uchum, ad chinakornan kingana, wi anana, "Susunud! Fariseowà, wi kanà akon Fariseo! Siyan namnamaò wi umuli matakun natoy, ad sachin pangkop na nangicharumanyun saon ta sana!"

⁷ Imfakana ad na amaschi, illukin chachi Fariseo ya Saduceo wi mansusukob, tan nan-agwacha.

⁸ Tan na Saduceo, anancha nu wi achi pu umuli matakun natoy. Anancha ko nu wi maid pu anghel ya alichodwa. Ngim na Fariseo, tuttuwaoncha losan chachi.

⁹ Ngummononganotchay nansusukob. Ad na uchumi Fariseo wi mangitudtchu ko ta Lintog, summiadchay ipapilitchan somsomòcha. Anancha, "Maid pu osà inchasannì nakafasuran na annay taku. Nu tuttuway nakaukud an siyan anghel winnu osay achi pu maila, lawing akuin na amaschi?"

¹⁰ Sachì ad, natuud na sukobcha, siyan nachanakan na kumander tan awni ad nu aragragkiyanchà Pablo ta ogotcha. Siyan imfakana ta uchumi surchachuna ta umoycha aran à siya ta asincha iyoy ta kampu.

¹¹ Na sachì lafi, impailà Apu Jesus an Pablo, ad anana, "Papigsaom na somsomònu, tan masapur wi istikuwanà ad Roma à isun na nangistikuwam an saon ad asnay Jerusalem."

Nantuturag Na Judio Ta Patoyonchà Pablo

¹² Nafikat pun, nantuturag na uchumi Judio ta patoyonchà Pablo. Nan-asisapatacha ta achicha pu mangan ya uminum ingkanà patoyoncha nù Pablo.

¹³ Nasurukchà opatpuruy Judio wi nantuturag ta amaschi.

¹⁴ Ummoycha ta pangpangun na papachi ya mamangpan-guwon na Judio, ad anancha, "Nan-asisapataani wi achiani pun mangan ingkanà patoyonnì Pablo.

¹⁵ Siyan chiayu ya losan chachi uchumi pangpangu, umifaun-ayù umoy mangifaka ta kumander ta iyalinà Pablo ta anna ad akin-iimfistikar-ayu mipangkop ta kasusna. Ad fangafanganni ta charan ta patoyonnì siya.”

¹⁶ Ngim na amunaon Pablo, chingngornan mipangkop ta puranun chachi Judio, siyan ummoyna ta kampu impalinan siya.

¹⁷ Ad inayakan Pablo na osay kapitan, ad anana, “Iyoynu ad na annayfafaru ta kumander, tan awad na ifakanan siya.”

¹⁸ Ad inyoyna ta sachì, ad anana, “À Pablo wi farud, impaiyalinan annayfafaru an sia tan awad anun ifakanan sia.”

¹⁹ Sachì ad, iniwid na kumander chifafaru intalin ad inimusna, “Sinun piomi ifaka?”

²⁰ Summongfat na sachìfafaru, wi anana, “Nantuturag chachi pangpangun na Judio wi manawat an sia ta asinna ipasangun amaò wi Pablo ta mimittinganchà fikat, ta iyam-ammacha nuy mangimfistikar an siya mipangkop ta kasusna.

²¹ Ngim achim otyan patkon chicha, tan nasuruk à opatpurun takuy mamangafang an siya, tan nan-asisapatacha losan wi achicha pu nu mangan ya uminum ingkanà patoyoncha nù siya. Nakasakanacha, wi ullayoncha kan mangiparufusam.”

²² Sachì ad, imparyaw na kumander à siya, wi finilinnà siya, “Achim ifagfaka wi impalìnám an saon na anna.”

Na Naiyayan Pablo Ta Fifinnachur Wi Felix

²³ Ad inayakan na kumander na chuway kapitan, ad ananan chicha, “Isakanayun 200 wi susurchachu, wi mitapi kon 200 wi mantutufay ya 70 wi mangafayu. Lumigwat-ayù tiprò ta sanay lafi, wi mangipuyut an Pablo ad Cesarea.

²⁴ Mangafayuwonyu kò Pablo, ya mallaram-ayu ta maid maan-anun siya, ingkanà inchatongyun Fifinnachur wi Felix.”

²⁵ Ad nanurat akon kumander, anana:

²⁶ “Apu Fifinnachur Felix, saon wi Claudio Lisias na annay manurat an sia. Sapay kuma ta mamfarua.

²⁷ Na annayay larai wi impaiyali an chiayu, chinòmaan na Judiò siya ad tikangaycha patoyon. Ngim inakammù pun wi Romanoò siya, sinaraknifanni ta susurchachù à siya.

²⁸ Ngim kapu ta piniyà wi akammuwon nu sinun ipafasurchan siya, inyoy-ù siya ta Kukunsisarcha.

²⁹ Ad inchasà wi maid pu nakafasuranà umanay à mapatoyana, ya uray mifaruchana, tan na ipafasurchan siya, mipangkop yakay ta lintogchay Judio.

³⁰ Chinamag-u pun wi nantuturag na uchumi Judio ta fangafanganchà siya, sinaryun-u ipaiyalin sia. Imfakà ako ta chachi nangicharum an siya ta umalicha toopon an sia na nangicharumanchan siya."

³¹ Na sachì lafi, pintog na susurchachu losan na imfakan na kumandercha, wi inyoychà Pablo ingkanad Antipatrisa.

³² Nafikat pun, summiyan na uchumi susurchachu nangulin ta kampucha, ad inturuy chachi nangafayu wi mangipuyut an Pablo.

³³ Chummatongcha pun ad Cesarea, innadchonchan surat ta fifinnachur, ad imparangchà Pablo an siya.

³⁴ Finasan pun na fifinnachur na surat, inimusnan Pablo nu sinun provinsiyan niyanaana. Ad inakammuna wi iCilicià siya,

³⁵ siyan anana, "Achì sia imfistikaron nu umali chachi mangicharum an sia."

Ad impafantaynà Pablo ta susurchachu ta foroyna wi impakaob Ali Herod ta sin-arkawan.

24

Incharumchà Pablo Ta Fifinnachur Felix

¹ Lummaus pun na limay padcha, chummatong ad Cesarea à Ananias wi Angatuwani Pachi ya uchumi mamang-panguwon na Judio ya intapicha kon osay abogado wi nangngachan à Tertulo. Ad nisanguchan Fifinnachur Felix wi mangipafasur an Pablo.

² Impaayag pun na fifinnachur à Pablo, imfakan Tertulo na ipafasurchan siya anani,

"Machayawi Apu Fifinnachur! Kapu ta kinaraingnuy mangituray an chiani wi Judio, maid nakurkuruwanni nafayag, ya ad-adchuwan na iningwam à fummaruwan na losani taku ta annay lutani.

³ Siyan uray nu farangnan umayanni, chakor na yaman-nin sia kankanayun.

⁴ Achì pu otyan taktakon à sia, ngim anusam wi mangngor ta annay aiti ifakani.

⁵ Tan ilam, na annayay taku, sikurachuy siyan osay akukuru ta atakutaku, tan ummouummoy ta ailiili mangkurukuru ta chokanay Judio. Ya siya kon osay pangpangun na sumursurut ta osay takuy iNazaret.

⁶ Impachasna ko chinimò na Templonid Jerusalem, siyan tiniliwnì siya, tan ananni pun nu kuisonnì siya mipangkop ta Lintogni.

⁷ Ngim ummalin sachì kumander, wi Lisias, ad linagkina illayaw.

⁸ Ad imfakana ko wi masapur nuy umalianid asna, ta sangwanam na mangicharumannin siya. Nu imfistikarom na annay taku, maakammuwam wi na losani ipafasurnin siya, tuttuwa."

⁹ Ad ummamfuruy akon fufurunnay Judio anani tuttuwa losan na impafasurnan Pablo.

Na Nanàchoran Pablo Ta Long-agna Ta Sangwanan Felix

¹⁰ Sachì ad, impasongfat na fifinnachur an Pablo. Ad anan Pablo:

"Apu Fifinnachur, akammù wi nafayag na nangkuisam an chitauy Judio, siyan naragsakà wi manongfat ta impafasur na anchayanay saon ta sangwanam.

¹¹ Mafalinnuy akammuwon wi simpuru ya chuway padcha ta sana nanipud ta ummayà ad Jerusalem makachaychawayan an Apudyus ta Temploni.

¹² Na iningkawà ta sachì, maid pu nangil-an na Judio an saon à makais-isì ta sinuman ta Templo, ya maid ako innilachà nanguruwà ta taku, uray ta sinagogacha winnu farangnay lukar.

¹³ Ya maid pu ko mamfasarancha wi tuttuwan ipafasurchan saon.

¹⁴ Ngim awad na ifakà an sia: Tudtuchun Jesus na sursurutò ta manaychayawà ta Apudyus na achakchakranni, ad sachin nangifag-ancha wi foon pù ustù mitudtuchu. Ngim tuttuwaò ako kay losan na niyug-is wi Lintog Moses ya losani inyug-is na profetas ta awi.

¹⁵ Man-isun namnamani ta anchayanay mangipafasur an saon, tan namnamaonni losan wi ipaulin Apudyus takuwon na losani natoy à tapin na padcha, na mamfaru ya lawingi taku.

¹⁶ Ad kapu ta amasnan namnamà, ngongodngochà wi mangwa ta mamfaru, tapnu ustun somsomòù kanayun, wi maid pu kafasurà an Apudyus, ya maid pu ko otyan kafasurà ta asintatakù.

¹⁷ "Nafayag wi maid pu ummay-ayà ad Jerusalem, siyan na ummayà, nangawità à pilak à ifachangni ta fufurunni wi makasapur, ya ummoyà ako manchatun an Apudyus ta Templo.

¹⁸ Ad na nangwaà ta sachì inchasan chachi Judio wi iyAsia an saon ta Templo. Na sachì, narpas-u iningwan ukalini, wi

mipangkop ta maaanan na kaisaw-u. Ad maid ad-adchuwan à taku ta sachì, ya maid pu ko nangkuru.

¹⁹ Chachi iyAsia, chicha kuman ummalid asna mangicharum an saon, nu awad tuwa kafasurà.

²⁰ Ngim nu maidcha pun, uray nu ifakan na anchanayan inchasanchà fasur-u ta naisanguwà an chichad Jerusalem!

²¹ Tan na iningkawà ta sachì, tuttuway chinakor-un kingà ta mangwanaà wi, ‘Incharumà an chiayu kapu kay ta manuttuwà wi umuli matakun natoy.’ Ngim afus yakan sachì imfakà an chicha.”

²² À Fifinnachur Felix, achun inakammuna mipangkop ta tudtuchun Jesus, siyan imfakana ta Judio, “Urayontau yan na chumatngan Kumander Lisias, achiwot ifanag na annay kasusyu.”

²³ Ad impafantaynà Pablo ta kapitan, ngim mifilang à siyà isù foon pù farud, wi foon à mipalit na fufurunnay mangiyoy ta kasapurana.

Nan-ukud À Pablo An Felix Ya Drusila

²⁴ Lummaus ad na am-annay padcha, iningkaw na ummayan Felix, ngim foon pù nafayag ad nangulin wi inchatongnan asawana wi Drusila na ngachanna, wi Judio. Sachì ad, impaayagnà Pablo ta chongronchan mipangkop ta pammati an Jesu Cristu.

²⁵ Ngim na mangitudtuchuwan Pablo ta mipangkop ta malimpiw wi mafiyakan, ya maningngilan ta lawing wi pion na long-ag, ya chumatngan na padchay manguisan Apudyus ta taku, ummogyat à Felix ta nangngorana, ad anana, “Sachi! Uray lumawaa ta sana, ta achi ipaayag sia nu awad timpù!”

²⁶ Ad na sachì nampaapaayakana ya nakaukaukuchanan Pablo, anana pun nu pasuksukanà siya.

²⁷ Lummaus ad na chuway tawon, nisukat à Porcio Festo an Felix wi mamfifinnachur, ngim na lummayawan Felix, tinaynanà Pablo ta fafalluchan, wi maid uchum à pangkopna nu achi mamfaruwon kuman Judiò siya.

25

Nipasangù Pablo An Festo

¹ Atlun padchan na chummatngan Festò mamfifinnachur ta sachì provinsiya wi Cesarea, lummigwat wi umoy ad Jerusalem.

² Chummatong pun, chachi pangpangun na papachi ya uchumi mamangpanguwon na Judio, ummoychan siya icharum à Pablo. Nampangpangngaasicha wi

³ nu mafalin otyan, ipagkulinnà Pablo ad Jerusalem, tan nantuturagcha ta fangafanganchà siya ta charan patoyon.

⁴ Ngim sinongfatan Festo à chicha anani, "Nafafantayan à Pablo ad Cesarea, ad foon pù iingkaw ad mangulinà akod aschi.

⁵ Siyan uray mifurun na uchumi pangpanguyun saon, ta aschin mangicharumanchan Pablo nu awad iningwanà lawing."

⁶ Waru winnu simpuruy padchan iningkawan Festo ad Jerusalem, ad lummayaw wi umoy ad Cesarea. Nafikat pun, tummukaw ta kukuisan, ad impaayagnà Pablo.

⁷ Chummatong pun à Pablo, sinauyup na chachi Judio wi narpud Jerusalem liniwos à siya. Ingkakattòchay mangipafasur an siya, ngim maid pu ustuuustù mamfasarancha.

⁸ Sachi ad, tinàchoran Pablo na long-agna, wi anana, "Maid pu sinurngasing-u ta Lintogtauy Judio winnu Templotau. Ya maid pu nanurngasingà ta Emperador na iRoma."

⁹ Ngim kapu ta pion Festo wi kumapot na Judio an siya, imfakanan Pablo, "Manay-ua nu intaud Jerusalem ta aschin maimfistikaram ta annay impafasurchan sia?"

¹⁰ Ngim anan Pablo wi summongfat, "Lawingò, tan annaà ta sangwanam, ya asna otyan na maimfistikarà, tan sian ustuy chinutukan na Emperador à manguis. Ya akammum met wi maid pu lawing à iningwà ta chokà wi Judio.

¹¹ Nu awad fasur-ù umanay à mapatoyà, foon pù ilisiyà. Ngim nu maid pu katuttuwaan na mangipafasuranchan saon, maid pu nginlobfong à mangiparang an saon. Siyan iparang-un kasus-u ta Emperador."

¹² Sachi ad, nakaug-ugkud à Festo ta fufurunnay turay, ad anana, "Chinawatnu wi siya mangiparangam ta kasusnun Emperador, ad siyan mangipàyà an sia."

Nipasangù Pablo Ancha Agripa An Bernice

¹³ Lummas pun na am-annay padcha, niyaspur wi ummalid Cesarea na osay Ali wi Agripa, ya sunudnay fufai wi Bernice. Ummoycha fisitaon à Festo.

¹⁴ Iniingkawcha pun à foon pù nafayag, inisturyan Festo an siya na mipangkop an Pablo. Anana, "Awad ta anna na osay farud wi tinaynan Felix.

¹⁵ Na iningkawà ad Jerusalem, chachi pangpangun na papachi ya uchumi mamangpanguwon na Judio, incharumchà siya, ad imfakacha ta papatoy-ù siya.

¹⁶ Ad sinongfatà chicha wi foon pù ukalitauy Romanon pachusatan takuy mapafasuran nu chaan pù makuis. Mas-apur man-asisangucha yan ta chachi mangicharum an siya, ta awad wayanay manongfat ta ipafasurchan siya.

¹⁷ Ad na chummatngan chachi nancharum ad asna, foon pù inyaw-awnì na kasusna tan nafikat ad tummukawà ta kukùisan. Ad impaayag-ù Pablo,

¹⁸ ad sachin nangifag-an na mangicharum an siya. Anà pun nu awad arwingan à ipafasurchan siya, ngim maid ustuustù fasurnà nangicharumanchan siya.

¹⁹ Tan na puntilyacha kay wi makais-isì, mipangkop ta ukalichay Judio, ya mipangkop ako ta osay natoy wi à Jesus anu, wi ipapilit Pablo anani ummuli nu nataku.

²⁰ Kapu ta ait na akammù wi mangimfistikar ta amaschi wi fanag, inimus-un Pablo nu pionay maiyoy ad Jerusalem, ta aschi otyan na maimfistikarana.

²¹ Ngim lawingona. Ananay uray urayonan miparangan na kasusna ta Emperador. Siyan impafantay-ù siya ingkanà ipaiyoy-ù siya ta Emperador.”

²² Chingngor pun Ali Agripa na imfakan Festo, anana, “Uray saon, piò ako chongron à siya.”

Ad anan Festo, “Mafalin met! Ipaayag-ù siyà fikat.”

²³ Nafikat ad, ummoycha Agripa an Bernice ta kukùisan, wi ipàpailachan afaruwani silupcha. Nakarnò ako chachi pangpangun na susurchachu ya chachi mamangpanguwon na ili. Ad linumnòcha pun losan, impaayag Festò Pablo.

²⁴ Ad anan Festo, “Ali Agripa ya losan-ayuy annad asna: Na annayay taku wi mailayu, siyan incharum losan na Judio ad Jerusalem ya asnay Cesarea. Ip-ip-awcha anani mapatoy otyan.

²⁵ Ngim maid pu inchasà à fasurnà umanay à mapatoysana. Ad kapu ta pionay mangiparang ta kasusna ta Emperador ad Roma, intay-ù.

²⁶ Ngim maid pu ustuustù akammù à fasurnà isurat-u ta Emperador. Ad sachin mangipasanguwà an chiayu losan, sinchumallun sia, Ali Agripa, ta nu marpastau imfistikaron, awad otyan màchasan à isurat-ù fasurna.

²⁷ Tan na somsomòu, maid silfin na mangipàyà ta farud ta Emperadortau nu maid pu ochasà à ustuustù nakafasurana!”

¹ Anan Agripa an Pablo, "Mafalini man-ukud-a." Impakinò Pablo na taku, achinaot songfatan na impafasurchan siya anani,

² "Ali Agripa! Mamfaru tan annaa ta sanay padcha, siyan nakasatà nu makatàchorà ta long-ag-u ta sangwanam mipangkop ta losani impafasur na anchanayay chokatay Judio.

³ Tan akammum losan na ukalitauy Judio ya sinuy man-songsongfatantau. Siyan anusami manchongor ta annay ifakà an sia.

⁴ "Losan na fufuruntay Judio, akammuchan imfibfiyag-u nanipud ta afan-og-u, tan iniingkawà an chicha ta ilini ya aschi Jerusalem.

⁵ Inaaggammucha wi nanipud ta chamu, nititipunà ta Fariseo wi mangipapati ta religiontau, ya impapatì wi manungpar ta losani lintogcha. Ad nu pioncha, mafalinchay istikuwan.

⁶ Tan na sana, micharumà kapu ta namnamaò wi oyyoon Apudyus na impustana ta achakchakrantau ta awi, wi ipaulina takuwon na natoy.

⁷ Isunga losan na fufuruntauy Judio wi kanà chachi simpuru ya chuwa, isunay sachin namnamaonchà màwan chicha, siyan issiyachay manchaychayaw an Apudyus ta finikat ya linafi. Ad, Apu Ali, kapu ta sachin namnamaò, sachin impafasurchan saon.

⁸ Ad apay achiayu pu mamati wi ipaulin Apudyus takuwon na matoy?

⁹ "Uray saon ta sin-arkawan, anà pun nu mamfarun isag-u kuraon na takuy mamatin Jesus.

¹⁰ Ad amaschin iningwà ad Jerusalem. Ad-adchuwan na takun Apudyus wi impafarud-u, tan innadchon na pang-pangun na papachin karobfongà. Ad nu nasintinsiyaanchà matoy, inapufarà ako.

¹¹ Kanayun-u ko pachusà chicha ta chachi sinagogan na Judio wi mangipapilit an chicha ta man-awichanchan pammatichan Jesus. Uray na achayuy il-ilin na foon à Judio, ummouummoy-u ko pinalikatan na mamatin Jesus, tan narafos na og-ot-un chicha.

Inisturyan Pablo Na Namatiyana

Apost. 9:1-19; 22:6-16

¹² "Ad sachin ummayà ad Damasco," anan Pablo. "Inawawit-un surat chachi pangpangun na papachi wi nangatod à karobfongà wi maniliw ta sinumani mamatin Jesus.

¹³ Ingkawà pun ta charan ta mamatù, nalinanganà ta narpu ta langit wi napigpigma nu init. Nasiling-ani losan wi mamfufurun,

¹⁴ ad nalitwad-ani losan. Ad chingngor-un kummingà Hinebreo. Ananan saon, ‘Saulo, Saulo! Tammakò saon parpalikatan? Maid pu silfin na oy-oyyoom. Anam pun nu afakonà? Tan siya kay parpalikatam na long-agnu!’

¹⁵ “Ad inimus-u, ‘Apu, sinua?’ Ad summongfat na Apu, ‘Saon à Jesus, wi parpalikatam.

¹⁶ Ngim fumangon-a, tan na pangkop-uy mampailan sia, chutukà sià mangwa ta piò, ya mangistiku ta annay nangilam an saon ta sana ya na ipailà an sià tapin na padcha.

¹⁷ Ifaun-u sià umoy mangitudtuchu ta mipangkop an saon ta chokam wi Judio ya uray na foon pù Judio. Ya saraknifà sia ta sinumani oyyoonchan sia.

¹⁸ Tudtuchuwam chicha ta maawatanchan mipangkop an saon, ta marawakan na somsomòcha ya man-awichanchan lawing. Ad nu man-awichanchan karobfongan Satan, ad mansakungchan Apudyus ya mamatichan saon, mapakawan na fasfasurcha, ad mifilangchà takuy chinutukan Apudyus.’ Sachin imfakan Jesus ta nampail-anan saon ta charan.

Imfakan Pablo Na Mipangkop Ta Mantudtuchuwana

¹⁹ “Sachi ad, Apu Ali, pintog-u losan na imfakan Jesus ta nampail-anan saon.

²⁰ Ad illukì ad Damasco wi nantudtuchu ta losani taku uray na foon à Judio achiyaot umoy ad Jerusalem ya losani sakupon Judea ta ifafawichan fasfasurcha ya mansakungchan Apudyus ya oyyoonchan mamfarù mangipail-anchay tuttuway namfafawicha.

²¹ Ad kapu ta sachì wi intudtuchù, chinòmaan chachi chokatay Judiò saon ta Templo, wi siya pangkopchan patoyonchà saon.

²² Ngim fafadngan Apudyus à saon, ad siyan impapilit-uy mantudtuchu ta losani taku, uray sinun kinasasaadcha, ingkana ta sana. Maid uchum à ifagfakà nu foon à inukudcha Moses ya chachi profetas ta awi na màwà tapin na padcha, ad nàwa tuwa chachi losan.

²³ Tan imfafagkacha wi masapur mapalikatan ya mapatoy na Cristu wi impustan Apudyus wi ipaalina, ta siyan umunay umuli matakú. Ya siya kon mangipaakammun chitaui Judio, ya uray chachi foon, mipangkop ta marawakan na somsomò ya masaragnifan na taku.”

²⁴ Na nangifag-ana ta sachì, chinakor Festo wi nampoaw, "Narapang-a, Pablo! Na narafosi acharnu, siyan nampapang an sia!"

²⁵ Ngim summongfat à Pablo, wi anana, "Foon à narapangà, Apu Fifinnachur, tan na annay ug-ugkuchò, katutuwaan, wi foon pù ug-ugkud na narapang.

²⁶ Ali Agripa! Akammum na mipangkop ta anchayanay losani ug-ugkuchò, tan sikurachuwò wi foon pù nàwa ta chugyu! Siyan ifafagkà an sia.

²⁷ Ali Agripa, tuttuwaom na imfakan na profetas winnu foon? Akammù wi tuttuwaom!"

²⁸ Ngim anan Ali Agripa, "Anam pun nu mallasun mangawisam an saon ta mamfalinà Cristiano?"

²⁹ Ad anan Pablo, "Uray nu mallasu winnu foon, na iluwarù an Apudyus, ta sia ya uray losan na anchayanay manchochongngor ta ifakà, mamatiayu losan an Apu Jesus, à isun na namatiyà. Is-isuwonyu otyan losan à saon, naraksig yakan annayay kachilà!"

³⁰ Sachi ad, summiad na Ali, ya fifinnachur ya Bernice ya losan chachi nakatùchun chicha, ad lummawacha.

³¹ Ad nan-uukudcha anani, "Maid met fasurnà umanay à mapatoyana, ya uray mifaruchana."

³² Ad anan ako Agripa an Festo, "Miparufus kuma nu foon pù iparangnan kasusna ta Emperador."

27

Namapur À Pablo Wi Nipaoy Ad Roma

¹ Chummatong pun na padchay lumayawannin Pablo wi umoy ad Italia, impiyarchà Pablo ya uchumi farud an Julio, wi siyan kapitan na susurchachun na Emperador.

² Ad nallukan-ani ta osay papur wi narpud Adrumeto wi umoy ta il-ilid Asia. Nifurun akon chianì Aristarco wi iMacedonia wi narpud Tesalonica.

³ Nafikat pun, nansapaanid Sidon, ad kapu ta kinaasiyan Julio à Pablo, imparufusnan lumogsachana ta papur, wi umoyna fusitaon na fufurunna ta sachì ili, ta mafalini adchonchan siyan masapurna.

⁴ Asin-ani pu lummigwat, linausannid Chipre ta ikidnay malingchan, tan sib-aton na lukannin fidfid.

⁵ Lin-usanni pun na fayfay ta chomang na provinsiya wi Cilicia ya Pamfilia, chummatong-anid Mira wi sakupon Licia.

⁶ Ad sachin nangchasan Kapitan Julio ta osay papur wi narpud Alejandria wi umoy ad Italia, ad sachin nal-lukananni.

⁷ Inyom-omman na lukanni tan napigsan fidfid, ad siyan nafayakanni wi chummatong ad Gnido. Ad kapu ta pummigpigsan fidfid, achiani pu makaturuy ta pionni wi ayon, siyan nalliglig-ani ad innoynin malingchan wi ikid Creta wi lausannid Salmon.

⁸ Ngim uray nu nangìiikid-anid Creta, napalikatan-ani ingkana ta chummatnganni ta nginachananchà Mamfarù Chichissaakan na Papur wi achani ta ilid Lasea.

⁹ Kapu ta nataktak-ani nafayag ta fidfid, kaog-ogyat na mallukan ta papur, tan imfabfali. Siyan finilin Pablò chicha, anana,

¹⁰ “Fufurun, nu ipapilittau ituruy, akammù wi achun machachail ta karkatau ya uray na annay papur, ya awad akon matoy.”

¹¹ Ngim na kapitan, achina pu pintog na imfakan Pablo, tan siya pintogna kan imfakan na ngimpapur ya mamma-makkiyona.

¹² Na kaachuwan ako wi karukanni, pionchay mangitury, tan foon pu nù mamfarun sachì ikaw à ingkawan na papur nu imfabfali. Siyan ananchay ipachasni ichatong ad Fenix wi sakupon Creta, ta siyan ingkawantau tan imfabfali, tan mamfarù chichissaakan, tan foon pù sakungonan narpuwan na fidfid.

Nafaliyancha Ta Fayfay

¹³ Sachi ad, chummatong na fidfid wi narpud chaya, ad ananchay mafalini ituruychan puranucha. Siyan kinuyudcha impangatun chagsonani aka wi mampaillong ta papur, ad nalligwatcha wi mangìiikid ad Creta.

¹⁴ Ngim panopanos ad, chummatong na napigsay fidfid wi narpu ta lakud Creta.

¹⁵ Ad chinarapusnan papur, ad maid pu in-inonchay mansakung ta fidfid, siyan impaiturungni ta fidfid.

¹⁶ Niyachaniani pun ta chayan na ilid Cauda, sachin nawayaanni wi nangilukan ta fangka wi kuykuykuyon na papur, tan nalingchan-ani ait, ngim napalikatan-ani ko.

¹⁷ Narpas pun na sachì, finofodchan long-ag na papur à chakorani tali ta achi machosyang na tabrana. Inchòoracha kon ar-arawway luput ta miyin-innayad mifidfid na papur, tan machanakanchà ichakus na papur ta kallikallis wi luta ta chomang Libya.

¹⁸ Nafikat pun, kassiyan fali wi napigsa, siyan illukichay mangitop-ar ta karka ta fayfay, ta lumangpaw.

¹⁹ Na atlun padchana, intop-archa kon uchumi lamintan na papur.

20 Lummaus pun na apadchapadcha, wi achiani pu nakaila ta init ya fituwon, ad kassiyay mamidfifidfid à napigsa, na somsomòni, maid pu namnamanì matakú.

21 Nafayag pu ko wi maid pu nangnangan, summiad à Pablo, ad anana, "Fufurun, nu pintogyun imfakà wi iningkawtau kuma ad Creta, maid nachachail ya natarà.

22 Ngim uray, achiayu machismaya, tan maid pu matoy an chitau! Afus na papur à mayam-an.

23 Imfakà na amaschi, tan na lafi, à Apudyus wi chaychayawò, wi ngintakun saon, imfaunnan anghel an saon,

24 ad anana, 'Pablo, achia umogyat, tan maid pu mapasamak an sia, tan masapur maimfistikar-a ta sangwanan na Emperador. Ad mipakapu kon sia, kinaasiyan ako Apudyus na karukannu wi maid pun matoy an chicha.'

25 Siyan papigsaonyun somsomòyu, fufurun-u, tan siku-rachuwò wi oyoon Apudyus losan na imfakana.

26 Ngim masapur mifalin papur ingkanà mipanad ta osay luta wi nangkawaon na fayfay."

27 Lummaus ad na chuway chumingku, issiyay nifalin papur ta kawan na fayfay ad Adriatico. Kawan ad na lafi, inorman chachi mammamanihu wi umachaachaniani ta luta.

28 Ad inisongchan arofong na chanum, ad chuwampuruy chopá. Chummàanicha pu kò ait, asincha ko inisong, ad nasawaran à limay chopan arofongna.

29 Sachin ummogytanchà michongpar na papur ta fattufattu. Siyan inchòorachan opati man-achagson wi aka ta agkimut na papur à mampaillong, ad nalluwarucha ta achi pu otyan mafayag na mafikatana.

30 Ngim na mammamanihu ta papur, pionchay umawid. Siyan inchòorachan fangka ta fayfay, wi akin-iigkacha ta uchumi aka ta sangwanan na papur.

31 Ngim anan Pablo ta kapitan ya susurchachuna, "Nu lumayaw chachi uchum ta papur, maid pu osà matakun chitau."

32 Sachi ad, kinsat na susurchachun talin na fangka ta ilayaw na challuyun.

33 Nganggani pun mafikat, inàarù Pablo chachi taku ta mangancha. Anana, "Miyagway chumingku ta sana wi maid pu ustù nangananyu, tan nafayfay-anan ta ogyatyu.

34 Siyan mangan-ayu ta awad iyatakuyu. Achiayu machanakan, tan maid pu mapasamak an chitau."

35 Sachi ad, nangarà Pablò tinapoy, ad nanyaman an Apudyus ta sangwanancha losan. Narpas pun, pinotlànà ad illukinay mangan.

36 Na nangil-ancha ta sachi, nasorkagcha nakaan.

³⁷ Na am-amungni losan ta papur, umoy à 276.

³⁸ Narpas-ani pun nangan losan, nantop-archa ta karkachay ilì ta lumangrangpaw na papur.

Na Nayam-anan Na Papur

³⁹ Fummigfikat pun, intap na mammamanihun luta, wi ikid na fayfay. Achicha pu makailasin nu sinuy ili, ngim innilachan nisùyu wi kallis na tarantagna, ad anancha pun nu mafalini ikalikatanchay iturung na papur ta sachí.

⁴⁰ Siyan kinsatchan tali wi nitàchan na aka, ta milutongcha, ad inobfadchan tali wi nanangchon ta tabra wi mangiturung ta umayan na papur. Ad impasadsadchan ararawway luput wi iningkaw ta sangun na papur ta itùyud na fidfid ta tarantag.

⁴¹ Ngim nikarad na papur ta kallis ad achi pun chumàani, tan nisufag na sangun na papur. Ad na agkimutna, tupatupakan na challuyun, ad naachuas-as.

⁴² Sachi ad, simsimmò na susurchachu wi patoyoncha losan na farud ta maid pu man-iyat umawid an chicha.

⁴³ Ngim impalit na kapitan, tan pionay matakù Pablo. Imfakana ta pumaytù ta fayfay na losani makaiyat ta umunacha umoy ta tarantag,

⁴⁴ ad umun-unud na uchum wi mampataw ta tabra winnu farangnay ayuy partin na papur. Ad sachin iningwani losan ad farfaruani wi chummaum ta tarantag.

28

Na Nawan Pablo Ad Malta

¹ Chummaum-ani pun ta tarantag, sachin nangakam-muwanni wi Malta na ngachan na sachí ili wi nangkawaon na fayfay.

² Na ummili ta sachí, minangilichà chiani. Nan-apuychà man-anichuwanni, tan ummuchauchan ya tungnin.

³ Ad à Pablo, namaur à simposot. Ngim itunguna pun ta apuy, narnoswan urog, ad inobfanan iman Pablo, wi nípanitil.

⁴ Innilan pun chachi ummili na urog wi mitatayyun ta imana, nan-ag-akitùtùcha, "Sikurachuy pumappatoy na sanati larai, tan uray lummasat ta fayfay, inchasanan kachusaana."

⁵ Ngim à Pablo, yinagyagnan urog ta apuy, ad maid nasukat an siya.

⁶ Chachi ummili, anancha pun nu lumtog na imana winnu matuwad matoy. Ngim nafayagcha pun wi nanguullay wi maid pun iniilachà napasamak, finaliwanchan som-somòcha, tan anancha, "Siyan osay apudyus!"

⁷ Foon pù achayun sachì lukar wi iningkawanni ta lutan Publio wi pangpangun na takud Malta. Ad minangilinà chianì turuy padcha.

⁸ Ad niyaspur wi na aman Publio, napanating ya nantili. Ummoy Pablo finisità siya, ad illuwaruwana pun, impatayan imanan siya, ad naanimfag.

⁹ Nachamag pun na nàwan siya, ummoy an Pablo na losani mansaksakit ta ili, ad impaimfagna chicha.

¹⁰ Ad-adchuwan na mamfaruy innadchonchan chiani, ad na lummayawanni, inyalicha ko losan na masapurni ta charan.

Inturuychay Umoy Ad Roma

¹¹ Naturuy furanni pun ad Malta, nallukan-ani ta osay papur wi narpud Alejandria wi iniingkaw akod Malta ta imfabfali. Na markan na sachì papur, apil wi sinan-Apudyuscha.

¹² Chummatong-ani pun ad Siracusa, iningkaw-ani turuy padcha.

¹³ Namparpuanid Siracusa, ad ummoy-anid Regio. Ad nafikat pun, nallukin poyaaw ad chaya wi narpwanni, siyan nalligwat-ani asin, ad na agwan padchana, chummaum-anid Puteoli.

¹⁴ Inchasanni ta sachin uchumi mamatin Jesus, ad tinawichan chiani ta ingkaw-anin chichà sinchumingkuwan, achianiwit manadcharan umoy ad Roma.

¹⁵ Chinamag pun na matatid Roma wi marungay-ani, lummigwatchay mangafot an chiani ta achayu. Na uchum, inafotchà chiani ta ikaw wi nginachananchà Market Appio, ad na uchum, ta ikaw wi nginachananchà Turuy Maafangani Foroy. Innilan pun Pablò chicha, nanyaman an Apudyus, ad nasorkag na somsomòna.

Nantudtuchù Pablo Ad Roma

¹⁶ Na chummatngannid Roma, imparufuscha wi manafang à Pablo ta osay foroy, ta foon pùfafalluchan na ingkawana, ngim makukuwarchaan à osà surchachu.

¹⁷ Apat padchana pun, impaayag Pablo na pangpangun na Judío wi iningkaw ad Roma. Naaruscha pun, ananan chicha, "Susunud-u, maid pu iningwà à lawing ta chokatauy Judío. Ad maid pu ko sinurngasing-u ta ukalitauy intudtuchun na achakchakrantau. Ngim impaifarud na Judiò saon ad Jerusalem, ad incharumchà saon ta chachi iRoma ad aschi.

¹⁸ Inimfistikar pun na chachi iRomà saon, pionchay mangiparufus an saon, tan maid inchasanchà umanay à mapatoyà.

¹⁹ Ngim lawingon na chokatauy Judio na miparufusà, siyan kapilitani iparang-un kasus-u ta Emperador. Ngim achì pu icharum chicha.

²⁰ Ad siyan puun na nangipaayakà an chiayu, ta manukudtau, tan piò wi ipaakammun chiayu na ustuy puun na nakakadchilaà. Mipuun ta pammatì ta sachì namnamaontauy kanà Israel."

²¹ Ad ananchan siya, "Maid met inawatnì surat à narpud Judeà mipangkop an sia. Uray na chokatau wi narpuschi, maid ako impachamagcha winnu inisturyachà lawing à iningwam.

²² Ngim akammuni wi parwingon na taku ta ailiili na fufurunnu wi manursurut an Jesus, siyan pionni wi chongron na kasomsom-am."

²³ Ad inuukudchan padchay asincha maarusan manukuchan. Ad nachauman pun na sachì padcha, ummad-adchuwanchay ummoy ta ingkawan Pablo. Ad illukin Pablo ta figfikat ingkanà lummafi wi mangisuplikar ya mangistikun chicha mipangkop ta Manturayan Apudyus. Insuplikarna kon inyug-is Moses ya chachi profetas mipangkop an Jesus ta awisona otyan chichà mamatin Jesus.

²⁴ Ad naawis na uchum ta imfagfakana, ngim na uchum, foon pù mematicha.

²⁵ Siyan na nafuarancha, nan-agwacha, ad nan-is-isicha. Tan na chaancha pun mafuaran, anan Pablo wi nangiyukawid, "Tuttuwani impaiyug-is na Ispiritun Apudyus ta sachì profetay Isaias mipangkop ta achakchakrantau,

²⁶ tan ananan Isaias,

'Ing-a ifaka ta anchanayay taku:

Uray chochongronyun ifakà,

achiyu pu maawatan.

Uray nu iillanyun ipailà,

achiyu pu imatunan.

Sachin ifakam an chicha,

²⁷ tan na anchanayay taku,

kapu ta natangkin na urucha,

achicha pu atinguron na ifagfakà

ya mangkikimitcha koy umisi

ta achicha iillan à saon,

tan lawingonchay chongron ya maawatan

na ifagfakà,

ya achicha pu ko mansakung an saon
ta pafaruwò chicha.””

²⁸ Ad inyukawid Pablo anani, “Siyan piò wi mangipaakammun chiayu wi awad chachi imfaun Apudyus wi mangipagngor ta foon à Judio ta mipangkop ta manaraknifana ta taku, tan chumngarcha!”

²⁹ Narpas ad wi imfakan Pablo na sachì, nafuar chachi Judio wi nan-is-isicha.

³⁰ Chuway tawon na iningkawan Pablo ta foroy wi inafanganad Roma, ad linispituna losan na namasyar an siya.

³¹ Impagngopagngornan mipangkop ta Manturayan Apudyus, ad intudtuchuna kon mipangkop an Apu Jesu Cristu, tan maid pu nangipalit an siya.

Na Surat Pablo Ta Chachi Mamatid Roma

Na Surat Pablo ta Chachi Mamatid Roma

¹ À saoni Pablo wi mansilfin Jesu Cristu, chinutukanà à man-apostoles ya piniyarà an Apudyus à mangifaka ta Mamfaruy Chamagna.

² Na Mamfaruy Chamag Apudyus, impustana ta awi, ad impaisuratna ta chachi profetasna.

³ Na sachí Chamag, mipangkop ta Anàna wi Aputauy Jesu Cristu. Na kinatatakuna, niyanà ta kanà David,

⁴ ad na kina-Apudyusna ko, nipaila wi siyan man-nakafalini Anà Apudyus ta ummulyiana natakuwan.

⁵ Mipakapun Jesu Cristu, inachakuwanà an Apudyus ad chinutukanà à man-apostolesnà umoy mangifaka ta mipangkop an siya ta losani taku ta mamaticha.

⁶ Ad sachin nitapiyanyu ko, chiayu mamatid asnati Roma, tan chinutukan Apudyus chiayu kò mamatin Jesus à mantakuna.

⁷ Ad siyan annayan surat-un chiayu losan ad asnati wi ayayaton Apudyus ya chinutukanà mantakuna.

Sapay kuma ta fadngan chiayu losan an Amatauy Apudyus ya Aputauy Jesu Cristu, ya patarnaoncha kon somsomòyu losan.

Na Nanyamanan Pablo An Apudyus

1 Cor. 1:4-9; Ef. 1:15-23; Fili. 1:3-11; Col. 1:3-14

⁸ Umunaà manyaman an Apudyus mipakapun Jesu Cristu mipangkop an chiayu losan, tan nanchinamag na pammatiyu ta ailiili.

⁹ Akammun Apudyus wi tuttuwan ifakà, wi siyan mansilfiyà à patingkan na karobfongà wi mangitudtuchu ta Mamfaruy Chamag mipangkop ta Anàna. Siyan akammuna wi nu malluwaruwà, kanayun-u itapi chiayu.

¹⁰ Na osay chawatò an Apudyus, nu mafalin, ta iparufusà kuma wi umalid asnati mangilan chiayu.

¹¹ Tan piò isag wi mangilan chiayu, tan awad na itudtuchù an chiayu wi narpu ta Ispiritun Apudyus ta pumigsan pammatiyu.

¹² Na piò wi ifaka, man-asisorkagtau ta pumigsan pammatitau.

¹³ Susunud, maawatanyu kuman annaya, wi namin-anuy pinuranù wi umali mangilan chiayu ngim natipotipochà.

Na piò, umali tudtuchuwan na uchum ad asnati ta matichaka ko wi isun na nantudtuchuwà ta uchumi foon à Judio ta uchumi ili.

¹⁴ Tan sachin impurang Apudyus an saon, ad masapur songfatà an siya nu achì pu oyyoon. Ad sachin isù utang-u ta losani taku ta annay luta, uray naachar ya foon, ya uray chachi machayaw ya foon.

¹⁵ Siyan isag-u pion wi umali mangitudtuchu ta Mamfaruy Chamag an chiayu ko ad asnati Roma.

Na Karobfongan Na Mamfaruy Chamag

1 Cor. 1:18, 24

¹⁶ Sikurachuwà mipangkop ta Mamfaruy Chamag, tan siyan mangifaka ta mannakafalin Apudyus wi manaraknib ta sinumani mamati, wi umunaani wi Judio achiwot ta foon à Judio.

¹⁷ Tan na Mamfaruy Chamag, siyan mangifaka ta inyòoyyan Apudyus wi mangifilang ta takù mamfarun siya. Ya maid uchum à mangifilangana ta takù mamfaru nu achi afus na pammaticha. Tan sachin imfakan na niyug-is wi ukudna, wi anana, “Na takuy mifilang à mamfaru an Apudyus kapu ta pammatina, makafiyag an siyà ingkana.”

Na Kinarawing Na Losani Taku

Apost. 14:17; 17:24-31

¹⁸ Nifafagkan amochi og-ot Apudyus ta losani managfasur wi foon pù mamati ya mangwamangwà lawing. Na lawingi oy-oyyooncha, sachin mangipalit ta mamatiyancha ta katuttuwaan wi mipangkop an Apudyus.

¹⁹ Siyan chuchussaon Apudyus chicha tan narawag met an chichan losani maakammuwan mipangkop an Apudyus, tan inlawag Apudyus.

²⁰ Tan uray achi pu mailà Apudyus, mamàilan kina-Apudyusna ya mannakafalinna wi maid pagpagina. Tan nanipud ta nangwaana ta luta, narawag na mipangkop an siya, tan na losani iningwana chichan mail-an na mipangkop an siya. Siyan maid pu lasun na takù achicha pu mamatiyan an siya!

²¹ Ngim uray akammun na takun mipangkop an Apudyus, achicha pu chayawon à siya, ya achicha pu ko manyaman an siya. Siyan summafalin somsomòchà maid kutùna, ad fummulingot na somsomòcha ingkanà maid pu maawatanchà mipangkop an siya.

²² Na anancha naraingcha, ngim ningningcha!

²³ Tan à chicha, inwarangchay manaychayaw ta tuttuway Apudyus wi matatakù ing-ingkana, ad siya chaychaya-woncha chachi iningwan na imachà man-apudyuscha wi sinantakun uchum ya sinansissiwit ya sinan-animar ya sinan-urog akon uchum.

²⁴ Siyan kapu ta sachí, winayaan Apudyus chichà mangwa ta farangnay lawing wi pion na long-agcha, siyan maid achicha oyyoon à lawing à mangusarancha ta long-agcha.

²⁵ Na lukin na amaschi, foon pù patiyonchan akam-muchay katuttuwaan wi mipangkop an Apudyus, ad sinukatanchan katuttuwaan wi mipangkop an Apudyus à turtulli. Tan chayawoncha ya patkancha chachi iningwan Apudyus. Ngim afus kumà Apudyus à chaychayawonchà ing-ingkana! Amen.

²⁶ Siyan kapu ta sachin oyyooncha, winayaan Apudyus chichà mangwamangwa ta sachí lawing ya afafain wi narpu ta pipion na long-agcha. Siyan uray na uchumi fubfufai, mantintinnanungcha wi mangwa ta afafain wi achi pu kuma màwa.

²⁷ Ad uray na uchumi lallarai ko, wi foon à fufain asaw-oncha ngim mantintinnanungchay lallarai. Siyan kaisaw ya afafain na oy-oyyoncha. Siyan machuchusacha kapu ta sachí safali wi oy-oyyoncha.

²⁸ Siyan kapu ta foon pù patkonchà Apudyus, finayfay-ana chicha, ta oyyooncha kan farangnay foon pu kumà oyyooncha.

²⁹ Siyan maid achicha oyyoon à lawing tan mangkamkakamkamcha ya lawingonchan fufuruncha, ya maaposcha ko ya pumappatoycha, ya mansusukobcha ya losancha man-asisilib ya man-asiliud.

³⁰ Ya man-asiukudchà lawing, ya lawingonchà Apudyus, ya man-iyaamischan asintatakucha. Ya mamaspas-archa ya mamadpachayawcha, ya am-amchonchay mangwà lawing. Ya achicha pu patkon na chachakkorcha.

³¹ Maid somsomòchà mamfaru, ya achicha pu oognan na impustacha, ya maid sayaawcha winnu achakucha ta uchumi taku.

³² Chachi taku, uray nu akammucha wi chuchussaon Apudyus à ing-ingkana na losani mangwa ta kakassachi, ipapilitcha ko kay oyyoon. Ya mamfaruwoncha ko chachi uchumi mangwa ta kakassachi.

2

¹ Siay mangukum ta kinarawing na uchum, achim anani ilisim na machusaam an Apudyus, uray sinuay taku. Tan nu ukumom na kinarawing na uchum ya iningwam na oy-oyooncha, siya oyyoom akon machusaam an Apudyus.

² Ad maaawwatantau wi nalimpiw à Apudyus ta pinagkuisna ta sinumani mangwà lawing.

³ Ngim siay mangukum ta kinarawing na uchum, wi siya kon oy-oyoom, anam pun nu mailisim na kachusaam an Apudyus?

⁴ Winnu amsiwom na kinaachakuna ya kinaanusna wi anami pasinsiyaonà sia? Ngim achim pu maawatan wi na pangkop na kinaanus Apudyus, wi pionayfafawiyom na lawingi oy-oyoom!

⁵ Ngim natangkin na somsomòyu, siyan chog-achogam yakan kachusaam an Apudyus ta sachipadcha wi chumatngan na nalimpiw wi manguisana ta losani takud asnay luta.

⁶ Tan sikurachuy adchon Apudyus ta losani takun sufalit na iningwacha.

⁷ Ngim chachi takuy mangipapati wi mangwa ta mamfaru wi mamfaruwon Apudyus an chicha ya makauwaancha ta mannaynayuni fiyag, chichan mangadchan Apudyus ta makafiyakanchan siyà ing-ingkana.

⁸ Ngim chachi takuy pioncha kan pioncha, wi foon pù iyafainchan ustu tan oyoonchan sinumani lawing wi pioncha, chichan mangipugngoran Apudyus ta og-otna ta manusaan chicha.

⁹ Ad sachin mapalikatan ya masikafan na losani takuy mangwà lawing, wi umunan Judio achiwot na foon à Judio.

¹⁰ Ngim na losani takuy mangwà mamfaruwon Apudyus, pachayawon Apudyus chicha ya pangatuwona chicha ya patarnaona kon somsomòcha wi umunan Judio achiwot na foon à Judio.

¹¹ Amaschin inyòoyyan Apudyus tan à siya, maniisuwonan pinagkuisna ta losan, wi maid laksikona.

¹² Chachi foon pù Judio, maid an chichan Lintog Apudyus wi inyug-is Moses. Siyan kuison Apudyus chicha mipangkop ta fasurcha, tan foon pù sachipadcha Lintog na mamfasaranata manguisanan chicha, tan maid akammucha ta sachipadcha. Ngim losan chachi Judio, inakammuchan sachipadcha Lintog, siyan sachin mamfasaran Apudyus ta manguisanan chicha kaputatsumurngasingancha.

¹³ Tan foon à mamfaruwon Apudyus na taku kaputatsumurngasana kay ta Lintog, ngim na ifilangnà mamfaru na manurutan ta Lintog.

¹⁴ Maid akammun na foon à Judio ta Lintog Moses, ngim nu kaspangalikan oyyoonchan ustu wi intudtuchun na Lintog, sachin mail-ana wi ilasinchan ustu ta somsomòcha, ad sachin miyalig akò lintog wi sursurutoncha.

¹⁵ Siyan na mangwaancha ta ustu, sachin mangipaila wi nimura ta somsomòchan ustuy intudtuchun na Lintog. Ad na mallinaan na somsomòcha, sachin manguis an chicha nu lawing winnu mamfarun ingwacha.

¹⁶ Siyan sachin oyyoon Apudyus à makuisan na losani taku, tan nu chumatong na sachi Padchana, kuison Jesu Cristu na losani nitataruy somsomò na losani taku wi sachin impaakammun na Mamfaruy Chamag wi iwarwarawag-u.

Na Judio Ya Kina-Judiocha

Gal. 2:15-21; 3:1-14; 5:1-12

¹⁷ Chiayuy mangwanani Judio-ayu wi takun Apudyus, siya mamfasaranyun nangchonanyu ta Lintog Moses à mitapiyanyun Apudyus ya ipasikatyun nangakammuwanyu ta tuttuway Apudyus.

¹⁸ Ad akammuyu kon pion Apudyus à oyyoonyu kuma tan annat na Lintogna wi manudtuchun chiayù mangilasinanyu ta sinuy mamfaruwona.

¹⁹ Ad sikurachuayu wi chiayun nginlobfong wi manudtuchu ta chachi isù nakurap wi maid akammucha mipangkop an Apudyus, ad isuayù silaw wi mallawag ta chachi awad ta pangot.

²⁰ Ya ananyu ko wi chiayun awad na karobfongana wi mangamsiw ya manudtuchu ta chachi maid pu akammucha wi isuchà ignorante, tan awad an chiayun sachi Lintog wi siyan maid achiyu akammu ta tuttuway mapati.

²¹ Naraing-ayuy manudtuchu ta uchum, ngim achiyu pu tudtuchuwan na long-agyu! Tan na itudtuchuyu wi achitau pu kuma man-akaw, chooayu met man-akaw!

²² Ad na itudtuchuyu ko wi achitau pu managchakas, chiayu met na annan chagchakasna! Ad ananyu koy achita pu chayawon na sinan-Apudyus, ngim apay naturod-ayu nù wi lumnò ta simsimfaancha wi umoy man-akaw ta sinuy michatun an chicha?

²³ Siya ipaspas-aryu kon lintog Apudyus wi awad an chiayu, ngim chiayu kon mangifafain an Apudyus ta manurngasinganyu ta lintogna!

²⁴ Tuttuwan sachi niyug-is wi ukud Apudyus wi anana, "Kapu ta oy-oyyoonyuy Judio, sachin manuliyan chachi foon pù Judio an Apudyus."

²⁵ Chiayuy Judio, nu tuttuway tungparonyun Lintog Apudyus wi inyug-is Moses, tuttuway misilfin namarkaan

na long-agyu wi siyan markayu ta nangifilangan Apudyus an chiayu. Ngim nu surngasingonyun Lintogna, maid pu silfin na namarkaanyu.

²⁶ Tan uray chachi foon à Judio, wi foon pù namarkaan na long-agcha, nu oyyoonchan ustu wi intudtuchun na Lintog, ifilang Apudyus chichà isù namarkaan.

²⁷ Siyan chachi foon pù Judio, uray foon pù mamarkaan na long-agcha wi isun chiayuy Judio, nu oyyoonchan intudtuchun na lintog, chichan mangipaila ta machusaanyuy Judio. Tan chiayuy uchum, uray namarkaan na long-agyu ya awad akon sachì niyug-is wi Lintog an chiayu, foon pù tungparonyu!

²⁸ Tan ilanyu, na mangil-an Apudyus ta Judio, foon à tuttuway Judio na niyanà yakà Judio winnu namarkaan na long-agna.

²⁹ Tan na tuttuway Judio siyan nafaliwan na kinatatakuna wi foon pù afus na long-agnà namarkaan, tan isù namarkaan na somsomòna. Ad na màwaan na sachì, kapu ta nan-iwaaran na Ispiritun Apudyus an siya wi foon pù kapu ta nan-iwaaran na Lintog. Ad na sachì taku, uray foon à chayawon na takù siya, machayaw an Apudyus.

3

¹ Siyan nu amasnat, maid silfin na kina-Judioni nù? Ya maid silfin na namarkaanni ko?

² Na katutuwaaana, achun silfin na kina-Judion na Judio! Tan na osa, chichan nangipurangan Apudyus ta ukudna.

³ Ngim nu kaspangalikan awad achi pu manungpar ta inukudna. Nu foon à managpatin uchum, siya ko anantaun foon à mapiyar à Apudyus?

⁴ Foon à mafalin! Tan à Apudyus, uray nu nanturtullin losani takud asnay luta, achi pu mafalin wi manturtullì Apudyus. Tan na niyug-is wi ukudna, anana,

“Siay Apudyus, mamàila wi tuttuwa ya nalimpiw
na losani ifakam.

Siyan uray sinumani oyyoon na taku
wi man-anap à arwingam,
maid pu màchasan tan maid purus arwingam.”

⁵ Mafalini anantauy mamfaru nun fumasuran na taku, tan na kinarawingcha, sachì nun mangipaila ta kinafarun Apudyus? Mafalini anantauy masaw-à à Apudyus nu chusaonan fummasur? Amaschin ifagfakan na uchum!

⁶ Ngim foon pù ustun amaschi wi somsomò! Tan nu foon à nalimpiw à Apudyus, sinun in-inona wi manguis ta losani taku nù?

⁷ Ngim mafalini anantau wi nu manturtulliyà, sachì nun mipail-an na kachayawan Apudyus ya mangukuchana ta katuttuwaan? Ad nu maam-amod na kachayawana kapu ta manturtulliyà, achiyà pu kuma chusaon an siya?

⁸ Siyan na fanag na amaschi wi somsomò, uray fumasufasurtau tan mamfarun lisortana! Ngim kattoi maid kutù na amaschi wi somsomò tan mamparwing. Ngim awad anun uchumi manginsurtun saon wi mangwanani amasnat anun itudtuchù! Siyan chachi taku, sikurachuy machusacha.

Maid Pu Takù Achi Makafasur

1 Juan 1:8-10

⁹ À chiani wi Judio, un-unnoy na kinasasaadni nu chiayuy foon à Judio? Foon! Tan nar-us-u imfaka wi na losani taku, uray na Judio ya foon à Judio, man-iisutauy managfasur.

¹⁰ Tan sachin imfakan na niyug-is wi ukud Apudyus wi anana,

“Maid pu osà takù mamfaru.

¹¹ Ad maid pu osà makaawat ta mamfaruwon Apudyus, tan maid osà maryad makafurfurun an Apudyus.

¹² Nan-awichancha losan à Apudyus,
siyan nasaw-àcha losan.

Ad maid pu osà mangwa ta ustu.

¹³ Maid ustù ukuchoncha
tan nauliputan à tuli na chilacha.

Ad isù ochot na urog wi umtoy
na ukudcha
wi ifungangay na tupòcha,

¹⁴ ya losan arawag na ukudcha.

¹⁵ Ya alistucha koy mamalikat ya pumatoy
ta asintatakucha.

¹⁶ Ad uray sinuy umayancha,
kuruwonchan taku ya awad akon chachailoncha.

¹⁷ Kattoi maid pu somsomòchà
maitimpuyug ta taku,

¹⁸ ya maid pu ko ogyatchan Apudyus.”

¹⁹ À chitau, akammutau wi na losani niyug-is wi Lintog Apudyus, para ta chachi mamangchon ta Lintogna. Siyan kapu ta sachì Lintog, maid pu lasun na uray sinuy takud asnay lutà achina pu machusaan an Apudyus, tan maid pu osà achi nakafasur.

²⁰ Siyan maid pu takù mifilang à maid fasurna an Apudyus kapu ta manungparana ta Lintog, tan na katutuwaan, maid pu takù makatungpar ta losani lintog. Tan na puntilyan na Lintog siya ipailana ta takun fummasurancha.

*Na Mangifilangan Apudyus Ta Takù Maid Fasurchan Siya
Gal. 3:1-14; Ef. 2:1-10*

²¹ Ngim mamfaru ta sana tan impailan Apudyus na oyyoonay mangifilang ta takù maid fasurchan siya. Na iningwana, foon pù itapinan manungparan ta Lintog wi inyug-is Moses uray imfagfakan na sachin Lintog ya chachi profetas mipangkop ta oyyoon Apudyus.

²² Tan na mangifilangana ta takù maid fasurchan siya, afus na namatiyanchan Jesu Cristu ad sachin. Ad maid pu laksikon Apudyus

²³ tan maid pu osà takù achi nakafasur, siyan maid makàwa ta mamfaruwon Apudyus.

²⁴ Ngim uray sachin, ifilang Apudyus na takù maid fasurchan siya ta nangachakuwana ta losan. Ad iliblina kon achakuna ta taku kapu ta iningwan Jesu Cristu wi nanubfut an chitau.

²⁵ Tan à Jesu Cristu, impaalín Apudyus à siyà natoy wi nifùfù na charana, ad sachin namayadna ta fasur na taku, wi sinumani mamatin siya, mapakawan na fasurna. Sachin iningwan Apudyus à mangipail-ana wi ustuuustun inyòooyyana. Tan ingkana ta sana, inan-anusanan fummasuran na taku ta nangachakuwanan chitau.

²⁶ Ngim na sana, na mail-ana wi ustuuustun inyòooyyana, masapur machusan fasur, siyan sachin nangipaaliyanan Jesu Cristu à mamayad ta losani fasur, tapnu sinumani mamatin Jesus ifilang Apudyus à siyà maid fasurna.

²⁷ Siyan maid pu mafalin à ipaspas-artau. Mifilangtaù maid pu fasurtaun Apudyus kapu ta nanungparantau ta Lintog? Foon! Tan foon à kapu ta mamfaruy oy-oyyoontaun mangakseptaran Apudyus an chitau ngim mipakapu kay ta mamatiyantaun Jesu Cristu.

²⁸ Siyan maila wi na mangifilangan Apudyus ta takù maid fasurnan siya, mipakapu kay ta mamatiyayan Jesu Cristu wi foon à manungparana ta Lintog.

²⁹ Tan à Apudyus, foon pu kà chiani wi Judio na somsom-ona tan somsom-ona ko chachi foon à Judio tan man-iisuwonan losani taku.

³⁰ Os-osàan à Apudyus, siyan man-iisuwonan oyyoona ta Judio ya foon à Judio. Tan na mangifilangana ta Judio ya foon à Judio à maid fasurchan siya, kapu ta namatiyanchan Jesu Cristu.

³¹ Siyan nu amasnat, maid nù silfin na Lintog? Foon, tan na mamatiyantaun Jesu Cristu, sachin manuttuwaantau ta Lintog.

4

Na Niyalikan Abraham

Gal. 3:16-29; 4:21-31

¹ Sinun maukud nù ta mipangkop an Abraham wi ningkanà an chitauy Judio?

² Tan akammutau wi foon à kinafarunan nangifilangan Apudyus an siyà mamfaru. Tan nu maid fummasurana, mafalini ichayawnan amaschi. Ngim kapu ta fummasur, foon à mafalini ipachayawna an Apudyus na sinumani iningwanay mamfaru.

³ Tan na niyug-is wi ukud Apudyus, anana, "Pinatin Abraham na inukud Apudyus, ad sachin nangifilangan Apudyus an siyà mamfaru."

⁴ Nu ifilang Apudyus na takù mamfaru an siya kapu ta mamfaruy ingwacha, isù natangchanan na sachi taku, wi foon à liblin maatod an siya tan isù illabfuna.

⁵ Ngim foon à amaschin inyòoyyan Apudyus wi mangifilang an chitaù mamfaru. Tan à Apudyus, mipakapu kay ta achakuna iliblinan mangifilangana ta takù maid fasurnan siya. Siyan achitau pu mamfasaran na nangwaantau ta mamfarù mamfaruwan Apudyus an chitau, ta siya piyarontau Apudyus ta ifilangna chitaù mamfaru.

⁶ Uray à Ali David ta awi, amaschin anana ta nangukuchana ta lagsak na takuy imfilang Apudyus à maid fasurna wi mipakapu ta pammatina wi foon pù kapu ta iningwanay mamfaru. Na sachi inyug-is David, anana,

⁷ "Amod na lagsak chachi takuy

pinakawan Apudyus na lawingi iningwana,
ad inaannan kachusaan na fasurna!

⁸ Isag naragsakan à siya

tan foon à oognan Apudyus na fasurna,
tan imfilangnà siyà maid fasurna!"

⁹ Na sachi lagsak wi inukud David, para kay ta chachi Judio wi namarkaan na long-agcha? Foon, a! Tan nitapi ko chachi foon à namarkaan. Tan somsom-ontau, wi na nangifilangan Apudyus an Abraham à mamfaru, kapu ta namatiyana kay ta inukud Apudyus,

¹⁰ uray foon pù namarkaan à Abraham, tan chaan pù mallukin mamarkaan na taku.

¹¹ Tan na sachi marka, ummun-unud à isù singyar na nangifilangan Apudyus an Abraham à mamfaru kapu ta namatiyana ta inukud Apudyus. Ad sachin naawakan Abraham à pinakaaman na losani takuy ifilang Apudyus à mamfaru kapu ta mamatiyancha ta imfakana, uray nu foon à mamarkaan na long-agcha.

¹² Ad siya kon pinakaaman na losani namarkaan wi foon pu kà long-agchan namarkaan, tan patiyoncha kon inukud Apudyus wi isun akon namatiyan Abraham ta sachichaanna pu mamarkaan.

Chachi Mamatin Apudyus, Chichan Mangipurangana Ta Impustana

¹³ Iningkaw na impustan Apudyus an Abraham ya losani kanàna wi à tapin na padcha chichan manawid ta losani awad ad asnay luta. Na nangipustaan Apudyus ta sachian Abraham, foon à kapu ta nanungparana ta Lintog ngim kapu ta namatiyana ta losani inukud Apudyus. Ad na namatiyan Abraham, sachin nangifilangan Apudyus an siyà mamfaru.

¹⁴ Tan nu afus yakan manungparan ta Lintog na ustuy mangawatan ta impustan Apudyus, kattoi maid filang na pammati, ad siyan achin pun na impustan Apudyus tumuruyan tan maid pu makatungpar ta losani Lintog.

¹⁵ Tan na Lintog, sachin mamfasaran wi chuchussaon Apudyus chitau tan sinurngasingtau. Ngim nu maid lintog, maid pu sinurngasingtau.

¹⁶ Ad siyan maawatantau wi na impustan Apudyus wi adchona, illiblinay nangatod ta losani mamati ta inukudna, wi na nangilibliyana ta impustana, ta awad mail-an na achakuna, ya ta masikurachu wi awaton na losani tuttuway kanà Abraham. Ad na losani mifilang à tuttuway kanàna, foon pù afus na Judio wi mamangchon ta Lintog, tan uray na sinumani mamatin Apudyus wi isun na namatiyan Abraham. Tan à Abraham, siyan pinakaamatau losan wi mamati,

¹⁷ wi sachin imfakan na niyug-is wi ukud Apudyus, wi anana, "Namfalinò sià pinakaaman na ad-adchuwani taku ta mansafasafali wi ili." Sachin anan Apudyus, tan na mangil-ana, kanà Abraham na losani taku wi mamati wi isun na namatiyan Abraham. À Apudyus, siyan mannakafalin wi manaku ta natoy ya mangwa ta piona wi uray ifakana kay ad màwa wi maid lukina.

¹⁸ À Abraham, pinatinan imfakan Apudyus an siya uray isù achi pu mafalini màwa, ad siyan nginkanà ta ad-adchuwani taku ta ailiili, wi na aachucha, isù aachun na fituwon ta langit, wi sachin imfakan na niyug-is wi ukud Apudyus wi màwa.

¹⁹ Ad uray narakarakay à Abraham, foon à kummapsut na pammatina uray na namnammoana ta kinarakaychan Sara wi man-asawa. Tan na sachin timpu, chanchani singkasut na tawon Abraham ad maid pu anàcha tan fasig à Sara.

²⁰ Ngim foon pù nanchuwachuwan somsomò Abraham mipangkop ta sachin impustan Apudyus an siya, ngim pummigpigsan pammatina ad nanyaman an Apudyus ta nanayawanan siya,

²¹ tan sinikurachuna wi oyyoon Apudyus na impustana.

²² Ad sachin nangifilangan Apudyus an siyà mamfaru, tan pinatina wi tuttuwan sachin impustan Apudyus an siya.

²³ Ad na sachin ukud wi anana, "Imfilang Apudyus à Abraham à mamfaru," foon à afus na para an Abraham na niyug-isana,

²⁴ tan niyug-is à para kon chitau losan ta sana. Tan uray chitau, ifilang ako Apudyus chitaù mamfaru nu mamatitaun siya, wi siyan nangipauli nanaku an Aputauy Jesus ta natayana.

²⁵ Ad à Jesu Cristu, innadchon Apudyus à siyà matoy à mamayadna ta fasurtau, ad nipauli natakù mifilangantaù maid fasurtaun Apudyus.

5

*Na Mangifilangan Apudyus Ta Takù Maid Fasurchan Siya
Col. 1:21-23; Jaime 1:2-8; 2 Ped. 1:3-11*

¹ Siyan à chitau nifilang à maid fasurtaun Apudyus kapu ta pammatitau, nitimpuyugtau an Apudyus kapu ta iningwan Aputauy Jesu Cristu.

² Ad mipakapu ko ta pammatitau, mitapitau ta achakun Apudyus wi lìnaontau ko ta sana. Siyan lumagsaktau kapu ta namnamatauy mitapi ta kachayawan Apudyus!

³ Ad lumagsaktau ko kapu ta liglikattau, tan akammutau wi nu anusantaun likat, siyan pumigsaan na somsomòtau ta achitau pu maafak nu awad uchum à likat.

⁴ Ad na pumigsaan na somsomòtau, sachin mangapufaran Apudyus an chitau. Ad nu apufaran Apudyus chitau, sachin kon mannamnamaantauy makauwa ta chachi adchonà tapin na padcha.

⁵ Ad foon pù machismayan awad namnamaonan Apudyus, tan amod na ayat Apudyus an chitau, wi na mifasarana, na nangadchana ta Ispiritunà makarong-ag an chitau.

⁶ Na mail-an na amochi ayat Apudyus an chitau, tan uray maid pu karobfongantau wi manaraknib ta long-agtau kapu ta fasurtau, natoy à Cristù subfuttauy managfasur ta chummatangan na ustuy timpu.

⁷ Nalikat à awad mangiyatoy à masaraknifan na osay mamfaruy taku. Mafalin nin wi awad mangiturod mangiyatoy à masaraknifan na furunnay ay-ayatona.

⁸ Ngim à Apudyus, maid pu miyisuwan na ayatna wi impailanan chitau, tan uray nu managfasurtau, innadchonà Cristù matoy à subfuttau!

⁹ Ad nu ifilang Apudyus chitaù maid fasurtaun siya kapu ta natayan Jesu Cristu wi nifùfù na charanà para an chitau, sikurachuy saraknifana ko chitau ta og-ot Apudyus wi manusa ta losani takù tapin na padcha!

¹⁰ Tan somsom-ontaun annaya, wi na chamu, tuttuway afusur chitaun Apudyus kapu ta fasurtau. Ngim uray amaschi, inulin Apudyus chitaù mamfurunna kapu ta natayan na anànay Jesu Cristu. Ad kapu ta namfurunnà chitau, sikurachuy masaragnifantau kapu ta asin natakun anàna!

¹¹ Ad foon pu kò afuschi, tan tuttuway pinaragsak Apudyus chitau kapu ta iningwan Jesu Cristu wi siyan nangwà nifurnantaun Apudyus.

Na Niyalikan Jesu Cristu An Adam

1 Cor. 15:21-28

¹² Na chamu, os-osàani takun fummasur wi siyan ummuy taku. Ad na lisortan na sachì fasurna, otoy. Ad sachin nitapiyan na losani takud asnay luta wi matoy tan maid pu osà achi pu fummasur.

¹³ Ad uray na chaan pu Apudyus nangadchan ta Lintognan Moses, nar-us fummasur na taku, ngim maid pu mangifaka wi fasurchachi tan maid pun yan lintog à mamfasaran wi awad sinurngasingcha.

¹⁴ Ngim nanipud an Adam ingkanan Moses natoy na losani taku tan tinawidchan matayan, wi uray nansafalin fasurcha, isun na fasur Adam.

À Adam, siyan miyalikan na umali wi siyà Jesus. Tan à chichay chuwa, iningkaw na iningwacha wi nitapiyan na losani taku.

¹⁵ Ngim nansafalin lisortan na iningwachay chuwa, tan foon à miyisun fummasuran chi osa ya mangaanan ta fasur chi osa. Tan somsom-onyu, wi na lisortan na fummasuran Adam wi os-osàani taku, iningwanan matayan na losani taku. Ngim sin-umisag na kinapigsan na achakun Apudyus, tan na lisortan na iningwan Jesu Cristu, siya iningwanan maaanan na fasur na losani taku kapu ta achakuna wi siyan fachang Apudyus wi liblina ta taku.

¹⁶ Ad maila ko wi tuttuway nansafalin lisortan na fummasuran Adam ta sachì libli wi imfachang Apudyus. Tan na sachì os-osàani fummasur, innadchonan chitaun machusaantau losan. Ngim na adchon na sachì libli wi imfachang Apudyus an chitau, uray ad-adchuwan na

fasurtau ifilangna chitaù maid fasurtaun siyà achitau pu machusaan!

¹⁷ Siyan simfumarun iningwan na sachì os-osàani Jesu Cristu nu iningwan na sachì os-osàani Adam! Tuttuway nisapasap na sachì fummasuran Adam ta losani takù matayancha losan. Ngim losani takuy mangawat ta amochi achakun Apudyus à mifilanganchà mamfaru, makafiyagchan Apudyus à ing-ingkana ya makaturaycha kon siya.

¹⁸ Siyan na lisortan na sachì os-osàani fasur wi iningwan Adam siyan machusaan na losani taku. Ngim na lisortan na sachì os-osàani afaruwani iningwan Cristu siyan mifilangan na losani taku an Apudyus à maid fasurcha wi sachin makafiyakanchan siyà ing-ingkana.

¹⁹ Siyan maila wi kapu ta sachì foon pù pinumtokan na sachì os-osàani taku, siyan nisapasap wi managfasur na losani taku. Ngim kapu ko ta pinumtokan na sachì osa, mafalini mifilang na losani takù mamfaru an Apudyus.

²⁰ Na nangadchan Apudyus ta Lintog, ta umachuachun makafasuran. Ngim uray nu machogchog-an na fumasuran na taku, maam-amod na achakun Apudyus wi mamachang an chicha.

²¹ Tan na chamuna, fasur na mangituray ta taku wi siyan matayancha. Ngim na sana, achakun Apudyus na mangituray wi sachin mangifilangan Apudyus an chitaù mamfaru kapu ta nitipunantaun Aputauy Jesu Cristu wi sachì kon makafiyakantaun siyà ing-ingkana.

6

*Na Nakàtoy An Jesu Cristu Siyan Makafiyag Akon Siya
2 Cor. 5:14-15; Gal. 2:19-21; 3:26-27; Col. 2:11-3:11*

¹ Tuttuway maid pu miyisuwan na achakun Apudyus an chitau. Ad, sinu kon anantau nù! Iturturuytauy fumasur ta machogchog-an na achakun Apudyus an chitau?

² Foon pun! Tan ituruy na natoy na ining-ingwana ta chaanna pu matayan? À chitauy isù nakàtoy an Jesu Cristu, ituruytaun sachì tinaynantau?

³ Tan inaaggammatau wi awad na pion na nafunyakantau wi isingyar. Tan na insingyarna siyan nilamyungantaun Jesu Cristu ta natayana.

⁴ Siyan na nafunyakantau, nilamyungtaun Jesu Cristu ta natayana ya nilobnana ko. Ad maatod an chitaun faruy fiyag wi isun na nàwan Jesu Cristu ta nipauliyana natakuwan mipakapu ta mannakafalin Amatauy Apudyus.

⁵ Siyan kapu ta nilamyungtaun Jesu Cristu ta natayana, sikurachu koy milamyungtaun siya ta ummuliyanatakuwan, siyan asintau matakwi isun na natakuwana.

⁶ Siyan maawatantau kuma wi na chachaani kinatataku-tau, sachin nakàtoy an Jesu Cristu ta sachi kros ta awad maafakan na lawing wi nisikud an chitau, ya ta achi chitau ko mansaniluwon ta fasur.

⁷ Tan nu matoy na taku, sachin milufusana ta karobfon-gan na fasur wi manturay an siya.

⁸ Ad kapu ko ta nakàtoytaun Jesu Cristu, sachin matiyantau wi makafiyagtaw kon siyà ing-ingkana.

⁹ Ad akammutau ko wi kapu ta ummuliyan Jesu Cristu natakuwan achi pu mafalin wi asin ako matoy, tan pinag-pagnan matayan à ing-ingkana, wi isù inafakna.

¹⁰ Na natayana, umanay à mamayadna ta fasurtaù ing-ingkana. Ad kapu ta ummuliyan natakuwan, matatakù ing-ingkanà machayawan Apudyus.

¹¹ Siyan chitau ko, masapur ifilangtaun long-agtaù isù nanattoy mipangkop ta karobfongan na fasur wi manturay an chitau ya natataku an Apudyus kapu ta nailamyungan-taun Jesu Cristu.

¹² Siyan achitau pu kuma iparufus na manturayan na fasur ta long-agtau ta achitau pu patkon na lawing pipion na long-ag.

¹³ Ya achitau pu ko itay-un uray sinumani partin na long-agtaù mausar à mangwa ta lawing. Isù nanattoytaw an Apudyus ta sin-arkawan kapu ta fasurtaw, ngim innadchon Apudyus na faruy fiyagtaw, siyan na oyyoontau, adchontaun losani long-agtau an siya ta usaronay mangwa ta mamfaru-wona.

¹⁴ Tan achi pu kuma mafalin wi fasur na mangituray an chitau ta sana. Tan na achakun Apudyus na mangituray an chitau ta sana wi foon à sachi lintog na manturay.

Na Papattiyontau Siyan Nginsanilun Chitau

Rom. 8:1-17

¹⁵ Nu kaspangalikan awad mangwanani, nu foon pù lintog na mangituray an chitau, achifali uray nu fumasufasurtau ta ikad yakan achakun Apudyus wi maningngil an chitau! Ngim achi pu màwan sachi!

¹⁶ Tan foon pù maawatantau wi uray sinuy mangadchan-tau ta long-agtau sachin isù nginsanilun chitau? Siyan nu Satan na mangadchantau, siyan nginsanilun chitau, ad na lisortana, matayan ya mifalluwan. Ngim nu Apudyus na mangadchantau, siyan nginsanilun chitau, ad na lisortana, ifilangna chitaù maid fasurtaun siya.

¹⁷ Siyan manyamantaun Apudyus! Tan na chamu, isù sanilun Satan chitau. Ngim na sana, tuttuway ipapatitauy mamtog ta sachì katuttuwaan wi nitudtuchun chitau.

¹⁸ Nilufus-ayu ta kinasaniluyu ta fasur ad namfalinon Apudyus chiayù isù saniluna wi mangwa kay ta ustu.

¹⁹ (Siyà usarò na maawatanyuy ug-ugkud mipangkop ta sanilu ta mallasun mangawatanyu kuma ta annayay piò wi ukuchon.) Na sin-arkawan, intay-uyun losani long-agyu nansaniluy mangwa ta sinumani lawing ya akaisawani oy-oyyoon. Siyan na sana, amaschi kuman oyyoonyuy mangitay-u ta losani long-agyu mansaniluy mangwa ta ustuy mamfaruwon Apudyus.

²⁰ Na sin-arkawani saniluayun Satan, maid pu som-somoyu mangwa ta ustuy mamfaruwon Apudyus.

²¹ Ad sinun kunkunayuy nangwanangwa ta amaschi wi siyan mafainanyu ta sana? Tan na lisortan na amaschi oyoyo, matayan ya misinaan an Apudyus à ing-ingkana!

²² Ngim na sana, nasaraknifan-ayu ta kinasaniluyun Satan, siyan à Apudyus na nginsanilun chiayu. Ad na makunkunaanyu ta sana, namfalinona chiayù takuy mamfaruwona wi na lisortana makafiyakanyun siyà ing-ingkana.

²³ Tan na fayad na fasur siyan matayan wi misinaan an Apudyus à ing-ingkana. Ngim na iliblin Apudyus siyan makafiyakan an siyà ing-ingkana kapu ta nilamyungantaun Aputauy Jesu Cristu.

7

Na Misianantau Ta Lintog

Rom. 7:39; Gal. 2:19-20

¹ Susunud, akammù wi maawatanyun anchanyay ifakà tan akammuyu met na mipangkop ta lintog wi atattakun yakan takun manitingngilana. Ngim nu kaspangalikan matoy na osay taku, sachin mapagpakan na manitingngilan na lintog an siya.

² Isun na man-asawa, wi nu nangasawan fufai, ipalit na lintog na mangisiyananan asawanà asinna mangasaw-an à safali ingkanà matoy. Ngim nu kaspangalikan matoy na asawana, neparufus na sachì fufai ta sachì lintog, ad mifarufus akoy asin mangasawa nu piona.

³ Ngim nu kaspangalikan nakasuyop na fufai ta safali wi larai wi awad na sikuchi asawana, sachin tuttuway ananchay nakachagchakas. Ngim nu nar-us natoy na asawana, foon pù sachì lintog na maninggil an siya tan foon à makachagchakas nu asin mangasawa.

⁴ Ad isuna kon chiayu, susunud, wi matayan na mansiyanan na man-asawa, siyan isun akon matayan na misiyananyu ta lintog. Tan chiayu, nakàtoy-ayu met an Jesu Cristu ta natayana, siyan achi pu mafalin wi na sachilintog na manitingngil an chiayu ta sana. Tan safalin nitapiyantau, tan nilamyungtaun Jesu Cristu wi ummuli nataku ta natayana. Siyan na sana, nawayatau wi mangwata pion Apudyus.

⁵ Na sana, foon kumà isun na chamuy sursurutontaun sikuchi pion na long-agtau. Tan na chamu, chinog-an na Lintog na ayattauy mangwa ta lawing, tan uray sinumani ipalit na Lintog sachì kon piontauy oyoon wi na lisortanamatayan wi misinaan an Apudyus à ing-ingkana.

⁶ Ngim na sana, naiparufustau ta sachì Lintog wi nginsanilun chitau, tan mipakapu ta nakàtoyantaun Jesu Cristusiyan niparufusantau ta sachì Lintog. Siyan na sanay mansilifiyantaun Apudyus, foon à sachì Lintog na manitingngilan chitau ngim Ispirituna.

Ipakaawat Na Lintog Na Fasur

Gal. 2:15-21

⁷ Nu kaspangalikan awad mangwanani, nu amasnat, lawing na Lintog tan siyan nangwà fummasuran! Ngim foon, tan nu maid pu Lintog, foon à maawatan nu sinun fasur. Tan nu maid pu Lintog à mangifikay, "Achia mangkamkamtawuan na uchum," foon à illasin-un kinarawing na mangkamkam wi awad an saon.

⁸ Ngim kapu ta iningkaw na sachì Lintog wi mangipalit ta mangkamkam, sachin nangiparoswa ta mangkamkam wi awad an saon. Tan nu maid na Lintog, maid ilasin à fasur.

⁹ Isun na chaan-u pu nangakammuwan ta sachì Lintog, anà pun nu mamfaruwà wi maid fasur-u. Ngim na naawatà ta imfakan na sachì Lintog, naawatà akoy managfasurà,

¹⁰ ad karobfongà wi matoy ya misina an Apudyus à ing-ingkana. Siyan na sachì Lintog wi piniyar-ù mamiyang an saon, sachì kon nangifaka ta matayà.

¹¹ Siyan sinikapanà ta fasur wi nisikud an saon, tan siyan nangawis an saon wi summurngasing ta sachì Lintog, wi na lisortanamatayan wi misinaan an Apudyus.

¹² Ad siyan, naapudyusan na Lintog ya uray losani filinna, tan mamfaru ya ustun itudtuchuna.

¹³ Siyan pafasurò na Lintog tan siyan nangwa ta matayà à misinaà an Apudyus à ing-ingkana? Achi pu mafalin, tan na fasur wi awad an saon, sachin nangwà misinaà an Apudyus. Ad kapu ta sachì imfakan na Lintog wi masapur matoyà,

sachi Lintog na mangipaakammu ta mipangkop ta fasur ya mipangkop ta kinarawingna.

Maid Pu Takù Makàwa Ta Ustu

¹⁴ Akammatau wi na Lintog, naapudyusan tan Apudyus na narpuwana. Ngim chitauy taku, nisisikud an chitaun fasur wi isutaù sanilun na fasur.

¹⁵ Isun saoni achi pu maawatan na annay long-ag-u, tan na mamfaruy piò wi oyyoon, sachin achi pu oyyoon! Ngim na lawingi lawingò wi oyyoon, sachin oyyoò!

¹⁶ Ad nu siya oyyoò na lawingò, sachin manuttuwaan wi tàchorà na kinaustun na Lintog.

¹⁷ Siyan mafalini ifakà wi foon à saon na mangwa ta lawing, tan mipakapu ta fasur wi nasisikud an saon, sachin mangimanchar ta mangwaà ta lawing.

¹⁸ Tan akammù wi maid mamfarù nisisikud ta annay long-ag-u. Tan uray nu piò wi mangwa ta mamfaru, achiyà pu makàwa.

¹⁹ Siyan tamako achiyà pu makàwa ta mamfaru wi piò nù? Ad na lawing wi lawingò, tamako sachin oy-oyyoò?

²⁰ Siyan nu oyyoò na lawingò wi oyyoon, kapilitani foon à saon na mangwa, tan na fasur wi nisisikud an saon sachin mangimanchar.

²¹ Siyan na maawatà ta annay matakulantau, nisikud wi nu piò wi oyyoon na mamfaru, siya màwan lawing.

²² Amod na ayat na somsomòu wi mangwa ta pion Apudyus,

²³ ngim maid mafalin-u. Tan na fasur wi nisisikud ta annay long-ag-u, siyan manipod ta ayat na somsomòu wi mangwa ta pion Apudyus. Siyan isù imfafaruchà ta fasur wi mangituray an saon.

²⁴ Siyan kakkaasiyà, tan sinun nginlobfong wi manaraknib an saon ta annay kinasanilù ta fasur wi misinaà an Apudyus?

²⁵ Siyan manyamanà an Apudyus tan siyan afusi makafachang an saon kapu ta iningwan Aputauy Jesu Cristu!

Siyan nu mipangkop an saon, uray nu chumtong na fumasuran na annay long-ag-u, ipapatín na somsomòu mangwa ta pion Apudyus.

8

Ispiritun Apudyus Na Mamaliw Ta Kinatatakun Na Taku Juan 3:1-8; Rom. 6:15-23; Gal. 5:16-26; Heb. 10:1-5

¹ Siyan na sana, losantauy nilamyung an Jesu Cristu, sikurachuy achitau pu machusa.

² Tan na Ispiritun Apudyus siyan mangituray an chitau ta sana, wi à siya, mipakapu ta nilamyungantaun Jesu Cristu, finaliwanan fiyagtau ta nangadchana ta faruy fiyag. Ad imparufus chitau ta manturayan na fasur ta sana wi siya lisortana mifalluwan.

³ Siyan tuttuway foon à nanurutan ta Lintog na nangwà masaraknifantau, tan kapu ta kinakapsuttauy taku, maid pu makasurut ta sachì. Ngim à Apudyus, siyan nangwa ta masaraknifantau, wi impaalinan anàna wi namfalin isutauy takuy managfasur, ngim na karasina kay, maid pu fasurna. Ad siyan chinusan Apudyus à mamayadna ta fasurtau ta foon à fasur na mangituray an chitau ta sana.

⁴ Amaschin iningwan Apudyus ta masurut na losani Lintog. Ad iningwanan sachì fumaruwantau wi manurut ta pion na Ispiritun Apudyus wi foon à pion na long-ag.

⁵ Tan na takuy manurut ta sikuchi pion na long-agna, maid uchum à mammachar an siya nu achi afus na pipion na long-agna wi nisisikud ta taku. Ngim na takuy manurut ta pion na Ispiritun Apudyus, Ispiritun mammachar an siya.

⁶ Nu pion yakan long-ag na mammachar an chitau, misinataun Apudyus à ing-ingkana. Ngim nu Ispiritun Apudyus na mammachar an chitau siyan tumarnaan na somsomòtau ya makafiyakantaun Apudyus à ing-ingkana.

⁷ Siyan chachi manurut yakay ta sikuchi pipion na long-agcha, chichan afusur Apudyus tan foon pù surutonchan pion Apudyus. Ad na katuttuaan, achicha pu makasurut ta sachì,

⁸ tan na takuy surutonan sikuchi pipion yakan long-agna, achi pu mafalini oyyoongan mamparagsak an Apudyus.

⁹ Ngim safali an chitau, tan foon pù sikuchi pipion na long-ag na mangituray an chitau, tan Ispiritun Apudyus na mangituray nu tuttuway nakarong-ag an chitau. Tan sinumani takuy maid na Ispiritun Cristu an siya, foon à takun Cristu.

¹⁰ Ngim nu tuttuway awad à Cristun chitau, uray nu matoy na annay long-agtau kapu ta fasur, mafiyagtau mipakapu ta Ispiritun Apudyus tan imfilang Apudyus chitaù maid fasurtaun siya.

¹¹ Ad nu tuttuway nakarong-ag na Ispiritun Apudyus an chitau, à Apudyus wi nangipauli nanaku an Jesu Cristu, ipaulina ko takuwon na annay long-agtau mipakapu ta Ispirituna wi nakarong-ag an chitau.

¹² Siyan, susunud, masapur iyafaintaun pion Apudyus ta foon à sikuchi pipion na long-ag na oy-oyyoontau.

¹³ Tan nu sikuchi pipion na long-ag na sursurutontau, siyan misinaantaun Apudyus à ing-ingkana. Ngim nu awatontaun fachang na Ispiritun Apudyus à mangiyakayantau ta sikuchi pipion na long-ag, makafiyagtaun Apudyus à ing-ingkana.

¹⁴ Tan losani takuy Ispiritun Apudyus na mangituray an chicha, chichan tuttuway an-ananà Apudyus.

¹⁵ Ad na Ispiritun Apudyus wi innadchonan chitau, foon à mansaniluwon chitau à umogyatantaun Apudyus, ngim mamfalinon chitaù an-ananà Apudyus. Ad kapu ta karobfongan na Ispiritun Apudyus, siyan mangawakantaun Apudyus, Ama!

¹⁶ Ad na Ispiritun Apudyus, siyan mangipalìnán chitau wi tuttuway an-ananà Apudyus chitau.

¹⁷ Ad kapu ta an-ananà Apudyus chitau, sikurachuy tawichontaun sachì tawid wi adchona ta losani takuna. Ya makatawidtau ko ta losani innadchonan Jesu Cristu. Tan nu mitapitau ta likat Cristu, sikurachuy mitapitau ko ta machayawana.

*Na Machayawantaù Tapin Na Padcha
2 Cor. 4:17-18; 2 Ped. 3:10-13*

¹⁸ Nu som-osom-ò na losani maliglikatantau ta annay luta ta sana, akammù wi maid miyiswan na kinafarun na màwan chitaù tapin na padcha.

¹⁹ Ad uray na losani iningwan Apudyus ad asnay luta, uullayoncha kan padchay mangiparangan Apudyus ta kinangatun na an-ananàna.

²⁰ Tan na losani iningwan Apudyus, foon à nituruy na puntus Apudyus wi nangwa tan nitapicha losan ta fummasuran na taku, tan sachin simsimmò Apudyus à mawa. Ngim anna ko kan manamnama,

²¹ wi à tapin na padcha, fumarun losani iningwan Apudyus ya masaraknifancha ko ta matayancha ya marposancha. Ya makatawidcha losan ta farfaruy fiyag wi adchon Apudyus ta an-ananàna.

²² Tan akammutau wi ingkana ta sana losani iningwan Apudyus manliglikatchà isun na manlikatan na umanà.

²³ Ad foon pu kò afus chachi amaschi, tan uray ako chitauv naadchan à Ispiritun Apudyus à manuttuwaantau ta losani adchonan chitaù tapin na padcha. Maliglikatantau wi manguullay ta mangifilangan Apudyus an chitaù mismuy anàna ya sachì kon mamaliwana ta long-agtaù achi pu asin matoy.

²⁴ Tan namnamataun nasaraknifantau, ngim nu siya namnamaontaun ilantau foon pù tuttuway namnama. Tan sinun mannamnama ta ilana?

²⁵ Siyan kapu ta chaan pù chumatong na namnamaontau, masapur an-anusantau ullayon.

²⁶ Ad na Ispiritun Apudyus wi awad an chitau, fadngana ko chitau ta kinakapsuttau. Tan uray na malluwaruwantau maid akammutau ta ustuy ifakataun Apudyus. Siyan nu achitau pu makaifaka ta mifaka kapu ta achagson na simsimmòtau, na Ispiritun Apudyus siyan mangipachakus ta sachí achitau pu makaifaka.

²⁷ Ad à Apudyus wi nangaaggammu ta somsomòtau, maawatana kon chawat na Ispirituna, tan na mangiluwaruwanan na Ispiritunan chitau, iyunudna ta pion Apudyus à para an chitau.

²⁸ Siyan chitauy tuttuway mangay-ayat an Apudyus, wi piniliyanà mangwa ta puranuna, akammutau wi uray sinun màwan chitau, fumaruwantaun lisortanan Apudyus.

²⁹ Tan nanipud ta chamun na sinuman, inaaggammun Apudyus nu sinun mamatin siya, siyan piniliyana chichà miyisun Jesu Cristu wi anàna, ta umachuchay mansusunud wi à Jesu Cristun pangurun chicha losan.

³⁰ Siyan na losani takuy piniliyan Apudyus, namatiyona chicha. Ad losanchay mamati, imfilangna chichà maid fasurchan siya. Ad siyan mitapiyancha ta kachayawana.

Na Ayat Apudyus An Chitau Mipakapun Jesu Cristu

Ef. 3:14-21

³¹ Siyan nu sachin iningwan Apudyus à para an chitau, sinu kon asintau ifaka nù? Tan nu siyan mamachang an chitau, maid pu makaafak an chitau nù!

³² Somsom-ontaù Apudyus, wi uray na mismuy anàna, foon pù inyachinan matayana à para an chitau ngim innadchonà matoy à subfuttau! Ad nu sachí, makaka lawa wi mangatod ta sinuman an chitau? Foon!

³³ Ad maid mampafasur an chitauy piniliyan Apudyus, tan à Apudyus siyan mismuy nangifaka wi maid fasurtaun siya!

³⁴ Siyan sinu kon manusán chitau nù? À Jesu Cristu nù? Foon, tan siyan natoy à para an chitau, ya ummuli nataku, ya awad ta sana ta machiwawan Apudyus ta machayawana wi mangitatàchor an chitau!

³⁵ Ad maid pu ko makaan ta ayat Jesu Cristun chitau. Tan uray nu achun likattau ya maid pu achi mipachas à malifukan na somsomò, kakassiyán ayatnan chitau. Ad uray nu maparpalikatantau, ya uray nu makurangantaù

maan ancha luput, ya uray sinumani kaam-amak wi màwan chitau, ya uray otyon chitau, achi pu mafaliwan na som-somò Jesu Cristun chitau.

³⁶ Na niyug-is wi ukud Apudyus, anana,

"Kapu ta summurutannin sia,

nasasagkanaani wi matoy,

tan isù namfalinon chianì pannilu wi maparti."

³⁷ Ngim uray nu mapasamak losan chachi an chitau, mangaafaktau mipakapun Jesu Cristu wi mangay-ayat an chitau!

³⁸ Siyan sikurachuwà wi maid pu makaaan ta ayat Apudyus an chitau. Tan uray nu matoytai winnu matatakttau, ay-ayaton chitau. Ad maid pu anghel ya uray aran à makatipod ta ayatnan chitau. Ya uray sinuy mapasamak an chitau ta sana ya uray akò tapin na padcha, maid pu makaaan ta ayat Apudyus an chitau.

³⁹ Tan uray sinuy mannakafalin wi awad ad langit ya awad ad charom na luta ya losani ingwana, maid pu makaaan ta ayat Apudyus an chitau mipakapun Aputauy Jesu Cristu.

9

Chachi Takuy Chinutukan Apudyus

Rom. 2:28-29; Gal. 4:21-31

¹ Susunud, tuttuwa ya maid atuliyan na annay ifakà, kapu ta pammati an Jesu Cristu. Ad akammun na Ispiritun Apudyus na somsomò wi katuttuwaan na annay ifakà,

² wi na ifakà, isag na sikab na somsomò ya maid pu mapagpakan na sikabna,

³ kapu ta chachi asintatakù wi Judio! Tan nu mafalin kuma, uray saon na misina an Cristu ya machusa an Apudyus ta chichan masaraknifan.

⁴ Tan chichan mismuy kanà Israel wi chinutukan Apudyus à man-anàna ya chicha kon nangipail-ana ta kina-Apudyusna. Ya chicha kon nangiturakana ta chachi inturagna. Ad chicha kon nangadchana ta Lintogna ya nangitudtuchuwana ta ustuy pinagchayawchan siya. Ya chicha kon nangipustaana ta chachi impustana.

⁵ Ya chicha kon kanà na chachi napatoki takun Apudyus ta awi. Ad chachi Judio kon niyanaan Jesu Cristu ta ummaliyanad asnay luta wi siyan Ap-apun na losan ya siya kò Apudyus wi machaychayaw à ing-ingkana! Amen.

⁶ Achì pu anani payan yakay chachi losani impustan Apudyus ta awi an chiani wi Judio. Tan na katuttuwaana,

foon à ifilang Apudyus losan na chachi kanà Israel à tuttuway takuna.

⁷ Isun Abraham, wi foon à ifilang Apudyus à ustuy takunan losani kanàna. Tan anan Apudyus an siya, “À anànu Isaac siyan afusi lumoswaan na impustà à ustuy kanànu.”

⁸ Ad na piona ukuchon, foon pù an-ananà Apudyus na losani kanà Abraham. Tan na takuy ifilang Apudyus à ustuy an-ananàna, chichan niyanà à tumuttuwaan na sachí impustana.

⁹ Tan na impustan Apudyus an Abraham, anana, “Amas-nay timpu na umaliyà à asini tawon, ad iyanà Sara wi asawam na anàyyu larai.”

¹⁰ Ad na osa koy mangiyalikà, chachi chuway anà Rebecca, wi chichan anà Aputauy Isaac.

¹¹⁻¹² Tan imfafagkan Apudyus an siya, “Nangatngatun uchichi nu panguru, siyan na panguru mansilfi ta sachí uchichi.” Na nangifag-an Apudyus ta sachí, chaancha pù miyanà, siyan maid pu kattò iningwachà mamfaru winnu lawing à namiliyan Apudyus à ay-ayatona. Ngim sachin iningwan Apudyus à mangipail-ana wi foon à kapu ta iningwan na taku wi mamfaru winnu lawing na mamiliyanan chicha. Tan à Apudyus, piliyanan piona wi mipakapu kay ta somsomònà.

¹³ Tan na osay niyug-is wi ukud Apudyus, anana, “À Jacob na inay-ayat-u ngim achi pu inay-ayat à Esau.”

¹⁴ Siyan nu amaschi, siyan anantauy foon à nalimpiw à Apudyus tan annan laksikona? Foon, tan achi pu mafalini mifakan amasnat.

¹⁵ Tan imfakanan Moses ta awi, “Saoni Apudyus, ikad-uy mangachaku ya mangaasi ta sinumani piò.”

¹⁶ Ad siyan maila wi na mamiliyan Apudyus ta taku, foon pù siya kapunan pion na taku oyyoon, ngim kapu kay ta achakun Apudyus.

¹⁷ Isun na nàwa an Ali wi Faraon ta awi ad Egipto, tan imfakan Apudyus an siya, “Na nangwaà an sià man-ali, ta awad mangipail-à ta karobfongà ya ta mangipachamakà na kina-Apudyus-u ta ailiili.”

¹⁸ Ad sachin mail-ana wi à Apudyus, achakuwanan sinumani pionay achakuwan, ya patangkinona kon somsomò na sinumani pionay patangkinon.

Na Og-ot Apudyus Ya Achakuna

¹⁹ Nu kaspangalikan awad makasongsongfat wi mangwanan an saon, “Siyan nu amasnat, achi pu kuma mafalini

pafasuron Apudyus na takuy fumasur, tan maid pun met makasurngasing ta piona!"

²⁰ Ngim achi pu ko kuma mafalini maukud na amaschi an Apudyus tan siyan nangwan chitau. Isun na fanga wi nachiwin, liliyonan nanchiwin nu tamako amaschin inchidchiwinna?

²¹ Foon pun met, tan somsom-ontaun manchiwin à fanga, annan karobfonganay mangusar ta pita nu sinun piona, tan nu ananay chiwinonan kogwanà kusi ya kogwanà linga, insikun ta piona.

²² Ad isuna kon iningwan Apudyus. Tan pionay mangipaila ta og-otna ya karobfongana wi manusa ta chachi mangipaog-ot an siya. Ngim uray nu amaschi, inan-anusana chicha uray nu machuchussacha.

²³ Ad piona koy mangipaila ta kinachayawna wi maid pu miyisuwana, siyan inachakuwana chachi takuy piniliyana wi mangila ta machayawana.

²⁴ Ad chitaun piniliyana, wi foon pù afus na Judio tan uray na foon à Judio.

²⁵ Tan na inyug-is Hosea ta awi, wi anan Apudyus,
"Na chachi foon pù takù ta chamu,
chichan piliyà à mantakù ta sana.

Siyán chachi foon pù inay-ayat-u ta chamu,
chichan ay-ayatò ta sana."

²⁶ Ya awad akon osay inyug-isna wi anana,
"Ad na sachí mismuy lukar wi iningkaw na nangifaka wi
foon pù takun Apudyus chicha,
maawakanchà an-ananà Apudyus
wi siyan natatakù ing-ingkana."

²⁷ Ad na inyug-is Isaias mipangkop ta kanà Israel wi Judio,
anana,
"Uray nu ad-adchuwan na kanà Israel
wi isun na kinaachun na kallis ta tarantag na fayfay,
ààiyut yakan masaraknifan an chicha.

²⁸ Tan sikurachuy chumatong na padchay
mangikamakaman Apudyus wi manusa ta losani takud
asnay luta
wi maid milumidyuwana."

²⁹ Ad awad akon osay inyug-is Isaias wi anana,
"À Apudyus wi mannakafalin wi Ap-apun na losan,
nu chinusana chitau losan wi Judio
wi foon pù inachakuwanan uchum,
nitapitau nachusa wi isun na chachi takud Sodoma ya
Gomorra."

Foon Pù Patiyon Na Chachi Judio Na Mamfaruy Chamag

³⁰ Siyan na piò wi ifaka, na chachi foon pù Judio wi maid pu namnamachà ifilang Apudyus chichà maid fasurchan siya, nifilangchà mamfaruy taku kapu ta namatiyanchan Jesu Cristu.

³¹ Ngim chachi Judio wi nangipapati wi nanurut ta lintog à mangifilangan Apudyus an chichà maid fasurchan siya, kakassiyen fasurcha.

³² Ad tamako ta amaschi nù? Tan siya pinipiyyarchan manurutancha ta lintog à mangifilangan Apudyus an chichà maid fasurchan siya wi foon pù piniyarchà Jesu Cristu. Siyan nichongparcha ta fatu wi chochongparan na taku.

³³ Tan sachin ukuchon na niyug-is wi nangiyalig à Jesu Cristù fatu, wi anana,

"Ilanyu, tan awad na iparoswà ad Sion wi iliyu
wi osay isù fatu.

Ad siyan michongparan na taku.

Ngim sinumani mamatin siya,
maid maamuyuwana tan masasallaknifan."

10

¹ Susunud, maid uchum à iluwarù an Apudyus nu achi afus na masaraknifan chachi kailiyà wi Judio!

² Tan tàchorà chicha wi kattò na maryachanchay manchaychayaw an Apudyus, ngim foon à ustustun naawatan-chà.

³ Tan foon pù inakammuchan oyyoon Apudyus wi mangifilang ta takù mamfaru wi maid fasurchan siya, ad siya ipapaticha suruton na awachi simsimmòcha, ad achicha pun iyamfuruy ta puranun Apudyus.

⁴ Tan na katuttuwaana, pinagpag Jesu Cristu na miyusaran na sachi Lintog à mifilangan na takù mamfaru an siya, siyan na sana, sinumani mamatin siya, mifilangchà mamfaru wi maid fasurcha.

Maid Achi Pu Mafalin À Masaraknifan

Ef. 2:1-10

⁵ Na inyug-is Moses mipangkop ta miyusaran na Lintog à mifilangan na takù mamfaru an Apudyus, anana, "Sinumani manurut ta losani lintog wi maid pu surngasingona, mafalini makafiyag an Apudyus."

⁶ Ngim nu mipangkop ta mifilangan na takù mamfaru mipakapu ta pammatichan Jesu Cristu, foon à nalikat à màwa, tan foon pù masapur wi awad umoy ad langit mangipaalin Cristu ad asnay luta.

⁷ Ad foon pu kò masapur wi awad umoy ad charom na lutà mangipauli manaku an Cristu.

⁸ Tan na anan na niyug-is wi ukud Apudyus, foon à nalikat na masaragnifantau, tan chichingngortaun nàwa, siyan akammutau ya mafalin akoy ug-ugkuchontau. Ad sachin kon ug-ugkuchontau ta taku.

⁹ Tan nu ipudnuyu ifaka wi à Jesus na Ap-apu, ad nu patiyonyu ta somsomòyu wi siyan impaulin Apudyus tinaku, masaragnifan-ayu.

¹⁰ Tan na mamatiyantaun Jesu Cristu siyan mangifilangan Apudyus an chitaù maid fasurtaun siya. Ad nu sachin ifagfakatau ta uchum, sachin kon masaragnifantau ta kachusaantau.

¹¹ Siyan tuttuwan niyug-is wi ukud Apudyus wi anana, "Sinumani mamatin Jesu Cristu, maid pu maamuyuwana."

¹² Ad na sanati naukud, mitapin losani taku tan maid pu laksikon Apudyus, siyan uray Judio winnu foon, maid pu nansafaliyancha tan à Jesu Cristun Ap-apun na losani taku ya siyan mangachaku fumafachang ta sinumani manchawat an siya.

¹³ Tan sachin anan na niyug-is wi ukud Apudyus wi anana, "Sinumani manchawat à fachang Jesu Cristu, masaragnifan."

¹⁴ Ngim sinun in-inonchay manchawat à fachangna nu chaancha pù mamati? Ad in-inoncha koy mamati nu maid pu chingchingngorchà mipangkop an siya? Ad in-inoncha koy mangngor nu maid pu umoy mangifaka?

¹⁵ Ad sinu kon umoy mangifaka nu maid pu mifaun? Tan na katutuwanaa, awad na finaun Apudyus, siyan tuttuwan sachin niyug-is wi ukudna, wi anana,

"Mamfaru ta annan umali
mangifaka ta Mamfaruy Chamag!"

¹⁶ Ngim na arwingana, ad-adchuwan na foon pù mamati ta Mamfaruy Chamag, isun na sachin inyug-is Isaias ta awi, wi anana,

"Apudyus, isù maid pu mamati
ta sachin imfagfakani!"

¹⁷ Siyan maaawwatan wi maid uchum à marpuwan na mamatiyan na taku nu achi afus na mangngorancha ta ukud Apudyus, ya maid pu ko uchum à mipagngor nu achi afus na sachin chamag wi mipangkop an Cristu.

¹⁸ Ngim na imusò, tamako foon pù mamati chachi Judio nù? Chaancha pu chongron? Foon, tan chichingngorchha met, tan niyug-is na ukud Apudyus wi anana,

"Nifakan ukudna ta ailiili,
siyan nanchinamag ta taku ta ailiili
ingkana ta pagpag na luta."

19 Siyan na sachì, foon pù naawatan na Judio na sachì chingngorcha? Sikurachuy naawatancha, tan uray na awi, iningkaw na inyug-is Moses, wi anana,

“Asikasuwo na chachi foon pù Judio
 wi foon pù ifilangyù takù ta umapos-ayu,
ad achakuwà ako chicha,

 wi uray ait na akammucha mipangkop an saon,
 à umog-otanyu.”

20 Awad akon osay inyug-is Isaias wi sintumurod wi nangifaka ta sachì imfakan Apudyus mipangkop ta chachi foon pù Judio, wi anana,

“Inchasanà ta chachi takuy

 foon pù manganap an saon,

ad uray nu maid nan-imusancha mipangkop an saon,
 finadngà na somsomòcha

 ta maawatanchan mipangkop an saon.”

21 Ngim nu mipangkop ta chachi Judio wi takun Apudyus, anana,

“Finikati uullayò na mansakunganchan saon,
 uray nu achicha pu pumtog ya umiisìcha.”

11

Na Achakun Apudyus Ta Chachi Judio

1 Siyan kapu ta amaschin iningwan chachi Judio wi achicha pu mamati, awad nin mangwanani finay-anan Apudyus losan chachi sikuchi takuna. Ngim foon pun! Tan Judiowà met wi niyanà ta kanà Benjamin wi kanà Abraham.

2 Ad foon pù finay-anan Apudyus na chachi piniliyana wi takuna ta awi. Tan iningkaw na namati, isun na sachì niyug-is wi nalliliyan Elias an Apudyus mipangkop ta chachi kailiyanay Judio,

3 wi anana,

“Apu, pinatoycha losan chachi profetasnu
 ad chinachailcha ko losan na mipatayan
 na michatun an sia.

Siyan na sana, os-osàanà à nafun-an

 wi manayaw an sia,

 ya uray ako saon, anaanaponchan matayà.”

4 Ad annayan insongfat Apudyus an siya,

“Foon pù afus-à nafun-an, tan awad na

 pitunlifuy illarasin-u wi foon pù manaychayaw ta
 sachi sinan-Apudyus wi Baal.”

5 Amaschin nàwa ta awi, ad isun akon màwa ta sana, tan uray nu achi pu mamatin kaachuwan an chiani wi Judio, awad na sin-oosa wi namati wi chinutukan Apudyus kapu ta achakuna.

⁶ Na nanutukanan chicha, foon à kapu ta nangwaancha ta mamfaru ngim kapu kay ta achakun Apudyus. Tan nu awad iningwachà mafalinchay machutukan, foon nù à liblin achakun Apudyus an chicha.

⁷ Siyan, sinun maawatantau nù? Na maawatantau, na chachi kaachuwani Judio wi kanà Israel, foon à makàchascha ta sachì mamfaruwon Apudyus an chicha wi anaanaponcha. Tan afus na sin-oosan chichan nangchas wi chichan chinutukan Apudyus. Ngim chachi uchum, naam-amodchay achicha pu manchongor ta ifakan Apudyus.

⁸ Siyan tummuttuwan sachì niyug-is ta awi wi anana, "Impatangkin Apudyus na somsomòcha, ad ingkana ta sana, isù nakurapcha wi achicha pu makailasin ta ustu, ya isù naturongcha ko

wi achicha pu makagngor ta mipangkop an siya."

⁹ Ad awad akon inyug-is David mipangkop ta chachi achi pu mamati, wi anana,
"Sapay kuma ta chachi mallaragsakanchan masikapanchà machusaancha!

¹⁰ Ya sapay kuma ta isuchà nakurap
wi achicha pu makailasin ta katutuwaan,
ya sapay kuma ta mafüungcha
ta likatchà ing-ingkana."

¹¹ Siyan kapu ta amaschin iningwan chachi kailiyà wi Judio, awad nin mangwanan wi finay-an Apudyus chichà ing-ingkana. Ngim foon pun, tan ilanyu, na achicha pu namatiyan, sachì kon nangadchan Apudyus ta wayayuy foon pù Judio à mamati à maapsan kuma chachi Judio à mamatiyancha kuma ko.

¹² Siyan na sachì foon pù namatiyan na chachi Judio wi fummasuranchan namfalini siyan fummaruwan na losani takud asnay luta, ad sinchumallu fumarun taku nu mamati ko chachi Judio an Apudyus!

Na Masaraknifan Na Chachi Foon À Judio

Ef. 2:11-22

¹³ Na sana, awad akon ifakà an chiayuy foon à Judio, wi saon na osay piniyar Apudyus à man-apostolesna wi manudtuchun chiayu. Ad ichayaw-un sachì iwaar wi nipiyan an saon,

¹⁴ ta umapos kuman uchumi kailiyà wi Judio ta maticha kumà masaraknifancha.

¹⁵ Tan ilanyu, na nangiwalinan Apudyus ta Judio, sachin nangakamichana ta uchumi taku ta ailiilì mamfurunna. Siyan maid pu miyisuwan na lagsak nu mangulinon

Apudyus na Judio an siya, tan isun akon lagsak na natoy wi umuli matakú!

¹⁶ Isun na tinapoy wi michatun an Apudyus, wi nu michatun na ummunay nautu, mitapi kon anchi uchum. Ya isun akon osay imong, tan nu Apudyus na ngin-uwa ta lamutna, kapilitani siya kon ngin-uwa ta pangana.

¹⁷ Na nàwa, isù sinoprà Apudyus na uchumi pangan na sachí imong wi immurana, wi chichan miyalikan na Judio, ad insuupnan safali wi panga wi miyalig à foon à Judio. Siyan na sana, kapu ta nisuup-ayu, makauwaayu ta losani afarun na sachí imong wi immuran Apudyus tan makauwaayu ta losani impustan Apudyus ancha Abraham ya chachi kanàna.

¹⁸ Ngim chiayuy nisuup, masapur an-annachanyu ta achiyu amsiwon na chachi nasoprà, tan pangaayu kay wi foon à chiayun mamangchon ta lamut, tan na lamut siyan mamangchon an chiayu.

¹⁹ Achiyu kuma anani, "Un-unnoy-ani nu chachi Judio," ngim ananyuy, "Istay, nasopràcha ta awad misuupanni."

²⁰ Tuttuway nasopràcha tan achicha pu namati. Ad na nisuupanyu ko, kapu ta namatiyanyu. Ngim achiyu ipas-ar na sachí, ngim man-annad-ayu!

²¹ Tan ilanyu, maid kakan Apudyus wi manoprà ta sikuchi panga, ad sillumasun manopraanan chiayu!

²² Siyan amaschin mangil-antau ta kinaachakun Apudyus ya kinaistriktuna. Tan nu mipangkop ta chachi achi pu mamati, istriktù siya wi manguis. Ngim nu mipangkop an chitauy mamati, amod na kinaachakuna nu iturturuyaun pammatitau wi achitau pu man-awichan na achakuna. Tan nu man-awichantau, sopraon chitau ko.

²³ Ad isun akon chachi Judio wi foon pù mamati, nu faliwanchan sachí achicha pu mamatiyan ta mamaticha ko, isuup Apudyus chicha, tan à Apudyus, mannakafalin wi mangisuup.

²⁴ Tan nu mafalini aran chiayu wi isù pangan na imongi safali, ad insuupna chiayu ta sachí ustuy murana, sillumasun mangisuupana ta Judio wi sikud wi pangana.

Umachakù Apudyus Ta Losani Taku

Ef. 3:1-13

²⁵ Chiayuy susunud wi foon pù Judio, annan piò wi ipaakammun chiayu wi chaan pù mipaakammu ta taku, ta achiyu kuma ipas-ar anani napatpatog-ayu nu Judio. Siyan maawatanyu kuma wi foon à manakus na kinatangkin na somsomò na uchumi kailiyà wi kanà Israel ta achicha

mamatiyan, tan ingkana kà makumplitun filang na foon à Judio wi mamati.

²⁶ Ad sachì kon timpuy mamatiyan na losani Judio wi kanà Israel à masaragnifancha. Tan na niyug-is wi ukud Apudyus, anana,

“Chumatong na Sumaraknib wi marpud Sion,
ad charusanan losani kinarawing na Judio
wi kanà Jacob.

²⁷ Ad na sachì timpu, pakawanò na fasurchà
tumuttuwaan na impustà an chicha.”

²⁸ Kapu ta foon à namatin Judio ta Mamfaruy Chamag mipangkop an Jesu Cristu, isù afusur Apudyus chichà fumaruwanyuy foon à Judio. Ngim kapu ta chinutukan Apudyus na aappucha ta awi, patkana ko kay chicha.

²⁹ Tan à Apudyus, achi pu mafalini faliwanan somsomònà mipangkop ta takuy nar-usna chinutukan ya fininchisyunan.

³⁰ Chiayuy foon à Judio, foon pù namatiayun Apudyus ta chamu. Ngim na sana, chiayun inachakuwan Apudyus kapu ta achin pun na Judio namatiyan.

³¹ Ad isun akon sachì màwa ta Judio, tan uray foon pù mamaticha ta sana kapu ta nangachakuwan Apudyus an chiayu, chumatong na padchay mangachakuwan Apudyus akon chichà mamatiyancha.

³² Amaschin iningwan Apudyus ta awad mipail-an na kafasuran na losani taku ta awad mangipail-ana ta achakuna ta losani taku.

Na Machayawan Apudyus

³³ Kattoi naschaawà wi mammammò ta kinaraing Apudyus wi maid miyuwana, tan maid achina akammu ya maid achina maawatan! Maid makaisuplikar ta sim-simmònà! Ya maid pu ko makaawat ta ukalina!

³⁴ Isun na niyug-is wi ukud Apudyus wi anana,
“Maid pu takù mangakammu ta somsomò Apudyus.

Siyán maid pu makatudtuchun siya.

³⁵ Ad maid pu nangatod an siyà
farangnà sufalitana.”

³⁶ Tan à Apudyus, siyan nangwa ta asinhuwan ya siya kon mangayyuwan ta losan, wi na puntusna, machayawana. Siyan chaychayawontaù siyà ing-ingkana! Amen.

12

Na Oyyoon Wi Mansilfi An Apudyus

1 Cor. 12:4, 12; Ef. 4:1-16; 1 Tes. 5:12-22

¹ Siyan, susunud, kapu ta amochi achakun Apudyus an chitau, masapur adchontaun long-agtau à natattakuy chatun an Apudyus wi mansilfin siya, ta machachallusantauy mangwa ta sinumani piona, tan sachin ustuy oyyoontau wi manayaw an siya.

² Achitau pu turachon na oy-oyyoontau na achi pu mati, ta na oyyoontau, iparufustaù Apudyus à mamaliw ta somsomòtaù fumaruwana. Tan nu sachin oyyoona, maawatantaun pion Apudyus an chitau, ya losan akoy mamfaruwona ya sinumani mamparagsak an siya.

³ Ad kapu ta piniyarà an Apudyus à mantudtuchu, annayan ifakà an chiayu losan: Masapur wi waschi osa achina pu pangatuwon na long-agna ta somsomòna, ngim masapur ammana somsom-on na isun na karobfongan wi innadchon Apudyus an siya kapu ta namatiyana.

⁴ Iyalig-un long-ag na taku. Tan uray nu osan long-ag, achun partinay nangkarakarasi wi foon pù man-iisun mausarancha.

⁵ Isuna kon chitauy mamati, tan uray achutau, ososàantau wi long-ag Cristu, ad nansùsuuptau losan uray nangkarakarasitau.

⁶ Ad kapu ta fachang Apudyus an chitau, nangkarakarasin innadchonay karobfongan, siyan masapur wi waschi osa usaronan naatod an siyà patingkan na karobfongan. Isun na naadchan à karobfongan wi mangipaakammu ta imfakan Apudyus, masapur iyamfurunya ta sachi pinatina.

⁷ Ad na naadchan à karobfongan wi mansilfi ta uchum, masapur ipapatinay mangwa. Ad na mantudtuchu, masapur farfaruwonay mantudtuchu.

⁸ Nu siya naatod na karobfongan wi mansorkag à pumigsaan na pammartin na uchum, masapur siyan oyyoona. Ad nu awad innadchon Apudyus à karobfonganay fumachang, masapur manchara. Ad na naadchan à karobfongan wi mangayyuwan ta mamati, masapur ipapatinay mangwa. Ad na mansayaaw ta chachi malikatan, masapur naragsak wi mangwa.

⁹ Masapur ituttuwataun ayattau ta fufuruntau wi foon à afus na tupò à man-ug-ugkud. Ya masapur akoy manawichantaun sinumani lawing ta siya kay somsom-ontaun mamfaru.

¹⁰ Masapur man-asiay-ayattaù isun na mangay-ayatan ta mismuy sunud, ya man-asilispitutau koy mamfufurun.

¹¹ Achitau pu ko masachut wi mangwa ta uray sinuman, sinchumallun mansilfiyantaun Apu Jesu Cristu.

¹² Na namnamatau siya kuman mamparagsak an chitau. Ya masapur an-anusantaun losani likattau, ya ipapatitauy malluwaru.

¹³ Ad nu awad ako takun Apudyus à makasapur à fachang, masapur fadngantau. Ya achitau pu kuma mas-à wi mammangili ta farangnay taku.

¹⁴ Nu awad mangwà malikatantau, achitau pu arwakan ngim chawatontaun Apudyus ta finchisyunanà siya.

¹⁵ Makaragsaktau ta chachi naragsak, ya makasauytau ko ta chachi mansasàuy.

¹⁶ Makatimpuyugtau ko ta losani taku, ya achitau pu ipangatun long-agtau, ngim mampafafatau. Ya achitau pu asigsikuru wi isù akammutaun losan.

¹⁷ Nu kaspangalikan awad nangwà lawing an chitau, achitau pu ifaros à lawing. Ipapatitau oyyoon na sinumani mamfaruwon na losani taku.

¹⁸ Pachasontau ta patingkan na karobfongantau wi makatimpuyug ta losani taku.

¹⁹ Susunud, uray sinuy oyyoonchan chiayu, achiayu fumaros ngim ipiaryun Apudyus ta siyan mangifaros. Tan sachin niyug-is ta ukudna, wi anana,

“Saon na nginfiyang ta faros,

siyan saoni Apudyus na mangifaros.”

²⁰ Na oyyoontau, turachontaun sachin niyug-is wi ukudna, wi anana,

“Nu naftil na afusuryu, paananyù siya,

ad nu nauwaw, painumanyu.

Tan nu amaschin oyyoonyu,

siyan mafainan ta iningwana.”

²¹ Siyan ilantau ta achitau maafak ta lawing, tan na oyyoontau kuma, afakontaun lawing.

13

Masapur Patkontaun Turay Na Kufilnu

Tito 3:1; 1 Ped. 2:13-17

¹ Losani taku, masapur patkonchan kufilnu wi mangitutray an chicha tan Apudyus na nangatod ta karobfonganchay manturay. Siyan maid pu manturay ad asnay luta nu foon à Apudyus na nangipiyar an chichà manturayancha.

² Siyan sinumani sumurngasing ta manturay, sumurngas-ing ako ta filin Apudyus, ad siyan machusaana.

³ Foon à ogyatantaun manturay nu oyyoontaun ustу, ngim afus na mangwà lawing à umogyat an chicha. Siyan ta maid umogyatanyu ta manturay, siya kay oyyoonyun ustу, wi sachin kon manayawanchan chiayu.

⁴ Tan na turay, chichan isù mansilfin Apudyus à fumaruwanyu. Ngim nu lawing na oyyoonyu, sachin umogyatanyu tan awad na karobfongancha wi manusan chiayu, tan mansilfichan Apudyus à manusa ta sinumani mangwà lawing.

⁵ Siyan masapur patkontau chachi turay à mangilisiyantau ta chusan Apudyus, ya siya kon ustuy oyyoontauy mamati.

⁶ Siyan sachin mamayachantau ta fukistau, tan masapur awad suwilchuwon na chachi turay wi mansilfin Apudyus ta mangayyuwananchan chitau.

⁷ Siyan fayachanyun sinumani illintog na kufilnu wi fayachanyuy fukis ancha sinumani nilintog wi mafayachan. Ad masapur lispituwonyun losani karobfonganchay malispitu.

Na Oyyoontauy Mamfufurun

Luc. 10:29-37; Gal. 5:14; 1 Tes. 5:5-8

⁸ Masapur fayachantaun losani utangtau ta marpas wi achitau iyawniawni, ta afus yakan utangtauy achi pu marpas wi siyan man-asiay-ayatantauy mamfufurun. Tan na takuy mangay-ayat ta furunna, siya tungparonan losani Lintog.

⁹ Tan ilanyu, nu tungparontaun sachin osay lintog wi anana, "Masapur ay-ayatom na furunnù isun na mangayayatam ta long-agnu," mitapi losan na uchumi lintog wi isun chachi lintog wi anancha, "Achia managchakas; achia pumatoy à taku; achia man-akaw; ya achia mangkamkam à uwani na uchum."

¹⁰ Tan nu awad tuttuway ayatnu ta furunnu, achi pu mafalini oyyoom na lawing an siya. Siyan na mangayayatantau ta furuntau, sachin manungparantau ta losani Lintog.

¹¹ Masapur wi amaschin inyòooyayu, tan akammutau wi tuttuway chanchanin mangulinan Jesu Cristu wi mangaran chitau, tan ad-achani ta sana nu sachin wi namatiyantau. Siyan imanmanyuy mangwa ta losani piona. Masapur isuayù fummafangan wi nasusuyuop.

¹² Tan tuttuway chanchani marpas na annay isù lafi wi fulingotan ta somsomò na taku kapu ta fasur. Ya chanchanin pumatoy wi mangulinan Jesu Cristu. Siyan iyakaytaun losani lawing wi isù pangot, ta siya iyarmastaun mamfaru wi mausar ta padcha.

¹³ Imanmantau wi mangwa ta ustuw wi miyamfuruy ta oyoyoon na takuy narawakan na somsomòcha. Siyan achi pu kuma mafalin wi mansallisallimong, ya achi pu ko mafalin

wi managchakas ya mangwà linuruku ancha mangkukura ya man-ap-apos.

¹⁴ Ngim na oyyoontau kuma, turachontaun inyòoyyan Apu Jesu Cristu ya achitau pu parufusan na annay long-agtau wi mangwa ta uray sinuy pionay lawing.

14

Achita Chillawon Na Furunta

1 Cor. 8:1-13; 10:23-30; Col. 2:16-17

¹ Masapur ifilangtaù furuntaun sinumani nakapsut na pammatica. Ya achitau pu ision à siya mipangkop ta maawatana, uray nu safalin maawatanyu.

² Isun na taku wi, kapu ta kinakapsut na pammatica, afus yakan tipoy à anona wi lawingonan ischa. Ngim na pammaticin na uchum, mafalini anonchan farangnay maan.

³ Siyan chiayuy mangan ta farangnay maan, achiyu chillawon na mallawing ta uchumi maan. Ad uray chiayuy mallawing ta uchumi maan, achiyu ko chillawon na mangan à farangna, tan inakseptar Apudyus chiayu losan.

⁴ Tan sinua man wi manguis ta sanilun na uchum? Na katuttuwaan, sanilun Apudyus chitau losan! Siyan ikad na nginsanilu wi manguis nu ustу winnu foon na oyyoon na waschi osay saniluna. Ad waschi osa, fadngan Apu Jesu Cristu à makàwa ta piona.

⁵ Nu kaspangalikan awad osà patkanan uchumi padcha nu uchum. Ngim na uchum, man-iisuwonchan apadchappadchà maid osà napatpatog. Siyan masapur waschi osa mapnok na somsomònà nu sinun surutona.

⁶ Tan na mamatog ta osay padcha, oyyoonà manayawan Apu Jesu Cristu. Ya isuna kon mangan à farangnay maan, anonà manayawan Apu Jesu Cristu ad iyamanna losan an Apudyus. Ad uray akon mallawing ta uchumi maan, na pangkopna ko, manayawan Apu Jesu Cristu wi iyamanna kon Apudyus na mafalini anona.

⁷ An chitauy mamati, maid osà fumukud mangwa ta mafiyakana ya uray akon matayana.

⁸ Tan na pangkop na annay mafiyakantau siyan machayawan Apu Jesu Cristu, isun akon matayantau, tan machayawana ko. Siyan uray nu matatakutau winnu matoytau, maid uchum à pangkop losan chachi nu achi afus na machayawan Apu Jesu Cristu wi siyan ngin-uwan chitau.

⁹ Tan sachin pangkopnay natoy ya ummuli nataku, ta siyan man-apun na asififiyag ya uray na natoy.

¹⁰ Siyan nu Jesu Cristun Aputau losan, maid pu karobfon-gantau wi manguis ya mangamsiw ta fufuruntau. Tan maid pu osan chitaù achi pu mipasangu makuis an Apudyus.

¹¹ Tan na niyug-is wi ukudna, anana,
“Saoni Apudyus wi nafifiyyag,
na ifakà, maid pu takù achi pu mampalintumong
ta sangwanà à mangipudnu
ta kina-Apudyus-u à machayawà.”

¹² Siyan maaawwatan wi losani taku, mipasanguchan Apudyus à manongfatancha ta losani iningwacha ta nafiyakanchad asnay luta.

Achitau Lifukon Na Pammatin Na Furuntau

1 Cor. 8:9-13

¹³ Siyan masapur iyakaytau wi mangkinnuis, ya annachantau ta achitau pu oyyoon na fumasuran na furuntau.

¹⁴ An saon, napnokà, wi à Apu Jesus na manikurachu ta somsomòu wi mafalini maan na farangnay maan wi maid pu paniyawon Apudyus. Ngim sinumani takuy paniyawonan uchumi maan ta somsomòna, siyan tuttuway paniyaw an siya.

¹⁵ Siyan chiayuy mangan à farangna, ilanyu ta foon pù malifukan na pammatin na furunyun mangananyu, tan nu amaschin oyyoonyu, ipailayu wi maid pu ustù ayatyun siya. Siyan ilanyu ta foon pù sachì maan wi anonyun manlifik ta pammatin na furunyu, wi osa koy inyatoy Jesu Cristu na fasurna!

¹⁶ Ad nu awad oyyoonyù mamfaruwonyu, ngim lawing ta atan na fufurunyu, iyakayyu ta maid pu maamsiwan na mamfaruy oyyoonyu.

¹⁷ Tan na Manturayan Apudyus an chitau, foon à napatog na maan ya mainum, ngim na napatog, siyan mifilangantaù maid pu fasurtaun Apudyus, ya makatimpuyukantau ta uchum, ya lagsak wi adchon na Ispiritun Apudyus.

¹⁸ Ad nu amaschin patkantau ta sanay mansilfiyantaun Cristu, siya iparagsaktaù Apudyus ya lispiwuon chitau ko ta asintatakutau.

¹⁹ Siyan ipapatitauy mangwa ta sinumani mampatimpuyug an chitau ya sinumani mampapigsa ta pammatin na uchum.

²⁰ An-annachantau ta achitau chachailon na iwaar Apudyus kapu kay ta maan. Losani karasin na maan, mafalini maan. Ngim lawing nu siyan fumasuran na furun na manganan.

²¹ Siyan na oyyoontau kuma, achitau pu mangwà sinumani manlifuk ta pammartin na furuntau, uray na manganan à ischa ya uminuman à fayas ya sinumani amaschi nu sachin malifukan na pammatina.

²² Tan uray nu maawatantau wi maid pu arwingan na amaschi, ikinòtau kay ta nangamung yakà Apudyus. Tan kattoi maragsak na takuy foon à pafasuronan long-agna kapu ta iningwanay akammunay mamfaru!

²³ Ngim nu awad chuwatchawan na somsomòna mipangkop ta kinaustun na manganana ta anona, fasurnachi nu ipapilitna wi mangan, tan foon à surutonan patiyona. Tan tuttuwa wi uray sinuy oyyoon, nu manchuwatchuwatau mipangkop ta kinaustuna, fasur nu oyyoontau.

15

Somsom-ontaun Mafadngan Na Uchum, Wi Foon Pù Afus Na Long-agtau

Gal. 6:1-5

¹ Chitauy napigsan pammatina, masapur fadngantaun chachi nakapsut na pammatica wi isù makafuudtau ta fuudcha, wi foon pù afus na fumarawan na long-agtaun somsom-ontau.

² Somsom-ontau kuman fumarawan na fufuruntau ta awad pumigsaan akon pammatica.

³ Tan à Jesu Cristu, foon pù afus na long-agnà sim-simmòna, tan sachin anan na niyug-is wi ukud Apudyus, wi anana,

“Losani insurtu wi inukud na takun sia,
saon na umayana.”

⁴ Losani niyug-is wi ukud Apudyus, niyug-ischa losan à matudtuchuwantau ya masorkakan na somsomòtau wi manganus ta sinuy mapasamak an chitau à pumigsaan na namnamataun siya.

⁵ Ad na chawat-un Apudyus wi marpuwan na anus ya manorkag ta somsomò, adchonan chiayun mantitim-puyukanyu ta turachonyun iningwan Aputauy Jesu Cristu,

⁶ ta man-os-ossaantauy manayaw an Apudyus wi Aman na Aputauy Jesu Cristu.

Na Mitapiyan Chachi Foon À Judio

⁷ Siyan man-asifilang-ayù isun na nangifilangan Cristu an chiayu, tan sachin machayawan Apudyus.

⁸ Tan na ummaliyan Cristu ad asnay luta, ummali mansilfi ta Judio à mangil-ancha ta kinapiyar Apudyus wi mangwa ta losani impustana ta aappucha ta awi.

⁹ Ad foon pu kò afuschi, tan ummalì masaragnifan na chachi foon à Judio à manayawancha kon Apudyus kapu ta achakuna. Ad sachin niyug-is wi ukud Apudyus, wi anana, "Siyan chayawò siay Apudyus, ya uray na foon à Judio

makachayawcha kon sia.

Ad ikankantanin chayawnin sia."

¹⁰ Ya awad akon osay niyug-is, wi anana, "Chiayuy foon à Judio, makaragragasak-ayu ko ta chachi takun Apudyus!"

¹¹ Ad na osa, anana ko, "Chiayuy foon à Judio,

chayawonyu losan à Apudyus, ta chayawon akon losani takù siya!"

¹² Ya awad akon inyug-is Isaias, wi anana, "Chumatong na osay kanà Jesse, wi umali manturay ta chachi foon à Judio.

Ad siyan namnamaonchà mangisaraknib an chicha."

¹³ Na chawatò an Apudyus wi narpawan na namnamatau, ta iparagsaknà chiayu ya patarnaona kon somsomòyu kapu ta pammatiyu, ya ta pumigsapigsa kon namnamayun siya kapu ta karobfongan na Ispirituna wi fumachang an chiayu.

*Na Puntus Pablo Wi Mantudtuchù Amaschi
2 Cor. 10:15-16*

¹⁴ Susunud, tuttuway mapnokà ta mipangkop ta pammatiyu, tan akammù wi nalimpiw na oy-oyyoonyu ya achu kon naawatanyu wi tudtuchun Apudyus ya mafalin akoy man-asitudtchuayu.

¹⁵ Ngim achifali tan naturochà wi mangisurat ta anchayay uchumi intudtuchù an chiayu, tan uray nu akam-muyu, asin-u impaspasmò an chiayu ta achiyu maliwatan. Ya naturochà wi mantudtuchun chiayu, tan siyan impiyar Apudyus an saon,

¹⁶ wi mansilfin Jesu Cristu à mafadngan na losani foon à Judio. Tan itudtuchù an chiayuy foon à Judio na Mamfaruy Chamag wi narpun Apudyus à mitapiyanyu. Siyan isuwà à pachi wi mangichatun an chiayun Apudyus. Ad akseptaron ako Apudyus chiayu tan naapudyusan-ayu kapu ta Ispirituna wi awad an chiayu.

¹⁷ Ad kapu ta nitimpuyukà an Jesu Cristu, siyan mafalini ichayaw-un losani nansilfiyà an Apudyus.

¹⁸ Ngim maid uchum à ug-ugkuchò nu achi afus na chachi iningwan Cristu ta nangusaranan saon à mamatiyan na chachi foon à Judio an Apudyus. Tan na namatiyancha, kapu ta nangitudtuchuwà ya ining-ingwà,

¹⁹ wi finadnganà ta karobfongan na Ispiritun Apudyus wi mangwà kaskaschaaw ya chachi mampataag ta taku. Siyan nanipud ad Jerusalem ya ingkanad Ilirico, ninarmà wi nangitudtuchu ta losani Mamfaruy Chamag mipangkop an Cristu ta losani taku.

²⁰ Tan na mamiyaà wi umoy ta il-ili mangitudtuchu ta Mamfaruy Chamag ta takuy chaan pù mangngor ta mipangkop an Cristu, ta achì pu kotapan na iningwan na uchum.

²¹ Tan na niyug-is wi ukud Apudyus, anana,
“Chachi foon pù natudtuchuwan ta
mipangkop an siya, chongroncha.
Uray maid pu akammucha mipangkop an siya,
maawatancha.”

Na Puranun Pablo Wi Umoy Ad Roma

²² Siyan, susunud, sachin mataktaktakà wi umali an chiayud asnat.

²³ Ngim na sana, limpas-un iwaar-u ta anchanayay ili. Siyan kapu ta am-annay tawoni naparafas piò wi umali mangilan chiayud asnat,

²⁴ na sanay umayà ad España, simsimmòuy manchakas ad asnati Roma ta makafurfurunà yan an chiayù ait ta mat-opà, ad ipaligwatà an chiayu wi mangituruy umoy ad España.

²⁵ Ngim na sana, inyà umunad Jerusalem iyoy na annayay fachang wi para ta chachi takun Apudyus ad aschi.

²⁶ Tan na anchanayay mamatid asnay provinsiya wi Macedonia ya Acaya, simsimmòcha wi mangatod à fachangcha ta kakapus wi takun Apudyus ad Jerusalem wi makasapur à fachang.

²⁷ Somsomòcha kan nangwaancha ta sachì, ngim na katuttuwaana karobfongancha wi mamachang ta chachi Judio tan maid uchum à nangngoran na chachi foon à Judio ta mipangkop an Apudyus nu achi afus na Judio. Ad na sana, sumufalitcha wi fumachang ta kasapuran na Judio.

²⁸ Siyan nu marpas-u ipurang an chichan annayay naurnung, manchakasà ad asnat ta umayà ad España.

²⁹ Ad sikurachuwò wi nu umaliyà ad asnat, lumagsaktau losan mipakapun Cristu.

³⁰ Siyan, susunud, annan chawatò an chiayu, ad akammù wi chongronyu tan os-osàan na somsomòtaun Aputauy Jesu Cristu ya man-asiay-ayattau losan kapu ta Ispiritun Apudyus. Na chawatò, losantau kuma à saon iluwaruwan an Apudyus.

³¹ Iluwaruyu wi ayyuwananà an Apudyus ta achiyà an-anuwon ta chachi Judio ad Judea wi foon pù mamati. Ya chawatonyu ko, ta chachi takun Apudyus ad Jerusalem, ta akseptaroncha kuman annayay fachang wi narpu ta chachi foon pù Judio.

³² Siyan isakà maragsakan wi umalid asnat nu iparufus Apudyus, ta maillongan akon somsomòu.

³³ Sapay kuma ta iingkaw à Apudyus an chitau losan, wi siyan narpuwan na tarnatau. Amen.

16

Na Nampakumustaan Pablo Ta Uchum

¹ Na sunudtauy fufai wi Febe wi umalid asnat, siyan osay mamachafachang ta chachi maamuamung wi mamati ad Cencrea.

² Ipailayun ayatyun siya mipakapu ta pammatiyun Apu Jesus wi amaschin ustuy oyyoon na takun Apudyus. Ad na losani kasapurana, fadnganyu kuma tan achun takuy finadngana, ad uray akò saon finadnganà an siya.

³ Pakumustaonyu cha Akila an Priscila wi man-asawa, wi chichan fufurun-uy mansilfin Jesu Cristu.

⁴ À chicha, tikangaycha iyatoy na nanaragnifanchan saon, siyan manyamanà an Apudyus mipakapun chicha. Ya uray ako chachi foon à Judio wi mamati wi maamuamung, losancha ko manyaman an Apudyus mipakapun chicha.

⁵ Ya pakumustaonyu ko chachi mamati wi maamuamung ta foroycha.

Pakumustaonyu kon sachì furun-uy Epeneto, wi siyan ummunay namatin Cristu ta provinsiya wi Asia.

⁶ Ya itapiyu kò Maria wi nangipapati wi man-iwaar à para an chiayu.

⁷ Ya itapiyu ko cha Andronica an Junia wi kailiyà wi Judio wi nafarud ako ta nafaruchà ta sin-arkawan. À chicha, ummunachay namati nu saon, ya lispiwuon na losani apostoles chicha.

⁸ Pakumustaonyu kon sachì furun-uy Ampliato wi ay-ayatò mipakapun Apu Jesus.

⁹ Ya uray akò Urbano wi osay furunni ko wi mansilfin Cristu, ya Estakis ako wi osay ay-ayatò.

¹⁰ Ya itapiyu kò Apeles wi napalikatan à nail-an na katuttuwaan na pammatinan Cristu. Ya itapiyu kon losani faryan Arrestobulo,

¹¹ ya à Herodion wi osay kailiyà wi Judio, ya chachi mamati wi faryan Narciso.

¹² Pakumustaonyu ko cha Trifena an Trifosa wi mansilfi kon Apu Jesus, ya à Persido wi furun-u wi mangipapati wi mansilfin Apudyus.

¹³ Pakumustaonyu kò Rufo, wi machamchamag na mansilfiyanan Jesu Cristu, ya à inana wi isun ako inà.

¹⁴ Ya itapiyu ko cha Asincrito, Flegonte, Hermes, Patrobas, Hermas ya losan chachi susunudtau wi makaamuamung an chicha.

¹⁵ Ya pakumustaonyu ko cha Filogo an Julia, cha Nereo ya sunudnay fufai, ya à Olimpas, ya chachi koy losani takun Apudyus wi awad na chicha.

¹⁶ Waschi osan chiayu, ipailana kuman ayatna ta fu-furunna nu maamung-ayu. Losani matin Cristu wi maamuamung ta ailiili, losancha pakumustaon chiayud asnat.

Na Anungus Na Intudtuchun Pablo

Gal. 1:8-9; 1 Tim. 6:3-5; Tito 3:10

¹⁷ Susunud, anna kon ifakà an chiayu: tatanchaananyu chachi takuy manyam-an ta timpuyugyu ya manlifik ta pammartin na uchum. Tan surngasingonchan katuttuwaan wi nitudtuchun chiayu wi safalin itudtuchucha. Siyan masapur achiayu makafurfurun an chicha!

¹⁸ Tan na amaschi wi taku, foon à Aputauy Jesu Cristu na mansilfiyancha ngim afus yakan pipion na long-agchà anaanaponcha. Ad kapu ta kinasikapcha, achun awisoncha turtulliyani kurang na somsomòcha.

¹⁹ Naragsakà mipakapun chiayu tan nanchinamag na nangipapatiyanyu ta pammatiyu. Ngim anna kon piò an chiayu, ta lumailaing-ayu wi mangwa ta mamfaru ya maid pu somsomòyu mangwà lawing.

²⁰ Tan nu amaschi, foon à mafayag ad à Apudyus wi narpuwan na tarnan na somsomòtau, fadngan chitau wi mangafak an Satan, tan isù kuschantaù siya.

Sapay kuma ta fadngan chiayu losan an Aputauy Jesu Cristu.

²¹ À Timoteo wi makaiwaar an saon ta annay mansilfiyannin Jesu Cristu, pakumustaona ko chiayu, wi isun akon anchayay kailiyà wi Judio wi cha Lucio an Jason ya Sosipatro.

²² (À saoni Tercio wi mangiyug-is ta annayay surat Pablo, pakumustaò aka chiayuy matin Aputauy Jesu Cristu.)

²³ À Gayo wi mammangilin saon, wi annayay foroyna kon maamuamungan na losani matin asna, pakumustaona chiayu. Ad à Erasto wi tuserero na annayay ili, ya à Cuarto wi sunudtau ko, pakumustaoncha chiayu.

²⁴ Sapay kuma ta fadngan chiayu losan an Aputauy Jesu Cristu. Amen.

Machayaw à Apudyus

Juda 24-25

²⁵ Chaychayawontaù Apudyus! Annan mannakafalinnay mampapigsa ta pammatiyù miyamfuruyana ta Mamfaruy Chamag mipangkop an Jesu Cristu wi intudtuchù. Na sachi chamag, wi nitataru nanipud ta awi, sana kan mipaakammuwaná.

²⁶ Ngim ta sana, nipaakammu ta ailiili tan inyug-is chachi profetas ta awi, tan à Apudyus wi iniingkaw à ing-ingkana, siyan nangifilin à mifag-anà mamatiyan na taku ta ailiili.

²⁷ Ta à Apudyus wi araiangan ta losan, machaychayaw à siyà ing-ingkana mipakapun Jesu Cristu! Amen.

Na Chamuy Surat Pablo Ta Chachi Mamatid Corinto

¹ Susunud, saon à Pablo wi chinutukan Apudyus à man-apostoles Jesu Cristu. Ya annaya kò Sostenes wi osay sunudtauy mamati.

² Ad annay manurat-anin chiayuy maamuamung manay-chayaw an Apudyus ad asnati Corinto. Piniliyan Apudyus chiayù takuna wi maapudyusan mipakapu ta pammatiyun Jesu Cristu, ya losan akoy taku ta luta wi nangapun Jesu Cristu wi Aputau losan.

³ Sapay kuma ta fafadngan chiayu losan an Amatauy Apudyus ya Apu Jesu Cristu, ya farfaruwoncha kon som-somòyu.

Na Yaman Pablo Mipakapu Ta Mamatian An Cristu

Rom. 1:8-15; Ef. 1:15-23; Fili. 1:3-11; Col. 1:3-14

⁴ Manyamayamanà an Apudyus mipangkop an chiayu kapu ta chakor wi fachangnan chiayu mipakapu ta namatiyanyun Jesu Cristu.

⁵ Tan kapu ta nitimpuyukanyun siya, achun napatog wi imfinchisyunnan chiayu, tan nafadngan-ayuy makaawat ya mangisuplikar mipangkop an siya.

⁶ Ad pummigsa kon pammatiyun Cristu wi intudtuchunin chiayu.

⁷ Siyan maid achiyu inawat ta losani finchisyun Cristu ta maid pu mangkuranganyu ta sanay manguullayanyu ta mangulinan Jesu Cristu wi Aputau.

⁸ Ad à Apudyus, papigsapigsaonan pammatiyu ingkanà anungus na padcha tapnu maid mapafasuranyu ta mangulinan Jesu Cristu wi Aputau.

⁹ Mapipiyyar à Apudyus, wi siyan namilin chiayù makatimpuyug an Anànay Jesu Cristu wi Aputau.

Na Nakapsutan Na Timpuyug Chachi Mamati

1 Cor. 3:3-9

¹⁰ Susunud, mipakapu ta karobfongan na ngachan Jesu Cristu wi Aputau, chawatò an chiayu ta mantitimpuyug-ayu losan, ta achiayu mansisina, tapnu man-os-ossaan kuman somsomòyu ya pangpangkoponyu.

¹¹ Sachin ifilin-un chiayu, susunud, tan awad na imfakan na uchumi taku ta faryan Cloe wi man-asisukob-ayu.

¹² Tan na chingngor-u, mansafasafalin tàchoranyu, wi anan anun uchum, Pablon surutoncha, ad na uchum, Apolos anun surutoncha, ad na uchum ako, Pedro nu, na uchum ako, Cristu.

¹³ Isù nasinasinà Cristu an chiayu! Annan sarudsuchò: Saoni Pablo lawan napatoy ta kros à namayad ta fasuryu? Winnu nafunyakan-ayù pasurut-u wi foon à Cristu?

¹⁴ Manyamanà tan maid pu finunyakà an chiayu, naraksig cha Crispo an Gayo,

¹⁵ siyan maid pu mangwanaanyu wi finunyakà chiayù pasurút-u.

¹⁶ Oo, finunyakà uwa ko cha Estefanas wi simfaryan, ngim maid nin uchum à finunyakà.

¹⁷ Tan foon pù piniyarà an Jesu Cristu à mamfufunyag, tan piniyarà an siyà mangitudtuchu ta Mamfaruy Chamag mipangkop an siya. Ad foon pu kò usarò na kinaraing na taku wi mantudtuchu, ta siyan maawisan na takun natayan Cristu ta kros wi namayachana ta fasurtau.

Jesu Cristun Mail-an Na Mannakafalin Apudyus Ya Kinaraingna

1 Cor. 2:6-16; Jaime 3:13-18

¹⁸ Na Mamfaruy Chamag mipangkop ta natayan Jesu Cristu ta kros, maid kutuna ta chachi takuy mifallu. Ngim an chitauy masaraknifan kapu ta namatiyantau, maawatantau wi na natayan Jesu Cristu, sachin mail-an na karobfongan Apudyus wi manaraknib an chitau.

¹⁹ Ad sachí kon anan na niyug-is wi ukud Apudyus ta awi, wi anana,

“Chachailò na kinaraing na naraing ta annay luta, ya ipailà wi maid silfin na naawatanchay inacharcha.”

²⁰ Siyan maid iturung na kinaraing na naraing ya naachar, ya uray ako chachi achichiskas ta annay luta. Tan imfagkan Apudyus wi foon à iflangnan amaschi tan maid pu silfin na amaschin siya.

²¹ Tan na kinaraing Apudyus, achina pu parufusan na taku wi mangwa ta masaraknifancha kapu ta kinaraingcha. Tan na piona, masaraknifan yakan chachi mamati ta ukudna wi itudtuchuni, wi maid kutuna ta somsomò chachi achi pu mamati.

²² Maid pu kutuna ta somsomò na Judio tan pionchay awad mipailà kaskaschaaw à manuttuwaancha. Ya uray akon chachi foon à Judio, tan achicha pu patiyon na sinuman wi achi pu miyamfuruy ta kinaraingcha.

²³ Ngim uray nu amaschi, siya itudtuchunin natayan Cristu ta kros. Ad na Judio, larawwingonchan chongroncha, ad na foon à Judio, maid pu kutùnan chicha.

²⁴ Ngim na losani piniliyan Apudyus à mantakuna, uray sikud wi Judio ya foon, maawatancha losan wi à Cristu wi itudtuchuni, siyan mail-an na mannakafalin Apudyus ya kinaraingna.

²⁵ Siyan na pinuranun Apudyus à masaragnifantau, naràraing nu kinaraing na taku uray anan na uchum wi maid pu kutùna. Ad na natayan Jesu Cristu, wi ananchay maid silfina, siya kon inyafak Apudyus ta losani karaingan.

²⁶ Susunud, achitau pu kuma maliwatan na kasasaadtau ta namiliyan Apudyus an chitauy namati, tan sin-oosa kan chitau na annan laingnà mangifilangan na taku. Ya sin-oosa kon annan saadna ya annan mafalinna.

²⁷ Tan pinipilliyan Apudyus chachi anan na takuy maid silficha. Tan na puntilyana, mafainan à tapin na padchan chachi takuy mamas-om ta kinafalincha ya kinaraingcha.

²⁸ Ad na osa koy puntilyan Apudyus ta namiliyana ta takuy nafafa ya maamsiw, ta awad mangipail-ana wi maid kutù na sinuy patpatkan na taku ta luta.

²⁹ Ad siyan maid osà takù mafalini mansigsikuru ta sangwanan Apudyus tan maid ipas-arna!

³⁰ Impailan Apudyus na kinaraingnan chitau ta nangifaunanan Jesus, ad iningwanan mitapiyantaun Jesu Cristu, tan impaalìnà Jesus ad asnay luta ta matoy à fayad na fasurtau à masaragnifantau. Ad kapu ta natayan Jesus, siyan nacharusantau ya mafalin wi ifilang Apudyus chitaù maid fasurtaun siya.

³¹ Siyan tuttuwan sachì niyug-is wi ukud Apudyus wi anana, "Sinumani mamiyay mamaspas-ar, siya kuma ipas-arna afus na iningwan Apu Jesus."

2

Na Mitudtuchu Mipangkop Ta Natayan Cristu

¹ Susunud, na ummaliyà ad asnat nangitudtuchuwan ta ukud Apudyus, ninarmà wi nangilawag wi maid pu inusar-ù naunog à ukud ya kinaraing wi isun na kinaraing na uchum.

² Tan pinuranù inwalin na losani awad an saon, ta siya kay itudtuchù afus na mipangkop an Jesu Cristu, sinchumallun natayana ta kros.

³ Siyan na iningkawà an chiayu, namaypayogpokà ta ogyat-u tan kapu ta kinakapsut-u anà pun nu achiyà pu makàwa ta ipàwan Apudyus an saon.

⁴ Ad foon pù awad inusar-uy nantudtuchù naunog à ukud wi isun na kinaraing na taku ta annay luta, tan na Ispiritun Apudyus, siyan nangicharan ta inug-ugkud-u kapu ta mannakafalinna.

⁵ Siyan na namatiyanyu, kapu ta karobfongan Apudyus wi foon pù mipakapu ta kinaraing na taku.

Na Kinaraing Apudyus

Rom. 11:33-36; 1 Cor. 1:18-31; Jaime 3:13-18

⁶ Ngim foon pù anà wi maid naunog à mitudtuchu ta mamati, tan nu tudtuchuwanni chachi naangsan na pammatica, naunog na pinagtudtuchuni. Ngim na amaschi wi kinaraing, foon à miyisu ta kinaraing na taku ta annay luta winnu kinaraing chachi nangangatuy turay, wi mapapog.

⁷ Tan na kinaraing wi itudtuchuni, siyan naunog wi puranun Apudyus mipangkop ta oyyoonay manaraknib an chitau, wi foon à impaakkamun Apudyus ta taku ingkana ta sana. Pinuranunan sachí ta chaan pun na lufung màwaan. Ad na lisortana ko, na machayawantaù tapin na padcha.

⁸ Ngim na losani nangangatu wi turay ta annay luta, maid purus nakaawat ta sachí kinaraing Apudyus. Tan nu naawatancha, kapilitan wi achicha pu impailansa na achayawani Aputau.

⁹ Ngim na sachí nàwa, sachin tummuttuwaan na niyug-is wi ukud Apudyus, wi anana,

"Na sachí foon à innil-ilan na taku ya maid chingchingngorcha, wi achicha pu ko nasnasmò, sachin insasagkanan Apudyus à para ta chachi mangay-ayat an siya."

¹⁰ Siyan na chachi foon à nipaakkamu ta awi, impaakkamun Apudyus an chitau, tan Ispiritunan nangipaakkamu, tan akammuna losan, uray na naunog wi mipangkop an Apudyus.

¹¹ Na aligna, maid osà takù mangakammu ta somsomò na furunna, tan siya kan afusi nangakammu tan siyan somsomòna. Ad isuna kon Apudyus tan maid pu mangakammu ta somsomòna naraksig na Ispirituna.

¹² Siyan an chitau, foon pù takun narpuwan na mangawatantau, tan narpu ta Ispiritun Apudyus wi impaalainy makarong-ag an chitau. Siyan mafalini maawatantaun mipangkop ta losani ifachang Apudyus an chitau.

¹³ Siyan na losani itudtuchuni, foon à somsomòni ya kinaraingnin narpuwana, tan narpu ta Ispiritun Apudyus. Siyan isuplikarnin sachí mitudtuchu mipangkop an Apudyus ta takunay nakarong-akan na Ispirituna.

¹⁴ Ngim na takuy maid na Ispiritun Apudyus an siya, achina pu maawatan na sinumani narpu ta Ispiritun Apudyus tan maid kutùnan siya. Tan na afusi makaawat ta amaschi, afus na takuy nakarong-akan na Ispiritun Apudyus, tan siyan mangipakaawat.

¹⁵ Ad sinumani nakarong-akana, makailasin ta kinafaru ya kinarawing na losan. Ngim sinumani maid na Ispiritun Apudyus an siya, kapilitan wi achina pu maawatan na somsomò na mamati.

¹⁶ Tan niyug-is ta ukud Apudyus wi,
“Sinun mangakammu ta somsomò Apudyus? Sinun
makatudtuchun siya?”

Ngim an chitau, annan somsomò Jesu Cristu, tan nakarong-ag na Ispiritunan chitau.

3

Na Mansilfi An Apudyus

1 Cor. 1:10-17; Ef. 2:20-22; Heb. 5:11-14

¹ Ngim susunud, uray amaschin intudtuchù an chiayu, achu kon achi pu itudtuchu, wi mitudtuchu kuma ta losani naangsan na pammartin. Tan foon à iparufusyun mangimanihuwan na Ispiritun Apudyus an chiayu. Siyan isuayù an-ananà wi malluki mamatin Jesu Cristu.

² Ad sachin achi pu nangitudtuchuwan ta naunog an chiayu, tan na iningkawà ad asnat isuayù anà wi sumusususu, wi achi pu makakog-ar ta man-amnuti maan. Ad issiyaayu kay ta sana wi isù an-ananà wi achi pu makaawat ta uchum.

³ Tan siya kay iparufusyù mangimanihun chiayun pion na long-agyu, tan man-asiapos-ayu ya man-asisukob-ayu, ad kapu ta amaschin kinasaadyu sachin mangil-an wi isuyu chachi achi pu mamat.

⁴ Isun na chachi uchum wi saon anun surutoncha, ad na uchum wi Apolos anun surutoncha. Sachin mangilasinan wi siya turachonyun achawiyen chachi achi pu mamat.

⁵ Tan sinù Apolos? Ad sinu kò saoni Pablo à mansusubkanyu? Tan sanilu chiani kan Apudyus wi mansilfin siyà mamatiyanyu, wi waschi osan chiani oyyoonan afusi pàwan Apudyus an siya.

⁶ Na miyalikana, isù saon na nangifunufun ta fuor ya Apolos na nansasayug, ngim Apudyus na nangipatufu.

⁷ Ad na nangifunufun ya mansasayug, foon à napatpatogcha nu Apudyus wi mangipatufu.

⁸ Maid pu nangkarasiyan na mangifunufun ta mansasayug, tan man-isucha an Apudyus, ad à tapin na padcha, kunkunaan Apudyus chicha insikun na ingwacha.

⁹ Tan à chianin Apolos, man-asifachang-ani wi mangwa ta ipàwan Apudyus. Ad à chiayu, chiayun isù tarun Apudyus wi ipàwanan chiani.

Ad na osay aligna, isuayù foroy Apudyus wi im-paitàchornan chiani.

¹⁰ Ad kapu ta karobfongà wi inadchon Apudyus, isù naraingà wi nampatàchor ta sanati foroy wi nanarman na nangisaachà, ad na uchumi taku, chichan isù mangituruy wi mangkaob ta sachì illukì. Ngim waschi osa masapur inungnungan oyyoona ta achi misafali.

¹¹ Tan ilanyu, illaus Apudyus iningwan misaachana wi maid safali nu achi afus à Jesu Cristu, ad achi pu mafalin wi mab-os, tan maid uchum à misaachan na pammati nu achi afus à siya.

¹² Ad chachi mangituruy wi mangitudtuchu, mansabsafalin pinagtudtuchucha. Tan na miyalikan na uchum, isù falituk ya kambang ya man-anginay fatu na usaroncha ta mangkaofancha ta foroy tapnu mamfaru ya mannaynayun. Ngim na uchum,fafarangonchay mangkaob wi isù ayu ya kurun ya chakami na usaroncha.

¹³ Tan na mangulinan Cristu wi siyan padchay mangisana ta losan, sachin mail-an na kinaustun na iningwan na waschi osa ta chachi nangwa, tan na mangipail-ana, isù sogkona losan à mail-an na mannaynayun ya foon.

¹⁴ Siyan nu achi pu maskob na nakaob wi ustun nisaachana, kunkunaan Apudyus na nangkaob.

¹⁵ Ngim na takuy maskob na iningwana, foon à kunkunaan Apudyus à siya. Masaraknifan ako kay, ngim isù naskob na foroyna wi long-agna kan inyawidna.

¹⁶ Isù achiyu pu maawatan wi chitauy mamati, isù foroy chitaun Apudyus tan finumroy na Ispiritun Apudyus an chitau.

¹⁷ Siyan sinumani takuy manachail ta foroy Apudyus, chachailon ako Apudyus à siya, tan naapudyusan na sachì foroyna. Ad maid uchum à isù foroyna nu achi chitauy mamati.

¹⁸ Siyan, ilanyu ta achiyu turtulliyan na long-agyu. Tan nu awad mamiyar ta kinaraingna, wi sachin mamfaruwon chachi achi pu mamati, turtulliyanà kan long-agna. Siyan masapur kuma wi ipafafanan panunutna ta pàpàwatanan tuttuway kinaraing wi marpun Apudyus, uray nu amsiwon na taku.

¹⁹ Tan maid pu silfinan Apudyus na kinaraing wi mamfaruwon chachi achi pu mamati. Isun na sachì niyug-is ta ukud Apudyus, wi anana, "Na sachì piyaron na taku

wi kinaraingcha, usaron ako Apudyus à mangafakanan chicha."

²⁰ Ad na osay niyug-is, anana ko, "Akammun Apudyus wi maid pu manturungan na somsomò chachi nan-araing ta annay luta wi achi pu mamati."

²¹ Siyan maid pu kuma sigsikuru wi awad anun naraing wi taku wi surutona, tan innadchon Apudyus à chiani losan à manturung an chiayu.

²² Ad na katuttuwaan, maid achina innadchon à manturung an chiayu, tan innadchonà saoni Pablo, Apolos ya Pedro, ya uray akon losani awad ta annay luta, ya isun akon mafiyakanyu ya uray na matayanyu, ya losani mipachas an chiayu ta sana ya uray à tapin na padcha, pinuranun Apudyus losan à manturung an chiayu.

²³ Tan à chiayu, para an Cristu, ad à Cristu para an Apudyus.

4

Apostoles Cristu

¹ Ifilangyu kumà chiani wi apostoles à sanilun Jesu Cristu, wi impafiyang Apudyus an chianin mangipaakammu ta sachichaan pù mipaakammu ingkana ta sana.

² Ad na kinapatog na sanilu wi awad na nipurang an siya, masapur wi managpati wi mangwa ta losani ifakan na apuna.

³ Siyan kapu ta saniluwà an Jesu Cristu, achì pu asikasuwon na manguisanyun saon ya uray sinuy taku mipangkop ta mangwaà ta ipàwan Apudyus an saon. Ya uray akò saon, achì pu ko kuison na long-ag-u.

⁴ Maid pu akammù à illachù, ngim uray amaschi, foon à sachin mangifaka wi awad winnu maid. Tan à Apudyus na afusi mangakammu, siyan ikadna kay wi manguis an saon.

⁵ Siyan isuna ko, masapur achiyu karkaruwon wi manguis ta uchum. Tan siya ullayontaun ustuy timpun na makuisan na losan ta mangulinan na Aputauy Jesu Cristu. Tan na sachin, iparoswanan losani nitataruy oy-oyyoon ya somsomò, ya uray akon losani tuttuway kakaran na somsomò. Ad sachin manayawan Apudyus ta waschi osay taku insikun ta tuttuway iningwacha.

⁶ Susunud, imfakà losan chachi mipangkop an chianin Apolos à mangacharanyu kuma ta achiyu surngasingon na sachiniyug-is wi ukud Apudyus, "Achiyu chog-an na niyug-is." Siyan achiyu kuma ipangatun osa à mangipafafaanyu ta osa.

⁷ Tan sinun ipas-artau? Tan nu ad-achun maawatan na osa, foon pu ayà Apudyus na narpuwana? Tan losani

karobfongantau, Apudyus na kattoi nangatod. Ad siyan, maid karobfongantau wi mangipas-ar ta uray sinuman.

⁸ Isù nanapnok na somsomòyu wi maid kurang na akammuyu mipangkop an Apudyus. Tan isuayù ngummatu wi namfalin turay wi achiyu pù chiani masapur! Mamfaru kuma nu tuttuway turay-ayu, tan nu sachì, makaturay-ani kon chiayu!

⁹ Tan na somsomòu, isù namfalinon Apudyus chiani wi apostoles à kafafaan ta losan. Tan maam-amsiw-ani wi isuanì farud wi nasintinsiyaan à mapatoy à fuyaon na losani taku ya uray na aangheles.

¹⁰ À chiani, kapu ta namatiyannin Cristu, ananchay ningning-ani. Ngim à chiayu, na ananyu naraing-ayu ta namatiyanyu! À chiani, nakapsut-ani, ngim à chiayu nanapnok-ayu nu ta karobfonganyu! Am-amsiwon na takù chiani, ngim nalispituayu nun chicha!

¹¹ Uray na sana, makukullangan-ani ta masapurni wi maan ya mainum. Ya nakiskissay akon luputni, ad parpalikatan-ani ta chachi achi pu mamati, ya maid pu ustù ingkawanni.

¹² Ad mauungar-ani ko wi mallabfu ta masapurni. Ad nu maarwakan-ani, foon à songfatanni, ngim iluwaruwanni chicha. Ad uray nu maparpalikatan-ani, an-anusanni kay.

¹³ Nu insurtuwon chiani, songfatannì mamfaru. Isuani kà kimmò wi mifallu, wi maid misilfiyana ta somsomò chachi maid pammatina.

¹⁴ Foon à fumainanyun annay manuratà an chiayu, tan siya piò yakan matudtuchuwanyu wi isù chiayun an-ananàu wi ay-ayatò.

¹⁵ Tan somsom-onyu, wi uray alifulifun chachi mangayuwan ta pammatiyun Jesu Cristu, saon yakan afusi isù pinakaamayu tan saon na ummunay nangitutdutchu ta Mamfaruy Chamag an chiayu.

¹⁶ Siyan saoni isù amayu, chawatò an chiayu ta turachonyu kuman impappati.

¹⁷ Ad sachin nangifaunà an Timoteo ad asnàt, wi ifilang-ù anàu wi ay-ayatò, tan mapiyar kapu ta pammatinan Aputau. Ad ipaspasmònán chiayun inyòoyyà wi manurut an Jesu Cristu, wi miyamfuruy ta itudtudtuchù ta losani mamati ta ailiili wi ummayà.

¹⁸ Awad na uchumi sigsikurun chiayu wi anancha pun nu achì pu umali fisitaon chiayu.

¹⁹ Ngim nu parufusan Apudyus, achi pu mafayag ad ummaliyà ad asnàt. Ad sachin mangakammuwa ta ancha-

nati mamaspas-ar, nu awad tuwa karobfongancha winnu tupòcha kan man-ukuukud.

²⁰ Tan na Manturayan Apudyus, foon pù inyùug-ugkudtaun mipail-ana tan na man-iwaaran na karobfongan chitau.

²¹ Ad sinun un-unnoyonyu? Nu umaliyà, omorà chiayù madisiplinaanyu, winnu ipailà yakan ayat-u ya sayaaw-u? Ikadyu kay wi mampili!

5

Na Kinarawing Na Osay Mamati

¹ Awad na chinamag-u wi màmàwad asnat wi arwingan, tan uray chachi achi pu mamati maid oyyoonchà amasnat. Tan na chingngor-u, awad anun osan chiayu wi namros ta asawan amanà pigwa.

² Amaschin màmàwan chiayud asnat, ad issiyay isigsikuruyun kinafaruyu? Ta mafainan-ayu kuma kapu ta sanati oy-oyyoon na furunyu, ad paryawonyù siya ta achi miyaaslang an chiayu.

³⁻⁴ Uray nu maichà pun ad asnat, isun yakà awachà wi nitatappin chiayu, tan som-osom-ò chiayu. Siyan kapu ta isù iingkawà an chiayu, ya mipakapu ko ta karobfongà wi innadchon Aputauy Jesus, nar-us-u simsimmò na oyyoonyuy manusa ta sanati nangwa ta sachì. Siyan nu maarus-ayu maamung, wi isù nakaamungà akon chiayu, amasnan oyyoonyu mipakapu ta karobfongan Jesus wi awad an chitauy mamati:

⁵ Ipurangyun Satan ta ikad Satan wi mamalikat an siya, ta nu faliwanan achawiyana mafalin wi masaragnifan nu mangulin à Apu Jesu Cristu.

⁶ Siyan na annay isigsikuruyu wi chiayu kan ustu, amaschin mail-ana wi naillachuayu. Tan akammuyu met na sachì ukud wi anana, "Nu milauk na uray aiti yeast wi mampafotar, alinana losan."

⁷ Masapur aanonyun annati isù yeast, wi fasur, ta asin-ayu macharusan an Apudyus, tan amaschin masapur an chiayuy namatin Jesu Cristu. Tan à siya, natoy à namay-achanan chitau, wi isù pannilu wi nichatun an Apudyus ta timpun na sachì Fiyastay Mammammoan.

⁸ Siyan na annay mafiyakantau, man-awichantau kuman losani lawingi oy-oyyoon. Ad ipapatitau wi mangwa ta ustu, ya mamangchon ta katuttuwaan wi maid miyaagwa ta somsomò!

⁹ Na sachì osay surat-un chiayu, imfakà wi achiayu mifurfurun ta chachi makaàawa ta foon à asawana.

¹⁰ Ngim foon pù anà wi achiayu mifurfurun ta chachi achi pu mamati, wi makachagchakas winnu marmarunuk winnu akkawan winnu manayaw ta sinan-apudyus. Tan in-inona man nu achiayu pun makafurfurun ta chachi achi pay masapur wi taynanyun annayay lufung!

¹¹ Ngim na piò wi anan, achiayu kuma makafurfurun ta chachi mangwanan wi maticha ad siya oyyoonchan lawing wi isun na makaàawa ya marmarunuk ya manay-chayaw ta sinan-apudyus, ya chachi koy man-osoosot ya sallimongan ya akkawan. Tan nu ananchay maticha ngim amaschin achawiyancha, uray okan achiayu makaan an chicha.

¹²⁻¹³ Maid met karobfongantau wi manguis ta chachi taku wi foon pù tuttuway mamati, tan ikad Apudyus wi manguis ya manusan chicha. Ngim chitauy mamati, karobfongantau wi manguis ya mandisiplina ta osay furuntauy makaamuamung. Tan na niyug-is wi ukud Apudyus, anana, "Paryawonyun lawing na oy-oyyoona an chiayuy maamuamung."

6

*Achi Pu Kuma Man-asicharum Na Mamati
1 Ped. 2:19-20; 3:8-17*

¹ Kaspangalikan nu awad mansusubkanyuy mamati, taayuko ko umoy manchichinnarum ta kuis wi foon à mamati ad foon pù anchachiyay susunudyuy mamati na umayanyu ta chicha kuman mangilintog?

² Achiyu pu aya akamu wi chitauy takun Apudyus, mitapitaun Cristu wi manguis ta losani taku ta annay lutà tapin na padcha? Siyan nu mitapitauy manguis ta losani taku ta annay luta, achiyu pu lawa karobfongan wi mangilintog ta kagkàit wi fanag wi achiyu pu mangkinnaawatan.

³ Tan achiyu pu lawa akamu wi mitapitaui wi manguis ta uray chachi aangheles à tapin na padcha? Siyan nu uray aangheles na kuisontau, achi pu aya mafalin wi chiayun mangilintog ta uray sinumani problemayu ta annay luta?

⁴ Siyan nu awad problemayu, apay iyoyyu ta chachi foon pù mamati wi maid karobfonganchay mangilintog an chiayuy mamati?

⁵ Afafain na amaschi! Maid lawa osan chiayuy mamati nanakman à orognay mangilintog ta problemayu?

⁶ Ad apay ing-ayu manchichinnarum ta chachi foon pù mamati, ta chichan mangilintog an chiayu!

7 Na sanati manchichinnarumanyu, sachin mangipaila wi fuwatnan pammatiyu. Tan achi lawa un-unnoy nu anusanyun marukuwanyu ya masallutanyu?

8 Ngim foon, tan mallilinnukuayu ya man-asisallut-ayu, ad sillumawing akon sachin susunudyuy mamatin mangwaanyu.

9 Achiyu pu aya akammu wi chachi mangwa ta linuruku, achicha pu mitapi ta Manturayan Apudyus? Siyan ilanyu ta achiyu turtulliyan na long-agyu, tan sinumani makaàawa, ya chachi manayaw ta sinan-apudyus, ya uray ako chachi managchakas ya chachi makaàawa ta akinlaraicha winnu fufai wi mangwa ta foon pu kumà màwa, achi pu mafalini mitapicha ta Manturayan Apudyus.

10 Ya uray akon chachiakkawan, ya chachi mangkamkam, ya chachi sallimongan ya chachi narastug, achi pu ko mitapin amaschi ta Manturayan Apudyus.

11 Ad na katuttuwaan, amaschin achawiyen na uchum an chiayu ta sin-arkawan. Ngim na sana, nacharusan-ayu ta losani fasuryu, ya tin-on Apudyus chiayù mantakuna, ad kapu ta iningwan Apu Jesu Cristu ya karobfongan na Ispiritun Apudyus, mifilang-ayù maid fasurnan Apudyus.

Usaronyun Long-agyu Machayawan Apudyus

1 Tes. 4:1-12

12 Nu kaspangalikan awad mangwanan wi mafalin anuy oyyoonan sinumani piona tan foon à chachaani lintog na matungpar ta sana. Oo, ngim uray amaschi awad na màwa wi uray iparufus Apudyus, maid maiturungna tan chumachail. Siyan uray nu mafalini oyyoò na sinumani piò, achi pun tan nu iluwam na long-ag-u achiyà pu makatingngil.

13 Ad nu kaspangalikan awad ako mangwanani, "Na maan, iningwan Apudyus à mapnokan na fuwang, ad na fuwang, nàwà ingkawan na maan." Oo, siya, ngim chumatong na mamagpakan Apudyus ta chachi losan. Ngim foon pù long-ag na miyalikana wi nàwa nun makaàawaan à mapnokan na pipion na long-ag. Tan na annay long-ag, nàwà mansilfin Apu Jesu Cristu wi siyan mangayyuwan ta annay long-ag.

14 Tan uray nu matoy na annay long-agtau, takuwon ako Apudyus kapu ta mannakafalinna wi isun na nanakuwanan Aputauy Jesu Cristu.

15 Maid pu aya akammuyu wi nu namatitaun Cristu, tapin na long-ag nà chitau? Ad, mafalin ayay iyamung na tapin na long-ag Jesus ta puta? Achi pun!

¹⁶ Ad maid pu aya akammuyu wi nu makaààwa na osay taku ta puta, namfalinchà os-osàani long-ag? Tan sachin imfakan na niyug-is wi ukud Apudyus wi mipangkop ta takuy mangasawa, "Na chuwa, mamfalini os-osàani long-ag."

¹⁷ Ngim sinumani intitipunnan somsomònán Apu Jesus, namfalincha ko osa.

¹⁸ Siyan nu amaschi, achiyu it-om na foon à asawayu. Na uchumi fasur, achicha pu chachailon na long-ag. Ngim sinumani mangit-om ta foon à asawana, siyan fasur wi manachail ta long-ag.

¹⁹ Maid pu aya akammuyu wi na long-agtau, foroy na Ispiritun Apudyus wi inadchon Apudyus wi makarong-ag an chitau? Siyan foon pù chitaun ngin-uwa ta annay long-agtau tan à Apudyus na ngin-uwa

²⁰ tan nginin-anà napatog. Siyan masapur usarontaun long-agtaù machayawana.

7

Mipangkop Ta As-asawa

1 Tes. 4:1-8

¹ Na sana, annay songfatà na chachi sarudsudyu ta nanuratanyun saon. Mipangkop ta as-asawa, nu achi pu mangasawan osay taku, ustu met.

² Ngim kapu ta ad-adchuwan na nakafasur wi makaààwa ta foon à asawacha, un-unnoy nu waschi osay larai ya fufai awad na asawana ta maid maawisanyù makafasuran.

³ Ad na larai wi nangasawa, masapur ipiyarnan long-agnay ustuustu ta asawana. Ya uray akon asawanay fufai, masapur akoy ipiyarnan long-agnay ustuustu ta asawana, ta mat-opchay man-asawa.

⁴ Tan na fufai wi nangasawa, foon à siyan ngin-uwa ta long-agna tan asawanay ngin-uwa. Ya isuna kon larai, foon pu kò siyan ngin-uwa ta long-agna tan asawanay ngin-uwa.

⁵ Siyan chiayuy man-as-asawa, achi pu mafalin wi iyachiyun long-agyu ta asawayu, naraksig na man-amfuruyanyu à mangipatiyyanyuy malluwaru. Ad nu marpas na padchay nanturakanyu, ituruyyu kon achawiyanyuy man-asawa ta maid pu mangawisan Satan à fumasur.

⁶ Na mangwanaà ta amaschi, foon pù anà wi masapur mangasawaayu, ngim ifakà ta maawatanyu wi maid ar-wingana nu mangasawaayu.

⁷ Tan na katuttuwaana, piò kuma nu mafalini isuwonyù saon losan wi maid asawana. Ngim achifali tan akammù

wi foon pù man-iisutau, tan nangkarakarasin lobfongtau wi inadchon Apudyus.

⁸ Chiayuy chaan pù mangasawa ya chiayuy nafaru, amasnan itudtuchù an chiayu wi un-unnoy nu achiayu mangas-asawa wi isun saon.

⁹ Ngim nu achiayu pu makaiyattom, un-unnoyna nu mangasawaayu, tan un-unnoy na mangasawata nu iliglikatan iyaattom na pipion na long-ag.

¹⁰ À chiayuy nangasawa, amasna kon tudtuchù an chiayu wi foon pù somsomòun narpuwana tan à Jesu Cristun nanukud: na fufai, achi pu mafalin wi isiyannan asawana.

¹¹ Ngim nu isiyanna, masapur achi pu asin mangasawa. Ngim nu piona ko, mangulin ta asawana. Ad isun akon larai, masapur achina pu ko ichangan na asawana.

¹²⁻¹³ Chiayu koy nangasawa wi chaan pu mamatin aassawayu, annayan tudtuchù an chiayu, wi foon pù turuy na imfakan Apu Jesus tan narpu kay ta somsomòu: uray achi pu mamatin asawan na osa, nu pionay makaaforoy an siya, masapur achina ichangan à siya.

¹⁴ Tan uray foon à mamatin asawan na osa, isuna ko kay ifilang Apudyus à siyà mafinchisyunan mipakapu ta pammatina. Tan nu foon pù amaschi, na an-ananàcha, isuchà anà na foon pù mamati. Ngim na katuttuwaana, imfilang ako Apudyus chichà mafinchisyunan wi isù anà na mamati.

¹⁵ Ngim kaspangalikan pion na achi pu mamati wi mangisiyan ta asawanay mamati, mafalin. Ad siyan mifilang na sachì mamati maid asawana. Amaschin màwa tan pion Apudyus wi maturnus kuman somsomòyu ta annay mafiyakanyu.

¹⁶ Tan chiayuy mamati, in-inon na manikurachuwanyu wi masaraknifan na asawayuy achi pu mamati, uray foon à isiyanchà chiayu?

Foon Pù Masapur Sukatan Na Takun Kinasasaadna Nu Mamati

¹⁷ Waschi osay mamati, masapur kuma wi ituruynan kinasasaadna ta namatiyana, tan sachin innadchon Apu Jesus an siya. Amaschi kon ifilin-u ta losani mamati wi maamuamung ta ailiili.

¹⁸ Siyan uray nu namarkaan na long-agnù Judio ta chaannu pù mamatiyan, foon pù masapur anaponan mangaanana ta markan na kina-Judiona ta sana. Ad nu foon à namarkaan na long-agna ta chaanna pù mamatiyan, foon pù masapur mamarkaan ta sana.

¹⁹ Tan achifali uray namarkaan-a winnu foon, tan foon à sachin napatog. Tan siya napatog na mangwaantau ta filin Apudyus.

²⁰ Siyan sinumani kinasaad na osay taku ta namatiyana, foon à masapur obsona ta sana.

²¹ Siyan nu kaspangalikan sanilua ta chaannu pù matiyan, achifali uray nu iturturuyu wi mansanilu. Ngim nu miparufus na manaynam ta kinasanilum, ustu met nu màwa.

²² Tan na sanilu wi mamati, masapur maawatana koy imparufus Apudyus ta kinasaniluna ta fasurna. Ngim na takuy foon à sanilu, nu mamatin Cristu, masapur akoy maawatana wi mansanilù siyan Cristu.

²³ Nangina met na nangnginan Cristun chiayu, siyan siya kay kuman umapuwanyu wi foon pù takun ap-apuwonyu.

²⁴ Siyan, susunud, nu sinun kinasaadyu ta namiliyan Apudyus an chiayu wi mamati, iturturuyu wi mangitim-puyug ta somsomòyun Apudyus ta losani oyyoonyu.

Tudtuchù Para Ta Chachi Chaan Pun À Mangasawa Ya Chana Nafaru

²⁵ Na mipangkop ta chana chaan pun à mangasawa, maid pu maifikà à narpun Apu Jesus, ngim kapu ta achakunan saon mafalini piyaronà wi mantudtuchun chiayu.

²⁶ Na somsomòu, mipakapu ta liglikat na sanay timpu un-unnoy nu achiayu pu mangasawa.

²⁷ Ngim chiayuy nar-us nangasawa, achiyu somsom-on wi mangisiyan ta asawayu. Ngim an chiayuy maid asawana, un-unnoy nu achiayu man-anap à asaw-onyu.

²⁸ Ngim nu mangasawaayu, foon pun à fasurchi, ngim annan liglikatna ad sachin mangwanaà wi achiayu mangasawa, ta achiayu kuma makalikat ta sikud wi likat na manusawa.

²⁹ Susunud, na mangwanaà ta amasnan chiayu, foon à mafayag na ingkawantau ta annay luta. Siyan chiayuy lallarai wi awad na asawana, ipapatiyu kuma wi mangwa ta pion Apudyus wi isun akon anchanay maid asawana.

³⁰ Ya uray ako chiayuy mansasàuy ya chiayuy naragsak, ilanyu ko ta foon à amaschin patkanyu. Ya uray ako chiayuy mallaraku wi awad na ùuwana, ilanyu ko ta foon à siyan patkanyu.

³¹ Siyan uray sinun kinasaadyu winnu fiyangyu ta annay luta ta sana, fayfay-anyu chachi tan achi pu mafayag ad chummatong na mapagpakancha losan.

³² Na piò kuma, achiayu pu malingaling mipangkop ta probleman na annay mafiyakan. Tan somsom-onyun

larai wi maid asawana, nawaya wi manganap ta sinuy mamparagsakanan Apudyus, tan maid safalì som-osom-onà.

³³ Ngim na larai wi awad na asawana, maid uchum à somsom-onà nu achi mipangkop ta mafiyakan ta annay lutà mangiparagsakana ta asawana,

³⁴ siyan isù nakogwan somsomònà. Ad uray akon fufai. Tan na fufai wi maid asawana, maid pu ko uchum à somosom-onà nu achi afus na mangiparagsakanan Apudyus, tan siya kay pionan man-uwan Apudyus na losani long-agna ya somsomònà. Ngim na fufai wi awad na asawana, achun som-osom-onà wi mipangkop ta mafiyakana ta annay lutà mangiparagsakana ta asawana.

³⁵ Na mangwanaà ta amasna, foon à mangipalità ta mangasaw-anyu, ngim afus na fumaruwanyu kuma. Tan na piò, ustustun oyyoonyu ya inungnungyu kuma wi mangwa ta pion Apudyus wi maid malingalinganyu.

³⁶ Mipangkop ta chana nantuturag wi man-asawa, ngim kapu ta likat na annay luta simsimmòchay achicha pu ituruy, ustu met. Ngim nu achicha pu kay makatingngil ta long-agcha, wi asincha somsom-on na man-asaw-ancha, maid met arwingna ya foon pu kò fasur nu mangasawacha.

³⁷ Ngim nu awad larai nakaturag wi mangasawa, ad mafalini makatingngil ta long-agna wi maid uchum à nangipapalit an siya wi somsomònà kay wi achi pu masapur mangasawa, un-unnoy na amaschi.

³⁸ Siyan mamfarun mangasawa, ngim un-unnoy na achi pun.

³⁹ Na fufai wi annan asawana, achi pu mafalini isiyannà asawana ad asin nangasawa. Ngim nu natoy na asawana, mafalin asin mangasawa, ngim masapur siya asaw-onan mamati ta mantimpuyugcha.

⁴⁰ Ngim na somsomòu, un-unnoy nu foon pù asin mangasawa. Ad akammù wi miyamfuruy na somsomòu ta somsomò na Ispiritun Apudyus.

8

*Mipangkop Ta Maan Wi Nichatun Ta Sinan-Apudyus
Rom. 14; 1 Cor. 10:23-30*

¹ Annaya kon ifakà an chiayu mipangkop ta manganan ta maan wi nichatun ta sinan-apudyus.

Losantauy mamati, akammutaun katuttuwaan mipangkop ta sachì. Ngim an-annachantau kuma, tan awni ad nu na akammutau siya mangiturungantaun tumangsitan na somsomòtau, tan na ayattau ta uchum, papigpigsaonan

pammatitau losan. Ad nu sachin, kapilitan wi anapontaun katurungan na pammata.

² Tan na takuy mamas-om ta long-agna wi achu nun akammuna, sachin mangipail-ana wi tuttuway kurang na akammuna.

³ Ngim na taku wi mangayat an Apudyus, siyan ipaakam-mun Apudyus wi takunà siya.

⁴ Siyan na mipangkop ta manganan ta sachin maan wi nichatun ta sinan-apudyus: akammutau met wi foon pù tuttuwachay apudyus, tan akammutau wi os-osàan yakà Apudyus.

⁵ Tan uray nu achun chayawoncha wi awad ad langit ya asnay lutà apudyusoncha ya ap-apuwoncha,

⁶ akammutau wi os-osàan yakà Apudyus wi siyan Amatau wi nangwa ta asinchuwan, wi siyan puntus na annay mafiyakantau. Ya os-osàan akon Aputau wi siyà Jesu Cristu, wi mipakapun siya nàwa losan na sinuman ya nàwa kon makafiyakantaun Apudyus.

⁷ Ngim awad na uchumi fufuruntau wi achicha pu maawatan na katuttuaan na sachin tan impaingsachan chachi sinan-apudyus, siyan nimura ta somsomòcha wi tuttuway machayaw na manchatunancha. Ad na som-somòcha, nu anonchan sachin nichatun isù chayawoncha kon sachin sinan-apudyus. Siyan kapu ta sachin nimura ta somsomòcha, fasurcha an Apudyus nu anonchan amaschi.

⁸ Ngim na katuttuaan, foon à maan na mangipafaru winnu mamparwing ta somsomò Apudyus an chitau. Tan maid anana an Apudyus uray tipyontau winnu foon, tan maid iturung na maan ta pammati ya maid ako chachailonà pammati.

⁹ Ngim masapur an-annachantaun wayatau, tan uray maawatantau wi maid arawingana an Apudyus mipangkop ta anontau, kattoi awad na arawingana nu siya lifukontaun pammatin na osay furun wi nakapsut na pammata.

¹⁰ Tan nu kaspangalikan na osay ait na maawatana, ya ilanà chiayu, wi isù ad-achun maawatanyu, wi siya mangananyun ikaw na sinan-apudyus, sachin tumurochan na somsomòna ad makaan akò siya ngim safalin mangiturungana, ad sachin fumasurana an Apudyus.

¹¹ Siyan na lisortan na achuy maawatanyu, chinachailnan sachin furunyu, wi osay sunudyuy inyatoy Jesu Cristu na fasurna.

¹² Ad nu amaschin oyooontau wi manachail ta pammatin na sunudtauy nakapsut na pammata, fumasurtau kon Cristu, tan iningwataun fummasuran na sachin sunudtau.

¹³ Siyan an saon, nu fumasuran na sunud-un manganà ta maan wi nichatun ta sinan-apudyus, achì pu asin anon na amaschì ing-ingkana tapnu achì pu fumasuron na sunud-u.

9

Na Karobfongan Ya Fiyang Na Apostoles

2 Cor. 11:7-11; Fili. 4:15-18

¹ Saoni Pablo, saon na osay apostoles Aputauy Jesus, tan innilà à siya. Siyan maid nginlobfong wi manmanchar an saon nu achi afus à siya. Ad à chiayuy mamatiid asnati, chiayun fungan na mangwaà ta pion Jesu Cristu wi Aputau.

² Siyan uray nu achiyà ifilang à apostoles ta uchumi taku, ifilangà kuman chiayu tan na namatiyanyu siyan fungan na kinaapostoles-u.

³ Siyan amasnan songfat-u ta chachi man-imfistikar ta kinaapostoles-u.

⁴ Maid lawa karobfongà wi mapaanan kapu ta annay mantudtuchuwà?

⁵ Ad nu awad asawà, maid pu ko lawa karobfongà wi mangaw-awit an siya ta sinumani mamfiyasiyà, wi isun na inyòoyyan cha Pedro ya chachi uchumi apostoles, ya chachi koy susunud Aputauy Jesus?

⁶ Winnu chiani kan Bernabe afus na masapur man-iwaar wi maid karobfonganni wi masuportaran?

⁷ Somsom-onyuna, tan awad lawa innilayù sutchachù ikadna kay mamayad ta kastun na kinasurchachuna? Winnu awad lawa mannarun à mammura ad achina pu anon na fungan na sachì immurana? Winnu awad lawa akammuyù mampapastor à mipalit na uminumana ta katasa na katasona ta chachi pastorona?

⁸ Ya foon pù afus na anchanay inyalig-un mamfasaran na amaschi, tan sachì kon anan na Lintog.

⁹ Tan na sachì Lintog wi inyug-is Moses, anana, "Achiyu funguton na tupò na faka wi man-ilionyu ta mafalini mangan nu piona." Ad, afus yakan fakà inukud Apudyus ta sachì imfakana?

¹⁰ Foon, tan chitauy takun pionay ukuchon. Tan ilanyu, uray na mancharnò winnu man-ani, namnamaonchay awad na awatonchay namfannukancha ta fungan na sachì ingwacha.

¹¹ Ad isuna kon chiani, tan chianin nangimura ta ukud Apudyus an chiayù makafiyakanyun siya, siyan foon à lawing nu apitonnin masapurnì iyatakuni ta sana.

¹² Tan nu karobfongan na uchum wi marabfuwan an chiayu, achi sinchumallù chiani!

Ngim uray awad karobfonganni wi marabfuwan, achini pu ipapilitchi tan an-anusanni kan uray sinuy likat, ta maid mallasunyù achiyu pu manchongran ta Mamfaruy Chamag mipangkop an Cristu.

¹³ Inaaggammuyu wi chachi man-iwaar ta Templo, maid uchum à mangar-ancha ta anoncha nu achi afus na maiyoy ta Templo wi maatod an Apudyus. Ya uray chachi mangkob ta sinumaní michatun an Apudyus, makafingaycha ko ta putod na sogkoncha.

¹⁴ Siyan isuna ko kan chachi mangitudtuchu ta Mamfaruy Chamag, tan imfilin Aputauy Jesus wi maid uchum à mangar-anchà iyatakucha nu achi afus na chachi mantudtuchuwancha.

¹⁵ Ngim uray nu amasnat, chaan-u pu usaron na sachi wi karobfongà, ya achi pu ko isurat na amasna ta sana ta awad na mangilukiyanyu wi manangchanan an saon. Tan uray nu matoyà à fitil, achi pu ifakan labfù, tan na annay manginibliyà wi mantudtuchu, sanan mangiparagsak an saon.

¹⁶ Maid karobfongà wi mangisigsikuru mipangkop ta annay mangitudtuchuwà ta Mamfaruy Chamag, tan piniyarà an siyà mangitudtuchu. Siyan kaasiyà tuwa nu achi pu itudtuchu!

¹⁷ Nu narpu kay ta somsomòun annay mangitudtuchuwà, mafalini chawatò wi marabfuwanà. Ngim kapu ta Apudyus na nangipiyar ta sachin saon, oyyoò yakay wi maid pu ko somsomòù marabfuwan.

¹⁸ Siyan sinun ustù labfù nù? Siya labfù yakan mamfaruy somsomòu wi michayawà kapu ta ilibli na mangitudtuchuwà ta Mamfaruy Chamag, tan achi pu ipapilit na karobfongà wi marabfuwan kapu ta oy-oyyoò.

¹⁹ Saon, maid pu nginsanilun saon, ngim namfalinò na long-ag-ù sanilun na losani taku tapnu isag achu kuman maawis-u.

²⁰ Tan nu Judion mantudtuchuwà, itachun-u ta achawiyanchay Judio ta awad in-inò wi mangitudtuchu kuma ta mamatiyancha. Siyan uray nu akammù wi foon pù masapur tungparò na Lintog Moses, tungparò ako kay tapnu chongronchan itudtuchù mipangkop an Jesu Cristu.

²¹ Ad isuna ko nu mantudtuchuwà ta chachi foon à Judio, tan iwalin-un Lintog Moses ta itachun-u ta achawiyancha ta patiyonchan itudtuchù mipangkop an Cristu. Ngim foon pù anà wi foon à tungparò na lintog Apudyus, tan issiyay sursurutò na filin Cristu.

²² Ad isuna ko nu tudtuchuwà na chachi nangkurang na maawatancha, pàpàwatà chicha wi maid oyyoò à lawingon-

cha tapnu maawischa mipakapun saon ad pumigpigsan pammaticha. Siyan uray sinuy karasin na taku, anapò na oyyoò wi mangitachun ta achawiyancha tapnu awad uchum à mangngor ta itudtuchù à masaraknifancha ko.

²³ Amaschin oy-oyyoò, tan na piò yakay, mipagngopagngor kuman Mamfaruy Chamag, ya makauwaà ako ta lisortana.

²⁴ Iyalig-un annay namatiyantaù todtodchà. Tan akammutau wi nu awad todtodchà, ipapatin na losani makatodtodchà ta mangafak, ngim osa kan mangafak à makunkunaan. Siyan chitauy mamati, amaschi kuman oyyoontau wi mangipapati ta pammataitau ta awad arantaù kunkunatau.

²⁵ Ngim masapur iwarangtaun sinuman mangipakapsut ta pammataitau, wi isun na oyyoon chachi makakunkuntis. Tan à chicha, disiplinaonchan long-agcha tan pionchay mangara ta kunkuna. Ngim na kunkuna, nàwà tufun yakan ayu wi mallasun maryawana. Ngim chitauy mamati, safalin kunkuna wi ipapuutttau aran, tan mannaynayun.

²⁶ Siyan na oyyoò, ipapatì wi mamammò ta mangafakà wi isun na makatodtodchà. Ya isuwà akò osay makasinsintuk wi tatanchaanà ta achi miyawas na sintuk-u.

²⁷ Ad na oyyoò ako, titingngilò na pipion na long-ag-u ta foon pù sachin patkò, tan nu mantudtuchuwà ta uchum à masaraknifancha, siyan foon à miwalinà.

10

Warning Mipangkop Ta Manayawan Ta Sinan-Apudyus Rom. 14; 1 Cor. 8; Heb. 3:7-19

¹ Susunud, piò wi ipaspasmò an chiayun sachì nàwa ta chachi aappputau ta awì ta lummayawanchad Egipto ta nangipuyutan Moses an chicha. Tan na sachì, waschi osan chicha naalichungan ta lifuu wi chummàchàani wi insakanan Apudyus à mangipuyut an chicha ta umayancha. Ya losancha ko chinadcharan na kawan na sachì ananchay Fayfay wi Mancharaaag.

² Ad siyan chachi aappputau, isuchà nafunyakan ta sachì lifuu ya sachì fayfay à mail-ana wi summurutchan Moses.

³ Ad losancha ko innainnan na sachì maan wi imparoswan Apudyus,

⁴ ya ininumcha kon sachì chanum wi narpun Apudyus wi imparoswana ta sachì fatù uminumancha, ad na kattoi miyalikan na sachì fatu, Cristu wi iniingkaw an chicha ta losani ummayancha.

⁵ Ngim uray nu amaschin namadngan Apudyus an chicha, achun foon pù namtog an siya. Siyan chinusanà chicha, ad sachin nan-ootoyancha ta charan.

⁶ Ad, losan chachi nànàwa, siyan man-acharantau kuma wi achitau pu maawis wi mangwa ta lawing wi isun na aapputau ta awi,

⁷ ya ta achitau pu ko chayawon na sinan-apudyus wi isun na iningwan na uchum. Tan na niyug-is wi iningwacha, anana, "Tummùchun takuy nanganangan ya umminuinum ta sachin inchatuncha ta sinan-apudyus, ad narpascha pun, achu kon akakaisaw wi ing-ingwacha."

⁸ Achitau pu ko kuma oyoon na isun na iningwacha wi makaààwacha ta foon pù asawacha. Tan na namingsani nangwaan na uchum ta amaschi, natoy na chuwampuru ya turuy lifuy taku ta osay padcha.

⁹ Siyan achitau ko padpachason à Apudyus, tan sachin kon iningwan na uchum ta namingsan, ad nan-ootoycha losan ta nangobfan na urog an chicha.

¹⁰ Ya achitau pu kuma ngumuuynguytungut kapu ta sinuman malikatantau, wi isun na ingwan chachi uchum ta awi, ad na chusacha, pinatoy na anghel chicha.

¹¹ Nàwa losan chachi mansarmingantauy taku ta pinagchusan Apudyus ta lawing, ad niyug-ischa kò man-acharantau natattaku ta sana, tapnu mawarningantau, tan chanchanin pagpag na losan.

¹² Ad, sinumani mangwanan wi napigsan pammatina, masapur man-an-annad ta achi fumasur.

¹³ Ad maawatanyu kuma wi losani iyawis Satan à man-allutnan chitau, kakangayna kay wi mipachas ta losani taku. Ngim mapiyar à Apudyus, ya impustanay achina pu parufusan na napigsay sallut wi foon à kayatau. Tan na timpun na masallutantau, adchonan kinapigsatau ya karobfongantau wi umisi ta amaschi ta awad in-inontauy mangilisi ta sallut Satan.

¹⁴ Siyan, susunud wi ay-ayatò, man-awichanyu kuman manayawan ta sinan-apudyus.

¹⁵ Akammù wi nanakman-ayu, siyan sosom-onyu kuman annayawifakà.

¹⁶ Ta somsom-onyuna, nu makaantau ta sachin Mammammoan an Apu Jesu Cristu, maamungtau wi manyaman an Apudyus ad makainumtau ta fayas à mangamfuruyantau ta milàamantau ta nifufuan na charan Jesu Cristu à macharusan na fasurtau. Ad na sachin koy maan wi pinakarongagna, nu napotpotlà ya nakaantau, sachin kon mangifaka wi milàamtau ta natayana ta kros.

¹⁷ Ad kapu ta os-osàan na maan wi siyà Jesus, siyan uray nu achutau, isutaù os-osàani long-ag mipakapu ta os-osàani anontau.

¹⁸ Siyan mafalini iyisutau ta achawiyen na Judio, tan nu awad makaan ta sachin wi nichatun an Apudyus, siyan mangipaila wi mitapicha ko wi manayaw an siya.

¹⁹ Sinun pion na sachin imfakà wi anan? Foon pù anà wi awad mannakafalin na sinan-apudyus wi chayawoncha, ya foon pù ko anà wi awad mamfaru winnu lawing ta sachin ichatuncha.

²⁰ Ngim na piò wi maawatanyu kuma, maid uchum à manchatunan na chachi foon pù mamati nu achi afus na aran wi foon pù Apudyus. Siyan achiayu makaan ta amaschi, tan lawingò wi makatimpuyug-ayu ta aran.

²¹ Tan achi pu mafalin wi makaan-ayu ya makainum-ayu ta sachin Mammammoan ta natayan Apu Jesus nu makaan-ayu ya makainum-ayu ko ta sachin machayawan aran.

²² Tan nu paaparonyù Apudyus, paog-otonyu kà siya. Ad, naos-oschor-ayu nu siya, ta mafalin achina pu chiayu chusaon?

²³ Nu kaspangalikan awad na mangwanani, "Nu matita, miparufusta mangwà farangna tan foon pun à sachin lintog na matungpar ta sana." Oo, siya, ngim foon pù mamfarun losani oyyoon, tan awad na oyyoon wi maid pu ifachangna ta furunta, tan chumachail, ya awad akon oyyoon wi foon à papigsaonan pammati tan pakapsutona.

²⁴ Siyan na oyyoontau kuma, waschi osa somsom-onan fumaruwan na fufurunna wi foon pu kà fumaruwan na long-agna.

²⁵ Mafalini anonyun sinumani mailaku wi ischa ta market wi maid sarusarudsud, ta achi maallilaw na somsomòyu.

²⁶ Tan anan na ukud Apudyus, "Losan na sinumani awad ad asnay luta, uwan Apudyus tan iningwana."

²⁷ Nu ayakan chiayu ta chachi foon à mamati wi umoy makaan an chicha, ing-ayu nu pionyu, ad losani ipasan-gucha, anonyu wi maid imuimus nu naichatun winnu foon ta mamfarun mangananyu.

²⁸⁻²⁹ Ngim nu kaspangalikan awad mangwanani naichatun na sachin anonyu, achiyu anon ta fumaruwan na nangifaka. Tan uray nu maawatanyu wi mafalin anonyu tan maid met adchonà lawing ta long-ag, achiyu ko kay anon tan sachin machisturfawan na somsomò na sachin furunyuy nangifaka wi naichatun. Ngim nu awad mangwanan ta somsomòna wi, "Oo, ngim apay napatpatog na kinakapsut na somsomò na furun-u wi sachin manipod ta manganà ta sachin akammù wi mafalini anò?"

30 Tan nu manyamanà an Apudyus machillawà lawa ta manganà ta sinumani inyaman-u?"

31 Ngim na ifakà an chiayu, na losani oyyoonyu, oyyoonyù machayawan Apudyus, wi uray mangananyu ya uminumanyu.

32 Ya an-annachanyu ta achiyu oyyoon na machismayaan na uchum, uray Judio winnu foon, ya uray akon losani susunudtauy mamatin Apudyus.

33 Tan amaschi kon oy-oyyoò, wi na losani oyyoò, an-annachà ta nu mafalin, maid kuma parwingò à somsomò na uray sinuy taku. Siyan foon yakà fumaruwà na somosom-ò tan siya kay anapò na fumaruwana losan ta masaraknifancha ko kuma.

11

1 Siyan turachonyu kuman annay achawiyà tan turachò akon inyòooyyan Cristu.

Na Mangafungusan Na Fubfufai Ta Urucha Nu Maarus Maamung Wi Manayaw An Apudyus

1 Cor. 14:33-36

2 Mamfaru tuwan inyòooyyayuy mammammò an saon ya mamtokanyu ko ta chachi intudtuchù an chiayu.

3 Ngim awad akon osay piò wi maawatanyu wi à Apudyus, karobfonganay mangituray an Cristu, ya à Cristu, karobfonganay mangituray ta losani lallarai, ad na larai, karobfonganay mangituray ta asawana.

4 Siyan nu awad larai malluwaru winnu mangipaakammu ta ukud Apudyus nu maarus-ayu maamung, masapur wi maid afungus ta uruna, tan nu awad, isù afungusanan mangap-apuwanan Cristu.

5 Ngim na fufai, nu siyan malluwaru winnu mangipaakammu ta ukud Apudyus ta maarusanyu maamungan, masapur kumay man-afungus, tan nu maid, isù achina pu iyamfuruy ta karobfongan na asawana. Ad afafain na amaschi tan man-isun mafainan na maid pu afungusna ta nampapungak.

6 Siyan nu kas pangalikan achi pu man-afungus na fufai, un-unnoy nu mampapungak. Ngim kapu ta afafain nu mampapungak na fufai, un-unnoy na afungusanan uruna.

7 Ngim na larai, achi pu kuma man-afungus, tan siyan mansarmingan ta itchuran Apudyus ya kinaap-apuna. Ngim na fufai, mansarminganan kinaap-apun na larai.

8 Ya mailan kinaap-apun na larai tan na nangwaan Apudyus ta taku, foon à fufain narpuwan na larai tan larain narpuwan na fufai.

⁹ Ya foon pu kò siya ingwan Apudyus na larai mamfurun na fufai, tan ingwanan fufai mamfurun na larai.

¹⁰ Ta manuttuaan akon aangheles ad langit, masapur man-afungus na fufai mangipail-ana wi karobfongan na larai wi mangituray an siya.

¹¹ Ngim uray amaschi, chitauy mamatin Apu Jesus masapur man-asifachangtauy larai ya fufai, tan na larai, masapurnan fufai, ad na fufai, masapurna kon larai.

¹² Tan uray nu larain narpawan na fufai ta chamu, fufain mangiyàna ta larai ta sana. Ad à Apudyus, siyan narpawan na losan.

¹³ An chiayu, mamfaru lawan mangil-anyu ta fufai wi mal-luwarun Apudyus ta maamunganyu nu maid pu afungus na uruna?

¹⁴ Ad kangayna ko ta losani taku wi akus-un nu an-chuanchun fuù na larai,

¹⁵ ngim sachin ustuy mangipafaru ta fufai. Tan na fuùna, naatod an siyà isù afungus na uruna.

¹⁶ Ngim nu awad mansusukob mipangkop ta anchay ifakà, maid safalì isongfat-u tan sachin itudtuchuni losan wi apostoles. Ad sachin kon achawiyen losan chachi uchumi mamati wi maarus maamung ta ailiili.

Mipangkop Ta Mammammoan An Apu Jesus

¹⁷ Annaya kon itudtuchù an chiayu mipangkop ta annati oy-oyyoonyu wi foon à ustу, tan na maamuamunganyu nu, ad-achun lawing wi lisortana nu mamfaru, siyan achi pu chayawon à chiayu.

¹⁸ Tan chinamag-u wi nu maarus-ayu maamung wi manayaw an Apudyus, man-as-asinggaayu wi maid tim-puyugyu. Ad isù tuttuwao à ako.

¹⁹ Ngim uray nu man-as-asinggaayu, tan amaschin mail-an na kinaustun na pammartin na uchum.

²⁰ Tan nu maarus-ayu maamung wi mangan ta Mammammoan ta natayan Apu Jesu Cristu, lawing na achawiyanyu tan foon pù Mammammoanyun ustuy pangkopyu,

²¹ tan mabsukanyu kay. Tan na mangananyu, umunan uchum mamfusug ta ichatongcha, ad maid anon na uchum, siyan nafilcha. Ad mansallimong na uchum.

²² Apay amasnat na oy-oyyoonyu? Maid lawa foforoyyu mangananyu ya uminumanyu? Tan ipàpailayu wi maid lispituyu ta chachi mitapi wi manayaw an Apudyus, ya achiyu pu ko somsom-on na chachi maid mafalincha, wi ifafainyù chicha. Ad, ananyu pun nin nu mamfarun somsomòu ta sanati oy-oyyoonyu? Ngim foon met!

²³ À Aputauy Jesu Cristun nangitudtuchun saon ta sachì intudtuchù an chiayù oyyoonyu kuma. Tan na nanganan-cha ta sachì lafi wi chaampunan Jesus mififikan, innaranan tinapoy

²⁴ ad nanyaman an Apudyus. Ad pinotpotlànà ad innad-chonan chicha, wi anana, "Sanan long-ag-u wi michatun à mangilisin chiayu. Anonyunà mangiyakasmoanyun saon."

²⁵ Ad isun akon iningwana ta narpasancha nanganan, wi innarana kon sintasay fayas, ad anana, "Na annay fayas, siyan singyar na àooyyay turag Apudyus ta takuna, ad na charà nu matoyà, siyan matuttuwaan na sachì turag. Ad nu inumonyun amasna, oyyoonyù mangiyakasmoanyun saon."

²⁶ Siyan, susunud, na mining na sachì, na losani mang-waanyu ta amaschi wi mangananyu ta sachì tinapoy ya uminumanyu ta sachì fayas, siya tàchoranyun natayan Apu Jesu Cristu, ad amaschi kuma kon oy-oyyoonyu ingkanà mangulinana.

²⁷ Siyan kapilitani nu awad takù mamafarang wi makaan ya makainum wi foon pù iyafainnan long-ag Apu Jesus ta natayana ya nifufuan na charana, kapilitan wi fasurnan amaschi an Apudyus.

²⁸ Siyan, waschi osa masapur imfistikaron kuman som-somòna unaon achiwot makaan ya makainum ta Mammammoan ta natayan Jesus.

²⁹ Tan nu achina pu somsom-on na kinapatog na long-ag Jesus ad nakaan ya nakainum ako kay ta Mammammoan, makafasur ad ochasanan machusaanan Apudyus.

³⁰ Ad sachì kon pangkop na achun nasakit an chiayu ya achu kon nakapsut na long-agcha, ya siya kon natayan na uchum.

³¹ Ngim nu unaontau yan imfistikaron na somsomòtau ta mampacharustau achitauwot makaan, achi chitau chusaon an Apudyus.

³² Ad nu imfistikaron chitau kon Apudyus disiplinaon chitau kon siya, sachin mangitudtuchuwanan chitau wi mangimanman ta oyyoontau ta achitau pu mitapi ta kachusaan na achi pu mamati.

³³ Siyan, susunud, nu maarus-ayu maamung wi mangan ta Mammammoanyun Apu Jesu Cristu, masapur man-uray-ayu.

³⁴ Ad nu kaspangalikan awad na nafilil, umuna kuma mangan ad foroycha achiwot umoy makaan ta Mammammoan ta achi chiayu disiplinaon an Apudyus nu maarus-ayu maamung. Ad na mipangkop ta uchumi ifakà an chiayu, awni ta umaliyà ad asnat.

12

Na Mangkarakarasi Wi Karobfongan Wi Adchon Na Ispiritun Apudyus

Rom. 12:6-8; Ef. 4:11-15

¹ Siyan na sana, susunud, piò wi ipakaawat an chiayun mipangkop ta mangkarakarasi wi karobfongan wi adchon na Ispiritun Apudyus an chitau, ta maawatanyu kuma.

² Tan akammuyu met wi na chaanyu pu mamatiyan, naturtulliyan-ayu tan chinaychayawyun chachi sinan-apudyus wi uray maid fiyagcha, ngim naawis-ayun chicha.

³ Ngim na sanay namatiyanyun Jesu Cristu, safali. Siyan masapur maawatanyu wi na takuy naadchan à Ispiritun Apudyus, achina pu arwakan à Jesus. Ya maid pu ko takù mangwanani Jesus na umapuwana nu foon pù ipaspasmò na Ispiritun Apudyus an siya.

⁴ Uray nangkarakarasin maatod an chitau wi karobfongan, os-osaan yakan marpuwancha wi siyan Ispiritun Apudyus.

⁵ Ya uray nangkarakarasi kon inyòoyyatau wi mansilfin Apudyus, os-osaan yakan mansilfiyantau losan wi siyà Apu Jesu Cristu.

⁶ Ya uray nangkarakarasi kon lobfong wi mangwa ta pion Apudyus, os-osaan yakan mangatod ta pigsan na losani taku, wi siyà Apudyus.

⁷ Waschi osan chitau y mamati, iingkaw na karobfongan na Ispiritun Apudyus à mangiturung.

⁸ Tan na uchumi mamati, inadchan na Ispiritun Apudyus à laing à mangicharan ta ukud Apudyus. Ad na uchum, naadchancha kò laing à mangawat ta sachì manud-tchuwancha ko ta uchum.

⁹ Ya awad akon uchum wi naadchan à napigsay pammati, wi isuna koy Ispiritun nangatod. Ad na uchum, naadchanchà karobfongan wi mangaan ta sakit.

¹⁰ Ad na uchum, inadchan na Ispiritun Apudyus à karobfongan wi mangwà kaskaschaaw. Ad na uchum, naadchanchà karobfongan wi mangipaakammu ta sinuy pion Apudyus wi paakammu. Ya awad akon uchum wi naadchan à kinaraing wi mangilasin nu Apudyus na narpuwan na sinumani karobfongan winnu aran na narpuwana. Ad inadchan akon Ispiritun Apudyus à karobfongan na uchum à makaukud à safali wi ukud wi achicha pu maawatan ya foon pu kò inacharcha. Ad naadchan akon uchum à karobfongan wi mangisuplikar nu sinun mining na amaschi wi ukud.

¹¹ Losan na amaschi wi karobfongan, maid safalì narpuwancha nu achi afus na Ispiritun Apudyus. Indadchanan waschi osay namatì sinun pionay adchon ta anchanaxa.

Uray Nangkarakarasin Partin Na Long-ag, Os-osàan Ako Kay

Rom. 12:4-6; Ef. 4:11-16

¹² Na long-agtauy taku, achun partina ngim os-osàan ako kay wi long-ag. Ya isun akon chitauy mamati, wi uray achutau, isutaù os-osàani long-ag, wi long-ag Cristu.

¹³ Tan an chitauy mamati, awad na Judio ya foon, ya awad na sanilu ya foon, ngim nifunyag an chitau losan na ososàani Ispiritun Apudyus. Siyan nafunyakantau ososàani long-ag Jesus, ad nakarong-ag akon Ispiritun Apudyus ta waschi osan chitau.

¹⁴ Man-alikà ta maawatanyu. Na long-ag na taku, achun partina ta awad in-inonay mangwa ta oyyoona.

¹⁵ Siyan nu kaspangalikan anan na iki, "Kapu ta achiyà pu makàwa ta oyyoon na ima, foonà pù ustuy partin na long-ag." Ngim mafalin lawan amaschi? Foon, tan uray achi pu makawan iki ta oyyoon na ima, masapur na long-ag na sachì iki.

¹⁶ Ad nu anan akon inga, "Kapu ta achiyà pu makaila, foonà pù ustuy partin na long-ag." Ngim foon pu ayà masapur na long-ag na inga? Ngim masapurna met.

¹⁷ Tan nu kaspangalikan losan ata na long-ag, sinun manchongor ta mifaka nù? Ad nu losan inga, sinun mansungsung nù?

¹⁸ Ngim mamfaru tan iningwan Apudyus na partin na long-ag à nangkarakarasi wi ikad na piniyana.

¹⁹ Tan nu ososàan yakan partin na long-ag, ustuuustuy long-ag lawan amaschi?

²⁰ Foon! Tan na long-ag, nangkarakarasin partina ta nu man-am-amungcha losan, mafalin osay long-ag.

²¹ Siyan achi pu mafalin wi mamaspas-ar na ata wi mangwanan wi foon pu nù masapurnan fachang na ima, tan masapurna met laing! Ya uray akon uru, tan foon pu kò mafalin wi mamaspas-ar wi mangwanani foon pu ko nù masapurnan iki, tan masapurna met laing!

²² Tan na katuttuwaana, chachi partin na long-ag wi isù kafafaan wi isù maid iturungna, isag ako masasapur na amaschi.

²³ Ad chachi partin na long-ag wi anantau maid ustù misilfiyancha, chicha met laing na isagtau laraman. Ya sinchumallun chachi partin na long-ag wi mifain wi achi pu

kuma maila, chichan narmanarmantauy manilup ta matabunan.

²⁴ Ngim chachi partin na long-ag wi mamfarù maila, achi-tau pun met tab-unan tan foon à masapur. Nantiptipunon Apudyus na losani partin na long-ag tapnu chachi isù foon à napatog, chichan isagna pararam.

²⁵ Amaschin ingwan Apudyus ta mantitimpuyug na losani partin na long-ag ta man-asilaramcha.

²⁶ Siyan nu masikafan na osay partin na long-ag, masikafancha losan. Ad nu machayaw na osay partin na long-ag, makaragsakcha losan an siya.

²⁷ Maid uchum à pion na annay inyalig-ù ukuchon nu achi afus à chitauy mamati, tan isù chitaun long-ag Jesu Cristu wi partinà chitau losan.

²⁸ Ad nantitimpuyukon Apudyus chitaù osay long-ag wi nangkarakarasin impafiyangnan chitau. Tan na chamuy chinutukana, chachi nan-apostoles. Ad na miyagwa, chachi namprofeta wi nangifagfaka ta pion Apudyus wi ipaakammu. Ad na miyatlu, chinutukan Apudyus na mangitudtchu ta ukudna. Ya awad akon chachi naadchan à karobfongan wi mangwà kaskaschaaw, ya awad akon chachi naatod na karobfonganchay mangaan ta sakit. Ya awad akon uchum wi naadchan à karobfongan wi tumuturung, ya awad na uchum wi naadchan à karobfongan wi mangipangpangu ta mamati, ya awad akon chachi naadchan à karobfongan wi man-ukud à safali ukud wi achicha pu maawatan.

²⁹ Siyan foon à apostoles na losani mamati, ya fooncha pu kò losan profeta winnu mantudtchu. Ya foon pu kò karobfongan losan na mamati wi mangwa ta kaskaschaaw

³⁰ winnu mangaan ta sakit ya uray man-ukud à safali wi ukud wi achicha pu maawatan, winnu mangisuplikar ta sachí ukud.

³¹ Siyan waschi osa talikakayana kuman sinuy napatog wi karobfongan wi adchon na Ispiritun Apudyus an chitau.

Ngim awad akon osay ifakà wi napatpatog ya farfaru nu chachi uchum, siyan talikakayanyu wi siyan ayat.

13

Ayat Na Apatkan Ta Losani Karobfongan Wi Adchon Na Ispiritun Apudyus

Juan 13:35; 1 Juan 3:11-18; 4:7-21

¹ Uray nu kaspangalikan awad karobfongà wi man-ukud à uray sinumani ukud na taku ya uray ukud akon aangheles, ngim nu maid ayat-u ta asintatakù, maid silfin losan na

amaschi tan isuwà yakà lata wi kangkangkangoncha winnu uchumi angangaliwngi na kingana.

² Ad uray nu kaspangalikan awad karobfongà wi mangipakaawat ta ukud Apudyus wi ipaspasmònán saon, winnu awad karobfongà wi mangifaka ta losani chaan pù maakammuwan ad asnay luta, winnu karobfongà ta maawatà na losani somsomò Apudyus, ya uray nu napigsan pammatì wi mafalin-u atunon na filfilig ta luwarù, ngim nu maid ayat-u ta asintatakù maid pu silfin na amaschi karobfongan.

³ Ad uray nu kaspangalikan adchò losan na ochon-u ta chachi maid mafalinna, ad uray nu iyatoy-uy mangipapati wi sumurut an Apudyus, maid kattò iturungnan saon nu maid pu ayat-u ta asintatakù.

⁴ Ngim na takuy awad na tuttuway ayatna ta asintatakuna, foon à mallasun maaminan na anusna tan masmasayaaw, ya achi pu ko maapos ya foon pu kò mamasparar.

⁵ Na takuy awad na tuttuway ayatna, maid tangsitna ya foon pu kò kinot, ya achina pu ko ipapilit na fumaruhan na long-agna. Ya foon pu kò mallasun umog-otana. Ya achina pu ko som-osom-on na lawingi iningwachan siya.

⁶ Ad ako, lawing na somsomòná nu awad ilanà mangwà lawing, ngim lagragsakonan katuttuwaan.

⁷ Na takuy ustun ayatna ta asintatakuna, maanusanan losani mipachas an siya, ya ipaoyna kò mamfarun puntilyan na furunna ya namnamaona ko wi oyyoonan ustу, ya foon pu kò ngumayan somsomòná ta losani malikatana.

⁸ Achi pu mapagpag na ayat. Ngim na losani karobfongan wi adchon Apudyus ta taku, awad na mapagpakancha. Isun na sachì karobfongan wi mangifaka ta sinuy ipaakammun Apudyus, mapagpag chachi tan chumatong na timpunay achicha pu masapur. Ad na karobfongan ako wi mangiyukud ta safali wi ukud, mapagpag akon amaschi, tan foon pù kanayun masapur. Ya uray akon kinaraing na chachi mangawat ta achu, mapagpag ako.

⁹ Tan foon à wachawad na naatod an chitau wi kinaraing ya uray akon karobfongantau wi mangipaakammu ta ukud Apudyus.

¹⁰ Ngim nu chumatong na wachawachanan chitau wi maid kurangna, miwalin losan na chachi foon à wachawad, tan foon à masapur ta sachì.

¹¹ Iyalig-un afan-og, tan na afan-og-u, inan-annà na ingkigkingà ya insossomsomò ya uray akon mangwaà ta sinumani màwa. Ngim na sanay chummakrà, inaan-u losan na inan-annà tan akammù na oy-oyyoò ta sana.

¹² Na osa koy aligna, foon à isag narawag na maawatantau ta sana, tan isun na mallachawan na man-uchafu wi sarming wi foon à isag maimatunan. Ngim à tapin na padcha wi mansinnakungantaun Apu Jesus, ad isag narawag na mangil-antaun siya. Na sana, ait yakan akammutau, ngim à tapin na padcha, achun mangakammuwantau ta sinuman, wi na miyisuwana, isun na kinarawag na mangilan Apudyus an chitau.

¹³ Siyan afus na turù mannaynayun an chitau. Na osa, siyan pammatitaun Apudyus, ad na miyagwa, namnamatau mipakapun Jesu Cristu, ad na miyatlu, siyan ayat wi apatkan an chicha losan.

14

Mipangkop Ako Ta Karobfongan Wi Adchon Na Ispiritun Apudyus

¹ Siyan, ipapatiyu wi mangay-ayat ta asintatakuyu. Ya talikakayanyu kuman chachi karobfongan wi adchon na Ispiritun Apudyus, sinchumallun sachí karobfongan wi mangifaka ta pion Apudyus wi ipaakammu.

² Achiyu patkan na karobfonganyu wi man-ukud ta safali wi ukud wi achiyu pu maawatan, tan nu amaschin iyukudu, foon pù takun makaukuchanyu tan à Apudyus yakay ya foon pù maawatan na taku, tan na ipaukud na Ispiritun Apudyus an chiayu, achi pu makaakasmò na taku.

³ Ngim na takuy awad na karobfongana wi mangifaka ta pion Apudyus wi ipaakammu, chakor na fachangna ta taku tan maawatanchan ukuchona. Siyan pumigsaan na pammaticha ya masorkakancha ko, ya maturungancha ko nu awad likatcha.

⁴ Ngim na takuy mangiyukud ta safali wi ukud, afus yakan long-agnà mafachangan. Ngim na takuy mangifaka ta pion Apudyus wi ipaakammu, siya fadnganan losani mamati.

⁵ Piò kuma wi losani awad na karobfonganyuy man-ukud à safali wi ukud, ngim sin-umisag na maryachà nu losan kuma wi awad na karobfonganyu wi mangitudtuchu ta sinuy pion Apudyus wi ipaakammu ta taku. Tan napatpatog tuwan karobfongan wi mantudtuchu nu man-ukud à safali wi ukud. Ngim mamfaru ko kan man-ukud à amaschi nu awad mangisuplikar ta mining na sachí ukud wi anan à mafadngan kuman losani mamati.

⁶ Siyan, susunud, sinun silfin na umaliyà ad asnat nu man-ukuchà à safalì ukud wi achiyu pu maawatan? Awad lawa ifachang na umaliyà an chiayu? Maid, naraksig na mangitudtuchuwà an chiayu ta chachi impaakammun

Apudyus an saon, winnu uchumi impakaawatna, winnu uchumi akammù wi ukudna, ad siyan mafadnganyu.

⁷ Isun na sagkaypu winnu urfit, nufafallangon pakingaon, foon pù makailasin na taku ta ayugna.

⁸ Ya isun akon pupu wi isingyarcha nu nàwan kufat. Tan nu achicha pu narman wi mangipakinga ta ustuy singyar, foon pù maawatan na susurchachu wi masapur mansakanachay makakufat.

⁹ Ad isuna kon chiayu, tan nu man-ukud-ayù safalì ukud wi achi pun na taku maawatan, sinun in-inonchay mangawat ta pionyuy ifaka, tan isu kà mipoyaaw na ukuchonyu!

¹⁰ Ad-adchuwan na karasin na ukud ad asnay luta, ad losani maaawwatan na sikud wi ngin-ukud tan ukudcha.

¹¹ Ngim nu awad man-ukud ta sikud wi ukudchay achì pu maawatan, maid kutùnan saon ya maid pu ko kutù na ukuchò an siya.

¹² Siyan kapu ta amod na maryachanyu wi maadchan ta chachi karobfongan wi adchon na Ispiritun Apudyus, siya talikakayanyu kuman karobfongan wi fumachang ta pammatin na losani fufurunyu wi makaarus an chiayu makaamung.

¹³ Siyan na takuy awad na karobfonganay man-ukud à safali wi ukud wi achina pu maawatan, masapur kuma chawatonan Apudyus ta adchona kon karobfonganay mangisuplikar ta sinuy ug-ugkuchona.

¹⁴ Isun saon, tan nu malluwaruwà wi mangusar ta ukud wi achì pu maawatan, siya malluwaru na Ispiritun Apudyus wi awad an saon, ngim foon pù maaw-awatan na somsomòun ug-ugkuchona.

¹⁵ Siyan sinu kon nù na oyyoò? Na oyyoò nu malluwaruwà, siya iyukud-un ukud wi ipaspasmò na Ispiritun Apudyus wi maawatan akon somsomòu. Ad uray nu mangkantaà, siya kantaò akon ipaspasmò na Ispiritun Apudyus wi maawatan akon somsomòu.

¹⁶ Ad isuna kon chiayu kuma, tan nu chayawonyù Apudyus ad inyusaryun safali wi ukud wi achiyu pu maawatan, wi innadchon na Ispiritun Apudyus an chiayu, sinun in-inon na uchum wi miyamfuruy ta manyamananyun siya nù? Tan maid pun mangakammuwana nu sinun ukuchonyu.

¹⁷ Tan uray nu farfarun manyamananyun Apudyus, maid iturungna ta chachi uchum!

¹⁸ Manyamanà an Apudyus tan chakchakor na karobfongà wi man-ukud à safali wi ukud nu karobfonganu.

¹⁹ Ngim uray amasnat, nu miyamungà makaamung ta uchumi mamati, un-unnoyò na limay ug-ugkud na ifakà wi maawatan chachi taku à matudtuchuwancha nu manukuchà à alifulifù ug-ugkud wi achicha pu maawatan.

²⁰ Susunud, achiyu kuma isuwon na pinagsomsomò na an-ananà. Ngim nu mipangkop ta mangwaan ta lawing, sachì kuman ustuy man-an-annaanyu wi maid akammuna, ngim na pinagsomsomòyu, inungnungyu kuma wi isun na somsomò na naangsan.

²¹ Ya nu mipangkop ta mausaran na safali wi ukud wi achiyu pu maawatan, awad na niyug-is ta ukud Apudyus ta awi wi anana,

"Imfaun-un chachi taku wi mansabsafalin ukudcha wi umoy mangifaka ta taku ta piò wi paifaka. Ngim uray pakingaò na foon à Judio à mangifaka ta piò, achiyà pu ko chongron ta chachi taku."

²² Ad sachin manuttuwaantau wi impafùnag Apudyus na uchumi ukud wi safali à para chachi achi pu mamati à mammammoancha kuman siya wi foon pù para ta chachi namati. Ngim na karobfongan wi mangitudtuchu ta sachì impaakammun Apudyus, sachin para ta mamati ta mafadngan na pammaticha wi foon pù para ta chachi achi pu mamati.

²³ Siyan somsom-onyun annaya, tan nu maarus-ayu maa-mung wi man-achar, ad losan-ayu man-ukud à mansabsafali wi ukud wi losanyu achi pu maawatan, ad niyaspur wi nakarnò na uchum wi chaan pu matudtuchuwan winnu chaan pu mamati, apay, foon pu ayà ananchay natingang-ayu losan?

²⁴ Ngim nu ochasanchà chiayu wi sin-ossaonyu isturyaon na pion Apudyus wi mipaakammu, kapu ta chongrona sachin mangilasinana wi managfasur à siya.

²⁵ Ad kapu ko ta milawag na losani nitataru ta som-somònà, sin-aitan ad sachì kon mamfafawiyana ad siyan chayawonà Apudyus anani, "Tuttuway annà Apudyus an chiayu!"

Na Maturnusan Na Manayawan An Apudyus

²⁶ Susunud, nu maamung-ayu wi manayaw an Apudyus, amasna kuman oyyoonyu. Awad na mangkanta, ya awad na mangitudtuchu ta ukud Apudyus, ya awad akon mangifaka ta sinumani impaakammun Apudyus an siya, ya awad akon man-ukud à safalì ukud ya annat akon mangisuplikar ta sachì inukudna. Ngim ilanyu ta losani oyyoonyu, oyyoonyù mafadngan losan na mamati.

²⁷ Nu kaspangalikan awad na man-ukud à safalì ukud wi achina pu maawatan, turu winnu chuwa kuman man-ukud. Ya achicha ko manchigsanon ta mansinnukatcha. Ad masapur ko wi awad osà mangisuplikar ta inukudcha.

²⁸ Ngim nu kaspangalikan maid pu mangakammù mangisuplikar, kuminò kuman chachi man-ukud ta som-somò yakan man-ukuchana à mangngoran Apudyus.

²⁹ Ad mipangkop ako ta chachi mangifaka ta sinumani impaakammun Apudyus an chicha, mamfaru ko nu turu winnu chuwa kan man-ukud. Ad chachi uchum wi man-chochongngor, chichan mangilasin nu tuttuway narpun Apudyus na sinuy ukuchoncha.

³⁰ Ad uray nu awad na man-ukuukud ya awad osà nangipaakammuwan Apudyus ta pionay paifaka, masapur wayaan na sachí man-ukuukud ta misukat na sachí osa.

³¹ Siyan amaschin oyooonyu wi mansuksukat-ayu losan ta awad na wayanay mangifaka ta sinumani impaakammun Apudyus an siya, ta maacharanyu losan ya masorkakanyu ko ta pammatiyu.

³² Ad na taku wi awad na karobfongana wi mangifaka ta pion Apudyus wi mipaakammu, awad akon karobfonganay mangiyakay ta sachí ukuchona.

³³ Tan à Apudyus, foon pù pionan makallawtau tan na piona kay na maturturnustau.

Na màmàwa ta ailiili, nu maarus maamung chachi mamati,

³⁴ akikinnò na fubfufai. Ad isuna kuma an chiayu wi achi pu miparufus na fubfubai wi mantudtuchu, tan masapur ifafachan long-agcha ta lallarai, tan sachin niyug-is ta Lintog na Judio.

³⁵ Siyan nu awad pionchay maawatan, achicha ta foroy-cha imuson ta asawacha, tan afafain nu man-ukud na fufai ta sangwanan chachi nan-ar-arus wi mamati.

³⁶ Ngim chiayu ngay, apay achiayu pu miyamfuruy ta intudtuchuni? Tan naillachuayu tan siya simsimmòyun chiayun narpawan na ukud Apudyus. Winnu simsimmòyu nin wi chiayu kan natudtuchawan ta ukudna!

³⁷ Siyan nu awad an chiayun mangwanan wi piniyar anu Apudyus à siyà mangipaakammu ta ukudna, winnu awad anun karobfongana wi innadchon na Ispiritun Apudyus, masapur maawatana ko wi losan na anchanayay inyug-is-u, filin Apu Jesus.

³⁸ Siyan nu achina pu chongron na anchanaya, achiyu ko chongron à siya.

³⁹ Siyan, susunud, talikakayanyu kuma wi mangitudtuchu ta sinumani impaakammun Apudyus an chiayu, ad achiyu ko ipalit na mangiyukud ta safali wi ukud.

⁴⁰ Ad ilanyu ko ta losani oyoyoonyu, ustuustu ya naurnus.

15

Na Ummuliyan Cristu Natakuwan

Mat. 12:40; 28:16-17; Luc. 24:34; Apost. 9:3-6

¹ Susunud, piò wi asin mangipaspasmò an chiayu ta sachì Mamfaruy Chamag wi nar-us-u impachamag an chiayu, wi sachì kon inawatyu ya siya kon lummamutan na pammatiyu ta sana.

² Ad sachì koy chamag na masaraknifanyu nu ngongod-ngochanyuy mamati, naraksig nu pinatiyu wi maid katutuwaana.

³ Intudtuchù an chiayun sachì isag napatog wi inachar-u an Apudyus, wi na sachì tudtuchu, mipangkop ta natayan Cristù fayad na fasurtau, wi sachin niyug-is ta awi ta ukud Apudyus ta chaanna pu màawaan.

⁴ Nilofon à siya, ad na miyatluy padcha ummuli nataku, wi sachì kon niyug-is ta ukud Apudyus ta awi.

⁵ Ad ummuli pun nataku, nampailan Pedro ya losan ta chachi apostolesna.

⁶ Sachì ad nampaila ko ta uchumi pasurutna wi naarus naamung wi nasurukchà limangkasut. Natoy na uchum an chicha ta sana, ngim chaan pun à matoy na kaachuwan an chicha.

⁷ Sachì ad nampaila kon Jaime achiwot nampaila ko ta losani apostolesna.

⁸ Ad na anungusna, nampaila kon saon wi maid purus namnamà wi mamati.

⁹ Tan saon na afafaan ta losani apostoles tan achì pu kuma karobfongan wi man-apostoles tan pinarpalikatà chachi naamuamung wi mamatin Apudyus.

¹⁰ Ngim kapu kay ta sayaaw Apudyus an saon, nafaliwan tuwan kinatatakù, siyan na sana, losan na oy-oyyoò ya annay kinasasaad-u, mipakapu kay ta fachangnan saon. Ad foon pu kò nasayang na sayaawna tan isag-u ipapati wi mangwa ta sinumani pion Apudyus. Ad sin-umisag nin na inyiwihaar-u nu inyiwihaar losan chachi uchumi apostoles. Ngim foon pù karobfongà na mangipapatiyà, ngim mipakapu ta turung Apudyus.

¹¹ Siyan uray saon na mangitudtuchun chiayu winnu chachi uchumi apostoles, man-iisu ko kan itudtuchuni wi sachin pinatiyu.

*Sikurachuy Umulitau Ko Mataku
Apost. 5:12-19*

¹² À chiani losan, annay losanni itudtuchu wi ummulì Cristu nataku. Siyan apay anan na uchum an chiayu wi achi pu nu umuli matakun natoy?

¹³ Tan nu tuttuwan sanat, kapilitani achi pu ko ummulì Cristu nataku!

¹⁴ Ad nu kaspangalikan achi pu ummulì Cristu nataku, maid nù kutù na annay itudtuchuni ya maid pu ko kutù na mamatiyanyun siya.

¹⁵ Ad foon pu kò afuschi, tan nu tuttuway achi pu ummulì Cristu nataku, manturtulliani nù mipangkop an Apudyus. Tan itudtudtuchuni wi impaulin Apudyus tinakù Cristu. Ngim nu achi pu umuli matakun natoy, kapilitani foon pù impaulin Apudyus tinakù Cristu.

¹⁶ Tan nu achi pu umuli matakun natoy, achi pu ko ummulì Cristu nataku.

¹⁷ Ad nu achi pu ummulì Cristu nataku, maid purus silfin na mamatiyanyun siya ad issiyan fasuryu nù wi achi pu mapakawan.

¹⁸ Ad isun akon chachi nar-us natoy wi namatin Cristu, ad payan yakan namatiyancha nu tuttuwan sachí.

¹⁹ Tan nu kaspangalikan afus yakan sanay atattakutaù misilfiyan na pammatitaun Cristu, wi maid uchum à namnamatau wi umuli matakú, ad chitauy mamatin isag achagchaku ta losani atakutaku.

²⁰ Ngim na katuttuaana, tuttuway ummulì Cristu nataku wi siyan ummunay nan-uli wi achi pu asin matoy. Ad sachin matuttuaan na umuliyan na losani taku matakawan.

²¹ Tan somsom-onyu, nu matoy na losani taku kapu ta ingwan na os-osàani taku ta chamchamuna, siyan mafalin akoy umuli matakú na losani taku kapu ta ingwan na ososàani taku ko.

²² Tan kapu ta maid pu takù achi pu matoy kapu ta nitimpuyukan an Adam, siyan isuna koy umuli matakun natoy kapu ta nitimpuyukan an Cristu.

²³ Ngim man-un-unud na màwa ta taku tan Cristun ummunay ummulì nataku ta losani nan-oootoy. Ad à tapin na padcha wi mangulinana, siyan umuliyan na losani natoy wi namatin siya matakawan.

²⁴ Sachi ad nu chumtong na anungusna wi siyan mangafakan Cristu ta sinumaní turay ya losani awad na mannakafalinna, tan sachin mamagpakana ta losani karobfongan ya fiyang na afusurna. Ad nu marpas, ipurangna kon losan an Amanay Apudyus ta Manturayana.

²⁵ Tan simsimmò Apudyus wi masapur manturay umunà Cristu ingkanà afakonan losani fumusur an siya.

²⁶ Ad nu maafakcha losan, maid asin matmatoy à taku tan siyan anungus na afusurtau na otoy.

²⁷ Tan awad na niyug-is ta ukud Apudyus ta awi wi anana, "Manturayon Apudyus à Cristu ta sinuman." Ad narawag ako wi foon pu kò mitapì Apudyus ta sachì mangipaturayana ta losan an Cristu, tan à Apudyus siyan mangipaturay an siya.

²⁸ Ad nu iturayan Cristun sinuman, sachin ustuy mangipurangan Cristu, wi Anà Apudyus, ta turayna ya uray akon long-agna wi manturayona kò amana ta Apudyus na mangiteturay ta losan.

²⁹ Ad na osa ko, nu foon pù tuttuway ipaulin Apudyus takuwon na natoy, tamako kon chachi uchum mampafunyang nù à para ta fufurunchay nanattoy? Tachako oyoon nù na amaschi nu ananchay achi pu umuli matakun natoy?

³⁰ Tan à chiani, nu tuttuway achi pu umuli matakun taku, sinun silfin nù na man-otoyanni wi mangitudtchu, uray maid pu nangipachas an chiani?

³¹ Tan susunud, tuttuway inuras wi sasagkanaò na matayà. Ngim uray amaschi an-anusà yakay, tan chiayu susunud na mamaspas-arà kapu ta pammatiyun Jesu Cristu wi Aputau.

³² Ngim nu achi pu umuli matakun natoy, sinu nù na maarà ta annay mafiyakà ta sana wi isù posposposonà ta anchanayay takud asnay Efeso wi isù otyonà ta layun. Tan nu foon pù tuttuway umuli matakun natoy, maid silfin na manliglikatà, achi un-unnoy na surutò na ananchay, "Mangamanganta ya uminuinumta tan matoya ko kà fikat ad sachì."

³³ Ngim achita kuma maturtulliyan ta amaschi tan foon pù tuttuwa. Tan tuttuwanachi ananchay, "Nu makafur-furuntau ta lawing, lumawingta ko."

³⁴ Siyan manchaulyonyun somsomòyu ta iwarangyuy fumasur. Tan awad na uchum an chiayu wi isù maid akammuchan Apudyus. Ad siyan maifafainanyu.

Mipangkop Ta Umiliyan Na Long-ag Matakuwan

2 Cor. 4:16-5:10; 1 Tes. 4:13-17

³⁵ Awad na mangimus wi, "Sinun in-inon na natoy wi umuli matakú? Ad sinu kon itchuran na long-agcha nu umuli matakú?"

³⁶ Apay amaschin imus? Tan inaaggammuyun màwa ta fuor, tan nu mifunufun achi pu sumimit nu achi pu marpos umuna.

³⁷ Ad na sachí mifunufun wi isun na pakoy winnu sinuman, sumafalin itchuracha nu tumufucha tan foon à kakassiyay fuor.

³⁸ Ngim nu nimura, inadchan Apudyus na fuor à long-agnà pionay itchura siyan na nangkarakarasi wi fuor naadchan à karasin na tumufuwancha.

³⁹ Ya isuna ko ta long-ag na sinumani naparsuwa wi annan fiyagna, tan foon à losancha man-iisu. Tan safalin long-ag na taku ta long-ag na animar ya sissiwit ya ukachiw.

⁴⁰ Ya isun akon chachi iningwan Apudyus wi awad ta langit ya chachi awad ad asnay luta, wi foon pu kò man-iisucha, tan safalin kinafarun chachi awad ta langit ta kinafarun chachi awad ta annay luta.

⁴¹ Tan annat na kinafarun na init, ya annat akon kinafarun na furan, ya annat akon kinafarun na fituwon. Nangkarakarasi kon kinafarucha tan nansabsafalicha.

⁴² Losan na anchanayay inyalig-u, mipangkop ta umuliyan na natoy matakawan. Tan na long-agtaud asnay luta, narakà matoy ya marpos. Ngim nu umuli matakun long-ag, isag safali tan achi pu asin matmatoy à ing-ingkana.

⁴³ Ad na annay long-agtau ta sana, lawrawingngan ya nakapsut. Ngim nu umuli matak, maid pu ustù miyisuwan na kinafaruna ya kinapigsana.

⁴⁴ Na annay long-agtau ta sana, para kay ad asnay luta. Ngim nu mipauli matak, para ta makafiyakan ad langit. Siyan kapu ta annan long-ag wi para ad asnay luta, kapilitani awad akon safali wi long-ag wi para ad langit.

⁴⁵ Tan niyug-is ta ukud Apudyus wi, "Na chamuy taku wi Adam, ingwan Apudyus à siyà lugrukın na mafiyakan ta annay luta wi mapagpag." Ngim à Jesu Cristu wi naawakan à miyawway Adam, siyan lugrukın na mannaynayuni mafiyakan wi maid pun pagpagna.

⁴⁶ Ad ako maawatanyu kuma wi foon pù umun-unan mannaynayuni long-ag tan masapur umunan long-ag wi para ta annay luta achiwot na mannaynayun.

⁴⁷ Na sachí chamuy taku wi Adam, linuta tan lutan narpuwana. Ngim na nisùnub wi isù miyawway Adam, langit na narpuwana.

⁴⁸ Ad na losani kanà na sachí chamuy Adam, man-isun long-agcha ta long-agna tan linutacha losan. Ngim na losani taku wi niyaamung an Cristu, isun akon long-ag Cristu wi narpud langit na long-agchà tapin na padcha.

⁴⁹ Siyan somsom-onyuna, tan nu inawattaun long-ag Adam tan kanàna chitau, sikurachu ko wi awatontaun long-ag Jesus à tapin na padcha, tan nitatappitau kon siya.

⁵⁰ Susunud, na piò wi ifakan chiayu, amasna. Na long-agtau wi awad na fokasna ya charana, achi pu purus mafalin wi mitapi ta Manturayan Apudyus tan achi pu mafalin wi miyaslang na marpos ta sachin achi pun.

⁵¹⁻⁵² Siyan chongronyun annay katuttuwaan wi foon pù nipaakammu ta taku ingkana ta sana. Tan chitauy mamati, awad na uchum an chitau wi foon à matoy. Ad nu mipakingan pupun Apudyus ta anungus na sinuman, sachin mismuy mafaliwan na long-agtau, ad mipauli ko mataklu losan na nan-oootoy wi namati ad achicha pu asin matoy à ing-ingkana. Ad losantauy mamati, mafaliwan na long-agtau faruy long-ag.

⁵³ Tan chitauy taku wi mafalini matoy, masapur isù mafaliwantau ta long-ag wi achi pu matoy, ta na mapagpag, mamfalin à mannaynayun wi maid pagpagnà ing-ingkana.

⁵⁴ Siyan nu amaschin màwa wi masukatan na matoy à mannaynayun wi achi pu matmatoy, sachin tumuttuwaan na sachin niyug-is wi ukud Apudyus wi anana,

“Pinagpag Apudyus na matayan ta maid asin matoy.”

⁵⁵ Ad anana ko,

“Siyan maid asin mangafakan na otoy ta taku. Ya maid ako asin umogyatan na taku ta matayan.”

Sachin anan Apudyus.

⁵⁶ Na narpawan na ogyat na taku, otoy mipakapu ta fasur. Ad na mangilawag ta fasur, sachin Lintog Apudyus wi inyug-is Moses.

⁵⁷ Ngim manyamantaun Apudyus tan kapu ta iningwan Aputauy Jesu Cristu, adchon Apudyus an chitaun mangaab-fakantau ta otoy.

⁵⁸ Siyan, susunud wi ay-ayatò, ipapatiyun pammatiyu ya oognanyun katuttuwaan. Ad ipapatiyu ko wi mangwa ta sinumani pion Apudyus wi pàwan chiayu, tan akammatau wi uray sinuy oyyoontaù para an Apudyus, achi pu masayang tan kattoi annan misilfiyancha losan an Apudyus.

16

Mipangkop Ta Maugpunan Na Ifachang Ta Susunud Wi Mamati

Rom. 5:25-26; 2 Cor. 9

¹ Annaya kon ifakà an chiayu mipangkop ta urnungonyuy ifachang ta chachi takun Apudyus ad aschi Judea. Siya oyyoonyun isun na imfakà ta chachi mamati ta ailiili ta provinsiyad Galacia.

² Siyan na oyyoonyu ko, mamfaru nu Chinumingkuy waschi osan chiayu umichulin kumà innàit ta iniwaarana. Ad sonsononyu ta achiayu manchakuchakup nu umaliyà.

³ Ad nu chumatongà, mangwàà akò surat à awiton chachi piliyanyù mangiyoy ad Jerusalem ta inurnungyu ta awad mangakammuwancha ta puntilyan na ifachangyu.

⁴ Ad nu kaspangalikan nu saon na mangiyoy, uray mifurun chachi piniliyanyu.

Na Puranun Pablo

Apost. 19:8-10, 21

⁵ Na puranù, inyà umunad Macedonia achiyaot umalid asnati.

⁶ Ad nu chumatongà ad asnati, mafayakà nin wi ingkaw an chiayu, ingkanà marpas na akilid. Ad nu marpas, chiayun mangipaligwat an saon ta uchumi umayà.

⁷ Tan nu iparufus Apudyus, piò wi mafayakà kuman chiayu tan lawingò nu sin-aitan yakan mangil-à an chiayu.

⁸ Ngim ingkawà yan ad asnay Efeso ingkanà marpas na lagsak wi Pentecostes.

⁹ Tan uray achun mallawing an saon ad asna, achun wayà wi mantudtuchu tan achun maryad wi manchongor.

¹⁰ Nu umalì Timoteo ad asnati, ilanyu ko ta narmanyu mangiliyon à siya, tan siya kon osay mangwa ta ipàwan Apudyus wi isun akon oyyoò.

¹¹ Ad ilanyu ko ta achiyu ungusan à siya, ta fadnganyu tapnu mamfarun mangulinanan saon ad asna, tan ullayò à siya ya chachi koy mamrun an siya wi susunudtau.

¹² Ya mipangkop an Apolos wi sunudtau ko, inàarùù siya ta mifurun kuma ta chachi uchumi susunudtau wi umalid asnati, ngim achi pu nu mafalin ta sana. Ngim umali nu nu awad wayana.

Na Anungus Na Tudituchun Pablo

¹³ Susunud, man-an-annad-ayu ya ipapatiyu kon pammatiyu. Achiayu kuma mafain ta pammatiyu ngim ipailayun kinapigsana.

¹⁴ Ya na losani oyyoonyu, maila kuman ayatyu ta asintatakuyu.

¹⁵ Susunud, akammuyun mipangkop an cha Estefana wi simfaryan wi chichan ummunay namatid Acaya. Ad akammuyu ko wi ipapatichay fumachang ta losani takun Apudyus. Siyan na chawatò an chiayuy susunud,

¹⁶ ta patkonyu kuman takuy kakassachi, ya uray akon losani makaiwaar an chicha wi mansilfin Apudyus.

¹⁷ Maay-ayatanà ta ummaliyancha Estefana, Fortunato ya Acaico, tan naàaanan na amochi ayù an chiayu ta nangil-à an chicha.

¹⁸ Ad sinorkagcha kon somsomòu à isun na nanorkakan-chan chiayu. Siyan lispiuwontau kuman isun na amaschi wi taku.

¹⁹ Losan na anchanayay mamati wi maaruarus maamung ta ailiilid asnay provinsiya wi Asia, losancha pakumustaon à chiayud asnat. Ya uray ako cha Akila an Priscila wi man-asawa ya losan chachi mamati wi maaruarus maamung ad foroycha, losancha ko pakumustaon à chiayuy susunudnin Cristu.

²⁰ Ya uray ako losan na anchanay mamatid asnay Efeso, pakumustaoncha kò chiayu.

Siyan chiayu, nu man-asiilaayu, ipailayu kuman man-asiay-ayatanyu.

²¹ Saoni Pablo, mismuy imà na mangisurat ta annay anungus na surat-u, "Sapay kuma ta farfaruayud asnat."

²² Nu sinumani achi pu mangay-ayat an Aputauy Jesu Cristu, kapilitani machusan Apudyus.

Sapay kuma ta foon pù mafayag ad nangulin à Aputauy Jesu Cristu!

²³ Fafadngan chitau losan an Apu Jesus kanayun.

²⁴ Ay-ayatò chiayu losan mipakapun Jesu Cristu.

Na Niyagway Surat Pablo Ta Chachi Mamatid Corinto

¹ Saon à Pablo wi chinutukan Apudyus à man-apostoles Jesu Cristu. Ad anna kò Timoteo wi sunudtau. Ad annayan suratnin chiayuy maaruarus maamuamung ad asnati Corinto wi manaychayaw an Apudyus, ya losan akoy takun Apudyus ta ailiili wi sakupon na provinsiyad Acaya.

² Ad iluwarunin Apudyus wi Amatau ya Jesu Cristu wi Aputau ta fadngancha chiayu losan ya turnusoncha kon somsomòyu losan.

Na Yaman Pablo An Apudyus

³ Manyamantaun Apudyus wi Aman Aputauy Jesu Cristu, tan siyan Amatau wi manangngaasi ya Apudyustau wi managfachang.

⁴ Tan fadngafadngan chitau ta losani manliglikatantau. Ad siyan mafalintauy fumachang ako ta fufuruntauy mapalikatan ta sinumani likat. Tan na imfabfachang Apudyus an chitau, amaschi kon imfabfachangtau kuma ta fufuruntau.

⁵ Nu amod na malikatantau, makalikattau ta likat Cristu, siyan isun akon makauwaantau ta chakor wi fachang Apudyus kapun siya.

⁶ Ad nu malikatan-ani, achifali tan na lisortana fumaruwanyu ya masaraknifanyu. Ad nu mafadngan-ani, siya kon lisortan na mafadnganyu ya machogchog-an na pigsayu wi manganus ta uray sinumani likat wi isun na mangan-anusanni.

⁷ Ad siyan maid chuwachuwani mipangkop an chiayu, tan akammuni wi uray malikatan-ayu wi isun na malikatanni, fadngan Apudyus chiayu kò isun na mamadnganan chiani.

⁸ Susunud, pionni wi ipaakammun chiayun sachì napasamak an chiani ta provinsiyad Asia, tan amod na napalikatannid aschi wi achiani pu makaanus ad maid namnamanì matakù.

⁹ Tan isuanì nasintinsiyaan à matoy. Amaschin napalikatanni. Ngim narawag wi nàwa losan na sachì mangacharanni wi achini pu kuman piyaron na karobfon-ganni, ta siya kay piyaronnì Apudyus wi karobfonganay mangipauli manaku ta natoy.

¹⁰ Tan sinaragnifan chiani ta sachì napalikatanni wi ananni pun nu iyatoyni, siyan sikurachuwonni wi sasal-laknifan chiani ta uray sinuy mapasamak, siyan pipiy-yaronni siya.

¹¹ Ya chiayu kon fumachang wi mangiluwaran chiani. Ad nu achun mangiluwaran chiani, achu kon manyaman an Apudyus ta mamadnganan chiani ta manongfatana ta luwaruyu.

¹² Ichayawni ya sikurachuwonni ta somsomòni wi na losani oy-oyyoonni ta taku, ya sinchumallun chiayu, nacharus losan wi maid nitarù lawing. Ad foon pù somsomò na takun narpuwan na iningwani tan finadngan Apudyus chiani kapu ta sayaawna.

¹³⁻¹⁴ Ya losani suratnin chiayu, maid pu nipasakid tan narawag na pinag-ifakani ta maawatanyu. Ta uray nu chaanyu pù isag maawatan na awad an chiani, sapay kuma ta chumtong na mangawatanyù ustuustu ta nu umchas na padchay mangulinan Apu Jesus, mafalin wi ichayawyù chiani wi isun na mangichayawannin chiayu.

Na Achin Pu Pablo Maturuyan Wi Umoy Ad Corinto

¹⁵⁻¹⁶ Kapu ta masikurachù wi piyaryù saon, siyan pinuranù wi umalini fisitaon umunà chiayu achiyaot manàpus ad Macedonia ya mangoyà ako asin ad asnat nu mangulinà ad asna wi marpud Macedonia, ta mamigwan mamadngà an chiayù masorkakanyu, ya piò akoy mampaturung an chiayu ta annay mamfiyasiyà umayan ad Judea.

¹⁷ Ngim kapu ta achi pu nituruy na pinuranù, achiyu kuma sosom-on wi foon à mapiyar na ukud-u wi isun chachi achi pu mamati wi maid achicha winwinan ngim achicha pu oyoyo.

¹⁸ Ngim na katuttuwaan, foon à amaschiyà, tan pipiyyarò à Apudyus, ad siyan sursurutò.

¹⁹ Ya maid pu ko amaschin Jesu Cristu wi Anà Apudyus, tan à siya, maid pu tinachunanà achina pu iningwa. À Jesus, siyan impagngorni ancha Timoteo ya Silvanos an chiayu.

²⁰ Tan na losani impustan Apudyus, Jesu Cristun nangituru. Ad sachin manàchoranni ta kinapiyarna ta losani taku ta machayawan Apudyus.

²¹ Ad à Apudyus, siyan mangipapigsa ta pammatitau losan an Jesu Cristu. Ad piniyar chitau kò mangwa ta pàwana.

²² Ad minarkaan chitau kò mail-ana wi chitaun takuna, wi na iningwana, innadchonan Ispiritunà makarong-ag an chitaù manuttuwaantau wi adchonan losani impustana.

²³ Akammun Apudyus na katuttuwaan wi na achì pun umaliyan ad asnati Corinto, lawingò wi parwingon na somsomòyu nu omorà chiayu.

²⁴ Tan foon à siya pangkownin manturay-anin chiayu mipangkop ta pammatiyu, tan inaaggammuni wi ustun impappatiyu. Tan na pionni kay chogchog-annin lagsakyuy manursurut an Apudyus.

2

¹ Ad sachin namnammoà wi achiyà pu umali ta sana tan lawingò wi asin mamparwing ta somsomòyu.

² Tan chiayu met na ustuy mangiparagsak an saon. Siyan nu omorà chiayù lumawingan na somsomòyu, sinu kon mangiparagsak an saon nù?

³ Ad sachin nangisuratà ta sachì osay surat-un chiayu, ta am-ammaanyu kuman oyyoonyu nu umaliyà, tan lawingò wi parwingon na somsomòyu tan chiayu kuman ustuy mangiparagsak an saon. Ad akammù wi nu lumagsakà na umaliyà, sikurachuy lumagsakanyu ko.

⁴ Ya foon à narakan sachì nanuratà an chiayu, tan amod na sikab na somsomòu, ya nalluruwaà wi namnammò ta oy-oyyoonyu. Tan na pangkop na sachì surat-u, foon à lumawingan na somsomòyu ngim mangipail-à kuma ta amod wi inyàayat-un chiayu.

Masapur Pakawanon Na Furun Wi Fummasur

1 Cor. 5

⁵ Nu awad furunyù nangwà lawing, foon pu kà somsomòun parwingona tan uray chiayu ko tan nasikafan akon somsomòyu. Ngim foon pù piò wi mangifaka ta kachusaana,

⁶ tan umanay na iningwayun siyà kachusaana.

⁷ Ad na oyyoonyu ta sana, pakawanonyù siya ya sorkakonyu ko ta achi pumarsut ad iwwarangna ta pammatina.

⁸ Siyan chawatò an chiayu ta ipailayu wi tuttuway ayayatonyù siya.

⁹ Tan na osay pangkop-u ta sachì nanuratà an chiayu, tan piò wi padpachason chiayu ta mangakammuwà nu tuttuway patkonyun losani intudtuchunin chiayu.

¹⁰ Nu awad pakawanonyu, pakawanò akò siya. Ad akammun Cristu wi nu awad pakawanò, achì pu asin sosomon na fummasurana. Iningwà na amaschì turachonyu ta fumaruwanyu

¹¹ ta achitau pu maafak an Satan, tan akammutaun kinasilibnay manurtullin chitau.

*Na Nchanakan Pablo Ad Troas
Apost. 20:1*

¹² Na chummatngà ad Troas nangitudtuchuwan ta Mamfaruy Chamag mipangkop an Cristu, nasorkakà tan winayaanà an Apudyus wi nantudtuchud aschi.

¹³ Ngim isakà nachanakan tan maid inchasà ta sunudtauy Tito. Siyan nampakachaà ta susunudtaud aschi ad ummoyud Macedonia inanap à Tito, ad inchasà à siyad aschi.

Isutaù Fangfangu An Apudyus Tan Mamatitaun Cristu

¹⁴ Manyamanà an Apudyus tan kapu ta niyamungantaun Cristu, fadngan chitaù mangafakantu ta afusurtau. Ad inusarnà chiani kò mangiwarawag ta Mamfaruy Chamag mipangkop an Cristu ta losani umayanni, wi na sachì chamag, isù fangfangun Apudyus wi sungsungsungon na atakutaku.

¹⁵ Ad uray chitau koy mamati, isutaù fangfangu wi inchatun Cristu an Apudyus wi sungsungsungon na losani taku, uray na masaragnifan ya chachi foon.

¹⁶ Na manungsungan na achi pu masaragnifan, isutaù man-akuakub wi umtoy. Ngim na manungsungan na masaragnifan, isutaù mamfangufangu wi fumiyyag. Maid pu karobfongan na taku wi mangchon ta amaschi wi fiyang nu foon à Apudyus na namiyar an siya.

¹⁷ Foon pù isunin chachi uchum wi na mangifagfag-ancha ta ukud Apudyus, isù laku ta mangar-ancha kà pilak. Ngim à chiani, safali tan Apudyus na namiyar an chiani, ad siyan iyafainnì siya ya ayyuwanana kò chiani ta annay mansilfiyannin Jesu Cristu.

3

*Na Mansilfi Ta Sachi Adchatuy Turag Apudyus
Gal. 3:17-26*

¹ Awad nin na mangwanan wi ichayawnin long-agni, ya masapur awad ipailanì surat an chiayù manuttuwaanyu ta kinaustuni wi manudtuchu winnu chiayun mangwà surat à mangipail-anni ta uchum à manuttuwaancha ta kinaustuni.

² Ngim tuttuway foon pù masapur na amasnat tan maid uchum à surat à manuttuwaan ta kinaustun na itudtuchuni nu achi afus à chiayu. Tan nu ilan na takù chiayu wi nafaliwan na oy-oyyoonyu, sachin mangakammuwancha ta kinatuttuwani ko, tan chiayun mansarmingan na awad an chiani. Ya naraka kon isù mamasaanchan chiayu.

³ Tan chiayun isù surat Cristu wi impàwanan chianì mamasaan na atakutaku. Ad foon pu kò lapis na nangisurat

tan Ispiritun na asififiyag wi Apudyus. Ad foon pu kò fatun nisuratana tan somsomòyun nisuratana.

⁴ Na nangwanaanni ta sachí, sikurachuani wi akseptaron Apudyus na oyyoónni mipakapun Cristu.

⁵ Ad foon pu kò ananni wi narpun chianin karobfonganni wi mangwa ta annay oyyoónni, tan narpun Apudyus na losani karobfonganni.

⁶ Tan siyan nangatod ta karobfonganni wi mangitudtchu ta mipangkop ta sachí adchatuy inturag Apudyus à masaraknifan na taku. Ad na sachí masaraknifan, foon pù kapu ta mamatiyan ta sachí niyug-is wi lintog, ngim kapu ta fachang na Ispiritun Apudyus. Tan na sachí niyug-is wi lintog, siya kay ipaakammunan fumasuran wi misinaan na taku an Apudyus à ing-ingkana. Ngim na Ispiritun Apudyus, siya ipaakammunan oyyoon wi makafiyag an Apudyus à ing-ingkana.

⁷ Na nangadchan Apudyus ta sachí lintog ta awi an Moses, wi niyug-is ta sachí fatu, isag summiling na fosar Moses ta kinasing Apudyus kapu ta nanakungan Apudyus an siya. Ad uray nu maumas na siling na fosarna, foon pù makaitollong ta chachi kanà Israel wi mangilan siya kapu ta kinasingna. Siyan nu amaschin apigsan na kinafarun na sachí lintog wi maid uchum à ifanagna nu achi afus na kachusaan na taku,

⁸ simpumigsan kinafarun na man-iwaaran na Ispiritun Apudyus!

⁹ Siyan nu isag machayaw na lintog Apudyus wi mangifaka ta mifalluwan na sinumani sumurngasing, sin-umisag akon machayawan na puranun Apudyus wi mamfalinona chitaù maid fasurtaun siya.

¹⁰ Na kinachayaw na puranun Apudyus ta sana, ya kinangatuna, napigpigsa nu kinachayaw na chamuy puranuna.

¹¹ Tan nu machaychayaw na sachí chamuy imfakan Apudyus wi mapagpag, sinchumallun machayawan na imparoswana ta sana wi maid pagpagnà ing-ingkana!

¹² Ad kapu ta nasikurachuwan-ani mipangkop ta puranun Apudyus, ilawagni wi mangitudtchu

¹³ tan maid itataruni. Tan foon pù isuni Moses wi tinab-unanan fosarna ta achi pu kuma madlaw ta chachi kailiyana wi kanà Israel na maumasan na sachí siling ta fosarna.

¹⁴ Ya isun akon kailiyana wi kanà Israel, isù natab-unan akon somsomòcha wi uray na sana isuchà nakurap. Tan nu fasaonchan chachaani Lintog Moses, foon pù maawatan-chan ifakana. Ngim amaschin màmàwà ingkanà mamatin

takun Cristu ad sachin maaanan na isù afungus wi nanab-un ta somsomò.

¹⁵ Siyan uray na sana, nu fasaon na Judion Lintog Moses, isù issiyan sachin nanab-un ta somsomòcha.

¹⁶ Ngim niyug-is ta ukud Apudyus wi nu mansakungchan Aputau maaan na sachin nanab-un ta somsomòcha.

¹⁷ Ad na sachin Aputau wi ug-ugkuchona, Ispiritun Apudyus, tan sinumani takuy nakarong-akana, naiparufus ta sachin Lintog Moses.

¹⁸ Siyan losantauy namati, maid na sachin isù nanab-un ta somsomòtau tan isutaù lachawan wi mail-an na kinafarun na Aputau Ispiritun Apudyus. Ad mipakapu ko ta man-iwaaranan chitau, mafalifaliwantau miyisun siya ta isag mail-an na kinangatuna.

4

Na Karobfongan Apudyus, Maila Ta Man-iwaarona

1 Cor. 2:6-16; 1 Tes. 2:1-16

¹ Kapu ta kinafarun Apudyus, piniyar chianì mangitudtchu mipangkop ta naakammuwan wi puranuna. Ad sachin mangipapatiyanni ko wi foon pù ngumayaani.

² Siyan foon pù silifannin takù maturtulliyanchay matati. Tan foon pù usaronnin kinaraingnì maawisancha, ya foon pu kò safaliyonnin sachin pion na ukud Apudyus wi ifaka tan afafain losan na amaschi. Ta sangwanan Apudyus, siya kay iparawagni ifakan katuttuaan, ad kapilitan wi ilasin akon atakutakun awad an chiani.

³ Siyan nu awad takù foon pù makaawat ta annay Mamfaruy Chamag wi itudtuchuni, foon pù maawatancha tan mifallucha.

⁴ Tan à Satan wi siyan arwingan wi manturay ta takud asnay luta, talingfanan somsomòcha ta foon à mafalin wi marawakancha ta Mamfaruy Chamag mipangkop ta kinachayaw Cristu wi issuissun Apudyus.

⁵ Siyan foon pù kinafarunin itudtuchuni ngim iningwanin long-agnì isù saniluyù mangiwarawakannin chiayu ta kinapun Jesu Cristu.

⁶ Ad à Apudyus wi nangwa ta annay luta, wi siyan nangifaka wi lumoswan lawag ta marawakan na pangot, siya kon manlawag ta somsomòtau ta maawatantaun kinafaruna. Ya maid uchum à mangipaila ta kinafarun Apudyus nu achi afus à Cristu.

⁷ Ngim chiani wi mangitudtchu, isuanì fanga wi nangigkaan Apudyus ta sachin isù kinuruub. Amaschin iningwanà mail-an na annay karobfonganwi foon à narpun chiani tan narpun Apudyus.

⁸ Siyan uray nu maid achini làamón à likat wi isù posposposon chiani, foon pù maafak-ani. Ad uray nu chumtong ta simfotang na maid purus akammunì ustù oyyoонni, foon pù ngumayan somsomònì.

⁹ Ad uray nu isag-ani maparpalikatan ta taku, foon à fayfay-anan Apudyus à chiani. Ad uray nu oyoonchà chianì akin-ottoyon, foon pù natoy-ani.

¹⁰ Amaschin mapaspasamak an chiani, ad tatàayonnin matayanni wi isun na sachì nàwan Jesus. Ngim kapu ta foon pù parufusanen mapatoyanni, amaschin mangil-an na taku wi natatakù Jesus wi mangaayyuwan an chiani.

¹¹ Losan na annay mafiyakanni, tatàayonnin matayanni kapu ta mangwaanni ta pion Jesus. Ngim amaschin mailana wi iingkaw à Jesus an chiani wi mangayyuayyuwan ta annay long-agni wi narakà matoy.

¹² Siyan uray nu tatàayonnin matayanni kapu ta mangiwarawakanni ta Mamfaruy Chamag, achifali tan siyan makafiyakanyun Apudyus à ing-ingkana.

¹³ Awad na niyug-is wi ukud Apudyus wi anana, "Kapu ta pinatì na imfakan Apudyus, siyan mangifagfag-à ta uchum." Ad isuna kon chiani, tan kapu ta namatiyanni ta imfakan Apudyus, sachì kon mangifagfag-anni.

¹⁴ Ad sikurachuwonni wi, à Apudyus wi nangipauli nanakun Apu Jesus, ipaulina ko takuwon à chiani, ya uray à chiayu tan mamatiayun Jesus, ad ugpunonà chitau losan itapin siya.

¹⁵ Siyan losan na annay manlikatanni, anusannì mafadnganyu, tan nu umachuachun takuy mallìna ta fachang Apudyus ya sayaawna, umachuachu kon chachi manyaman an siyà machayawana.

¹⁶ Ad siyan foon pù ngumayaanni, tan uray kumapsukapsut na annay long-agni kapu ta kinarutana, finikati pumigsapigsan pammatinin Jesu Cristu.

¹⁷ Ad na losani likatni ta sana, ifilangnì maid anana tan mapapog, ad na lisortana mannaynayuni afaruwan wi maid miyuwana ya maid pu miyalikana.

¹⁸ Siyan foon pù akawaannin chachi mailad asnay luta ta sana tan siya akawaannin chachi foon pù maila wi awad ad langit. Tan na chachi maila wi awad ad asnay luta, mapagpagcha losan, ngim na chachi foon pù maila wi awad ad langit, siyan maid mapagpakancha.

5

¹ Akammatau wi uray matoy na annay long-agtau wi isun yakà sikay, awad na mannaynayuni long-ag wi fumroy ad langit wi adchon Apudyus. Foon pù takun nangwa ta sachitan Apudyus na nangwa, siyan foon pù matoy à ing-ingkana tan mannaynayun.

² Ya mangag-ostau wi manguray ta sachin faruy long-ag wi mafalini ingkaw ad langit.

³ Tan nu matoytau, foon pù afus na alichodwà ingkaw ad langit tan awad na long-ag wi ingkawana.

⁴ Ngim na annay mafiyakantaud asnay luta, isù asngaantaun kinalikat na mapaspasamak. Ngim foon pù matayan na mangasngaantau, tan na piontau kay masukatan kuman annay long-agtauy narakà matoy ta mannaynayuni long-ag na misukat wi achi pu matoy à ing-ingkana.

⁵ Ad Apudyus na namnammò wi sachin adchonan chitau wi sukatanaà chitau. Ad innadchona kon Ispirituna wi makarong-ag an chitaù manuttuwaantau ta mangadchana ta sachin.

⁶ Siyan uray sinuy mapasamak an chitau, achitau ngumaya tan awad na Ispiritun Apudyus an chitaù manuttuwaantau ta sachin maatod à tapin na padcha wi faruy long-ag. Ad akammatau, wi na ingkawantaud asnay luta wi fumroyan na annay long-ag, achayutau ta awachan Aputauy Jesu Cristu.

⁷ Siyan na annay mafiyakantaud asnay luta, chachi foon pù mailan patiyontau wi foon à chachi mamàila.

⁸ Siyan uray sinuy mapasamak, foon pù chanakontau, achitau umogyat ta otoy. Tan un-unnoy na ingkawantau Apu Jesus nu annay ingkawantaud asnay luta.

⁹ Siya kuma asikasuwontau oyoon na mangiparagsak an Apudyus, wi uray ta sanay mafiyakantau winnu ingkawantaun siyad langit.

¹⁰ Tan losantau sanguwon à Cristu ta makuisantau. Ad waschi osa maatod an siyan sufalit na iningwana ta annay mafiyakana wi mamfaru winnu lawing.

*Na Mamrunan Apudyus Ta Taku Mipakapun Cristu
Col. 1:15-23*

¹¹ À chiani, akammuni wi kaog-ogyat na marungayi mangisan Apu Jesu Cristu ta taku, ad sachin mangipapatiyanni mangifagfag-an ta taku ta mamaticha kuma. Ad akammun Apudyus wi sachin afus na awad ta somsomòni wi maid safalì pangkopnin chiayu. Ad sapay kuma ta uray à chiayu, akammuwyonyu ko wi sachin afusi awad ta somsomòni.

¹² Achi pu isurat na amasnat à mampachayawanni, tan na mangisuratà ta amasnat, awad ustù machayawannin

chiayu, ta maawatanyun katuttuwaan na oy-oyyoonne, ta awad isongfatyu ta anchanati taku wi mangipas-ar ta kinasasaadcha wi siya patkanchan itchura wi iillan na taku ad achicha pu pakan-anun kinalimpiw na somsomò.

¹³ Siyan uray anan na taku wi natingang-ani, achifali nu siya kay oyyoonnin machayawan Apudyus. Ngim nu ananchay naangsan-ani, siyan fumaruwanyu.

¹⁴ Tan na isag wi ayat Cristun chitau, siyan maningngil ta somsomòni. Tan narawag an chiani wi natoy à Cristù namayad ta losani taku. Siyan uray os-osàan à natoy, isù nakàtoyttau losan an siya ta natayana.

¹⁵ Ad kapu ta natoy à siyà para an chitau, losantauy natattaku, foon kumà fumarawan na long-agtaun patkan, tan siya pion Jesu Cristu kuman patpatkan, tan siyan natoy ya ummuli nataku masaragnifantau.

¹⁶ Na sin-arkawan, siya nangiflanganni ta kinatatakun na taku na ifasarni ta kinasasaadcha winnu kinafaknangcha wi sachin oy-oyyoon chachi foon à mamati. Ad uray à Cristu ta chamu, amaschi kon iningwanin siya. Ngim foon à amaschin oyyoonne ta sana.

¹⁷ Tan uray sinuy mamatin Cristu, mafaliwan na kinatatakuna wi naaan na sikuchi lawing wi oy-oyyoona ad nasuktan à mamfaruy oy-oyyoon.

¹⁸ À Apudyus na nangwa ta losani amaschi, wi kapu ta iningwan Cristu inyulinnan takun siya à asinna mamfurun. Ad impiyarnan chianin manudtuchu ta taku mipangkop ta mangiyulinana ta takù mamfurunna.

¹⁹ Siyan na itudtuchuni wi kapu ta iningwan Cristu, mafalini iyulin Apudyus na takun siya ta asinna mamfurun wi foon pù sosom-onan fummasurancha. Ad impiyarna kon chianin annay chamag à itudtuchuni ta losani taku.

²⁰ Ad siyan chiani, wi pinakarong-ag Cristu, chianin usaron Apudyus à mangàaru an chiayu. Siyan kapun Cristu, ipangpangaasiyu ta iparufusyù Apudyus wi manguli an chiayù mamfurunna.

²¹ Tan à Apudyus, uray maid purus fasfasur Cristu, impapus-annan siyan losani fasurtau ta siyan machusà masaragnifantau. Ad kapu ta niyaammungantaun siya, sachin makauwaantau ko ta kinafaruna.

6

¹ Siyan chiani wi makaiwaar an Apudyus, mampang-pangngaasianin chiayu ta achiyu mamfalilon na sayaaw Apudyus an chiayù isù maid silfina.

² Chongroneyun annayay niyug-is wi ukud Apudyus wi anana,

“Chingngor-un sachin chinawatyu, tan niyaspur wi sachin ustuy timpun na mangaasiyà an chiayu, siyan finadngà chiayu tan sachin kon ustuy timpun na manaraknifà an chiayu.”

Sanan imfakan Apudyus. Siyan chongroneyu, tan sanan ustuy timpuy mangar-anyu ta sayaaw Apudyus tan sana kon ustuy timpun na masaragnifanyu!

³ An-annachanni ta maid kuma machillaw ta mangwaanni ta annay impiyar Apudyus an chiani, ta maid manlasun na uchum à achicha pu mamatiyan.

⁴ Ad na mail-ana wi Apudyus na kattò mansilfiyanni, ipapatini wi mangan-anus ta losani likat wi mipachas an chiani ya losani kaog-ogyat wi mapaspasamak.

⁵ Naabchoabchoy-ani ya nifarufarud-ani. Ya kinurukuru chiani ko. Ya mauungar-ani ko kapu ta oy-oyyoonni. Ad na simfofantang masurasurapan-ani ya mafitifitil-ani.

⁶ Ad na mansilfiyannin Apudyus, nacharus na oy-oyyoonni, ya ustustun nangawatanni ta ukudna, ya anuanusanni kon asinchuwan, ya an-annachanni kon losani oyoyooni. Ya awad akon Ispiritun Apudyus an chiani, ya ipailani kon tuttuway ayatni ta atakutaku.

⁷ Ad na mansilfiyanni kon Apudyus, pasig katuttuaan losan na itudtuchuni wi karobfongan Apudyus na mangiturung an chiani. Ad na nangiflangan Apudyus an chitaù maid fasurtaun siya, sachin isù armasni wi iyafakni ta lawing ya isaragnibni ta chachi mangwà lawing an chiani.

⁸ Uray amsiwon chiani winnu chayawon chiani, ipapatini wi mangwa ta pion Apudyus. Ya uray nu insurtuwon chiani winnu farfaruwon chiani, ad uray ananchay matuliani, siya kay ukuchonni afus na katuttuaan.

⁹ Uray achi chiani ifilang, machamchamag-ani ko kay. Ad uray tatàayonni matayanni, mamàila wi natattakuani. Ya uray parpalikatan chianì madisiplinaanni an Apudyus, foon à patoyon chiani.

¹⁰ Ad uray nu isù mansasàuy-ani, kanayun-ani ko kay naragsak. Ya uray ananchay kapus-ani, pafaknangonni taku tan makafiyagchan Apudyus. Ad uray isù maid mafalinni, isù uwanin losan à ing-ingkana.

¹¹ Chiayuy susunud ad asnati Corinto, kapu ta ayatnin chiayu, imfafagkanin losani somsomònин chiayu wi maid iliudni.

¹² Foon pù chianin nangkurang na ayatnan chiayu, ngim chiayun kurang na ayatnan chiani.

¹³ Siyan na ifakà an chiayu wi isù an-ananàu, papigsaonyu kuman ayatyun chiani wi isun na pinag-ayatnin chiayu.

Achitau Kuma Maawis Ta Oy-oyyoon Chachi Foon Pù Mamati

¹⁴ À chitauy mamati, foon à mafalin wi miyamfuruytau ta chachi foon à mamati, tan achi pu mafalini miyasawan mamfaru ta lawing. Mafalin ayay mantipun na pangot ya lawag?

¹⁵ Achi pu ko mafalin wi mantimpuyug cha Cristu an Satan. Ad isun ako ta mamati ya foon pun, tan maid kattò mantimpuyukan na somsomòcha.

¹⁶ Tan mafalinaya wi miparnò na sinan-Apudyus ta ustuy foroy Apudyus? Ad chitau met na foroy na natatakuy Apudyus kapu ta nakarong-akan na Ispiritun Apudyus an chitau. Tan amasnan imfakan Apudyus ta sachiniyug-is wi ukudna wi anana,

“Inyà makaforoy ta chachi takù ta ingkawà an chicha, ta saon na man-apudyuschà chayawoncha ya chichan mantakù.”

¹⁷ Ad ananako Apudyus,

“Achiayu makatimpuyug ta chachi foon pù mamati tan nanat-on-ayu. Siyan tum-on-ayu ta achiayu mitapi ta sinuy lawing wi oyyooncha, ad siyan mangiparnoà an chiayu,

¹⁸ tan saon na man-amayu ya chiayun man-anàu.”
Amasnan imfakan na sachimannakafalin wi Ap-apuy Apudyus.

7

¹ Susunud wi ay-ayatò, losan chachi, impustan Apudyus an chitau, siyan iwarangtau kuman losani lawing wi mammakaisaw ta long-ag ya uray na somsomò. Ya iyafaintaù Apudyus ya man-akawatau ta nacharustaù pumigpigsaan na mangwaantau ta ustu.

Na Lagsak Pablo Uray Nu Maliglikatan

² Chogchog-anyu kuman ayatyun chiani tan maid ining-ingwanì lawing an chiayu ya maid pu ko chinachailnin chiayu ya maid linukunin chiayu.

³ Foon pù imfakàna mangipafasurà an chiayu, tan tutuwan sachimfafagkà wi achi pu maaan na ayatnin chiayu, uray matoy-ani.

⁴ Ad maid chuwachuwani wi siya oyyoonyun ustу, ad siyan ichayawnì chiayu ta uchum. Ad uray achun napalikatanni, masorkakà ako kay mipakapun chiayu, siyan amod na lagsaknin chiayu.

⁵ Ad uray na sachì chummatngannid Macedonia, issiyan likatni tan nangkawaon chiani ta achuy likat wi maid achi kumura. Ad nachanakan-ani ko tan naallilaw na pammatiyu.

⁶ Ngim à Apudyus, wi manorkag ta somsomò chachi summauy na somsomòcha, sinorkagna kon somsomònì ta chummatangan Tito wi narpud iliyu.

⁷ Ad foon pu kà afus na chummatnganà lummagsakanni, tan chachi inisturyana koy iningwayu wi nangiparagsak an siya. Ad inisturyana kon ayatyu wi mangilan saon, ya namfafawiyanyu, ya nanatàchoranyun saon. Siyan ummisag na lagsakni ta sana.

⁸ Na katuttuwaan, achiyà amuyuwan mipangkop ta sachì ummunay surat-un chiayu, uray isag lummawing na somsomòyu ta sachì. Oo, nachanakanà tuwa ta sachì ummunay, ngim mamfaru tan sin-aitan yakan lummawingan na somsomòyu.

⁹ Siyan na sana, naragsakà, foon pù kapu ta lummawingan na somsomòyu ngim kapu ta lisortana wi sachin namfafawiyanyù namaliwanyu ta oy-oyyoonyu. Tan inyusar Apudyus na sachì lummawingan na somsomòyu fumaruwanyu, siyan maid arwingan na sachì nanuratannin chiayu.

¹⁰ Tan na lisortan na lummawingan na somsomò wi usaron Apudyus, siyan mamfafawiyán à mafaliwan na sachì somsomò. Ad na lisortan na sachì, masaraknifan. Ad maid pun met maamuyuwan nu masaraknifanta! Ngim nu awad lummawingan na somsomò ya achi pu mifafawi, siya lisortan na amaschin misinaan an Apudyus à ing-ingkana.

¹¹ Ngim an chiayu, tuttuway imparufusyù Apudyus wi nangusar ta sachì lummawingan na somsomòyu. Ad siya lisortanan innongnongyun pammatiyu wi asinyu pintog na ustuuustuy oy-oyyoon, tan linawingyun iningwan na sachì fummasur wi foon à pionyuy mitaurung, tan pionyuy mangwa ta ustu. Siyan chinusayù siya ta achiayu mafainan an Apudyus ya uray an chiani. Ad na osay lisortan na namfafawiyanyu, pionyu koy mangilan saon. Siyan mamàila wi pasig ustun iningwayu mipangkop ta amaschi wi fummasuran.

¹² Siyan na nangisuratà ta sachì surat-un chiayu, foon pù afus yakan machusaan na sachì takuy fummasur, ya foon pu kò afus yakà mafadngan ta sachì pinarwingna,

tan insurat-uchì mangilasinanyu losan ta kinatuttuwan na somsomòyun chiani ta sangwanan Apudyus.

¹³ Siyan kapu ta iningwayu, nasorkag tuwan somsomòni.

Ad foon pu kò afus-anì nasorkag na somsomònà, tan uray à Tito. Ad sin-umisag akon lummagsakanni ta nangil-anni ta lagsakna tan fummarun somsomònà ta nangil-ana ta ining-ingwayu.

¹⁴ Tan na chaanna pu umaliyan ad asnàt, inchayaw-ù chiayun siya. Ad mamfaru tan tummuttuwa losan na imfakà, siyan maid fumainà. Tan isun na sachì nangifag-anni ta pasig katuttuwaan an chiayu, siyan isuna koy pasig katuttuwaan na losani imfakanin Tito mipangkop an chiayu.

¹⁵ Siyan naam-amod fummarun somsomònàn chiayu, tan achina pu maliwatan na lagsakyuy namtog ta imfakana, ya chanagyuy nangwa ta ustù winnu foon. Amaschin nammangiliyanyun siya.

¹⁶ Siyan amod akon lagsak-u tan na sana, maid purus chuwachuwà wi mapipiyyar-ayu.

8

Na Oyyoon Na Mamati Wi Mangatod Ta Iturungcha

2 Cor. 9; Fili. 4:10-20

¹ Susunud, pionni wi mangipaakkammun chiayu mipangkop ta man-iwaaran na sayaaw Apudyus ta chachi mamati wi maaruarus maamuamung ta ailiid Macedonia.

² Tan na susunudtaud aschi, uray amod na maparpa-lifikatancha wi achun problemacha, naragsakcha ko kay. Siyan uray nu isagcha kapus, isuchà faknang wi mangatod ta iturungcha ta chachi susunudtau wi makasapur à turung ad aschi Jerusalem.

³ Ya tàchorà ako wi foon pu kà patingkan na lobfongchan innadchoncha, tan adchoncha kon uray masapurcha. Ad maid met nangipapilit an chicha.

⁴ Ad nampangpangngaasicha ta parufusanni chicha wi mitapi fumachang ta chachi takun Apudyus wi maliglikatan ta provinsiyad Judea.

⁵ Ad naschaaw-ani ta pinag-atodcha! Tan na chamuy inadchoncha, long-agcha ya somsomòchan Apudyus, ad adchoncha kon long-agchà fumachang an chianì mangwaancha ta pion Apudyus.

⁶ Ad kapu ta iningwan na anchanayay iMacedonia, siya ifakanin mamfaru nu ituruyyu koy mangugpun ta sachì ifachangyu. Ad siyan ananni wi ipaalini Tito ad asnàt à

fumachang an chiayu, tan siyan ummunay nangipaspasmò ta amaschin chiayu.

⁷ Tuttuwway achun ilasinyu ta uchum wi oy-oyyoonyu, tan napigsan pammatiyu ya karobfonganyu wi mantudtuchu tan achun maawatanyu mipangkop an Apudyus. Ya ipapatiyu koy mangwa ta sinumani pàwana. Ad amod akon ayatyun chiani. Siyan namnamaonni ko wi nawadwad na oyyoonyu wi mangatod ta ifachangyu ta chachi makasapur à fachang.

⁸ Foon pù ifakànà mapilitanyuy mangwa ta ug-ugkuchò. Ngim ipaakammù yakay an chiayun ayat na anchanyay uchum wi mangatod à fachang, ta awad mail-an na katutuwaan na ayatyu ta fufurunyu.

⁹ Tan akammutau met na iningwan Aputauy Jesu Cristu wi fummachang an chitau, tan uray nu faknang ad langit wi maid pu achi awad an siya, tinaynana losan ad ummalid asnay luta wi namfalin à kapus à mafadngantau. Ad na sachì kummapusana, sachì kon fumaknangantaun siya.

¹⁰ Siyan na filin-un chiayu mipangkop ta ifachangyu, mamfaru nu man-ikangputyu ta sanan sachì illukiyu ta narpasi tawon. Tan chiayun chamuy maryad wi mangatod à fachang, ya chiayu kon chamuy nangiluki ta amaschi.

¹¹ Siyan ilanyu ta ikangputyù isun kuman ayatyu wi nangiluki ta patingkan na karobfonganyu wi mangatod.

¹² Tan nu awad ayatyu wi mangatod, adchonyun karobfonganyu wi adchon, tan sachin mangiparagsak an Apudyus, foon pù singilonan foon pù karobfongantau wi adchon.

¹³ Foon pù anà wi mangatoatod-ayu ta mafadngan na uchum ingkanà chiayun maawanana.

¹⁴ Tan foon pù sanat na piò wi ifaka. Tan na piò yakay, man-asifachangtau losan. Ad kapu ta annan subraonyu ta sana, mamfaru nu ifachangyu ta chachi makasapur à fachang. Tan nu kaspangalikan chumtong na timpuy mangkuranganyu ya awad subraoncha ko, fadngan chiayu ko. Tan nu amaschin oyyoontau, maid pu osà malikatan an chitauy mamati.

¹⁵ Ad amaschin ifakan na niyug-is wi ukud Apudyus wi anana, "Na sachì takuy nan-apit à achu, foon à summubra tan innadchanan uchum. Ya uray akon sachì takuy ait yakan naapitna, foon à makurangan tan inadchan na uchum."

¹⁶ Manyaman-anin Apudyus tan inadchonan Tito na ayatnay fumachang an chiayu wi isun na ayatni wi mamachang an chiayu.

¹⁷ Tan na nangifag-anni wi siya kuman umod asnat, tuttuway naay-ayatan, tan nar-usna simsimmò wi umod asnat.

¹⁸ Ad annan osay ifurunnin siya wi sunudtau ko, wi kaputa oy-oyyoona wi mangitudtchu ta Mamfaruy Chamag, chinayaw na losani mamati ta ailiili.

¹⁹ Ad siyan mismuy chinutukancha losan à mamfurunni wi mangiyoy ta maifachangtau ta chachi makasapur à fachang ad Judea. Ad maid uchum à pangkop na sachimaifachang nu achi afus na machayawan Apu Jesu Cristu ya mangipail-antau ko ta ayattau wi fumachang.

²⁰ Siyan mamfaru ta siyan osay mifurun an chiani, tan maid chumillaw ta annay mamangchonanni ta annay chakor wi fachang wi nasonson.

²¹ Tan ipapatini wi mangwa ta ustu wi foon pu kà afus na mamfaruwon Apudyus tan uray na mamfaruwon na taku.

²² Ad anna kon osay sunudtau wi ifurunni ancha Tito wi umalid asnat, tan na mangiil-anni ta kinatatakuna, fumabfachang wi taku, ya maay-ayatan wi umalid asnat tan chakor na namnamana mipangkop an chiayu.

²³ Na mipangkop an Tito, siyan furun-uy man-iwaar ta annay mamadngannin chiayu. Ad na anchanayay uchumi fufuruntau wi mitun-ud an siya, chichan pinakarong-ag losan na anchanayay mamati ta ailiilid asna. Ad mipakapun chicha, machaychayaw à Jesu Cristu.

²⁴ Siyan na oyyoonyu, ipailayun lispituyu ya ayatyun chicha ta sangwananchay losan wi mamati ta ailiili ta awad manuttuaancha ta losani ichaychayawni mipangkop an chiayu.

9

Na Fachang Ta Susunudtauy Mamati

1 Cor. 16:1-4; Fili. 4:10-20

¹ Foon pù masapur wi isurat-un chiayun mipangkop ta ifachangyu ta chachi takun Apudyus ad asnati Judea wi makasapur à fachang,

² tan akammù wi chakor na ayatyuy fumachang, ad inchayaw-ù chiayu ta losani anchanay mamatiid asnay Macedonia, wi imfakafakà wi, "Chachi susunudtaud Acaya, nanipud ta sachì narpasi tawon nansasagkanacha wi fumachang." Ad kapu ta ayatyu, siyan namparoswa ta chakor wi ayatchay fumachang.

³ Siyan na mangipaaliyà ancha Tito ta sana, ta magkasan kuman sachì chayawni mipangkop an chiayuy mangisasa-kana ta ifachangyu.

⁴ Tan nu umaliyà ad asnàt ya awad mitun-ud an saon ta anchanay matatid asnay Macedonia, ad nu kaspangalikan ochasanni chiayu wi maid pu insasagkanayu, mafainan-ani kattò tan sinikurachuni chiayu. Ad isun akon mafainanyu.

⁵ Siyan na somsomòù wi un-unnoy nu ipaunà na anchanayay fufuruntau ta chakuchakuponchan impustayuy adchonyu, ta nu chumatong-ani, nisasagkanan sanati ifachangyu. Ad sachin mail-ana wi mangatod-ayu kapu ta ayatuyu fumachang wi foon à napilit-ayu.

⁶ Mamfaru nu sosom-onyu wi na takuy ait na immurana, ait akon apitona. Ngim na takuy achun immurana, achu kon apitona.

⁷ Siyan waschi osan chiayu masapur som-osom-ona nu sinun pionay adchon, ta na mangadchana, kapu ta ayatna ya maidfafawina ya foon pu kò mapilit wi mangatod. Tan à Apudyus, ay-ayatonan maay-ayatani mangatod.

⁸ Ya karobfonganay mangatod ta achun chiayu ingkanà sumawar, ta kanayun umanay à usaronyu ta losani annay mafiyakanyu, ya awad achù ifachangyu ta chachi makasapur à fachang.

⁹ Isun na niyug-is wi ukud Apudyus, wi anana, "Manchara wi mangatod à fachang ta kakapus, ya awaa-wad à ing-ingkanan mamfaruy ifachafachangna."

¹⁰ À Apudyus wi marpuwan na fuor wi imuran na man-osò, wi siyan mangipatufu ta awad anon na taku, karobfonganay mangatod à achun chiayu ta umachuachu kon adchonyu ifachang ta uchum.

¹¹ Ya paachuwon ako Apudyus na losani awad an chiayu ta mafalini mancharaayuy mangatod ta uchum. Siyan na mangadchanyu, sachin umachuachuwan chachi manyaman an Apudyus.

¹² Tan na amaschi wi oy-oyyoonyu foon pu kà afus na mafadngan na takun Apudyus wi maid mafalincha, ngim paroswaona kon ayat na achuy taku wi manyaman an siya.

¹³ Ad sachì kon mangil-an na taku wi tuttuway nagkasan na pammatiyun Cristu wi foon pu kà tupòyun nan-ukud. Siyan achun manayaw an Apudyus kapu ta nangipapatiyanyu namtokan ta Mamfaruy Chamag mipangkop an Jesus, ya kapu ko ta namadnganyun chicha ya uray akon uchum.

¹⁴ Ad siyan iluwaruwanchà chiayu wi amod na somsomòchan chiayu kapu ta nangilasinancha ta kaskaschaaw wi iningwan Apudyus an chiayu.

¹⁵ Siyan manyamantau losan an Apudyus kapu ta sachikaskaschaaw wi innadchonà mafadngantau wi maid uchum nu achi afus à Jesu Cristu.

10

Na Nanàchoran Pablo Ta Sachi Napiyarana

¹ Saoni Pablo wi ananchay umogyat anuy mangifaka ta ifakana ta sangwananyu ngim naturod nu umachayun chiayu, annay mampangpangngaasiyà an chiayu wi mangifaka wi isun na kinaanus ya kinasayaaw Jesu Cristu.

² Na ifakà, ipangngaasiyu ta nu umaliyà foon kumà masapur omorà chiayu. Tan nu umaliyà ad asnati, tuttuway ipailà na kinaturod-u ta losani manillaw an chiani wi mangwanani fumaruhan anun long-agnin pangkopni wi mangwa ta annay oyyoonti, ya iyu chiani ta takuy foon pù mamati.

³ Tan uray takuani kay ad asnay luta, foon pù isisuwwonnin oyyoonti na uchum wi mangufat ta chachi kumura an chicha.

⁴ Tan na armas wi usaronni wi mangufat an Satan, foon pù isun na armas wi usaron na takud asnay luta ngim na armastau mannakafalin wi armas Apudyus. Ad umanay na narpun Apudyus à manachailni ta uray apigsaan wi kumuran siya.

⁵ Ad sachin iyafakni ta kinaraing chachi man-asilib ya sinumani pas-ar wi manipod ta somsomò na taku wi manuttuwa mipangkop an Apudyus. Ad ipapatini ko wi mangafak ta losani somsomòni ta mafaliwancha losan à miyamfuruyancha ta pion Jesu Cristu.

⁶ Siyan iyustuustuyun mamatiyanyun Jesu Cristu, ta nu umalianid asnati chusaonni anchanati maid patkoncha.

⁷ Siya kay ilanyun mamàila ta atayu, ad maawis-ayu ta amaschi, wi achiyu pu panoknokan na katutuwaan. Tan na uchumi takud asnati wi mallawing an chiani, wi anancha koy chicha nun takun Cristu, masapur kuma wi somsomoncha wi takun ako Cristù chiani.

⁸ Awad nin mangwanan wi narafos na inyòoyyà wi manàchor ta karobfongà wi mifibfiyang an chiayu. Ngim foon à mafainà tan Apudyus na nangatod ta karobfongà à mafadngan na pammatiyu ya foon pù machachailan na pammatiyu.

⁹ Ad achiyu kuma anan ta somsomòyu wi mangog-ogyat-u kan nanurasuratà an chiayu.

¹⁰ Tan awad nin na uchum an chiayuy mangwanan wi naturochà wi kaog-ogyat na surat-u nu umachayuwà an chiayu, ngim umogyatà anuy makaukud ta sangwananyu!

¹¹ Siyan na ifakà ta amaschi wi taku, maawatana kuma wi losani insuratin chiayu ta maichanni, isun ako kan ifakani nu chumatong-ani.

¹² Maid turodni wi mangiyisu ta long-agni ta chachi mangipachayaw ta long-agchad asnat. Tan à chicha, ing-ingwacha kan ananchay mamfaruwon Apudyus, ad sachì kon turachoncha. Tuttuway ningningcha tan manasichayawcha wi mangwa ta sachì narpu kay ta somsomòcha!

¹³ Ngim à chiani, foon pù ichayawnin foon à ipàwan Apudyus an chiani, tan siya kay ichayawnin mangwaanni ta ipàwana, ad nitapiayu ta sachì.

¹⁴ Ad sachin karobfonganni wi manudtuchun chiayu ta sana, tan chianin chamchamuy nangitudtuchun chiayu ta Mamfaruy Chamag mipangkop an Cristu.

¹⁵ Ad foon pu kò pursonnin chayaw na màmàwa ta uchumi ili. Ngim chiayuy sakupni, pionni wi pumigpigma kuman pammatiyu ta awad katurunganni ya mawayaanni wi mangwa ta uchumi ipàwan Apudyus an chiani.

¹⁶ Tan na pionni kuma, ing-ani iwarawag na Mamfaruy Chamag ta chachi uchumi il-ili wi ad-achayu nu chiayu. Tan kattoi foon pù pursonnin iningwan na uchum à machayawanni.

¹⁷ Tan nu mipangkop ta sachì michayaw, awad met na niyug-is wi ukud Apudyus wi anana, "Nu sinun mam-pachayaw, maid pu kuma uchum à ichayawna nu achi afus na iningwan Apudyus."

¹⁸ Kattoi achi pu machayaw na takuy mangichayaw ta long-agna, tan na tuttuway machayaw chachi ichayaw Apudyus.

11

À Pablo Ya Chachi Sinan-apostoles

Gal. 1:6-10; Fili. 4:15-18

¹ Anusanyu kuman annayay isurat-u wi isuwà à natingang wi maid fain-u wi manàchor ta long-ag-u. Ya achiayu kuma mas-à ta annayay ukuukuchò.

² Tan tuttuway machanakanà mipangkop an chiayu wi isun akon chanag Apudyus nu kaspangalikan safalin patiyyonyu. Tan na piò yakay maid kuma uchum à mangipàyanyu

nu achi afus à Jesu Cristu. Tan isuayùfafarasang wi nituturag wi mangasawa, wi foon pù mafalin wi maatub ta safali wi larai.

³ Tan uray nu ninungnung na pammatiyun Cristu, machanakanà tan maawis nin na somsomòyu ta safali wi tudtchu ad man-awichanyun sachin pinatiyu, ad maallilaw na ayatyun Cristu, tan amaschin nàwan Eva wi sinikapan Satan wi nampailà isù urog.

⁴ Tan apay narakan mangamfuruyanyu ta uray sinumani umalid asnat wi mangitudtchu ta sabsafali mipangkop an Jesus wi foon pù isun na intudtuchuni. Ad naraka kon mangamfuruyanyu ta sabsafali wi mipangkop ta Ispiritun Apudyus, ya mipangkop ta masaraknifan na taku wi foon pù isun na pinatiyu ta chamu.

⁵ Isù napatpatog na anchanati sinan-apostoles nu saon!

⁶ Ngim uray foon à naraingà wi man-ukud, kattoi akammù na mipangkop an Apudyus. Ad kattòyu illasin na katuttuwaana, tan maid pu achini impaakammun chiayu ta losani nantudtuchuwanni.

⁷ Ad na nangitudtuchuwà an chiayu ta Mamfaruy Chamag wi narpun Apudyus, maid pu sinigil-ù labfù tan impafafà na long-ag-u wi nan-anap à inyatakù ta mapatkanyu. Ad, naillachuwà lawa ta sachì?

⁸ Na nanudtuchuwà an chiayu, finadnganà ta chachi mamati ta uchumi il-ili, siyan chichan pinalikatà à mafadnganyu.

⁹ Tan na iniingkawà an chiayu, nu awad kasapurà maid nangifag-à an chiayu, tan inadchon chachi fufuruntauy narpud Macedonian inusar-u ta achiayu pu mapalikatan kapun saon. Amaschin iningwà, ya oyooò tan lawingò wi mampalikat-ayu.

¹⁰ Na katuttuwaana wi awad à Cristun saon, foon pù mafalin mafarfaliwan na annay ichayaw-u wi maid ar-arà à uray sinuman an chiayud asnat wi provinsiyad Acaya.

¹¹ Ananyu pun nin nu imfakà na sachì tan lawingò chiayu! Ngim foon, tan akammun Apudyus wi ay-ayatò chiayu.

¹² Ngim na mangiturturuyà mangwaan ta amasna, matipod kuman anchanayay awad ad asna wi mangwanani apostolescha nu, ta maid in-inonchay mampachayaw wi man-isu nun oyooncha ta oyoonni.

¹³ Tan na anchanay taku, foon pù tuttuway apostoles Cristu, tan sinan-apostolescha wi nan-obfos ta mapiyaranchà masikapan na taku.

¹⁴ Ad foon pu kumà maschaaw-ayu ta kinasilibcha, tan Satan na ap-apucha. Ad à Satan, mafalini mamfalinonan long-agnà isù farfaruy anghel Apudyus.

¹⁵ Siyan foon à maschaawtau nu mamfarfalinon chachi mansilfin siyan long-agchà isù mansilfi ta katuttuwaan. Ngim na lisortan na amaschi, làamonchan kaog-ogyat wi chusan na losani ining-ingwacha.

Na Namparpalikatan Pablo Kapu Ta Kinaapostolesna

Gal. 1:11-2:10

¹⁶ Isarad-u ifaka wi achiyu kuma anani natingangà. Ngim nu sachin ananyu, anusanyuy chongron na annayay manàchorà ta long-ag-u, ta mampachayawà à ait.

¹⁷ Tan akammù wi foon pù Apu Jesus na mampaukud an saon ta sachì, ngim uray isuwà à natingang iturod-uy mangichayaw ta amasnan chiayu.

¹⁸ Ngim kapu ta achun mangichayaw ta awad an chicha, siyan mapilitanà akoy mangug-ugkud mipangkop ta awad an saon tapnu akammuwyun ustuustu.

¹⁹ Ad chiayu mangwanani naangsan-ayu, naraka met na mangamfuruyanyu ta fòfòn, siyan amfuruyanà kuman chiayu!

²⁰ Tan apay akseptaronyun sinumani takuy mamfalinon chiayù isù sanilu nù? Tan ingay-uyu uray lukuponcha ya sikapancha chiayu, ya amsiwoncha ya lipakonchà chiayu!

²¹ Ngim tuttuway mafain-ani wi mangwa ta isun na oy-oyyonchan chiayu!

Ngim nu kaspangalikan mampachayawcha, maiturod-uy mangichayaw ta long-ag-u. Tan uray isuwà yakà natingtingangan, achifali tan ifakà yakayna.

²² Nu ichayawchay Hebreocha wi Judio, Hebreowà ako wi Judio. Ad nu ananchay chichan kanà Israel wi pilliyan Apudyus à mantakuna, uray met à saon. Ad nu anancha koy chichan kanà Abraham, kanaà met akon Abraham.

²³ Ad nu ananchay mansilfichan Cristu, sin-umisag na mansilfiyà an siya nu chicha. Isuwà yakà narapang wi mangifaka ta amasna. Ngim ilanyu, isag-u ipapati uray nu ifarufaruchà ya maabchoabchoyà kapu ta mansilfiyà an siya, ya achu kon afistayà matoyan ta mangipapatiyà.

²⁴ Nangalliman nanaplisaplitan na chachi Judion saon à turumpuru ya siyami saplit.

²⁵ Ad nampamitlu kon naabchoyà ta chachi iRoma. Ad na namingsan, pinisongà. Ya nampamitlu kon nilutongan na papur wi nakarukanà. Ya iningkaw akon namingsan wi nanaptap-awà ta fayfay ta osay lafi ya osay padcha.

²⁶ Ad maid pu achi napasamak an saon ta namfiyafiyasiyà ta ailiili wi umoy mangitudtuchu ta ukud Apudyus. Tan namin-anu wi afistayanà michurun ta chawwang, ad namin-anu koy tikangayà mapatoy ta akkawan. Ya achu

kon chachi kailiyà wi Judio wi maryad mangtoy an saon, ya uray akon chachi foon pù Judio. Ya kaog-ogyat akon nàwan saon ta nallukanà ta papur, ya achu kon kaam-amak an saon ta ailiili ya uray filfilig ya sinchumallun iningwan chachi akinpapati.

²⁷ Amod na naliglikatà mipakapu ta annayay oyyoò, tan kanayun wi maid in-inò wi masuyop, ya nafitifitilà ya nauwauwawà, ya kurang na maan ya luput.

²⁸ Ad foon pu kò afus na amaschi, tan na osa, finikati machachannakanà ta losani mamati wi maamuamung ta ailiili.

²⁹ Tan nu kumapsut na pammartin na osa, amod na somsomòu. Ad nu awad maawis fumasur, maam-amod na sikab na somsomòu.

³⁰ Maid kuma ichayaw-u, ngim kapu ta mapilitanà, foon à kinasasaad-un ichayaw-u tan na naliglikatà ya kinakapsut na long-ag-u, ta mailan fachang Apudyus an saon.

³¹ Ad à Apudyus wi Aman Apu Jesus wi machaychayaw à ing-ingkana, akammuna wi maid tuli ta annayay inukud-u.

³² Iningkaw akon napasamak an saon ta iningkawà ad Damasco, tan na fifinnachur wi chinutukan Ali Areistas, impakuwarchanan losani liwangan na ili ta chòmaanà anu.

³³ Ngim na chachi mamatid aschi, inyinchayunà inchòora ta tawan na tuping wi arad na sachì ili, siyan achi pu nagpapan.

12

Na Chachi Impailan Apudyus An Pablo

¹ Uray maid kutù na mangichayawan ta long-ag, masapur ituruy-u wi mangichayaw ta chachi nàwan saon à kumi-noan na anchanayay mangichayaw ta long-agchad asna. Siyan isturyaò na mipangkop ta chachi isù impain-inop Apu Jesus an saon ya chachi impailana.

²⁻³ Awad na osay namatin Cristu ta sin-arkawan wi sim-puru ya opati tawon na naparafas, ad nipangatù siyad langit wi ingkawan Apudyus. Foon pù akammù nu alichodwana kan ummoy winnu nitapin long-agna, tan Apudyus yakan nangakammu. Tan na afusi akammù, naiyoy ta sachì afaruwani lukar.

⁴ Ad aschi langit, iningkaw na chingngornay foon pù iparufus Apudyus wi maisturya, ya maid pu takù makaifaka ta amaschi.

⁵ Na sachì takuy naarad langit, saon. Nu safali wi taku, chayawò à siya, ngim kapu ta saon na sachì, foon pù ichayaw-u tan siya kay ichayaw-un nalikatà à mail-an na fachang Apudyus an saon.

⁶ Nu piò wi mangichayaw ta long-ag-u, mamàila wi foon pù matuli tan pasig tuttuwan losani ifakà. Ngim achì pun, tan nu amaschiyò sachin manayawan na takun saon. Ad foon pù sachin piò, tan ikad kuman somsomò na takun saon ta mangil-ancha ta oyyoò ya manggorancha ta ug-ugkuchò.

⁷ À Apudyus, inlumidyunà achì pu mamaspas-aran mi-pangkop ta chachi achuy nakaskaschaaw wi impailanan saon, tan imparufusnan amod wi namalikatan na anghel Satan an saon ta achì pu mamaspas-aran.

⁸ Ad namitluwò chinawat an Apu Jesus ta aanonan kuman annay likat-u.

⁹ Ngim na losani songfatnan saon, anana, "Umanay na fachang-un sia wi manganus ta sanati likatnu. Tan na amochi mapalikatam, sachin isagnu mallinaan ta karobfongà." Sanan imfakanan saon, siyan naragsakanà ta manliglikatà, tan sachin mallinaà ta karobfongan Cristun saon.

¹⁰ Ad à machayawan Cristu, naragsakà ako kay ta losani likat-u ya kinakapsut na long-ag-u, ya uray sinuy mapasamak an saon uray mainsurtuwà ya maparpalikatanà ya maproblemaanà. Tan nu achun malikatà, sachin mailan na karobfongan Cristu wi awad an saon.

Na Chanag Pablo Ta Chachi iCorinto

¹¹ Isuwà à ningning kapu ta losani annay inukud-u mipangkop ta long-ag-u, ngim pinilità an chiayu, tan chiayu kuman manàchor an saon. Tan uray maid filang-u, maid pu inlasinchan saon na anchanati nan-angatuy sinan-apostolesyud asnat.

¹² Tan na iningkawà an chiayu, inan-anusà na losani likat ad impailà ako losan an chiayun chachi singyar ya kaskaschaaw wi maid pu takù makàwa, ta awad kuma manuttuwaanyu ta kinaapostoles-u.

¹³ Siyan na losani iningwà ta chachi mamati ta uchumi ili, isun akon iningwà an chiayu naraksig yakan sachin os-osàan wi foon à kinastuwanà an chiayu. Siyan pakawanonà kuma nu lawingchi!

¹⁴ Sanan pitlù wi nansakana wi umali mamisitan chiayu. Ad nu umaliyà, foon pù man-imusà à fachangyu, tan foon à pilakyun kamkamà ngim chiayun piò. Tan isuayù an-ananàù, ad foon pù an-ananà na marpuwan na masapur na chakorcha, tan chakorchan marpuwan na masapur na an-ananà.

¹⁵ Ad à saon, maragsakà uray kastuwò losan na awad an saon ya uray akon long-ag-u nu siyan mafadnganyu. Uray

kumapsut na ayatyun saon, maam-amod pumigsan ayat-un chiayu?

¹⁶ Siyan amfuruyanyu losan wi foon à nangkastusò chiayu, ngim awad nin na mangwanani sikap-ù mallukuwà an chiayu ngim foon à akammuyu.

¹⁷ Ngim sinun in-inò wi nallukun chiayu? Mipangkop ta chachi finaun-u wi ummalid asnat fummachang an chiayu?

¹⁸ Tan saon na nangifaun an Tito ya osay sunudtaù namfuruunna wi ummalid asnat. Ad linukucha lawà chiayu? Foon met, tan nan-isun pangkopni ya man-isu kon inyòoyyani wi mangwa ta nipiyan an chiani.

¹⁹ Na somsomòyu nin, ug-ugkuchonni losan chanà mangipachayawanni kay ta long-agni. Ngim foon pun, tan afus yakà ukuchonnin pion Cristu. Ad akammun Apudyus wi maid uchum à pangkopni nu achi afus na mafadnganyu, chiayuy ay-ayatonni.

²⁰ Ngim machanakanà à ochasà chiayuy siya oy-oyyoonyun foon pù piò nu umaliyà ad asnat. Siyan kapilitan wi nu amaschi, oyyoò akon foon pù pionyu, tan omorà chiayu nu ochasà chiayuy mansusukob ya man-asiapos ya naraka wi pumuchut na uruyu, ya man-asikinot-ayu ya man-asiinsurtuayu ya man-asiiliud-ayu ya man-asipas-arayu wi maid pu turnusyu.

²¹ Amod na fain-un Apudyus ya malluwaà ta sangwananyu nu ochasà chiayuy kassiyay oy-oyyoonyuy lawing nu asinà umalid asnat, wi chaan pun na uchum ifafawin fasurcha wi kassiyay nakasuyosuyopcha ta foon à asawacha ya sinumani lawing wi pipion na long-ag.

13

Na Anungus Wi Tudtuchun Pablo

¹ Sanan pitlù wi umali fumisitan chiayud asnat, siyan nu awad ochasà an chiayù issiyay fumasurfasur, kapilitani machusa. Ngim masapur awad turu winnu chuwaò takù mangiyistiku ta lawingi iningwana, tan amasnan anan na niyug-is wi ukud Apudyus.

² Na pigwan na ummaliyà ad asnat, winarningà na anchanati fummasur ta iwarangcha, tan nu achicha pun, sikurachuy machusacha ta sanay pitlun na umaliyà, ad sachin nanwarningà an chiayu losan. Ad na annay maichà an chiayu, asin-u ko warningan chiayu wi achi pu achakuwan na uray sinumani fumasur.

³ Siyan chiayuy mangifakà manuttuwaanyu wi Cristun tuttuway narpawan na karobfongà, sachin mangakam-muwanyu ta mandisiplinaà an chiayu. Tan foon pù

nakapsut à Jesu Cristu wi mangwa ta oyyoonan chiayu, tan chakor na karobfongana.

⁴ Tan uray kinakapsut Cristun natayana ta kros, ngim na sanay mafiyakana, maila wi awad tuwan mannakafalin Apudyus an siya. Ad à chiani, nakapsut-ani ko, tan chooni nitapiyan an Cristu ta sachin nanliglikatana. Ad nitapiani ko ta nafiyakana, siyan awad an chianin mannakafalin Apudyus wi mandisiplinan chiayu.

⁵ Waschi osa kuman chiayu kuisinan long-agna ta ilana nu tuttuway mamati, wi foon kumà chianin kuisona. Tan nu maid à Cristun chitau, foon pù tuttuway namatitau! Apay foon pù akammuyu wi iingkaw à Cristun chitau nu kattoi namatitau?

⁶ Sachin mangilasinanyu wi ustustun pammatini.

⁷ Iluwarunin Apudyus ta maid kuma oyyoonyù lawing, ad na maryachanni ta sachin, foon à machayawanni wi manudtuchun chiayu, tan uray maid isù mangil-anyu ta karobfonganni, achifali nu siya kay oyyoonyun ustu.

⁸ Tan foon pù masapur man-iwaaronnin karobfonganni nu oyyoonyun ustu, tan siya amfuruyannin katuttuaan.

⁹ Achifali nu foon pù mipailan karobfonganni nu pumigsan pammatiyu. Tan na iluwaruwarunin Apudyus, ta miyustustun pammatiyu siya.

¹⁰ Siyan na pangkop-uy mangisurat ta annay amod wi tudtuchù an chiayu, ta matudtuchuwanyu ta sanay maichà, ta nu umaliyà foon kumà masapur wi marafos na inyòooyà wi mandisiplinan chiayu. Ngim na katuttuaana annan karobfongà wi mandisiplinan chiayu tan Apu Jesus na nangatod ta karobfongà, wi siya pangkopnan fumaruwanyu, foon à machachailanyu.

¹¹ Susunud, sachin ifakà an chiayu. Sapay kuma ta mafaruayu losan ad asnat, ya pafaruwonyun achawiyanyu, ya oognanyu kay afus na intudtuchù an chiayu, ya mantitimpuyug-ayu ko ta maturturnus-ayu. À Apudyus wi puun na ayat ya turnus, iingkaw an chiayu.

¹² Ipaipailayun ayatyu ta fufurunyu.

¹³ Losan na anchanayay takun Apudyus, pakumustaoncha chiayud asnat.

¹⁴ Ayyuwanan chitau losan an Apu Jesu Cristu, ya lìnaontau kon ayat Apudyus, ya man-asitimpuyugtau losan kapu ta Ispirituna wi awad an chitau.

Na Surat Pablo Ta Chachi Mamatid Galacia

¹ Saon à Pablo wi nachutukan à man-apostoles Jesu Cristu, wi foon pù takun nanutuk an saon, ya foon pu kò takun namiyar an saon, tan à Jesu Cristu ya à Amanay Apudyus wi nangipauli nanakun siya ta natayana.

² Annayan surat-un chiajud asnati provinsiya wi Galacia. Losan-ani ta fufuruntau wi mamatid asna, pakumustaonni chiayu losan wi maug-ug-ugpun manaychayaw an Apudyus ta il-ilid Galacia.

³ Sapay kuma ta fadngan chiayu losan kanayun an Amatau wi Apudyus ya Aputau wi Jesu Cristu, ya farfaruwoncha kon somsomöyu.

⁴ À Jesu Cristu wi Aputau, innadchonan long-agnà matoy kapu ta fasurtau, ta awad masaragnifantau ta sanay kinarawing wi màmàwa ta annay luta. Iningwan Jesu Cristu na annaya à matungparan na pion Amatauy Apudyus pàwa.

⁵ Ta machaychayaw à Apudyus à ing-ingkana! Amen.

*Os-osàan Yakan Mamfaruy Chamag À Masaragnifantau
2 Cor. 11:1-4; 1 Tim. 1:3-7*

⁶ Isakà maschaaw an chiayu! Tan nallasu kan nanawichanyun Apudyus wi namilin chiayù mitapiyanyun siya kapu ta achakun Jesu Cristu. Tan siya nu sanguwonyun safali wi tudtuchu à masaragnifanyu nu.

⁷ Na katuttuaan, maid pu safalì mamfaruy chamag à masaragnifanyu nu achi afus na intudtuchuni. Ngim anchanat na uchum ad asnati wi mangillachu ta somsomöyu wi padpachasoncha sukatana mamfaruy chamag mipangkop an Jesu Cristu.

⁸ Ngim mafalin ayay masukatanchi? Tan uray sinumani mangitudtuchù safalì masaragnifan, wi uray chiani winnu anghel wi marpud langit, nu itudtuchunan safali nu sachilimpasni intudtuchun chiayu, sikurachuy mifallud infierno!

⁹ Imfakafakanin amaschin chiayu ta laus, ngim isarad-u ifaka wi nu awad mangitudtuchù safalì masaragnifan, wi foon pù sachilimpasyu pinati, sikurachuy ifallun Apudyus ad infierno!

¹⁰ Ad sinun mammammoanyun saon nù? Siya nin somsomöyun siya anaanapò na machayawà ta taku wi foon pù machayawan Apudyus? Tan nu siya kamkamà na chayaw na taku, achi pu kuma ifakan amasnan chiayu! Ad

nu amaschi ko, kapilitani foon pù ituruy-uy mansanilu an Jesus.

*Na Nangar-an Pablo Ta Kinaapostolesna
Apost. 9:1-32*

¹¹ Susunud, masapur maawatanyu wi na mamfaruy chamag wi itudtudtuchù, foon pù somsomò yakan takun narpuwana,

¹² ya foon pu kò takun nangakammuwà tan Jesu Cristun mismuy nangipaakammun saon.

¹³⁻¹⁴ Chinamagyun imfibfiyag-u ta chamu wi nangipa-patiyà ta achawiyanni wi Judio. Na manungparà ta achawiyanni wi Judio, namangpanguwonà ta karuwasaà tan isag-u impapatin achawiyen na achakchakranni. Siyan pinarpalikatà isag chachi mamatin Jesu Cristu tapnu iwarangcha losan.

¹⁵ Ngim uray amaschin ining-ingwà, inachakuwanà an Apudyus, tan uray na chaan-u pu mifùnakan, chinuchut-tukanà an siya wi mangwa ta piona. Ad kapu ta achakuna, chinutukanà wi mangwa ta annay oy-oyyoò ta sana.

¹⁶ Ad chummatong pun na ustuy timpu wi anan Apudyus, impaakammunan saon na mipangkop an anànay Jesus, tapnu itudtuchù an chiayuy foon à Judio. Foon pù nampatudtuchuwà ta taku,

¹⁷ ad foon pù ummoyà ad Jerusalem mampatudtuchu ta chachi ummuna nan-apostoles, tan na iningwà, nangaw-asà ad Arabia achiyaot mangulin asin ad Damasco.

¹⁸ Ad lummaus pun na turuy tawon, ummoy-u finusità Pedro ad Jerusalem, ad iningkawà an siya ta nasuruk à chuway chumingku.

¹⁹ Ngim maid pu innil-ilà ta uchumi apostoles, tan afus yakà Jaime wi chakanchani sunud Jesus à innilà.

²⁰ Tuttuwa losan na annay isurat-un chiayu. Akammun Apudyus wi maid osà tutulli.

²¹ Sachi ad, ummoyà ako ta chachi ili wi sakupon Siria ya Cilicia.

²² Ngim na sachì timpu, maid pu mangakammun saon ta chachi mamatin Jesus ad Judea.

²³ Tan siya afus à chamagchan saon na takuy namarpa-lifikat ta mamatì ta sin-arkawan, ngim na sana, annay mantudtudtuchu ta mamatian wi siyan pionay paiwarang ta chamu!

²⁴ Siyan chinaychayawchà Apudyus kapun saon.

2

*Na Nangapufaran Na Uchumi Apostoles Ta Kinaapostoles
Pablo*

Apost. 15:1-21; 2 Cor. 11:16-33

¹ Lummaus pun na nasawaran à opati tawon, ummoy-ani asin an Bernabe ad Jerusalem wi inawitni kò Tito.

² Na pangkop na ummayanni, siyan imfakan Apudyus. Chummatong-ani pun, ummoyà nakaukud ta chachi apostoles wi mangipangpangu ta mamati. Ad imfakà losan na intudtuchù ta chachi foon à Judio wi Mamfaruy Chamag mipangkop an Jesus ta akammuwonchan oy-oyyoò. Tan masapur kuma wi tàchoranà ta chachi mangipangpangu ta achi maid silfin na itudtudtuchù.

³ Siyan inapufarancha wi ustу losan, ad uray chi furun-uy Tito wi foon à Judio, foon pù ipapilitchà siyay mamarkaan na long-agnà singyar na Judio.

⁴ Ngim iningkaw na uchumi mangipapilit wi chichan akinpati wi nakaamung an chiani ta siputancha nu tamakò chitauy namatin Jesu Cristu miperufus wi achi pun manungpar ta achawiyen na Judio. Tan na puntilyacha, ipapilitcha kuma pawan anchanayan chitau.

⁵ Ngim kattò wi achini pu pintog chicha, ta achi pù ait masuktan na katuttuwaani mamfaruy chamag, ta minungnung na itudtuchunin chiayuy foon à Judio.

⁶ Ad ilanyun anna: uray chachi nangangatu wi isù mamangpanguwontau, maid chillawoncha ta intudtuchù ya maid pu ko inchokachà safali. Na mangifag-à wi isuchà pangpangu, tan foon à napatog an saon na kinasasaadcha, tan foon pù kinasasaad na mangifilangan Apudyus ta taku.

⁷ Tan à chicha, wininwinancha losan na imfakà tan immatunancha wi chinutukanà an Apudyus à mantudtuchu ta Mamfaruy Chamag ta foon à Judio, wi isun akon nanutukanan Pedro wi mantudtuchu ta Judio.

⁸ À Pedro, nàwa apostoles à mantudtuchu ta Judio, kapu ta karobfongan Apudyus, ad siya kon nàwan saon à mantudtuchu ta foon à Judio.

⁹ Siyan losan chachi pangpangu wi cha Jaime, Pedro ya Juan, naawatancha wi Apudyus na nanutuk an saon, siyan linamanuchà chianin Bernabe à mampail-ancha wi mamfufurun-ani. Ad nan-asiwinwin-ani wi chianin Bernabe na umoy mantudtuchu ta foon à Judio ya chichan mantudtuchu ta Judio.

¹⁰ Ad na afus wi imfakachan chiani, ta achini kuma maliwatan wi fumachang ta chachi kakapus wi matatid aschi Jerusalem, wi siya ko kan illaus-u simsimmò oyyoon.

Na Nangomoran Pablo An Pedro Ad Antioquia

¹¹ Na ummaliyan Pedro ad Antioquia ta namingsan, inomorà an siya ta sangwanan na taku tan naillachu.

¹² Amasnan nàwaana: na chummatangan Pedro ad Antioquia, nakaakaan ta uchumi mamati wi foon à Judio. Ngim sachì ad wi chummatong chachi uchumi Judio wi finaun Jaime wi narpuchad Jerusalem, wi mangipapilit wi masapur mamarkaan ako losan na mamati, nachananan à Pedro à lawingonchà siya kapu ta oy-oyyoona, siyan inwarangnay makaan ta chachi foon à Judio.

¹³ Siyan uray chachi uchumi Judio wi matatid Antioquia, tinuradcha kò Pedro wi manalingob ta miparufus an chicha. Ad uray à Bernabe, naawis ako ta iningwan Pedro.

¹⁴ Ngim inakammù pun wi sumurngasing na iningwacha ta katuttuaan wi intudtuchun na Mamfaruy Chamag, inomorà à Pedro ta sangwanancha losan. Amasnan imfakà: "Siay Pedro, tuttuway Judio-a, ngim inyakaynuy manungpar ta achawiyán na Judio kapu ta namatiyam an Jesu Cristu. Siyan tamakon sana ta ipapilitnu patungpar ta foon à Judio na achawiyán na Judio nù?"

Foon Pù Manungparan Ta Lintog Na Masarakanfan Na Taku

Rom. 6:5-6; 7:4-13; 9:30-33; Ef. 2:8-9

¹⁵ Ad inturuy-u ko anani, "Ilanyu: nisisikud wi Judiotau tan niyanàtaù Judio, wi foon pù isutaun chachi foon à Judio wi maid akammucha ta pion Apudyus.

¹⁶ Ngim akammutau met wi foon pù manungparan ta lintog Apudyus wi inyug-is Moses na maaanan na nakafasuran an Apudyus, tan afus na mamatiyan an Jesu Cristu. Siyan uray à chitauy Judio, siya ko kan afus na namatiyantaun Jesu Cristu na nangifilangan Apudyus an chitaù maid fasurtaun siya wi foon pù nanungparantau ta sachì lintog. Tan foon pù siya maaanan na fasur na takun Apudyus na manungparana ta lintogtauy Judio.

¹⁷ "Ad sachin mangawatantau wi uray chitauy Judio, managfasurtau, wi isun chachi foon à Judio. Ngim mafalin laway anantau, à Cristun nangwan chitaù managfasur kapu ta nangiwalintau ta lintog ta namatiyantaun siya? Foon, achi pu mafalin!

¹⁸ Tan ilanyu: nu uliyò na sachì lintog wi niwalin, isù ungujà na iningwan Jesus à naaanan na fasur-u, siyan kapilitani fasurchin Apudyus.

¹⁹ Tan na sachì lintog ako, naaawwatà wi nu sinun sumurngasing, mapatoy. Siyan maid pu namnamà à

mafadngan ta sachin lintog. Ad à Jesu Cristun namnamaò à mamachang an saon wi mangwa ta pion Apudyus.

²⁰ Tan isù nakàtoyà an Jesu Cristu, wi sachin nafaliwan na nisisikud wi somsomòu. Siyan na sana, foon pù saon na mangimanihu ta somsomòu ta annay atattakù tan à Jesu Cristu wi nakarong-ag an saon. Ya namnamaò na fachangna wi siyan anà Apudyus. Kapu ta ayatnan chitau, innadchonan long-agnà matoy à mansufuttai.

²¹ Susunud, achi kuma mafalin wi iwalintaun achakun Apudyus. Tan nu siya mangifilangan Apudyus ta takù naaanan na fasurchan siya kapu ta nanungparana ta lintog Moses, isù maid silfin na natayan Jesu Cristu nù!"

3

Pammartin Masaraknifan, Foon À Lintog

Rom. 8:1-17

¹ Siyan chiayuy iGalacia, isuayù natingang! Sinun namaliw an chiayu wi nallasun namatiyanyu ta safali. Isù foon à narawag na nangitudtuchuwannin chiayu mipangkop ta natayan Jesu Cristu ta kros!

² Annayan imusò: nakarong-ag na Ispiritun Apudyus an chiayu kapu ta nanungparanyu ta lintog, winnu namatiyanyun Jesu Cristu ta nangngoranyu ta Mamfaruy Chamag?

³ Isuayù natingang! Tan nu Ispiritun Apudyus na namachang an chiayu ta nansakunganyun Apudyus, tayuko ungusan na sachin wi ipapilityu nu chog-an ta achawiyen na Judio?

⁴ Achiyu pu lawa papayanon na losani napachasyu kapu ta namatiyanyun Jesu Cristu? Papayanonyu kuma.

⁵ Somsom-onyu kon annaya: na nangadchan Apudyus ta Ispiritunan chiayu nakarong-akan, ya nangipail-ana ta kaskaschaaw, siyan nanungparanyu ta lintog winnu namatiyanyu ta Mamfaruy Chamag mipangkop an Jesu Cristu?

⁶ Iyalig-un nàwa ta aputaui Abraham. Niyug-is ta ukud Apudyus wi, "À Abraham, pinatinan imfakan Apudyus, ad kapu ta pammartin, imfilang Apudyus à siyà mamfaru."

⁷ Ad siyan, maawatanyu kuma wi chachi tuttuway kanà Abraham, chichan mamati wi tuttuwan imfakan Apudyus.

⁸ Niyug-is ta awin ukud Apudyus wi chumatong na padchay ifilang Apudyus uray na foon à Judio à maid pu fasurchan siya nu mamatichan siya. Ad sachin mamfaruy chamag wi imfakan Apudyus an Abraham ta nangwanaanay, "Mipakapun sia, mafadngan na losani taku ta annay luta."

⁹ Siyan ilanyu: finadngan Apudyus à Abraham kapu ta namatiyanan siya. Ad uray akon sinumani taku, nu mamatichan Apudyus, mitapicha ko mafadngan.

¹⁰ Siyan nu sinun manamnamanay akseptaron Apudyus à siya kapu ta manungparana ta lintog wi inyug-is Moses, kapilitani machusa. Tan na inyug-is ta ukud Apudyus, anana, "Sinumani manurngasing uray osa ta lintog Apudyus wi inyug-is Moses, machusa ad mifallu!" Mismuy Apudyus na nangifaka ta sachí, ad awad lawa takù maid sinurngasingna ta lintog?

¹¹ Ad siyan, susunud, isag narawag wi foon pù mafalin wi ifilang Apudyus na takù maid fasurnan siya kapu ta nanungparana ta lintog. Ngim awad akon osay inyug-is wi anana, "Ifilang Apudyus na takù maid pu fasurnan siya nu mamatin siya, ya chichan makafiyag an siya."

¹² Ngim na lintog, safalin anana, tan foon pù pammartin namfasarana, tan anana, "Na taku wi manungpar losan ta lintog wi maid pu surngasingonà osa, siyan achi pu machusa, ya makafiyag à ingkana."

¹³ Ngim kapu ta maid pu takù makàwa, losan kuman taku machusa. Ngim simfut chitaun Jesu Cristu tan innadchonan long-agnà machusà sukattau. Sachin anan na osay inyug-is ta ukud Apudyus, wi anana, "Sinumani mapsor mitayun ta ayu, sachin mail-an na chusan Apudyus an siya."

¹⁴ Ad amaschin nàwan Jesu Cristu ta mafalini makauwaayuy foon à Judío ta sachí impustan Apudyus an Abraham, tan na sana mafadngan-ayu ko nu mamatayun Jesu Cristu. Tan na sana, nu mamatitaun Jesu Cristu, siyan makarong-akan na Ispiritun Apudyus an chitau losan, tan siyan impustana.

Na Mansafaliyan Na Impustan Apudyus Ta Sachí Lintog Rom. 4:1-22; Heb. 6:13-15

¹⁵ Susunud, asinà man-alig ta maawatanyu kuma. Nu kaspangalikan manturag na chuway taku ad pinilmaancha, foon pù mafalini awad mangfos ta sachí nanturakancha.

¹⁶ Siyan amasnan anan na alig-u: à Apudyus, iningkaw na inturagnan Abraham wi iparoswan na osay kanàna. Ad maawatanyu kuma wi foon pu kò ananay iparoswan na achuy kanàna, tan na anana, iparoswan yakan os-osàani kanàna. Ad na sachí kanàna, siyà Jesu Cristu.

¹⁷ Ad nisisikud na sachí inturag Apudyus an Abraham wi impustanay iparoswanà tapin na padcha. Lummaus pun na opatkasut ya turumpuruy tawon achinwot Apudyus ifakan lintog an Moses. Ad achi pu mafalin wi iwalin na lintog na

nanturakancha Apudyus an Abraham tan ummun-unud na lintog.

¹⁸ Tan sinun silfin na nangipustaan Apudyus ta impustana nu mamfasar ta manungparan ta lintog wi ummun-unud! Tan na katuttuwaana, innadchon Apudyus na inturagnan Abraham wi makafiyakan à ing-ingkana tan siyan impustana.

NA Kausaran Na Lintog

Rom. 7:7-13; 11:32; Ef. 2:1-10; Col. 3:11

¹⁹ Ananyu nin wi, sinu kon nù na silfin na lintog? Somsom-onyun annaya: na kausaran na lintog, wi inyun-unud Apudyus, ta awad mangilasinan na taku ta kinarawing na oyyooncha. Tan na puranun Apudyus, matungparchi ingkanà chumatong na sachí osay kanà Abraham wi nangipustaana. Na sachí impustan Apudyus, isag napatog nu sachí lintog. Tan ilanyu: na nangifagan Apudyus ta lintog, imfaunna kan aangheles wi isù amfakaon à ummoy nangifakan Moses achinaot ifaka ta taku.

²⁰ Ngim na sachí impustan Apudyus an Abraham, maid amfakaon tan Apudyus na mismuy ummoy nakaturag an Abraham.

²¹ Ananyu nin wi, nu amaschi, surngasingon na lintog na sachí impustan Apudyus. Ngim foon! Tan ilanyu: nu awad lintog à karobfonganay manaku ta taku, losancha nù mifilang an Apudyus à maid fasurchan siya nu tungparoncha.

²² Ngim foon pù umanay na lintog à manaraknib ta taku, tan imfafagkan na niyug-is ta ukud Apudyus wi maid pu takù achi pu fummasur, tan losani taku, fummasurcha losan. Siyan masapur wi mamatichan Jesu Cristu, ta mafalin wi adchon Apudyus an chichan sachí impustanà masaraknifancha.

²³ Na chaan pu Jesu Cristu umaliyan, isù imfafarud chitau ta lintog tan sachin nangukuwwarchan chitau. Imfafarudnà chitau ingkanà mipaakkammun mipangkop ta mamatiyan an Jesu Cristu.

²⁴ Siyan isù sachí lintog na nanitingngil an chitau ingkana ta umaliyan Jesu Cristu. Ngim kapu ta ummalì Jesu Cristu, mafalini ifilang Apudyus chitaù maid fasurtaun siya kapu ta mamatiyantau.

²⁵ Ad na sana wi chummatong na mamatiyan an Jesu Cristu, foon pù sachí lintog na manitingngil an chitau tan à Jesus yakay.

²⁶ Siyan kapu ta pammatitau, sachin nanganaan Apudyus an chitau tan patiyontaù Jesu Cristu.

²⁷ Siyan chitau losan wi mamatin Jesu Cristu ya na-funyakan kapu ta namatiyantau, innarataun somsomònà mansomsomòtau.

²⁸ Siyan na sana, maid mansafaliyan na Judio ta foon, sanilu ta foon, uray na larai ta fufai tan man-iisu ta sangwanan Apudyus kapu ta namatiyan an Jesu Cristu.

²⁹ Siyan, nu Jesu Cristun manitingngil an chitau, uray nu foon-ayu pù Judio, mifilang-ayù tuttuway kanà Abraham ya makauwaayu ko ta losan chachi impustan Apudyus an Abraham.

4

¹ Awad akon iyalig-un chiayu mipangkop ta lintog. Na marnusi anà, nu matoy na amana, mallàsunna losan na ùuwan amana. Ngim kapu ta kinamarnusna, isù maid pu misafaliyana ta sanilun amana uray nu uwanan losan.

² Tan masapur patkona losan na ifakan chachi piniyar amana wi mangimanihun siya ingkanà chumatong na timpu imfakan na amana wi siyan mangimanihu.

³ Isuna kon chitau, tan na chaantau pu mamatiyan, isutaù sanilu wi patkontau losan na achawiyen wi narpu ta taku ta annay luta.

⁴ Ngim chummatong pun na timpu wi simsimmò Apudyus, imfaunnan anàna ta annay luta wi namfalin taku wi inyanà na osay fufai. Ad tinungparna losan na lintog na Judio

⁵ ta awad in-inonay manubfut ta losani isù sanilun na sachí lintog. Ad siyan namfalinona chitaù anà Apudyus.

⁶ Ad na nangipail-an Apudyus wi inanàna chitau im-paalinan Ispiritun Jesu Cristu à makarong-ag an chitau, wi siyan mangitudtuchun chitau ta mangwanaantaun Apudyus, "Ama."

⁷ Siyan na sana, foon pù sanilutau tan anà chitaun Apudyus. Ad kapu ta anà chitaun Apudyus, makauwatau ko ta losani iparàsunna.

*Na Chanag Pablo Mipangkop Ta Chachi iGalacia
Col. 2:16-19*

⁸ Na chamuna wi chaanyu pu maawatan na mipangkop an Apudyus, tuttuway sanilun chiayu ta chachi sinan-Apudyus wi mammachar an chiayu.

⁹ Ngim na sanay akammuyun tuttuway Apudyus, tan inunana imfilang chiayù anàna, tayuko uliyon na chachi sikud wi achawiyanyu wi maid pu kattò silficha ta masaraknifanyu? Pionyu wi asin mansanilun chicha?

¹⁰ Tan tamako ta mangngilin-ayu ta chachi padcha ya furan ya tawon wi nginilin na Judio?

¹¹ Kattoi machanakanà isag an chiayu! Isun yakà maid pu silfin na losani iniwaar-uy nantudtudtuchun chiayu.

¹² Susunud, ipangpangngaasiyu ta asinyu turachon à saon. Tan foon pù lintogni wi Judio na mamfasarà à masaraknifà, ya isuyu ko ta chaanyu pu mangngoran ta sachì lintog. Ya mamfaru ko losan na iningwayun saon ta iningkawà an chiayu ta sin-arkawan. Siyan uliyonyu kuman sachì somsomòyu.

¹³ Ya inaagkammuyu wi na chamuy nangitudtuchuwà ta Mamfaruy Chamag an chiayu, nasakità wi iningkaw ad iliyu.

¹⁴ Ngim uray napalikatan-ayu kapu ta sachì amochi sakitu, foon pù nappog-ayu tan inan-anusanyu ya foon pù finayfay-ananà. Tan minangiliyà wi isù anghel Apudyus, winnu Jesu Cristu na minangiliyu.

¹⁵ Tan impailayun lagsakyun saon ta sachì, wi nu mafalin, uray inukityun atayu ad insukatyu ta atà. Amaschin lagsakyun saon! Siyan tamako ta summafalin somsomòyun saon ta sana?

¹⁶ Namfalinà afusuryu kapu kay ta nangifag-à ta katutuwaan an chiayu?

¹⁷ Na chachi takud asnat wi safalin itudtuchucha, ayayuwon chiayu. Ngim safalin kakaracha tan na pioncha, kumapot-ayun chicha ta man-awichanyù chiani ya intudtuchuni ta chicha kuman ichayawyu.

¹⁸ Achì pu anani lawing nu awad takù mangipaila ta tutuway ayatnan chiayu nu maid kuma lawing à pangkopcha, ya kakassiyaoncha uray maichà winnu ingkawà.

¹⁹ Chiayuy aannàun Jesu Cristu, maparpalikatan na somsomòun chiayu wi isù mampalikatan na mangkumut, tan insakit-un manguullayà ta pumigsaan na pammatiyun Jesu Cristu.

²⁰ Nu mafalin kumay awachà an chiayu ta sana, narmà kuma wi makaug-ugkud an chiayu, tan maid pu kattò akammù à oyooò mipangkop an chiayu.

*Na Miyalikan Na Manungparan Ta Lintog Ya Mamatian
An Jesu Cristu*

Rom. 9:6-9; Heb. 11:11

²¹ Chiayuy maryad manungpar ta lintog wi inyug-is Moses, maawatanyun imfakan na sachì lintog?

²² Niyug-is ta sachì lintog wi chuwan anà Abraham wi lallarai, wi na osa, inyanà na sachì sanilucha Abraham. Ad na osa, siyan inyanà na kattò wi asawana.

²³ Na sachì anà Abraham ta saniluchay Agar, isun na sikuchi miyanaan na takun niyanaana. Ngim na sachì osay anàna ta kattoi asawana, niyanà kapu kay ta impustan Apudyus an Abraham.

²⁴ Iyalig-un anchayan chuway fufai ta chuway turag wi inturag Apudyus. Na sachì osay sanilu wi Agar ya losani kanàna, iyalig-ù siya ta lintog wi imfakan Apudyus an Moses ta filig ad Sinai wi sakupon Arabia.

²⁵ Siya ko kan tarus na annay alig-u tan na agwan na ngachan na sachì filig, Agar. Siyan losani taku wi manungpar ta sachì lintog, isuchà sanilu tan isuchà kattoi kanà Agar wi nichoka ta chachi takud Jerusalem ta sana.

²⁶ Ngim na sachì kattoi asawan Abraham wi Sara, wi foon pù sanilu, iyalig-ù siya ta faruy Jerusalem wi kattoi ilitaud langit.

²⁷ Siyan tummuttuwaan na niyug-is ta ukud Apudyus wi anana,

“Siay fasig, maragsak-a! Tan uray nu maid pu inyanànu, manottoròa! Tan uray tinaytaynan sia ta asawam, manumfali wi ad-achun kanànu nu sachì kanayun iingkaw na asawana.”

²⁸ Siyan, susunud, chitaun miyalikan Isaac wi inyanàcha Abraham kapu ta impustan Apudyus, tan chitaun niyanà ta impustan Apudyus.

²⁹ Na anà wi niyanà ta sikud wi miyanaan, pinarpa-lifikatanan sachì anà wi niyanà kapu ta fachang na Ispiritun Apudyus. Ad isun akon sana an chitau tan chachi isù sanilun na lintog, parpalikatancha kon chachi mamtot an Jesu Cristu.

³⁰ Ngim somsom-onyun annayay niyug-is wi ukud Apudyus, wi anana, “Iparyawnun sanati sanilu wi man-iná tan foon pù mafalini makaràsun na anà na sanilu ta anà na foon pù sanilu.”

³¹ Siyan, susunud, maawatanyu kuma na pion na annati anan, wi foon pù kanà chitau ta sanilu tan kanà chitau ta foon pù sanilu.

5

Foon Pù Lintog Moses Na Matungpar Tan Jesu Cristu Ya Filinnan Matungpar

Rom. 2:25-29; 4:9-12; 1 Cor. 7:18-20

¹ Susunud, foon pù issiyay sanilutau tan illisin Jesu Cristu chitau ta kinasanilutau! Siyan oognanyu kay afus na sachì iningwana, ad achiyu iparufus wi asin-ayu mansanilu.

² Saoni Pablo wi sunudyu, ilawag-uy mangifakan chiayu, siyan chongronyu: nu piyaronyun mamarkaan na long-agyu masaraknifanyu, maid silfin Cristu an chiayu.

³ Inongnongyun annay ifakà ta isarad-u: nu ananyuy masapur matungpar anun lintog mipangkop ta mamarkaan na long-ag, masapur tungparonyu losan chachi lintog.

⁴ Chachi mangwanani lintog na tungparonchà mangifilangan Apudyus an chichà maid fasurchan siya, misiyanchan Jesu Cristu, ad foon à achakuwan Apudyus chicha.

⁵ Ngim chitau, mannamnamatau wi siya mangifilangan Apudyus an chitau maid fasurnan siya kapu ta karobfongan na Ispirituna, ya kapu ko ta namatiyantaun Jesu Cristu.

⁶ Tan nu mamatitaun Jesu Cristu, maid pu karasin na namarkaan na long-ag ya foon, tan na masapur kay, na mamatiyantaun siya, wi maila ta man-asiay-ayatantau.

⁷ Na impappatiyu ta chamu, ustu met! Siyan sinun nangawis an chiayù summiyananyu ta katuttuwaan ta sana?

⁸ Tan foon pù Apudyus wi namilin chitaun narpuwan na sachì.

⁹ Isun na yeast, wi uray ait, pafotarona losan na milaukana, sachin isun na intudtuchuchan chiayu.

¹⁰ Ngim nasorkag na somsomòu mipangkop an chiayu, tan piyarò à Apu Jesus à mamachang ta somsomòyu ta achiyu winwinan na sachì safali wi itudtuchucha. Ya na taku wi mangallilaw ta somsomòyu, uray nu sinuman, ochasanan kachusaanan Apudyus.

¹¹ Ad uray akò saon, susunud, nu itudtuchù wi masapur tungparontau kon lintog mipangkop ta mamarkaan na long-ag, foon pu kumà parpalikatanà ta asintatakù wi Judio mipangkop ta itudtuchù wi natayan Jesu Cristu ta kros.

¹² Na piò yakay, ta chachi mangallilaw ta somsomòyu, taynanchà chiayu.

¹³ Susunud, piniliyan Apudyus chitau ta foon pù masapur tungparontaun sachì lintog wi inyug-is Moses, tan imparufusnà chitau ta sachì. Ngim foon pù mafalin wi ilasunyuchiò mawayaanyuy mangwa ta farangnay pion na long-ag, tan na masapur wi oyyoontau, fadngafadngantaun fufuruntau kapu ta man-asiay-ayatantau.

¹⁴ Tan losan na lintog Apudyus, kinim-ung na annay osa wi anana, "Masapur ay-ayatom na asintatakum à isun na mangayatam ta long-agnu."

¹⁵ Ngim an-annachanyu tan nu awad man-asisongfatanyu ya man-asisugkanyu, man-asiyam-an-ayu kay.

*Safalin Pion Na Ispiritun Apudyus Ta Pion Na Long-ag Wi
Nisisikud Ta Taku
Rom. 7:14-25; 8:1-17*

¹⁶ Annayan tudtuchù an chiayu: iparufusyun Ispiritun Apudyus à manitingngil ta somsomòyu ad pintogyun piona, ad kapilitani achiyu pu oyyoon na lawing wi sikuchi pion na long-ag.

¹⁷ Tan na lawing wi sikuchi pion na long-ag, kontraonan pion na Ispiritun Apudyus. Ad isun akon pion na Ispiritun Apudyus, kontraona kon pion na long-ag. Siyan na anchany chuwa, mampattopattoycha ta somsomò, ad achiayu pu makàwa ta inaaggammuyu wi mamfaru ta sinarkawan.

¹⁸ Siyan nu Ispiritun Apudyus na manitingngil an chiayu, foon pù lintog na mamangchon an chiayu.

¹⁹ Isag narawag na pion na long-ag wi nisisikud ta taku, tan na piona, mamufai ya sinumani lawing wi oyyoon,

²⁰ ya manayawan ta sinan-Apudyus, ya mangusaran ta mannakafalin wi foon pù Apudyus na narpuwana. Ad na uchumi marpu ta pion na long-ag, siyan kumuru ya sumukob ya uray akon apos ya og-ot ya mangkamkam ta mamfaru wi fumaruwana kay. Ad na salinotnot na pion na long-ag, siyan mansisiyanan wi maid timpuyug,

²¹ tan apos na awad. Ya uray akon salimong ya malukuwan ya uchumi lawing. Imfakafakà an chiayu ngim isarad-u ifaka wi sinumani mangwamangwa ta amaschi, achi pu mitapi ta Manturayan Apudyus.

²² Ngim kattò safalin iparoswan na Ispiritun Apudyus an chitau. Tan na ifungana siyan ayat, lagsak, tarna, anus, achaku ya malimpiwtau, ya managpatitau,

²³ ya naannad ya mangipafafaan ta long-ag. Siyan nu chichan awad an chitau, maid pu lintog à labsingontau.

²⁴ Losani taku wi nitatappin Jesu Cristu, fayfay-ananchan lawing wi pion na long-ag tan isù nitapi nilansa ta nilansaan Jesus ta kros.

²⁵ Siyan, susunud, kapu ta Ispiritun Apudyus na nangatod ta makafiyakantaun Apudyus à tapin na padcha, masapur patkontau kumà siya ta annay atattakutau.

²⁶ Achitau pu kuma mamadpachayaw tan maid pu safalì lisortana nu achi afus na apos ya lawingi somsomòtau ta uchum.

¹ Susunud, nu miyaspur wi ilasinyu wi fummasur na furunyu, chiayu napigpigsan pammatina, ammayu fagfagan à siya wi mamachang ta somsomòna ta ochasanan ustу. Ngim ilanyu ta foon à siyan makafasuranyu.

² Masapur man-asifachang-ayu tan amaschin mamtokantau ta illintog Jesu Cristu wi ananay man-asiay-ayattau.

³ Nu siya ka nun ustу wi foon à kasapurnan sinumani fachang, turtulliyana kan long-agna.

⁴ Waschi osay taku, masapur ammaana imanman na oy-oyyoona ta ilana nu ustу winnu foon. Tan nu ustу, sachи kuman lumagsakana ta achina iyisun iningwana ta ingwan na uchum à mangipachayawana ta long-agna ta taku.

⁵ Tan waschi kuma osa somsom-onan kinakapsutna wi foon à kinakapsut na furunnan somsom-ona.

⁶ Na osa koy ifakà, sinuy matudtuchuwan ta ukud Apudyus, masapur koy ifingayana kuman sachи manudtuchun siya ta mafalinna.

⁷ Achiayu manturtulli, susunud, tan inaaggammun Apudyus na oy-oyyoonyu. Tan sinumani oyyoon na taku, apitona ko kan iningwana. Tan sinumani immuran na taku, siya kon apitona.

⁸ Siyan nu oyyoon na takun pion na long-ag, ochasana kon fungan na sachи iningwana wi kachusaanà ing-ingkana. Ngim na takuy mangwa ta pion na Ispiritun Apudyus, ochasana kon mamfaru wi marpu ta Ispiritun Apudyus wi makafiyag an siyà ing-ingkana.

⁹ Siyan achitau pu kuma mas-à wi mangwa ta mamfaru tan nu siyan oy-oyyoontau, chumatong na timpuy mangchasantau ta kunkunan losan chachi iningwatauy mamfaru.

¹⁰ Siyan, susunud, na sanay atattakutau, ipapatitau wi mangwa ta mamfaru ta losani taku, sinchumallun chachi fufuruntauy mamati.

Na Anungus Na Tudituchun Pablo

¹¹ Saoni Pablo na mismuy mangiyug-is ta annay anungus na ifakà an chiayu. Ilanyun achakor na annay inyùug-is-u!

¹² Chachi mangipapilit wi mamarkaan na long-agyu manungparanyu ta lintog, siya kay anaponchan machayawancha. Ya amaschin oyyooncha ta achicha kuma mapalikatan kapu ta matiyanchan Jesu Cristu wi natoy ta kros.

¹³ Ngim na katuttuwaana, uray chachi namarkaan na long-agcha, achicha pu tungparon losan na lintog! Pioncha kay wi mangipapilit ta amaschin chiayu, ta awad ipasikatcha wi pintogyu chicha.

¹⁴ Ngim à saon, foon pù machayawà na anapò, tan maid uchum à ichayaw-u nu achi afus na natayan Aputauy Jesu Cristu. Tan kapu ta natayana, maid pu ayat-u ta uray sinumani nikakangay ta taku ta annay luta tan kattoi maid silfin na amaschin saon ta sana.

¹⁵ Siyan maid pu karasinan chitaun namarkaan na long-ag winnu foon pun, tan na masapur kay, mafaliwan na somsomò.

¹⁶ Siyan chiayuy manungpar ta annay intudtuchù, sapay kuma ta farfaruwon Apudyus na somsomòyu ya achakuwanà chiayu wi sachin màwa ta losani tuttuway takun Apudyus.

¹⁷ Siyan manipud ta sana, maid kuma makulikuran na somsomòu mipangkop ta annay itudtuchù. Tan impapatì wi mangwa ta pion Apu Jesus wi nginsanilun saon. Siyan napillapillatan na long-ag-ù mail-an na katuttuwaana.

¹⁸ Susunud, sapay kuma ta fadngan chiayu losan an Aputauy Jesu Cristu. Amen.

Na Surat Pablo Ta Chachi Mamatid Efeso

Na Insurat Pablo Ta Chachi Mamatid Efeso

¹ Saon à Pablo wi chinutukan Apudyus à man-apostoles Jesu Cristu. Annayan surat-un chiayuy takun Apudyus wi mangipapati wi mamatin Jesu Cristu ad asnati Efeso.

² Na iluwarù, ta fadngan chiayu losan an Amatauy Apudyus ya Apu Jesu Cristu, ya farfaruwoncha kon som-somòyu.

Naragsak Na Somsomò Apudyus An Chitau Kapu Ta Namatiyantaun Jesu Cristu

³ Kattòtau chaychayawon à Apudyus wi Aman Jesu Cristu wi Aputau tan na namatiyantaun Jesu Cristu inadchonan chitaun losani fumaruwan wi narpud langit wi impàwana ta Ispirituna.

⁴ Tan ilanyun iningwana: Na chaanna pù mangwaan ta annayay luta, nar-usna piniliyan à chitaù man-anàna kapu ta nitapiyantaun Cristu. Siyan namfalinonà chitaù maapudyusan ya maid fasurtaun siya, wi maid pu safalì puun na sachì iningwanà para an chitau nu achi afus na ayatnan chitau.

⁵ Siyan nisisikud wi somsomò Apudyus wi manganà an chitau kapu ta natayan Jesu Cristu. Siyan kattoi naragsakan Apudyus na nangwaana ta sachì.

⁶ Siyan chaychayontaù siya kapu ta achakunan chitau wi maid pu miyisuwanà, wi sachin nangipaaliyana ta anànay ay-ayatona!

⁷ Ad mipakapu ko ta natayan Cristu wi nifùuan na charana, nasubfuttau ad pinakawan Apudyus na fasurtau. Siyan maid pu miyisuwan na achakun Apudyus

⁸ wi illiblinan chitau.

Ad na kinaraing Apudyus ya kinanungnungna,

⁹ impaakammunan chitaun sikud wi puranunay pàwa mipangkop an Jesu Cristu wi foon pù naakammuwan ingkana ta sana.

¹⁰ Annayan pinuranuna: Nu chumatong na ustuy timpu, mantitimpuyukon Apudyus na sinumani awad ad langit ya asnay luta ta siya man-apuchà Jesu Cristu.

¹¹ Na losani màwa, màwa tan sachin simsimmò Apudyus wi màwa. Siyan nanipud ta chamchamun na sinuman, napipilliyyantaù mantakuna wi mitapi an Jesu Cristu.

¹² Siyan chiani wi nisisikud na namnamani wi umalin sachí impustan Apudyus wi umali, chaychayawonniñ kinafarun Apudyus!

¹³ Ad ta sana, chiayu koy uchum, iningwan Apudyus chiayu kò mantakuna ta nangngoranyu ta sachí tuttuway ukudnay Mamfaruy Chamag à masaraknifanyu. Ad na namatiyanyun Jesu Cristu, innadchon Apudyus na Ispiritunà makarong-ag akon chiayu wi sachin impustanà manuttwaan wi takunà chitau losan.

¹⁴ Na nakarong-akan na Ispiritun Apudyus an chitau, sachin manuttwaantau wi adchon Apudyus na losani impustanan chitaù tapin na padcha, ya aran chitau ko ad langit. Siyan chaychayawontaun kinafarun Apudyus!

Na Illuwarun Pablo

Rom. 1:8-15; 1 Cor. 1:4-9; Fili. 1:3-11; Col. 1:3-14

¹⁵ Siyan nanipud ta chamuy nangngorà wi namatiyayun Apu Jesus ya chakor na ayatyu ta losani takun Apudyus,

¹⁶ maid pu pagpag na yaman-un Apudyus mipakapun chiayu. Na losani malluwaruwà, kanayun-u somsom-on à chiayu,

¹⁷ ya iluwarù an Apudyus wi isag machaychayawi Amatau, wi Aman akon Aputauy Jesu Cristu, ta adchan chiayù kinaraing à marpu ta Ispirituna, ya ta ipaakammuna kon chiayun losan wi mipangkop ta kina-Apudyusna ta maaawwatanyu.

¹⁸ Ya iluwarù ako ta lawakan Apudyus na somsomòyu ta lumawag na mangilasinanyu nu sinun sachí wi losantau namnamaon wi awaton à tapin na padcha kapu ta namiliyanan chitau, ya ta maawatanyu kon kinaachu ya kinafarun na adchona ta takuna,

¹⁹ ya kinapigsan na mannakafalin Apudyus wi mangiturung an chitauy mamati tan maid pu miyisuwana. Na sachí mannakafalinna wi mangiturung an chitau, siya ko kan mannakafalinna wi impailana

²⁰ ta nangipauliyana nanakuwan an Jesu Cristu ta natayana, ya nangipatùchuwanan siya ta apot ta chiwawannad langit.

²¹ Siyan nanipud ta lugrukin na lufung ya à ing-ingkana, maid pu miyisuwan na kinangatun Jesu Cristu, tan siyan kangatuwan na losani mannakafalin wi manturay ad asnay luta ya uray ad langit, tan siyan angatuwan na losani ap-apu ya losani aran ya uray sinuy ifakan na taku.

²² Tan iningwan Apudyus à Jesu Cristù man-apun na losan ya iningwana kò siyà pinakaurutau wi mamati.

²³ Ad na losani mamati, chichan pinakarong-agna. Ad na losani awad an Jesu Cristu wi uru, makafingaytau ko wi long-agna.

2

Na Nanakuwan Apudyus Ta Chachi Isù Nanattoy An Siya
Rom. 3:21-31; Col. 2:8-15

¹ Na chaanyu pù mamatiyan an Jesu Cristu, maid pu namnamayù mitapin Apudyus, tan isuayù nanattoy an siya kapu ta fasuryu.

² Ad na sachí, tinuradyun ukalin na foon pù mamati, ad pintogyu kon pion Satan wi siyan mangituray ta sana ta chachi mannakafalin wi achi pu maila ya losan akoy foon pù mamati.

³ Ya uray à chiani wi Judío, sachí kon iningwani ta chaanni pù mamatiyan an Jesus, tan iningwanin farangnay pion na long-agni ya sinumani chinumtong ta somsomòni. Siyan maid pu karasinan chiani wi Judío tan sikuchi lobfongni ko wi machusa, wi isun na kachusaan na losani foon pù mamati.

⁴ Ngim à Apudyus, maid pu miyuwan na ayatnan chitau, ya maid pu ko miyuwan na kaasina,

⁵ tan uray nu isutaù nanattoy an siya ta chaantau pu mamatiyan, tinakuna chitau mipakapun Cristu. Siyan kaasina kan nanarakanifanan chitau.

⁶ Siyan na sana, kapu ta nitapitaun Jesu Cristu, impan-gatun Apudyus chitau ko wi makaturay an Jesu Cristu ad langit ta kinangatuna.

⁷ Sachin iningwan Apudyus à mangipail-anà ing-ingkana ta kinachakor na ayatnan chitau ya sayaawna wi maid miyuwanana. Na puun na sachí, Jesu Cristu.

⁸⁻⁹ Siyan kaasin yakay Apudyus na nasaraknifantau ta namatiyantaun Jesu Cristu, wi foon à kinafarun na iningwatau, tan illiblin Apudyus na nitapiyantaun siya. Siyan maid pu mafalini ipaspas-ar na sinumani taku ta mitapiyanaan Apudyus.

¹⁰ Tan Apudyus yakan nangwà mitapiyantaun siya ta namatiyantaun Jesu Cristu. Ya finaliwanan somsomòtau ta makàwatau ta mamfaruwona, wi sachin kakaranay nang-wan chitau ya simsimmòna wi sachí kuman oyooontau.

Na Mansusunuchan Mipakapun Cristu

1 Cor. 3:9-15; Gal. 2:15-21

¹¹ Siyan chiayuy foon à Judío, achiyu kuma maliwatan wi niyanàayù foon pù tuttuway takun Apudyus, ad man-iyamisni chiayu tan maid pu markan Apudyus an chiayu.

Ngim na katuttuwaan, foon à Apudyus na mangwa ta sachi marka, tan taku kay.

¹² Siyan na chaanyu pù mamiyan, maid pu inakam-muyu mipangkop an Jesu Cristu ya foon pu kò nifilang-ayun chiani wi kanà Israel wi piniliyan Apudyus. Ad maid pu ko ay-ayanyu ta inturag Apudyus wi impustana adchon an chiani. Ya maid pu ko namnamayù mafadnganyun Apudyus ta sanay mafiyakanyu tan maid akammuyun siya.

¹³ Ngim safali ta sana, tan uray maid akammuyun Apudyus ta sin-arkawan, nitapiayun siya kapu ta charan Jesu Cristu wi nifufu ta natayana.

¹⁴ Siyan Jesu Cristun nangwa ta nantimpuyukantau wi Judio ya foon à Judio wi nan-ossaanon chitau mansusunuchon tan inaannan nangkukuraantau.

¹⁵ Na natayana, inaanan Lintog na Judio ya liglamintuna, tan siyan nangkukuraantau. Siyan na sana, uray chuway karasitauy taku wi Judio ya foon à Judio, nansusunudtau nan-ossaan ta nitapiyantaun siya. Ad sachin nantimpuyukantau.

¹⁶ Siyan na natayan Jesu Cristu ta kros, siyan naaanan na nangkuraan na Judio ya foon à Judio, ad sachin nantimpuyukona nan-ossaanon chicha nangulinon losan an Apudyus.

¹⁷ Siyan na ummaliyan Jesu Cristu, itudtuchunan mantimpuyukantau an Apudyus, wi uray chiayuy foon à Judio wi achayun Apudyus ya chiani koy Judio wi naawakan à takun Apudyus.

¹⁸ Ad na sana, losantau wi uray Judio ya foon à Judio, fadngan na Ispiritun Apudyus chitau losan wi mitapin Apudyus kapu ta iningwan Jesu Cristu.

¹⁹ Siyan chiayuy foon à Judio, uray nu foon pù faryan chiayun Apudyus ta sin-arkawan, imfilang Apudyus chiayù takuna ya inanà chiayu ta mitapiayu losan ta chachi uchumi mamiwi faryanna.

²⁰ Na aligna, chitau losan na isù foroy Apudyus wi iingkawan na Ispirituna. Siyan à Jesu Cristu na isù nisaachan na foroy, ya chachi profetas ya apostoles, isuchà tuud na foroy tan chichan ummunay nangipaakammu ta mipangkop an Jesus,

²¹ ad na losani mamiwi, chichan isù takiaran na foroy. Ad à Jesu Cristu na mamangchon ta manchartuman na losani takiara ta makaofanà osà naapudyusani foroy.

²² Siyan kapu ta nitapiyanyun Jesu Cristu, chiayu kon isù takiara wi usaron na Ispiritun Apudyus wi mangwa ta fumroyan Apudyus.

3

Na Nantudtuchuwan Pablo Ta Foon À Judio

Col. 1:24-2:5

¹ Siyan saoni Pablo wi mansilfin Apudyus, nafaruchà kapu ta nantudtuchuwà ta mipangkop an Jesu Cristu an chiayuy foon à Judio à mafadnganyu.

² Ad chichingngoryu wi impafiyang Apudyus an saon na mangipaakammu ta kaasina an chiayù fumaruwanyu.

³ Tan foon pù nipaakammun mipangkop ta nitapiyanyuy foon à Judio an Apudyus ingkana ta sana, ngim impailan Apudyus an saon ad siyan isurat-un chiayu ta sana.

⁴ Siyan nu fasaonyun annaya, acharonyun maawatà ta sachí puranun Apudyus mipangkop an Jesu Cristu wi foon pù nipaag-akammu.

⁵ Tan nanipud ta sin-arkawan, maid takù nangakammu ta sachí puranun Apudyus, ngim na sana, impaakammun na Ispiritun Apudyus an chiani wi piniliyanay man-apostolesna ya profetasna.

⁶ Siyan annayan puranunay foon pù nipaag-akammu: Na sana, chiayuy foon à Judio, makafingay-ayu ta losani adchon Apudyus an chiani wi Judio, ya mifilang-ayu kò long-ag Jesu Cristu ya makafingay-ayu ko ta losani impustan Apudyus mipakapun Jesu Cristu. Sachin nàwan chiayu kapu ta namatiyanyu ta Mamfaruy Chamag.

⁷⁻⁸ Uray nu saon na kafafaani takun Apudyus, iningwanà saon à mansilfin siya tan inadchà à karobfongà wi mangitudtuchu ta Mamfaruy Chamag an chiayuy foon à Judio. Ad sachin impurang Apudyus an saon à mangiwarawakà ta kaasin Jesu Cristu an chiayu wi maid miyusuwana.

⁹ Ad na osa koy imfakan Apudyus, ta ipakaawat-u ta losani taku na oyyoon Apudyus wi mangipacharan ta sachí puranuna wi foon pù nipaag-akammu. Tan à Apudyus wi nangwa ta losan, achina pu impaag-akammun sachí puranuna ingkana ta sana.

¹⁰ Siyan uray na losani mannakafalini turay ad langit wi achi pu maila, maid akammucha ta kaskaschaaw wi kinaraing Apudyus, tan na pion Apudyus, chitauy mamatin Jesu Cristu na mangil-ancha ta kinaraing Apudyus wi maid miyusuwana.

¹¹ Na sachí puranun Apudyus, nisisikud ta somsomònà, ad à Aputauy Jesu Cristu na lummoswaana losan.

¹² Siyan na sana, kapu ta namatiyantaun Jesu Cristu ya nitimpuyukantaun siya, foon pù umogyattauy mangifaka an Apudyus ta sinumani ifakatau.

¹³ Siyan achiayu kuma machismaya kapu ta annayay mapalikatà mipangkop ta itudtuchù an chiayu, tan anusà losan à fumaruwanyu.

Na Ayat Jesu Cristu Ta Taku

Rom. 8:31-39

¹⁴ Nu somsom-ò losan na iningwan Apudyus wi Amatau, mampalintumongà wi manaychayaw an siya,

¹⁵ wi siyan puun na asinchuwan, ya siya kon Aman na losan, uray ad langit ya asnay luta.

¹⁶ Ad na iluwarù an siya wi angatuwan wi maid pu makasomsomò ta mannakafalinna, ta papigsaonan somsomòyu losan kapu ta Ispirituna,

¹⁷ ya ta ingkaw à Jesu Cristu ta somsomòyu kapu ta pammatiyun siya. Ya iluwarù ako ta lumamut ta somsomòyun man-asiay-ayatanyu

¹⁸ ta awad karobfonganyuy mangawat ta kinapigsan na ayat Jesu Cristu an chitau. Ya foon pu kà chiayu ngim uray losani takun Apudyus ta maawatancha losan na ayat Jesu Cristu wi maid miyisuwana.

¹⁹ Uray achitau pu makasomsomò ta kinapigsan na ayat Jesus an chitau, iluwarù ta machog-achog-an kuman maawatanyu ingkanà miyukali an chiayu na kina-Apudyus Apudyus.

²⁰ Uray sinumani ifakataun Apudyus, mafalini ad-achun oyyoona nu ifakatau tan maid pagpag na karobfongan, tan uray na achitau pu makasomsomò, mafalin an siya. Ad na mannakafalinna ko, man-iwaar an chitau à mafadngantau.

²¹ Siyan losantauy mamati, chaychayawontaù Apudyus à ing-ingkana mipakapun Jesu Cristu ya mitapiyantaun siya! Amen.

4

Masapur Mantitimpuyug Na Losani Mamati

Rom. 12:6-8; 1 Cor. 12:12-26

¹ À saoni Pablo wi nafarud kapu ta manursurutà an Apu Jesu Cristu, na ifakà an chiayu, iyafainyù Apudyus wi namilin chiayu.

² Na oyyoonyu, masapur wi ipafafayun long-agyu wi achiayu mampadpachayaw ya masapur akoy man-asiinnanasyu tan sachin mangipail-anyu ta man-asiay-ayatanyu. Ad anusanyun illachun na fufurunyu ya anayunonyu pakawanon chicha.

³ Ya ipapatitau ko wi mangwa ta pion na Ispiritun Apudyus ta achitau pu chachailon na timpuyugtau wi narpun siya.

⁴ Os-osàan na long-ag Jesus wi chitau, ya maid pu osà long-ag à achi pu man-asiinnawat. Ya os-osàan akon Ispiritun Apudyus wi nakarong-ag an chitau losan. Ya os-osàan akon losantau namnamaon wi awaton à tapin na padcha kapu ta namiliyan Apudyus an chitau wi sachin mannaynayuni fiyag.

⁵ Ad uray achutau, os-osàan na Aputau wi siyà Cristu. Ya os-osàan akon charan ta mapati à mitapiyantaun Apudyus. Ya os-osàan akon singyar à maifag-an ta nitapiyantaun siya wi funyag.

⁶ Ya os-osàan à Apudyus wi siyan angatuwan ta sinuman, ya siya kon Aman na losani mamati. Ya à siya, iingkaw an chitau losan ya man-iwaar akon chitau losan.

*Nan-ob-ofot Na Innadchon Apudyus À Mafadngantau
1 Cor. 12:4-11*

⁷ Siyan tuttuway os-osàan na patiyontau wi siyà Jesu Cristu. Ngim foon pu kà os-osàani karasi na karobfongan na inadchonan chitauy mamati, tan inadchan Jesu Cristu na waschi osan chitaù karobfongan.

⁸ Nifakan sachí ta ukud Apudyus wi impaiyug-isna ta awi:
“Na nangulinanad langit,
achun inawitnay farud,
ya inadchona kon karobfongan na losani taku.”

⁹ Ad sinun mining na ananay nangulin ad langit? Na miningna, kapilitani ummali ummunad asnay luta, tan tanako anani nangulin ad langit nù?

¹⁰ Siyan maid pu safalì nangwa ta sachí nu achi afus à Jesu Cristu wi siyan ummalid asnay luta achiwot mangulin ad langit. Siyan na sana, sinumani lukar awad à siya.

¹¹ Ya achu kon inadchonay karobfongan na takù mafadngan na namatin siya, tan iningwanan uchum à man-apostoles, ya karobfongan na uchum wi mangifaka ta ukud Apudyus wi ananchay profetas. Ya inadchona kon karobfongan wi mangiwarawag ta Mamfaruy Chamag ya karobfongan wi mangayyuwan ta namati ya manudtuchun chicha.

¹² Na kakaran Jesu Cristu wi nangatod ta chachi nan-ob-ofot wi karobfongan, ta waschi osay mamati orognay mangwa ta pion Apudyus à pumigsaan na pammatina ta man-ossaan à long-ag Cristu.

¹³ Na màwa kuma, machogchog-an na pammatitau ya akammutau mipangkop ta Anà Apudyus ta matimpuyug na pammatitau ingkanà miyustuustu wi miyisutau an Jesu Cristu.

¹⁴ Nu sachin màwan chitau, tuttuway foon pù isutaù ananà wi mallasuy maawis ta sinumaní adchatuy tudtuchu, ya achitau pu ko maturtulliyan ta chachi masmasikap wi mansabsafalin itudtuchucha.

¹⁵ Tan na oyyoontau, ug-ugkuchontaun katuttuwaan wi achitau pu kuma fumchù wi mangifaka, ta ipailataun ayattau. Tan masapur miyisutaun Jesu Cristu ta losani oyyoontau tan siyan urutau.

¹⁶ Ya siyan mangimanihun chitauy pinakarong-agna, wi urat na mamangchon ta mansilsilpuwan na losani partin na long-ag. Ad nu oyyoon na waschi osay partin na long-ag na fiyangna, pumigsa ya chumakor na long-ag. Siyan amaschi kuman oyyoontauy long-ag Jesu Cristu ta pumigsan timpuyugtau ya pammatitau kapu ta man-asiay-ayatantau.

*Na Mafaliwan Na Mafiyakan Ta Namatiyan An Jesu Cristu
Rom. 6:1-14; Col. 3:5-17*

¹⁷ Siyan na itudtuchù an chiayu wi imfakan Apu Jesu Cristu an saon, masapur achiyu turachon na oy-oyyoon chachi foon pù mamati, tan à chicha, siya kay surutoncha afus na awad ta somsomòcha wi maid pu silfina

¹⁸ tan foon pù narawakan na somsomòcha. Ya maid fingaycha ta fiyag wi adchon Apudyus, tan maid akammucha ta mipangkop an siya. Tan siya kay ipapilitcha oyyoon na pioncha.

¹⁹ Siyan naaan na losani faincha ya tuttuway achicha pù ait makatingngil ta lawing wi pion na long-agcha wi oyyoon wi afafain ya narafos na somsomòcha ta sinuman.

²⁰ Ngim à chiayu, foon pù sachin inacharyu mipangkop an Jesu Cristu.

²¹ Tan chingngoryu met na mipangkop an siya ya tura-chonyu kon katuttuwaan wi intudtuchuna.

²² Ad siyan masapur wi man-awichanyu losan na lawingi ukaliyu wi tinuradyu ta chaanyu pù mamatiyan, tan na chachi ukali, sachin maturtulliyan na long-agyu ya machachailana.

²³ Na masapur ta sana, mafaliwan na somsomòyu

²⁴ wi aranyun mamfaruy somsomò wi marpun Apudyus wi isù niyanàayu asin à faruy taku. Tan na sachin marpun Apudyus, nacharus ya nalimpiw.

²⁵ Siyan masapur wi achiyu man-asituli, ta afus na katuttuwaan à ukuchonyu, tan man-am-amungtau losan à osà long-ag Jesus.

²⁶ Ad nu awad umog-otanyu, annachanyu ta achi siyan fumasuranyu. Ya achiyu ko sosom-on na og-otyu, ta sinaitan kuma ad naaan.

²⁷ Ya achiyu iparufus wayaan na mangkuliyan Satan ta somsomòyu.

²⁸ Nu awad osà man-aakaw, masapur iyakayna ta malabfu ta ustuustu ta awad mangar-anà masapurna ya ifachangna ta chachi makasapur à fachang.

²⁹ Achiayu ko man-ukud à lawing, tan na ukuchonyu kan makafachang ta chachi mangngor, ta pumigsan somsomòcha mipangkop ta mamfaru.

³⁰ Ya achiyu ko oyoyon na mampasauy ta Ispiritun Apudyus, tan na Ispiritun Apudyus wi nakarong-ag an chitau, siyan markan Apudyus wi mangifaka wi inuwan Apudyus chitau. Siyan sinumani taku wi awad na Ispiritun Apudyus an siya, sikurachun masaraknifanà tapin na padcha.

³¹ Masapur achiyu sosom-on na sinumani lummawingan na somsomòyu. Iyakayyu kon og-ot ya songsongfat. Foon pu ko kumà manchillaw-ayu ya isilonyun uchum,

³² tan na oyoyoonyu kuma, man-asiinnanu-ayu ya man-asiachakuayu ta mamfaru kan oyoyoonyu ta fufurunyu. Ya masapur akoy man-asipinnakawan-ayu wi isun na namakawanan Apudyus an chiayu mipakapun Jesu Cristu.

5

Na Oyyoon Na Narawakan Na Somsomònà

Gal. 5:16-26; Fili. 2:12-18; Col. 3:5-17

¹ Chiayun anà Apudyus wi isagna ay-ayaton, siyan masapur turachonyun losani somsomònà tan siyan Amatau.

² Ya masapur akoy man-asiay-ayat-ayu wi isun na mangay-ayatan Jesu Cristu an chitau. Tan kapu ta ayatnan chitau, inadchonan long-agnà matoy à para chitau wi sachin nangichatunana ta long-agnan Apudyus, ad tuttuway napnok à Apudyus ta sachì wi iningwan Jesus.

³ Kapu ta chiayun takun Apudyus, achi pu kuma mafalin wi awad na mangkamkam ya mangwà lawing wi makachagchakas ya losani linuruku. Uray na maisturyaan ta amaschi, foon pu kumà mafalini awad maisturyà kakasachin chiayu.

⁴ Ya achiayu ko kuma man-ukud à lawing à ukud ya chachi mipasib-ot na manturungana ya uray chachi maid kutùna ya narafos wi soysoyog, ta na ipaingsayu kuma, na manyamananyun Apudyus.

⁵ Tan chachi takuy kaisaw ya linurukun oy-oyyoonya, sikurachuy achicha pu mitapi ta Manturayan Apudyus wi Aman Jesu Cristu. Uray chachi mangkamkam ta sinuman

wi siya apudyusonchan ochon tan sachin patpatkancha wi foon à Apudyus.

⁶ Ilanyu ta achiayu pu maturtulliyan ta chachi masmasikap wi mangwanani foon pù tuttuwan annayay imfakà. Sikurachuy apiton na achi pu mamatin og-ot Apudyus ta kakassanà oy-oyyoon.

⁷ Siyan achiayu miyamfuruy ta takuy kakassana.

⁸ Na sin-arkawan, pangot na ikawyu tan maid akam-muyun Apudyus. Ngim na sana, narawakan na somsomòyu kapu ta namatiyanyun Apu Jesus. Siyan masapur iyafainyun narawakan na somsomòyu

⁹ wi na fungana nalimpiw na somsomòyu ya manurachanyu ta katuttuwaan ya losani mamfaruwon Apudyus.

¹⁰ Siya acharonyu oyyoon na mamparagsak an Apudyus.

¹¹ Achiayu ko miyamfuruy ta oy-oyyoon chachi takuy foon pù mamatin Apudyus, wi maid silfin na oy-oyyooncha, tan siya oyyoonyun ustу à marawakan na kinarawing na oy-oyyooncha.

¹² Tan uray na mangifag-an ta sachin itaruchay mangwa, isag afafain.

¹³ Siyan nu marawakan na kinarawing na oy-oyyooncha, kapilitan wi achi pu mitaru ad narawag kuman mangilasianancha ta kinarawingna ta faliwancha kuma.

¹⁴ Ad sachin kon itudtuchun na sachin niyug-is wi ukud Apudyus, wi anana,

"Chiayuy isù nasuyop, fumangon-ayu
tan isuayù nanattoy, siyan umulaiyu matakú,
ta lawakan Cristu na somsomòyu."

¹⁵ Laramanyu kuman inyòooyayu ta achiyu is-isuwwon chachi achi pu makaawat ta ustу, tan à chiayu, kattoi naawatanyun ustу.

¹⁶ Ad nu awad wayayuy mangwa ta mamfaru, siyan oyyoonyu, tan maam-amod na lawing lumawilawing ta sana.

¹⁷ Siyan achiayu man-an-annan ta anaponyun pion Apudyus wi pàwan chiayu.

¹⁸ Achiyu ko iparufus na long-agyu masalimong tan chumachail na amaschi. Ngim na oyyoonyu, iparufusyun Ispiritun Apudyus wi mangchon ta somsomòyu.

¹⁹ Ad nu man-asilanlannus-ayu, ukuchonyun ukud Apudyus ya mangkankantaayu kò manayawanyun Apudyus ya mangifag-anyu ta tudtuchu. Siyan lagragsakonyuy mangkankanta wi som-osom-onyun pionchay ukuchon.

²⁰ Uray sinun mapasamak, kanayun-ayu manyaman an Amatauy Apudyus ta ngachan Apu Jesu Cristu.

*Na Mitudtuchu Ta Man-asawa
Col. 3:18-19; 1 Ped. 3:1-7*

²¹ Waschi osan chiayu, masapur ipafafanan long-agna ta fufurunna tan amaschin mail-an na mangipafafaanyu ta long-agyun Cristu.

²² Chiayuy fubfufai, masapur ipafafayun long-agyu ta aassawayu wi isun na mangipafafaanyu ta long-agyun Apu Jesus.

²³ Tan na larai, siyan urun na asawana wi isun na nan-uruwan Jesu Cristu ta losani namati, ya à Jesus, sinaraknifanan losani namati, wi niyalig à long-agna.

²⁴ Isun na matatkan na namatin Jesu Cristu, isun kuman matatkanyuy fubfufai ta aassawayu.

²⁵ Chiayu koy lallarai, masapur ay-ayatonyun aassawayu wi isun na nangay-ayatan Jesu Cristu an chitauy namatin siya, tan à Jesus, kapu ta ayatnan chitau, inadchonan long-agna matoy

²⁶ ta mamfalinonà chitaù maid fasurtaun Apudyus kapu ta nangurasana ta fasurtau ta namatkantau ta imfakana.

²⁷ Iningwan Jesu Cristu losan na amaschì mangin-uwaanan chitau wi maid fasurtau ya maid ako arwinganta, ta kattoi mamfarun mangil-anan chitau ya mangaranan chitau.

²⁸ Siyan chiayuy lallarai, masapur isun na mangay-ayatanyu ta long-agyu na mangayatanyu ta aassawayu, tan chichan isù putod na long-agyu. Siyan sinumani mangay-ayat ta asawana, ay-ayatona kon ustuy long-agna,

²⁹ ad maid pu takù lawingonan long-agna, tan paanana ya farfaruwona. Ad sachì kon isun na oyyoon Jesu Cristu, tan ayyuwana ya ay-ayatonan losani mamati, wi nifilang à long-agna,

³⁰ tan chitaun partin na long-agna.

³¹ Sachin nampaiyug-isan Apudyus ta ukudna wi anana, "Nu mangasawan larai, taynanan chachakkorna ad nitipun ta asawana ad sachin mafalinancha osà long-ag."

³² Naunog na pionay ifaka, wi na maawatà, mitipun à Jesu Cristu ta losani mamati ta mamfalincha osa.

³³ Ngim isuna kon mausarana ta man-asawa. Tan na larai, masapur wi ay-ayatonan asawana wi isun na mangay-ayatana ta long-agna, ad na fufai, masapur iyafainnan asawana.

¹ Chiayuy an-ananà, masapur patkonyun chachakkoryu, tan siyan ustuy oyyoon na namatin Apu Jesus.

² Ad sachin illintog Apudyus wi anana, "Masapur lispituwonyun chachakkoryu." Sachin chamuy lintog Apudyus wi awad na kunkunana nu patkon, tan na impustan Apudyus, anana,

³ "Nu patkonyun annaya, mamfarun fiyagyu ad asnay luta ya anchun mafiyakanyu."

⁴ Chiayuy chachakkor, achiyu paog-oton na aannàyu ngim tudtuchuwanyu ya disiplinaonyu chichà isun na oyyoon Apu Jesus an chitau.

Na Mitudtuchu Ta Sanilu Ya Nginsanilu

Col. 3:22-4:1

⁵ Chiayuy sanilu, masapur am-ammaanyu wi mamtog ta nginsanilun chiayu ya iyafainyu ko chicha, wi na oyyoonyu, patkonyu chicha wi maid lawing ta somsomòyu wi isù Jesu Cristu na patkonyu.

⁶ Ya foon yakà afus na mangiil-anchan chiayù mangwaanyu ta ustu, tan nu amaschi, siya kay anaponyun machayawanyu. Na oyyoonyu kuma, ifilangyu wi Jesu Cristu na nginsanilun chiayu wi asilaragsak wi mangwa ta pion Apudyus.

⁷ Ya mamfaru kuman somsomòyu wi mangwa ta sinumani pàwachan chiayu, tan na katuttuwaana, foon pu kà takun nginsanilun chiayu tan à Apu Jesu Cristu ko.

⁸ Ya akammutau ko wi uray sinumani taku, sanilu winnu foon, wi mangwà mamfaru, losan Apudyus kunkunaan.

⁹ Ya chiayu koy awad na saniluna, masapur iyustuustuyun oyyoonyu. Achiyu og-ogyaton chachi saniluyu. Tan akammuyu wi chitau losan, wi uray sanilu winnu ap-apu, os-osàan na Aputaud langit. Ad à siya, maid amiliyanà taku tan man-iisuwona losan uray sinun kinasasaadcha.

Na Armas Wi Adchon Apudyus

Rom. 13:12; Col. 1:13; 1 Tes. 5:8; Heb. 4:12

¹⁰ Na anungus na ifakà an chiayu: masapur ipapatiyuy mangwa ta losani pion Apudyus, wi usaronyun mannakafalin Apu Jesu Cristu wi awad an chiayu.

¹¹ Masapur iyarmasyun losani armas wi innadchon Apudyus ta awad in-inonyuy mangafak an Satan wi isag nasikap.

¹² Tan na katuttuwaan, foon pù takun akufattau, tan chachi losani aran ya losani achi pu maila wi mannakafalini losan lawing na awad ta somsomòcha, wi chichan mangituray ta takud asnay luta.

¹³ Ad siyan usarontau losan na armas wi innadchon Apudyus an chitau wi mangufat ta afusurtau, ta achitau pu maafak nu chumtong na lawing. Ad mangaafaktau nu marpas na kufat.

¹⁴ Siyan mansasagkanaayu wi isun na sutchachu. Na sutchachu, masapurnan larat. Siyan isù manlaratyun mangukuchanyu ta katuttuaan wi maid pu turtulli. Na osa ko, masapur na sutchachun tapar na far-uungna. Siyan isù mantaparyun mangwaanyu ta mamfaru ya nalimpiw.

¹⁵ Ad na isù mansapatusyu ko, nakasakanaanyuy mangifaka ta Mamfaruy Chamag mipangkop ta makatimpuyukan an Apudyus.

¹⁶ Ad masapur ako oognanyun pammatiyun Jesu Cristu tan sachin isù arasagyu. Siyan pipiyaronyù siya, tan sachin iyarasagyu ta sinumani kaog-ogyati oyyoon Satan wi isù fumarafaray say-ang.

¹⁷ Ad na isù helmetyu siyan nanarakanifan Jesu Cristu an chiayu, tan sachin manapar ta somsomòyu. Ya iyaaw-isyu kon kaman wi innadchon na Ispiritun Apudyus, wi siyan ukud Apudyus.

¹⁸ Masapur akoy malluwaruwaruayu manchawat à fachang Apudyus uray sinuy mapasamak, wi surutonyun itudtuchun na Ispirituna ta malluwaruwanyu. Ad ipapatiuy mangiluwaruwaru ta losani namati.

¹⁹ Ya itapiyà ako iluwaru ta ipaspasmò Apudyus na ustuy ukuchò nu mawayaanà wi man-ukud. Ya iluwaruyu ko ta tumurochà wi mangifaka ta Mamfaruy Chamag wi foon pù nipaag-akammu ingkana ta sana.

²⁰ Tan kapu ta sachì, saon na isù amfakaon Apudyus, ad sachì kon nafaruchà. Siyan iluwaruwanà kuma ta tumuroturochà wi mangituruy ta annay impiyar Apudyus an saon.

Na Anungus Na Imfakan Pablo

²¹ Sachin afus à ifakà, ngim achifali tan annat wi umalì Tikico wi napatoki sunudtau tan napiyar wi mansilfin Apu Jesus. Siyan mangisturya an chiayu ta losani mipangkop an saon.

²² Sachin pangkop-uy mangifaun an siyat asnat, ta ukuchonan mipangkop an chianid asna ya sorkakona kon somsomòyu losan.

²³ Siyan, susunud-uy namati, na iluwarù an Amatauy Apudyus ya Apu Jesu Cristu, ta pafaruwonchan somsomòyu losan, ya ta pumigsapigsan pammatiyu ya uray akon man-asiay-ayatanyu.

24 Sapay kuma ta fadngan Apudyus chiayu losan, chiayuy
achi pu mapagpag na mangay-ayatanyun Apu Jesu Cristu.

Na Surat Pablo Ta Chachi Mamatid Filipos

Na Insurat Pablo Ta Chachi Mamatid Filipos

¹ Saon à Pablo, ya annaya kò Timoteo, wi chianin mansilfin Jesu Cristu. Annayan suratnin chiayuy mangipangpanggud asnati Filipos, ya chiayuy mamachang an chicha, ya uray losan-ayu wi inanà Apudyus kapu ta namatiyanyun Jesu Cristu.

² Sapay kuma ta fadngan chiayu losan an Amatauy Apudyus ya Apu Jesu Cristu, ya farfaruwoncha kon somsomòyu.

Na Illuwarun Pablo Mipangkop Ta Chachi iFilipos

Rom. 1:8-15; 1 Cor. 1:4-9; Ef. 1:15-23; Col. 1:3-14

³ Na losani manomsom-à an chiayu, manyamanà an Apudyus,

⁴⁻⁵ tan nanipud ta chamun na namatiyanyun Jesu Cristu ingkana ta sana, fadngafadnganà an chiayu ta mangiwarawakà ta mamfaruy chamag mipangkop an siya. Siyan na mangiluwaruwà an chiayu, kattoi naragsakà.

⁶ Ya sikurachuwò ako wi paituruy Apudyus na pammatiyu, tan siyan nangipaspasmò an chiayu ta chamun na namatiyanyu. Ya chog-achog-ana ko ta maid pu mangkuranganju ta mangulinan Jesu Cristu wi manguis ta atakutaku.

⁷ Amaschin somsomòun chiayu tan napatog-ayu an saon. Tan makalikat-ayun saon ta annayay nafaruchà, ya finadnganyu kò saon ta manàchorà ta mamfaruy chamag ya mangipapigsaà ta pammartin na uchum.

⁸ Akammun Apudyus wi amod na ayù an chiayu ya ayatun chiayu, wi isun akon ayat Jesu Cristu an chitau.

⁹ Siyan na iluwarù an Apudyus, ta pumigsapigsan manasiay-ayatanyu, ya ta machog-achog-an na maawatanyu mipangkop an Apudyus, ya lumaing-ayu ko wi mangilasin ta losani katuttuwaan.

¹⁰ Tan nu amaschi, kapilitani amfuruyanyun ustu. Ad na lisortan na sachì, foon pù pafasuron chiayu ta mangulinan Jesu Cristu, tan ochasan chiayuy nachachallusan.

¹¹ Siyan oyyoonyu kay afus na ustu wi mamfaruwon Apudyus, wi Jesu Cristun afusi mangwa ta amaschi, ad sachin machayawan Apudyus ya mipail-an na kinafaruna.

À Jesu Cristun Puntus Na Annayay Mafiyakan

1 Cor. 4:16-5:10

¹² Susunud-u, ananyu pun nin nu matipod na miwarawakan na mamfaruy chamag kapu ta losani napasamak an saon. Ngim foon tan tumurung yakay.

¹³ Tan ilanyu, nanchongor losan na susurchachun na Ali ya uray losan na anchayan uchumi takud asna wi maid pu safali nafaruchà nu achi afus na mansilfiyà an Jesu Cristu.

¹⁴ Ad mipakapu ko ta nafafalluchà, nasorkag na somsomò na kaachuwani susunudtau an Apu Jesus ad naaan na ogyatcha, siyan tummurodcha koy mangiwarawag ta ukud Apudyus.

¹⁵ Ngim safalin pangkop na uchum, tan aposcha kan saon na mangipagngorancha ta mipangkop an Cristu, tan siya pionchan kallaw. Ngim na uchum wi ustuuustun pangkopcha,

¹⁶ ay-ayatonchà saon tan naawatancha wi imparufus Apudyus na annay nafaruchà à manàchorà an siyad asna.

¹⁷ Ngim chachi uchum, kattoi safalin pangkopchay mangipagngor mipangkop an Cristu, tan siya kay anaponchan machayawancha. Ad na pioncha ko, machismayaà kuma ad asnayfafalluchan nu chongrò na oyyooncha.

¹⁸ Ngim an saon, naragsakà ako kay. Tan uray lawing winnu ustun pangkopcha, achifali nu iwarawagchà Jesu Cristu, tan sachin mamparagsak an saon.

¹⁹ Ad naragsakà ako tan akammù wi kapu ta luwaruyu ya fachang na Ispiritun Jesu Cristu, siyan fumaruwà na lisortan losan na napasamak an saon.

²⁰ Na piò ya namnamaò an Apudyus, maid pu kuma oyyoò à mifainà an siya, sinchumallu ta sana, ya kassiya kuman turod-uy mangipachayaw an Jesu Cristu. Uray matoyà winnu matakuvà, achifali nu siyan machayaw mipakapun saon.

²¹ Tan maid safalì puntus na mafiyakà nu achi afus na machayawan Jesu Cristu. Ad nu matoyà, simfumaru tan inyà an siya.

²² Ngim nu matakuvà, mafalini ituruy-un annayay nipyar an saon. Ad sinun piliyà nù? Matoyà winnu matakuvà? Achiyà pu makaifaka nu sinun un-unnoy,

²³ tan losan-u pion. Tan na piò, taynà na annay luta ta inyà an Jesu Cristu tan sachin afaruwan.

²⁴ Ngim à fumaruwanyu tan kasapuranyù saon, un-unnoy nu matatakuwà.

²⁵ Siyan mipakapun chiayu, sikurachuwò wi matatakuwà tan masapur ingkawà an chiayu ta machog-achog-an na pammatiyu ya ta lumagsaragsak-ayu.

²⁶ Ad nu umaliyà ad asnat, kapilitani pumigpigsa na manayawantaun Jesu Cristu.

²⁷ Ngim susunud, uray sinuy màwan saon, masapur ifainyun sachin patiyonyu wi mipangkop an Jesu Cristu. Siyan uray nu makaaliyà ad asnat winnu foon, chongrò kuma wi oognanyun pammatiyu ad nantitimpuyug-ayu losan wi mangipapati wi manàchor ta mamfaruy chamag wi patiyontau.

²⁸ Achiayu pu ko umogyat ta chachi mallawing an chiayu, tan na achiyu pu umogyatan an chicha, sachin manutuwaancha wi maafakcha ya machusacha. Tan à chiayu, mangafak-ayu tan Apudyus na manatàchor an chiayu.

²⁹ Tan naatod an chiayun wayayuy mamatin Jesu Cristu à machayawana. Ngim foon pù afus na namatiyanyù naatod, tan uray na mapalikatanyu, machayawana ko.

³⁰ Sikurachuy mitapiayu ta likat-u kapu ta namatiyantaun Jesu Cristu. Akammuyun nangan-anusà ta likat-u ta sinkarkawan, ya chochongronyu ko wi siya kon màmàwa ta sana.

2

Na Kinangatun Jesu Cristu Ya Nampafafaana

Rom. 15:1-4; 2 Cor. 8:9; 1 Ped. 5:5-7

¹ Susunud, na nitimpukantaun Jesu Cristu, sachin mangipapigsa ta somsomòtau. Ad na ayatnan chitau, sachin mangay-ayu ta somsomòtau. Ad kapu ta nitimpukantaun ta Ispiritun Apudyus, man-asiay-ayattau ya man-asiachakutau.

² Siyan kapu ta maawatanyu losan na anchanya, chogchog-anyu kuman lagsak-u, wi na oyooonyu, mantitimpuyug-ayu ya man-asiay-ayat-ayu, wi man-ossa kuman somsomòyu.

³ Ya uray sinuy oyooonyu, foon pu kumà mipangatuwan na long-agyu winnu mampachayawanyu. Tan na oyooonyu kuma, waschi osa ipafafanan long-agna ta ifilangnan furunnà nangatngatu nu siya.

⁴ Siya anaponyun fumaruwan na fufurunyu wi foon pu kà afus na fumaruwanyu.

Turachontaun Somsomò Jesu Cristu

⁵ Turachonyun somsomò Jesu Cristu à mansomsomòyu

⁶ wi à siya,

uray nu isunà Apudyus,

foon pù impapilitna

wi mamangchon ta kina-Apudyusna,

⁷ tan inchulinnan kinangatuna,

ad namfalin taku wi isun chitau

ad ingwanan long-agnà

- isù sanilun Apudyus.
- ⁸ Ad impafafanan long-agna
wi mamtog an Amana
uray nu sachin inyatoyna
fa nilansaana ta kros.
- ⁹ Ad sachin nangipangatuwan Apudyus
an siyà angatuwan
wi maid pu miyisuwan
na kinagatuna.
- ¹⁰ Siyan chumatong na padcha
wi losani iingkaw ad langit ya luta,
uray na nanattoy ya chaan,
ya uray na losani maila ya achi pun,
maid pu achi mampalintumong ta sangwanan Jesus
wi manaychayaw ta kinangatuna.
- ¹¹ Ad maid pu ko takù achi mangipudnu
wi à Jesu Cristun Ap-apun na losan.
Ad siyan michayawan Amatauy Apudyus.

Ipapatitaun Pammatitaun Apudyus

Mat. 5:14-16; Ef. 5:1-20; 1 Juan 1:5-7

¹² Chiayuy susunud wi ay-ayatò, pintogyun losani intutuchù an chiayu ta iningkawà an chiayu, siyan sinchumallu kuma ta sanay maichà, wi maid umisianyu. Ipapatiyu wi mangwa ta losani pion Apudyus ya lispituwonyù siya ya umoogyat-ayu kuma wi sumurngasing ta piona à masaragnifanyu.

¹³ Awad à Apudyus an chiayu wi mangatod ta karobfonganyu ya somsomòyu wi mangwa ta piona.

¹⁴ Susunud, uray sinuy oyyoonyu, achiayu ngumuytungut ya achiayu ko makais-isì

¹⁵ ta maid arwinganyu ya maid kuma ipafasur na taku an chiayu wi anà Apudyus, uray miyas-aslang-ayu ta takud asnay luta wi amod na kinarawingcha. Tan isuayù fituwon wi sumilaw wi mallawag ta takud asnay luta.

¹⁶ Tan na ukud Apudyus wi iwarawagtau, sachin mafiyakanchà ing-ingkana. Siyan nu amaschin oyyoonyu, maragsakà ta mangulinan Jesu Cristu, tan chiayun mail-an na kinasilfin na losani iningwà.

¹⁷ Uray nu mapatoyà ta sana, maragsakà wi mangatod ta fiyag-u an Apudyus tan itapì ta pammatiyu wi isù ichatunyun siya. Tan maragsakanà mipakapun chiayu.

¹⁸ Ya uray chiayu ko, makaragsak-ayu kuma an saon, uray nu matoyà.

*Na Mifaunancha Timoteo Ya Epafroditō
Apost. 16:1-4*

¹⁹ Na somsomòu, nu iparufus Apu Jesus, foon pù mafayag ad ifaun-ù Timoteo ad asnat à mangilan chiayu, ta chamakò kuma nu in-inon na pammatiyu à masorkakà,

²⁰ tan à Timoteo, siya kan mamiyang an chiayu wi isun na annay mamiyangà an chiayu.

²¹ Tan losan chachi uchum, siya kay fumaruwanchan somsom-oncha, wi inwalinchan mipangkop an Jesu Cristu.

²² Ngim à Timoteo, akammuyun kinapatognan saon tan isuanì man-ama wi man-asifachang ta mangiwarawakanni ta mamfaruy chamag.

²³ Siyan na somsomòu, nu maakammuwan na màwan saon, man-ifaun-ù siya.

²⁴ Ad na namnamaò ako an Apu Jesus, miparufusà ta achi pu kuma mafayag ad uray à saon, umaliyà akod asnat.

²⁵ Ad annaya kò Epafroditò wi sunudtau wi impaaliyud asna wi mamachang an saon ta sinuy masapur-u. Isù tuttuway sunud-ù siya tan furun-u wi isu kò sutchachun Apudyus. Ngim na somsomòu, mamfaru nin nu mam-agkulinò à siya ta sana

²⁶ tan amod na ayunan chiayu losan, sinchumallu tan chingngoryu nun nasakitana.

²⁷ Amod tuwan sakitna tan tikangay matoy. Ngim inachakuwan Apudyus siya, siyan ummimfag. Ya inachakuwanà ako, tan nu matoy, maam-amod na somsomòu ya likat-u.

²⁸ Siyan amod na lagsak-u wi mamagkulinò à siya ta sana ta ilanyu ta asin lumagsak na somsomòyu. Tan nu lumagsak-ayu, lumangpaw na somsomòu ya lumagsakà ako.

²⁹ Maragsak-ayu wi mamachatong an siya, tan sunudtau mipakapun Apu Jesus. Ad masapur iyafainyun losani taku wi isun siya.

³⁰ Tan à siya, tikangayna iyatoy na nangwaana ta pion Jesu Cristu, tan achina pu imfilang na fiyagna ta fummadnganan saon, wi amaschi kuman imfabfachangyu ko nu iningkaw-ayu.

3

Na Tuttuway Mamfaruwon Apudyus

Rom. 2:28-29; 3:28; 1 Cor. 15:9-10; 2 Cor. 11:18-31

¹ Siyan, susunud-u, na ifakà an chiayu losan, lumagsak-ayu kapu ta nitimpuyukanyun Apu Jesu Cristu. Foon pù

mas-aà wi asin mangifakan chiayu ta annaya tan masapur achiyu pu maliwatan.

² Masapur tanchaananyu chachi arwingani taku wi mangipapilit wi losan anu mamarkaan na long-ag à mitapiyan an Apudyus. Tan isù pioncha kay wi fumaag!

³ Ngim foon pù sachin singyar na tuttuway anà Apudyus. Siyan foon pù chichan tuttuway anàna, tan na tuttuway anà Apudyus, chitauy manayaw an siya kapu ta fachang na Ispirituna, chitauy mangichayaw an Jesu Cristu ya siya kay afus na piyarontau wi foon pù mamàila wi oy-oyyoon à manurachan ta lintog.

⁴ Tan nu awad mangwanan wi piyaronan nanurachana ta lintog, sinchumalluwà nu siya tan maid pu achì iningwa.

⁵ Tan à saon, kanaà an Jacob wi nan-Israel wi kinanaan Benjamin. Ad na niyawaruy arkaw ta niyanà, namarkaan akon long-ag-u, siyan mismuwà wi Judio. Ya nu mipangkop ta manurachan ta lintog Apudyus, saon akon osay Fariseo wi kaistriktuan wi manurad ta losan.

⁶ Ad na nangipapatiyà wi nanurut ta ukalini wi Judio, achun pinarpalikatà ta chachi namatin Jesus. Ya maid pu ko nipafasurà mipangkop ta lintog Moses tan maid pu sinurngasing-u

⁷ Ngim ta sana, losan chachi pinatkà ta sin-arkawan, naawatà wi maid pu ifachangnà mitapiyà an Apudyus, siyan inwarang-u losan chachi kapu ta iningwan Cristu an saon.

⁸ Ya foon pu kò afuschì inwarang-u tan kapu ta nitipunan na somsomòun Jesu Cristu ya nangapuwà an siya, ifilang-u kà nifasura na losani napatog an saon ta chamu à sumurutà an Jesu Cristu ta sana

⁹ ta mitapiyà yakay an siya. Siyan ta sana, achì pu piyaron na kinafarù kapu ta nanurachà ta lintog Moses. Tan na kinafarù ta sana, innadchon Apudyus an saon kapu ta namatiyà an Jesu Cristu. Tan sachin adchon Apudyus ta sinuy mamatin Cristu.

¹⁰ Siyan na piò ta sana, maaawwatà losan na awad an Jesu Cristu ya umisuwà an siya, ya malìnà akon mannakafalinna wi nipaila ta ummuliyanatakuwan. Ad na somsomòun ta sana, uray nu mapalikatanà wi isun na napalikatana, ya uray nu matoyà wi isun na natayana, achifali nu umisuwà an siya,

¹¹ ta umuliyà ako matakwi wi isun na ummuliyanatakuwan, ta makafiyakà akon siya.

*Masapur Ipapatitau Wi Mangwa Ta Pion Apudyus
Apost. 20:24; Heb. 12:1-2; 2 Tim. 4:7-8*

¹² Susunud, achi pu anan wi ustuustuwà wi nar-us niyisun somsomòu ta somsomò Jesu Cristu. Ngim pachasò ta losani karobfongà wi mangwa ta piona tan sachin pangkopna wi namilin saon à mantakuna.

¹³ Achi pu ko anan wi iningwà losan na pion Jesu Cristu, ngim na oyyoò, maliwatà na naparafas ta minungnung na somsomòu wi mangwa ta chaan.

¹⁴ Siyan ipapati wi mangwa ta pion Apudyus tan sachin makunkunaan, wi na kunkuna siyan makafiyakan an siya ad langit kapu ta iningwan Jesu Cristu.

¹⁵ Siyan losantau wi pinum-ot na somsomònán Jesu Cristu, amaschi kuman somsomòtau. Ngim nu kaspangalikan awad achi pu umamfuruy, Apudyus na mamachang ta somsomòna ta tumipun.

¹⁶ Ngim uray nu sachí, masapur waschi osan chitau oyyoonan akammuna wi pion Apudyus an siya.

¹⁷ Susunud, turachonyu kumà saon. Ya ilasinyu kuma kon chachi manurad an saon ta na achawiyanni, sachí kuma kon achawiyanyu.

¹⁸ Tan tuttuwan sachí imfakafakà an chiayu, ya mal-luruwaà wi asin mangifaka ta sana wi awad na uchum wi oyyoonchan long-agchà afusur Jesu Cristu kapu ta achawiyancha, tan nawnawaonchan natayana ta kros.

¹⁹ Siyan à chicha, mifalluchad infierno, tan siya afusi patiyonchan pipion na long-agcha. Ad sinuman akoy afafain, sachí kon pionchay ipaila. Ya annay luta kan pagpag na som-osom-oncha.

²⁰ Ngim an chitau, langit na ustuy fumroyantau, ya urayontau kon mangulinan Jesu Cristu wi Aputau wi nanaraknib an chitau, tan umali wi marpud langit wi mangayag an chitau.

²¹ Ad na sachí, mamfalininan anchanay kakkaasi wi long-agtaù isun na kinafarun na long-agna. Karobfongana ko wi mangwa, tan na mannakafalinna maid achi mafalin an siya, tan uray na man-ap-apuwana ta losan.

4

Na Uchumi Intudtuchun Pablo

Mat. 6:25-34; Col. 3:1-2; 1 Tes. 5:16-18; Col. 3:1-2

¹ Siyan, susunud wi ay-ayatò, ipapatiyuy mangwa ta losani pion Apu Jesu Cristu. Amod na ayù an chiayu, tan chiayun mamparagsak an saon, ya chiayu kon ichayaw-u ta uchum.

² Chiayuy fubfufai wi cha Erodias an Sintike, mangaasiayu ta mantimpuyug-ayu kapu ta namatiyanyun Apu Jesus.

³ Ad na ifakà an siay furun-u wi makaiwaar an saon ta annayay ukud Apudyus, fadngam à chicha tan tuttuway impapatichay fummachang an saon ta nangiwarawakancha ta mamfaruy chamag wi isun akon Clemente ya uray chachi uchum. Uray nu foon pù ingadchanà chicha ta annayay surat-u, illistan Apudyus losan ta nibrunay mangifaka ta takuy makafiyag an siyà ing-ingkana.

⁴ Na ifakà an chiayu losan, maragsak-ayù ing-ingkana kapu ta niyamungantaun Apu Jesu Cristu. Ipigwà ako ifaka wi maragsak-ayu!

⁵ Masapur ipailayun kinaanusyu ta losani taku tan tuttuway machanchananin mangulinan Apu Jesus.

⁶ Ya achiayu ko machanchananan ta uray sinuman, ta nu malluwaruayu ifakayu losan an Apudyus wi itapiyu kon yamanyun siya.

⁷ Siyan pafaruwon Apudyus na somsomòyu wi maid pu miyisuwan na afaruna. Ad maid pu makachachail ta afarun na somsomòyu mipakapun Jesu Cristu.

⁸ Na anungus na isurat-un chiayu susunud, masapur afus na katuttuwaan à igkayu ta somsomòyu ya sinumani mamfaru ya machaychayaw. Ta na ingkaw ta somsomòyu, nacharus ya sinumani ifilang Apudyus à ustu ya sinumani mampaayat. Achiayu manomsomò à lawing, ta siya somosom-onyun losani mampafaru ta sosomò.

⁹ Ya losani inacharyun saon wi innilan na atayu winnu chingngoryu, sachi kuman oyyoonyu. Ad à Apudyus wi mampafaru ta somsomòyu, achina pu taytaynan à chiayu.

Na Yaman Pablo Kapu Ta Fachangcha

2 Cor. 8:1-15; 9:1-15; 11:9; 12:10

¹⁰ Amod na lagsak-u ya yaman-un Apu Jesus, tan uray nafayag, finadnganà asin à mangipail-anyu ta ayatyun saon. Achì pu anan wi naliwatanyù saon, tan maid pu kay wayayuy mangipaila ta ayatyu.

¹¹ Ya achiyà pu mallili kapu ta kinakurang na masapur-u, tan na katuttuwaan, illuwam-u wi isù mamapnok ta uray sinumani awad an saon.

¹² Napachas-u losan na sinuman wi uray na makurangan ya masubraan na sinumani masapur na taku. Siyan ta sana, uray sinuy màwan saon, mamapnokà uray nafifittilà winnu nanabsukà. Siyan maid pu ko lili uray nu maid ta masapur-u winnu subra.

¹³ Makaanusà ta uray sinuman kapu ta fachang Jesu Cristu wi mangipapigsan saon.

¹⁴ Ngim manyamanà tan chakor na fachangyun saon ta annay likat-u.

¹⁵ Chiayud asnati Filipos, akammuyu wi chiayu kan namachang an saon ta sachì lummayawà ta provinsiyad Macedonia ta chamun na nangitudtuchuwà ta Mamfaruy Chamag. Achiyà pu finadngan ta chachi namati ta uchumi ili, tan chiayu kan nangatod ta losani masapur-u à nakaiwaaranyun saon.

¹⁶ Uray na iningkawà ad Tesalonica, impaw-ipaw-ityun fachangyun saon.

¹⁷ Manyamanà ta losani fachangyun saon, ngim foon pu kà sachin mamparagsak an saon, tan chakchakor na lagsaku tan kunkunaan Apudyus à chiayu kapu ta iningwayu.

¹⁸ Siyan na sana, kapu ta losani impaw-ityun Epafroditò, maid pu mangkurangà tan nasawar! Ad na sachì innadchonyu, foon pu kà saon na nangadchanyu tan isù inchatunyu losan an Apudyus, siyan namparagsak akon siya.

¹⁹ À Apudyus, maid pu miyisuwan na kinafaknangna, siyan mipakapun Jesu Cristu, iliblinay mangatod an chiayu ta losani masapuryu.

²⁰ Siyan chachayyawontaù Amatauy Apudyus à ing-inkana. Amen.

²¹ Pakumustaonni losan na takun Apudyus ad asnati wi matatin Jesu Cristu.

²² Losan na anchanay matatid asnay Roma, sinchumallu chachi awad ta foroy Ali Cesar, pakumustaoncha chiayu losan.

²³ Sapay kuma ta fadngan chiayu losan an Apu Jesu Cristu.

Na Surat Pablo Ta Chachi Mamatid Colosas

Na Insurat Pablo Ta Chachi Mamatid Colosas

¹ Saon à Pablo wi chinutukan Apudyus à man-apostoles Jesu Cristu. Ya anna kod asnà Timoteo wi sunudtau.

² Chiayuy susunudni ad asnati Colosas, annayan surat-un chiayuy takun Apudyus wi managpati mamtog an Jesu Cristu.

Sapay kuma ta fadngan chiayu losan an Amatauy Apudyus, ya farfaruwona kon somsomòyu.

Iluwaruwan Pablo Na Chachi Namati

Rom. 1:8-15; 1 Cor. 1:4-9; Ef. 1:15-23; Fili. 1:3-11

³ Nu iluwaruwanni chiayu, kanayun-ani manyaman akon Apudyus wi Aman na Aputauy Jesu Cristu,

⁴ tan chingngornin mipangkop ta pammatiyun Jesu Cristu ya inyàayatyu ta losani susunudtau wi takun Apudyus.

⁵ Kapilitan wi sachin inyòoyyyayu, tan nanipud ta nangngoranyu ta katuttuwaan mipangkop an Jesu Cristu, namnamaonyu awaton na inchulin Apudyus ad langit à para chiayu.

⁶ Na katuttuwaan wi patiyonyu, siyan mamfaruy chamag wi miwarawag ta arutaruta, ad maimura ta somsomò na taku wi isun na nimur-ana ta somsomòyu. Tan uray sinuy mamati, nafaliwan na somsomòna wi isun akon nafaliwan na somsomòyu ta namatiyanyu wi tuttuwan mangachakuwan Apudyus.

⁷ À Epafras wi nangitudtuchu ta annayan chiayu, mangipapati wi mansilfin Jesu Cristu. Ay-ayatò à siya wi furunni wi mantudtuchu, tan siyan mangiyiwaar an chianid asnati.

⁸ Ya siya kon nangifakan chiani mipangkop ta inyàayatyu ta fufurunyu wi maid pun uchum à narpuwana nu achi afus na Ispiritun Apudyus.

⁹ Siyan nanipud ta nangngoranni ta namatiyanyu, iluwaruwanni chiayu. Na iluwaruni, ta fadngan kuman Ispiritun Apudyus à chiayu ta machog-achog-an na maawatanyu mipangkop ta pion Apudyus an chiayu.

¹⁰ Tan nu sachi, kapilitani iyafainyù Apu Jesu Cristu ta annay mafiyakanyu, ya ipapuutyu ko wi mamparagsak an siya. Ad ako, achu kon oyyoonyuy mamfaru ya machog-achog-an akon maawatanyu mipangkop an Apudyus.

¹¹ Ad na iluwaruni ko, ta mannakafalin Apudyus wi maid pu miyisuwana, siya kuman mangipapigsa ta pammatiyu,

ta makaanus-ayu ta uray sinuy mapasamak an chiayu, ya ta achi pu ko lumamsit na lagsakyu.

¹² Siyan uray sinuy mapasamak an chiayu, manyamayaman-ayu ko kan Amatauy Apudyus tan innadchan chitaù karobfongan à makatawid ta farfaru wi adchona ta losani takuna wi mitapi ta manturayana wi sumilisiling.

¹³ À Apudyus, sinarakanifanà chitau ta pangot wi mannakafalin Satan, ya intapinà chitau ta manturayan na anàna wi ay-ayatona.

¹⁴ Ad na annayay anàna, sinubfut chitau à maaanan na fasurtau.

Na Kina-Apudyus Jesu Cristu Ya Iningwana

Juan 1:3; 2 Cor. 5:18-21; Ef. 1:10-21; Fili. 2:5-11

¹⁵ À Apudyus, achi pu maila, ngim à Jesu Cristu, siyan mail-an na kina-Apudyus Apudyus, tan siyan isuna. Iningkaw à Jesu Cristu ta chaampunan na sinuman màwaan, ya napatpatog à siya nu losan.

¹⁶ Ad impurang Apudyus an Jesu Cristu na fiyangna wi mangwa ta losani awad ad asnay luta ya ad langit, ya losani maila ya achi pun. Siyan uray chachi mannakafalin wi aangheles ya chachi mannakafalin wi aran, siyan nangwa ta losan, uray chachi ap-apu ya turay ya chachi annan karobfongana. Siyan losan na anchanaya, nàwacha mipakapun Jesu Cristu à michayawana.

¹⁷ Na chaampunan na sinuman màwaan, iniingkaw à Jesu Cristu, ya siyan mamangchon ta sinuman.

¹⁸ Ad ta sana ko, siyan urutau wi mamati ya chitaun isù long-agna. Ya siya kon puun na mafiyakantaun Apudyus. Ya siyan apatkan wi naawakan akò Anà Apudyus. Ya siyan nanamu wi ummuli nataku ad achi pu matmatoy. Ad sachin mail-ana wi siyan angatuwan ta losan.

¹⁹ Ad simsimmò Apudyus wi losani awad an siya wi Ama, awad akon Jesu Cristu wi Anàna, siyan nan-osa na kina-Apudyuscha.

²⁰ Ad na simsimmò ako Apudyus à oyyoon Jesu Cristu, makatimpuyukona asin na losani awad ad asnay luta ya langit an siya, ad na mampatimpuyukana, nifufuan na charana ta natayana ta kros.

²¹ Uray à chiayu ta sin-arkawan, maid pu somsomòyun Apudyus. Isù afusurnà chiayu kapu ta lawingi iningwayu ya simmosimmòyu.

²² Ngim safali ta sana, tan iningwan Apudyus chiayù mamfurunna kapu ta natayan na Anàna. Iningwan

Apudyus na sachì ta màway parnoonà chiayu ta sangwanana wi maid pu ait à fasfasuryun siya ya maid pu machillawanyu, ya maid pu mapafasuranyu an Apudyus.

²³ Ngim tanchaananyu ta achiyu ilobsanan na pammatiyu, tan masapur ngongodngochanyu wi mamati. Ya achiyu ko iparufus na maawisanyu wi mangiyakay ta namnamayu, wi na chamun na nannamnamaanyu, na nangngoranyu ta mamfaruy chamag mipangkop an Jesu Cristu. Niwarawag na sachì chamag ta arutaruta, wi saoni Pablo na osay mangiwarawag.

*Na Nipàwan Pablo À Fumarawan Na Namati
Ef. 3:1-13*

²⁴ Uray nu mamparpalikatà kapu ta annayay mantdtuchuwà an chiayuy foon pù Judio, naragsakà ako kay tan na annay mapalikatà, isù anungusà na likat wi nanlikatan Jesu Cristu para an chitau losan wi namati wi naawakan à long-agna.

²⁵ Ya piniyarà an Apudyus wi mansilfin siya à mafadngan na losani mamati, sinchumallun chiayuy foon pù Judio, ta ipaakammù an chiayun losani simsimmò Apudyus.

²⁶ Nanipud ta awi, maid pu takù nangakammu ta sachì anan Apudyus wi simsimmònà oyyoon, tan intataruna. Ngim ta sana, impaakammuna an chitauy takuna.

²⁷ Maid miyisuwan na sachì kaskaschaaw wi simsimmònà wi para ta losani taku, tan na simsimmònà, makarong-ag à Jesu Cristu an chitau, wi sachì kon namnamatauy mitapin Apudyus ta machayawana.

²⁸ Siyan iwarawagni ta atakutaku na mipangkop an Jesu Cristu. Pachaananni chicha ya tudtuchuwanni ko chicha ta patingkan na karobfonganni, ta nu mafalin, waschi osa ikakotnan pammatina ya oognanan pion Jesu Cristu wi maid pu manchuwaan na somsomònà.

²⁹ Sachin mangipapatiyà wi mangwa, uray nalikat. Ad na karobfongà wi mangwa, marpun Jesu Cristu wi mamachang an saon.

2

¹ Chiayuy susunud ad asnati Colosas ya Laodicea, ya uray chiayuy uchum wi chaan pù mangilan saon, kattoi amod na somsomòun chiayu wi achiyà pu makaifaka.

² Tan na piò para an chiayu losan, ta pumigsan pammatiyu losan ta màrot na mantitimpuyukanyu kapu ta man-asiay-ayatanyu. Ya machog-achog-an na maawatanyu mipangkop an Apudyus ta masikurachuyu ta somsomòyu na mipangkop an siya. Tan nu sachì, lumawarawag na

maawatanyu mipangkop ta sachì foon pù ipaakammun Apudyus ingkana ta sana, wi maid pu safali nu achi mipangkop an Jesu Cristu.

³ Tan à Jesus, wachawad an siyan losani naunog wi somsomò Apudyus ya kinaraingna wi maid pagpagna. Siyan afus à siyà mangipaakammu ta anchanaya ta taku.

⁴ Na mangifag-à losan ta anchanayan chiayu, ta achiayu kuma maturtulliyan ta chachi man-asilib wi man-awis.

⁵ Tan uray nu maichà an chiayu, awachà an chiayu tan kattoi achi pu maaan na somsomòun chiayu. Ad naragsakà ako ta nangngorà wi pummigsan nantitimpuyukanyu wi mamangchon ta pammatiyun Jesu Cristu.

Ustun Mafiyakan Na Mamati An Jesu Cristu

Rom. 6:1-14; Gal. 3:13-14

⁶ Pinatiyù Jesu Cristù Apuyu, siyan masapur iyafainyun nitapiyanyun siya.

⁷ Isun kuman pum-unan na osay imong na lumamutan na pammatiyun Jesu Cristu. Siyan achaacharonyun awad an siya, ta pumigpigsan pammatiyu wi nitudtuchun chiayu. Ya manyamayaman-ayu ko an Apudyus.

⁸ Tantanchaananyun chachi taku wi maryad manachail ta pammatiyu, tan à chicha, achawiyen yakan iyaawin somosom-oncha, wi na kinaraingcha, turtulli wi maid kutùna, wi na narpuwana, foon pù Cristu tan narpu kay ta takud asnay luta ya chachi aran wi achi pu maila wi manturay ta lufung.

⁹ Tan à Jesu Cristu wi namfalin à taku, wachawad an siyan losani kina-Apudyus Apudyus.

¹⁰ Siyan umustun mafiyakanyu nu awad à siyan chiayu tan maid mangkurangana. Tan chakchakor na karobfon-gana nu losani turay wi achi pu maila ya uray uchum akoy mannakafalin.

¹¹ Ad kapu ta namatiyanyun Jesu Cristu, isù namarkaan-ayù manuttuwaan wi takun Apudyus chiayu. Ngim na markayu, foon pù isun na markan na Judio wi takun nammarka ta long-agcha, tan na immarkan Jesu Cristu an chiayu, na nangaanana ta ayattau wi mangwa ta lawing.

¹² Siyan na nafunyakantau ko, sachin nangisingyar wi nakàtoyttaun Jesu Cristu ya nakarofontau ya nakaulitaun siya nataku. Tan piyarontaun mannakafalin Apudyus wi nangipaulin Jesu Cristu nanaku.

¹³ Na chaanyu pù mamatiyan, isuayù nanattoy an Apudyus kapu ta fasuryu ya kapu ko ta foon-ayu pù Judio wi maid pu markan Apudyus an chiayu. Ngim na sana, tinakun Apudyus chiayu wi intatappinà chiayu ta mafiyakan Jesu

Cristu kapu ta namatiyanyun siya, ya pinakawanna kon losani fasuryu.

¹⁴ Tuttuway linabsingtaun lintogna. Ngim na sana, pinakawan Apudyus chitau kapu ta natayan Jesu Cristu ta kros, tan sachin nangiwalinan Apudyus ta sachin lintog wi nangifaka ta machusaantau

¹⁵ Na natayan Jesus ta kros, sachin kon nangafakana ta mannakafalin na losani aran wi achi pu maila wi manturay, tan inafak Jesus chicha ta sangwanan na sinuman, siyan maid pu achi nangila ta naafakancha.

¹⁶ Siyan, susunud, achiyu winwinan chachi mangipapilit ta ngilin an chiayu mipangkop ta maan ya mainum ya sachin anancha wi masapur anu matungpar na panagngilin wi isun na fiyastay finuran ya sinafachu.

¹⁷ Tan na anchanaya, nàwacha kay à alig wi nangitudtuchu ta mipangkop an Cristu ta chaanna pù chumatangan. Ngim nar-us ummalì Jesu Cristu, siyan foon pù masapur na miyalikana tan chinumtong na katuttuaan.

¹⁸ Siyan achiyu chongron na sinumani mangipafafan chiayu ta mangwanaanchay nangatngatucha nu chiayu tan awad anun impain-inop Apudyus an chicha. Tan ipasarcha wi mangipàpaila wi impafafacha nun long-agcha, ya ipapilitcha ko wi masapur nu wi chayawonyun aangheles. Ngim maid pu ustù ipas-archa tan narpu kay ta kinasilib na somsomòcha.

¹⁹ Tan nan-awichanchà Jesu Cristu wi siyan urutau y mamati. Tan ilanyu: À Jesu Cristu, siyan urutau ya chitaun long-agna. Na uru, siyan mangipapigsa ya mangicharan ta losani partin na long-ag, tan urun marpuwan na losani masapur na long-ag à chumakrana, wi sachin pion Apudyus.

Na Makàtoyan An Jesu Cristu Ya Makatakuwan Akon Siya Gal. 2:19-20

²⁰ Chiayuy mamati, isù nakàtoy-ayun Jesu Cristu, ad sachin nangiparufus an chiayu ta karobfongan na chachi mannakafalin wi kaog-ogyat wi achi pu maila wi manturay ad asnay luta, à achiyu pu manungparan an chicha. Siyan tayuko tungparon na itudtuchucha wi iniyawi nù? Tan tayuko tungparon chachi paniyaw wi ananchay

²¹ foon pù maan ya mad-on.

²² Tan na katuttuaana, iningwan Apudyus losan chachi ipalitchà usaron na taku ad sachin pagpag na misilfiyancha. Siyan somsomò yakan takun nangwa ta chachì mapaniyaw.

²³ Ngim tatanchaananyu tan isù ustun mangipapilitancha manayawan ta aangheles ya mampafafaancha ya mama likatancha ta long-agcha. Ngim maid pu silfin na amaschi

tan achina pu faliwan na lawingi somsomò ya pipion na long-ag.

3

¹ Ngim chiayu, susunud, kapu ta namatiyanyun Jesu Cristu, nakauiayu ko natakun siya wi iingkaw ad langit wi makaturay an Apudyus. Siyan masapur patkanyun losani piona tan mannaynayun.

² Sachin patkanyu, foon à annay mafiyakan tan mapapog.

³ Na aligna, isutaù nanattoy mipangkop ta kasapurana fiyang ta annay luta, ngim natattakutau ko tan nitatappitau ta fiyang Jesu Cristu. Na sachin fiyang, achi pu maila ta sana tan inoognan Apudyus ad langit.

⁴ Ngim nu mampailà Jesu Cristu à tapin na padcha, wi siyan awachan na ustuy fiyagtau, mailatau ko wi sumiling ta kinachayawna.

Na Achawiyen Na Nafaliwan Na Somsomònà

Gal. 5:16-26; Ef. 4:17-32; 5:3-20

⁵ Siyan umisiayu ta lawing wi niluwam ta takud asnay luta wi isun na makachagchakas ya uray somsomòyu ta amaschi. Achiyu ko winwinan na uray sinuy lawing wi pipion na long-ag ya uray na mangkamkam. Tan na sachin kamkam, isun na manayawan ta sinan-Apudyus.

⁶ Ad kapu ta sachin, kaog-ogyat na ichusan Apudyus ta mangwa.

⁷ Uray chiayu ta chaanyu pù mamatiyan, nakaamfuruyayu ta amaschi, tan sachin kon manitingngil an chiayu.

⁸ Ngim na sanay namatiyanyu, masapur miyakay na anchanay lawing, isun na og-ot, lastug, liud ya isil ya manukuchan à lawing ya akakaisaw.

⁹ Ya achiayu ko man-asituli tan inyakaytaw na sachin chachaan wi insossomsomòtau ya chachi lawing wi nisikud an chitau,

¹⁰ tan inawattaun faruy somsomò wi narpun Apudyus. Ad na annay faruy somsomò, machog-achog-an na maawatan-tau mipangkop an Apudyus à miyisuwantau siya.

¹¹ Siyan na sana, maid anana an Apudyus nu Judioa winnu foon, ya uray nu namarkaan na long-agnu winnu foon. Tan na naachar ya foon, ya uray na ap-apu ya sanilu, man-iisucha an Apudyus. Tan na masapur Apudyus, makarong-akan Jesu Cristu ta taku. Ad à Jesu Cristu, makarong-ag ta sinumani mamatin siya.

¹² Chinuchuttukan Apudyus chiayu à mantakuna wi ayayatona, siyan masapur wi oyyoonyun piona wi machaku ya mansayaaw-ayu ta taku. Mampakumfafaayu, achiayu

mamaspas-ar, man-asiinnanus-ayu wi achiyu parwingon na fufurunyu.

¹³ Anusanyun ipachurun na fufurunyu ya nu awad nakafasur an chiayu, man-ipakawanyu. Tan na impappakawan Apu Jesu Cristu an chitau, masapur wi amaschi kon impappakawantau ta uchum.

¹⁴ Ad na apatkan an chiayu siyan man-asiay-ayatanyu tan sachin puun na ustuy mantitimpuukan wi maid pu mangkurangana.

¹⁵ Amfuruyanyun sachin adchon Jesu Cristu wi maturnusan na somsomò, tan sachin namiliyan Apudyus an chiayu, ta matimpuyug-ayu man-osa à long-ag Jesu Cristu. Ya achiyu maliwatan wi manyaman an Apudyus.

¹⁶ Imurayu ta somsomoyun intudtuchun Jesu Cristu ya imfakana tan chakor na fachangna. Ya man-asitudtuchuayu ya man-asisorkag-ayu ta patingkan na karobfonganyu. Ya kankantaonyun chayawyun Apudyus ta mangngoranyu ta tudtuchuna. Ya kankantaonyu kon yamanyun siya.

¹⁷ Uray sinumani oyyoonyu winnu ifakayu, iyafainyù Apu Jesu Cristu, ya manyaman-ayu kon Ama wi Apudyus mipakapun Jesu Cristu.

Tudtuchun Pablo Ta Masimfarfaryan

Ef. 5:21-6:9

¹⁸ Na ifakà an chiayuy fubfufai, ifafayun long-agyu ta aassawayu tan sachin masapur oyyoon na mamatin Apu Jesu Cristu.

¹⁹ Ya chiayu koy lallarai, masapur ay-ayatonyun aassawayu ya man-anus-ayun chicha ya achiyu ibsut wi manukud.

²⁰ Chiayuy an-ananà, masapur patkonyun losani ifakan na chachakkoryu, tan sachin mangiparagsak an Apudyus.

²¹ Ya chiayu koy chachakkor, achiyu labson na omoryu ta anàyu, ta achicha pu machismaya wi mangwa ta ustу.

²² Na ifakà an chiayuy sanilu, masapur patkonyun losani ifakan chachi ngsanilun chiayu. Foon pù afus na awachanchà mangwaanyu ta pioncha, tan nu amaschi, machayawanyu kan pangkopyu. Ngim na pangkopyu kuma wi mangwa ta sinumani ipàwacha, mangiyafainanyun Apu Jesus.

²³ Uray sinuy oyyoonyu, ipapatiyu wi mangwa ta patingkan na karobfonganyu, wi isù Apu Jesus na mampàwan chiayu, wi foon pu kà taku.

²⁴ Sikurachuy awad na mamfaruy kunkuna wi adchon Apu Jesus an chiayu, tan siyan ustuy mallabfuwanyu.

25 Ya sinumani mangwà lawing, awad akon labfuna wi sufalit na ingwana, tan maid amiliyan Apudyus à taku ta manguisana.

4

¹ Chiayu koy nginsanilu, masapur wi malimpiw-ayu ya ustun oyyoonyu ta saniluyu, tan akammuyu wi awad akon Apuyud langit wi nginsanilun chiayu.

Uchumi Tudtuchun Pablo

1 Tes. 5:15-25

² Awad akon ifakà an chiayu losan. Ipapatiyu wi malluwaru wi achiayu mappog. Ya imanmanyun ifakayu ya manyaman-ayu ko an Apudyus.

³ Iluwaruwanyu ko chiani, ta adchon Apudyus na wayani wi mangiwarawag ta mamfaruy chamag mipangkop an Jesu Cristu wi foon pù naakammuwan ingkana ta sana, tan sachin nifaruchà ta sana.

⁴ Siyan iluwaruwanà ta fadnganà an Apudyus ta narawag na itudtuchù.

⁵ Masapur imanmanyu kon oyyoonyu ta foon pù mamati ya achiyu wayaan wi mangifaka ta mipangkop an Jesu Cristu an chicha.

⁶ Uray sinumani ifakayu, masapur inungnungyun ugugkuchonyu ta awad puntusna ya iyustuustuyun isongfatyu ta mansarudsud mipangkop ta pammatiyu.

Na Nampakumustaan Na Uchumi Mamati

⁷ Sachin afus à ifakà tan annay umalid asnat à Tikico wi sunudtau wi ay-ayatontau wi napiyar wi mangwa ta losani pawan Apudyus an siya, ya ipapatinay makaiwaar an saon. Siyan ikadna wi mangisturya ta mipangkop an saon.

⁸ Sachin pangkop-uy mangifaun an siya, ta akammuwonyun mipangkop an chianid asna à masorkakanyu.

⁹ Furnan na napatog wi sunudtauy Onesimo wi osay mapiyar wi furunyuy iColosas. Siyan ikadchay chuwa wi mangisturya ta losani màmàwan chianid asna.

¹⁰ À Aristarco wi nakafarud an saon, pakumustaonà chiayu. Ya uray à Marcos wi apingsan Bernabe, pakumustaona kò chiayu. Imfakafakà an chiayu wi nu umali Marcos ad asnat, ammaanyuy mammanglin siya.

¹¹ À Josias Justo, pakumustaona kò chiayu. Na losani Judio wi matatid asna, afus na anchanay turù fumachang an saon wi mangitudtuchu ta manturayan Apudyus ta losani mamati wi Judio ad asna. Ad chichan masorsorkakan na somsomòu.

¹² À Epafras wi chokayu koy iColosas, pakumustaona kò chiayu. Siya kon osay sanilun Jesu Cristu ya ipapatinay mangiluwarun chiayu an Apudyus ta pumigsa ya lumamut na pammatiyu ta maid chuwachuwanay siya oyyoonyun pion Apudyus.

¹³ Akammù na kinakakotnay mangwa ta fumaruwanyu ya fumaruwan akon chachi matatid Laodicea ya Hierapolis.

¹⁴ À Lucas wi ay-ayatontau wi chuktur, ya à Demas, pakumustaoncha kò chiayu.

¹⁵ Pakumustaonyu kon chachi susunudtauy matatid aschi Laodicea, ya uray Nimfas ya chachi maamuamung ad foroycha.

¹⁶ Nu marpasyu fasaon na annayay surat-u, ipaw-ityud Laodicea ta fasaoncha ko. Ya aranyu kon surat-un chichad Laodicea ta fasaonyu ko.

¹⁷ Awad uwan mifakan Arkipo: tudtuchuwanyù siya wi masapur ipapatinay oyyoon na sachimpiyar Apu Jesus an siya.

¹⁸ Saoni Pablo, imà kattò na nangisurat ta annayay anungus na ug-ugkud-u. Sapay kuma ta farfaruayu losan ad asnati. Achiyu kuma maliwatan wi nifafaruchà! Sapay kuma ta fadngan Apudyus chiayu losan.

Na Chamuy Surat Pablo Ta Chachi Mamatid Tesalonica

¹ À saoni Pablo ya fufurun-uy cha Silas an Timoteo, annayan suratnin chiayuy mamati wi maug-ug-ugpun ad asnati Tesalonica, chiayuy illamyung Apudyus wi Ama ya Jesu Cristu wi Aputau.

Sapay kuma ta fadngan chiayun Apudyus ya farfaruwona kon somsomòyu kanayun.

Na Mafiyakan Ya Pammatin Chachi Mamatid Tesalonica

² Itatappinì chiayu losan ta malluwaruwanni, ya manyamayaman-anin Amatauy Apudyus mipakapun chiayu.

³ Tan som-osom-onnin mamfaruy oy-oyyoonyu kapu ta pammatiyun Jesus. Ya sosom-onni kon nangngongod-ngochanyuy mangwa ta sinuy pàwana kapu ta kinaayatyun Amatauy Apudyus, ya mangan-anusanyuy manguullay ta mangulinan Aputauy Jesu Cristu wi namnamaontau.

⁴ Susunud, akammuni wi ay-ayaton Apudyus chiayu ya chinuchuttukanà chiayù mansilfin siya.

⁵ Tan na nantudtuchuwannin chiayu ta Mamfaruy Chamag mipangkop an Jesu Cristu, foon pù afus na imfakanì chingngoryu, tan inaaggammuyu wi narpu ta Ispiritun Apudyus tan linìnayun karobfongana ta intudtuchuni, wi maid pu manchuwachuwaanni tan pasig tuttuwa. Akammuyu kon achawiyanni ta iningkawannin chiayu, tan losan na iningwani, fumaruwanyu.

⁶ Ad inis-isuyu kò chianin Apu Jesus, tan uray nu naparpalikatan-ayu kapu ta namatiyanyun Jesus, naragsak-ayuy namati ta intudtuchuni. Na pangkop na naragsakanyuy namatiyan, pinaragsak chiayu ta Ispiritun Apudyus.

⁷ Siyan kapu ta imfibfiyagyu ko, chiayu kon is-isuwwon losan na mamati wi ingkaw ta provinsiyad Macedonia ya Acaya.

⁸ Ad foon pu kà takuy iMacedonia ya iyAcaya na nanamag an chiayu mipangkop an Apu Jesus, ya uray mipangkop ta pammatiyun Apudyus tan nanchinamag ta ailiili. Siyan losan na ili wi ayonni, foon pù masapur isturyaonnin mipangkop ta pammatiyu, tan inaaggammucha,

⁹ ad chichan mangisturyan chiani mipangkop ta nam-mangiliyanun chiani, ya nangiwalinanyu ta sinan-Apudyus ta mansakung-ayun Apudyus, ta siya kan patkonyu, tan siyan tuttuway matataku wi Apudyus.

¹⁰ Ad ifakacha kon mipangkop ta mannamnamaanyu ta mangulinan na anànay Jesu Cristu wi marpud langit. À Jesus, wi impaulin Apudyus tinaku, siyan manaraknib an chitau ta manusaan Apudyus ta taku kapu ta og-otna ta losani lawing.

2

Na Iningwan Pablo Ad Tesalonica

2 Cor. 4:1-15

¹ Susunudni, akammuyu wi foon à nawnawan ingkawannin chiayu.

² Inaagkammuyun naparpalikatanni ya naifafainanni ko ta takud Filipos ta sin-arkawan. Ngim uray nu achu kon kummuran chianid Tesalonica, foon pù ummogyat-ani wi mantudtuchun chiayu ta Mamfaruy Chamag Apudyus, tan finadngan chiani.

³ Na nangitudtuchuwannin chiayu, maid safalì kakarani tan katuttuwaan afus na pangkopni wi maid somsomònì mallukun chiayu.

⁴ Tan na ifagfakani, afus na pion Apudyus à ifakani. Imfilang Apudyus à chianì mapiyar à mangitudtuchu ta Mamfaruy Chamag mipangkop an Jesus, siyan foon pù anaponnin mamfaruwan na takun chiani, tan ipapatini wi mangitudtuchu ta pion Apudyus tan siya kan afus wi mangakammu ta somsomò.

⁵ Akammuyu met ako wi foon pù inaw-awisnì chiayu ta ummaliyanni, ya foon pu kò nantudtuchuani ta awad arannin chiayu. Akammun ako Apudyus wi tuttuwan annay isurat-u!

⁶ Ya foon pu kò anaponnin michayawannin chiayu, uray na manayawan na uchum,

⁷ uray nu awad na karobfonganni wi machayaw kapu ta kinaapostolesnin Jesu Cristu. Ngim sinayaawannì chiayù isun na manayaawan na ina ta anàna.

⁸ Kapu ta kinaayatnin chiayu, foon pù afus na nangifag-anni ta Mamfaruy Chamag wi narpun Apudyus à ining-wani, tan impapasnin sinumaní karobfongannì nangakam-muwanyu. Amaschin somsomònин chiayu!

⁹ Susunud, sosom-onyun inyìwaarni ta iningkawannin chiayu, wi padchaonni ya lafiyonni wi man-iwaar ta awad

mangar-anni ta masapurni, ta maid matakta kanyu ta mantutu chuwannin chiayu ta Mamfaruy Chamag Apudyus.

¹⁰ Akammuyu ya akammun ako Apudyus na achawiyannin chiayuy mamati, tan innilayu wi maid iningwani maomoranni winnu mama fasuran na takun chiani. Tan maid pu iningwani nu foon pù impapatini wi nangwa ta pion Apudyus, siyan maid makapafasur an chiani.

¹¹ Akammuyu kon immammansunin chiayu, wi isun na immammansun na ama ta anàna.

¹² Sinorsorkagni chiayu ya imfakafakanin chiayu wi masapur ngongodngochanyu tungparon na ustuu stu wi mamparagsak an Apudyus, tan siyan mangayag an chiayu ta mitapiayu ta Manturayana ya mangakammu wanyu ta kinangatuna.

¹³ Ad manyamayaman-ani kon Apudyus tan chingngoryu pun na ukud Apudyus wi intudtuchunin chiayu, pinatiyu wi tuttuway ukud Apudyus. Foon pù imfilangyù ukud yakan taku. Tan na ukud Apudyus, annan karobfonganay fumachang an chiayuy mamati.

¹⁴ Susunud, man-iisun nànàwan chiayu ta nàwa ta takun Apudyus wi matamin Jesu Cristu ad Judea, tan pinarpalikatan na aumiliyù chiayù isun na namarpalikatan na chokachay Judio an chicha.

¹⁵ Tan na Judio ta awi, chichan namatoy ta uchumi profetas Apudyus. Ad na kanàcha, wi Judio ko, chichan namatoy an Jesus wi Aputau. Ad pinalikatancha kò chiani. Siyan, maid pu maragsakan Apudyus an chicha. Kuraoncha losan na taku.

¹⁶ Imfakà na amaschi tan ipalitchan mangitudtuchuwanni ta Mamfaruy Chamag ta takuy foon pù Judio à masarakni-fancha. Ngim sikurachuy chusaon Apudyus chicha tan am-amchoncha kan fasurcha. Siyan na sana, inchasanchan kaog-ogyat wi chusan Apudyus.

Amod Na Ayun Pablo An Chicha

Apost. 17:15

¹⁷ Susunud, uray foon pù nafayag nanipud ta nisiyanan-nin chiayu, amod na ayunin chiayu. Uray maid-anin chiayu, kanayunni sosom-on chiayu. Kapu ta ayunin chiayu, pionni koy mangulin mangilan chiayu.

¹⁸ Sinchumallù saon, tan piniyà wi umali, ngim tipotipochon Satan na umaliyanni ta fufurun-u.

¹⁹ Pionni isag wi umalin chiayu tan chiayun maragsakanni ya namnamani, ya chiayu kon pangkop na foon à mifafainanni wi misangun Apu Jesus ta

mangulinana, tan chiayun mamfasaranni ta nangwaanni ta pàwana.

²⁰ Tuttuway chiayun mamparagsak an chiani ya chiayu kon pangkop na machayawanni ta uchum.

3

¹ Siyan na achini pu nakaanusan ta ummayuwannin chiayu, simsimmòni wi uray mataynan-ani ad Atenas,

² ad impaalini kà Timoteo an chiayu. À Timoteo, osay sunudtau wi mamiyang an Apudyus, wi mangitudtuchu ko ta Mamfaruy Chamag mipangkop an Cristu. Impaalini siya ta tudtuchuwana ya fadngan chiayu ta pumigsan pammatiyu,

³ ta maid pu osan chiayù man-awichanan pammatina kapu ta naparpalikatanyu. Ngim inaaggammuyu wi na amaschi wi likat, màwan chitau.

⁴ Tan na iniingkawannin chiayu, imfakafakani wi tuttuway mapalikatantau kapu ta pammatitau. Ad na sana, kattoi maawatanyuchi, tan siyan napasamak an chiayu.

⁵ Ad siyan nangifaunà an Timoteo, tan mansikab na somsomòu mipangkop an chiayu, ad piniyà wi akammuwon nu isun na pammatiyu, tan nachanakanà nu sinugsukan Satan à chiayu ad siyan maid pu silfin na nangitudtuchuwanni nu nan-awichanyun pammatiyu.

⁶ Ngim annay nangulin à Timoteo, ad mamfaru, tan impachamagna wi issiyan pammatiyun Apudyus ya man-asiay-ayatanyu ko. Imfakana kon mamfaruy manosomanyun chiani ya pionyu koy mangilan chiani wi isun akon maryachanni wi mangilan chiayu.

⁷ Siyan kapu ta anchanaxay imfakana mipangkop an chiayu, susunud, tuttuway nasorkag-ani, uray achun mapaspasamak an chiani wi likat ad asna. Naragsak-ani mipakapu ta pammatiyu,

⁸ ad fummaru tuwan somsomòni ta sana kapu ta mangipapatiyanyu ta pammatiyun Apu Jesu Cristu.

⁹ Ad maid pu ko miyisuwan na yamannin Apudyus mipakapun chiayu, tan na losani malluwaruwanni, chakor na lagsakni mipakapun chiayu.

¹⁰ Iluwaruwaruni ta pinadcha ya linafi ta man-asiilatau asin, ta awad na mafalinni mipakaawat an chiayu ta sinuy mangkurangan na pammatiyu.

¹¹ Sapay kuma ta aanon Amatauy Apudyus ya Aputauy Jesus na matipochanni, ta miparufus otyan na asintau man-asiil-an.

¹² Iluwaruni ko ta papigsaon Apu Jesus na man-asiay-ayatanyu, ya uray na ayatyu ta losani taku, ta na inyàayatyu otyan ta fufurunyu, isun akon pigsan na mangay-ayatannin chiayu.

¹³ Ya iluwaruni ko ta papigsaon ako Amatauy Apudyus na somsomòyu wi mangwa ta piona. Siyan maid pu fasfasuryu an Apudyus ya maid pu ko machillawanyu ta sangwanana ta mangulinan Aputauy Jesus wi mifurun akon losani nantakuna.

4

Na Imfibfiyagyu Wi Mamparagsak An Apudyus

1 Cor. 6:15-20

¹ Siyan, susunud, nar-usyu inakammu an chianin imfibfiyagyu wi mamparagsak an Apudyus. Ngim uray amaschin inyòoyyayu ta sana, amasnan ifakani: Chawatonnin chiayu, ta ngachan Apu Jesus, ta simfumarun oy-oyyoonyu.

² Tan inaaggammuyun imfilinni, tan Apu Jesus na nangatod ta karobfonganni wi mangifaka ta amaschi.

³ Na pion Apudyus, maid otyan fasfasurtaun siya. Siyan masapur wi achiayu mamufai.

⁴ Masapur waschi osan chiayuy lallarai imanmanna kuman oyyoony mangasawaà machayawan Apudyus ta maid afafain à màwa.

⁵ Achiyu parufusan na pion na long-agyu à mammachar an chiayu ta oyyoonyu, tan sachin oy-oyyoony na chachi maid pammatinan Apudyus.

⁶ Siyan ilanyu ta maid mallukuwanyu ta susunudyuy mamati. Imfakafakanin anchanayan chiayu ta sin-arkawan, ad limpasni ko imfaka wi chusaon Apudyus na sinuy mangwa ta amaschi.

⁷ Tan na namiliyan Apudyus an chitau, ta is-isuwwontaù siya wi achitau pu wayaan na long-ag wi mangwa ta piona.

⁸ Siyan nu foon pù patkonyun anchanayay itudtuchuni, foon pù takun kuraonyu tan Apudyus wi nangatod an chiayu ta Ispirituna.

⁹ Ya mipangkop ta mangay-ayatanyu ta susunudyuy mamati, foon à masapur awad maifakà tan limpas Apudyus tinudtuchuwan chiayu mipangkop ta man-asiay-ayatanyu.

¹⁰ Tuttuway ay-ayatonyun susunudtauy mamati ta losani ilid Macedonia. Ngim uray pay, na ifagfakani, susunud, papigsaonyun mangay-ayatanyu.

¹¹ Ya ilanyu ko ta maid malingaling à osà taku. Ipapuutyu kan ustuy iwaaryu. Ikakotyuy man-iwaar ta awad ififiagyu, tan sachin imfakanin chiayu ta sin-arkawan.

¹² Ad nu amaschiyonyu, foon à masapur wi man-ochawayu ta uchum à masapuryu. Ad siyan malispituwanyu ta takuy foon pù mamati.

Na Mangulinan Jesu Cristu

1 Cor. 15:51-55

¹³ Susunud, pionni koy ipakaawat an chiayun katutuwaan mipangkop ta chachi namati wi nan-ootoy, ta achiayu mansasàuy wi isun chachi takuy maid pammatichan Apudyus, siyan maid namnamaonchay asin matakun nan-ootoy.

¹⁴ Kapu ta namatiyantau wi natoy à Jesus ya ummuli ko nataku, sachin mannamamaantau wi ipaulin Apudyus takuwon losan na nan-ootoy wi namatin Jesus. Ad ifurun Apudyus chicha an Jesus ta mangulinana ad asnay luta.

¹⁵ Na annay itudtuchunin chiayu ta sana, tudtuchun Apu Jesus, wi ananay, na mangulinanad asnay luta, à chitauy asififiyag ta sachí padcha, foon à chitaun umunay manib-at an siya, tan na nan-ootoy wi namatin siya, chichan umuna.

¹⁶ Amasnan màwa: Mampauy à Jesu Cristu wi mangayag ta losani mamati. Sachi ad mampauy akon pangpangun na aanghelesna ad magngor akon tangkuyud Apudyus, ad siyan man-oskan Jesus wi Aputau wi marpud langit. Ad sachí kon umuliyan na nan-ootoy wi namati matakawan.

¹⁷ Ad à chitauy asififiyag ta sachí timpu, mammaagtau mitapin chicha ta lifuu wi mangafot an Apu Jesus ta langit. Ad iingkawtaun siyà ing-ingkana.

¹⁸ Siyan, man-asisorkag-ayu losan mipangkop ta anchayay insurat-u.

5

Masapur Mansasagkanatauy Manguullay Ta Mangulinan Apu Jesu Cristu

Mat. 24:42-44; 2 Ped. 3:10-13

¹ Susunud, foon pù masapur isurat-un timpuy mapasamakan na anchanya,

² tan inaaggammuyu met wi na padchay mangulinan Apu Jesus, foon pù maakammuwan ta taku. Na aligna, na umaliyan Cristu, miyisu ta umaliyan na akkawan tan foon pù ipaakammuna yan na màwaana.

³ Ngim chumatong pun na timpuy mangwanaan na taku wi maid machanakancha tan maid pu mallingalingaling an chicha, sachin machanatgan na machusaancha. Ad maid pu in-inonchay makaawid, tan miyalig à mangkumuti fufai wi foon pù mafalini ilisiyanan sikabna.

⁴ Ngim chiayuy susunud, nu chumatong na sachi timpu, foon à mataag-ayu wi isun chachi achi pu mamati. Tan chicha, isù pangot na iingkawancha, ad sachin mataakan-chacha wi isun na mataakan na nasuyop nu chumatong na man-akaw.

⁵ Ngim chitau losan, isù padchan iingkawantau tan narawakan na somsomòtau, siyan foon pù isù lafi wi pangot na ikawtau.

⁶ Siyan achitau pu otyan asngaan wi mangwa ta mamfaru, wi isun na oy-oyyoon na achi pu mamati wi isuchà nasuyop. Masapur man-annadtau ya tingngilontaun oyyoontau ta makasakanatau ta mangulinan Jesu Cristu.

⁷ Somsom-ontau wi lafin masuypa na taku ya lafi kon sasallimngan na taku.

⁸ Ngim à chitauy mamati, foon à lafin iingkawantau tan padcha. Siyan masapur man-annadtau ta maid lawing à oyyoon. Achitau pu kuma man-awichan na pammatitau ya ayattau ta fufuruntau. Achitau pu ko maliwatan na nanarakanifan Apudyus an chitau ta achitau pu machusa. Tan na anchanaya, wi isù arasagtau, chichan fumachang an chitau ta achitau pu maawis fumasur.

⁹ Tan foon pù makuisantaun nanutukan Apudyus an chitau, ngim chinutukan chitau ta masaraknifantau kapu ta ingwan Apu Jesu Cristu.

¹⁰ À Jesus, natoy à siyà para chitau ta mafalin mamfuruntaù siya, uray man-ootoyttau ta mangulinana winnu asififiyagttau.

¹¹ Siyan iturturuyyuy man-asisorkag ya man-asifachang.

Na Fiyangtauy Mamati

¹² Na osa koy pionni wi ifakan chiayu, masapur lispiuwonyu chachi mangipapati wi mantudtuchun chiayu mipangkop ta manungtungparanyun Jesus, tan chichan mangipangpangu ya manudtuchun chiayu.

¹³ Lispiuwonyu ya ipailayun ayatyun chicha mipakapu ta iwaarcha. Ad man-asilispituayu ko ta ustustun mantitim-puyukanyu.

¹⁴ Awad akon uchumi ifakani. Masapur sorkakonyun masachut. Sorkakonyun ngummaya. Fadnganyu chachi mallasun maawisancha makafasuran. Anusanyuy machchang ta losani taku.

¹⁵ Nu awad mangwà lawing an chiayu, achiayu fumaros, ngim kanayunyu farfaruwon na fufurunu ya uray losani taku.

¹⁶ Lumagragsaktau kanayun.

¹⁷ Kanayun-ayu ko malluwarun Apudyus.

¹⁸ Uray sinun mapasamak an chiayu, manyaman-ayu, tan sachin pion Apudyus wi oyyoontau kapu ta annay makatimpuyukantaun Jesu Cristu.

¹⁹ Achiyu tipochon na man-iwaaran na Ispiritun Apudyus.

²⁰ Achiyu amsiwon na tudtuchun chachi takuy mampaifag-on Apudyus ta pionay ifaka,

²¹ ngim masapur wi panoknokanyun ifagfakacha. Ad patkonyun mamfaru,

²² ad man-awichanyu losan na lawing.

²³ Na ochawonnnin Apudyus wi puun na tarnatau, ta fafadngan chiayu, ta isuwonyù siya ta losani oyyoonyu, tapnu misilfiyanyun siya, ya mantarnaona ko chiayu ya uray akon somsomòyu ta maid pu fasfasuryù ochasanan chiayu ta mangulinan Jesu Cristu wi Aputau.

²⁴ Sikurachuy oyyoon Apudyus na annaya tan siyan mangayag an chiayu, ad losan na imfakana, sikurachuy oyyoona.

²⁵ Susunud, iluwaruwanyu kò chiani.

²⁶ Pakumustaonyu kon susunudtaud asnati, ad ifakayu kon mangay-ayatannin chicha.

²⁷ Kapu ta karobfongà wi narpun Apu Jesus, ifakà an chiayu wi masapur ipagngoryun annay surat ta losani susunudtauy mamatiid asnati Tesalonica.

²⁸ Sapay kuma ta fadngan chiayun Apu Jesu Cristu kanayun.

Na Niyagway Surat Pablo Ta Chachi Mamatid Tesalonica

¹ À saoni Pablo ya fufurun-uy cha Silas an Timoteo, annaya kon suratnin chiayuy mamati wi maug-ug-ugpun ad asnati Tesalonica, chiayuy illamyung Amatauy Apudyus ya Apu Jesu Cristu.

² Sapay kuma ta fadngan chiayu kanayun an Apudyus ya Apu Jesu Cristu, ya farfaruwoncha kon somsomöyu.

Na Pinagkuis Apudyus Ta Taku Ta Mangulinan Cristu

³ Susunud, masapur manyamayaman-anin Apudyus mipakapun chiayu, ad ustу met wi amaschin oyooonni tan pumigsapigsan pammatiyu ya uray akon man-asiay-ayatanyu.

⁴ Sachin mangichayawannin chiayu ta losani mamatin Apudyus wi maug-ug-ugpun ta ailiili wi ayonni. Tan uray maparpalikatan-ayu mipakapu ta namatiyanyu, ananusanyu kay ad ipapatiyun pammatiyu, uray amod na manliglikatanyu.

⁵ Amaschin manuttuwaanni wi ustuuustun pinagkuis Apudyus ta taku, tan na mangan-anusanyu ta liglikat siyan nangitapiyan Apudyus an chiayu ta manturayana, wi sachin iliglikatanyu.

⁶ Na pinagkuis Apudyus, ustuuustu tan palikatanan chachi mamalikat an chiayu.

⁷ Ngim chiayuy maparpalikatan, wi isun chiani, pakin-on Apudyus na likattau losan ta mangulinan Apu Jesus wi marpud langit, wi mifurun akon aanghelesnay man-nakafalin.

⁸ Na umaliyana, awad akon apuy wi kumilakilab. Ad na sachi timpu, chusaona losan na mallawing an Apudyus, tan foon pù patiyonchan Mamfaruy Chamag mipangkop an Jesus wi Aputau.

⁹ Maid mapagpakan na chusacha, tan misisinacha an Apu Jesus à ing-ingkana. Siyan achicha pu mangil-an ta mannakafalinna wi maid miyuwan.

¹⁰ Ngim losantauy takuna, wi mamatin siya, chaychaya-wontau losan à siya ta sachi padchay mangulinana, wi maid miyuwan na michaychayawana. Ad à chiayu, miyamung-ayu ko tan pinatiyu intudtuchuni.

¹¹ Ad siyan kanayunni chiayu iluwaruwan, ta mangifilan-gan Apudyus an chiayù ustuuustuy mitapi ta manturayana,

wi sachin nangayakanan chiayu. Ad iluwariuwanni kò chiayu, ta fadngan chiayu ta mannakafalinna wi mangwa losan ta mamfaru wi pionyuy oyyoon kapu ta namatiyanyun Jesu Cristu.

¹² Tan nu amaschi losan na màwa, machayaw à Jesus wi Aputau mipakapun chiayu, ad machayaw-ayu ko tan siyan Apuyu. Màwa losan chachi kapu ta sayaaw Apudyus ya Apu Jesu Cristu.

2

Na Manursurngasing An Apudyus

Mat. 24:3-44; 1 Tes. 4:15-17

¹ Susunud, awad na pionni wi maawatanyu mipangkop ta mangulinan na Aputauy Jesu Cristu ya mitipunantaun siya.

² Achiayu pu kuma maillachu ya achiayu machanakan mipangkop ta mangngoranyu wi nar-us chummatong anun padchay mangulinan na Aputauy Jesus. Siyan uray nu awad mangwanan wi Ispiritun Apudyus anun nangipaakam-mun chicha, winnu ananchay awad anun nangitudtuchun chicha, winnu ananchay suratni nun nangngorancha ta amaschi, achiyu patiyon.

³ Ilanyu ta achiayu maturtulliyan ta uray sinumani mang-mangwa, tan na padchay mangulinan Jesu Cristu, achi pu chumtong ingkanà chumtong na anungus na mallawingan na taku an Apudyus. Ad na sachí, lumoswa kon sachí amod na kinarawingna wi maid mamfanakana nu achi mifallud infierno.

⁴ À siya, mangatngatuwonan long-agna nu sinumani chayawon na takù apudyuscha. Kuraona chicha losan. Ya kuraona kò Apudyus, tan lumnò akò siya umachuy ta Templon Apudyus ad Jerusalem, ad iwarawagnay siya nun tuttuway Apudyus!

⁵ Apay, naliwatanyun imfakà mipangkop ta anchanaya ta iningkawà an chiayu?

⁶ Tan akammuyu met wi awad na manipod ta lumoswaan na sachí arwingani taku ta sana. Ad akammuyu ko nu sinun manipod. Ngim nu chumatong na ustuy timpuna, miparufus na lumoswaana.

⁷ Ngim uray nu chaan pu lumoswan sachí, nar-us nalinan chitaun karobfonganay mangwà lawing, uray achi pu milasin ta taku. Ngim achi pu miparoswan sachí ingkanà miparyaw na manipod ta lumoswaana.

⁸ Ad nu lumayaw, sachin lumoswaan na sachí amod na kinarawingna. Ngim nu mangulin à Apu Jesus, otyona ta

sap-uyna, ad na kinasiling na mangulinan Jesus, afakonà siya.

⁹ Na lumoswaan na sachí amod na kinarawingna, awad na karobfongan Satan an siya. Siyan akarakarasin oyoonay kaskaschaaw à mangallilawna ta taku.

¹⁰ Ad na kinasikapna, nangkarakarasin oyoonà iturtulina ta takuy mifallu. Mifallucha tan achicha pun patkan na katuttuwaan à masaraknifancha.

¹¹ Siyan na oyoon Apudyus an chicha, iparufusnan maturtulliyan na somsomòcha ta patiyonchan turtulli.

¹² Ad na lisortana, machuchusacha losan tan achicha pun mamati ta katuttuwaan; siya kay lagragsakonchan mangwaancha ta lawing.

Nachutukan-ayù Masaraknifanyu

¹³ Ngim chiayuy susunudni wi ay-ayaton na Aputau, masapur manyamayaman-anin Apudyus mipakapun chiayu. Tan nanipud ta chamchamun na asinchuwani, chinuchutukan chiayun Apudyus à masaraknifan, kapu ta inyòoyyan na Ispiritun Apudyus wi namfalinon chiayù mantakun Apudyus ya namatiyanyu ta katuttuwaan.

¹⁴ Inayakan Apudyus à chiayu ta sachí kapu ta intudtuchuni wi Mamfaruy Chamag mipangkop an Jesu Cristu. Ad inayakana kò chiayu à makauwa ta machayawan Aputauy Jesu Cristu.

¹⁵ Siyan, susunud, achiyu maliwatan na imfakafakani ya insuratni wi tudtuchuni ta katuttuwaan. Ipapatiyun pammatiyu.

¹⁶ À Aputauy Jesu Cristu ya Amatauy Apudyus wi mangayayat an chitau, maid mapagpakan na mangisorkakanchan chitau ya chichan nangatod ta mamfaruy namnamaontau wi sikurachu kapu ta mangachakuwanchan chitau.

¹⁷ Siyan na iluwaruni, ta iturturuychay mangisorkag an chiayu ya fafadngan chiayu ta mamfaru kanayun na oyoonyu ya ifakayu.

3

Iluwaruwanyù Chiani

¹ Susunud, na anungus wi isuratnin chiayu, iluwaruwanyu kò chiani ta mangkanas na miwarawakan na ukud Apu Jesus ya ta mamati na taku wi isun na namatiyanyu, à machayawan Apudyus.

² Iluwaruyu ad ako ta ilisin Apudyus à chiani ta chachi arwingani taku, tan ad-adchuwan na chaan pu mamati.

³ Ngim uray sachì, managpatì Apu Jesu Cristu, siyan ipapigsanan pammatiyu losan yafafantayanà chiayu ta lawingi oy-oyyoon Satan.

⁴ Innadchon Apu Jesus na manikurachuwannin chiayu wi iturturuyyu oyyoon losan na ifilinnin chiayu.

⁵ Na iluwaruni, fadngan Apu Jesus na somsomòyu ta maaawwatanyun mipangkop ta kinaayat Apudyus ya kinanlus Jesu Cristu.

Masapur Mangkakottauy Man-iwaar

1 Tes. 2:9

⁶ Susunud, anna kon osay ifilinnin chiayu, ta ngachan Jesu Cristu wi Aputau. Na ifilinni, masapur achiayu makafurfurun ta chachi susunud wi masachut wi man-iwaar, ya achicha pu tungparon na intudtuchunin chiayu losan.

⁷ Tan akammuyu met na imfibfiyagni ta iningkawannin chiayu, wi tuttuway foon pù masachut-ani. Ad siya ko kuman is-isuwwonyu.

⁸ Tan maid pu inar-aranin chiayù masapurnì achiini pu finayachan, tan padchaonni ya lafiyonni wi man-iwaar à mangar-anni ta masapurni ta achiayu pu malikatan mipakapu kay ta kasapuranni.

⁹ Amaschin iningwani ta awad is-isuwwonyu, uray awad karobfonganni wi pafachang an chiayu.

¹⁰ Ad na iniingkawannin chiayu, imfakafakanin chiayu wi, "Nu sinun achi pu umiwaar, achi pu ko maadchan à anona!"

¹¹ Ngim chingngorni wi awad na masachut an chiayu, wi siya kay mallagpotanchan mifibfiyangcha ta uchum.

¹² Siyan awad na ifilinni ta isun na sanat wi taku, tan siyan paifilin Apu Jesu Cristu. Na ifilinni, masapur kumakotchay man-iwaar ta ikadchà mangar-anchà masapurcha, ta fumaru kon mafiyakancha.

¹³ Chiayuy susunud-u, achiayu otyan mas-à wi mangwa-mangwa ta mamfaru.

¹⁴ Ad nu awad osà achi pu mamtog ta annay insuratni, achiayu miyamfuruy an siya ta fumain kuma.

¹⁵ Achì pu ifaka wi ifilangyù siyà afusuryu, ngim tudtuchuwanyù siya ta ifafawinan oy-oyyoona, tan siyan osay sunudyuy mamati.

Na Luwarun Pablo

¹⁶ Iluwarù an Aputauy Jesus, wi siyan puun na tarnatau, ta kanayunna mantarnaon na somsomòyu losan, ta uray nu sinun mapasamak, farfaru ko kan somsomòyu. Ya iluwarù ako ta kanayun iingkaw à Apu Jesus an chiayu losan.

17 Na annay anungus na suratni, saoni Pablo na mismuy mangiyug-is: Sapay kuma ta farfaruayu losan ad asnati. Amasnan mangilasinanyu wi tuttuway saon na manurat, tan amasnan imarkà ta surat-u.

18 Sapay kuma ta fadngan chiayu losan an Jesu Cristu wi Aputau.

Na Chamuy Surat Pablo An Timoteo

Na Chamuy Surat Pablo An Timoteo

¹ Saon à Pablo wi nachutukan à apostoles Jesus. Chinutukanà an Apudyus wi nanarakanib an chitau, ya Jesu Cristu wi puun na namnamatau.

² Annayan surat-un sia, Timoteo, wi ifilang-ù anàu tan sian osay namati ta intudtuchù mipangkop an Jesu Cristu.

Na iluwarù an Apudyus wi Amatau ya Jesu Cristu wi Aputau, ta fadngancha ya achakuwanchà sia, ya farfaruwoncha kon somsomònou.

Awad Na Mantudtuchu Ta Foon Pù Tuttuwa

2 Ped. 2; Juda 8-13

³ Na piò, ingkaw-ad asnati Efeso wi sachin imfilin-un sia ta ummayà ad Macedonia, tan awad na uchumi takud asnat wi mantudtuchu ta foon pù ustu, siyan warningam chicha ta iyakaycha.

⁴ Ifakam ta iyakaychay mangur-ullit ta ining-ingwan na achakchakrancha ya kinapatogcha, tan maid silfina; mangwachà mansusubkan. Maid pu ifachang na anchanyà maawatan na taku ta puranun Apudyus, wi maakammuwan nu piyarontaù siya.

⁵ Na pangkop-uy mantudtuchu ta annaya, ta man-asiayayatcha, wi na ayatcha, marpu ta nacharus wi pusu ya somsomò wi maid pangkpnà safali, ya ta miyustuustun pammatichan Apudyus.

⁶ Tan awad na uchum ad asnat wi nan-awichan ta katuttuwaan, ad man-is-isicha wi maid pu kutù na ukuchoncha.

⁷ Pionchay mifilang à mangitudtuchu ta lintog Apudyus, ngim achicha pu maawatan na ifagfakacha, ya mamasomcha wi chichan katuttuwaan.

⁸ Akammutau wi mamfarun lintog Apudyus nu ustun miyusarana ta taku.

⁹ Naawatantau ko wi na nàwaan na lintog, foon à para chachi mangwa ta mamfaru tan nàwan lintog à para ta takuy achi pu mamtog ta lintog, wi isun na futangilu, ya chachi maid pammatinan Apudyus, ya losani managfasur, amaschin manapur ta lintog. Uray ako chachi mangamsiw an Apudyus, ya chachi mangmangwà lawing ta aammacha ya iinnacha, ya chachi pumappatoy.

¹⁰ Na uchumi masapur an lintog, chachi managchakas, chachi makaààwa ta chokachay larai ya fufai, chachi

mangilaku ta taku, chachi manturtulli, chachi mangisapata ta turtulli, ya losan na takuy mangwà kumontra ta ustuy mitudtuchu.

¹¹ Na ustuy mitudtuchu, miyamfuruy ta itudtuchù wi Mamfaruy Chamag wi nipiyan an saon wi narpu ta machay-chayaw ya angatuwan wi siyà Apudyus.

Maid Miyisawan Na Achakun Apudyus

Apost. 8:3; 9:3-19

¹² Manyamanà an Jesu Cristu wi Aputau wi nangatod ta karobfongà wi mangwa ta sachì impiyarnan saon, tan imfilangnà saon à osay napiyyar, ya chinutukanà à mangwa ta piona.

¹³ Tan uray nu lawing na inukud-u mipangkop an siya ta sin-arkawan, ad pinalikatà ya pinarparwing-ù siya, inachakuwanà an Apudyus tan na sachì timpu, chaanà pu mamati, siyan foon pù akammù na iningwà.

¹⁴ Ngim amod na achakun Apudyus an saon tan innad-chonan namatiyà an siya ya mangay-ayatà ta asintatakù, wi lumoswa ta makatimpuyukan an Jesu Cristu.

¹⁵ Awad na osay nifaka wi tuttuwaon kuman losani taku, wi anana, "Ummalì Jesu Cristu ad asnay lutà manaraknib ta managfasur." Ad saon na aamochan wi managfasur.

¹⁶ Ngim inachakuwanà an Apudyus, ta awad mangipail-an Jesu Cristu ta kinaanusna ta arwingani taku, ta masorkakan na somsomò chachi umun-unud wi mamin Jesus wi mafalini maatod akon chichan mannaynayuni mafiyakan an Apudyus.

¹⁷ Siyan chaychayawontaù Apudyus à ing-ingkana, wi uray achi pu maila, siya kan Ali wi maid pagpagna, Ali wi matatakù ing-ingkana wi achi pu matmatoy! Amen.

Na Impiyar Pablo An Timoteo

¹⁸ Annayan ipiyar-un sia, Timoteo wi furun-u, kapu ta imfakan chachi nangakammun Apudyus mipangkop an sia wi mapiyar-à mantudtuchu ta ukudna. Na imfakacha, sachì kuman manorkag ta somsomònú ta sanay mangufatam ta lawing.

¹⁹ Ikakattònun pammaticha ya oyyoom losan na akammum ta somsomònú wi pion Apudyus. Tan awad na uchumi nangiwarang ta akammuchay ustu ad siyan nachachailan na pammaticha.

²⁰ Sachin nàwaancha Himeneo an Alejandro, siyan impurang-u chicha an Satan à manomsom-ancha ta achicha man-ang-angawan à Apudyus.

2

Mipangkop Ta Malluwaruwan

1 Ped. 3:1-7

¹ Na umunay itudtuchù, masapur iluwaruwanyun losani taku. Man-ochaw-ayù fachang Apudyus an chicha, ya manyaman-ayun Apudyus à mipangkop an chicha.

² Ya iluwaruwanyun losani manturay, ya losani papangat, ta matarnan mafiyakantau ya ta achi pu mipalit na manchayawantaun Apudyus ya mangwaantau ta ustu.

³ Sachin ustuy luwari wi mamparagsak an Apudyus wi nanaraknib an chitau.

⁴ Na pion Apudyus, masarakanifan kuman losani taku ya maawatanchan katuttuwaan wi mipangkop an siya.

⁵ Os-osàan à Apudyus ya os-osàan akon mampatimpuyug ta taku an Apudyus, wi siyà Jesu Cristu wi namfalin taku.

⁶ Tan à Jesu Cristu, innadchonan long-agnà mansufutna ta losani taku ta achitau pu machusa. Ad na iningwana, sachin mangipail-an Apudyus wi pionay masarakanifan losan na taku.

⁷ Ad siyan nachutukanà à apostoles, ta inyà itudtuchun annayay chamag mipangkop an Apudyus ta chachi foon pù Judio ta mafalincha koy mamati ta katuttuwaan. Foon pù manturtulliyà tan tuttuwan annayay ug-ugkuchò.

⁸ Na losani maamungan na mamatin Apudyus, piò kuma wi chachi larai na malluwaru, wi nacharus na somsomòchan Apudyus ya foon à umoog-otcha ya maid somsomòchay makasukob.

⁹ Ad na fubfufai, narmancha kuman insissilupcha ya akammucha koy mafain, ya foon pu kumà patpatkanchan kinaartin na fuùcha ya uray na ar-arkus wi falituk ya farangat ya nanginginay silup.

¹⁰ Tan na mangil-an ta kinafarun na fufai, siyan mamfaruy oy-oyyoona, tan sachin manuttuwaan wi tuttuwan pammatinan Apudyus.

¹¹ Masapur akoy akikinnò na fubfufai ya mampafafachay manginaag manchongor ta chachi manudtuchun chicha.

¹² Achì pu iparufus wi mantudtuchun fubfufai ya mangatuwonchan somsomòcha nu lallarai. Masapur akikinnòcha,

¹³ tan na ummunay iningwan Apudyus, Adam wi larai achinaot à Eva wi fufai.

¹⁴ Ya foon pu kò Adam na naturtulliyan tan asawanay fufain naturtulliyan wi sinurngasiningnan filin Apudyus.

¹⁵ Ad siyan mapalikatan na fufai ta umanaana. Ngim mafadngan nu ipapatinay mamatin Apudyus ya awad

ayatna ta asintatakuna ya oyyoonan pion Apudyus ya akammunay mafain.

3

Na Kinatatakun Na Mangipangpangu Ta Mamati

Tito 1:6-9

¹ Tuttuwan annayay ukud wi nu awad takù maryad wi mangipangpangu ta chachi mamati, sachin mamfaruy iwaar ya napatog.

² Ngim na mangipangpangu, masapur wi maid pu machillawana, ya osa kan asawana, ya masapur wi naannad ya makatingngil ta lawing wi pion na long-agna, ya nanakman, ya masapur mammangili ta uray sinumani taku, ya masapur wi awad akon lobfongnay mantudtuchu.

³ Achi pu mafalin na sallimongan ya akukuru, tan masapur wi maanus. Achi pu kon asusukob, ya mangkamkam à pilak.

⁴ Masapur wi akammunay mangiturung ta faryanna, wi patkon na aannànà siya ya lispiuwonchà siya.

⁵ Tan nu maid pu akammunay mangiturung ta faryanna, sinchumalluy achi pu makaiturung ta chachi maamuamung wi matatin Apudyus.

⁶ Achi pu ko mafalin na appapati wi mangipangpangu, tan nu mamadpachayaw siyan machusaana wi isun na nachusaan Satan.

⁷ Masapur mafainan akon chachi foon pù matati ta achicha am-amison ad siyan loogna milus-ufan ta sikap Satan.

Na Kinatatakun Na Fumachang Ta Mangipangpangu

⁸ Na fumachang ta mangipangpangu, masapur ko wi maid lawing à oy-oyyooncha, ya naannadcha, ya foon pu kò mansalinchuwan ukudcha, ya achicha labson wi uminum, ya foon à kamkamanchan pilak.

⁹ Ya masapur nacharus na somsomòcha wi mamangchon ta katuttuaan wi patiyontau wi nifakan chitau.

¹⁰ Masapur wi mipachascha umuna, ad nu ustun inyòooyyacha, màway fumachangcha.

¹¹ Na aassawacha ko, masapur wi naannadcha ya achicha pu malliud, ya matingngilchan lawing wi pion na long-ag.

¹² Masapur wi osa kan asawan na fumachang, ya masapur akammucha koy mangiturung ta faryancha.

¹³ Na fumachang wi ustun inyòooyyacha, mifilangchà nangatu, ya tàchoranchan ukudcha mipangkop ta pammatichan Jesu Cristu.

Maid Pu Miyisuwan Na Iningwan Apudyus

¹⁴ Uray manuratà an sia, foon à mafayag ad umaliyà kuma wi mangilan sia.

¹⁵ Ngim nu matakakà, annay surat-un mangipakaawat ta imfibfiyagtaw, chitauy nitapi ta faryan Apudyus, wi chitaun awachan Apudyus wi matatakù ing-ingkana, tan chitaun isù tuud ya fot-ang wi nisaachan na katuttuwaan.

¹⁶ Maid pu miyisuwan na nipaila wi katuttuwaan mipangkop ta patiyontau wi siyà Jesu Cristu, tan namfalinonan long-agnà taku ta maila ad tinàchoran na Ispiritun Apudyus na kinafaruna ya innilan na aangheles à siya. Ad nipachamag na mipangkop an siya ta arutaruta, ya pinatin na achuy takù siya ta annay luta, ad nangulin ad langit à machayaw.

4

Tanchaananyun Chachi Mantudtuchu Ta Safali

1 Tim. 1:3-11; 2 Ped. 2; Juda 8-13

¹ Narawag na imfakan na Ispiritun Apudyus wi chumtong na timpuy iwalin na uchumi takun ustuy pammatichan Jesu Cristu, ya patkonchan turtulli wi itudtuchun na aran.

² Chachi mangitudtuchu ta turtulli, akinpapaticha ya foon pù mailasinchan lawing wi oy-oyyooncha tan namfalin ukalicha.

³ Na amaschi wi taku, itudtuchucha wi lawing na mangasaw-an ya lawing akon uchumi maan. Ngim na katuttuwaan, iningwan Apudyus na sinumani maan à anon na taku, ad à chitauy namatin Apudyus wi nangawat ta katuttuwaan, manyamantau ya anontaun uray sinumani maan.

⁴ Tan na sinumani iningwan Apudyus, pasig mamfaru. Maid pu mipalit nu manyaman na mangan.

⁵ Mamfarun losani maan kapu ta sachin imfakan Apudyus ya kapu ko ta manyamanta.

Na Mitudtuchu Ta Chachi Mansilfin Jesu Cristu

2 Tim. 2:14-26

⁶ Sunud, nu itudtuchum losan na anchanaya ta chachi susunudnuy namati, siyan mamfasaran wi ustun mansiliyam an Jesu Cristu ya machog-achog-an akon maawatam mipangkop ta katuttuwaan wi nitudtuchun sia.

⁷ Timoteo, achim chochongron na chachi is-isturya wi maid silfina tan maid maiturungna ta pammati an Apudyus. Na oyyoom, ipapatim wi mandisiplina ta long-agnu wi mangwa ta pion Apudyus.

⁸ Annan silfin na matudtuchuwan na long-ag tan umoschor wi mangwa ta oyyoona, ngim simfumarun misilfiyan na matudtuchuwan na somsomò wi mangwa ta pion Apudyus, tan foon pu kà afus na mafiyakan ta sanan misilfiyana tan mafiyakan akò tapin na padcha.

⁹ Tuttawan imfakà, siyan patiyon kuman losani taku.

¹⁰ Kapu ta sachì, ipapatitau wi mangwa ta pion Apudyus uray malikatantau, tan piyarontaù Apudyus wi matatakù ing-ingkana wi siyan manaraknib ta losani taku, sinchumallu chachi mamatin siya.

¹¹ Siyan, Timoteo, itudtuchum losan na anchanayay intudtuchù an sia.

¹² Ilam ta awad maamsiwam kapu ta kinamarnusnu, ngim sia kuman manturachancha ta kinaannadnu ya ukudnu ya inyòooyam ya inyàayatnu ta asintatakul, ya mamangchonam ta pammatisim ya achim pu mamarufusan ta pion na long-ag.

¹³ Ipapuutnu wi mangifasa ta ukud Apudyus ta taku, ya mangitudtuchuwam an chicha ta ukudna. Sachin oyyoom ingkanà umaliyà.

¹⁴ Achim ako fayfay-anan na innadchon Apudyus wi karobfongam ya sachì impaifakan Apudyus an sia ta nangipatayan chachi pangpangu ta imachan sia.

¹⁵ Sosom-om na anchanayay intudtudtuchù an sia ta oyyoom chana ta losani karobfongam ta awad mangil-an na taku wi pummigpigsan pammatisim.

¹⁶ Annacham na long-agnu ya itudtuchum, tan nu ipapatim wi mangwa, siyan masaraknifam an Apudyus ya masaraknifan akon chachi manchongor an sia.

5

Na Fiyangyu Mipangkop Ta Furunuy Namati

Tito 2:1-15

¹ Achim omoran na larakkay ngim ammaam iyug-ugkud wi isù chachakkornu chicha. Ya chachi fabfafaru, ifilangnu chichà susunudnuy nauchi.

² Ya chachi iinna, ifilangnu chichà inam, ya chachi fabfafarasang, ifilangnu chichà susunudnu wi maid pu somsomònù malluku.

³ Asikasuwonyu chachi nafaru wi maid pu uchum à mangasikasun chicha.

⁴ Ngim nu awad aannàcha winnu aappucha, tudtuchuwam chicha wi ikadchay mangasikasun chichay nafaru, ta foroychan mampail-ancha ta inyòooyachay ta pion Apudyus, ta sufalitanchan inyòooyan na

chachakkorchha ya aappuchan chicha, tan sachin pion Apudyus.

⁵ Ngim chachi nafaruy maid pu mangasikasun chicha, maid pu safali manamnamacha wi fumachang nu foon à Apudyus, siyan malluwaruwarucha ya man-ochaochawcha à fachangna ta inarkaw ya linafi.

⁶ Ngim nu awad nafarù som-osom-onà kan pion na longagna, isù natoy an Apudyus uray asififiyag.

⁷ Siyan itudtuchum na anchanya ta chachi namati ta maid mapafasurancha.

⁸ Ngim nu awad achi pu mangasikasu ta aagkina, sinchumallun faryanna, isù nan-awichanan pammatina, ya sillumawing nu chachi achi pu mamati.

⁹ Na ilistayuy nafaru wi loognay mafadngan, chachi mantawon à onompuru ya foon à namigwa nangasawa.

¹⁰ Masapur akoy naakammuwan wi ustun nangasikasuwana ta aannàna, namangimangili, mansayaaw ta uchumi mamati ya finadngana chachi napalikatan wi nakasapur à fachang ya impapatinay mangwa ta mamfaru.

¹¹ Ngim achiyu ilistan chachi nafaruy chaan pù marakay tan awni ad nu afakon na ayatchay asin mangasawa na ayatchan Jesu Cristu.

¹² Siyan makafasurcha tan foon pù oyoonchan sachí impustachan Apudyus wi oyooncha.

¹³ Ad miluwamcha koy umoy mantaktataktak manattuattun ta aforoforoy ya am-amod ako ta miluwamchay manchamichamit ya manchongochongor ya isisturyaonchan maid pu fiyangcha.

¹⁴ Siyan na itudtuchù ta chachi nafaruy chaan pù marakay, un-unnoy nu asincha mangasawa ta umanàcha ta awad asikasuwonchà faryancha, ta maid pu wayan na chachi foon pù matatin Apudyus à mampafasur an chitau.

¹⁵ Tan awad na uchumi nafaru wi nar-uscha nansakung an Satan.

¹⁶ Siyan nu awad matì fubfufai ya awad nafaru ta aagkicha, masapur chichan mangasikasu an siya, ta afus à asikasuwon na uchumi mamati na chachi nafaru wi maid mangasikasun chicha.

¹⁷ Mipangkop ta chachi mangipangpangun chiayu wi ustun inyòoyyacha, masapur machogchog-an na labfucha, sinchumallun chachi mangipapati wi mangitudtuchu ta ukud Apudyus.

¹⁸ Tan na niyug-is wi ukud Apudyus, anana, "Achiyu funguton na tupò na faka wi man-illionyu ta mafalini

mangkarab nu piona." Ad na osa ko, "Masapur matangchanan na man-iwaarom."

¹⁹ Ya achiyu tuttuwaon na mipafasur ta mangipangpangu nu foon pù chuwa winnu turun manàchor wi tuttuway fasurna.

²⁰ Ngim nu awad nakafasur à mangipangpangu, omoranyu ta sangwananyuy namati ta umogyatchay uchum wi mangwà amaschì fasur.

²¹ Timoteo, masapur patkom losan na intudtuchù an sia, wi maid amiliyam à taku, tan chochongron Apudyus ya Jesu Cristu ya chachi naapudyusani aangheles losan na annay imfakà an sia.

²² Achim aw-away wi manchutuk à man-ap-apun chiauyu mamati, tan awni ad nu fumasur, mapafasuran-a ko. Siyan an-annacham ta achia fumasur.

²³ Foon pù afus na chanum à inumom tan masapurnun aiti fayas ta maakasan na sakiton na fuwangnu, tan nasasakkit-a.

²⁴ Awad na uchumi taku wi mamadlaw na fasurcha, siyan maaagkammu wi machusacha. Ngim na uchum, achi pu mailasin na fummasurancha, ngim madlaw à tapin na padcha.

²⁵ Ya amaschi kon madlawan na mamfaru wi oyoyon na uchumi taku. Ya uray chachi achi pu mailasin wi mamfaru, mipadlaw à tapin na padcha.

6

¹ Mipangkop ta sanilu wi namati, masapur wi lispiuwonchan nginsanilun chicha ta maid machillawan Apudyus ya uray akon itudtuchutau.

² Ya chachi sanilu wi namati kon apucha, achicha kuma ilayusan à chicha kapu ta mansusunuchancha mipangkop ta pammaticha, ngim farfaruwoncha kuman mangwaancha ta pion na apucha, tan na apuchay mangawat ta turungcha, susunudchay namati, ya ay-ayaton ako Apudyus chicha.

*Mipangkop Ta Safali Wi Tuditchu Ya Kinafaknang
Jaime 5:1-6*

Timoteo, masapur itudtuchum ya ilawagnuy ustuuustun anchanaya.

³ Sinumani mangitudtuchu ta mipasib-ot wi achi pu miyamfuruy ta intudtuchun Aputauy Jesu Cristu wi tuttuway mapati,

⁴ mamadpachayaw à siya wi maid pu akammuna, ya siya kay pionan makasukob ya makais-isì à maid kutùna. Ad na mamfanakan na amaschi, man-ap-aposcha, mangkukuracha, man-asiinsurtucha ya man-asisuspitchà lawing.

5 Ya kanayun na susukob tan kummubfung na somsomòcha ad naliwatanchan katuttuwaan mipangkop an Apudyus. Tan na somsomòcha, pammaticha nun fumaknangancha.

6 Ngim safalin kinafaknang na tuttuway mamatin Apudyus, tan tuttuway faknangtau nu mapnoktau ta sinumaní awad an chitau.

7 Tan maid illoswatau ta niyanaantau. Ad maid ako awitontau nu matoytau.

8 Siyan nu umanay na anon ya luput, mapnoktau kuma.

9 Ngim chachi mangkamkam à fumaknang, mallasun maawisancha makafasuran wi mangwà lawing ya linuruku, ad siyan milus-ufancha machachailan ya mifalluwan.

10 Tan na kamkam ta pilak, siyan puun na achuy lawing. Awad na uchum wi kapu ta kamkamcha ta pilak, nan-awichanchan pammatichan Apudyus, ad siyan maid achicha làamon à likat.

Ipapatim Wi Mangwa Ta Pion Apudyus

11 Ngim siay takun Apudyus, man-awicham losan chachi tan na oyyoom, ngongodngocham wi mangwa ta ustuy pion Apudyus. Papigsaom na pammaticim ya ayatnu ya sayaawnu ta asintatakum.

12 Ikattónuy mangicharan ta pammaticim wi isù makatoddodchàa, ad makunkunaan-à mannaynayuni fiyag, tan sachin pangkop Apudyus para an sia nanipud ta namatiyam ta sangwanan na achuy taku.

13 Awad na ifakà an sia ta sangwanan Apudyus wi nangatod ta fiyag na losan, ya Jesu Cristu wi nangiparawag ta katuttuwaan an Poncio Pilato. Na ifakà an sia:

14 Masapur patkom na losani nitudtuchun sia ya ilam ta awad miyawas ta itudtuchum ingkanà mangulinan Aputauy Jesu Cristu.

15 Tan nu chumtong na ustuy timpuna iparang Apudyus à Jesu Cristu ad asnay luta. À Apudyus, siya kan afaruwan wi mannakafalini manturay ya siya kon Alin na losani ali ya Ap-apun na losani ap-apu.

16 Siya kan achi pu matoy à ing-ingkana, ya maid pu miyuwan na kinasing na ingkawana, siyan maid pu makaachanin siya. Nanipud ta chamchamu, maid pu takud asnay lutà nangilan siya ya maid pu ko makailan siya. Siyan chayawontaù siyà ing-ingkana tan maid pu miyuwan na mannakafalina! Amen.

17 Ifakam ta chachi awad na mafalincha ta achicha ipaspas-ar na ùuwacha tan mallasù maumas, siyan foon pu kumà sachin mannamnamaancha, ta na mannamnamaancha kuma, Apudyus wi mangatoatod an chitaù

losani masapurtau à mapnokan ya lumagsakantau ta annay atattakuwantau.

¹⁸ Ya ifakam ta oyyoonchan mamfaru ta siya afaknangancha kuman mamfaruy oy-oyyoon ya mancharacha ya alistucha kuma wi fumachang ta uchum.

¹⁹ Tan nu amaschin oyyooncha, langit na makappotan na mannaynayuni kinafaknangcha wi mausar à tapin na padcha ta sachin mafiyakan wi maid pagpagna, wi sachin kattò wi fiyag.

²⁰ Timoteo, masapur ayyuwanam losan na impiyar Apudyus an sia. Ya achim chongron chachi man-ukuukud wi maid kutù na man-is-isiancha wi ananchay kinaraingcha nu, ngim nipapasib-ot.

²¹ Tan awad na uchum wi kapu ta ananchay naraingcha nu, naliwatanchan pammatichan Apudyus.

Sapay kuma ta fadngan Apudyus chiayu losan.

Na Niyagway Surat Pablo An Timoteo

Na Niyagway Surat Pablo An Timoteo

¹⁻² Siay Timoteo wi ifilang-ù anàu wi ay-ayatò, annayan miyagway surat-un sia. Saon à Pablo wi nachutukan an Apudyus à apostoles Jesu Cristu ad imfaunnà saon à mangitudtuchu mipangkop ta mannaynayuni fiyag wi impustana ta sinumani makatimpuyug an Jesu Cristu.

Na chawatò an Apudyus wi Amatau ya Jesu Cristu wi Aputau, ta fadngancha ya achakuwanchà sia, ya farfaruwoncha kon somsomònou.

Na Yaman Pablo Mipangkop An Timoteo

³ Manyamanà an Apudyus mipakapun sia, Timoteo, tan siyan patiyò wi isun na namatiyan na achakchakrà ta awi wi maid safali pangkop na somsomòu. Manyamanà akon siya ta losani mangiluwaruwà an sia ta afigkafigkat ya arabfilabfi.

⁴ Achì pu maliwatan na luwam ta nansiananta, siyan piò isag wi asin mangilan sia, ta lumagsakà.

⁵ Achì pu ko maliwatan na nangipatiyam wi namatin Apudyus, wi isun na pammartin na apum wi Loida ya inam wi Eunice, ya akammù wi sachì kon awad an sia ta sana.

⁶ Siyan ipaspasmòun sia ta achim maliwatan na sachì innadchon Apudyus an sia ta nangipatayà ta imà ta urum.

⁷ Tan na Ispiritun Apudyus wi innadchon Apudyus an chitau, achina pu paogyaton chitau, ngim siya papigsaonan somsomòtau. Innadchona kon annad ya ayattau ta asintatakutau.

⁸ Siyan achia mafain wi mangistiku an Aputauy Jesu Cristu, ya achia ko mafain mipangkop an saon wi nifarud mipakapun siya. Anusami milàlàam ta likat chachi mangipagngor ta Mamfaruy Chamag, tan papigsaon Apudyus chitaui manganus losan ta amaschi.

⁹ Tan à Apudyus, sinarakanifanà chitau losan ad piniliyanà chitaù mantakuna, wi na namiliyana, foon pù kapu ta mamfaruy iningwatau ngim kapu ta achakuna ya puranuna ta chaampunan na luta màwaan mipakapun Jesu Cristu.

¹⁰ Ad sanan miparangan na puranun Apudyus an chitau tan ummalì Jesu Cristu ad asnay lutà manaraknib an chitau. Ad inafak Jesus na matayan ad inwarawagnan Mamfaruy Chamag wi mangifaka ta mannaynayuni mafiyakan an Apudyus.

¹¹ Saon, piniyarà an Apudyus à man-apostolesnà mangitudtuchu ta Mamfaruy Chamag.

¹² Ad sachin maparpalikatà ta sana. Ngim issiyan somsomòu, tan akammù à Apudyus wi piyarò, ya sikurachuwò wi ayyuwananà ta mangwaà losan ta impiyarnan saon ingkanà chumtong na manguisana ta sinuman ta sachi anungus na padcha.

¹³ Siyan oognam na katuttuwaan wi intudtuchù an sia, ya ipapatim wi mamatin Apudyus ya mangay-ayat ta asintatakum tan sachi kuman oyoon nu makatimpuyugtaun Jesu Cristu.

¹⁴ Ad na Ispiritun Apudyus wi nakarong-ag an chitau, fadngan sia wi mangan-annad ta chachi napatog wi nipiyan an sia.

¹⁵ Chinamagnu wi finay-ananà ta chachi losani iningkaw ad asnay provinsiyay Asia, uray cha Figelo an Hermogenes.

¹⁶ Achakuwan kuma Apudyus cha Onesiforo wi simfaryan tan kanayuni ummali sumorsorkag an saon. Foon pù mafain uray nu nafaruchà,

¹⁷ tan na chummatnganad asnay Roma, inanapnà saon ingkanà inchasanà.

¹⁸ Ya akammum ako losan na namadnganan saon ad Efeso. Siyan achakuwan kuma Apudyus à siya ta sachi anungus na padcha wi manguisana ta taku.

2

Masapur Managpatitau Wi Mamati

¹ Siay anàu, papigsaom na pammattim an Apudyus tan chakor na fachangnan chitau kapu ta nitimpuyukantaun Jesu Cristu.

² Ya losani chingngornun saon wi intudtuchù ta sangwanan na achuy taku, siyan ipiyarnu ko ta takuy piyaron wi mafalin akoy mantudtuchu ta uchum.

³ Anusam na uray sinuy likat wi chumatong an sia tan sachin làamon na ustuy mansilfin Jesu Cristu wi isù surchachu.

⁴ Na ustuy surchachu, foon pù mafalin wi miyamfuruy na iwaaron ta iwaar na siflyan tan masapur oyooona kan mamparagsak ta sachi namilin siyà surchachuna.

⁵ Na osa koy miyalikan na mansilfin Jesu Cristu, isun na takuy makakunkuntis ta todtodchà, tan foon pù mafalini makunkunaan nu achina pu tungparon na lintog na sachi todtodchà.

⁶ Isun akon mannarun wi mallagpot wi man-iwaar, siyan manamuy man-apit.

⁷ Somsom-om na anchanayay imfakà, tan fadngan sian Apudyus ta maawatam losan.

⁸ Achim maliwatan à Jesu Cristu wi natoy ya ummuli nataku, wi siyan kanà David. Sachin Mamfaruy Chamag wi itudtuchù.

⁹ Ad kapu ta mangitudtuchuwà ta Mamfaruy Chamag, mapalikatà ya nafaruchà wi isù pumappatoy. Ngim uray nafarud na long-ag-u, maid pu makaiwarang ta mitudtuchuwan na Mamfaruy Chamag.

¹⁰ Siyan an-anusà na sinumani màwan saon à fumaruwan na chachi takuy chinuchuttukan Apudyus, ta masaraknifancha ko mipakapun Jesu Cristu wi sachin makauwaancha ta mannaynayuni mafiyakan an Apudyus.

11 Tuttawan mifagfaka wi,
Nu nakàtoyaun Jesu Cristu,
makafiyagtau kon siya.

12 Nu an-anusantaun liglikat mipakapun siya,
makaturaytau kon siya ta manturayana.
Ngim nu ilifaktaù siya,
kapilitani ilifakna kò chitau.

13 Ngim uray nu foon pù mapiyartau,
mapipiyyar à Apudyus,
siyan oyyoonan imfakana tan foon pù
mafalin wi turtulliyanan long-agna.

Na Ustuy Pinagtudtuchi

1 Tim. 4:6-16; 6:3-10; Tito 3:8-11

¹⁴ Ipaspasmònun anchanaya ta losani matatid asnat, ya warningam chicha ta sangwanan Apudyus ta achicha kuma mansusukob mipangkop ta sinumani maid kutùna, tan maid iturung na amaschi tan chumachail yakay ta somsomò na manchongor.

¹⁵ Ad à sia, ipapatim wi mangwa ta mangiparagsak an Apudyus. Ya ilam ta awad miyawas ta pinagtudtuchum ta ukudnay katuttuwaan ta maid pu mifainam.

¹⁶ Achim chochongron na is-isturyaon na takuy maid pu kutùna, tan mampaachayu ta somsomò na taku an Apudyus.

¹⁷ Tan na itudtuchucha, isù sakit wi kakator wi mallasun miyalinana ta long-ag. Amaschin itudtuchun cha Himeneo an Fileyo,

¹⁸ tan finay-ananchan katuttuwaan, ya inillachuchan pammatin na uchum, tan ananchay narpas anun umulian na taku matakawan.

¹⁹ Ngim achia machanakan ta uray sinuy ukuchoncha, tan achi pu maillachun katuttuwaan mipangkop an Apudyus,

tan isù falintuukan wi achi pu miyukayug. Ya nu mipangkop ta chachi tuttuway namatin siya, awad na niyug-is wi anana, "Akammun Apudyus losan na tuttuway namatin siya." Ad anana ko, "Sinumani mangwanay ummapu an Jesu Cristu, masapur iyakaynan losani lawing."

²⁰ Na foroy nafafaknang, wachawad na alikamon wi napatog ya foon, tan awad na finalituk ya uchumi nangina. Ya awad akon inayu ya pinita. Siyan napatog na mausaran na uchum ya foon na uchum.

²¹ Na aligna an chitau, nu piontau wi napatog na mangusaran Apudyus an chitau, masapur man-awichantaun lawing wi isù nichatuntaun Aputauy Apudyus ya nisasagkanatau wi mausar ta sinumani mamfaruwona.

²² Man-awicham chachi apigsaani pipion na long-ag nafafaru, ta ipapatim wi mangwa ta mamfaruwon Apudyus ya mitimpuyukam ta asintatakum. Ya papigsaom akon pammatim an Apudyus ya ayatnu ta asintatakum. Ya iyamfuruyunn somsomònu ta chachi takuy man-ochaw à fachang an Apudyus wi maid safali puntus na somsomòcha.

²³ Achia makachischiskas ta chachi maid silfina tan maid fanagna. Tan akammum wi na mamfanakan na amaschi, sukob.

²⁴ Tan na takuy mansilfin Apudyus, foon pu kumà mafalini makasukob, tan masapur wi mamfaru ya masayaaw ta losani taku, ya masapur ako naanus wi mantudtuchu.

²⁵ Tan nu amammaanay mantudtuchu ta chachi safalin somsomòcha, adchon Apudyus nin na wayachay mamfawifi, ta maawatanchan katuttuwaan mipangkop an siya,

²⁶ ad sachin manomsom-ancha ya masarakinifancha ta silib Satan wi nangawis an chicha wi mangwa ta piona.

3

Na Màwà Tapin Na Padcha

1 Tim. 4:1-5; Juda 17-23

¹ Timoteo, maawatam kuma wi nu machanchanin anungus na padcha, maam-am-amod na likat ad asnay luta.

² Tan sumafalin somsomò na taku wi siya kay somosom-onchan long-agcha ya pilak. Mamas-omcha ya mamaspas-archa, ya man-iinsurtucha, ya foon à patkonchan chachakkorchha. Ya maid manyamanancha ya foon pù iyafainchà Apudyus.

³ Ad na taku ta sachin timpu ko, maid pu somsomòcha ta asintatakucha, ya maid pu sayaawcha, ya lumaingchay manturtulli, maid pu maanawaancha, ya isilonchan mangwà mamfaru.

⁴ Ya uray na furuncha, ififikcha. Maid annadcha tan sumkorchay mangwa ta pipioncha wi maid pu somsomòcha ta pion Apudyus.

⁵ Ipàpailacha wi annan pammaticha ngim achicha pu iparufus na man-iwaaran Apudyus an chichà mafaliwan na somsomòcha. Timoteo, achia miyam-amung ta takuy kakassachi.

⁶ Na uchum ako wi masmasikap, mifurufuruncha ta uchumi fifinnaryan, ad nu uming-ingsacha, sikapancha chachi fubfufai wi mallasù maawis wi nakulikur na somsomòcha ta fasurcha, ya mansabsafalin lawing wi pipion na long-agcha.

⁷ Na amaschi wi fubfufai, maid achicha manchongran ta awad kuma acharoncha ngim achicha pu makailasin ta katuttuwaan mipangkop an Apudyus.

⁸ Ya na chachi masmasikap, surngasingonchan katuttuwaan mipangkop an Apudyus, wi isun cha Janes an Jambres wi summurngasing an Moses ta awi. Tan na anchanaya, lawing na manomsom-ancha ya nipaspasib-ot na pammatichan Apudyus.

⁹ Siyan màwan chicha na isun na nàwa ancha Janes an Jambres, wi foon pù mannayun na oy-oyyooncha ad ilasin na losani takun nipasib-otancha.

Uchumi Tudtuchun Pablo

1 Ped. 4:12-19

¹⁰ Ngim à sia, Timoteo, foon à amaschin awad an sia, tan tinuradnun intudtuchù ya inyòooyyà. Akammum ako losan na awad an saon: na pammati, ya ayat-u ta asintatakù, ya anus-u ta uray sinuy napasamak an saon.

¹¹ Ya akammum ako losan na napasamak an saon ad Antiokia, ad Iconio, ya ad Listra, wi amod na napalikatà! Ngim sinaraknifanà an Apudyus.

¹² Na katuttuwaana, sinumani maryad wi mangwa ta pion Apudyus kapu ta nitimpuyukanan Jesu Cristu, mapalikatan.

¹³ Ngim chachi narastug ya lawing na oy-oyyooncha, maam-am-amodcha wi turtulliyanchan taku ya maturtuliyancha ko.

¹⁴ Ngim à sia, oognam na sachì nitudtuchun sia wi inaagkammum wi katuttuwaan, tan akammum na kinatatakun na chachi nangitudtuchun sia.

¹⁵ Nanipud ta afan-ognu, chichingngornun niyug-is wi ukud Apudyus, wi siyan mangipaspasmò ta takù matiyanchan Jesu Cristu à masaraknifancha.

¹⁶ Na losani niyug-is wi ukud Apudyus, à Apudyus na nangipaspasmò ta niyug-isana. Siyan miyusar à

matudtuchuwantau ta katuttuwaan ya ta michuruwantau ya mangun-un ta maillachuwantau ya masuruwantau wi mangwa ta ustuy mafiyakan.

¹⁷ Sachin misilfiyan na ukud Apudyus ta wachawad na masapurtau wi mamatin siya wi mangwa ta losani mamfaru.

4

¹ Na annay ifilin-un sia, Timoteo, ifakà ta sangwanan Apudyus ya Jesu Cristu wi asin umali wi manturay ya manguis ta losani taku uray natattaku ya natoy.

² Na ifakà an sia, ipagngornun losani chamag mipangkop an siya. Uray nu chongroncha winnu foon, ipapatim wi ipagngopagngor ta taku. Awisom chicha, ya omoram na uchum ya sorkakom chicha losan. Masapur anusam wi mangitudtuchu,

³ tan chumtong na timpu wi achi pun na taku chongron na katuttuwaan mipangkop an Apudyus. Tan siya kay surutonchan pipion na long-agcha ya arusonchan mangitudtuchu ta siya chongroncha afus na pioncha.

⁴ Man-awichanchan katuttuwaan tan siya patpatkancha afus na ur-ullitcha.

⁵ Ngim à sia, masapur tingngilom na somsomònu ta maanusam na sinuy likat wi chumtong an sia, ya ipapatim wi mangiwarawag ta Mamfaruy Chamag, ya oyyoom losan na nipyiar an sia.

⁶ Mipangkop an saon, chanchanin manaynà ta annay luta tan patoyonchà saon.

⁷ Impapatì ta patingkan na karobfongà wi nangwa ta pion Apudyus, ya tinungpar-un losani impiyarnan saon.

⁸ Siyan nisakanad langit na mamfaruy kunkunà wi adchon Apu Jesu Cristu, wi siyan nalimpiw wi kuis, nu chumtong na padchay manguisana ta taku. Ya foon pu kà saon na maadchan ta sachì tan losan na takuy maryad wi mangilan siya ta mangulinana.

Na Probleman Pablo

⁹ Timoteo, masapsapaa kuma wi umalid asna nu mafalin,

¹⁰ tan tinaynnanà an Demas, tan un-unnoyonan nailufungan, siyan ummoy ad Tesalonica. Ad à Cresente, namfiyasi wi umoy ad Galacia ya à Tito, ummoy ad Dalmacia.

¹¹⁻¹² Maid akò Tikico tan imfaun-u ad Efeso. Siyan afus yakà Lucas à annad asna. Siyan chakasom à Marcos tan masapur-un fachangna ta annay iwaartau.

¹³ Ad nu umaliayu, awitonyun kunsur-u wi tinaynà an Carpo ad Troas. Awitonyu kon chachi nibrù, sinchumallun chachi surat-u wi tinorà tan sachin masasapur-u.

¹⁴ À Alejandro wi mamfotosar, achun iningwanay lawing an saon, siyan ikad Apudyus wi mangifaros ta chachi iningwana.

¹⁵ Tatanchaakam akò siya tan larawwingonan itudtuchutau.

¹⁶ Na chamuy nipasanguwà ta kuis, maid pu osà furun-ù nangitàchor an saon tan ummawidcha losan. Ngim chawatò an Apudyus ta pakawanona chicha.

¹⁷ Ngim foon à tinaynanà an Apudyus tan impapigsanan somsomòu ya finadnganà an siya wi mangipagngor losan ta chamag mipangkop an siya ta mangngoran chachi foon pù Judio, ya sinaraknifanà ako ta mapatoyà ta sachí timpu.

¹⁸ Ya sikurachuwò ako wi sasallaknifanà an Apudyus ta uray sinumani lawing wi màwa ya aallanà ta manturayanad langit. Siyan machaychayaw à Apudyus à ing-ingkana! Amen.

¹⁹ Pakumustaò cha Priscila ya Akila ya cha Onesiforo wi simfaryan.

²⁰ Nataynan à Erasto ad Corinto, ad na lummayawà ad Mileto, nasakit à Trofimo siyan nataynan ad aschi.

²¹ Nu mafalin, umaliad asna ta chaan na akilid.

À Eubulo ancha Pudente an Lino ya Claudia ya chachi uchumi susunudtau, pakumustaoncha kò sia.

²² Sapay kuma ta iingkaw à Apu Jesus an sia, ya fadngan chiayu losan an Apudyus.

Na Insurat Pablo An Tito

¹ Annayan surat-un sia, Tito wi ifilang-ù anàu mipangkop ta pammataitau. Saon à Pablo wi apostoles Jesu Cristu wi na iwaar-u, oyoyò na pion Apudyus. Napiyarà wi mangipapigsa ta pammatin na takuy chinutukan Apudyus, ya itudtuchù na mamatiyanchan siya, ya ipakaawat-u kon katuttuwaan mipangkop an siya.

² Manamnamataun mannaynayuni fiyag, tan uray na chaampunan na lufung màwaan, sachin impustan Apudyus, ya maid pu turtullin Apudyus.

³ Ad sanan ustuy timpu tan impakaawat Apudyus na Mamfaruy Chamag mipangkop ta mannaynayuni fiyag. Impiyarnan annayay chamag an saon, siyan ipagngor-u tan sachin imfilin Apudyus wi nanaraknib an chitau.

⁴ Iluwaruwà sia, Tito, ta fadngan Apudyus sia ya achakuwanà sia, ya farfaruwongan somsomònou. À Apudyus, siyan Amatau ya à Jesu Cristun nanaraknib an chitau.

Mipangkop Ta Mangipangpangu

1 Tim. 3:1-13

⁵ Na pangkop-uy nanaynan an siad Creta, ta ituruynuy mangwa ta sachichaan pun à makangput ya chutukam nu sinun mangipangpangu ta ailiilid asnat.

⁶ Achim maliwatan na intudtuchù mipangkop ta mangipangpangu: Masapur maid pu machillawana ya osa kan asawana; ya na an-ananàna, masapur wi mamaticha kon Apudyus ya patkonchan amacha ya foon à natangkincha.

⁷ Na mangipangpangu, kaputa napiyar à siya an Apudyus, masapur wi maid lawing à oy-oyyoona; ya foon pù ipapiltna kan piona, ya foon pù managpuchut na uruna. Foon pu kò mafalini màwà pangpangu na sallimongan, ya uray akon akukuru ya man-akum.

⁸ Na mangipangpangu, masapur mangiliyonan atakutaku, ya pionan mamfaru. Masapur wi naannad ya nalimpiw, ya surutonan pàwan Apudyus, ya makatingngil ta lawing wi pion na long-agna.

⁹ Masapur oognanan itudtuchun Apudyus wi sachin mapiyar, ta awad mamfasaranay mantudtuchu ta uchum ta ustuy mitudtuchu, ya ta ipailanan nasaw-aan na takuy safalin somsomònou.

Tatanchaakam Na Chachi Akinpapati

¹⁰ Awad na achuy natangkini taku wi maid patkoncha, wi isun na uchumi Judio wi ananchay namaticha ad

nitipunchan chiayu, ad turtulliyanchan uchum ta ukudchay maid kutuna.

¹¹ Masapur iwarangchay man-ukuukud tan lifukonchan somsomò na uchumi faryan mipangkop an Apudyus. Siya itudtuchuchan foon à ustu ta awad aranchà pilak.

¹² Na sin-arkawan, iningkaw ad asnati Creta na osay mangitudtchu wi iCreta, wi uray à siya, anana, "Pasig tulian na iCreta, ya kaog-ogyatcha ya masachutchay man-iwaar; siya kay pionchan mangamangancha."

¹³ Sachin imfakana, ya tuttuwan inukudna. Siyan kapu ta sachin, masapur wi isasangum wi mangomor an chicha, tapnu umustuustun pammaticha,

¹⁴ ta foon pù chongronchan chachi ur-ullit na Judio wi iyaawi wi maid pu silfina. Ifakam ako ta foon pù chongronchan chachi lintog wi ining-ingwan na takuy nan-awichanchan katuttuwaan.

¹⁵ Na taku wi mamfarun somsomòna, uray sinu, maid pu makachachail ta mamfaruy somsomòna. Ngim na taku wi foon pù mamfarun somsomòna, ya achi pu mamatin Apudyus, maid mamfarun siya tan pasig lawing na somsomòna.

¹⁶ Na anancha, namatichan Apudyus, ngim na oyoyooncha, sachin manuttuwaan wi maid pu pammaticha. Auupilcha ya maid patkoncha ya maid pu akammuchay mangwa ta ustu.

2

Na Ustuy Mapati

1 Tim. 2:8-12; 3:2-13; 5:1-25

¹ Ngim à sia, Tito, masapur itudtuchum na miyamfuruy ta katuttuwaan wi mipangkop an Apudyus.

² Ifakam ta aamma ta tingngilonchan pion na longagcha ya man-annadcha. Masapur ngongodngochanchay mamatin Apudyus ya mangay-ayat ta asintatakucha. Ya masapur awad na anus an chicha.

³ Uray akon iinna, ifakam ta am-ammaanchay mangwa ta pion Apudyus. Achicha malliud ya mansallisallimong. Afus na ustù itudtuchucha.

⁴ Tudtuchuwanchan fubfufai wi chaan pù marakay ta man-annadcha ya ay-ayatonchan aassawacha ya aannàcha,

⁵ ya tingngilonchan lawing wi pion na long-ag. Tudtuchuwancha kò chicha ta achicha adchon na longagcha ta foon pù asawacha, ya oyoyoonchan fiyangcha ta foroy, ya sumayaawcha, ya patkonchan asawacha. Sachin oyoyooncha ta achi pu maamsiw na tudtuchun Apudyus.

⁶ Ifakam ta fabfafaru tingngiloncha kon long-agcha, ya man-annadcha.

⁷ Ya sia, Tito, pailam wi ustuuustun losani oyoom ta awad suruton na uchum. Ipapatim ya annacham na itudtuchum.

⁸ Iyustuustum na itudtuchum ta maid machillawana ta fumain na chachi kumokontra tan maid ochasanchà mallawinganchan chitau.

⁹ Ifakam ta sasannilu wi masapur patkonchan apucha ya oyyoonchan losani pion na apucha, wi maid pu isicha,

¹⁰ ya achicha iyagkaaw wi mangara ta sinuman. Masapur ipailachay mamfarucha ta mapiyarcha, tan nu amaschin oyyooncha, sachin mampafaru ta somsomò na taku ta tudtuchun Apudyus wi nanaraknib an chitau.

¹¹ Impailan Apudyus na kaasina wi nasaragnifan na losani taku.

¹² Na sachin kaasin Apudyus, itudtuchunan chitau wi masapur miyakay na sinumani lawingon Apudyus ya sachin lawing wi pipion na long-ag. Itudtuchunay masapur man-annadtau ya malimpiwtau wi mangwa ta pion Apudyus ta sanay atattakuwantau ta annay luta,

¹³ tan sanan mangur-urayantau ta mannamnamaantau wi mangulinan Jesu Cristu wi maid miyisuwan na kinafaruna. Siyan angatuwani Apudyustau ya siyan nanaraknib an chitau.

¹⁴ Innadchonan long-agnà natoy kapu ta fasfasur wi iningwatau, ta macharusantau wi maid kafasurantau an siya ad mantakunà chitau wi afus na mamfarù oyyoontau.

¹⁵ Itudtuchum na anchanaya ta taku, ya iyusarnun karobfongam wi mansorkag an chicha. Ipaakammum akon naillachuwancha ta siya oyyoonchan ustу. Amammaam na inyöooyyam ta maid machillawam.

3

Na Ustuy Oyyoon Na Namati

2 Tim. 2:14-26

¹ Ifakafakam ta chachi takud asnat ta patkonchan turaycha ya nakasakanachay mangwa ta sinuy mamfaru.

² Ifakam ako ta achicha parwingon uray sinumani taku ya achicha asusukob, tan masapur mansayaawcha ya mamfarucha ta asintatakucha.

³ Tan uray chitau ta sin-arkawan, lawing na oy-oyyoontau tan maid akammutaù mipangkop an Apudyus. Narukutau ya maid patkontau. Siya ko patpatkantaun pipion na long-ag ya sinumani maragsakantau. Ad na afigkafigkat pasig lawing ya apos na awad an chitau, ad lawingon chitau ta uchumi taku tan lawingontau ko chicha.

⁴ Ngim ipaakammun pu Apudyus na sayaawna ya ayatna ta taku,

⁵ sinaraknifanà chitau. Foon pù kapu ta kinafarun na iningwataun nanaraknifanan chitau, tan kapu ta kaasinan chitau. Chinarusanen losani fasurtau, siyan isù asintau niyanà wi nafaliwan na fiyagtaù mamfaru, tan finaliwan na Ispiritun Apudyus na somsomòtau.

⁶ Kapu ta sachì iningwan Jesus, inadchon Apudyus na Ispiritunan chitaù makarong-ag.

⁷ Kapu ta kaasin Apudyus, nifilangtaù maid fasurtaun siya, ya makafingaytau ta mannaynayuni fiyag wi namna-maontau. Tuttuwān anchanayay mitudtuchu.

⁸ Siyan ipapatim wi mangitudtuchu ta anchanaya ta chachi namatin Apudyus, ta am-ammaanchay mangwa ta ustу ya mamfaru. Anchanayan mamfarù oyyoon, ya misilfi ta taku.

⁹ Man-awicham na is-isì wi maid kutùna ya kinapatog na achakchakrancha ya susukob ya is-isì mipangkop ta lintog na Judio, tan maid pu ifachang na amaschi, ya maid silfina losan.

¹⁰ Na sinuy manachail ta timpuyugyu, omoranyu, ad nu achina pu iwarang, omoranyu asin. Ad nu issiyàona wi achina pu iwarang, paryawonyu.

¹¹ Tan maila wi nar-us lummuwam na kinatangkinna, wi uray à siya, aagkammuwonan fasurna.

¹² Nu foon pù Aremas na faunò an sia, Tikico na faunò, siyan umaaliayun saon ad aschi Nicopolis, tan simsimmòù wi aschin ingkawà ta sanay akilid.

¹³ Fadngam cha Zenas ya Apolos ta lumigwatanchay mamfiysi, ta awad na losani masapurcha.

¹⁴ Tudtuchuwam na fufuruntau ta am-ammaanchay mangwa ta ustу ya mamfaru, ya fadnganchan makasapur à fachang, tan kattoi masapur wi awad silfin na mafiyakan-cha.

¹⁵ Chiani losan ad asna, pakumustaonnì sia. Pakumustaom ako chachi fufuruntauy namatid asnati. Sapay kuma ta fadngan Apudyus chiayu losan.

Na Surat Pablo An Filemon

¹ Saon à Pablo wi nifarud kapu ta mangitudtuchuwà ta mamatiyan an Jesu Cristu. Anna kod asnà Timoteo wi sunudtau.

Annayan suratnin siay furuni Filemon wi ay-ayatonni, wi sia kon osay mangitudtuchu ta ukud Apudyus.

² Ad na annayay surat, mipaw-it akon Apia wi sunudni ko ya Arkipo wi furunni wi fumachafachang ta iwaar wi mipangkop an Jesu Cristu; ya chiayu losan wi mamati wi maamuamung ad asnati foroyyu.

³ Na iluwarù, ta fadngan chiayu losan an Amatauy Apudyus ya Apu Jesu Cristu ya farfaruwoncha kon som-somòyu.

Na Ayat Filemon Ya Pammatina

Col. 1:4

⁴ Na losani mangiluwaruwà an siay sunuchi Filemon, manyamanà an Apudyus

⁵ kapu ta chongrò na pammattim an Apu Jesus ya ayatnu ta losani takun Apudyus.

⁶ Iluwaruwà akò sia ta mangifagfag-am ta uchum mipangkop ta pammattitau, ta machog-achog-an na maawatanyu mipangkop ta losani mamfaru wi maatod an chitau kapu ta namatiyantaun Jesu Cristu.

⁷ Sunud, naragsakanà ya masorkag na somsomòu kapu ta pinag-ayatnu ta mamatid asnati. Ad siya kon masorsorkakancha.

Na Chawat Pablo An Filemon

⁸ Siyan kapu ta pammattitaun Cristu, wi sachin nansunuchanta, mafalini naturochà wi mangipapiliti mampàwa ta anchanayan sia.

⁹ Ngim kapu ta man-asiay-ayatanta, un-unnoy na mampangpangaasiyà an sia. À saoni Pablo wi narakay wi nifafarud ta sana kapu ta mangitudtuchuwà ta mamatiyan an Jesu Cristu,

¹⁰ awad na chawatò an sia mipangkop an Onesimo wi ummawid wi sanilum. Tan na sana, imfilang-ù Onesimo à anàu, tan namatin Jesu Cristu ta nantudtuchuwà ta sanay nifafalluchà.

¹¹ Na sin-arkawan, maid sunung na annay takun sia, ngim ta sana achun sunungnan sia ya uray akon saon.

¹² Siyan mangulinò à siya an sia, uray mansikab na somsomòu ta lumayawanan saon.

¹³ Tan piò kuma wi ingkaw an saon, ta fadnganà saon à isù long-agnu wi fumachang ta sanay nifafalluchà kapu ta mangitudtuchuwà ta Mamfaruy Chamag.

¹⁴ Ngim foon pù ipapilit-u nu achim pu itay-u, tan mampatungachà an sia nu fumachang-a. Tan na piò, marpu kay ta uwami somsomò.

¹⁵ Na fanag nin na ummawichanà sin-aitan, ta nu mangulin, iingkaw an sià ing-ingkana.

¹⁶ Ad ta sana, foon pu kà sanilu, tan kapu ta namatiyana, namfalin à sunudtau wi ay-ayatontau. Isag-u patkan à siya, ad sinchumallu kon sia tan foon pu kà sanilum ta sana tan mansunud-ayu ko kapu ta namatiyanan Apu Jesu Cristu.

¹⁷ Siyan nu ifilangnù saon à tuttuway furunnu, ipailam na ayatnun siya wi isù saon na umali.

¹⁸ Ad nu awad iningwanà lawing an sia winnu awad utangnan sia, ifilangnù utang-u ta uray saon na mamayad.

¹⁹ Saoni Pablo, imà na nangiyug-is ta annaya, wi fayachà losan na utangnan sia. Ngim achim anani isarfod-u na mangipaspasmoà an sia ta utangnu kon saon wi siyan nasaraknifam an Apudyus, tan nu maichà foon nin à namatia.

²⁰ Siyan, sunud, oyyoom kuman annay chawatò mipakapun Jesu Cristu, ta maragsakanà ya mas-oman na somsomòu, tan mansunudta mipakapun Jesu Cristu.

²¹ Na manuratà an sia, sikurachuwò wi foon pu kà afus na annay chawat-un oyyoom, tan akammù wi ad-achun oyyoom.

²² Ad na osa koy ifakà: mangisakanaayù kuwartù ingkawà, tan namnamaò wi songfatan Apudyus na luwaruyu ad miparufusà, siyan foon à mafayag ad umaliyà ad asnat.

²³ Anna kò Epafras wi furun-uy nifafarud ako kapu ta pammatinan Jesu Cristu, pakumustaona chiayud asnat.

²⁴ Isun akon anchanay uchumi fufuruni mangitudtuchu ta ukud Apudyus ad asna, wi cha Marcos, Aristarco, Demas ya Lucas, losancha pakumustaon à chiayud asnat.

²⁵ Sapay kuma ta fadngan chiayu losan an Apu Jesu Cristu.

Na Niyug-is Ta Chachi Mamati Wi Hebreo

*Jesu Cristun Nangipaakammu Ta Ukud Apudyus
Juan 1:1-18*

¹ Na awi, kanayun Apudyus ipaakammun ukudna ta chachi profetasna wi nan-ob-ofot na inyòoyyanay nangipaakammun chicha ta chichan mangifaka ta chachi aapputauy Studio.

² Ngim na sanay anungus na sinuman, à Jesu Cristu wi mismuy Anànan nangipaakammun chitau ta ukudna. À Jesu Cristu, siyan chinutukan Apudyus wi nangwa ta lufung, ya siya kon nangipiyarana wi mangin-uwa ta losani ingkaw.

³ Ad siya kon mangil-antau ta kinafarun Apudyus wi maid miyuwana ya siya kon issuissun na kina-Apudyus Apudyus. Ya siya kon manitingngil ta lufung kapu ta mannakafalin na ukudna. Finayachana ad na kachusaan na fasurtauy taku, nangulin ad langit ad tummùchu ta machiwawan Apudyus wi angatuwani Ali.

Nangatngatù Jesu Cristu Nu Aangheles

⁴ Siyan naaawwatan wi nangatngatù Jesu Cristu nu aangheles, ta nangwanaan Apudyus an Jesus à Anàna, siyan mangil-an wi napatpatog na ngachanna nu aangheles.

⁵ Tan maid nangifagfag-an Apudyus ta uray sinumani anghelnà amasna,

“Sian anàu, tan na sana ilawag-u wi saon na Amam.”

Ad maid pu ko anghel à nangwanaan Apudyus ta amasna, “Man-amaà an siya, ad siyan man-anàu.”

⁶ Ngim chanchani pun na mangipaaliyan Apudyus ta Anànay machaychayaw ta lufung, imfakana kon mipangkop ta Anàna,

“Losani aangheles Apudyus, masapur mampalintumongchan siya.”

⁷ Ad imfakan ako Apudyus na mipangkop ta aangheles, “Chachi aangheles-u, chichan sanilù wifafàunò. Ad

na mampàwaà ta oyooncha, mafalini mamfalino chicha isù puyupuy winnu kilab.”

⁸ Ngim na ifakan Apudyus ta sachì Anàna, amasna,

“Siay Apudyus, maid pagpag na manturayam à ing-ingkana! Pasig ustu ya malimpiw na pinagturaynu.

⁹ Siya pipiom na sinumani mamfaru, ya larawwingom na lawing. Siyan kapu ta amaschi, à saon wi Apudyusnu,

chinutukà sia ya imparagsak-ù sia tan impangatù sià nangatngatu nu chachi losan wi nan-angatu.”

¹⁰ Ad anana ko,

“Na chamchamu, siay Apun nangwa ta annay luta ya uray akon sinumani awad ad langit.

¹¹ Ad uray nu maumas losan chachi iningwam, achia pun tan iingkaw-à ing-ingkana. Ngim chachi iningwam, chumatong na pumallosancha wi isun na pumallosan na luput.

¹² Kupinom chichà isù kunsur ad masukatanchà mamfarù isun na mansukatan ta luput. Ngim à sia, maid mamfarfali-wam tan sissiyaà ing-ingkana, wi uray à atawwotawwon, maid pagpag na mafiyakam.”

¹³ Ya maid pu ko imfakan Apudyus ta uray sinuy anghelnà isun na amasna,

“Tumùchua ta annay achayawan wi apot ta chiwawan-u ingkanà ipaafak-u na losani afusurnu ta isù papattayam ta ikim chicha.”

¹⁴ Maid pu amaschì imfakan Apudyus ta uray sinuy anghelna, tan na aangheles, chicha kan sanilun Apudyus wi mansilfin siya tan fafàunona chichà fumachang ta chachi takuy masaragnifan.

2

Na Masaragnifan Na Taku

¹ Siyan nu amaschin kinangatun Jesu Cristu, sin-umisag wi masapur ipapatitau wi mamangchon ta losani nar-ustau chingngor ta achitau maliwatan na pammataitau.

² Isun na lintog Apudyus wi impaakammun na aangheles ta aappputau ta awi wi tuttuwa, ad sinumani summurngas-ing, sikurachuy nachusà insikun na sinurngasingna.

³ Siyan nu amaschin nàwa mipangkop ta imfakan na anghel, sin-umamod na machusaan nu achitau pun atinguron na tuttuway masaragnifan wi Jesu Cristun mismuy nangifaka. Tan à Apu Jesu Cristu, siyan chamuy nangipaakammu ta masaragnifantau, ad na chachi nanangngor an siya chicha kon nangipaakammun chitau ta katuttuwaana.

⁴ Ad uray à Apudyus, tinàchorana kon katuttuwaan na sachì ta nangwaana ta nansabsafali wi singyar ya nangkarakarasi wi kaskaschaaw. Ad inadchana kon takù karobfongancha wi narpu ta Ispirituna, ad na pinag-atodna ta sachì karobfongan, insikun ta karobfongan na masin-oosa.

Na Sumaragnib An Chitau

⁵ Na sachì ipaakammunin chiayu, siyan mipangkop ta chachi manturay ta faruy lutà tapin na padcha. Ad foon pù aangheles na piniyar Apudyus à manturay, tan taku.

⁶ Tan sachin anan na osay niyug-is ta ukud Apudyus wi anana,

“Apudyus, sinun mangisilfiyam ta taku wi sosom-om à chicha?

Tam-ako fiyangon chicha wi takucha kay?

⁷ Iningwam chichà nafabfafa nu aangheles, ngim foon à iingkaw ad impangatum à chicha wi isun na kinangatun na ali wi farfaru ya machaychayaw.

⁸ Tan impaturaynun chichan losani iningwam ta luta.”

Sachin niyug-is, ad kapu ta imfafagkan Apudyus wi maid achin na taku iturayan, siyan maawatantau wi sikurachuy chumtong na amaschi wi mangiturayancha ta losan. Ngim na katuttuwaana, chaan pù mipachas na sachì tan ingkana ta sana, maid pun innilitaù takù mangituray ta losani iningwan Apudyus.

⁹ Ngim awad na osay nangipachas ta sachì, siyà Jesus. Tan à siya, namfalin takù sin-aitan wi nafabfafa nu aangheles. Nàwan sachì mipakapu kay ta achakun Apudyus an chitauy taku ta mafalini matoy à fayad na fasur na losani taku. Ad na sana, kapu ta nangadchana ta long-agnà maparpalikatan ya matoy, nipangatù siya wi machaychayaw.

¹⁰ À Apudyus wi nangipàwa ta asinchuwà à machayawana, piona wi ad-adchuwan na mamfalin à anàna ta makafingaycha ko ta kinachayawna. Siyan ustù ya nalimpìw na nangiparufusana ta mapalikatan Jesus à màwaan chanat. Tan na napalikatan Jesus, sachin mail-an na isag wi kinafaruna wi maid machillawana, ad siyan marpuwan na masaraknifantau.

¹¹ Siyan à Jesus na nanarus ta fasurtau.

Siyan an chitauy nacharusan na fasurna wi Jesus na nanarus, os-osàan na Amatau losan. Ad siyan foon à mafain à Jesus wi mangifilang an chitaù susunudna.

¹² Ananan Apudyus,

“Ipachamag-un mipangkop an sia ta anchanayay susunudu, ya ikankantà akon chayaw-un sia ta miyamungà an chicha.”

¹³ Ad anana ko, “À Apudyus na afusi patiyò.” Ya anana ko, “Annaà ta anchanay an-ananà Apudyus wi impurangnan saon.”

¹⁴ Chachi an-ananà wi ukuchon Jesus, chitauy taku wi annan long-agnay mafalin matoy. Ad sachin nangar-an Jesus ta long-agnay isun na long-agtau ta mafalin ako matoy. Sachin iningwana, ta na matayana, siyan mangafakanan

Satan wi siyan puun na matayan na taku ya misinaanchan Apudyus.

¹⁵ Ad na nangafakanan Satan, sachì kon nangaanana ta ogyattau wi matoy, tan nanipud ta niyanaantau isù finafarud Satan à chitau tan umoogyattau wi matoy.

¹⁶ Siyan naaagkammuwan wi losan na iningwan Jesus, foon à mamachangana ta aangheles ngim mamachanganan chitauy taku wi nifilang à kanà Abraham.

¹⁷ Ad sachin kasapuram Jesus wi mamfalin à takuy isutauy mifilang à susunudna, ta lìnaona kon losani lìnaontauy taku. Siyan na sana, siyan asayaawan wi Angatuwani Pachi wi amfakaontaun Apudyus, ya managpati wi manàchor an chitau tan siyan namayad ta fasurtau taku ta mapakawantu.

¹⁸ Ad kapu ta pinachasnan likat na taku ta namad-pachasan Satan an siya makafasuron, siyan akammunan oyyoonay mamachang ta sinumani padpachason Satan awison.

3

Nangatngatù Jesus Nu Moses

¹ Siyan, susunud-un Cristu wi chinutukan Apudyus à mantakuna, somsom-onyù Jesus wi puun na pammataitau, tan siyan finaun Apudyus à Angatuwani Pachi amfakaontau.

² Ad à Jesus, mapipiyyar tan tungtungparonà Apudyus wi namiyar an siya, wi isun akon kinapiyar Moses wi nangwa ta losani nipiyan an siya. À Moses, napiyan wi mansilfi ta chachi aappputau ta awi wi naawakan à aforoy Apudyus.

³ Ngim nangatngatù Jesus nu Moses, wi na aligna, napat-patog na takuy nangkakaob nu sachì foroy wi kinaobna.

⁴ Tan na losani foroy, sikurachuy awad na nangwa. Ngim na nangwa ta losan, à Apudyus.

⁵ Isun Moses, wi tuttuway managpati wi sanilun Apudyus tan impapatinay tinungpar losan na pàwan Apudyus mipangkop ta mangayyuwanana ta chachi naawakan à takuna. Tan à Moses, pinanoknokanan impaakammun Apudyus wi màwà tapin na padcha.

⁶ Isun ako Jesus, tan managpati ko, ngim foon à sanilù siya tan mismuy Anà Apudyus, wi impapatinan mangayyuwananan chitauy mifilang ta faryan Apudyus. Tan aforoy chitaun Apudyus nu ipapatitaun pammataitau wi achitau pun iwarang na namnamataun Jesu Cristu, wi sachì kon chayawtau.

Na Man-illongan Na Takun Apudyus

- ⁷ Siyan na oyyoontau, tungparontaun sachì niyug-is wi intudtuchun na Ispiritun Apudyus wi anana,
- “Na sanay mangngoranyu ta ifakan Apudyus an chiayu,
- ⁸ achiyu turachon na kinatangkin na aappuyu ta awi ta iningkawancha ta ikaw wi achi pu mailiyan, wi sinurngasingchà Apudyus.
- ⁹ Tan uray nu inniilachan namadfachangan Apudyus an chicha ta unog na opatpuruy tawon, kassiyay pad-pachasoncha nu katuttuwaan na inukudna.
- ¹⁰ Ad sachin ummog-otan Apudyus an chicha, ad anana, ‘Kanayun safalin somsomòcha ya achicha pu patkon na piò wi pàwan chicha.’
- ¹¹ Siyan na ummog-otan Apudyus, insapatanan anani, ‘Achì pu parufusan chicha wi umoy ta ikaw wi insasagkanà à umillongancha kuma! ’ ”
- ¹² Siyan, susunud wi mamati, an-annachanyu ta maid an chiayun lawing na somsomònay umisi wi mamtog an Apudyus. Tan na lisortan na amaschi wi somsomò, manawichanà Apudyus wi natatakù ing-ingkana.
- ¹³ Tan na oyyoonyu kuma, man-asisorkag-ayù afigkafigkat ingkanà pagpag na mafiyakanyu, ta maid pu kuma maturtulliyanyu makafasuran wi amaschin mallukiyan na tumangkinan na somsomò.
- ¹⁴ Tan sikurachuy mitatappitau losan an Jesu Cristu nu ipapatitauy mangituruy ta ustuy pammatitau ingkanà anungus na padcha.
- ¹⁵ Annaya kon intudtuchun na ukud Apudyus, wi anana, “Na sanay mangngoranyu ta ifakan Apudyus an chiayu, achiyu turachon na kinatangkin na aappuyu ta awi wi sinurngasingchà Apudyus.”
- ¹⁶ Siyan somsom-onyu, nu sinun chachi nangngor ta imfakan Apudyus ad sinurngasingcha. Maid uchum nu achi afus na chachi aapputau ta awi wi impuyut Moses ta nangilayawanán chichad Egípto.
- ¹⁷ Ya sinu kon ummog-otan Apudyus ta unog na opatpuruy tawon nu achi afus chachi fummasurfasur, ad nanootoycha kapu ta fasurcha!
- ¹⁸ Ad sinu kon chachi takuy nangisapataan Apudyus, wi achina pu chicha iparnò ta sachì lutay man-illongancha kuma, nu achi afus chachi aapputau wi achi pu pumtog?
- ¹⁹ Siyan maawatantau wi kapu ta sachì achicha pu mantomokan ta imfakan Apudyus, sachin achicha pu niparnoan ta sachì mamfaruy luta.

4

¹ Ngim uray nu amaschi, kassiyay ingkaw na sachí impustan Apudyus wi makaillongan an siya. Siyan masapur wi an-annachantau ta maid pu achin chitau makarnò.

² Tan à chitau, chingngortau met na Mamfaruy Chamag, wi isun akon nangngoran chachi aappputau ta awi. Ngim maid silfin na nangngorancha tan achicha pu pinati.

³ Ngim kapu ta namatiyantau, sachin miparnoantau ta sachí man-illongan wi impustan Apudyus. Ngim na mipangkop ta chachi achi pu mamati, annayan niyug-is wi ukud Apudyus, wi anana,

“Ummog-otà mipangkop ta achicha pu namatiyan, siyan insapata wi achi pu parnoon chichà makaillong an saon!”

Sachin imfakan Apudyus, uray illausna insasagkananan sachí man-illongan nanipud ta nangwaana ta lufung.

⁴ Tan annaya kon niyug-is ta ukud Apudyus, mipangkop ta miyapituy padcha wi nan-illongana: “Na miyapituy padcha, nan-illong à Apudyus tan limpasan losani iningwana.”

⁵ Ngim uray nu narpas na sachí iningwanay man-illongan, imfakana kon mipangkop ta chachi aappputau: “Achi pu parnoon chichà makaillong an saon.”

⁶ Tan uray chichingngorchan sachí Mamfaruy Chamag, achicha pu pinati, ad sachin achicha pun lumnoan. Ngim annan uchumi taku wi mafalin wi lumnò.

⁷ Ad na maakammuana, imfakan Apudyus wi awad na asintau makaillongan an siya, ad na sachí padcha wi ukuchona, inawakanà “Sana.” Ad lummaus pun na achuy tawon nanipud ta nangwanaan Apudyus wi achi pun chachi aappputau makaillong an siya, impaiyug-isnan amasnan David, wi illaus-u ko imfakan chiayu:

“Na sanay padcha, nu chongronyun ifakan Apudyus, achiyu patangkinon na uruyu.”

⁸ Ad sachin mangawatantau, wi na sachí lutay nangipuyutan Josue ta aappputau, foon pù sachin man-illongan wi impustan Apudyus tan na asini timpu, imfakan Apudyus wi awad na safali wi man-illongan.

⁹ Siyan akammutau wi awad na chaan wi man-illongan wi nisasagkanà para ta takun Apudyus wi isun na nan-illongana ta sachí miyapituy padcha.

¹⁰ Ad chachi makaillong an Apudyus, sachin ummilliongana ta oy-oyyoona wi isun na nan-illongan Apudyus ta iningwana.

¹¹ Ad siyan ipapatitau oyyoon na makarnoantau ta sachí illongan, tapnu maid pu osan chitaù miyisu ta chachi

aapputau ta awi wi foon pù pintogchan ukud Apudyus, siyan achicha pu nakarnò.

¹² Na ukud Apudyus, chakor na karobfongana wi mangipaila ta losani awad an chitauy taku. Tan na ukudna, natadtachom nu sabli wi nansupang na ngarabna. Tan chuutunan somsomòtau, ad fuslitanan losani nitataruy somsomò, tan uray sinuy achi pu maila wi kakara ya puranun na somsomò, mafuslitan losan.

¹³ Siyan uray sinumani awad, maid pu makaitaru an Apudyus tan nipapallang na losan ta atana. Ad siya kon manongfatantau ta losani iningwatau ya uray simsimmòtau.

À Jesus Na Angatuwani Pachi

¹⁴ Siyan, ipapatitauy mamangchon ta pammattitau, tan à Jesus wi Anà Apudyus, siyan Angatuwani Pachitau wi ummoy an Apudyus ad langit wi mangiparang an chitau ta sangwanana.

¹⁵ Tan na sachin Angatuwani Pachitau, maawatana kon losani kinakapsuttau, tan na losani oy-oyyoon Satan à masailuwantauy fumasur, napachasana ko losan, ngim à siya, achi pu fumasfasur.

¹⁶ Siyan masorkagtau kumay malluwaru an Apudyus wi manangngaasi, ad sachin mangchasantau ta sayaawna ya fachangna ta sinuy kasapurantau.

5

¹ Mipangkop ta angatuwani papachin na Judio, machutukan na osà pinakarong-ag na losani asintatakuna an Apudyus. Ad siyan napiliyan wi mangichatun ta sinumani michatun an Apudyus kapu ta fasur na taku.

² Ad kapu ta taku ko kà siya, mafalin akoy anusana losan na maillachuwan na asintatakuna ya ait na akammucha.

³ Ad kapu ta kinakapsutna ko, ya naillachuwana, siyan foon yakà tab-unanan fasur na takun mangichatunana ta ichatunna, tan masapur wi awad akon ichatunnà manabunna ko ta uwanay fasur.

⁴ Maid pu takù itanungna chutukan na uwanay long-ag ta sachin machayawi saad wi angatuwani pachi, tan à Apudyus yakan manutuk, wi isun na nanutukanan Aaron ta awi.

⁵ Ad isuna kon Cristu, tan foon à siyan nangipachayaw ta long-agnà mamfalini angatuwani pachi, tan Apudyus na nanutuk an siya, ta nangwanaanan siya,

“Sian Anàu; ad annay ipaakammù ta taku wi saon na Amam.”

⁶ Ad awad akon osay niyug-is wi ukud Apudyus wi anana,

"Pilliyà sià mampachì ing-ingkana, wi isun na kinapachin Melkisedec."

7 Na iningkawan Jesus ad asnay luta, ummakaag ya nalluruwa ta nalluwaruwanan Apudyus, tan siya kan makasaraknib an Jesus ta matayana. Ad chingngor ako Apudyus na luwaruna, tan isurut Jesus na somsomòna ta sinuy pion Apudyus.

8 Tan uray nu Anà Apudyus à siya, inacharnan mamtokanan Apudyus ta namparpalikatana.

9 Siyan sachin nifasaran na kinanongnongna, ad na sana siyan puun na mannaynayuni masaraknifan na losani mamatin siya.

10 Ad imfafagkan ako Apudyus wi siyan ustuy angatuwani pachi wi na kinapachina, isun Melkisedec.

Na Mitudtuchu Ta Chachi Mangiwarang Ta Pammaticha

11 Achun piò wi ifakan chiayu mipangkop ta annay fanag, ngim nalikat à isuplikar an chiayu tan isù amnutan na somsomòyu wi achiyu pu maawatan.

12 Tan uray nu nafayag na namatiyanyu, wi orogyu kumay mantudtuchu ta uchum ta sana, chiayu kon masapur wi asin matudtuchuwan ta chachi puun na ukud Apudyus. Tan isuayù an-ananà wi sumussusu, wi achiayu pu makakog-ar ta man-amnuti maan.

13 Sinumaní manun-ud afus ta tudtuchuy mipangkop an Apudyus wi mallasù maawatan, isun à anà wi kurang à somsomò. Ad na miyalikanchà an-ananà, chaancha pù ilasin na mipangkop ta mamfaru ya lawing.

14 Na miyalikan na chummakor wi mangan à manamnut à maan, chachi mangawat ya mamtog ta naunog wi tudtuchuy mipangkop an Apudyus, wi foon à kurang na mangaawatcha tan inakammuchay mangilasin ta mansafaliyan na ustу ya lawing.

6

1 Siyan foon pu kà iingkawtau ta chamuy tudtuchu ta namatiyanyu wi nangifafawiyen ta lawing, ya oyoon wi mamatin Apudyus, masapur wi ad-acharontaun chachi naunog wi tudtuchuy mipangkop an Jesu Cristu à pumigsaan na pammatitau.

2 Na chamuy namatiyanyu, inacharyun mipangkop ta fungay, ya mangipatayan ta ima ta chachi iluwaruwan, ya uray na umulyian na natoy matakawan ya manguisan Apudyus ta takuy achi pu mamatì ing-ingkana. Losan na amaschi, inachar-achartau, siyan foon kumà isassassaradtau.

³ Ad na oyyoontau kuma nu iparufus Apudyus, acharontaun uchumi pumigsaan na pammataitau.

⁴ Tan nu awad takù man-awichanan pammataina, achi pu mafalin wi asin mangulin an Jesu Cristu. Tan na chamuy namatiyana, narawakan met na somsomòna, ad napachasanan chakor wi sayaaw Apudyus, ya uray na karobfongan na Ispiritun Apudyus.

⁵ Ad napachasana kon kinafarun na ukud Apudyus ya mannakafalin Jesu Cristu wi miparang à tapin na padcha.

⁶ Siyan na amaschi wi taku, nu man-awichanan pammataina, achi pu mafalin wi asin mamfafawi ya mansakung an Jesu Cristu, tan imfafainnan Anà Apudyus ta sangwanan na taku, ad isù kakaraonay asin mangilansan siya ta kros.

⁷ Iyalig-un piò wi ifaka. Na mangiyalikà an chitauy taku, luta. Nu mauchauchanan na luta ad ipatufunan mamfaruy murmura wi annan silfina, sachin finchisyun Apudyus ta sachì luta.

⁸ Ngim nu langrangkinit yakan ipatufun na sachì luta, maid pu silfina. Ad maid pu uchum à lisortana nu achin Apudyus ifallù maskob.

⁹ Ngim uray nu amasnan ukuchò, susunud, maid chanagu mipangkop an chiayu tan sikurachuwà wi nagkasan na pammatiyu ta masaraknifanyu.

¹⁰ Ad nalimpiw kò Apudyus, siyan foon pù maliwatanan chachi ining-ingwayù machayawana ya ayatyun siya, wi impailayu ta namadngafadnganyu ta chachi susunudtau wi mamati. Tan nanipud ta chamuna ya uray ingkana ta sana, sachin oy-oyyoonyu.

¹¹ Siyan na piò kuma, waschi osan chiayu ipapatina oognan na nammadama ingkanà mangulinan Jesus, ta awatonyu losan na nammadamaonyun Apudyus.

¹² Ya achiayu ko mappog, tan na oyyoonyu kuma, turachonyun iningwan chachi uchum, wi kapu ta pammaticha, inan-anusanchay manguullay ta mangadchan Apudyus ta sachì impustanan chicha.

Sikurachun Impustan Apudyus

¹³ Somsom-ontaun nangipustaan Apudyus an Abraham, wi insapatanay oyyoonan sachì impustana. Ad kapu ta maid pu nangatngatù mansapataana, intanungna kan long-ogna nansapataan

¹⁴ wi ananan Abraham, "Kattoi finchisyunà sià chakoran ya pakanaò sià ad-adchuwan."

¹⁵ Ad à Abraham, inan-anusanay nanguullay ta sachì ingkanà tummuttuwan sachì impustan Apudyus.

¹⁶ Nu mansapatan osay taku, usaronan ngachan na osay nangatngatu nu siyà mansapataana. Ad sachin mangipailana wi oyyoonan impustana ya siya kon mapagpakan na lillili.

¹⁷ Ad amaschi kon oyyoon Apudyus tan piona wi masikurachun na takun mipangkop ta katuttuaan na impustanan chicha, siyan insapatanà manuttuaancha wi achi pu mabmab-os na puranuna ya sachin impustana.

¹⁸ Siyan, kapu ta maid turtullin Apudyus ya foon pù mafarfaliwan na sachin impustana, siyan chitauy mamatin siyà masaraknifantau, masorkagtau kuma mipangkop ta namnamatau tan sikurachuy awatontau.

¹⁹ Ad na sachin namnamatau, siyan mangipungod ta pammatitau ta achitau pu manchuwachuwa. Ad illusutna kò chitau ta sachin forchà à linumnoantaud langit ta ustuy awachan Apudyus

²⁰ wi sachin namangpanguwan Jesus wi pinakarong-agtaù umoy manàchor an chitaun Apudyus. Tan à Jesus, siyan angatuwani pachitaù ing-ingkana, wi na kinapachina, isun Melkisedec ta awi.

7

Na Kinapachin Melkisedec

¹ À Melkisedec, siyan Ali ad Salem ta awi, ya pachi wi pinakarong-ag na taku an Apudyus wi Angatuwan. Ad na sachin nangulinan Abraham wi ummoy nakakufat ta opati Ali, inafot Melkisedec à siya ad fininchisyunana.

² Ad à Abraham, inadchonan Melkisedec na pagkapurun na losani naaracha ta afusurcha. À Melkisedec, na osay mining na ngachanna, "Ali wi Maid Fasurnan Apudyus." Ad kapu ko ta siyan Alid Salem, naawakan à "Ali wi Mam-patarna ta Taku," wi sachin kon osay mining na ngachanna, tan na mining na Salem, "Tarna."

³ Maid pu niyug-is à mipangkop ta amana ya inana ya uray akon aappuna. Ya maid ako niyug-is ta niyanaana ya natayana. Siyan isù pachì siyà ing-ingkana, wi miyalig an Jesu Cristuy Anà Apudyus wi maid lukin na natakuwana ya maid ako pagpagna.

⁴ Mamàilan kinangatun Melkisedec, tan uray à Abraham wi narpuwantauy Judio, inadchonan Melkisedec na pagkapurun na naaracha ta chachi inafakcha.

⁵ Na illintog Apudyus mipangkop ta pagkapuru, afus yakan chachi kanà Levi wi pachì annan karobfongancha wi mangawat ta pagkapurun na akinJudiocha, uray man-iisuchay kanà Abraham.

6 Ngim safali an Melkisedec, tan uray foon pù kanà Levi, inawatna ko kan pagkapurun Abraham ad fininchisyunanà Abraham wi siyan nangipustaan Apudyus ta sachì impustana.

7 Ad akammutau wi na takuy fuminchisyun, nangatngatù siya nu takuy finchisyunana.

8 Ya losani papachi wi kanà Levi, wi mangawat ta pagkapurun na taku, matoycha ko kay tan takucha. Ngim à Melkisedec wi nangawat ta sachì pagkapurun Abraham, asififiyag à siya tan sachin niyug-is wi ukud Apudyus.

9 Ad na nangadchan Abraham ta sachì pagkapuru, isù nakafayad akò Levi, wi kanàna kuman ustuy mangawat ta pagkapurun na akinJudiocha.

10 Tan na nansib-atancha Abraham an Melkisedec, chaan pù miyanà à Levi, siyan isù iningkaw à Levi ta long-ag apunay Abraham ta sachì timpu.

Na Kinapachin Jesus, Isun Na Kinapachin Melkisedec

11 Na papachi wi kanà Levi, chichan mangiturung ta Lintog wi inyug-is Moses ta takud Israel. Ngim nu umanay na kinapachichà mangaan ta fasur, foon pu kumà masapur wi miparoswan safali wi pachi wi isun na kinapachin Melkisedec, wi foon pu kò isun na kinapachin Aaron wi kanà Levi.

12 Ngim kapu ta sinukatan Apudyus na kinapachin na mampachi, kapilitani masapur masukatan akon lintog wi iturungcha.

13-14 Ad losan na anchanayay mifaka, maid uchum à miturunganà nu achi afus à Aputauy Jesu Cristu wi siyan sukat losan na uchumi papachi. Ad à siya, foon pu kò kanà Levi tan naaaggkammuwan wi kanà Juda. Ad sachin mail-ana wi niwalin na chamuy turag, tan maid pu imfakan Moses à awad mampachi ta chachi kanà Juda ya maid ako mampadpachì kanà Juda.

15 Ad narawag wi sinukatan Apudyus na màwa, tan imparoswanan safali wi pachi wi isun na kinapachin Melkisedec.

16 Ad na nampachiyana, foon à kapu ta tawidna ta nginkanà wi sikud wi achawiyancha, tan nampachi siya kapu ta mannakafalinna tan achi pu mapagpag na mafiyakana.

17 Tan na niyug-is wi ukud Apudyus wi mipangkop an siya, anana, "Mampachià ing-ingkana wi isun na kinapachin Melkisedec wi maid pagpagna."

¹⁸ Ya sachin niwalinan na chachaani lintog, tan napagpag na misilfiyana ad kurang na karobfongana wi mamiyang ta taku.

¹⁹ Tan maid karobfongan na Lintog Moses wi mampafaru ta taku. Ngim na sana, annan namnamaontau tan napatpatog na iningwan Apudyus wi siyan mitapiyantaun siya.

²⁰ Ya awad na sapatan Apudyus. Maid pu amaschì insapatan ta nallukiyan na uchum nampachiyan,

²¹ ngim na nallukiyan Jesus nampachiyan, amasnan insapatan Apudyus, wi ananan siya,

“Saoni Apudyus, isapatà wi sian pachì ing-ingkana, ad foon pù mafalin wi mafaliwan na imfakà.”

²² Siyan kapilitani à Jesus na mamfatayantau wi un-unnoy na annay inturag Apudyus ta taku nu sachi sikud wi inturagna.

²³ Chachi kanà Levi, achuchay nansùnusùnub nampachi ngim napagpag na nampachiyanca nu matoycha.

²⁴ Ngim à Jesus, kakassiyán kinapachina tan maid pagpag na fiyagna.

²⁵ Ad sachin karobfongana ta sana ya uray à ing-ingkana wi manaraknib ta losani mansakung an Apudyus mipakapun siya. Tan à Jesus, iingkaw à ing-ingkana ta sangwanan Apudyus wi manatàchor an chicha.

²⁶ Siyan à Jesu Cristun Angatuwani Pachi wi masapurtaù mangiparang an chitaun Apudyus. Tan à siya, naapudyusan wi maid pu fasurna ya maid pu ko illachuna, tan maid pu arwingana wi isutauy managfasur. Ad maid pu ko miyisuwan na nipangatuwanad langit wi ingkawan Apudyus.

²⁷ À Jesus, foon pun à isun chachi uchumi angatuwani papachin na Judio, wi finikati masapur wi awad na ichatunchà manab-un ta fasurcha achichaot ichatun na michatun à manab-un ta fasur losan na taku. Ngim à Jesus, namingsan yakan nangichatunana ta long-agna, ad umanay na sachì ing-ingkanà fayad na losani fasur na taku.

²⁸ Na takuy nachutukan à angatuwani papachi ta matung-paran na Lintog Moses, takucha kay wi sikuchi managfasur. Ngim na insapatan Apudyus, wi ummun-unud ta Lintog, chinutukanà Angatuwani Pachin Anàna wi maid purus fasurnà ing-ingkana.

8

À Jesus Na Angatuwani Pachitau

¹ Na puntus na losani annay ukuchò, awad na osay Angatuwani Pachitau wi mangiprisintar an chitaun Apudyus.

Ad à siya, tumutùchu ta machiwawan Apudyus ad langit wi makaturay an siya.

² Ad mansilfì Jesu Cristù angatuwani pachi ta sachì ustuy ikaw Apudyus ad langit, wi Apudyus na nangwa wi foon pù isun na Templod asnay luta wi takun nangwa.

³ Na fiyang na losani angatuwani pachin chitauy Judio, napiyarchay mangichatun ta sinuy michatun an Apudyus ya losani maatod an siya. Ad isuna kon Jesus, tan kapu ta siyan Angatuwani Pachitau, kapilitan wi masapur awad akon ichatunnan Apudyus.

⁴ Nu awad à Jesus ad asnay luta ta sana, foon à mafalin mampachi tan anchanan papachi wi nar-us napiyar wi mangichatun ta sinumani illintog Moses wi michatun an Apudyus.

⁵ Ngim à chicha, alig yakan losani oy-oyyooncha wi isù angingiwan na katuttuwaan wi awad ad langit wi ikaw Apudyus. Tan isun na sachì kamfas wi sikay wi chanchani pu wi kaofon Moses à fumroyan kuma Apudyus, anan Apudyus an siya, "Ammaam turachon losan na itchuran na sachì tuttuwa wi impailà an sia ta iningkawam ta sachì filig."

⁶ Ngim na sana, napatpatog na mampachiyan Jesus nu nampachiyan chachi ummunà, tan à Jesus siyan mangiparang ta adchatuy turag Apudyus ta chachi takuna. Ya un-unnoy na adchatuy turag Apudyus nu sachì ummunay turagna, tan simfumarun kinafarun na impustana ta adchatuy turagna.

⁷ Somsom-onyuna, tan nu umanay na sachì chamuy inturag Apudyus à masaraknifantau, foon pu kumà masapur wi awad asinna iturag.

⁸ Ngim inakammun Apudyus na kinakapsut na taku wi lawing nu achicha pu makasurut ta sachì lintog wi ummunay niturag, ad sachin nangifag-ana wi,

"Chumatong na padchay makaturakà ta chachi kanà Israel ya kanà Juda.

⁹ Foon pù isun na sachì ummunay inturag-u ta chachi aappucha ta awi ta nangilayawà an chichad Egípto. Tan foon pù tinungparchan sachì inturag-u, siyan nan-awichà chicha.

¹⁰ Ngim na isukat-u iturag ta chachi kanà Israel, amasna. À tapin na padcha, imurà na tudtuchù ta somsomòcha ta siyan tungparoncha. Ad siyan saon na manapudyuscha ya chicha kon mantakù.

11 Ad siyan foon à masapur wi awad na mantudtuchu ta asintatakuna winnu mangifakan chichà mangakam-muwanchan saoni Apudyus, tan uray na afafaani taku ya angatuwan, akammuwonà losan.

12 Ad na sachì koy timpu, pakawanò na losani fasurcha ya achì pu sosom-on na lawingi iningwacha."

13 Na nangifag-an Apudyus ta adchatuy turag, sachin namagpakana ta ummunay inturagna, tan narpas na nisilfiyana. Ad akammutau koy sinumani narpas na misilfiyana, miwalin à ing-ingkana.

9

Na Chachaan Ya Adchatuy Pinagchaychayaw An Apudyus

1 Na sachì ummunay turag Apudyus wi siyan lintog wi inyug-is Moses, iningkaw na urchin na pinagchaychayaw na taku an Apudyus, ya iningkaw akon foroy wi iningwachà manchaychayawancha.

2 Ad na sachì foroy, kamfas wi chuwan kuwartuna. Na osay kuwartu, nginachananchà "Machayawi Kuwartu," wi ingkawan na silaw ya lamisaan wi mipatayan na tinapoy wi michatun an Apudyus. Ya nakurtinaan na sawangna.

3 Ad na miyagway kuwartu, nginachananchà "Achayawani Kuwartun Apudyus."

4 Ad na ingkaw ta sachì kuwartu, falituk wi altar wi sosogkan à insenso. Ad iningkaw na kasun wi natab-unan à falituk, wi ananchay "Foroy na Turag," wi sachì kon iningkawan na fanga wi falituk wi naigkaan na aiti manna wi aanon na aappucha, ya iningkawan akon sur-ud Aaron wi tummufu ta atattakuna, ya chuway fatu wi niyug-isan na illintog Apudyus.

5 Ad na ngatuwon na kasun, iningkaw na chuway sinantataku wi isù anghel, wi chichan mail-an na kinachayaw Apudyus. Ad nafifitfit na payàcha wi inichunganán lafaw na kasun wi anancha koy siyan mangaanan Apudyus ta fasur, tan sachin nawarsiyan à charan na sinumani nichatun an Apudyus. Ngim foon pù siyan isuplikar-u losan ta sana.

6 Sachin naurnusan losan na sinumani awad ta foroy wi manaychayawan na taku an Apudyus. Ngim afus yakan sachì machupar wi kawartù lumnoan na chachi papachi ta finikat wi mangwa ta fiyangcha.

7 Tan maid pu makarnò ta sachì miyagway kuwartu nu achi afus na angatuwaní pachi, ad mamingsan yakay ta sintawon na lumnoana, wi masapur wi awad illònà charà ichatunnan Apudyus à manab-unna ta fasurna ya fasur

akon asintatakuna wi foon pù akammunay fumasurfasurcha.

⁸ Siyan losan na anchachiyay màmàwa, alig ako wi usaron na Ispiritun Apudyus à mangiparawag an chitau, wi foon à mafafarang na lumnoan na taku misanguwan an Apudyus kapu ta urchin na sachí machupar wi kuwartu.

⁹ Ad siyan miyalikan na màmàwa ta sana, ta itudtuchunan chitau wi uray nu am-an na animar wi ischaon à manayawan an Apudyus, ya uray sinun ichatunnan siya, issiyay mangkurang à macharusan na fasurnà fumaruwán na somsomòna.

¹⁰ Tan losan chachi màwà manayawanchan Apudyus, nampatingka kay ta annay long-ag ad asnay luta, tan mipangkop ta maan, mainum ya chachi karasi wi oyyoon wi manguras ta kaisawchan Apudyus. Ngim natungpar kay chachi ingkana ta nangwaan Apudyus à sukatna.

¹¹ Ad nar-us ummalì Cristu wi siyan Angatuwani Pachi wi mangiparang an chitaun Apudyus, ad mipakapun siya, un-unnoy tan mafadngantau. Tan à siya, linumnò ta sachí tuttuway foroy Apudyus ad langit wi mangwa ta fiyang na angatuwani pachi, ad simfumarun sachí nu lumnoan ta kamfasi sikay ad asnay luta wi taku kan nangwa.

¹² Ad na iningwan Cristu, namingsan linumnò ta Achayawani Kuwartun Apudyus ad langit. Ad na inawitna ichatun an Apudyus, foon à charan na karching winnu faka, tan mismuy charana wi sachin imfayadna ta fasurtau, ad umanay à masaraknifantaù ing-ingkana.

¹³ Siyan somsom-ontaun kinapatog na sachí nàwa. Na intudtuchun na lintog, nu napaniyaw na taku an Apudyus, masapur ipartiyana karching winnu faka ad pùwonan ikaw na faka. Ad nu iwarsin pachin charan na chachi animar ta taku, ya iwaiwànan chapur an siya, sachin nacharusan na napaniyawan an Apudyus.

¹⁴ Siyan nu umanay na charan na animar à manarus ta napaniyawan na long-ag, sinchumallun karobfongan na charan Cristu wi mangaan ta fasurtau! Tan à Cristu wi maid pu fasurna, kapu ta fachang na mannaynayuni Ispiritun Apudyus innadchonan long-agnà michatun an Apudyus à fayad na fasurtau. Ad na charana, charusanan somsomòtau, ta mamfarun mansilfiyantaun Apudyus wi matatakù ing-ingkana.

¹⁵ Ad siyan à Cristun amfakaon na adchatuy turag Apudyus ta taku, tapnu losani namfalilon Apudyus à ananàna, mafalin wi tawichonchan mannaynayuni impustana. Mafalini tawichoncha tan iningkaw na natoy à

nacharusan na fasurcha wi iningwacha ta chaampunan na annay adchatuy turag màwaan.

¹⁶ Iyalig-un tawid, tan nu awad takù tawichonchan lásunna, masapur awad manuttuwaan wi natoy tuwan ngin-uwa achiwot mafingay ta chachi manawid.

¹⁷ Tan mipangkop ta mipatawid ta turag, achi pu màwa ingkanà matoy na ngin-uwa, ad sachin màwaana.

¹⁸ Isun na chamuy turag Apudyus, wi achi pu màwan sachí ingkanà awad charà manuttuwaan wi awad na natoy.

¹⁹ Tan na nàwa ta awi, impakaawat Moses losan na lintog Apudyus ta chachi taku wi kanà Israel. Sachí ad chinanumanan charan na karching ya laki wi faka. Sachí ad impaawnan mancharaaki chutchut na pannilu ta pingin na charus wi ananchay hisop, ad inusarnay nangiwersi ta nachanumani chara ta nibruy niyug-isan na Lintog, ya losan akoy taku ta sachí.

²⁰ Ad na nangiwersiyana, anana ko, “Na annayay chara matuttuwaan na turag Apudyus wi illintognay masapur tungparonyu.”

²¹ Sachí ad, winarsiyan ako Moses à charan sachí kamfasi sikay wi manchaychayawanchan Apudyus, ya uray na losani mausar ta manchayawancha.

²² Tan na niyug-is ta Lintog, itudtuchuna wi chara afus na macharusan na losani sinuman ya charay mifùfù afus na mapakawanana na fasur.

Na Nichatunan Jesu Cristun Macharusan Na Fasur

²³ Losan chachi mausur à manayawan an Apudyus ad asnay luta, isucha kà angingiwan na katuttuwaan wi sikuchi awad ad langit. Ad na nawarsiyan à charan na animar wi nichatun an Apudyus, siyan macharusan na napaniyawanchan siya. Ngim na chachi katuttuwaan wi awad ad langit, achi pu umanay na charan yakan animar tan masapur na charan na napatpatog wi chatun.

²⁴ Tan na linumnoan Cristu, foon à kamfas wi iningwan na taku, tan na linumnoana katuttuwaan ad langit wi ikaw Apudyus. Tan na awad ad asnay luta, angingiwan yakan katuttuwaan wi awad ad langit. Ad à Cristu, awad ako ta sana ta sangwanan Apudyus à mangiparang an chitau losan.

²⁵ Siyan à Cristu, foon à isun na uchumi angatuwani papachi wi tinawoni illòchan charan na animar ta sachí Achayawani Kuwartun Apudyus, tan foon pù isassassarad Cristu wi mangichatun ta charana.

²⁶ Tan nu tinawoni ichatunnan charana, masapur koy misassassarad na matayana, nanipud ta lukin na nàwaan

na annay luta. Ngim foon à amaschi, tan na sanay nganganin anungus na lufung, namingsan à Cristu ummalid asnay luta wi nangichatun ta long-agnan Apudyus à fayad na fasur na losani takù ing-ingkana.

²⁷ Tan isutauy taku, wi naaagkammuwan wi mamingsan yakan matayantau achitauwot makuis.

²⁸ Ad isun ako Cristu, wi namingsan yakan natayanà macharusan na fasur na losani taku. Ad asin ako umali, ngim foon pù mipangkop ta fasur na umalina asikasuwon, tan umali wi mangara ta losani manguullay an siya.

10

¹ Na Lintog Moses, alig wi isù angingiwan na mamfaru wi chaan pun à mipachas. Tan na matungparan na sachin lintog, wi tinawoni isarasarad manchatun à animar an Apudyus, achi pu umanay à mangaan ta fasur na takuy manayaw an siya.

² Tan nu umanay na sachì maaanan na fasur na takuy manayaw an siya, foon pu kumà masapur wi misarasarad na manchatunancha ta mat-op kuman somsomòcha wi napakawancha, ad umanay kuman sachì ichatuchatuncha.

³ Ngim na katuttuwaan, foon pù aanon na sachin fasurcha, tan losan chachi ichatunchan Apudyus, siyan mangipaspasmò an chicha ta fumasufasurancha.

⁴ Tan achi pu mafalin wi umanay na charan na faka ya karching à mangaan ta fasur.

⁵ Ad sachin nangifag-an Cristun Apudyus ta chanchanina umaliyan ad asnay luta, wi anana,

“Foon pù animar wi michatuchatun an sian anapom, ya isun akon chachi uchumi adchoadchoncha. Siyan sachin namfarfalinam an saon à taku ta awad orognà michatun an sia.

⁶ Tan achia pu mat-op ta chachi animar wi sogkosogkoncha ya chachi uchumi ichatuchatunchà manab-uncha ta fasur.

⁷ Siyan annaà, Apudyus, wi mamparang wi mangwa ta mat-opam tan siyan nar-us niyug-is ta awi ta sachin Lintognuy mipangkop an saon.”

⁸ Sachin anan Cristun Apudyus, wi foon à chachi michatun wi animar ya chachi uchum wi michatun an siya na anapona, ya foon pu kò chachi sogkonchan mat-opana, ya uray chachi uchumi ichatuchatunchà manab-un ta fasur. Sachin anana, uray nilintog na amaschi wi masapur oyoon.

⁹ Pinarotlotanan sachin ta nangwanaana, “Annaà, Apudyus, wi mamparang wi mangwa ta mat-opam.” Ad sachin nangiwalinan Apudyus ta losani ummunay nilintog wi

mipangkop ta michatun an siya ad insukatnan michatunan Cristu.

¹⁰ Ad kapu ta siya iningwan Jesu Cristun pion Apudyus à mat-opana, sachì kon naaanan na fasurtau, tan na sachì namingsani nangichatunana ta long-agna, umanay ta losani takù ing-ingkana wi foon pù misarad.

¹¹ Losan na papachi wi mansilfi ta lintog, finikati is-arasaradcha wi manchatun à animar an Apudyus. Ngim foon pù mafalin wi aanon na sachin fasur na taku.

¹² Ngim à Cristu, namingsan yakan nangichatunana ta long-agnan Apudyus à mamayadna ta fasur, ad umanay na sachì ing-ingkana. Ad limpasma pun na sachì, ummoy tummùchu ta apot ta chiwanan Apudyus à machayawana.

¹³ Ad sachin man-uullayana ingkanà maafak losan na afusurna.

¹⁴ Siyan kapu ta sachì namingsani nangichatunana Jesu Cristu ta long-agna, siyan maid fasfasurtau an Apudyus à ing-ingkana, losantauy nacharusan na fasurna kapu ta namatiyantaun siya.

¹⁵ Ad na Ispiritun Apudyus, tàchorana kon katuttuwaana, tan na niyug-is ta imfakana, anana,

¹⁶ “Sanan adchatuy iturag-un chicha, wi à tapin na padcha, imurà na tudtuchù ta somsomòcha ta maragsakan-chay mamati.”

¹⁷ Ya pinarotlotanan sachì ta nangwanaana,

“Ad foon pù sosom-ò na fasurcha ya chachi lawing wi iningwacha.”

¹⁸ Siyan nu sachin oyyoon Apudyus wi mamakawan ta fasur, maid uchum à masapur michatun an siyà maaanan na fasur tan narpas losan.

Tumurodtau Wi Mansakung An Apudyus

¹⁹ Siyan, susunud, kapu ta natayan Jesus wi nifufù na charana, mafalin ta sanan lumnoantau ta sachì Achayawani Kuwartun Apudyus.

²⁰ Mafalin na sachì tan na nangichatunana Jesu Cristu ta long-agna ta natayana, isù kinissaynan sachì namoforchà ta lumnoan ta ikaw Apudyus. Ad sachin faruy ayontauy umoy an Apudyus makafiyag à ing-ingkana.

²¹ Ad na sana awad na pachitauy mannakafalin wi mangayyuwan ta losani takun Apudyus.

²² Ad siyan mangaaw-as na somsomòtaun Apudyus wi maid pu sinsinan à somsomò ya maid pu ko chuachuwan na namatiyantaun siya. Tan sikurachuy chinarusan Jesus losan na lawing wi lummamut ta somsomòtaun, wi isù

nawarsiyan ta charan Jesus ya isù nauullasantau ko ta mampor-asi chanum.

²³ Siyan oognantaun namnamaontaun Apudyus ta maid pu chuwachuwan na somsomò, tan à Apudyus, mapipiyar wi mangwa ta losani impustana.

²⁴ Ya anapontaun in-inontauy mangipapigsa ta mangayatan na waschi osa ta furunna, ya man-asisorkagtau wi mangwa ta mamfaru.

²⁵ Ya achitau pu ko iyakay wi maamuamung manayaw an Apudyus, ta achitau pu turachon na oy-oyyoon na uchum. Tan na oyyoontau, man-asisorkagtau ta pumigsan pammatau, sinchumallu tan akammutau wi machanchinan mangulinan na Aputauy Jesu Cristu.

²⁶ Ngim an-annachanyu, tan na takuy nangawat ta katutuwaan à masaraknifana, ad kakar-onay fumasufasur, maid uchum à michatun à maaanan na sachis fasurna.

²⁷ Ad maid ako uchum à namnamana nu achi afus na kaog-ogyati manusaan Apudyus an siya. Tan itungun Apudyus losan na sumurngasing an siya ta sachis kaog-ogyati apuy.

²⁸ Siyan somsom-ontau, tan na takuy sumurngasing ta Lintog Moses, nu awad turu winnu chuwà mangiyistiku ta summurngasingana, masintinsiyaan à otoy.

²⁹ Ad sin-umamod akon machusaan na takuy ilayosanan Anà Apudyus ya man-ay-ayamanan charana wi siyan tummuttuwaan na adchatuy turag Apudyus à fayad na fasur na losani taku. Ya insurtuwona kon Ispiritun Apudyus wi siyan mangipakaawat ta mipangkop ta sayaaw Apudyus an chitau. Siyan sin-umamod na machusaan na amaschi,

³⁰ tan naaawwatantau nu sinun nangwanan ta annaya wi, "Saon na mangifaros, siyan chusaò losan chachi mangwà lawing." Ad anana ko, "Kuison Apudyus na takuna."

³¹ Siyan naaawwatan wi tuttuway kaog-ogyat na mallàam wi taku ta chusan na natatakuy Apudyus!

³² Somsom-onyun achawiyanyu ta chamchamun na namatiyanyu, tan na sachis timpu wi narawakan na somsomöyu, inan-anusanyun amochi likat ngim foon pù naabafak-ayu,

³³ uray kanayun-ayu nain-insurtu ya naparpalikatan ta sangwanan na achuy taku. Ya uray nu foon pù chiayun mismuy napalikatan, nitapiayu ko kay ta fufurunyuy namati wi naamaschi.

³⁴ Ya inachakuwanyu kon chachi fufurunyuy namati wi nafafarud. Ad pilloschan ùuwayu ngim isuna koy naragsakayu. Siya, tan inaagkammuyu wi awad na napatpatog wi ùuwayu wi mannaynayun ad langit wi maid pu makapros.

³⁵ Siyan achiayu kuma ngumaya tan chakor na kunkunayu.

³⁶ Ya masapur kuma wi man-anus-ayu ta siya kay oyyoonyun pion Apudyus, à mangar-anyu ta sachí impustanan chitau.

³⁷ Tan awad na niyug-is ta ukudna, wi anana, "Foon pù iingkaw ad ummalin sachí ullayonyu, tan sikurachuy umali, foon à iyawniawnina.

³⁸ Ad na takù, wi nacharusan na fasurcha kapu ta matiyancha, chichan makafiyag an saon. Ngim nu awad osà man-awichanà saon, achiyà pu mas-ot an siya."

³⁹ Ngim à chitau, foon pù isutaun chachi man-awichanchà Apudyus ad sikurachuy mifallucha, tan à chitauy mangipati ta pammatitau, sikurachuy masaragnifantau.

11

Pammati Wi Maturad

¹ Sinun pammati? Na pammati, manikurachuwan-tau wi mangawat ta sinumani namnamaontau, ya maid chuwatchuwatau ta losani imfakan Apudyus wi foon pù maila.

² Isun chachi taku ta awi, wi kapu ta pammaticha, sachin nangipafaruwan Apudyus an chicha.

³ Ad à chitau ko, kapu ta namatiyantau maawatantau wi katuttuwaan na inukud Apudyus, wi kumminga kay ad nàwan sinuman. Ad losani maila, narpu losan ta achi pu maila.

⁴ À Abel ta awi, kapu ta pammatica ustuustun inchatun-nan Apudyus wi foon pù isun na iningwan na sunudnay Cain. Ad kapu ko ta pammatica, sachin nangifilangan Apudyus an siyà mamfaruy taku, wi siya nail-anan nangapufaran Apudyus ta sachí inchatunna. Siyan uray natoy à Abel, isù issiyay tudtudtuchawan chitau mipakapu ta pammatica.

⁵ Isun ako Enoc, wi mipakapu ko ta pammatica innaran Apudyus à siyad langit wi asififiyag. Ad uray inanaanap na takù siya, maid inchasancha tan innaran Apudyus. Ad niyug-is ta ukud Apudyus wi na chaan pun Apudyus mangar-an an Enoc, inunanà Apudyus inay-ayu.

⁶ Ad tuttuway maid pu takù makaay-ayun Apudyus nu maid pammatica. Tan uray sinumani maryad wi mitapin Apudyus, masapur patiyona wi tuttuway awad à Apudyus, ya patiyona ko wi ipaakammun Apudyus na kina-Apudyusnan siya.

⁷ Ad akò Noe, wi kapu ta pammatica tinungparnan imfakan Apudyus mipangkop ta sachì mapasamak ta marungay wi padcha uray maid pu inilanà manuttawaana. Ad sachin namatiyanan Apudyus ad nangwà papur à masaragnifanchay simfaryan. Ad kapu ta pammatica, siyan nangifilangan Apudyus an siyà maid fasurnan siya, ad sachì kòn nail-an na machusaan na asintatakuna tan maid pammatica.

⁸ À Abraham ako, kapu kay ta pammatica, pintognan imfakan Apudyus an siya wi ummoy finumroy ta safali wi luta wi impustan Apudyus à ipatawidnan siya. Ad narnigwat wi maid inakammuna nu sinun mamay-an Apudyus an siya.

⁹ Ad chummatong pun, kapu ta pammatica iningkaw ta sachì uray nu kaili tan siyan lutay impustan Apudyus wi ipatawidnan siya. Iningkaw yakay ta sikay wi isù kaili, ad isun akon iningwan na anànay Isaac ya uray na apunay Jacob wi losancha makafingay ta sachì impustan Apudyus wi ipatawidnan chicha.

¹⁰ Tan à Abraham, ninamnamanay fumroy ta sachì man-naynayuni foroy wi nanadnad na nisaachana tan Apudyus na nangwa.

¹¹ Ad mipakapu ko ta pammatin Abraham, nafalin wi ummanàchan Sara wi man-asawa, wi uray nu narakarakaycha tan piniyar Abraham à Apudyus wi oyoonan impustana.

¹² Ad uray isag narakarakay à Abraham, ummad-adchuwan na kanàna wi maid pu makafilang tan isun na aachun na fituwon ta langit winnu aachun na kallis ta tarantag na fayfay.

¹³ Na anchanayay taku, nan-ootoycha wi maid pu nangila ta tummuttuwaan chachi impustan Apudyus ta atattakuwancha. Ngim issiyay achicha pun inwarang ta pammatica, tan inaagkammucha wi ochasanchà tapin na padcha. Ad sachin mangamfuruyancha wi mangilicha kay ad asnay luta.

¹⁴ Sinumani mangamfuruy ta amaschi, wi mangilicha kay ad asnay luta, sachin mangilawakancha wi awad na safali wi lutay namnamaoncha fumroyan.

¹⁵ Foon à som-osom-onchan sachì lutay tinaynancha, tan nu sachin pioncha, nangulincha kuma.

¹⁶ Ngim na namnamaonchay fumroyan siyan sachì farfaruy ingkawanchad langit. Ad kapu ta amaschin somsomòcha, foon pù mafain à Apudyus uray siyan Apudyuscha, tan insasagkananan foroychad langit.

¹⁷ À Abraham, impustan Apudyus wi pakanaonà siyà ad-adchuwan. Ngim na afabfarun na anànay Isaac, iningkaw na namadpachasan Apudyus an Abraham, wi kapu ta pammatica, maid isinay mangtoy ta anàna ichatunnan Apudyus,

¹⁸ uray nar-us Apudyus impustan siya, "Mipakapun Isaac, umad-adchuwan na kanànu."

¹⁹ Ngim inaaggammun Abraham wi annan karobfongan Apudyus wi mangipaولي manaku ta natoy. Ad tuttuway isù natoy akò Isaac ad impaulin Apudyus à siya tinaku, tan foon à inisi Abraham wi mangichatun ta anànan siya.

²⁰ Ad à Isaac, kapu ta pammatica wi oyoyon Apudyus na impustana, imfinchisyunna ta an-ananànay Jacob an Esau na adchon Apudyus an chichà tapin na padcha.

²¹ Ad akò Jacob, kapu ta pammatica wi tumuttawan inukud Apudyus, fininchisyunana kon chachi chuway apuna wi anà Jose, ta sachì chanchaniyana matayan. Na nangwaanana ta sachì, ummawil ta sur-udna ad chinay-chayawnà Apudyus.

²² Isun ako Jose, wi kapu ta pammatica wi oyoyon Apudyus losan na imfakana, sachin nangifag-ana ta susunudna wi chumatong na timpuy mangilayawan Apudyus ta kanàchad Egipto. Akin-ottoyon à siya ta sachì nangukuchana, ya imfakana kon mipangkop ta miyatunan na tung-arna nu chumatong na milayawancha.

²³ Ad mipakapu ko ta pammatin chachi chachakkor Moses, naturodchay nangitaru ta anàchay abfufùnag ta unog na turuy furan, wi maid ogyatcha ta sachì illintog na Ali, tan innilachay mamfarun sachì anà.

²⁴ Ad mipakapu ko ta pammatin Moses ta chummakrana, inisìnán manganaan na sachì nanarkon an siya wi anà na Ali wi Faraon.

²⁵ Tan un-unnoyonan mitapi makaliglikat ta chachi asintatakunay takun Apudyus nu man-awichanà chicha tan siyan fumasurana. Tan inaaggammuna wi na makakankanasana, foon à mannaynayun.

²⁶ Tan na somsomò Moses, un-unnoyonay maam-amsiw kapu ta namnamana ta sachì impustan Apudyus wi ipaalina, wi Cristu, nu mangin-uwaana ta uray losani kinafaknang ad Egipto. Tan na sisimmò Moses, awad na ipakunkunan Apudyus à tapin na padcha.

²⁷ Siyan kapu ta pammatica, lummayaw à Moses ad Egipto wi maid ogyatna ta og-ot na Ali. Ad uray nalikat, impapatina tinaynan ad Egipto tan isù innilanán achi pu maila, wi siyà Apudyus.

²⁸ Ad kapu ko ta pammatica ta imfakan Apudyus, imfilinna ta kailiyanay Judio ta warsiyanchà charan na pannilun liwangan na foforoycha, ta nu umalin Anghel na Otoy, achicha pu michoka ta mangtoyanà ta panguruy an-ananà wi lallaraid Egipto. Ad sachin nallukiyan na fiyasta wi mipangkop ta nallausan na anghel.

²⁹ Ad mipakapu ko ta pammatica chachi kanà Israel, final-lasiwchan sachì fayfay wi nangachanan à "Mancharaa" wi napor-à na chanum ad innoychan kawana wi namag-anan. Ngim chachi iyEgipto wi nanogchog an chicha, naanudcha losan tan asin nan-amung na chanum ta chumormangkancha.

³⁰ Ad uray akon chachi nangufat ta ilid Jerico, wi mipakapu kay ta pammatica, nikur-ub na finatuy arad ta sachì ili ta niyapituy padchan na nanadchadcharanancha nalliwolìwosan na chachi kanà Israel.

³¹ Ad mipakapu ko ta pammitin Rahab wi puta ta sachì ili, foon à nitapi napatoy ta napatayan chachi kailiyanà wi foon à mamati. Tan à siya, minangilinan chachi finaun Moses à mansiput ta sachì ili ta umawidcha.

³² Ad-adchuwan yakaychi! Umanay chachì mangawatanyu mipangkop ta pammatica, tan kumurang na timpu nu ipongpongan isturyao na mipangkop ta pammatica na uchum wi isun cha Gideon, ancha Barak, Samson, Jefte, David, Samuel ya chachi uchumi profetas.

³³ Tan mipakapu ta pammatica, inafakchan losani kinufatchay ili. Ad mipakapu ta pammatica na uchum, nalilimpichay nanturay, siyan inawatchan impustan Apudyus. Ad na uchum ako, inafakchan kaog-ogyati layun ta achicha pu makàtoy an chicha.

³⁴ Na uchum ako, foon à naat-atungan ta nitunguwancha ta amochi apuy. Na uchum, illisichan napatoyancha ta sabli. Uray nakapsut na uchum, naadchanchà kinaoschor kapu ta pammatica. Ad tummurod na uchum wi makakufat, ad inafakchan chachi afusurcha.

³⁵ Ad iningkaw akon uchumi fubfufai, wi kapu ta pammatica, nipauli natakun aforoycha wi natoy. Nàwa losan chachi mipakapu ta pammatica Apudyus.

Ngim iningkaw akon uchum, wi isunay mipakapu ko ta pammatica, nachòmaancha ya naparpalikatancha ingkanà natayancha, tan achicha pu man-awichan à Apudyus uray sachin milufusancha nu siyan oyyooncha, tan ununnoyonchan mipauliyanà matakuwan an Apudyus.

³⁶ Ad na uchum, naam-amsiwcha ya naab-abchoycha, ad na uchum, nakachilaancha ya naifarudcha.

³⁷ Mansabsafalin natayancha, tan napisong na uchum, napatoy na uchum ta sabli, ad narakachi nan-agwan long-ag na uchum. Ad kummapus na uchum mipakapu ko ta pammaticha, wi uglit na pannilu ya karching na illuputch. Ya achun iningwan na takun chichà naparpalikatancha.

³⁸ Napilitchay mallilliliwos ta filfelig ya uchumi ikaw wi maid pu takù ingkaw, ya lilliyang na finumroyancha. Sachin nàwa ta chachi mamatin Apudyus tan maid filangcha ya silficha ta takuy uchum, ngim na katuttuwaan, isagcha misilfin Apudyus.

³⁹ Losan na amaschi wi namati ta awi, uray inapufaran Apudyus na pammaticha, foon à maatod an chichan sachí impustan Apudyus wi adchona.

⁴⁰ Tan iningkaw na illausna pinuranu wi un-unnoy wi paran chitau losan wi takuna. Ad sachin manguullayan chachi namangpangun chitau, ta makauwacha ko ta sachí farfaruy maatod an chitau.

12

À Apudyus wi Amatau

¹ À chitau, isù naliwostau ta ad-adchuwan wi napigsan pammaticha. Siyan masapur iyakaytaun sinumani manipod ta pammatitau, ya uray chachi fasur wi illuwam na long-ag, tapnu mafalintauy mangwa ta sinumani pàwan Apudyus, wi isutaù makatodtodchà.

² Ya ipapatitau koy mamammò an Jesus wi siyan puun na pammatitau ya siya kon pumigsaana. Siyan turachontaun somsomònà, tan à siya, inanusanan losani likat, uray na sachí afafain wi natayana ta kros, tan sisimmònà kan lisortana wi lumagsakana. Ad na sana, nipachayaw à Jesus tan tumutùchu ta apot ta chiawan Apudyus ad langit wi manturay.

³ Siyan somsom-ontaun nangan-anusan Jesus ta amochi likat wi iningwan chachi managfasur an siya, ta achitau pu ngumaya winnu iyakay na pammatitau nu mapalikatantau.

⁴ Tan na katuttuwaana, maid pun met napatoy an chiayù nangipapatì achi pu mangwà fumasurana.

⁵ Naliwatanyu lawan tudtuchun Apudyus ta losani awakanà an-ananàna, à masorkakantau losan? Tan anana, "Anàu, somsom-om kuman mandisiplinaà an sia, ya achia ko ngumaya nu omorà sia.

⁶ Tan à saoni Apudyus, disiplinaò losan na ay-ayatò, ya chusaò akon losani imfilang-ù anàu à fumaruwancha."

⁷ Siyan anusanyun likat na immammansun Apudyus à madisiplinaanyu. Tan na manlikatanyu, sachin mangipaila wi imfilang Apudyus chiayù anàna, tan maid pu anà à achin na amana mansuwan à madisiplinaana.

⁸ Tan nu achina pù chiayu mansuwan à madisiplinaanyu, foon pù tuttuway anà chiayu ad safalin nangin-anà an chiayu, tan losan na tuttuway an-ananà Apudyus, madisiplinaancha.

⁹ Isun na aammataud asnay luta, tan na afan-ogtau, mansuwan chitaù madisiplinaantau ad lispiuwontau met à chicha. Siyan sinchumallu kumay akseptarontaun pinagdisiplinan Amataud langit ta makafiyagtaun siya!

¹⁰ Tan na aammataud asnay luta, sin-aitan yakan nadisiplinaanchan chitau, ad namfaruwoncha. Ngim nu Apudyus na mandisiplinan chitau tuttuway fumaruwantau, tan mafalintauy mitapi ta kinafarunay ustuustu.

¹¹ Na timpuv madisiplinaantau, isù lawingontau tan mansikab. Ngim nu ammatau somsom-on, ilasintaun kinafarun na nadisiplinaantau tan na ifungana maturnusan na somsomò ya mamfaruy mafiyakan.

Tudtuchu Ya Warning

¹² Siyan achiayu ngumaya, ya papigsaonyun pammatiyu.

¹³ Ad ipapatiyu oyyoon na ustу, tapnu masorkag chachi uchum wi kummapsut na pammaticha, ta pumigsan pammaticha nu ilanchà chiayu wi foon pù am-amchonyun kinakapsutcha.

¹⁴ Pachasonyu ta mampatingkaan na kafailanyu na makatimpuyukanyu ta losani taku nu mafalin. Ya pachasonyu koy mangwa ta sinuy mamfaruwon Apudyus, tan maid pu mitapin siyà achi pu mangwa ta mamfaruwona.

¹⁵ Masapur an-annachanyu ko ta maid osan chiayù mallawing ta fachang Apudyus. Ya ilanyu ko ta achiyu unnoyon na lawing, tan na lisortan na sachи, isù ochot wi chumachail, ya ad-adchuwan akon mitaurung.

¹⁶ Ad ilanyu ko ta maid mangatod ta long-agna ta sinumani foon pù karobfonganay maadchan, ya achiyu kofafarangon ta patkan Apudyus wi isun na iningwan Esau. Tan à Esau, insukatnà sin-umoan na sachи karobfongan na panguruy anà.

¹⁷ Ad akammuyu ko wi napannos pun, piona ko kay wi finchisyunan amana, ngim achi pu mafalin, uray nalluruway nangifafawi, tan nilaus wi nàwa, ad achi pu mafalin wi mipagkulon na sinuy nar-us nàwa.

¹⁸ Susunud, na manaychayawantaun Apudyus ta sanay timpu, foon à kaog-ogyat wi isun na inyòoyyan na aappputau

ta awi wi na ummachaniyanchan siyat Sinai, iningkaw na kummilakilab wi apuy ya sachì pangot ya afulingotan ya fummali ko.

¹⁹ Ad iningkaw akon kingan na pupu ya chingngorcha kon osay kumminga. Ad chachi aappputau wi nangngor ta kingana, naam-amod na ogyatcha siyan inàarùcha ta okakonay asin kuminga,

²⁰ tan achicha pu makàwa ta sachì imfakana wi, "Sinumanì mangsod ta annay filig, uray animar, masapur mapisong ingkanà matoy."

²¹ Ad kapu ta isag kaog-ogyat na sachì nangil-ancha, uray akò Moses, namilpilpil ta ogyatna.

²² Ngim safali an chitau ta sana, tan maid kaog-ogyat na umachaniyantaun Apudyus wi manaychayaw an siyay natatakù ing-ingkana. Tan na miyalikana, isù ummoytau ta Filig wi Sion wi awachan na faruy ili wi Jerusalem wi awad ad langit, wi ingkawan akon alifulifuy aangheles.

²³ Ad isù mitatappitau ko ta sachì lagsak na aammungan na losani an-ananà Apudyus, wi nililistan ngachanchad langit, ya awad akon losani nan-ootoy wi namati, wi imfilang Apudyus à maid fasurchan siya. Ya mitatappitau kon Apudyus wi siyan manguis ta atakutaku.

²⁴ Ad mitatappitau kon Jesus wi siyan nangiprisintar ta adchatuy turag Apudyus ta masaraknifantau, tan isù nawarsiyantau ta charana à nanarusana ta fasurtau. Siyan simfumarun inturung na charana wi foon pù isun na charan Abel wi man-imus à farosna.

²⁵ Siyan an-annachanyu ta ammayu chongron à Apudyus, achiyu ision nu siyan man-ukud an chiayu. Tan somsomonyuna, chachi aappputau ta awi, kapu ta achicha pu chongron na imfakan Moses, chinusan Apudyus chicha. À Moses, taku kay ad asnay luta, siyan sin-umamod na machusaantau nu foon pù chongrontau ifakan Apudyus wi nailangitan.

²⁶ Tan na awid aschi Sinai, nanitad asnay luta ta kummingaana. Ngim impustana koy asinna manitaon, ad foon pù afus na annay lutà manyukayug tan uray akod langit.

²⁷ Ad na anan na nangifag-an Apudyus wi asinna chitaon na asinchuwani, yagyakonan losani iningwana ta maaan losan na foon à mannaynayun, ta chachi mannaynayun yakan mataynan wi chicha kan achi pu mafalin wi mayagyag.

²⁸ Siyan, susunud, manyamantaun Apudyus tan intatappinà chitau ta mannaynayuni manturayana wi achi pu mafalin wi miyukayug. Ya imanmantaun pinagchayawtaun

siyà mamparagsakantaun siya ya iyafaintau kò siya ya lispituwontaù siya.

²⁹ Tan à Apudyus wi chaychayawontau, sin-umamod na pinagchusana nu amochi apuy.

13

Na Inyòoyyatauy Mangiparagsak An Apudyus

¹ Iturturuyyun man-asiay-ayatanyu, tan mansusunud-ayu losan an Cristu.

² Ad achiyu ko ilisiyan wi mammangili ta farangnay takuy uray foon à ag-akammuyu, tan awad na uchumi nammangili wi achicha pun illasin wi aangheles na minangilicha.

³ Ya achiyu ko maliwatan chachi susunudtau wi nifafarud, ta fadnganyu chicha wi isù nitapiayu nifarud an chicha. Ya uray akon chachi maparpalikatan, som-osom-onyu ko chicha wi isù makaliglikat-ayu.

⁴ Losan-ayu, masapur akoy iyafainyun man-as-asaw-anyu wi maid sumurngasing ta inadchon Apudyus wi karob-fongan na man-asawa. Tan à Apudyus, chuchussaonan sinumani makachagchakas ya sinumani makaààwa.

⁵ An-annachanyu ko ta foon à pilak yakan patpatkanyu ta annay atattakuwanyu, mapnok-ayu kuma ta awad an chiayu. Tan na anan Apudyus an chitau, "Achì pu taytaynan chiayu, ya achì pu ko chiayu man-awichan."

⁶ Siyan masorkagtau kuma wi mammammò mangwanani, "À Apudyus na fumadfachang an saon, siyan achiyà pu umogyat ta uray sinuy mapasamak."

⁷ Achiyu maliwatan chachi sikud wi nangipangpangun chiayu ta chamu, wi chichan nangitudtuchun chiayu ta ukud Apudyus. Somsom-onyun lisortan na imfibfiyagcha, ta turachonyu kuman impappaticha.

⁸ Tan achi pu mamfarfaliw à Jesu Cristu, siyan na somsomònà ta sin-arkawan, sachì kon somsomònà ta sana ya uray à ing-ingkana.

⁹ Ad ilanyu ko ta achiayu maawis ta mansabsafali wi tudtuchu à maallilawan na pammatiyu. Ya masapur maawatanyu ko wi na mangipapigsa ta pammatitau siyan fachang Apudyus wi foon pù mamtokan ta ngilin mipangkop ta maan, tan maid pu takù mafadngan na pammatina mipakapu kay ta nanungparana ta amaschi wi ngilin.

¹⁰ Chitauy mamatin Jesu Cristu, akammutau wi siyan nichatun à fayad na fasurtau. Ngim chachi manungtungpar

ta lintog Moses mipangkop ta manchatunan, achicha pu mitapin chitau.

¹¹ Na oyyoon na angatuwani pachin na Judio, iyoynan charan na animar ta sachin Achayawani Kuwartun Apudyus ad inchatunnan siyà manab-un ta fasur na taku. Ad na long-ag na sinumani inchatunna, maiyoy ta lasin na ili ta siyan mangkofancha.

¹² Siyan à Jesus, na miyalikan na sachin nànàwa, linsinchà siya ta ili à patoyoncha wi sachin nifufuan na charanà macharusan na fasur na taku.

¹³ Siyan masapur ako sursurutontaù Jesu Cristu wi isù nitapitau narsin wi milàamtau ta nifafainana.

¹⁴ Tan maid pu ustù iingkawantau ta annay luta, tan na namnamaontau kay siyan makabroyantaun Apudyus à tapin na padcha.

¹⁵ Ad na isù ichatuchatuntaun Apudyus ta sanan manyamanantaun siya mipakapun Jesu Cristu, wi amaschin ustuy oyyoon na losani mangiyistikun Jesus à Apuna.

¹⁶ Ad achitau pu ko maliwatan wi mangwà mamfaru ta fufuruntau, ya fafadngantau kon chachi makasapur à fachang, tan amaschin isù chatuntaun Apudyus wi makaayayun siya.

¹⁷ Tungparonyun tudtuchun na chachi pangpanguyu ya patkonyu ko chicha, tan chichan piniyar Apudyus wi mangayyuwan ta pammatiyù pumigsaana. Ipapatichan oyyooncha tan akammucha wi masapur sufalitanchan Apudyus na losani ni piyar an chicha. Siyan nu patkonyu chicha, maragsakanchay mangwa ta fiyangcha, ngim nu achiyu pu patiyon chicha, ngumayacha ta iwaarcha, ad foon pù amaschin fumaruwanyu.

¹⁸ Susunud, iturturuyu ko kuma wi mangiluwarun chiani, tan ingkana ta sana nanat-op na somsomòni wi ustun oy-oyyooni, ad maid uchum à pionni wi oyyoon nu achi afus na mamfaru.

¹⁹ Ad na chawatò akon chiayu, ta ipapatiyu koy mangiluwarun saon ta foon à mafayag ad mangulinonà an Apudyus an chiayu.

Manayawan an Apudyus

²⁰ À Apudyus, siyan nangipauli nanakun Aputauy Jesus. Ad à Jesus, siyan angatuwan ta losani isù pastor wi mangayyuwan ta mamati, tan innadchonan long-agna wi matoy, wi na nifufuan na charana, sachin tummuttuwaan na adchatuy turag Apudyus à ing-ingkana. Ad na iluwarù an Apudyus wi puun na turnus,

²¹ ta adchonan chiayun losani masapuryu ta makàwaayu ta piona, ya fadngana kò chiayu losan wi mangwa ta sinumani mangiparagsak an siya wi maid uchum à marpuwan na fachangna nu achi afus à Jesu Cristu. Siyan chaychaya-wontaù Cristù ing-ingkana. Amen!

Na Anungus Na Ifakana

²² Susunud, ipangpangngaasiyu ta inanaagyin annay tudtuchù an chiayù masorkakan na somsomòyu, uray nu ait na annay insurat-un chiayu.

²³ Ad na osa koy piò wi ipaakammun chiayu, mipangkop an Timoteo wi sunudtau, tan nipurufus à siya ta farud. Ad nu foon à mafayag na chumatnganad asna, furnanà saon wi umalid asnat mangilan chiayu.

²⁴ Pakumustaonyu ad losan chachi mangipangpangun chiayud asnat, ya losan akoy takun Apudyus ad asnat. Losan akoy anchanayay susunudtaud asna wi iyItalia, pakumustaoncha kò chiayu.

²⁵ Sapay kuma ta fadngan chiayu losan an Apudyus.

Na Surat Jaime

¹ Saon à Jaime wi mansilfin Apudyus ya Apu Jesu Cristu. Annayan surat-un chiayuy takun Apudyus wi niwartà ta arutaruta. Farfaruayu kuma losan.

*Achiayu Manchuwachuwa Mipangkop An Apudyus
Rom. 5:3-5; 2 Cor. 12:9-10; 1 Ped. 1:6-9*

² Susunud, nu umchas na mangkarakarasi wi mapalikatanyu, achiyu anan wi lawing na amaschi, tan kattoi fumaruwanyu.

³ Tan akammutau wi nu anusantaun liglikat, siyan pumigsaan na pammatitau.

⁴ Siyan masapur an-anusantaun sinumani likat, ta pumigpigisan pammatitau ta maid mangkurangantau wi mangwa ta losani pion Apudyus.

⁵ Ad nu awad osan chiayù foon pù akammunan ustuy oyyoona, masapur iluwarunan Apudyus ta ipaspasmònán ustú, tan à Apudyus, liblin mangadchana ta taku ta chawatcha wi achi pu mapapog.

⁶ Ngim na manchawat, masapur patiyona wi adchon Apudyus na chawatona, ya foon pu kumà manchuwachuwa. Tan na takuy manchuwachuwa, isù challuyun wi mangulliullinon na fidfid.

⁷⁻⁸ Na takuy amaschi, wi mamfalifaliw na somsomòná ta losani oyyoona, achina pu kuma namnamaoni awad na adchon Apudyus an siya, tan maid.

*Na Mamparagsak Ta Kapus Ya Faknang
1 Tim. 6:6-10, 17-19*

⁹ Chiayuy kakapus wi mamati, maragsak-ayu kuma tan imfilang Apudyus chiayu.

¹⁰ Ad uray chiayuyfafaknang wi mamati, maragsak-ayu kuma nu awad mangipafafan chiayu kapu ta pammatiyu tan foon pù kinafaknangyun mangifilangan Apudyus an chiayu. Tan na kinafaknang, isù sabsafung wi sin-aitan ad naryawcha ad narangu.

¹¹ Tan nu uminit à napigsa, maryaw na mura ad mayagyag na sabsafungcha, ad naaan na kinafaruna. Amaschi kon màwa ta faknang ta mangasikasuwana ta kinafaknangna.

*Na Maawisan Ya Maturtulliyan Na Taku
1 Cor. 10:13; 2 Tim. 2:22-23*

¹² Maragsak na mamati wi mangipapati ta pammatica uray sinumani liglikat wi mipachas, tan nu ilasatnan chachi padpachas an siya, makunkunaan à mannaynayuni fiyag wi sachin impustan Apudyus à adchona ta losani mangay-ayat an siya.

¹³ Ngim nu awad takù maawis wi fumasur kapu ta likat, achi pu mafalini ananay à Apudyus na nangawis an siyà nakafasurana. Tan à Apudyus, achi pu mafalini maawis wi fumasur, ad achina pu ko awison makafasuron na taku.

¹⁴ Tan na mangawis ta taku wi fumasur, pipion na long-agna wi foon pu kumà mafalin wi màwa.

¹⁵ Ad nu pasinsiyaona oyyoon na lawing wi pion na long-agna, sachin fasur, ad siya lisortanan misinaanan Apudyus à ing-ingkana.

¹⁶ Siyan, susunud wi ay-ayatò, achiayu maturtulliyan wi mangipafasur an Apudyus!

¹⁷ Tan à Apudyus wi awad ad langit, siyan puun na losani mamfaru ya ustu wi maatod an chitau. Ya siya kon nangwa ta losani mammuiyat ad langit. Ngim uray nu mamfarfaliw na chachi iningwana, achi pu mafaliwan à Apudyus.

¹⁸ Isun na naryachanan chitau nanganaan ta namatiyan-tau ta ukudnay katuttuwaan, siyan chitauy inanànan ap-atkan ta losani iningwana.

*Masapur Patkontaun Chongrontauy Ukud Apudyus
Luc. 6:46-49*

¹⁹ Susunud-u wi ay-ayatò, sosom-onyun annaya! Masapur alistutauy manchongor ngim achitau aw-away wi manukud, ya nalikat kuman umog-otantau.

²⁰ Tan na og-ot, lingalingona kan mangwaantau ta pion Apudyus wi mamfaru.

²¹ Siyan aanonyun losani lawing wi awad ta somsomòyu ya losani lawing wi niluwamanyu, ya adchonyun long-agyun Apudyus ad patiyonyun ukudna ta maimura ta somsomòyu, ad sachin masaragnifanyu.

²² Achiyu turtulliyan na long-agyu wi chochongronyu kan ukud Apudyus à otom, tan masapur oyyoonyun imfakana.

²³ Tan na takuy manchongor kay ta ukud Apudyus ad foon à patkona, miyalig à osay mallachawan.

²⁴ Itotollongnà siya ngim lumayaw ad naliwatanan itchurana.

²⁵ Siyan na oyyoonyu kuma, ipapatiyuy mangachar ta filin Apudyus ta an-annachanyu ya achiyu maliwatan na chingngoryu, ta oyyoonyun imfakana. Ad na takuy mangwa ta amaschi, finchisyunan Apudyus à siya tan na filin Apudyus, sachin mangilisi an chitau ta fasur.

²⁶ Sinumani takuy mangwanani tungparonan pion Apudyus ngim achina pu tingngilon na tupòna, siya tutulliyanan long-agna tan maid pu silfin na mangwanaanay mamati à siya.

²⁷ Tan na takuy ifilang Amatauy Apudyus à mamfaru wi tuttuway manungpar ta piona, siyan takuy mangwa ta isun na manayaaw ta kakapus wi nafaru ya ulila nu awad likatcha, ad foon pù turachonan lawingi oyyoon na takud asnay luta wi maid akammuchan Apudyus.

2

Man-iisuwontaun Losani Taku

Rom. 12:3-5; 14:1-23

¹ Susunud, kapu ta namatiyanyun Jesu Cristu wi Aputauy afaruwan, masapur maid amiliyanyù taku.

² Na aligna, nu maarus-ayu manchaychayaw an Apudyus, ya lumnò na chuway larai. Na osa, mamfarun silupna ya nansingsing à falituk, ad na osa, kapus, wi nakiskissay na luputna.

³ Nu asikasuwyonyun sachí mamfarun luputna wi patùchuwyonyù siya ta afaruwan, ad ananyu ta kapus wi "Umagsad-a kay ta anchi winnu mallagkang-a ta sanat,"

⁴ siyan amiliyanyun taku, ad lawing na insossomsomòyu tan mangamiliayu.

⁵ Chongronyu, susunud-uy ay-ayatò! Chinutukan Apudyus na kakapus wi taku à mapigsan pammatichan siya, tan mitapicha ta manturayana wi sachin impustana ta losani mangay-ayat an siya.

⁶ Ngim à chiayu, insurtuwonyun kakapus! Tuttuway akammuyu wi chana faknangi taku, chichan mangilayus an chiayu, ya chichan mangicharum an chiayu!

⁷ Ya chicha kon mangifaka ta lawing mipangkop an Jesu Cristu wi ummapuwanyu.

⁸ Siyan nu tungparonyun sachí apatkani lintog Apudyus wi anana, "Ay-ayatonyun losani taku à isun na mangayatanyu ta long-agyu," sachin mangwaanyu ta ustú.

⁹ Ngim nu amiliyanyun taku kapu ta kinasasaadcha, siyan makafasuranyu tan surngasingonyun lintog Apudyus.

¹⁰ Uray nu osa kan surngasingonyu wi lintog Apudyus, isù surngasingonyun losani lintog.

¹¹ Tan à Apudyus wi nangilintog wi, "Achiayu makachagchakas," anana ko, "Achiayu pumatoy." Siyan uray nu foon à nakachagchakas-ayu, nu pumatoy-ayù taku, sinurngasingyun losani lintog Apudyus.

¹² Ngim nu tungparonyun pion Apudyus, sachin milisiyanyu ta kinasaniluyu ta fasur, ad sachì kon lintog wi ikuis Apudyus an chitaù tapin na padcha. Siyan annachanyun oyyoonyu ya ukuchonyu.

¹³ Tan à Apudyus, maid pu achakuna ta takuy achi pu umachaku ta asintatakuna. Ngim sinumani umachaku ta uchum, achakuwan ako Apudyus à siya ta manguisana ta taku.

Na Mail-an Na Tuttuway Pammati

Juan 15:1-5; 1 Juan 3:18

¹⁴ Susunud, nu awad mangwanani namati nun Apu Jesu Cristu, ngim maid oyyoonà mangipail-ana ta pammatina, maid silfina tan na mangwanaana kay wi namati, foon pù umanay à masaraknifana.

¹⁵ Na aligna: nu awad sunudtaù mamañi makasapur à luputna ya anona,

¹⁶ maid silfina nu anan an siya wi, "Sapay kuma ta finchisyunan Apudyus à sia! Achia machanakan mipangkop ta kasapuram." Tan maid silfin na amaschì ukud nu achiyu pu fadngan à siya wi mangatod ta masapurna.

¹⁷ Amaschin pammati wi nu tupò yakay wi maid oyyoon à fungana, maid silfina.

¹⁸ Ngim nu awad mangwanay, "Saon, umanay na pammati an Apudyus à mitapiyà an siya." Ngim na osa, anana, "Umanay na mangwaà ta mamfaru ta asintatakù à mitapiyà an Apudyus." Ngim na songfat-u ta amaschi, "In-inon na mangipail-am ta pammatim nu achim pu oyyoon na mamfaru ta asintatakum? Tan na mampail-antau ta pammatitau, siyan mangwaantau ta mamfaru."

¹⁹ Nu anan na osa wi nanapnok ta namatiyana wi ososàan à Apudyus, ustun sanat. Ngim foon pù umanay na sachì masaraknifan, tan uray na aran, isuna koy tuttuwaoncha, ya mamayogpogcha ta ogyatchan siya.

²⁰ Maid pu akammun na takuy man-ukud à amaschi! Siyan isarad-u ifaka wi maid pu silfin na pammati nu achina pu oyyoon na mamfaru.

²¹ Isun Abraham wi aputau ta awi. Sinun nangifilangan Apudyus an siyà maid fasurna nu foon à nangwaana ta imfakan Apudyus wi paichatunnan anànay Isaac.

²² Ad sachin mangil-antau wi nantimpuyug na pammatina ta iningwana, tan na matuttuwaana wi tuttuway namati, na nangwaana ta imfakan Apudyus an siya.

²³ Ad sachì kon tummuttuwaan na niyug-is wi ukud Apudyus, wi anana, "Pinatin Abraham à Apudyus, siyan

imfilang Apudyus à siyà mamfaru." Ad sachin naawakan Abraham à furun Apudyus.

²⁴ Siyan maawatantau wi foon à umanay na mangifag-antau kay wi namatin Apudyus, tan na takuy ifilang Apudyus à mamfaru, siyan mangwa ta imfakana, wi foon pu kà afus na tupòna.

²⁵ Isun akò Rahab wi puta ta awi. Tan imfilang Apudyus à siyà mamfaru kapu ta iningwana wi imparnònán chachi finaun Josue à mansiput, ya illigligna chicha ta achicha pu machòmaan ta lummayawancha.

²⁶ Na long-ag wi maid angosna, maid pu silfina tan natoy. Isun akon pammati, tan nu awad mangwanani namatin Apudyus, ngim maid pu oyyoonà matuttuwaan na inukudna, maid pu silfin na inukudna siyan isu kò nanattoy.

3

Na Matingngilan Na Tupò

Ef. 4:29; Tito 3:2

¹ Susunud, achiyu kuma kamkaman wi mamfalin mangitudtchu ta ukud Apudyus, tan am-amod na kachusaancha nu masaw-àcha.

² Losantau fumasur tan masaw-àtau ta oyyoontau ta simfofantang. Ngim nu awad takù matingngilnan tupòna wi achina pu ug-ugkuchon na lawing, matingngilna kon longagna ta maid fumasurana.

³ Isun na kàiti aka wi maigka ta tupò na afayu wi siyan mamtokana ta sinuy pion wi mangipàyan.

⁴ Isun akon papur, tan uray napigsan fidfid, umoy ta sinuy pion na mammamaki wi ayona kapu kay ta kàiti tabra wi awad ta chot-ar na papur.

⁵ Amaschin tupòtau, tan uray kàit, chakor na karobfon-gana.

Ya isun akon kàkàit à asiling, tan nu kumngot, mafalini sogkonan ar-arawway kinufat!

⁶ Na tupòtau, isun akon apuy tan maid achina chachailon, tan siyan narpuwan na losani makafasuran na taku, wi sachì kon mamparwing ta mafiyakan, ya Satan na narpuwan na kinarawing na tupò.

⁷ Na taku, mafalini man-amucha. Ad tuttuway annan nan-amu ta uchumi man-àachap wi ingkaw ta kinufat ya sissiwit, uray na urog ya sinumani ingkaw ta fayfay.

⁸ Ngim uray nu amaschi, maid pu osà takù nakaamu ta tupòna, tan achi pu matingngil, tan man-ukud à lawing à isù ochot wi umtoy.

⁹ Ad na tupò wi usaron na takù manayaw an Amatauy Apudyus, siya kon usaroncha wi mangarawag ta asintataktau wi iningwan Apudyus à issuissuna.

¹⁰ Osa kan tupò, ngim ifoswaynan chayaw ya ifoswayna kon arawag. Susunud, foon pu kumà màwan amaschi!

¹¹ Na aligna, awad innilayù chagsì manschisan lumoswan mallin-ong ya mangkikibrò?

¹² Maid tan achi pu mafalini lumoswan mallin-ong nu siya lumosloswan mangkikibrò. Isuna koy maid pu faruù à mamungà kayàit, ya isuna koy maid pu iwoy à mamungà faruù.

Laing Wi Marpun Apudyus

1 Cor. 1:18-31; 2:6-16

¹³ Nu awad takù mangwanani naraing ya nanakman, masapur ipafafanan long-agna wi mangwa ta mamfaru tan sachin manuttuaan ta nanakmana ya kinaraingna.

¹⁴ Ngim nu aposan, wi long-agna kan som-osom-oná, achi pu kuma mampachayaw wi mangwanani nanakman ya naraing, tan maid katuttuaana.

¹⁵ Tan na laing wi amaschi, foon à Apudyus na narpuwana, tan narpu kay ta somsomò na taku ya Satan.

¹⁶ Siyan nu awad takù kakassachi wi aposan ya nakakom, maid pu timpuyugcha tan pasig lawing na oy-oyyooncha.

¹⁷ Ngim na laing wi marpun Apudyus, nacharus tan patarnaonan somsomò, sumayaaw ya umanus na taku, manangngaasi ya losan mamfarun oyyoon na taku ya foon à mangamili ya mamàpail-on.

¹⁸ Siyan nu man-asitimpuug-ayu ya patimpuyukonyu kon uchum, isù imurayun tarna ad losan mamfarun ifunga.

4

Na Machachailan Na Timpuyugtauy Mamati

Rom. 6:6-14, 19

¹ Tamakon uchum an chiayu mansusukob ya man-is-isì? Amaschiayu tan waschi osa oyyoona kan sinumani pion na long-agna.

² Ad kapu ta achiayu pu makaara ta pionyuy uwaon, siyan somsom-onyuy uray pumatoy-ayu à mangar-anyu. Annan aposyu tan achiayu pu makaara, ad sachin makasugkanyu ya makais-isianyu. Ngim na katuttuaan, achiayu pu makaara ta pionyuy tan foon à chawatonyun Apudyus.

³ Ngim uray nu awad chawatonyu, foon pù ad-chon Apudyus tan lawing na pangkopyuy manawat, tan maragsakan yakan long-agyu.

⁴ Foon pù managpatiayu tan achiyu pu iyafain na pammatiyun Apudyus. Tan foon pù maawatanyu wi nu miyamfuruy-ayu ta oy-oyyoon na takud asnay luta wi lawing, achi pu mafalin wi miyamfuruy-ayun Apudyus, tan oyyoonyu kan long-agyu afusurna. Tan sinumani miyamfuruy ta oy-oyyoon na takud asnay luta, fusuronà Apudyus.

⁵ Achiyu anan wi maid silfin na niyug-is wi ukud Apudyus, wi anana, "Na pipion na Ispiritun Apudyus wi nakarong-ag an chitau, afus yakà Apudyus à ay-ayatontau."

⁶ Tan na kaasin Apudyus wi innadchonan chitau, chakor na fachangna tan mafalini afakontaun lawing wi sikuchi pipion na long-ag. Tan anan na niyug-is wi ukud Apudyus, "Achakuwan Apudyus na takuy mangipafafa ta long-agna, ngim lawingonan takuy mamadpachayaw."

⁷ Siyan masapur wi Apudyus yakan tungtungparonyu. Tan nu achiyu pu tungtungparon à Satan, taynanà chiayu.

⁸ Mansakung-ayun Apudyus, ta sakungon chiayu. Chiayuy fumasfasur, ifafawiyun fasfasuryu! Ya chiayu koy manchuwachuwa, mangkogngonyun somsomòyu an Apudyus!

⁹ Sumauy-ayu kuma ta fasuryu ya man-ifil-ayu kapu ta fumasufasuranyu, ya sukatanyun amangyù chomchom ya lagsakyù sauy!

¹⁰ Tan nu ipafafayun long-agyu an Apudyus, ipangatunà chiayu.

*Achitau Kuma Karkuruwon Na Fasur Na Susunudtau
Mat. 7:1-5; Rom. 14*

¹¹ Susunud, achiyu man-asiliud, tan na malliud ta furunna winnu mangarkuru ta kinarawingna, isuna koy liuchonan Lintog Apudyus tan kuisona nu sinun patiyona ya foon. Nu amaschiyonyu, foon à mantungpar-ayu ta Lintog, tan chiayun manguis nu sinun matungpar.

¹² Ngim achi pu mafalin na amaschi, tan Apudyus na afusi mangifaka ta lintog ya siya ko kan afusi manguis. Tan siyan afusi annan karobfongana wi manaku ya mangtoy. Siyan chitauy taku, maid pu karobfongantau wi mangarkuru ta kinarawing na asintatakutau.

Lawingon Apudyus Na Mamadpachayaw

Mat. 6:34

¹³ Chongronyuna, chiayuy mamadpachayaw wi mangwanani, "Amasnan oyyoonne: Ing-ani ta sana winnu fikat ta safali ili mangamusanti sintawon ta umad-achun pilakni."

¹⁴ Akammuyun màwà fikat? Foon! Tan na annay fiyagtaw, isù asuk wi sin-aitan ad maumas.

¹⁵ Siyan na ananyu kuma, "Nu iparufus Apudyus, matatakutau ta ung-ungwatau ta oyyoontau."

¹⁶ Ngim à chiayu, naillachuayu, tan mamadpachayawayu.

¹⁷ Siyan achiyu maliwatan wi sinumani mangakammu ta ustuy masurut, ngim achina pu oyyoon, nakafasur.

5

Tudtuchun Apudyus Ta Fafaknang

1 Tim. 6:6-10, 17-19

¹ Awad akon ifakà an chiayuyfafaknang! Man-ifil-ayu ya manchomchom-ayu kapu ta amochi likat wi màwan chiayù tapin na padcha!

² Maumas na kinafaknangyu! Anon na atain luputyu!

³ Maratiyan na falitukyu ya pilakyu. Ad na lati, siyan mamanoknok wi foon à ustun nangusaranyu ta kinafaknangyu. Siyan chusaon Apudyus chiayu tan sinonsosonsonyu kan kinafaknangyu ta sanay anungus na timpu,

⁴ ya foon à inadchonyun ustuy labfun na chachi mallabfuwonyu ta lutayu. Ad na lilin na chachi nallabfuwonyu, chingngor Apudyus wi Mannakafalin.

⁵ À chiayu, naram-ay na fiyagyu ad asnay luta ta sana wi maid achi awad an chiayu, ngim impapunoryun long-agyu wi misakanà chusaon Apudyus.

⁶ Impafasuryun chachi maid fasurna ya pinatooyù chicha wi maid in-inonchay mangikimaun an chiayu.

Masapur Man-anustau

Luc. 24:25-26

⁷ Ngim à chiayu, susunud, man-anus-ayu losan uray sinun màwan chiayu, ingkanà mangulin à Apu Jesu Cristu. Isun na manganusan na mannarun mangurayan ta uchan à mammur-ana ya mangurayana ta mamkasan na murana achinaot apiton,

⁸ amaschi kuman manganusantau mangurayan ta mangulinan Apu Jesu Cristu. Siyan masorkagtau kuma tan chanchanin mangulinanad asnay luta.

⁹ Susunud, achiayu man-asiliud, ta achin Apudyus chiayu chusaon, tan chanchanin manguisana ta taku.

¹⁰ Somsom-onyun chachi profetas ta awi wi imfaunnà nangifagfaka ta filinna, ta turachonyun nangan-anusancha ta losani nàwan chicha.

¹¹ Chachi profetas ta awi, anantauy nakasatcha ta sana tan inan-anusanchan likat ad achicha pu nampasugnod.

Chingngoryun mipangkop ta nanganusan Job ta likat ta sinumawi ya naminchisyunan Apudyus an siya ta anungusna. Tan à Apudyus, manangngaasi ya manang-ayat ta taku.

¹² Susunud, nu mantuturag-ayu, achiayu umisapata an Apudyus ya uray sinumani awad ta annay luta, tan umanay na ananyuy "Oo" nu tuttuwa, winnu "Foon" nu foon. Amaschin oyyoonyu ta achiayu pu machusa an Apudyus.

Masapur Malluwarutau

¹³ Nu kaspangalikan awad osà maliglikatan an chiayu, malluwaru kuma an Apudyus. Na naragsak akon chiayu, ikankantan nan chayawnan Apudyus.

¹⁴ Ad nu awad nasakit an chiayu, paayagna kuman chachi pangpangun na mamati ta umoycha iluwaruwan à siya ya lankancha kò siya ta ngachan Apu Jesu Cristu.

¹⁵ Ad kapu ta luwarucha wi piyaronchà Apudyus, maaan na sakinna, tan aanon Apudyus ya pakawanona kon fasurna.

¹⁶ Siyan man-asipudnuayu losan ta fasuryu ya manasiluwaruayu ta paimfakon Apudyus chiayu. Tan napigsan luwarun na matatin Apudyus, tan patkon ako Apudyus na luwarucha.

¹⁷ Isun Elias wi profeta ta awi. Isutau ko wi taku, ad impapatinay nangiliwarun Apudyus ta achi umud-uchan, ad tuttuway foon pù ummukan ta unog na turuy tawon ya kogwa.

¹⁸ Sachi ad asin nalluwaru ta umukan, ad tuttuway ummukan, ad asin tummufun murmura ta annay luta.

¹⁹ Susunud, sosom-onyun annaya, wi nu awad osan chiayù man-awichanan pammatinan Apudyus, ya awad ako osà mangawis an siya ta mamfafawi, ad nansakung an Apudyus,

²⁰ siyan nanaku ta sachinakafasur ta achi pu mifallu, ya uray nu achun fasurna, pakawanon Apudyus losan.

Na Chamuy Surat Pedro

¹ Saon à Pedro wi osay apostoles Jesu Cristu, ad annayan surat-un chiayuy napipilliyan à mantakun Apudyus wi niwaras ta il-ili ta chachi provinsiyad Ponto, Galacia, Capadocia, Asia ya Bitinia.

² Pinipilliyan chiayun Apudyus wi Ama à tumuttuwaan na simsimmònà. Ad namfalinon na Ispiritunà chiayù naapudyusani taku à mamtokanyun Jesu Cristu ya macharusanyu kapu ta nifufuan na charana.

Sapay kuma ta fadngan chiayu losan an Apudyus ya farfaruwona kon somsomòyu.

Na Sikurachuy Namnamatau

2 Tes. 2:13-17; Jaime 1:2-8; 1 Ped. 4:12-13

³ Manyamantaun Apudyus wi Aman Aputauy Jesu Cristu! Tan kapu ta sachì amoche sayaawna, niyanàtaun siyà mafaliwan na mafiyakantau kapu ta ummuliyan Jesu Cristu natakuwan. Ad sachin manikurachuwantau ta sachì namnamaontau

⁴ wi makauwa ta losani inchulin Apudyus ad langit wi para an chitauy takuna. Na nangichulinanad langit, ta maid pu makachachail ya achi pu ko lumawing ya achi pun mamfarfaliw à ing-ingkana.

⁵ Man-uwatau losan chachi, chitauy mamiyar ta mannakafalin Apudyus wi mangayyuwan an chitau ingkanà mangipail-ana ta lisortan na manaraknifanan chitau ta anungus na padcha.

⁶ Siyan kapilitani lumagsak-ayu met, uray nu mansikab na somsomòyu sin-aitan ta maparpalikatanyu ta sana wi achuy likat.

⁷ Tan na achuy likat wi mipachasyu, sachin mail-an na katuttuwaan na pammatiyu. Tan ilanyu, uray falituk wi para kay ta annay luta, maapuyan tapnu mail-an na kinafalitukna. Ad napatpatog na pammatiyu nu falituk, ad na mapalikatan ako ta likat sachin mail-an na katuttuwaana. Ad kapu ta tuttuway pammatiyu, siyan machayaw-ayu ya mipangatuayu ko ta mangulinan Jesu Cristu.

⁸ Ad à Jesu Cristu, uray nu chaanyu pu ilan à siya, ay-ayatonyu ko kà siya, ad uray foon pù ilanyù siya ta sana, matiayun siya. Siyan amod na lagsakyu wi maid miyuwana.

⁹ Tan na lisortan na pammatiyu masaragnifanyu wi sachin pangkop na namatiayun Cristu.

¹⁰ Ad chachi profetas Apudyus ta awi, uray nu chichan nangifikà mipangkop ta masaraknifantau, in-nonongnongcha inuna inachar-achar na mipangkop ta annay masaraknifan ta maaawwatancha achichaot ifakan mangadchan Apudyus an chiayu.

¹¹ Inanaanapcha nu sinun ustuy timpun na màwaana ya in-inon akon milasinana. Tan na Ispiritun Cristu wi iningkaw an chicha, impaakammunan mapalikatan Cristu wi siyan ifaun Apudyus ya uray akon michayawana.

¹² Sachi ad nipaakammu kon chicha wi foon pù timpuhan màwaana tan màwa ta annayay timputau. Ad tutuway nàwan chiayu ta sana tan sachin fokas na Mamfaruy Chamag wi chingngoryu ta nangitudtuchuwan chachi takuy finadngan na Ispiritun Apudyus wi siyan nifaun ad asnay luta wi narpud langit. Ad nu mafalin, uray chachi aangheles pioncha koy mangachar ta mipangkop ta anchanayay fanag.

Na Mamfaruwon Apudyus Wi Mafiyakan

Rom. 12; 1 Cor. 3:16-17

¹³ Siyan chaachaanonyu ta somsomòyu, ya man-annadyu ko. Ya oognanyu kan namnamaontau wi mamfaruwon Apudyus an chitau ta mangulinan Jesu Cristu.

¹⁴ An-ananà chiayun Apudyus, siyan masapur patkonyù siya wi achiyu parufusan na maawisan na somsomòyu wi asin mangwa ta chachi lawing wi piniyyayu iningwa ta chaanyu pù nangakammuwan ta katuttuwaan.

¹⁵ Ad na oyyoonyu kuma afus na mamfaruwon Apudyus tan sikud wi mamfarù Apudyus wi namili an chiayu.

¹⁶ Tan niyug-is ta ukud Apudyus wi, "Maid pu fasur-u, ad surutonà kuma."

¹⁷ Siya awakanyù Apudyus à Amayu ta mal-luwaruwanyun siya, siyan masapur iyafainyù siya ta sanay mafiyakanyud asnay luta, tan maid laksikona ta manguisana ta atakutaku tan adchona ta waschi osa na miyunud wi iningwana.

¹⁸ Tan akammuyu kon kinapatog na fayad na nasaraknifanyu ta chachi achawiyian wi tinawidyu ta aappuyu wi maid ifachangnan chiayu. Ad na insubfutnan chiayu, foon à pilak winnu falituk wi màway mafaliwan na kinapatogcha,

¹⁹ tan na insubfutna, apatkan wi charan Cristu wi nifufù ta natayana. À siya, isù pannilu wi maid purus lufiktuna wi ichatunchan Apudyus, tan maid pun osà fasurna.

²⁰ Nanipud ta chaampunan na lufung màwaan, sim-simmò Apudyus wi sachin màwa, ad nàwa ta sanay timputau à fumaruwantau losan.

²¹ Ad kapu ta iningwan Jesu Cristu, piyaronyù Apudyus wi nangipaulin siya nanaku ta natayana, ya nangipachayaw akon siya. Ad siyan pangkop na pammatiyun Apudyus ya namnamayu kon siya.

²² Ad ako, kapu ta namtokanyu ta katuttuwaan, nacharusan na somsomòyu wi sachin puun na ustuy mangayayatanyu ta susunudyuy mamati. Siyan na ifakà, papigsaonyun man-asiay-ayatanyu ta losani somsomòyu wi foon pu kà tupòyu,

²³ tan na namatiyanyu ta ukud Apudyus, wi mannaynayuni katuttuwaan ya asififiyag, asin-ayu niyanà, ngim foon pù isun na niyanaan na taku wi matoy, tan niyanàayu an Apudyus wi achi pu matmatoy à ing-ingkana.

²⁴ Isun na niyug-is wi ukudna, wi anana,

"Na losani taku, isucha kà charus wi mallasù maryaw ad natoy, ad na kinafarucha ko, isun yakà tabfà na charus, wi nu maryaw na charus, mayakayag akon tabfàna ad maid.

²⁵ Ngim na inukud Apudyus, sachin iingkaw à ing-ingkana." Ad na sachi ukud Apudyus, siyan Mamfaruy Chamag wi nipagngor an chiayu.

2

*Na Niyalikan Jesu Cristù Fatu Wi Asififiyag
Mat. 21:42; Rom. 9:33; 10:11; 1 Cor. 3:10-17*

¹ Siyan, kapu ta niyanàayun Apudyus masapur iwarangyun losani lawing. Siyan achi pu kuma mafalin wi awad na turtulli ya ag-akinfafaru an chiayu ya uray akon apos ya lawingi ug-ugkud ta asintatakuyu.

² Tan na oyyoonyu kuma, isun na maryachan na àiyana wi sumusususu, siyan isun kuman maryachanyu wi mangad-achar ta ukud Apudyus à pumigsaan na pammatiyu ingkanà mitapiyanyun siya ta anungus na padcha,

³ tan nar-usyu linìna na kinafarun Apudyus.

⁴ Siyan adchonyun long-agyun Apu Jesu Cristu wi puun na mannaynayuni fiyag. Ad na miyalikana, siyan isun na fatu wi inwalin na mantuping tan maid silfina, ngim piniliyan Apudyus à apatkan tan siyan mamon-ad.

⁵ Siyan kapu ta tinakun Apudyus chiayu, adchonyun long-agyun siyà isù fatu wi mausar ta mangwaana ta foroynà machayawana. Ad namfalinon ako Apudyus chiayù isù pachi wi mansilfin siya wi na ichatunyun siyan yaman ya chayaw. Ad akseptaron ako Apudyus na sachi oyyoonyu, kapu ta iningwan Jesu Cristu.

6 Tan na niyug-is wi ukud Apudyus mipangkop an Jesu Cristu, anana,

“Awad na piniliyà wi iparoswà ad Sion wi siyan isù apatkani fatu tan siyan mipon-ad. Ad sinumani mamatin siya, maid mifafainanà ing-ingkana.”

7 An chiayuy mamati, isag napatog na sachì naawakan à fatu. Ngim na chachi achi pu mamati, safali, tan chichan tummuttuwaan na sachì niyug-is wi anana,

“Na fatu wi inwalin chachi mangkaob ta foroy, wi ananchay maid silfina, sachin namfalin apatkan wi namon-ad.”

8 Ad na osa koy niyug-is, anana,

“Sana kon fatuy misufuan na takù milus-ufancha.”

Ngim na misufuancha, achicha pu mamati ta ukud Apudyus, wi sachin màwan chicha.

9 Ngim chitau, chitaun pilliyan Ali wi Apudyus à mananàna ya mampachina wi mansilfin siya. Ad chinarusana kò chitaù milasinantau ta chachi uchum à mantakuna. Siyan chitau wi sikuchi iningkaw ta pangot ta chamu, inatunna chitau ta kaskaschaaw wi lawagna, ta chitaun mangiwarawag ta kinafarun na iningwanay machaychayaw.

10 Na sin-arkawan, foon pù takun Apudyus chitau, ad maid pu ko akammutau ta sayaawna. Ngim na sana wi nantakunà chitau, inakammutau kon sayaawna.

Na Oyyoon Wi Mansilfi An Apudyus

Rom. 13:1-7; Tito 3:1-11

11 Susunud, isutaù fisita wi foon à manakus ta annay luta tan langit na ustuy fumroyantau! Siyan masapur achiyu oyyoon na lawing wi sikuchi pipion na long-ag tan chichan manachail ta pammataitau.

12 Ya laramanyun oyyoonyu ta takuy achi pu mamati ta uray nu ipafasurchan lawing an chiayu, nu mamàilan mamfaru wi oyyoonyu, sachin mapilitancha wi manayaw an Apudyus ta umaliyana manguisan ta atakutaku.

13 À machayawan Apu Jesu Cristu, masapur patkontau kon losani manturay. Siyan masapur patkonyun angatuwani turay,

14 ya uray akon chachi fifinnachur wi piniyarnà manusa ta chachi mangwà lawing ya manayaw ako ta chachi mangwa ta ustu.

15 Tan na pion Apudyus siya kay oyyoonyun mamfaru à kuminoan chachi man-ukuukud à lawing wi maid akam-muchan Apudyus.

16 Inaan Apudyus na kinasaniluyu ta fasur maid nginsanilun chiayu. Ngim achiyu ko mallasunchì mangwaanyu

ta sinumani lawing, ngim ipailayu ta mafiyakanyu wi chiayun sanilun Apudyus ta mangwaanyu ta piona.

¹⁷ Masapur lispituwonyun losani taku, ya ay-ayatonyun losani susunudyuy mamati. Ya masapur iyafainyù Apudyus, ya lispituwonyu kon turayyu.

Turachonyun Kinaanus Cristu Ta Nampalikatana

Ef. 6:5-8; Col. 3:22-25; 1 Juan 3:13-18

¹⁸ Chiayuy sasannilu, masapur patkonyun ifakan na appuyu ya lispituwonyu ko chicha wi foon pu kà afus na appu wi naanus ya mansayaaw tan uray akon chachi na-auyung.

¹⁹ Tan mamfaruwon Apudyus na takuy mangan-anus ta mapalikatana uray foon à orognay mapalikatan, wi na mangan-anusana mipakapu kay ta mammammoanan Apudyus.

²⁰ Tan maid pu takù machayaw kapu ta nanganusana ta napalikatana nu tuttuway nangwà lawing. Ngim uray nu oyyoonyun ustу ya palikatan chiayu, nu anusanyu sachin mamfaruwon Apudyus an chiayu.

²¹ Tan sachin nangayakan Apudyus an chiayuy mamati wi anusanyun liglikat. Tan uray à Cristu, inan-anusanay napalikatan mipakapun chiayu ad siyan impailanan manurachanyu ta nangan-anusana.

²² Tan à Cristu, maid purus fasurna, ya maid inugukudnà turtulli.

²³ Ad na sachi koy nangin-insurtuwanchan siya maid pu ko insongsongfatnà lawing. Ad na namarpalikatancha kon siya foon pu kò sinufalitana tan siya kay piniyarnà Apudyus wi nalimpwi wi Kuis.

²⁴ À Cristu, finuudnan losani fasurtau ta natayana ta kros ta awad in-inontauy mamapgag ta fumasurantau ya ta makàwatau ko ta sinuy mamfaruwona. Tan na nasukatana, sachin nangipafarwan Apudyus an chitau.

²⁵ Tan na chamu, isutaù natarà wi pannilu. Ngim na sana, inyulin chitau an Jesu Cristu wi siyan Pastortau ya mangayyuwan an chiayu.

3

Na Tudtuchun Pedro Ta Man-asawa

Ef. 5:21-33; Col. 3:12-19; 1 Tim. 2:8-15

¹ An chiayu koy naasaw-an wi fubfufai, masapur ipafafayun long-agyu ta aassawayu ta nu kaspangalikan awad na uchum an chichà chaan pu mamati

ta ukud Apudyus, mematicha nin nu ilanchan mamfaruy achawiyanyu. Siyan foon à masapur na manudtuchuwanyun chicha,

² tan iillanchan kinafarun na achawiyanyu ya pinaglispituyu, ad sachin maawisancha.

³ Ya foon pu kò mangigkaanyu ta ang-angkayun mangipaila ta kinamagkityuy fubfufai, ya uray akon chachi manakaysayanyu ta fuùyu.

⁴ Tan na mangipaila ta tuttuway kinamagkityu siyan mangimanmananyu ta oy-oyyoonyu wi isun na anusyu ya annadyu, tan sachin mannaynayuni kinafaru wi patkan Apudyus.

⁵ Ad sachin kon iningwan chachi namati wi fubfufai ta awi ta mangipail-ancha ta kinamagkitcha, tan pinatichà Apudyus ad impafafachan long-agcha ta aassawacha.

⁶ Isun Sara, wi pintognà Abraham wi asawana ad inawakanà siyà ap-apuna. Siyan uray chiayu ta sana, miyaligayù kanà Sara nu oyyoonyun ustu ya foon à maanogyat-ayu.

⁷ Ad isuna kon chiayuy naasaw-an wi lallarai. Tan masapur ko wi ayyuwananyun aassawayu ya man-anus-ayu ya maawatanyu kuman kakangay na fufai, tan naos-oschorayu nu chicha. Ya masapur ko wi lispiuwonyu chicha tan makauwacha ko ta mannaynayuni fiyag. Amaschin oyyoonyu ta maid mataktakan na luwaruyun Apudyus.

Oyyoonyun Ustu Uray Mapalikatanta

1 Cor. 6:1-11; 1 Ped. 4:12-16

⁸ Na uchumi ifakà an chiayuy mamati, amasna: masapur mantitimpuyukonyun somsomòyu wi isuayù mismuy mansusunud wi man-asiay-ayat ya man-asisayaaw. Ya masapur wi waschi osa ipafafanan long-agna ta furunna.

⁹ Ad nu awad mangwà lawing an chiayu, achiyu sufalitan à lawing. Ya isun akon ifakachan chiayuy lawing, achiyu ko songfatan à lawing. Ta na oyyoonyu, sufalitanyu chichà mamfaru, tan sachin namiliyan Apudyus an chiayu, ta oyyoonyun mamfaru à manawichanyu ko ta mamfaru.

¹⁰ Na sachin niyug-is wi ukudna, anana,

“Sinumani maryad wi mamfarun mafiyakana ya maryad akoy lumagsak, masapur achina pu parufusan na tupòna wi man-ukud à lawing ya achi pu ko manturtulli.

¹¹ Ya masapur man-awichanan lawing ta mamfarun sakungona, ya ipapatina ko wi manganap ta ustuy pinagfurunna ta uchum.

¹² Tan à Apudyus, ayyuwananan sinumani mangwa ta mamfaru ya chochongronan luwarucha. Ngim kuraonan losani mangwa ta lawing."

¹³ Maid mallawinganchan chiayu nu ipapatiyu wi mangwa ta ustу.

¹⁴ Ngim nu kaspangalikan palikatan chiayu, uray mamfarun oyyoonyu, lumagragsak-ayu ko kay! Achiayu umogyat ta sinuman ya achiayu machanakan,

¹⁵ ta siya kay oognanyun nangapuwanyun Cristu ya iyafainyù siya. Ya makasakanaayu ko wi manongfat ta sinumani mangimus mipangkop ta pammatiyu.

¹⁶ Ngim masapur am-ammaanyù mail-an na lispituyun chicha. Ya an-annachanyu ko ta maid mitatarù lawing ta somsomòyu. Tan nu amaschi, mafain chachi mangifakà lawing ta mamfaruy oyyoonyu mipakapu ta pammatiyun Cristu.

¹⁷ Tan un-unnoy nu mapalikatantau ta mangwaantau ta mamfaru, nu sachin pion Apudyus, nu mapalikatantau kapu ta mangwaantau ta lawing.

¹⁸ Isun Jesu Cristu wi maid purus fasurna, ngim mipakapun chitauy managfasur, naparpalikatan ingkanan natayanà namayachana ta fasurtau. Ad umanay na sachì ing-ingkanà mangiyayanan chitaun Apudyus. Ngim uray pinatoychan long-agna, natattaku met na alichodwana.

¹⁹ Ad na alichodwana, ummoy nantudtuchu ta chachi nifafarud wi alichodwan

²⁰ na chachi nan-ootoy ta awi wi chichan chachi achi pu mamatin Apudyus ta timpun Noe. Inuullay Apudyus na mamatiyancha ta unog na sachì timpun na nangwaan Noe ta papur, ngim na afusi nasaragnifan yakay ta sachì timpuy nalitapan na luta warucha kay.

²¹ Ad na miyalikan na nasaragnifancha ta chanum, isun na funyag wi mangipaila ta masaragnifantau ta manguisan Apudyus. Ngim foon pù maurasan na kaisaw na longag na ukuchona à makasaragnib an chitau, tan na manchawatantau an Apudyus ta urasanan fasurtau. Tan na tummuttuwaan na masaragnifantau siyan ummuliyan Jesu Cristu natakuwan ta natayana.

²² Ad ummuli pù Jesu Cristu nataku, ummod langit wi awachana ta sana ta apot ta machiwawan Apudyus iturayanan losani aangheles ya losani turay ya losan akoy mannakafalin wi nailangitan.

¹ À Cristu, napalikatan ta sachin nafiyakana ad asnay luta, siyan uray chiayu, masapur papigsaonyu kon somsomòyu wi isun na pinagsomsomònà tan amaschi kon màwan chiayu. Tan na mapalikatan na long-ag, sachin maaanan na maryachan wi fumasur.

² Siyan nanipud ta sana ya ingkanà matayanyu, masapur ipapatiyu wi mangwa ta pion Apudyus wi foon pù sikuchi maryachan na long-ag ta lawing.

³ Foon pu kumà turachonyun oy-oyyoon chachi maid pammatina wi isun na iningwayu ta sin-arkawan ta chaanyu pu mamatiyan. Tan na sachin, makaààwaayu ya mansallisallimong ya manlukuruku wi maid linausanyu ta lawingi pipion na long-ag. Ya afafain akon iningwayu wi nanayaw ta sinan-Apudyus.

⁴ Ngim na sana, maschaaw na chachi chamuy fufurunyu kapu ta nangiwaranganyuy mitapin chicha ta mangwaancha ta amaschi. Siyan sachin manginsurtuwanchan chiayu.

⁵ Ngim achifali tan chumatong na padchay masapur songfatanchan Apudyus na losani oy-oyyooncha, tan à Apudyus, nakasakana wi manguis ta losani taku wi uray na natoy ya uray na chaan pun.

⁶ Siyan sachin kon nipagngoran na Mamfaruy Chamag ta chachi nanattoy, ta uray nu natoy na long-agcha wi sachin nitawid ta losani taku kapu ta fasur, mafalin wi maatod an chichan mannaynayuni mafiyakan wi isun na mafiyakan Apudyus.

Na Mangwaan Ta Nipiyar An Chitau

Rom. 12:3-13; 1 Cor. 12:4-11; Ef. 4:11-16

⁷ Machanchanin mapagpakan na losan siyan masapur imanmanyun oyyoonyu ya man-annad-ayu ta maid manak-tak ta malluwaruwanyu.

⁸ Ad na patkanyu kuma, masapur isag-ayu man-asiay-ayat, tan na mangay-ayatan ta furun, sachin foon à mamam-moan ta fumasurana.

⁹ Ya ipaingsayu kuma wi mammangili wi maid ngumuyn-guytungut an chiayu.

¹⁰ Ad kapu ta waschi osa awad na innadchon Apudyus à karobfongana wi maiturung ta fufurunna, siyan masapur kuma wi mapipiyyar wi mangusar ta sachin à maturungan na uchum.

¹¹ Siyan na naadchan à karobfongana wi mantudtuchu, masapur itudtuchunan inug-ugkud Apudyus. Ad na naadchan à karobfongana wi fumachang, masapur ko fu-machafachang à patingkan na karobfongan wi innadchon Apudyus an siya. Amaschin màwa, ta na losani màwa

machaychayaw à Apudyus mipakapun Jesu Cristu. Ta Apudyus na machaychayaw ya annan mannakafalinnà ingkana. Amen.

Mapalikatan Na Mamati

Rom. 8:17-30; 1 Cor. 4:10-16; 6:1-11; 2 Tim. 3:12-17

¹² Fufurun-u wi ay-ayatò, achiayu maschaaw ta amod wi mapalikatanyu, tan amaschin màwa ta losani mamatin Apudyus à mail-an na katuttuwaan na pammatiyu.

¹³ Tan na oyyoonyu kuma, lagragsakonyun makalikatanyu ta napalikatan Cristu, tan na miparangan na machayawana sin-umisag na makaragragsakanyun siya.

¹⁴ Siyan lumagsak-ayu nu insurtuwon chiayu kapu ta summurutanyun siya, tan sachin mangipaila wi awad na machaychayaw wi Ispiritun Apudyus an chiayu.

¹⁵ Ngim masapur an-annachanyu ta nu mapalikatan-ayu, foon pu kumà kapu ta mangwaanyu ta lawing wi isun na pumatoy ya man-akaw ya makafiyang ta foon à fiyangna.

¹⁶ Ngim nu kaspangalikan palikatan chiayu kapu ta namatiyanyun Cristu, achiayu mafain ngim manyamanayun Apudyus kapu ta niyamunganyun siya.

¹⁷ Chummatong na timpuy mangilukiyan Apudyus wi manguis ta taku, wi na oyyoona, mamanguwonan takuna. Ad nu uray chitauy mamatı kuisona, sin-umamod na màwa ta chachi achi pu mamatı ta Mamfaruy Chamag wi narpun siya!

¹⁸ Tan awad na niyug-is wi ukud Apudyus wi anana, “Nu nalikat na masaraknifan na mamfaruy taku, sin-umamod na màwa ta chachi mangwà lawing wi maid somsomòchan Apudyus!”

¹⁹ Siyan chiayuy maparpalikatan kapu ta sachin pion Apudyus, ipapatiyuy mangwa ta ustu ya ipurangyu kon long-agyun Apudyus wi kattoi mapipiyyar, tan siyan nangwan chitau.

5

Na Tudituchun Pedro Ta Mangipangpangu

Fili. 2:1-18

¹ Annaya kon tudtuchù an chiayuy mangipangpangu ta mamatid asnat. Ya karobfongà wi manudtuchun chiayu tan saoni sunudyu, wi osay mangipangpangu ko, innilà na napalikatan Cristu, ad ako, milàamà ako ta machayawana wi miparangana. Siyan na itudtuchù an chiayu,

² masapur ayyuwananyun chachi mamatı wi ipangpan-guyu wi isù pannilun Apudyus, wi na mangwaanyu ta

fiyangyu, foon kumà masapur maipapilit-ayu ngim mipakapu kay ta ayatyu. Ad ako, foon pu kumà pilak na pangkopyu ngim kapu kay ta pionyuy mansilfin Apudyus.

³ Ya achiayu ko mammancharmachar ta chachi nipiyan an chiayu, ta siya oyyoonyun long-agyu ustuy turachoncha.

⁴ Amaschin oyyoonyu ta nu mangulin à Apu Jesus wi isù Angatuwani Pastor, adchonan napatog wi kunkunayu wi machaychayaw ya mannaynayun.

⁵ Ad na tudtuchù akon chiayu fabfafaru, masapur ifafayun somsomòyu ta chachi ummun-una nu chiayu. Ya masapur ko wi waschi osa ipafafanan long-agna ta furunna kanayun, tan na niyug-is wi ukud Apudyus, anana, "Kuraon Apudyus na mangipangatu ta long-agna, ngim farfaruwongan mangipafafa ta long-agna."

⁶ Siyan mampafafaayun Apudyus wi mannakafalin ta ikadna wi mangipangatu an chiayu nu chumtong na ustuy timpuna.

⁷ Ya ipiyaryun losani problemayun siya tan siyan mangayayuhan an chiayu.

⁸ Mansasagkanaayu kuma ya man-annad-ayu, tan na afusuryu wi Satan, isù layun wi nafangit ya mallifalifas wi man-inap à anona, tan pionay manachail an chitau.

⁹ Siyan papigsaonyun pammatiyu ta umisiayu ta iyawisna. Tan akammuyu wi na losani susunudyuy mamati ta arutaruta, man-iisun maliglikatancha wi isun akon liglikatyu.

¹⁰ Ngim foon pù iingkaw na malikatanyu, tan à Apudyus wi masmasayaaw, fadnganà chiayu ya pafaruwona ya papigsaonan pammatiyu ta achiayu pu maafak an Satan. Tan à Apudyus siyan namilin chiayù mitapi ta mannaynayuni machayawana kapu ta niyamunganyun Cristu.

¹¹ Siyan machaychayaw à ing-ingkana wi maid mapagpakan na mannakafalinna. Amen!

Na Nampakumustaan Pedro Ta Taku

¹² Na annay aiti surat-un chiayu, impaiyug-is-un Silas wi ifilang-ù napipiyyar wi sunud. Ad na kakarà wi manurat an chiayu, masorkag kuman somsomòyu ya mangiyistikuwà ta katuttuwaan wi fachang Apudyus ya sayaawna. Siyan oognanyu chachi.

¹³ Na anchanayay mamatiid asnay ili wi isù Babilonia, wi chinutukan ako Apudyus à mantakuna, losancha pakumustaon à chiayud asnat. Ya uray akò Marcos wi ifilang-ù anàu, pakumustaona kò chiayu.

¹⁴ Man-asipailaayuy mansusunud ta ayatyu.

Iluwarù ta farfaruwon Apudyus na somsomòyu losan wi
mamatin Cristu.

Na Niyagway Surat Pedro

¹ Saon à Simon Pedro wi osay apostoles Jesu Cristu wi mansilfin siya.

Annayan surat-un chiayu losan wi mamati, wi kapu ta kinanongnong Jesu Cristu wi Apudyustau wi nanaraknib an chitau, naatod an chiayun pammatiyu wi isun akon pammatini.

² Umad-achu kuman mafadngantau ya fumaruwan na somsomòtau kapu ta naawatantaun mipangkop an Apudyus ya Jesus wi Aputau.

Na Oyyoon Na Mamati

Gal. 5:22-25

³ À Apudyus, kapu ta mannakafalinna innadchonan chitaun losani masapurtau wi mangwa ta losani piona ta annay mafiyakantau. Ya awad akon karobfongantau wi mangwa tan akammutaù Jesu Cristu wi nangayag an chitaù makafingay ta kinachayawna ya kinafaruna.

⁴ Ad na nangadchan Apudyus ta chachi napatpatog ya man-afaruy impustanan chitau, mafalini makauwatau ta sachí nikakangay an siya, ya ta awad ako mangar-antau ta karobfongan wi mangilisi ta chachi lawing wi pipion na long-ag wi manachail ta taku.

⁵ Siyan kapu ta sachin iningwan Apudyus an chitau, achitau pu kay mat-op ta namatiyantau, tan masapur ipapatitau wi mangwa ta ustuy achawiyán ta annay mamatiyantau. Ad kapu ta achitau pu ko mat-op ta kinafarun na oyyoontau, masapur ko wi ipapatitaúy mangachar ta ukud Apudyus ta maawatantaun mipangkop an siya.

⁶ Ad achitau pu ko mat-op ta sachí, tan masapur koy tingngilon na long-ag. Ad achitau pu ko mat-op ta annad, tan masapur kon anus ta anusantaun sinumani likattau. Ad achitau pu ko mat-op ta anus, ta turachontau kon nikakangay an Apudyus.

⁷ Ya foon pu kò umanay chachi, tan masapur koy ifi-langtaun losani mamati susunudtau ta mangay-ayatantaun chicha. Ad foon pu kò afuschi, ta ipapatitau koy mangipaila ta ayattau ta uray sinuy taku.

⁸ Siyan nu wachawad chachin chitau, pumiggisa ya umachun fungan na namatiyantaun Aputauy Jesu Cristu.

⁹ Ngim sinumani mangwanan wi mamati ngim achina pu patkon chachi, isù nakurap tan naliwatana wi nacharusan na fasurna ta laus.

¹⁰ Siyan, susunud, ipapatitau wi mangwa ta pion Apudyus ta awad tumuttuwaan na namiliyanan chitau. Tan nu oyooontau chachi, kapilitani achi pu miyafut na pammatitaun siyà ing-ingkana.

¹¹ Ad pipion ako Apudyus wi mangiparnò an chitau ta mitapitau ta mannaynayuni Manturayan Aputauy Jesu Cristu wi nanaraknib an chitau.

¹² Kanayun-u ipaspasmò na anchayan chiayu, uray inaaggammuyu ya uray nimuran katuttuwaan an chiayu,

¹³ tan na somsomò, ustu met nu ipasmopasmòun chiayu ta sanay attakkù.

¹⁴ Tan akammù wi chanchanin matayà tan sachin imfagkan Aputauy Jesu Cristu wi màwan saon.

¹⁵ Siyan pachasò ta mampatingkaan na karobfongà wi mangifaka ta amaschin chiayu ta uray nu matoyà kanayunyu sosom-on.

Istikuwanchan Kinachayaw Cristu

Mat. 17:1-8; 1 Juan 1:1-4

¹⁶ Na losani intudtuchunin chiayu mipangkop ta mannakafalin na Aputauy Jesu Cristu ya mangulinana, foon pu kà ining-ingwan na taku, tan innilan na atanin sachisummiligan na kinaapudyusna.

¹⁷ Tan iniingkaw-ani ta sachin nangipachayawan Apudyus wi Amanan siya, wi sachin nangipail-ana ta kinangatuna. Ad chinggorni kon imfakan na sachin Angatuwan wi Apudyus ta nangifag-ana wi, "Sanan ay-ayatoi anàu wi mangay-ayu an saon!"

¹⁸ Kattoi chinggornin sachin wi kinga wi narpud langit ta sachin timpuy iningkawannin Cristu ta sachin filig wi ananchay naapudyusan.

¹⁹ Siyan kapu ta sachin chinggorni ya innilani, ummisag na nanikurachuwanni ta katuttuwaan na inyug-is chachi profetas ta awi mipangkop an Jesu Cristu. Siyan mamfaru nu asikasuwonyu kon chachi inyug-ischa, tan chichan isù silaw wi manisillaw ta pangot ingkanà mafikatan na Padcha ya lumoswaan na amfikaton, wi na miyalikan na sachin, mangulinan Jesu Cristu.

²⁰ Ngim kattoi masapur maawatanyu wi maid pu takù mafalini maawataanan pion na farangnay niyug-is wi ukud Apudyus wi ifaka nu foon pù ipakaawat na Ispiritun Apudyus an siya.

²¹ Tan na losani niyug-is wi ukud Apudyus, maid pun narpu ta somsomò na taku tan narpuchan Apudyus, wi intudtuchun na Ispirituna ta nangiyug-isan chachi profetas.

2

Chachi Akinsusuru

1 Tim. 1:3-11; 4:1-5; 6:3-10; 2 Tim. 4:3-5; Juda 8-13

¹ Ad iningkaw na uchumi sinanprofetas ta awi wi nam-parang wi mangwanan wi profetascha nun Apudyus. Ad amaschi ko ta sana, tan lumoswa kon uchumi akinsusuru wi itudtuchuchan chumachail wi foon à katuttuwaan. Ad achicha pu awaton à Jesu Cristù Apucha wi siyan nanubfut an chitau, ad sachin mangawatancha ta machanatong wi machusaancha.

² Ngim uray amaschi, achun sumurut an chicha wi makàwa ko ta chachi lawingi oyooncha. Ad mipakapun chicha, achun man-ukud à lawing ta katuttuwaan mipangkop an Jesu Cristu.

³ Ad kapu ko ta mangkamkamcha, maid achicha ipachatù itudtuchuchan chiayù mangar-anchà pilak. Ngim nar-us nifafagkan machusaancha ya nafayaki insasagkanan Apudyus na sachi.

⁴ Machuchusacha, tan sosom-onyu, wi uray chachi aangheles wi fummasur ta isag awi, foon à pinakawan Apudyus chicha ngim imfalluna chichad infierno wi nakachilaancha ta sachi fulingotan à manguullayancha ta sachi Padchay Manguisan Apudyus ta losan.

⁵ Ya uray akon chachi isag lawingi taku ta awi ta timpun Noe, foon pu kò pinakawan Apudyus chicha ta fummasur-ancha, tan linitapnan luta ad naanudcha losan. Siyan afus yakan warù nasaragnifan wi cha Noe wi simfaryan, tan à Noe siya kan nangitudtuchu ta mamfaruwon Apudyus.

⁶ Ad isuna kon nàwa ta chachi ili wi Sodom ya Gomorra wi singkob Apudyus ta nanusaana ta fasfasur na losani takud aschi, ad amaschin ingwan Apudyus ta awad mangisam-parana ta machusaan na losani achi pu mamatin siya.

⁷ Ngim na nanogkana ta chachi ili, sinaragnifanà Lot tan siyan mamfaruy taku wi lawingi somsomònay nangiila ta amochi linuruku wi ining-ingwan chachi kailiyana.

⁸ À Lot, nakaili kon chicha, ad finikati malifulifuk na somsomònà kapu ta lawingi oy-oyooncha wi iillana ya chongchongrona.

⁹ Siyan na iningwan Apudyus an chicha losan, sachin manuttuwaantau wi akammunay manaraknib ta takuy mangapudyus ta sinumaní malikatancha, ya akammuna koy mangisakana ta machusaan na takuy achi pu mamatin ta marungayi anungus na padcha wi Manguisana ta losan,

¹⁰ sinchumallun chusan na chachi niluwami manurut ta pipion na long-agcha ya natangsit wi maid lispiwoncha.

Chachi akinsusuru, natangsitcha ya naturod wi mallastug ya maid lispitucha ta uray chachi machaychayaw ad langit wi awad na mannakafalincha.

¹¹ Ngim chachi aangheles wi isag chakchakor na karob-fongancha nu chachi akinsusuru, maid ifakachà kafasurangan Apudyus.

¹² Ngim chachi akinsusuru, isuchà kaog-ogyati atap wi ayam wi niyanàchà machòmaan ya mapatoy. Ya maid purus faincha, ya sinumani achicha pu maawatan sachin insurtuwoncha. Siyan na mamfanakancha, mifallucha

¹³ à mangchasancha ta kaog-ogyati manlikatancha tan sachin ing-ingwacha. À chicha, kankansonchay mangwa ta uray sinuy afafain wi pipion na long-agcha, uray arkaw winnu sangwanan na taku. Siya oyoonchan mifafainanyu nu miyamungcha wi makaan an chiayu, ad kankansoncha kon manurtulliyanchan chiayu.

¹⁴ Ad nu ilanchan fubfufai maid safali somsom-oncha nu achi afus na mangar-anchan chicha tan foon pù mat-opchay fumasurfasur. Ya naraingcha koy mangawis ta chachi narakan maawisanancha. Ya nimumuran kamkam ta somsomòcha. Siyan chuchussaon Apudyus chicha!

¹⁵ Inwarangchan ustuy mapati ad safali kon tinun-udcha ingkanà maid mapuutancha ta ustu. Siyan isuchà Balaam wi anà Beor ta awi, wi uray sinumani lawing iningwana ta awad aranà pilak.

¹⁶ Ngim pinakingan Apudyus na afayuna wi nangomoran siya, ad sachin nangiwarangana wi nangwa ta sachikinarukuna.

¹⁷ Miyalig na chachi akinsusuru ta nadchù wi fufun, ya isucha kò mifalifali wi lifuu wi maid pu sifina tan maid pun uchanna. Siyan insasagkangan Apudyus na machusaancha ta lukar wi isag afulingotan.

¹⁸ Siya ipaspas-archa kon ug-ugkuchoncha wi maid pun ifachangna. Ad na kinasilibcha ko, siya usaronchan lawingi pipion na long-ag à mangawischa ta chachi malluki mangiwarang ta fumasurancha tapnu mangulincha ta sachinwarangcha.

¹⁹ Tan siya itudtuchuchan uray sinumani mitapin chicha miparufuscha nu wi mangwa ta sinuy pipion na long-agcha. Ngim na katuttuwaana, chicha kon sanilun na lawing, tan achicha pu makaiwarang ta sachin illuwam na long-agcha wi manachail an chicha. Tan tuttuway sinumani oy-oyyoon wi achi pu maiwarang, sachin kon nginsanilun siya.

²⁰ Sinumani takuy namatin Aputauy Jesu Cristu wi Sumaraknib ad inwarangnan chachi lawing wi manachail

ta taku, ad inulina kon sachin inwarangna, sin-umamod na kinarawingna nu chamuna.

²¹ Nu naawatanan mamfaruwon Apudyus, ya sin-aitan ad nan-awichanan sachin nitudtuchun siya, un-unnoy nu foon pu kumà naawatana.

²² Siyan tumuttuwaan na sachin mifaka wi ananchay, "Na asu, asinna anon na inyutana; ad na naamos wi forò, asin malludludchurud ta piyò."

3

*Na Nipusta Ta Mangulinan Apu Jesus
Apost. 1:11; 1 Tes. 5:1-11; Heb. 9:28*

¹ Fufurun-u wi ay-ayatò, annayan pigwan na surat-un chiayu. Na pangkop-uy mangisurat ta chuway surat, ipaspasmòu kuman chiayun chachi nar-usyu inachar ta mimura kuma ta somsomòyu.

² Tan piò wi achiyu pu maliwatan na intudtuchun chachi profetas Apudyus ta awi ya chachi filin Apu Jesu Cristu, wi Sumaraknib, wi intudtuchun chachi apostolesnan chiayu.

³ Ad masapur koy maawatanyu wi nu chanchani chum-tong na anungus na padcha, lumoswan uchumi taku wi maid safalì mammachar an chicha nu achi afus na pipion na long-agcha. Ad am-amangoncha kò chiayu wi anani,

⁴ "Annat, amin! Foon ayà impustanay mangulin? Ad sinun awachana? Nanipud ta timpun na iyaawi, ya uray ingkana ta sana, issiyan asinchuwan wi isun akon chamchamun na annay luta!"

⁵ Chachi man-ukud à amaschi, am-amchonchay achi pu mamati ta sachin iningwan Apudyus ta chamchamu wi nan-ukud yakay ad nàwan langit ya annay luta. Tan inyukudnay nangwa ta annay luta wi chanum na inyusarna ya chanum akon nanakuna ta losani nataku.

⁶ Ad chanum akon nanlitap wi nanachail losan ta annay luta ta nanusaana ta taku.

⁷ Ad isuna kon sana, tan inukud Apudyus wi nar-usna insasagkanan langit ya luta wi asin machachail. Ad apuy na usarona wi manachail à manguisana ya manusaana an chichay achi pu mamatin siya.

⁸ Fufurun-uy ay-ayatò, achiyu kuma maliwatan wi na somsomò Apudyus, man-isuwongan osay padcha ta sillifuy tawon! Ad na sillifuy tawon, isù osa kay padcha an Apudyus.

⁹ Siyan foon pù maanù Apudyus wi mangwa ta imfakana wi siyan mammammoan na uchum. Tan an-anusanay manguullay ta mamfafawiyen na takù mansakungancha

kuman siya, tan lawingonay mifallun uray os-osàan, tan siya pionan mamfafawi kuman losan.

¹⁰ Ngim na mangulinan Apu Jesu Cristu, foon pù maakam-muwan na taku tan na miyalikana, isun na inyòoyyan na man-akaw wi foon pù maakammuwan ad chinumtong! Ad na mangulinana ko, maumas na langit wi amod na asana tan maskob losan na mailad langit ya asnay luta ya losani ingkaw, tan maumas losan.

¹¹ Siyan kapu ta sachin màwa ta losani maila ta langit ya annay luta, sinun ustuy oyyoontauy matakú ta sana nù? Masapur ipapatitau kay wi manuntun-ud ta pion Apudyus wi afus à siyan man-ap-apu ta somsomòtau.

¹² Ya losan na annay man-uullayantau ta sachin Padchan Apudyus, kumakottau ko wi mangwa ta piona ta foon kumà mafayag ad chummatong. Na sachin Padcha, siyan maskofan na losani ingkaw ta langit, ad marunaw ta apuy na asinchuwan.

¹³ Ngim chitau, urayontaun sachin impustan Apudyus wi faruy luta ya langit à ingkawantau wi afus na mamfarù ingkaw wi maid pu lawing.

¹⁴ Siyan, fufurun, ipapatiyu wi mangwa ta pion Apudyus ta sanay manguullayanyu ta sachin Padcha, ta nu chumatong, ochasan chiayu wi nacharus ya natarnan somsomòyu wi maid nitatarù fasur.

¹⁵ Ya maawatanyu kuma wi na mangiyaw-awniyan Aputau ta mangulinana ta wayaanan mamatiyan na losan à masaraknifancha, wi sachin inug-ugkud na sunudtauy Pablo ta nanuratanan chiayu, ta nangifag-ana ta intutdutchun Apudyus an siya.

¹⁶ Tan sachin imfakana ta losani suratna ta nangifag-ana mipangkop ta mangulinan Jesu Cristu. Ngim awad na uchumi insuratna wi mansikab à maawatan na chachi ignorantí wi mallasun maawisan na somsomòcha. Ad safaliyonchan mining na uchumi ukud Apudyus à turtulli. Ad siyan oyyoonchà machusaanchà ing-ingkana.

¹⁷ Ngim chiayuy fufurun-u, nar-us nifafagkan sachin, siyan an-annachanyu ta achiayu masilifan ta sursurun na chachi arwingani taku, ta achiyu man-awichan na ustuy sursurutonyu.

¹⁸ Tan na oyyoonyu kuma, ipapatiyu wi mangachar-achar mipangkop an Jesu Cristu wi Aputau wi Sumaraknib, ta machog-achog-an akon maawatanyu mipangkop ta fachangan chitau. Siyan afusi machaychayaw, ta sana ya à ing-ingkana! Amen.

Na Chamuy Surat Juan

*Na Ukud Wi Tumaku
2 Ped. 1:16-18*

¹ Na sachì iniingkaw ta chamchamun na nàwaan na losan, wi chichingngornin ukudna ya innilani, wi innonongnongni ya inagpachanni, siyan isurat-un chiayu. Siyan nangatod an chitau ta ukud wi mampafiyag ta takù mannaynayun.

² Tan lummoswa pù siya innilani, siyan na sana istikuwannì siya ad ipaakammuin chiayun sachì wi matatakù ing-ingkana, wi siya kan nakafiyag an Apudyus ta chaampunan na luta màwaan, ad lummoswa ad nipaakammuin chiani.

³ Siyan na sachì innilani ya chingngorni, ipaakammuni kon chiayu ta mitapiayu kon chiani ta mantitimpuyukannin Apudyus wi Ama ya anànay Jesu Cristu.

⁴ Siyan na annay manurata an chiayu, ta maam-amod na maragsakantau.

*À Apudyus Isù Silaw
Juan 1:4; 8:12; 9:5; 12:46; Rom. 3:10-20*

⁵ Na ukud wi chingngornin Jesus, wi ipaakammuni kon chiayu, amasna: À Apudyus siyan silaw ya maid pu pangot an siya tan maid pu ait à kinarawingna.

⁶ Siyan nu awad an chitaun mangwanan wi nakatimpuyug an Apudyus ngim lawing na oy-oyyoona wi miyalig à pangot, matuli tan foon à man-amfuruy na imfibfiyagna ta katuttuwaan.

⁷ Ngim nu mamfarun oy-oyyoontau tan narawakantau, wi isun Apudyus wi niyalig à silaw tan pasig mamfaru, siyan mantitimpuyugtau ko ta uchumi mamati, ad na charan Jesus wi anà Apudyus, wi nifùfù ta natayana, charucharusanà chitau ta losani fasurtau.

⁸ Nu anantau wi maid fasurtau, turtulliyantau kan longagtaw tan foon pù akammautau katuttuwaan.

⁹ Ngim nu ipudnutaun Apudyus na fasurtau, pakawanona ya charusanà chitau ta losani lawing wi iningwatau. Tan à siya, nalimpiw ya mapipiyyar, siyan tungparonan impustana.

¹⁰ Ngim nu awad mangwanan an chitau wi maid anu fasurna, turtulliyana Apudyus, ya foon à ukudnan tungparona.

2

*À Jesu Cristun Manàchor An Chitau
Jaime 2:14-19*

¹ Na pangkop-u wi manurat an chiayu an-ananàù, ta achiayu kuma fumasur. Ngim nu awad osà mamatin Jesus à nakafasur, mafalini pakawanon Apudyus tan awad na manàchor an chitau ta sangwanan Apudyus wi Ama, wi siyà Jesu Cristu wi maid fasurnà ait.

² Siyan ustuy nangichatun ta fiyagna ta mafalini pakawanon Apudyus na fasurtau, ad foon pu kà fasurtau afus tan fasur na losani taku ko.

³ Sachin manikurachuwantau wi akammutaù siya, nu siya tungtungparontaun sinuy imfilin Apudyus an chitau.

⁴ Nu awad mangwanan wi akammuna nù Apudyus, ngim foon pù tungtungparonan sinuy imfilin Apudyus an chitau, manturtulli tan foon pù inawatnan katuttuwaan.

⁵ Sinumani manungpar ta imfilin Apudyus, ipailanay niyustuustun ayatnan Apudyus. Na mangakammuwantau wi mititipuntaun Apudyus, amasna:

⁶ sinumani mangwanan wi nitimpuyug an Apudyus, mas-apur turachonan achawiyen Jesu Cristu ta iningkawanad asnay luta.

*Na Adchatuy Lintog
Juan 13:34-35*

⁷ Susunud wi ay-ayatò, na annayay filin wi isurat-un chiayu, foon à adchachatu tan sikuchi filin wi inaagkammuyu nanipud ta chamchamun na namatiyanyu. Na sikuchi filin, awad ta ukud Apudyus wi nar-usyu chingngor.

⁸ Ngim uray anantauy sikuchi filin, adchachatun annay filin wi isurat-un chiayu, tan nanàila ta imfibfiyag Jesus ya uray an chiayu. Akammù na anna tan annay maumas na pangot ya annay larawwakan na tuttuway silaw na somsomòyu.

⁹ Nu awad mangwanan wi inaagkammuna nù Apudyus, ngim isilonan sunudnay mamati, kassiyay pangot na iningkawana uray ta sana.

¹⁰ Ngim na mangay-ayat ta sunudnay mamati, ustuustun oy-oyyoona wi narawakan na somsomòna, ya maid oy-yoonà makafasuran na uchum.

¹¹ Ngim na mangiisil ta sunudnay mamati, pangot na ingkawana tan foon pù akammuna nu sinun ustuustu. Ad foon pù maawatanan mangiturungana ta sachì lawingi oy-oyyoona, tan ipalit na sachì isù pangot na mangakammuwana ta ustuustu.

¹² Annay manuratà an chiayuy an-ananàu, tan pinakawan Apudyus na fasuryu mipakapun Cristu.

¹³ Anna koy manuratà an chiayuy aamma, tan akammuyù Jesu Cristu wi iniingkaw uray ta chaampunan na losan màwaan. Ya chiayu koy fabfafaru, anna koy manuratà an chiayu tan inafakyun sachì arwingan wi Satan.

¹⁴ Manuratà akon chiayuy an-ananàu, tan inaaggammuyù Apudyus wi Ama. Manuratà akon chiayuy aamma, tan inaaggammuyù siya wi sikud wi iniingkaw ta uray na chamchamun na losan. Ya suratà ako chiayuy fabfafaru, tan napigsan pammatiyu ya akammuyuy mangiturung ta Ukud Apudyus ta imfibfiyagyu, ya inafakyu kon sachì anwingan wi Satan.

¹⁵ Achiyu ay-ayaton na nailufungan ya lawingi achawiyán na takuy foon pù mangakammun Apudyus. Nu awad mangay-ayat ta amaschi, foon pù siya ay-ayatonà Apudyus.

¹⁶ Tan na losani nailufungan, foon à narpun Apudyus, tan chichan lawing wi sikuchi pion na long-agtau, ad amaschin iillan na takù talikakayancha ya ipaspas-archa. Ngim losan chachi, narpu ta lawingi somsomò na takuy foon pù mangakammun Apudyus.

¹⁷ Ngim losan chachi nailufungan, mapapog ya uray na losani tartalikakayan na taku. Ngim sinumani mangwa-mangwa ta pion Apudyus, siyan makafiyag à ing-ingkana.

Na Afusur Cristu

2 Tes. 2:1-12

¹⁸ An-ananàu wi ay-ayatò, chanchanin pagpag na lufung! Ad chinggoryu met wi à tapin na padcha, lumoswan sinan-Cristu wi siyan Afusur Cristu, ad nar-us lummoswan achuy amaschi wi afusurna. Ad sachin manuttuwaantau wi chanchanin pagpag na lufung.

¹⁹ Na anchanay taku wi afusur Cristu, summinacha wi narpuchan chitau, ngim na katuttuwaana foon pù niyamfuruy na somsomòchan chitau. Tan nu tuttuway niyamfuruy na somsomòchan chitau, niyaamungcha kuman chitau, ngim summinacha ta maaagkammuwan wi foon pù miyamfuruychan chitau mamati.

²⁰ Ngim chiayu, innadchon Cristun Ispiritun Apudyus an chiayu, siyan naawatanyun katuttuwaan.

²¹ Siyan annay manuratà an chiayu, foon pù kapu ta maid pu akammuyu ta katuttuwaan ngim kapu ta sikurachuwò wi akammuyu, ya akammuyu wi maid tuli marpu ta katuttuwaan.

²² Sinumani mangwanan wi foon pù Jesus na Cristu wi impustan Apudyus wi umali, siyan isag matuli. Tan na

mangwanan ta amaschi, siyan Afusur Cristu tan isulibnà Apudyus ya uray à Anàna.

²³ Tan sinumani foon pù mangifilang an Jesus à Anà Apudyus, maid pun mitipunanan Apudyus wi Ama. Ngim sinumani mangifilang an Jesus à Anà Apudyus, mitipun an Apudyus wi Ama.

²⁴ Siyan chiayu, ipapatiyu chingngoryu wi nitudtuchun chiayu nanipud ta chamchamun na namatiyanyu. Tan nu ipapatiyu oognan chachi, mititipun na somsomòyun Apudyus wi Ama ya Anàna Jesu Cristu.

²⁵ Ad na impustan Jesus an chitau, makafiyagtaù ingingkana.

²⁶ Na mangisuratà ta amasnan chiayu, tan anchamat na mamadpachas wi manurtullin chiayu.

²⁷ Ngim chiayu, kapu ta innadchon Cristun chiayun Ispiritunà makarong-ag, siyan makaawat-ayu ta katuttuwaan ad siyan foon pù masapuryun awad mangitudtuchun chiayu tan siya mangitudtuchun chiayun Ispirituna. Na itudtuchuna, pasig tuttuwa wi maid turtulli. Siyan ipapatiyu kumay tungparon na itudtuchun na Ispiritun Apudyus ta mititipun na somsomòyun Cristu.

²⁸ Siyan, chiayuy an-ananàù, ilanyun mititipunan na somsomòyun Jesus ta nu mangulin à siyà tapin na padcha, achitau pu umogyat wi mangafot an Jesus ya maid mafainantaun siya.

²⁹ Kapu ta inaaggammuyu wi mamfarù Jesus wi maid fasurna, siyan mangakammuwanyu wi nu awad takù siya oy-oyyoongan mamfaru ya ustу, siya kon anà Apudyus.

3

An-ananà Apudyus

¹ Somsom-onyun amochi ayat Amatauy Apudyus an chitau, wi imfilang chitaù anàna, ad tuttuway anàna chitau. Ngim na kaachuwan wi taku ta lufung, foon pù maawatanchan manganaan Apudyus an chitau tan foon à akammuchà Apudyus.

² Fufurun-uy ay-ayatò, tuttuway anà chitaun Apudyus ta sana. Ya uray chaan pu maakammuwan na mamfarfalinan na long-agtaù tapin na padcha, akammutau wi miyisutaun Jesu Cristu ta mangulinana, tan ilantaù siyay ustuustu.

³ Siyan sinumani mannamnama wi miyisun Cristu, masapur macharucharusan na somsomòna ya oyyoona ta achi pu fumasur, wi isun Jesu Cristu wi maid fasurna.

⁴ Sinumani fumasurfasur, sumurngasing ta lintog Apudyus tan sumurngasing na fasur ta lintog Apudyus.

⁵ Ad akammuyu wi na nampail-an Jesus wi ummalid asnay luta, ta aanonan fasur na taku. À Jesus, maid pu fasurnà uray ait.

⁶ Ad kapilitani sinumani nititipun na somsomònán siya, foon à fumasur. Ngim na kassiyay fumasurfasur, maid akammunan Jesus ya foon pù namatin siya.

⁷ An-ananàu, ilanyu ta achiayu kuma maturtulliyan! Na sinumani mamfaru ya ustun oy-oyyoona, mamfarù siya wi isun ako Jesu Cristu.

⁸ Ngim na fumasurfasur, takun Satan à siya tan is-isuwonà Satan wi sikud wi pasig lawing na oy-oyyoona nanipud ta chamchamun na sinuman. Ad na pangkop na nampail-an na Anà Apudyus ad asnay luta, manachail-ana ta losani oy-oyyoona Satan.

⁹ Sinumani inanà Apudyus, foon pù mafalini fumasurfasur tan awad an siyan kina-Apudyus Apudyus. Siyan kapu ta Apudyus na amana, iwarangna kumay fumasurfasur.

¹⁰ Annayan mangakammuwan ta mangkarasiyan na an-ananà Apudyus ya an-ananà Satan: sinumani lawing na oy-oyyoona ya maid ayatna ta sunudnay mamati, foon à anà Apudyus.

Masapur Man-asiay-ayattau

1 Cor. 13; 1 Ped. 2:20-25

¹¹ Amasnan tudtuchu wi chingngortau nanipud ta chamchamun na namatiyantau: masapur man-asiay-ayattau.

¹² Siyan masapur achitau pu turachon na iningwan Cain wi inuwan Satan ad pinatoynan sunudnay Abel. Na namatiyan Cain ta sunudna, tan lawing na ining-ingwana ad mamfarun ining-ingwan na sunudna, ad sachin naapsana.

¹³ Siyan, susunud, achiayu maschaaw nu kuraon chiayu ta takuy foon pù mamati.

¹⁴ Na sin-arkawan, nisinataun Apudyus, ngim sanan mangakammuwantau wi makafiyagtaun siyà ing-ingkana. Na mangakammuwantau, ay-ayatontaun susunudtau. Ngim na foon pù mangay-ayat ta sunudna, kassiyay nisisinan Apudyus.

¹⁵ Ad sinumani mangiisil ta sunudna, isù pumappatoy. Ad akammutau wi na pumappatoy, achi pu maatod an siyan mannaynayuni fiyag.

¹⁶ Amasnan mangakammuwantau ta tuttuway ayat: na iningwan Jesu Cristu wi natoy mipakapun chitau. Siyan an chitau ko, amaschi kuman ayattau ko wi masapur adchontau kon long-agtau mipakapu ta susunudtau, uray siyan iyatoytai!

¹⁷ Nu awad takù annan mafalinna ad iillanan sunudnay makurangan ta ifiyagna, ad achina pu achakuwan, siyan mangakammuwantau wi maid pun ayatnan Apudyus.

¹⁸ An-ananàu, foon pu kumà ukud yakan mangwanaantau wi ay-ayatontaun uchum, tan masapur ipailataun tuttuway ayat ta inyòoyyatauy fumachang an chicha.

Masorkag Na Takuy Mamiyar An Apudyus

¹⁹ Sanan mangakammuwantau wi tuttuway Apudyus na ngin-uwan chitau, ad siyan foon à umogyattauy misangun siya ta mangkuisana.

²⁰ Siyan uray somsomòtaun mamafasur an chitau, chakchakor na karobfongan Apudyus nu somsomòtau, ya manangngaasi siya.

²¹ Siyan, susunud wi ay-ayatò, nu foon à pafasuron chitau ta somsomòtau, kattoi turochantauy mangifakan Apudyus ta losani chawatontau.

²² Ya adchonan sinumani chawatontaun siya tan tungtungparontaun filinnan chitau ya siya oy-oyyoontaun mam-paragsak an siya.

²³ Na filin Apudyus an chitau, amasna: masapur patiyontaun Anànay Jesu Cristu ya man-asiay-ayattau, wi siya kon filin Cristu an chitau.

²⁴ Sinumani mamtog ta filin Apudyus, nitimpuyugchan Apudyus. Ad na mangakammuwantau wi nititipun à Apudyus an chitau, kapu ta Ispirituna wi innadchonay makarong-ag an chitau.

4

Na Tuttuway Ispiritun Apudyus Ya Na Foon

¹ Susunud, achitau pu losan tuttuwaon na losani mangwanani awad anun Ispiritun Apudyus an chicha. Ngim panoknokanyu yan nu tuttuway Apudyus na narpawan na ifagfakacha winnu safali. Tan ummachun takud asnay luta wi sinanprofetas, wi ananchay Ispiritun Apudyus anun nangipatudtuchun chicha.

² Amasnan mangakammuwanu nu tuttuway Ispiritun Apudyus na mangipatudtuchu ta osay taku: Nu ifakanay namfalin à Jesu Cristu taku ad ummalid asnay luta, siyan osay nakarong-akan na Ispiritun Apudyus.

³ Ngim nu isionchay ummalì Jesus wi namfalin taku, foon à siya nakarong-ag na Ispiritun Apudyus an chicha, tan amaschin somsomò na sachí Afusur Cristu wi chingngoryu wi lumoswa, ad awad ta sana ta annay lufung.

⁴ Ngim à chiayuy an-ananàu, inuwan Apudyus à chiayu ad inafakyun anchanay sinanprofetas. Inafakyu chicha tan

na Ispiritun Apudyus wi awad an chiayu, napigpigsa nu Satan wi awad ta anchanay nailufungan.

⁵ Na anchanay sinanprofetas, siya ug-ugkuchonchan mipangkop ta nailufungan ad inanaag akon takuy nailufungan tan amaschin sikud wi somsomòcha.

⁶ Ngim kapu ta uwan chitaun Apudyus, inanaag chitau ta sinumani mangakammun Apudyus, ngim foon pù chongron chitau ta chachi foon pù takun Apudyus. Ad sachin mangakammuwantau ta mangkarasiyan na takuy nitimpuyug ta Ispiritun Apudyus wi katuttuwaan na achawiyana, ta takuy nitimpuyug an Satan wi tuttullin achawiyana.

Na Ayat Apudyus An Chitau

1 Cor. 13

⁷ Susunud-u wi ay-ayatò, iturturuytaun man-asiay-ayatantau, tan na mangay-ayatantau ta taku, tungtung-parontaun oy-oyyoon Apudyus. Siyan na sinumani tuttuway mangay-ayat ta susunudna, siyan anà Apudyus ya akammunà siya.

⁸ Ngim sinumani maid pun ayatna ta taku, foon à akammunà Apudyus tan à Apudyus, sikud wi ay-ayatonan taku.

⁹ Amasnan nangipail-an Apudyus ta kinaayatna ta taku: na nangifaunana ta os-osàani anàna ta annay lufung ta awad in-inontauy makafiyag à ing-ingkana kapu ta ining-wan Jesus à paran chitau.

¹⁰ Amasnan tuttuway ayat: foon pù pinag-ayattaun Apudyus ngim pinag-ayat Apudyus an chitaun nangifaunanan Anàna ta matoy ta awad mamakawanan Apudyus an chitau ta fasurtau.

¹¹ Susunud, nu amaschin pinag-ayat Apudyus an chitau, amaschi kuma kon man-asiay-ayatantau.

¹² Maid pu takù nangilan Apudyus; ngim nu man-asiay-ayattau siyan mitipunan Apudyus an chitau ad ay-ayatontaun takù isun na pinag-ayat Apudyus ta taku.

¹³ Na manikurachuwantau wi nakatimpuyugtaun Apudyus: innadchonan Ispiritunà makarong-ag an chitau.

¹⁴ Ad à chiani, innilaniì Jesus, siyan istikuwanni wi imfaun Amatauy Apudyus na Anàna manaraknib ta taku ta lufung.

¹⁵ Ad sinumani mangiyistiku wi Anà Apudyus à Jesus, nantimpuyugchan Apudyus.

¹⁶ Ad sachin mangakammuwantau ya namiyarantau ta ayat Apudyus an chitau.

Nisisikud wi ay-ayaton Apudyus na taku. Siyan nu ay-ayatontaun fufuruntau, makatimpuyugtaun Apudyus.

¹⁷ Ad chogchog-antaun ayattaun Apudyus ingkanà miyustuustu tapnu achitau pun umogyat nu timpun na mangisan Apudyus ta atakutaku, tan man-amfuruy na imfibfiyagtua ta imfibfiyag Jesus ta iningkawanad asnay luta.

¹⁸ Nu ustuustun pinag-ayattaun Apudyus, kapilitani achitau pu umogyat an siya, tan na amochi ayat, siyan mangaan ta ogyat. Tan na narpawan na ogyat, manomsom-an ta machusaan an Apudyus. Siyan sinumani umogyat, kapilitan wi chaan à miyustuustun mangayatanan Apudyus.

¹⁹ Man-ay-ayattau tan inay-ayat Apudyus chitau inuna.

²⁰ Ngim nu awad mangwanan wi ay-ayatona nù Apudyus, ngim inisilnan sunudna, matuli. Tan nu achina pu ay-ayaton na sunudnay mamàila, in-inona koy mangayat an Apudyus wi achi pu maila.

²¹ Sanan imfilin Cristun chitau: sinumani mangay-ayat an Apudyus, masapur ay-ayatona kon susunudna.

5

Na Mangafakantau Ta Kinarawing Na Annay Lufung

¹ Sinumani mamati wi Jesus na Cristu wi impustan Apudyus wi umali, anà Apudyus. Ya sinumani mangay-ayat ta nan-aman na an-ananà, kapilitan wi ay-ayatona kon an-ananà wi inanàna.

² Na mangakammuwantau wi tuttuway ay-ayatontaun an-ananà Apudyus, na mangay-ayatantaun Apudyus ya manungparantau ta filinna.

³ Tan na manungparantau ta filin Apudyus, siyan mangayatantaun siya. Ad foon pu kò nalikat na manungparantau ta filinna,

⁴ tan losantauy inanà Apudyus, annan karobfongantau wi mangafak ta kinarawing na annay lufung. Ad na mangafakantau ta amaschi, maid uchum nu achi afus na mamatiyantau wi Jesus na Cristu.

⁵ Na afusi makaafak ta kinarawing na annay lufung, afus na takuy mamati wi Jesus na Anà Apudyus.

Na Mangistiku An Jesu Cristu

⁶ À Jesu Cristu, siyan ummalid asnay luta wi narpun Apudyus, ad na manuttuwaantau wi siyan Cristu wi Anà Apudyus, na nafunyakana ta chanum ya nifùfuan na charana ta natayana ta kros. Tan foon à afus na nafunyakanà manuttuwaantaun siya, tan natayana ko wi sachin nifùfuan na charana. Ad na Ispiritun Apudyus wi puun na katuttuwaan, tatàchorana wi tuttuwa.

⁷ Siyan turuchay mangistiku wi tuttuwan mipangkop an Jesus:

⁸ na osa, na Ispiritun Apudyus; na miyagwa, na nafun-yakana ta chanum; ad na miyatlu, na nifufuan na charana ta natayana. Siyan turucha, ngim man-iisun ifakacha wi à Jesus, siyan Anà Apudyus.

⁹ Tuttuwaontaun istikun na farangnay taku nu awad istikuwancha, ngim napatpatog na manuttuwaantau ta sinuman iстикуван Apudyus, tan na inyistikuna, mipangkop an Jesus, wi siyan anàna.

¹⁰ Sinumani tuttuway mamati ta Anà Apudyus, foon à manchuwachuwan somsomòna wi tuttuwan nangistikuwan Apudyus mipangkop ta Anàna. Ngim na takuy achi pu mamati ta imfakan Apudyus, turtulliyanà Apudyus, tan achina pu tuttuwaon na istikun Apudyus mipangkop ta Anàna.

¹¹ Annayan inistikun Apudyus: innadchonan chitaun makafiyakantaù ing-ingkana, wi na annay mannaynayuni fiyag, narpu ta iningwan na Anànay Jesus.

¹² Siyan sinumani mititipun ta Anà Apudyus, makafiyag à ing-ingkana. Ngim na sinumani foon à mititipun ta Anà Apudyus, achi pu makafiyag à ing-ingkana.

Mipangkop Ta Mannaynayuni Mafiyakan

¹³ Na mangisuratà ta annayan chiayuy namati ta Anà Apudyus, ta masikurachuyu wi makafiyag-ayù ing-ingkana.

¹⁴ Ad siyan maturodtau wi manchawat an Apudyus tan namnamaontau wi chongronan ifakatau nu miyamfuruy ta piona.

¹⁵ Ya kapu ta namnamaontau wi chongron Apudyus na ifakataun siya, masikurachutau ko wi adchonan chawatontau.

¹⁶ Nu awad ilanyù nakafasuran na osay sunudyuy matati, wi foon pù misiyananan Apudyus, iluwaruwanyù siyan Apudyus ta pakawanona, ad makafiyakon Apudyus à ing-ingkana. Ngim awad akon makafasuran wi na lisortana, misiyanan an Apudyus, siyan foon pù ifakà wi masapur iluwaruwanyun amaschi wi takù mapakawanana.

¹⁷ Losani lawing wi oyyoon na taku, fasur. Ngim uray awad makafasuran à achin pun Apudyus pakawanon, awad akon fasur wi foon à manturung ta misiyanan na nakafasur an Apudyus.

¹⁸ Akammutau met wi foon à fumasurfasur na tuttuway inanà Apudyus, tan na sachí sikud wi Anàna, siyan manitingngil an chicha ta achi pù Satan makachachail an chicha.

¹⁹ Akammutau met wi Apudyus na ngin-uwan chitau, uray nu siya turay ta takuy nailufungan à Satan wi arwingan.

²⁰ Akammutau ko wi ummalin Anà Apudyus ad asnay luta, ad impakaawatna kon chitaun katuttuwaan tapnu akammuwontaun tuttuway Apudyus. Ad nitimpuyugtau ta tuttuway Apudyus tan nititipuntau ta Anànay Jesu Cristu. Na sachì os-osàani Apudyus, siyan tuttuway Apudyus, ya siya kan narpawan na makafiyakantaù ing-ingkana.

²¹ An-ananàu, masapur man-annad-ayu ta losani sinan-Apudyus.

Na Niyagway Surat Juan

¹ Saoni pangrakayonyuy mamati, annay manuratà an siay ina wi pinipilliyan Apudyus ya an-ananànu wi ay-ayatò ako. Ad foon pu kò afusà à mangay-ayat an chiayu tan ay-ayaton chiayu ko ta losani mangakammu ta katuttuwaan mipangkop an Jesu Cristu.

² Ad na sachì katuttuwaan, manakus iingkaw an chitaù ing-ingkana.

³ Na chawatò an Amatauy Apudyus ya Anànay Jesu Cristu, ta fadngan chitau ya achakuwan chitau ya farfaruwoncha kon somsomòtau losan, ta akammuwontaun katuttuwaan ya man-asiay-ayattau.

Mipangkop Ta Katuttuwaan Ya Ayatyu

⁴ Isakà naragsakan tan mailà wi siya wowotwotan na uchumi an-ananànun katuttuwaan wi sachin pion Amatauy Apudyus an chitau.

⁵ Ad sachin mangifag-à an sia ta man-asiay-ayattau. Ad foon à adchatuy filin na annay ifakà, tan sikuchi imfilin Apudyus an chitau ta chamun na namatiyantaun siya.

⁶ Na mangipail-antau ta ayattaun Apudyus, siyan mamtokantau ta imfilinna. Ad na sachì imfilinna wi chichingngortau nanipud ta chamun na namatiyantau, ananay masapur man-asiay-ayattau.

⁷ Ad-adchuwan na takuy lummoswa wi mantudtuchù turtulli ta sana wi ananchay foon pù tuttuway namfalin takù Jesu Cristu wi ummali. Na amaschi wi manturtulli, Afusur Cristu.

⁸ Siyan man-annad-ayu ta payan na nan-ungaranyu ta aminonyu aran na kunkunayuy insasagkanan Apudyus ad langit.

⁹ Sinumani manafali ta intudtuchun Jesu Cristu, maid à Apudyus an siya. Ngim na mamangchon ta intudtuchuna, iingkaw à Amatauy Apudyus ya Anànay Jesu Cristun siya.

¹⁰ Siyan nu awad umali safalin itudtuchuna, achiyu mangiliyon à siya ta foroyyu, ya achiyu furfurnon à siya.

¹¹ Tan nu sinun mammangili ta amaschi, isù fadnganà siya ta lawingi oy-oyyoona.

Na Anungus Na Isurat Juan

¹² Ad-adchuwan kuman piò wi ifakan chiayu, ngim lawingò wi mangisurat tan un-unnoy nu achitau manuukuchan nu umaliyà. Siyan piò kumay umali fisitaon chiayu tapnu maragsaktau nu man-asiilatau.

¹³ Na anchanayay an-ananà na sunudnuy piniliyan ako Apudyus, pakumustaoncha kò chiayud asnat.

Na Niyatluy Surat Juan

¹ Saoni pangrakayonyuy mamati, annay manuratà an sia, Gayo wi tuttuway ay-ayatò.

² Sunud, sapay kuma ta farfarua ya pumigsa kon long-agñù isun na kinapigsan na pammatim.

³ Isakà naragsakan ta ummaliyan chachi uchumi susunudtauy mamati tan is-isturyaonchay ipapatim wi mangchon ta katuttuwaan mipangkop an Apudyus wi sursurutom.

⁴ Maid uchum à mamparagsak an saon nu achi afus na mangngorà ta manusullutan na an-ananàu ta katuttuwaan.

Naichayaw À Gayo

⁵ Sunud, mamfarun achawiyam tan mangimangiliyom ya fadngafadngam chachi susunudtauy mamati uray nu kailicha.

⁶ Tan chummatong na uchum ad asna wi nanchawos ad foroyyu ad inisturyachan chiani wi maamuamung ad asnan inyàayatnun chicha. Siyan mamfaru nu fadngafadngam chicha ta mamfiyasiyancha tan sachin machayawan Apudyus.

⁷ Tan maid uchum à pangkopchay mamfiyasi nu achi afus na mangiwarawakancha ta mipangkop an Jesu Cristu. Ya foon pù manchawatchà fachang ta chachi achi pu mamati.

⁸ Siyan chitauy mamati, masapur fadngantau chicha, tan sachin isù mitapiyantau ta iwaarcha wi mangiwarawag ta katuttuwaan.

Mipangkop An Diotrefes Ya Demetrio

⁹ Iningkaw na insurat-un chiayuy maamuamung ad asnat, ngim à Diotrefes, isù asigsikuru tan foon pù patkona, tan na piona, siyan màwà pangpanguyu.

¹⁰ Siyan nu umaliyà, ifakà losan na ining-ingwanay lawing, tan amod na liudnan chiani ya turtulliyanà chiani! Ya foon pu kò afuschi, tan foon pu kò mangiliyonan chachi susunud wi mamati, ya foon pu kò pamangilina ta uchum, ya chachi maryad mammangili ta uchum, paryawona ta kimungyu!

¹¹ Siay sunud wi ay-ayatò, achim turachon na lawing, ngim siya turachom na mamfaru. Tan sinumani mangwà mamfaru, Apudyus na nigin-uwan siya. Ngim na mangwà lawing, maid akammunan Apudyus.

¹² Losan mamfarun ifakachay mipangkop an Demetrio, tan na manuttuwaan ta kinafaruna, siya turturachonan

katuttuwaan. Ya uray chiani, tàchoranni kò siya, ya akammuyu wi tuttuwa losan na ukuchonni.

Na Anungus Na Isurat Juan

¹³ Achu kuman ifakà an sia, ngim lawingò wi mangisurat tan un-unnoy nu achita man-ukuchan.

¹⁴ Siyan mamfaru nu foon à mafayag ad umali fisitaon sia achitaot man-ug-ugkud.

¹⁵ Sapay kuma ta patarnaon Apudyus na somsomònù. Losan na fufurunnud asna, pakumustaonchà sia. Pakumustaom ad akon chachi fufuruntaud asnat.

Na Surat Juda

¹ Saon à Juda wi osay sanilun Jesu Cristu ya sunud Jaime. Annayan surat-un chiayu losan wi inayakan Apudyus. À Apudyus wi Ama, ay-ayaton chiayu yafafantayan chiayu kon Jesu Cristu.

² Iluwaruwà chiayu, ta chogchog-an Apudyus na sayaawnan chiayu, ya farfaruwunan somsomòyu, ya maaawwatanyun kinapigsan na ayatnan chiayu.

Na Oy-oyyoon Na Akinsusuru

Rom. 16:17-19; 1 Tim. 1:3-11; 2 Tim. 3:1-9; 2 Ped. 2

³ Susunud wi ay-ayatò, manuratà kuman chiayu mipangkop ta nasaraknifantau. Ngim siya kasapurana manudtuchuwà an chiayu ta ipapatuyu tàchoran na pinati-tau wi sachin innadchon Apudyus ta takuna, wi foon pù mafalin wi machog-an na sachì.

⁴ Itutdutchù na sachì tan annat na akinsusuru wi niyas-aslang an chiayu wi maid ustù pammatichan Apudyus, ngim foon pù illasinyù chicha. Tan farfaliwanchan katuttuwaan mipangkop ta manayaawan Apudyus ta mamakawanana ta fasfasur na taku, wi ananchay uray nu farangnay linurukun oy-oyyoon, foon pu nù machusata tan pakawanon chitau ko kan Apudyus. Ad na osa ko, man-awichanchà Jesu Cristu, wi os-osàani Aputau, wi siya kon afusi surutontau. Ngim na takuy kakassachi, nar-us niyug-is ta sin-arkawan wi machuchussacha.

⁵ Uray nu inaaggkammuun mipangkop ta nànàwa ta awi, asin-u ipaspasmò an chiayù manomsom-anyu. Isun na nangilayawan Apudyus ta losani kanà Israel wi namparparalikat ad Egipto, tan uray sinaraknifanà chicha ta sachì, intoynan uchum tan foon pù patiyonchà siya.

⁶ Somsom-onyu kon chachi uchumi aangheles Apudyus, wi kapu ta foon pù oognanchan fiyangchad langit ngim tinaynanchan ustuy ikawcha, siyan imfarud Apudyus chicha ta mannaynayuni fafalluchan wi fulingotan ingkanà machauman na padchay kaog-ogyat wi makuisan na losan.

⁷ Somsom-onyu kon chachi takud Sodom ya Gomorra ya chachi uchumi nampalìwos wi il-ili, tan na kinarawing na fasfasurcha, isun akon kinarawing na fasur na chachi aangheles. Tan sillumawing na iningwacha wi nakachagchakasancha ta isuchay lallarai. Siyan singkob Apudyus chichà mansamparantau ta inyòo-yyanay manusia ta managfasur ta ikaw na mannaynayuni apuy.

⁸ Isun akon anchanayay akinsusuru wi miyamuamung an chiayu, tan amaschi kon oy-oyyoonchà makafasuran na long-agcha, wi in-inponcha nu. Foon pu kò patkonchan chachi nangatngatu nu chicha, ya in-insurtuwoncha kon chachi machaychayaw wi aangheles Apudyus.

⁹ Uray na pangpangun na aangheles wi Miguel, maid met iningwanà amaschi. Tan uray na nansukofanchan Satan mipangkop ta sinun mangara ta long-ag Moses, achi pù Miguel ummifakà kachusaan Satan à mainsurtuwana, tan anana kay wi, "Ikad Apudyus wi mangomor an sia!"

¹⁰ Ngim na anchanayay taku, safali tan nu awad foon pù maawatancha, farang yakan ifakachay uminsurtu. Isuchà naatap wi ayam wi uray sinuy pionchay oyyoon, siyan oyyooncha. Ad sanan mifalluwancha.

¹¹ Kakkasin anchanay taku tan kaog-ogyat na machusaancha, tan tinuradchan kinarawing Cain ta awi. Ad mipangkop ako ta pilak, tinuradchan nakafasuran Balaam ta awi. Ad is-isuwoncha kò Core wi isun na nanurngasinganan Moses ta awi, siyan machuchussacha kò isun na nachusaan Core.

¹² Na anchanay taku, maid pu iyafainchan chiayu ya uray à Apudyus, tan maid uchum à somsom-oncha nu achi afus na pion na long-agcha. Tan nu miyamungchan chiayu ta mangananyu ta Manomsom-anyun Cristu, isuchà chumimò. Maid pu ko silficha tan miyaligcha ta lifuu wi mipoyapoyaaw yakay ngim maid uchanna. Ya miyaligcha ko ta im-imong wi achi pu mamunga, uray nu imfubfunga, siyan nafag-ut na amaschi wi imong ad narangu, ad isù mamigwacha matoy.

¹³ Miyaligcha ta kaog-ogyati challuyun ta fayfay, tan chachi kafafain wi oy-oyyooncha, isù mallarafurab ta kinarawingcha. Ad miyaligcha ko ta fituwon wi naaliwog. Siyan insasagkangan Apudyus na ingkawanchay afulingotan à kachusaanchà ing-ingkana.

¹⁴ À Enoc wi miyanomi lunap ta kanà Adam, impadtuna ta awin kachusaan na amaschi wi taku, wi anana, "Ilanyu, tan umalì Apudyus wi awitonan alifulifuy aanghelesna.

¹⁵ Umalina kuison na losani takud luta, ad chusaona losan chicha kapu ta losani lawing wi ining-ingwacha ya inukuukudchay summuringasing an siya."

¹⁶ Na anchanay taku ko, maid achicha ukuchon ya amuyuwan ya ilililichan mafiyakancha. Ad siya surutonchan farangnay lawingi som-osom-oncha. Mamaspasib-otcha, ya ay-ayuwonchan uchum à màwaan na sinuy pioncha.

¹⁷ Siyan, susunud, sosom-onyun imfakan chachi apostoles Jesu Cristu wi Aputau.

¹⁸ Tan anancha, "Nu chumtong na anungus na timpu, lumoswan uchumi mangam-amang an chiayuy mamati, wi maid uchum à patkancha nu achi afus na lawing wi pipion na long-agcha."

¹⁹ Na anchanay taku, mangwachà mansusubkan na uchumi mamati ta maid mantitimpuyukancha. Siya kay oy-oyyoonchan nailufungan tan maid Ispiritun Apudyus an chicha.

²⁰ Ngim an chiayu, susunud, na oyyoontau kuma, ipapatitau wi man-asipapigsa ta pammatitau wi intudtuchun Apudyus. Ya iparufustaun mamadngan na Ispiritun Apudyus ta malluwaruwantau.

²¹ Ya som-osom-ontau kon namfasarantau wi ayat Apudyus, ta annay manguullayantau ta mangadchan Aputauy Jesu Cristu ta mannaynayuni fiyag, wi siyan adchona kapu ta achakunan chitau.

²² Achakuwanyun chachi uchum wi manchuwachuwa ta pammaticha ta masorkagcha.

²³ Ya chachi uchum wi chaan pù mamati, tudtuchuwanyu chicha, ta nu mematicha isù sinaraknifanyù chicha ta apuy. Ya chachi uchum wi kassiyan fumasufasurancha, achakuwanyu kò chicha ngim an-annachanyu ta achiayu miyamfuruy ta lawingi oy-oyyooncha.

Machayawan Apudyus

²⁴ Manyamantaun Apudyus tan annan karobfongana wi mamangchon an chitau ta achitau fumasur, ya anna kon karobfongana wi mangiparang an chitau ta sachichayawan wi sangwananna wi maid mapafasurantaun siya. Siyan maid pu miyisuwan na lagsaktau.

²⁵ Maid pu isun Apudyus wi siya kan afusi tuttuway Apudyus, siyan chayawontaù siya wi afusi nakasaraknib an chitau kapu ta iningwan Jesu Cristu wi Aputau. Ad siyan angatuwan wi maid pu miyisuwan na kinafaruna ya mannakafalinna. Siyan mangituray ta sinuman, nanipud ta chamchamu ingkana ta sana, ya à ing-ingkana! Amen.

Na Nipaakammun Juan Wi Mawà Tapin Na Padcha

¹ Na annayay nibru, mipangkop ta impaiyakammun Apudyus an Jesu Cristu wi mawà ta marungayi padcha. Impaakammun Jesu Cristu inuna ta mafalini maawatan na losani mansilfin siya na mawà tapin na padcha. Na anchanaya losan, foon pù mafayag ad mawà. Na nangipaakammuwan Jesu Cristu ta anchanayan Juan wi osay mansilfin siya, finaunnan anghelnà mangifaka.

² Ad à Juan, imfakana kon losani innilana ya chingngorna. Siyan na annayay nibru, siyan nangifag-ana ta ukud Apudyus wi tinàchoran ako Jesu Cristu.

³ Siyan maragsak na takuy mamfasa ta annaya ta sangwanan na uchum, ya maragsak akon losani manchongor nu patkonchan ifagfakana, tan foon pù mafayag ad mawà losan na annaya!

Na Nanuratan Juan Ta Chachi Mamati Ta Pituy Ili

⁴ À saoni Juan, annayan isurat-un chiayuy mamati wi maamuamung ta pituy ili ta provinsiyay Asia.

À Apudyus, sikud wi iniingkaw uray ta chamchamun na asinchuwan, ya kanayun ingkaw, uray ta sana ya ingkanà ing-ingkana. Siyan sapay kuma ta fafadngan chitau losan ya patarnaona kon somsomòtau losan an Apudyus, ya Ispirituna ko wi pituy karasi na karobfongana, wi kanayun ingkaw ta sangwanan Apudyus wi turay,

⁵ ya Jesu Cristu wi managpati wi mangipaakammu ta ifakan Apudyus. À Jesu Cristu, siyan nangipangpangu ta umuliyan matakawan na natoy, ya siya kon alin na losani turay ad asnay lufung.

Ad à Jesu Cristu, amod na ayatnan chitau, ad na natayana nifufùna charanà nangilufusan chitau, tan isù imfafarud chitau ta fasur,

⁶ ya intapinà chitau ta manturayana, ya namfalinona kò chitau pachi wi mansilfin Amanay Apudyus. Siyan chaychayawontaù Jesu Cristu wi angatuwan ya mannakafalin wi manturay à ing-ingkana! Amen.

⁷ Somsom-onyun annaya, wi asin umalì Jesu Cristu wi mangkakawa ta lifuu, ad maid pu takù achi pu mangilan siya, tan uray chachi nanuyù an siya ta nangtoyancha. Losani taku ta arutaruta, mamayogpogcha losan ta ogyatcha

ta umaliyana tan sachin machusaancha. Ad sikurachuy màwan anchanyà!

⁸ “Saon na lugrukın na losan ya saon akon anungus na losan,” anan Apudyus wi mannakafalin, tan sikud wi iniingkaw ta lugrukın na losan ya awad ako ta sana ya iingkaw akò ing-ingkana.

Na Nampail-an Cristu An Juan

⁹ Saoni Juan wi sunudyu, furun-ù chiayu wi mangan-anus ta maliglikatantau kapu ta namatiyantaun Jesu Cristu, ya furun-u ko chiayu ta mitapiyantau ta Manturayan Apudyus, uray awachà ta sana ad Patmos wi osay ili wi nangkakawa ta fayfay. Impaaliyà ad asna kapu ta nangiwarawakà ta ukud Apudyus ya katuttuwaan wi impaakammun Jesus an saon.

¹⁰ Na osay Chumingku, iningkaw na impain-inop na Ispiritun Apudyus an saon, ad iningkaw na chingngor-u wi chakor wi kinga wi isù kingan na pupu wi nitutuptup ta odchokà.

¹¹ Ad ananan saon, “Isuratnu losan na mipaila ya mipagngor an sia, ta ipaw-itnu ta chachi mamati wi maamuamung ta chachi pituy ili wi Efeso, Esmirna, Pergamo, Tiatira, Sardis, Filadelfia ya Laodicea.”

¹² Nantuwiyyà wi mangila ta sachì makaug-ugkud an saon, ad innilà na pituy papattayan à silaw, wi pasig falituk.

¹³ Ad iningkaw na osay nangkakawa wi isù taku, wi manlagragkoykoy na luputna ya nararatan na far-uungnà falituk.

¹⁴ Ad na fuùna, putilaan wi isù kapos. Na atana ko, isù kumilakilab wi apuy.

¹⁵ Ad na chapanna ko, sumilisiling wi isù kantar wi nabsar. Ad na kingana, isù akasaas na lumuyluy-ud wi chanum.

¹⁶ Ad na imanay chiawan, inoognanan pituy fituwon. Ad na tupòná, lummoswan osay tachomani sabli wi nansupang na ngarabna. Ad na fosarna ko, sumiling wi isun na siling na init na apigsana.

¹⁷ Ad na sachì nangil-à an siya, nalitwachà ta sangwanana wi isuwà à natoy ta amochi ogyat-u. Sachì ad, inognanà saon ta imanay chiawan, ad anana, “Achia umogyat! Tan saon na lugrukın na losan, ya saon akon anungus na losan.

¹⁸ Saon à Apudyus wi maid matayana! Pinarufusà na long-ag-ù mapatoy, ad ta sana achiyà pu matmatoy. Saon na nginfiyang ta matoy ya anna kon karobfongà ta ikaw na natoy.

¹⁹ “Siyan isuratnun losani mipailan sia, wi màwa ta sana, ya chachi màwà tapin na padcha.

20 Na mipangkop ta anchanayay pituy fituwon wi iillam ta chiawani imà, ya anchanayay pituy papattayan à silaw, wi falituk, amasnan miningcha wi maid nangakammu. Na pituy fituwon, chichan miyalikan na pituy mangayyuwan ta chachi pituy ili. Ad na pituy papattayan à silaw, chichan miyalikan na takuy mamati ta chachi pituy ili.”

2

Na Mitudtuchu Ta Chachi Mamatid Efeso

1 Ad anana, “Isuratnun annaya ta sachì mangayyuwan ta chachi mamatid Efeso:

“Saon à Jesu Cristu wi mamangchon ta pituy fituwon, ya saon akon mangkakawa ta pituy papattayan à silaw, wi falituk. Annayan ifakà an chiayu.

2 Akammù na losani oy-oyyoonyu; akammù na mangananusanyuy man-iw-iwaar ta patingkan na lobfongyu. Akammù akon mallawinganyu ta lawingi taku, ya panoknokanyu kon katuttuwaan na chachi mangwanani apostolescha, ad inakammuyu wi tuliyancha.

3 Tuttuway naanus-ayu, ya naparpalikatan-ayu kapu ta pammatiyun saon wi achiyu pu inwarang.

4 “Mamfaru met losan chanat, ngim awad akon lawingò an chiayu, tan kummapsut na mangay-ayatanyun saon ya uray na susunudyu, wi foon pù isun na chamuna wi napigsan ayatyu.

5 Somsom-onyu kuman ayatyu ta chamu, ta mamfafaw-ayu ad uliyonyun sachì chamuy iningwayu. Tan nu achiayu pun, umali aanon chiayu ta iwarangyuy mansilfi à isù silaw ta ikawayu.

6 Ngim awad akon osay mamfaruwò an chiayu, tan kattoi lawrawingonyun oy-oyyoon chachi Nicolaita wi isun akon mallawingà.

7 “Manchongor-ayu kuma ta losani ifagfakan na Ispiritun Apudyus an chiayu losan wi mamati ta ailiili!

“Ad chachi takuy achi pu paafak ta lawing, parufusà na makaanancha ta fungan na ayu wi awad ad langit ta ikaw Apudyus, wi sachì kon mangatod ta mannaynayuni fiyang.”

Na Mitudtuchu Ta Chachi Mamatid Esmirna

8 Anana ko, “Isuratnu kon annaya ta sachì mangayyuwan ta chachi mamatid Esmirna:

“Saon na lugrukin na losan ya anungus akon losan, ya saon akon sachì natoy wi ummuli nataku. Ad annayan ifakà an chiayu.

⁹ Akammù losan na maparpalikatanyu ya kinakapusyu. Ngim na katuttuwaan, fafaknang-ayud langit kapu ta pammatiyun saon. Ad akammù akon lawingi ifagfakachan chiayu wi mangwanani takun anu Apudyus chicha kapu ta kina-Judiocha, ngim foon tan chichan takun Satan!

¹⁰ Siyan na ifakà an chiayu, achiayu umogyat ta sinumani liglikat wi umchas an chiayu. Tan à Satan, pachasonay mangaan ta pammatiyu wi mangwà mifaruchanyuy uchum. Ngim simpuru kay padchan maparpalikatanyu ad sachì. Siyan ognanyun pammatiyun saon, uray siyan iyatoyyu, ad kunkunaà chiayù tapin na padchà mannaynayuni fiyag.

¹¹ "Manchongor-ayu kuma ta losani ifagfakan na Ispiritun Apudyus an chiayu losan wi mamati ta ailiili!"

"Ad chachi takuy achi pu paafak ta lawing, achicha pu mitapi ta kachusaan wi maawakan à pigwan na matayan."

Na Mitudtuchu Ta Chachi Mamatid Pergamo

¹² Anana ko, "Isuratnu kon annaya ta sachì mangayyuwan ta chachi mamatid Pergamo:

"Saon na mamangchon ta tachomani sabli wi nansupang na ngarabna. Ad annayan ifakà an chiayu.

¹³ Akammù na ikawayu wi isù finumroyan Satan tan siyan turay ad asnat. Ngim akammù wi ay-ayatonà an chiayu tan foon à nan-awichanyun pammatiyu uray na nangtoyan na kailiyanyu ta sunudyuy Antipas wi osay mangipapakat wi nangipaakammu ta mipangkop an saon.

¹⁴ "Ngim anna ko kan uchumi lawingò mipangkop an chiayu, wi na osa, awad na uchum an chiayu wi manursurut ta intudtuchun Balaam ta awi, wi siya, tinudtuchuwanaà Balak à mangawis ta chachi kanà Israel ta fummasurancha. Tan intudtuchunan manganan ta sachì nichatun ta sinan-Apudyus, ya mangwaan na lallarai ya fubfufai ta linuruku.

¹⁵ Ya isuna koy awad na uchum an chiayu wi manursurut ta tudtuchun chachi Nicolaita.

¹⁶ Siyan ifafawiyun fasuryu! Tan nu achiyu pun, umalì chusaon chachi taku wi usarò na ukud-u wi niyalig à sabli wi lumoswa ta tupòu.

¹⁷ "Manchongor-ayu kuma ta losani ifagfakan na Ispiritun Apudyus an chiayu losan wi mamati ta ailiili!"

"Ad chachi takuy achi pu paafak ta lawing, adchò an chichan maan wi awad ad langit. Ya adchò ako ta waschi osan mamputilà wi fatu wi niyug-isan na faruy ngachan, wi maid pu uchum à nangakammu nu achi afus na maadchana."

Na Mitudtuchu Ta Chachi Mamatid Tiatira

¹⁸ Anana ko, "Isuratnu kon annaya ta sachi mangayyuwan ta chachi matatid Tiatira:

"Saon na Anà Apudyus, wi na atà, isù kumilakilab wi apuy, ad na chapan-u ko, sumilisiling wi isù kantar wi nabsar. Ad annayan ifakà an chiayu.

¹⁹ Akammù losan na oy-oyyoonyu ya kinapigsan na ayatyu ya kinapiyaryu, ya mangipapatiyanyu wi mansilfin saon, ya mangan-anusanyu ta uray sinumani likat. Akammù ako wi ummad-achun oyyoonyuy mamfaru ta sana nu iningwayu ta chamun na namatiyanyu.

²⁰ "Ngim anna kon osay lawingò mipangkop an chiayu, tan parufusanyun mantudtuchuwan na osay akinsusuru wi isun Jezebel, wi mangwanani profetan anu Apudyus, ad sikapana chachi mansilfin saon à fumasurancha. Tan itudtuchunan mangwaan na lallarai ya fubfufai ta linuruku, ya manganancha ta maan wi nichatun ta sinan-Apudyus.

²¹ Winayaà na mamfafawiyana, ngim achi pun tan linawingnay mangiwarang ta akaisawan wi oy-oyyoona.

²² Siyan oyyoò na amochi masakitana wi maid miyisuwana ta achi pu makafangon ta katli, ad isun akon màwa ta chachi nakarukun siya. Siyan amod na mamalikatà an chicha losan nu achicha pu ifafawi ya iwarang na chachi lawingi oy-oyyooncha.

²³ Ad ako, otyò losan chachi sumurut an siya ta awad mangakammuwan na losani mamati ta ailiili wi à saon, akammù na losani somsomò ya pion na taku. Ad adchò akon sufalit na oy-oyyoon na losani taku, wi mamfaru winnu lawing.

²⁴ "Ngim na uchum an chiayud asnati Tiatira, wi foon pù nanurut ta tudtuchun na sachi fufai ya foon pu kò inacharyu chachi ananchay naunog wi tudtuchun Satan, maid uchum à ifakà an chiayù maam-amchan na likatyu.

²⁵ Tan na ifakà yakay an chiayu, oognanyun pammatiyu ingkanà umaliyà.

²⁶⁻²⁸ "Ad chachi taku wi achi pu paafak ta lawing, wi ipapatichay mangwa ta piò ingkanà matayancha, chichan mangipatawichà ta isun na kinapigsan na amfikaton, ya adchò akon chichan mannakafalincha wi manturay ta arutaruta wi isun na nangadchan Ama ta mannakafalinu ko wi manturay. Ya manturayò aka chicha wi amod na inyòoyyacha wi maid pu makaafak an chicha, ad na losani achi pu mapyu, machusacha wi isuchà fanga wi machiwin ad nabnabtà.

²⁹ "Manchongor-ayu kuma ta losani ifagfakan na Ispiritun Apudyus an chiayu losan wi mamati ta ailiili!"

3*Na Mitudtuchu Ta Chachi Mamatid Sardis*

¹ Anana ko, "Isuratnu kon annaya ta sachì mangayyuwan ta chachi mamatid Sardis:

"Saon na niyamungan na Ispiritun Apudyus wi pituy karasin karobfongana. Ya saon akon mamangchon ta pituy fituwon. Ad annayan ifakà an chiayu. Akammù losan na oy-oyyoonyu, ya akammù ako wi nanchinamag wi makafiyag-ayun Apudyus. Ngim na katuttuwaan, isù nanatttoy-ayun siya tan tupòyu kan ikaw na pammatiyu!"

² Ya isuayu kò nasusuyop, siyan fumangon-ayu ta papigsaonyun sanati aiti pammatiyu ta achi miyungus. Tan mailà wi chaan pù miyustuustun Apudyus na oy-oyyoonyu.

³ Siyan somsom-onyu chachi nitudtuchun chiayu wi chingngoryu ta chamu, ta sachin patiyonyu ad ifafawiyun fasuryu. Tan nu achiyu pu faliwan chachi, umalì chusaon chiayu wi achiyu pu mapuutan wi isun na umaliyan na osay man-akaw.

⁴ "Ngim awad na uchum an chiayud asnati Sardis wi foon pù nitapi ta fummasuran na kaachuwan, wi isù foon pù namansaan na luputcha. Siyan masilupanchà mamputilà ya mifuruncha kon saon à tapin na padcha tan annan karobfongancha kapu ta kinaustun na pammaticha.

⁵ "Ad chachi taku wi mangafak ta lawing, isuna koy masilupanchà mamputilà. Ya foon pù aanò na ngachancha ta sachì nibruy nilistaan na ngadngachan na losani makafiyag an Apudyus à ing-ingkana, tan siyan ifakà ta sangwanan Ama, ya chachi aanghelesna, wi chichan takù.

⁶ "Manchongor-ayu kuma ta losani ifagfakan na Ispiritun Apudyus an chiayu losan wi mamati ta ailiili!"

Na Mitudtuchu Ta Chachi Mamatid Filadelfia

⁷ Anana ko, "Isuratnu kon annaya ta sachì mangayyuwan ta chachi mamatid Filadelfia:

"Saon à Jesus wi naapudyusan ya katuttuwaan. Saon akon mamangchon ta turfi na Manturayan Apudyus ad langit wi niyalig à foroy David. Siyan nu saon na mangib-at ta onob, maid pu makaiyonob. Ad nu saon na mangiyonob, maid pu ko makaib-at. Ad annayan ifakà an chiayu."

⁸ "Akammù na losani oy-oyyoonyu, ya akammù ako wi ait yakan kinapigsayu. Ngim achifali tan impapatiuyuy nanursurut ta losani tudtuchù ya achiyu pù saon nanawichan. Siyan isù niwayang na liwangan an chiayu wi maid pu makaiyonob."

⁹ "Siyan mailayun oyyoò ta chachi takuy nanturtulli wi mangwanani Judiocha nu wi takun Apudyus ngim foon

tan takun Satan chicha. Siyan awad na oyyoò an chichà mampalintumongancha ta sangwananyù manayawanchan chiayu, ad siyan mangilasinancha wi ay-ayatò chiayu.

¹⁰ Ad kapu ta pintogyun sachì imfakà wi anusanyun likat, sasallaknifà chiayu ta amochi likat wi mipachas ta losani takuy foon pù matatid asnay lutà mail-an na kinatatakun na losani taku.

¹¹ "Chanchanin mangulinà, siyan oognanyun pammatiyun saon ta maid pu makapros ta kunkunayu wi mannaynayuni mafiyakanyun Apudyus.

¹² Ad sinumaní takuy achi pu paafak ta lawing, ipuistù chicha ta Templon Apudyus à ing-ingkana. Ad imarkà akon chichan ngachan Apudyus ya ngachan akon ilina wi faruy Jerusalem, wi mipatukad wi marpun Apudyus ad langit. Ya imarkà akon chichan faruy ngachan-u.

¹³ "Manchongor-ayu kuma ta losani ifagfakan na Ispiritun Apudyus an chiayu wi mamati ta ailiili!"

Na Mitudtuchu Ta Chachi Mamatid Laodicea

¹⁴ Anana ko, "Isuratnu kon annaya ta sachì mangayyuwan ta chachi matatid Laodicea:

"Saon na nangachanan à Tuttuwa ya Mapipiyyar tan saon na mangipaakammu ta katuttuwaan mipangkop an Apudyus. Ya saon akon narpuwan na losani iningwan Apudyus. Ad annayan ifakà an chiayu.

¹⁵ Akammù na losani oy-oyyoonyu, wi maid pu manturungan na pammatiyu tan isuayù nan-amungan na man-atung ya mantakaliyong. Siyan piò wi lìnaon kuman kinaatungyu winnu kinatakaliyongyu!

¹⁶ Ngim kapu ta isuayù nan-amungan na man-atung ya mantakaliyong, isù sumraayun saon, siyan itubfà chiayu!

¹⁷ Siya ananyun maid mangkuranganyu, tan wachawad anun losani masapuryu, ad na somsomòyu, fafaknangayu losan. Ngim foon pù akammuyu wi na katuttuwaan, chiayun akapusan ya kakkaasi tan isuayù nafofodchangan ya nakurap.

¹⁸ Siyan na ifakà an chiayu, saon kuman mangar-anyu ta napungsan wi falituk wi siyan ustuy pammati, tan sachin isù tuttuway fumaknanganyu. Ya saon akon mangaranyu ta putilaani luput ta masilupan-ayu tapnu maaan na mafainanyu wi nafofodchangan. Ad mangaraayu kon saon ta akas à maakasan na kurapyu ta makailaayu asin.

¹⁹ Losani takuy ay-ayatò, omorà ya disiplinaò chicha. Siyan sosom-onyun annayay itudtuchù ad ifafawiyun fasfasuryu.

²⁰ "Chongronyuna! Tan annaà wi isù sumisiad ta sangwanan na somsomòyu wi mangkongkokongkong. Ad sinumani mangngor an saon ya ib-atanan somsomònà ad parnoonà, mamfurfurun-ani wi isù man-ufungan na chuway taku.

²¹ "Ad losani achi pu paafak ta lawing, ichapat-u chicha patùchuwon an saon wì makaturay wì isun na iningwan Ama an saon ta nangafakà an Satan.

²² "Manchongor-ayu kuma ta losani ifagfakan na Ispiritun Apudyus an chiayu losan wi mamati ta ailiili!"

Na anchanyaya losan, impaisurat Jesu Cristun saon.

4

Na Machayawan Na Sachi Tumutùchu Wi Manturay Ad Langit

¹ Narpas pun na sachì, nantangachà ad langit ad nipailan saon na osay liwangan wi naiib-at. Ad asin-u ko chingngor na kingan na sachì chamuy nakaug-ugkud an saon wì isù pupun kingana. Ad anana, "Waynusna ta ipailà an sian masapur mapasamak à tapin na padcha."

² Sachì ad, nan-ipangatuwà ta Ispiritun Apudyus ad langit. Ad innilà na umaachuy ta parangkan na Ali.

³ Ad na itchuran na sachì tummutùchu, musilingan wi isun na musiling na chachi man-anginay fatu wi ananchay haspe ya karnelia. Ad naliwos akon sachì tummutùchuwanà afungar wi isun na siling wi fatu wi ananchay esmerelda.

⁴ Ad iningkaw akon chuwampuru ya opati aachuyani nampaliwos ta sachì osay parangka wi tummutùchuwan na chuwampuru ya opati mangipangpangu. Ad nasilupanchà mamputilà ya nakoronaanchà falituk.

⁵ Ad iningkaw akon marpu ta sachì tummutùchuwan Ali wi sumsumlit wi ilat ya kichuur na ichur. Ad na sangwanana ko, iningkaw na pituy silaw wi kumilakilab, wi chichan pituy karasin na karobfongan na Ispiritun Apudyus.

⁶ Ad na sangwanan akon sachì tummutùchuwan, iningkaw na lin-ongan wi fayfay wi isù mail-an na sarming.

Ad iningkaw akon nampaliwos ta tummutùchuwan Ali wi opati parsuwa wi losan atan ochogcha ya uray akon fuwwangancha.

⁷ Na osa, isù layon na itchurana, ad na miyagwa, isù faka. Ad na miyatlu, isù fosar na takun fosarna, ad na miyapat, isù manitit wi tumattattayap.

8 Ad losan chachi opat, sin-onnom na payàcha wi losan ako ata, ya uray na long-agcha. Ad padchaoncha ya lafiyoncha mangkantakanta wi maid pu umillongan na kankantacha wi anancha,

“Maid pu miyisuwan na kinafarun na Aputauy Apudyus wi

Mannakafalin, tan siyan afaruwan. À siya, iniingkaw ta lugrukin na asinchuwani, ya awad ako ta sana, ya iingkaw akò ing-ingkana.”

9 Ad chachi opati parsuwa, siya ikankantachan kinafarun na sachì tumutùchuy Ali, ya chaychayawoncha ya manyamayamanchan siyay natatakù ing-ingkana. Ad na mangkankantaancha,

10 mampalintumong na chachi chuwampuru ya opati mangipangpangu ta sangwanan na sachì tumutùchu ta manayawanchan siyay natatakù ing-ingkana. Ad inigkachan koronacha ta sangwanana, ad ananchay mangkankanta,

11 “Apuni wi Apudyus, karobfongam

wi machayaw kapu ta kinafarum ya mannakafalinnu, tan sian nangwa ta asinchuwani. Ad kapu ta ayatnu, siyan nàwaan ya natakuwan na losan.”

5

Na Pannilu Ya Sachi Naruruut Wi Papil

1 Ad iningkaw akon innilà wi naruruut wi papil wi inoognan na sachì tumutùchu ta chiwawani imana. Ad na sachì papil, namfinisà naug-isan ya nangampitun taodna.

2 Ad iningkaw akon innilà wi osay oschorani anghel wi chinakornan kinganay mangwanani, “Sinun awad karobfonganay mangobfad ya mangukrad ta annayay naruut wi papil?”

3 Ngim maid pu nginlobfong mangukrad ta sachì naruruut wi papil, uray ta chachi ingkaw ad langit ya ad asnay luta, ya uray akon losani nan-oootoy.

4 Ad nalluruwàà tan maid pu nàchasan à nginlobfong.

5 Ngim anan na osa ta chachi mangipangpangu an saon, “Akay, achia malluwa, tan anchiyan naawakan à Layon wi siyan nangatuy kanà David, wi kanà ako Juda. Ad inafaknà Satan ad siyan nginlobfong wi mangib-at ta sachì papil wi nangampitun taodna, siyan ukrachona ad fasaona.”

6 Sachì ad innilà na Pannilu wi summisiad ta nangkawaan na chachi mangipangpangu ya uùchuwan Ali wi linìwos na chachi opati parsuwa. Ad na sachì Pannilu, mamàilan pilat ta natayana. Nasàkuchan à pitu ya pitu kon atana

wi chichan miyalikan na pituy karobfongan na Ispiritun Apudyus wi nifaun ta losani lukar ad asnay luta.

⁷ Sachi ad ummachanin sachin Pannilu ta sachin tumutùchuy Ali wi nangara ta naruruuti papil wi inoognana ta chiwawani imana.

⁸ Ad innarana pun na papil, nampalintumong losan chachi opati parsuwa ya chachi chuwampuru ya opati mangipangpangu ta sangwananay manayaw an siya. Ad losan chachi mangipangpangu nanangchon à isù kitara ya chuyug wi falituk wi nanapnù fangfanguy insenso, wi miyalikan na luwarun na losani takun Apudyus.

⁹ Ad kinantachan faruy kanta wi anancha,
“Sia kan afusi nginlobfong wi mangara ta naruruut
wi papil wi nangampitun taodna,
ya sia kan annan karobfonganay mangib-at ya mamasa,
tan sian napatoy wi nifùfù na charam.

Ad sachin imfayadnu ta taku
ta mafalini mantakun Apudyus chicha.
Ad losan chachi sinubfutnu,
narpucha ta losani aapuapuun na taku
ta ailiili ta arutaruta
ya awad akon narpu ta losani
mansabsafali wi ug-ugkud.

¹⁰ Ad intapim ako chicha ta manturayam,
ya namfalinom ako chichà
pachi wi mansilfin Apudyus.

Siyang chichan manturay ad asnay lutà
tapin na padcha.”

¹¹ Ad nantollongà pun, chingngor-un kingan na addchuwanai aangheles wi achi pu mafilang tan alifulifucha, wi naag-aggsad wi liniwoscha chachi opati parsuwa ya chachi mangipangpangu ya sachin tumutùchuwani Ali.

¹² Ad chinakorchay mangkankanta wi anancha,
“Na annayay Pannilu wi napatoy,
siyan afusi annan karobfonganay mipangatu ya
machayaw,
ya maid pu miyisawan na kinafaknangna ya ki-
naraingna
ya uray mannakafalinna ya kinafaruna.”

¹³ Sachi ad chingngor-u kon nangkankantaan na losani parsuwa, wi ingkaw ad langit ya asnay luta, ya losani ingkaw ta fayfay, ya losan akoy ingkaw ta awachan na nannoooty. Ad losancha makakankanta wi anancha,
“À siyay tumutùchuy Ali ya sachin Pannilu,
machaychayawchà ing-ingkana ya mifikafakan
kinafarucha ya kinangatucha

ya mannakafalinchà ing-ingkana."

¹⁴ Ad anan chachi opati parsuwa, "Amen!" Ad nampalin-tumong chachi mangipangpangu wi manayaw.

6

Na Naobfachan Na Nangampituy Taod

¹ Sachi ad innilà na Pannilu wi nangobfad ta sachì pituy taod ta naruruut wi papil. Ad na nangobfachana ta chamuy taod, chingngor-un kingan na osa ta chachi opati parsuwa wi isù ichur na ingkigkingana, wi anana, "Waynu!"

² Ad innilà na osay mamputilà wi afayu wi lummoswa. Ad iningkaw na nangaabfayu wi nanangchon à pana wi umoyna ikufat. Sachi ad naadchan à siyà korona, ad lummigwat wi umoy makakufat ta losani afusurna wi siyan mangaafak.

³ Sachi ad inobfad akon sachì Pannilun miyagway taod, ad chingngor-u kon kingan na miyagway parsuwa wi anana, "Waynu!"

⁴ Ad lummoswa kon mancharaaki afayu. Ad na nangaabfayu, naadchan à chakor à sabli ya mannakafalin à manachail ta timpuyug na takud asnay luta ta mampipinnatoy na atakutaku.

⁵ Sachi ad inobfad akon sachì Pannilun miyatluy taod, ad chingngor-u kon kingan na sachì miyatluy parsuwa wi anana, "Waynu!" Ad na nangil-à, lummoswan osay mangnititi afayu, wi na nangaabfayu, inoognanan kikilluwan.

⁶ Ad chingngor-un isù kinga wi narpu ta iningkawan na opati isù aangheles, wi anana, "Maingkin annay luta, ad na nginan na osay kiluy finayu, pasar na labfu ta osay padcha, wi isun akon nginan na turuy kiluy kaaw. Ngim achi pu ngumatun nginan na fayas ya lanog."

⁷ Sachi ad inobfad akon Pannilun miyapati taod, ad chingngor-u kon kingan na sachì miyapati parsuwa wi anana, "Waynu!"

⁸ Ad innilà akon lummosway osay afayu wi na chutchutna, isù kummukupas na purawna, ad na ngachan na nangaabfayu, Otoy. Ad nitun-ud na sachì nangachanan à Hades wi ingkawan na natoy. Ad naadchanchà karobfongan wi matatoy ta nan-apatan na takud asnay luta wi na màwaana, mapatoy ta kufat na uchum, ya matoy na uchum à ingki, ya matoy na uchum à sakit, ya patoyon na tanan wi animar na uchum.

⁹ Sachi ad, inobfad na Pannilun miyalimay taod, ad innilà na chukun na altar wi mampùwapùwancha ta michatun an Apudyus. Ad innilà na alichodwan chachi takuy

napatoy kapu ta nangiwarawakancha ta ukud Apudyus ya nanistikuwancha ta katuttuwaana.

¹⁰ Ad impoawcha anani, "Siay Apudyus wi Mannakafalin, wi maid pu miyisuwān na kinafarum ya mapipiyyar wi mangwa ta imfakam, annan sarudsuchonni sia. Siyan maanun manguisam ta takud asnay luta wi foon pù mamati, wi manusaam an chicha kapu ta namatoyanchan chiani?"

¹¹ Sachi ad, naadchancha losan à mamputilà à luput, ad imfakan Apudyus ta man-illongcha yan ingkanà manod-ochas losan na mapatoy wi fufurunchay mansilfi kon Apudyus, wi isun akon napatoyancha.

¹² Sachi ad inobfad akon Pannilun miyanomi taod. Ad nanità napigsa, ya ngummitit na init wi isun na angititani luput. Ya chummaraag akon furan wi isù acharaag na chara.

¹³ Ad na losani fituwon, nayakayagcha wi maodchag ta luta wi isun na mayakayakan na fungan na imong nu mafali.

¹⁴ Ad na langit, naumas wi isun na maruutan na papil. Ya losani filfilig ya lutay nangkawa ta fayfay, naatuncha losan ta sikuchi ikawcha.

¹⁵ Sachi ad ummawid na atakutaku wi nitapi kon aaliali ya losani turay ta arutaruta ya uray akon losani ap-apun na asurchasurchachu ya losanifafaknang, ya uray chachi ooschor ya chachi nasaachan ya chachi maid pu saadcha. Losancha ummawid wi ummoycha ta filfilig nantaru ta lidliyang ya chopchopras.

¹⁶ Ad pin-awanchan filfilig ya chopchopras wi ingkawancha, wi anancha, "Mat-ob-ayuy filfilig ya chopchopras ta matab-unan-ani ta achi chiani kuma ilan ta sachi tumutùchuy Alid langit, ya achini pu kuma malinan manusaan na sachi Pannilu an chiani!"

¹⁷ Tan annay chumatong na amochi umog-otancha. Ad sanan manusaancha ta atakutakud asnay luta, wi maid osà makailigtas."

7

Na 144,000 Wi Kanà Israel

¹ Narpas pun losan chachi, innilà akon opati aangheles wi sumisiad ta opati chugyun na luta. Ad totoppaponchan fidfid ta achi pu mafudfuchan na uray sinumani lukar ad asnay luta ya fayfay ya uray sinuy karasi wi ayu.

² Chichan aangheles wi piniyar Apudyus à mannakafalini manyam-an ta luta ya fayfay.

Ad iningkaw akon osay anghel wi innilà wi narpwu ta sumingitan na init, wi inoognanan markan na natatakuy Apudyus. Ad nampoaw ta chachi opati aangheles,

³ wi anana, "Achiyu yam-anon na luta ya fayfay ya im-imong ingkanà mamarkaan na ichay na losani mansilfin Apudyus."

⁴ Ad chingngor-u kon filang na chachi namarkaan na ichaycha, ad ummoychà 144,000 wi narpucha losan ta kanà na chachi simpuru ya chuway anà Israel.

⁵⁻⁸ Tan ummoy à simpuru ya chuway lifun namarkaan ta waschi osay apuun na chachi simpuru ya chuway kanà Israel. Siyan simpuru ya chuway lifun namarkaan ta kanà Juda, ya uray akon kanà Ruben ya kanà ako Gad ya Aser, Neftali, Manases, Simeon, Levi, Isacar, Zabulon, Jose ya Benjamin.

Na Ad-adchuwani Achi Pu Mafilang

⁹ Sachi ad asinà nantollong ad innilà na ad-adchuwani taku wi maid pu makafilang ta kaachucha! Maid ako achicha narpwan, wi wachawad na narpwu ta losani apuupuun na taku ta arutaruta ya ailiili wi awad na losani karasin na ug-ugkud. Ad losancha summisiad ta sangwanan na sachì tumutùchuy Ali ya sachì Pannilu, wi nasiupancha losan à mampatìlì ya nanangchoncha losan à pingin na iyug à manayawanchan chicha.

¹⁰ Ad chinakorchan kingacha losan wi anancha, "Ta machaychayaw à Apudyustau, wi tumutùchuy Alitau, ya sachì Pannilu, tan maid uchum à nanaraknib an chitau nu achi afus à chicha."

¹¹ Sachi ad na losani aangheles, naag-agsadcha linìwos na tumutùchuy Ali ya chachi mangipangpangu ya chachi opati isù aangheles, ad nampalintumongcha losan wi manayaw akon Apudyus,

¹² wi anancha, "Annayan katuttuwaan! Siay Apudyus, karobfongam wi machaychayaw tan sian angatuwan ya karaingen, ya anna kon mannakafalinnu tan maid achi pu mafalin an sia. Siyan manyaman-anin sia ya chaychaya-wonnì sià ing-ingkana! Amen!"

¹³ Sachi ad anan na osa an saon ta chachi mangipangpangu wi nansarudsud, "Akammum nu sinun chachi nasiulan à mampatìlì, ya nu sinun narpwuancha?"

¹⁴ Ad summongfatà, "Maid akammù, Apu, ngim akammum."

Ad anana kon saon, "Chichan takuy namati wi naparpa-likatan ad luta. Ad sinàsaanchan luputcha ta charan na sachì Pannilu, wi siyan miyalig à naurasan na fasurcha.

¹⁵ Ad sachin awachancha ta sangwanan Apudyus wi tumutùchuy Ali, wi mansilfin siya ta Templona ta pinadcha ya linafi. Ad à Apudyus wi tumutùchuy Ali, kanayun iingkaw an chicha.

¹⁶ Ad achicha pu mafitfil à ing-ingkana, ya maid pu ko mauwawancha, ya achicha pu asin mainitan ya malingtan.

¹⁷ Tan na sachin Pannilu wi ingkaw ta tumutùchuwan na Ali, siyan isù pastorcha wi mangayyuwan an chicha, ad siyan mangipuyut an chicha ta ikaw na mainum wi chagsi wi mangatod ta mannaynayuni fiyag. Ad punasan ako Apudyus na losani luwacha ta maid asincha sumauyan."

8

Na Naobfachan Na Miyapituy Taod Na Sachi Naruruuti Papil

¹ Na nangobfachan na Pannilu ta miyapituy taod na sachinaruruuti papil, kumminò na losani ingkaw ad langit ta umoy à kogwan na osay uras.

² Sachi ad innilà na pituy aangheles wi sumisiad ta sangwanan Apudyus, ad naadchancha nasin-ossà pupu.

³ Sachi ad chummatong akon osay anghel wi nanangchonta chuyug wi falituk wi maigkaan na fangfanguy insenso. Ad ummoy summiad ta sangwanan na finalituk wi altar wi awad ta sangwanan na tumutùchuwan na Ali. Ad naatod an siyan achuy insenso à ichokana ta luwarun na losani takun Apudyus, à ichatunna ta altar.

⁴ Ad na asuk na nap-u wi insenso, nilauk ta luwarun na takun Apudyus ad ngummattu losan wi narpu ta sachinoognan na anghel wi summisiad ta sangwanan Apudyus.

⁵ Sachi ad pinnun na sachin anghel na chuyug à fara wi innarana ta altar, ad inwakawagnad asnay luta. Ad nangichur, ya nangilailat ya nanita.

Na Pituy Pupu

⁶ Sachi ad, chachi pituy aangheles, nansakanacha wi mangipakinga ta pupucha.

⁷ Sachi ad, impakingan na ummunay anghel na pupuna, ad nauchanan na lutà chararu ya apuy wi nacharaan. Ad naskob na nan-atluwan na annay luta ya nan-atluwan na losani imong wi nitapi kon losani achi pu naranguy charus.

⁸ Sachi ad impakingan na miyagway anghel na pupuna, ad iningkaw na isù chakorani filig wi kumilakilab wi nitop-ar ta fayfay. Ad na nan-atluwan na fayfay, namfarfalin chara.

⁹ Ad natoy na nan-atluwan na losani ingkaw ta fayfay, ya nilumnod akon nan-atluwan na losani papur ta fayfay.

¹⁰ Sachi ad impakingan na miyatluy anghel na pupuna, ad naodchag na osay chakor wi fituwon wi kummilakilab, wi isù pinatud, ad nipsisuk ta nan-atluwan na losani chawwang ya chagsi ta luta.

¹¹ Na sachin fituwon, nangachanan à “Paitan.” Ad pinaitanan losani chanum wi nipsisukana, ad natoy na achuy taku ta nanginumancha ta sachin pummaiti chanum.

¹² Sachi ad impakingan akon miyapati anghel na pupuna, ad naabchoy na nan-atluwan na init ya nan-atluwan na furan ya uray nan-atluwan na losani fituwon. Siyan namfalin pangot na nan-atluwan na padcha ya maid pu ko sorag ta nan-atluwan na lafi.

¹³ Sachi ad innilà akon osay manitit wi tumattattayap, ad impoawna anani, “Kakkaasin losani takuy foon pù mamati wi ingkaw ta luta ta mamupuwan chachi turuy aangheles wi nanganungus!”

9

¹ Sachi ad impakingan akon miyalimay anghel na pupuna, ad innilà na osay anghel wi isù fituwon wi narpud langit wi naodchag ta luta. Ad naatod an siyan turfi na onob na sachin fitu wi maid pagpag na acharomna.

² Ad inib-atnan sachin fitu, ad lummoswan amochi asuk wi isun na asuk na chakor wi sokob, ad fummulingot na luta tan sinar-iwan na amochi asuk na init.

³ Sachi ad, iningkaw akon illoswan na sachin asuk, wi isù chuchun wi sinum-op ta luta, ad naadchanchà karobfongan wi umtob à isun na otob na kayyaman.

⁴ Ad nifakan chicha wi achicha an-anuwon na charus ya ay-ayu ya uray sinumani mura, ta siya kay obfanchan takuy maid markan Apudyus ta ichaycha.

⁵ Ngim foon pù naparufusan na chachi chuchun wi mangtoy ta taku, ta palikatancha kay chicha ta unog na limay furan, wi na sikab na maparpalikatancha, isun na obfan na kayyaman.

⁶ Ad na sachin limay furan, anapon na takun matayancha, ngim achicha pu makàwa, tan uray pionchay matoy, achicha pu maparufusan.

⁷ Na itchuran na chachi chuchun, isuchà afayu wi nisasagkana wi umoy makakufat. Ya isù nampayunguscha kò falituk wi koronan na ali. Ad na fosarcha, isù fosar na taku.

⁸ Ad na fuùcha ko, anchu wi isun na fuù na fufai. Ad na fafacha, isù fafan na layon.

⁹ Ad na far-uungcha, natab-unan à isù aka wi manapar an chicha. Ad nu tumayapcha, umasaasacha wi isun na

umasaan na achuy kalisa wi itodtodchà na afayuy umoy makakufat.

¹⁰ Ad naipusancha ko ya nasìlochanchà isun na saung na kayyaman. Ad na ipuscha kon ingkawan na karobfongan-chay mamparpalikat ta takù limay furan.

¹¹ Ya awad akon alichay mangituray an chicha, wi siyan sachì anghel wi ngingfantay ta sachì fitu wi maid pagpag na acharomna. Na ngachanna ta ukud na Hebreo, Abaddon, ad ta ukud na Griego, Apolion, wi na miningna, "Manyayaman."

¹² Sachin napasamakan na chamuy kaog-ogyati likat, ngim awad akon chuway chaan pù chumatong.

¹³ Sachì ad impakingan akon miyanomi anghel na pupuna, ad chingngor-u kon kinga wi isù narpu ta opati chugyun na sachì altar wi falituk wi ingkaw ta sangwanan Apudyus.

¹⁴ Ad na sachì kinga, imfakana ta sachì miyanomi anghel wi nanangchon ta pupu, "Obfachom na chachi opati aangheles wi nafafarud ta ikaw na chakor wi chawwang wi Eufrates!"

¹⁵ Sachì ad naobfad na sachì opati aangheles, wi nisas-agkanacha wi nanguullay ta sachì mismuy uras ya padcha ya furan ya tawon ta patoyonchan nan-atluwan na losani takud asnay luta.

¹⁶ Ad nipaila kon saon na susurchachuy naab-afayuwan, ad nifakan saon na filangcha wi ummoychà chuwangkasut wi milyun.

¹⁷ Ad amasnan nangil-à ta chachi naab-afayuwan. Nagtapan na far-uungcha isù aka, wi isun na faran na apuy, ya fatuy ananchay safiro, ya asupli na mail-ana. Ad na urun na afayucha, isù urun na layon, ya lumosloswa ta tupòchan apuy ya asuk ya kumilakilab wi asupli.

¹⁸ Ad kapu ta chachi turuy karasi wi lummoswa ta tupò na afayu, siyan nangtoy ta nan-atluwan na losani takud asnay luta.

¹⁹ Tan na karobfongan na chachi afayu wi umtoy, ingkaw ta tupòcha ya uray ipuscha, wi na ipuscha, isù urog wi nauruwan wi mangtob ta taku.

²⁰ Ngim chachi nar-usani takuy foon pù napatoy ta amaschi, issiyay achicha pu iwarang na lawingi oy-oyyooncha, tan foon pù inwarangchay manayaw ta aran ya sinumani sinan-apudyus wi ing-ingwacha ta falituk ya pilak ya kambang ya fatu ya ayu, wi achi pu makaila ya makachongor ya makachadcharan.

²¹ Ad na anchanay taku, foon pu kò imfafawichan pumatoyancha ya nanchawaancha ya nansarumangkaancha,

ya nan-akawancha ya linurukuchay mipangkop ta lallarai
ya fubfufai, tan inturuturuycha.

10

Na Kàiti Papil Wi Inoognan Na Osay Anghel

¹ Sachi ad, innilà akon osay anghel wi oschoran wi nanosog wi narpud langit wi nalilibfuuwan ya nampayungus à afungar. Ad na fosarna, isù init na silingna, ad na ikina, isù natutuud wi kilab na apuy.

² Ad inoognana kon kagkàiti papil wi naiib-at. Ad kinuschana ta chiwawani ikinan fayfay ya kinuschana ta chuwiki wi ikinan luta.

³ Ad nampoaw à chakoran, wi isù ngorngor na layon. Ad summongfat na pituy ichur.

⁴ Ad narpas pun na kichuur na ichur, iluki kuma wi mangiyug-is ta imfakacha. Ngim na sachí, chingngor-un osay kummingad langit wi mangipalit, anana, "Achim iyug-is na sachí kingan na pituy ichur tan achi pu mipaakkam-muchi."

⁵ Sachi ad, na anghel wi innilà wi nansasakkakang summisiad ta fayfay ya luta, intay-agnan imanay chiawan

⁶ wi nangisapatan Apudyus wi matatakù ing-ingkana, ya siyan nangwa ta langit ya luta ya uray fayfay, ya losani ingkaw an chicha. Ad insapatan na anghel wi anana, "Maid asin mauray, tan chanchanin màwaana,

⁷ tan na mamupuwan na miyapituy anghel, sachin mangamputan Apudyus ta losani chaan pù maakammuwan wi puranuna, wi sachin imfakana ta chachi profetas wi nansilfin siya ta sin-arkawan."

⁸ Sachi ad asin kummingan sachí man-ukud ad langit, ad ananan saon wi, "Ing-a aran na sachí kagkàiti papil wi naiib-at wi oognan na sachí anghel wi nansasakkakang ta fayfay ya luta."

⁹ Siyan ummoy-u ta sachí anghel chinawat na sachí papil, ad ananan saon, "Annaya, aram ad inannu. Maisan ta tupònu wi isù chilu, ngim pasikafonan fuwang-u."

¹⁰ Ad innarà na sachí kagkàiti papil wi inoognana ad innan-u. Ad tuttuway maisan ta tupònu wi isù chilu. Ngim inùmun-u pun, pinasikabnan fuwang-u.

¹¹ Sachi ad nifakan saon wi, "Masapur wi ipaakkammum akon imfakan Apudyus wi màwa ta losani turay ya losani taku ta ailiili wi mansabsafalin ukudcha."

11

Na Chuway Tistikun Apudyus

¹ Sachi ad, naatod an saon na osay paraisong wi isù surud, ad anan na sachin nangatod an saon wi, "Ing-a isongon na Templon Apudyus wi mitapi kon altar. Ad filangom akon takuschi wi manaychayaw an siya ta Templo.

² Ngim achim itapi isongon na lasin na Templo tan sachin isù nipurang ta chachi takuy foon pù takun Apudyus. Ad miparufuschay mangsod ta sachin naapudyusani ili wi Jerusalem ta unog na opatpuru ya chuway furan.

³ Ngim na sachin timpuy 1,260 wi padcha, ifaun-un chuway tistikù wi umoy mangipaakammu ta pion Apudyus wi paakammu. Ad na maam-amchan na somsomòcha kapu ta fasfasur na taku, mansisillupchà saku."

⁴ Na chuway tistiku, chichan miyalikan na sachin chuway ayuy olivo ya chuway silaw, wi imfakafakan na profetas ta awi, wi awad ta sangwanan Apudyus wi Apun na losani luta.

⁵ Ad nu awad mangipachas wi mangan-anun chicha, lumoswan apuy ta tupòcha wi mam-un chicha, ad siyan matayan na sinumani mangipachas wi mangan-anun chicha.

⁶ Ad awad akon karobfongancha wi mamagpag ta uchan ta achi pu umud-uchan ta unog na mangipagngorancha ta ukud Apudyus. Ya isun akon losani chanum, tan karobfongancha koy mamfarfalilon na chanum à chara. Ya karobfongancha wi mamalikat ta taku ta uray sinumani likat wi insikun ta pioncha.

⁷ Ngim nu marpas na mangipagngorancha ta ipagngorcha, sachin lomaswaan na isag kaog-ogyat wi isù atap wi animar wi marpu ta sachin fituy maid pagpag na acharomna, ad kufatonà chicha. Ad afakonà chicha ad pinatoyna chicha.

⁸ Ad na lachagcha, mifafannat ta arsan na sachin chakor wi ili wi nilansaan na Apucha. Na mangiyalikancha ta sachin ili, isù Sodoma winnu Egipto, kapu ta lawingi nànàwa ta sachin ili.

⁹ Ad umoy à turuy padcha ya kogwan mamufuyyaan na taku ta lachagcha wi achicha pu parufusan na milobnancha. Siyan maid achi namuyà takuy marpu ta ailiili ta arutaruta ya losani karasi wi ug-ugkud an chicha.

¹⁰ Ad maragsakan na takuy foon pù matatid asnay luta ta natayan na chachi chuwa. Siyan mallagragsakcha ya man-asiatodchà atodcha kapu ta amochi lagsakcha ta natayancha, tan na chachi chuwa, profetas Apudyus wi isagcha nu pinilikatan na takud asnay luta.

¹¹ Ngim lumaus pun na turuy padcha ya kogwa ta sachin, asin Apudyus takuwon à chicha ad fumangoncha ad maid miyuwan na ogyat na chachi mamufuya.

¹² Ad na sachì, awad na chongron na chachi chuwa, wi chakor wi kinga wi marpud langit, ad ananan chicha, "Wayyusna!" Ad na mangiil-an na losani afusurcha, mipangatucha ta lifuud langit.

¹³ Ad na sachì ko, machanità napigsa ad mayam-an na man-asimpuruwan na sachì ili, ad matoy na pitunlifuy taku. Ad na uchumi takuy mafun-an, isagcha umogyat siyan chayawonchan kinangatun Apudyus ad langit.

¹⁴ Ad amaschin màwaan na miyagway kaog-ogyati likat. Ngim sumarunun miyatlu!

Na Miyapituy Pupu

¹⁵ Narpas pun losan chachi, impakingan na miyapituy anghel na pupuna, ad chingngor-un achuy kummingà chakoran ad langit wi anancha, "Manipud ta sana, maid uchum à manturay ta losani taku nu achi afus na Aputauy Apudyus ya sachì impaalalinad asnay luta wi Cristu, ad siyan manturay à ing-ingkana!"

¹⁶ Ad na chachi chuwampuru ya opati mangipang-pangu wi tumutùchu ta sangwanan Apudyus, nampalintumongcha losan wi manaychayaw an siya,

¹⁷ wi anancha,
"Apuni wi Apudyus wi Mannakafalin,
wi iniingkaw uray ta chamchamun na sinuman
ya uray ta sana ya à ing-ingkana,
manyaman-anin sia tan impailam na mannakafalinnu
ad illukim wi manturay!"

¹⁸ Ad maid pu miyisuwan na og-ot
na chachi foon pù takum
tan annay chinumtong na manusaam an chicha,
wi siya kon manguisam ta natoy.

Ad chinumtong akon manachailam
ta losani manachail ad asnay luta
kapu ta kinarawingcha!

Ad sana kon mangunkunaam ta losani nansilfin sia,
wi profetasnu,
ya losan akoy takum wi nangiyafain an sia,
uray chachi nafafa ya nan-angatu."

¹⁹ Sachi ad innilà wi naanib-at na Templon Apudyus ad langit, ad mamaìilan kasun wi naigkaan na chachi niyug-isan na turag Apudyus ta awi. Na sachì koy timpu, nangilailat ya nangichur-ichur à chakor, ya nanita ko, ad ummúchan à chararu.

¹ Sachi ad iningkaw na nipailad langit wi isag kaskaschaaw wi singyar. Iningkaw na osay fufai wi summisiad ta furan, ya nasilupan à isun na siling na init, ya nampayungus à korona à simpuru ya chuway fituwon.

² Akin-annaon à siya, siyan nantuking ta amochi sikab na mangkumutana.

³ Sachi ad iningkaw na nipaila ta langit wi osay kaskaschaawi singyar wi na sachi, kaog-ogyati dragon wi mancharaag na long-agna ya pitun uruna ya simpurun sàkudna. Ya losani uruna, napayungusan à koronan na ali.

⁴ Ad inabchoyna ipusnan nan-atluwan na losani fituwon ta langit ad siyan nayagyakancha ta luta. Ad ummoy ta sangwanan na sachi fufai wi akin-annaon, ta anonan anàna nu fumùnag.

⁵ Ngim ummanà pun na fufai, wi larain inyanàna, naiyawid naiyoy an Apudyus ta tumutùchuwana, tan siyan mangituray ta arutarutà tapin na padcha, wi istriktun pinagturayna.

⁶ Ad na sachi fufai, ummawid ta filig wi ummoy ta lukar wi insasagkanan Apudyus à mantaruwana, wi mangayuwananan siyà unog na 1,260 wi padcha.

⁷ Sachi ad finumtak na kufat ad langit. Ad à Miguel wi ap-apun na aangheles, impangunan uchumi aangheles wi mangufat ta sachi dragon. Ad na sachi dragon ya aanghelesna ko, nakakufatchan chicha,

⁸ ngim naafakcha losan, siyan maid pu karobfonganchay ingkaw ad langit.

⁹ Siyan niparyaw na sachi kaog-ogyati dragon, ya nifal-lucha losan ta aanghelesnad asnay luta. Na sachi dragon, siyan urog ta awi wi ap-apun na aran, wi Satan ako kay, wi siyan nanurtulli ta atakutakud asnay luta.

¹⁰ Sachi ad chinggor-un chakor wi kingad langit, wi anana, "Sanan tumuttuwaan na manaraknifan Apudyus ta taku, tan sanan mangipail-ana ta mannakafalinnay manturay! Ya sana kon mangipail-an na sachi imfaunnay Cristu ta karobfongana! Tan naafak na ap-apun na aran ad niparyaw ad langit, wi siyan nangipafasurfasur ta susunudtaun Apudyus ta pinadcha ya linafi.

¹¹ Ngim chachi susunudtau, inafakchà siya kapu ta nifùfuan na charan na sachi Pannilu, ya kapu ko ta nangistikuwancha ta mipangkop ta sachi Pannilu, uray sachin inyotoycha wi foon pù pinatkanchan fiyagcha.

¹² Siyan losantauy annad asnay langit, lumagsaktau tan niparyaw à Satan! Ngim kakkaasi losan chachi awad ad

luta ya fayfay tan sachin nifalluwan Satan. Ad amod na og-otna tan akammunay ait na timpunay mangwa ta pionay oyyooni lawing.”

¹³ Sachi ad wi illasin na dragon wi niparyaw ya nifallu ta luta, chinogchognan sachin fufai wi nangiyana ta sachin anà wi larai.

¹⁴ Ngim na sachin fufai, naadchan à chuwa payà wi isun na payà na chakor wi manitit ta tumayap umawid ta sachin filig wi sachin maayyuwananà unog na turuy tawon ya kogwa, ta foon pù ochasan na sachin urog wi dragon ako kay.

¹⁵ Siyan na dragon, inyutanan isù chawwang wi chanum à manlitapna ta manganudna ta sachin fufai.

¹⁶ Ngim nafadngan na fufai, tan nantaang na luta ad narun-ug losan na sachin chanum wi narpus ta tupò na dragon.

¹⁷ Sachi ad naam-amod na og-ot na dragon ta sachin fufai, wi maid miyiswan na og-otna, siyan ummoyna kinufat na uchumi an-ananana, wi chichan losani namtog ta imfakan Apudyus ya nangipapati wi mamangchon ta katuttuaan wi intudtuchun Jesus.

¹⁸ Sachi ad, ummoy na sachin dragon ta tarantag na fayfay umaagsad man-uullay.

13

Na Kaog-ogyati Animar Wi Narpus Ta Fayfay

¹ Sachi ad iningkaw na innilà wi lummoswa ta fayfay wi isag kaog-ogyat wi animar. Pitun uruna ya simpuru kon sàkudna. Ad losani sàkudna, annan koronana, ad na losani ichayna, naug-isan à ngadngachan Apudyus.

² Ad na itchuran na sachin kaog-ogyati animar, isù leopardo. Ad na ikina, isù ikin na bear, ad na tupòna, isù tupò na layon. Ad inadchon na dragon ta sachin animar na mannakafalinna ya manturayana ya chakor wi karobfongana.

³ Na osay urun na sachin kaog-ogyati animar, iningkaw na fikadna wi inyatoyna, ngim napilatan ad asin nataku. Ad sachin naschaawan na losani takud asnay luta ya sachin kon losancha summurutan an siya.

⁴ Ad chinaychayawcha losan na dragon kapu ta nangadchana ta karobfongana ta sachin kaog-ogyati animar. Ad chinaychayawcha kon sachin kaog-ogyati animar wi anancha, “Maid miyiswan na sanati animar! Maid pu nginglobfong makakufat an siya!”

⁵ Ad na sachì kaog-ogyati animar, naparufusan wi tumangsit ya manginsurtun Apudyus, ya naparufusan akoy manturay ta unog na opatpuru ya chuway furan.

⁶ Siyan illukinay mangin-insurtun Apudyus ya uray na mipangkop ta ngachanna ya foroynad langit ya losan chachi ingkaw ad aschi.

⁷ Ad naparufusan à mangufat ta takun Apudyus à mangafakanan chicha, ad naadchan akò wayana wi mangituray ta losani taku ta ailiili ta arutaruta wi maid mar-usan ta losani mangkarakarasi wi ukud.

⁸ Siyan losani takud asnay luta chayawonchà siya, wi naraksig yakan chachi takuy nilistan ngachancha ta nibrun na Panniluy napatoy. Tan nanipud ta chamchamun na sinuman, nar-us nilista ta sachì nibrun angachangachan na losani maadchan à mannaynayun à mafiyakan an Apudyus.

⁹ Masapur chongronyuna, nu naingaan-ayu!

¹⁰ Chachi takuy naikasat wi mifarud, mifarudcha met laing! Ad chachi naikasat wi mapatoy à sabli, mapatoychà sabli! Siyan chitauy takun Apudyus, masapur papigsaontaun pammatitau ya an-anusantaun sinumani mapasamak an chitau.

Na Kaog-ogyati Animar Wi Narpu Ta Luta

¹¹ Sachì ad iningkaw akon innilà wi osay kaog-ogyati animar wi lummoswa ta luta. Chuwan sàkudna wi isù sàkud na ikaw na pannilu, ngim na kingana, kaog-ogyat wi isù kingan na dragon.

¹² Ad na losani karobfongan na sachì ummunay animar, wachawad ako ta sachì niyagwa, tan siyan isù pinakarongagna. Ad ipapilitna pachayaw ta losani takud asnay luta na sachì osay animar wi napolitan na fikadna.

¹³ Ad na sachì niyagway animar, impailanan mampataag wi kaskaschaaw, tan impaodchagnan apuy wi marpud langit à mangil-an na losani taku.

¹⁴ Siyan tinurtulliyanan losani takud asnay luta ta nangwaana ta kaskaschaaw kapu ta karobfongan na sachì ummunay animar. Ad na sachì miyagway animar, nampàwa ta takù sinan-animar à isun na sachì osay animar wi nafikachan ta sabli ngim nataku.

¹⁵ Ad imparufus ako Apudyus wi man-angngoson na sachì miyagwa na sachì sinan-animar ta mafalini makakinga ya mafalinna koy otyon na sinumani foon pù manayaw an siya.

¹⁶ Ad ako, na sachì miyagway animar, pinilitnan losani taku wi mamarkaan na ichaycha winnu chiyawani imachà markan na sachì ummunay animar. Siyan namarkaan na losani taku wi nasaachan ya chachi maid saadcha, ya uray

fafaknang ya kakapus, ya uray sasannilu ya chachi foon à sasannilu.

¹⁷ Tan nu sinun foon pù mamarkaan à ngachan na sachì ummunay animar, winnu numeron na ngachanna, foon à mafalini man-ingina ya mangnginà farangna.

¹⁸ Afus chachi nanakmani takù makaawat ta annaya. Siyan nu sinun naraing, ilasinnan miyalikan na sachì numeron na ummunay animar, tan na sachì numero, siya miningnan ngachan na osay taku, wi na numerona, 666.

14

Na Pannilu Ya Takunay 144,000

¹ Sachì ad wi nantollongà, iningkaw na Pannilu wi summisiad ta Filig wi Sion. Ad iningkaw akon niyamung an siya wi takuy 144,000, wi naug-isan na ichaychà ngachan na Pannilu ya ngachan na Amana.

² Ad chingngor-u kon chakorani kinga wi narpud langit wi isù akasaas na lumuyluy-ud wi chanum ya isu kò kichuur na ichur, ngim isu kò kingan na ad-adchuwan mangkitkitara.

³ Ad chachi takuy 144,000, sinasakungchan sachì tu-mutùchuy Ali ya chachi opati isù aangheles ya chachi koy mangipangpangu. Ya kankantaonchan adchatuy kanta wi maid uchum à mangakammu nu achi afus chachi 144,000, tan chichan sinubfut na Pannilu ta iningkawanchad luta.

⁴ Na anchanay taku, maid tuwa nakafasurancha mipangkop ta fufai, tan chichan takuy mamfaru. Mituntundcha ta Pannilu ta sinuy umayana, tan chicha chachi nafayachan na fasurcha wi isù inlasin Apudyus chicha ta uchumi taku ta chichan umunay mamati, wi isù michatun-chan Apudyus ya sachì Pannilu.

⁵ Ya maid anu nanturtulliyancha ya maid pu ko mapafasuranchan Apudyus.

Na Impachamag Na Turuy Anghel

⁶ Sachì ad, innilà akon osay anghel wi tumattattayap ta ngatu, wi mangiwarawag ta losani taku ta Mamfaruy Chamag wi achi pu mabmab-os à ing-ingkana. Ad iwarawagna ta losani karasin na taku ta ailiili ta arutaruta wi mangkarakarasin ukudcha.

⁷ Ad chinakornan kingana, "Iyafainyù Apudyus, ya chayawonyun kinangatuna, tan annay chumtong na manguisana ta atakutaku! Siyan chaychayawonyù siya, tan siyan nangwa ta asinchuwan wi uray langit ya luta ya uray akon fayfay ya losani chusì!"

⁸ Sachì ad iningkaw akon miyagway anghel wi ummununud, wi anana, "Kattoi nayam-an na sachì machamchamag

wi ili wi Babilonia à machusaana! Tan chachi takuschi, isù impainumcha ta losani taku na sachin isù mampiyay fayascha, wi sachin miyalikan na nangawisancha ta ataku-takuy mangwa ta lawingi ining-ingwacha.”

⁹ Sachi ad iningkaw akon miyatluy anghel wi nitundu ta chachi chuwa, ad chinakorna kon kinganay anana, “Sinuman manaychayaw ta sachin kaog-ogyati animar ya sachin sinan-animarna, ya sinuman impamarkanan ichaycha winnu imana ta ngachanna,

¹⁰ sikurachuy ipainum ako Apudyus an chichan paitani fayasnay natasa wi maid laukna, wi sachin miyalikan na amochi og-otna! Tan palikatan Apudyus chicha losan à apuy ya kumilab wi asupli, ad fufuyyaon na aangheles Apudyus ya sachin Pannilu.

¹¹ Ad na sachin apuy wi mamalikat an chicha, maid pu matayana tan kumilakilab à ing-ingkana wi maid pu miwarangan na asukna. Ad maid purus kumin-an na likatcha tan pinadcha ya linafi wi maliligkatancha, tan chicha chachi nanayaw ta sachin kaog-ogyati animar ya sachin sinan-animar ya chicha kon namarkaan akò ngachan na sachin animar.”

¹² Ngim chiayuy takun Apudyus, wi nanungpar ta imfakana ya mamati kon Jesus, masapur papigsaonyun pammatiyu ta achiayu maawis, uray sinun mapasamak an chiayu.

¹³ Napanhos ad, chingngor-u kon kingad langit, ad ananan saon, “Iyug-isnun anchanya: Manipud ta sana, maragsak na losani mamatin Aputau nu matoycha!”

Ad anan akon Ispiritun Apudyus wi nanachun, “Oo, tuttuwa wi maragsakcha, tan na matayancha sachin manillongancha ta nalikati iwaarcha, ad sachin kon mangarancha ta kunkunan na mamfaruy iningwacha.”

Na Maapitan Na Achi Pu Mamati, Wi Miyalig À Mura Ta Annay Luta

¹⁴ Nantollongà pun, iningkaw na innilà wi putilaani lifuu, ad iningkaw akon tummutùchu ta lafawna wi isù taku wi napayungusan à falituk wi karonan na ali ya nanangchon à tachomani lilit.

¹⁵ Sachin ad innilà akon osay anghel wi lummoswa wi narpu ta sachin Templod langit, ad pin-awanan sachin tummutùchu ta lafaw na lifuu, “Ikapasnun sanati lilitna ta kapasom na luta, tan chummatong na ustuy inyàapit, tan isù nar-umi ani na luta!”

¹⁶ Siyan na sachin tummutùchu ta lifuu, inkapasnan lilitna ad inapitna losan na ani ta luta.

¹⁷ Sachi ad iningkaw akon innilà wi osay anghel wi lummoswa ko wi narpu ta sachin Templod langit, ad nanangchon akò tachomani lilit.

¹⁸ Sachi ad lummoswa kon osay anghel wi narpu ta altar, wi sosogkan ta michatun an Apudyus. Na sachin anghel, siyan nginfiyang ta apuy. Ad pin-awana kon sachin osay nanangchon à tachomani lilit, "Làkacham na sanati isù wakar wi mura wi ananchay grapes ta luta tan nar-umcha losan!"

¹⁹ Siyan na sachin anghel, inlakadnan lilitna ta luta ad inaranan losani fungan na grapes, ad pinonponna ta chakor wi astan Apudyus, wi sachin alig na amochi og-otnay manusa ta takud asnay luta.

²⁰ Ad na ikaw na astan na grapes, lasin na ili. Ad chara na lummoswa ta sachin astan, ad linitapnan nasuruk à turungkasut ya chuwampuruy kilometro na aanchuna, wi maagsachan na arofongna.

15

Na Pituy Aangheles Wi Mangipachas Ta Anungus Na Likat

¹ Sin-aitan ad, iningkaw akon osay nipailad langit wi isag mampataag wi singyar wi màwà tapin na padcha, tan iningkaw na pituy aangheles wi nangchon ta manganungus wi pituy likat wi mipachas ad asnay luta, wi chichan liglikat ta pagpag na manusaan Apudyus ta taku.

² Sachi ad innilà na isù mammusmussiling wi fayfay, wi naaslangan à apuy. Ad innilà akon chachi nangafak ta sachin kaog-ogyati animar kapu ta ummisianchay manayaw an siya ya ta sachin sinan-animar wi issuissuna, wi losancha ko foon à nampamarka ta numeron na ngachanna. Ad ummaagsadcha ta tarantag na fayfay wi nanangchonchà isù kitara wi innadchon Apudyus an chicha.

³ Ad kinankantacha kon kantan Moses wi nansilfin Apudyus ta awi, wi sachin kon kantan na Pannilu. Amasnan kinantacha:

"Siay Apu wi Apudyus wi Mannakafalin,
maid pu miyisawan na losani iningwam
wi isag kaskaschaaw!"

Siay Alin na losani taku ta arutaruta,
isag nalimpiw ya pasig tuttuwan losani achawiyam!

⁴ Maid pu achi umogyat an sia ta sana, Apu!

Ya maid pu ko achi mangipudnu ta kinangatum,
tan maid pu miyisawan na kinafarum.

Siyan na losani taku ta arutaruta,
umalicha losan wi manaychayaw an sia
tan naawatancha losan wi ustustun

losani oy-oyyoom."

⁵ Napannos ad, innilà akoy naib-at na Templod langit, ad mamàilan sachì Kachayawani Kuwartun Apudyus ta charònà.

⁶ Sachì ad lumma wa chachi pituy aangheles ta sachì Templo wi nanangchon ta chachi pituy liglikat. Ad losancha nasiłupan à putilaan wi pumopor-as, ya nafofod na far-uungchà falituk.

⁷ Sachì ad ummoy na osa ta chachi opati isù aangheles ad sinin-ossana inadchon ta chachi pituy aangheles na chuyug wi falituk wi nanapnù og-ot Apudyus wi matatakù ing-ingkana.

⁸ Ad kapu ta kinafarun Apudyus ya mannakafalinna, losan asuk na charom na Templo, ad maid pu makarnò ingkanà marpas na pituy likat wi ipachas na chachi pituy aangheles.

16

Na Pituy Chuyug Wi Nanapnù Og-ot Apudyus

¹ Napapannos ad, chingngor-u kon chakor wi kinga wi narpu ta Templo wi nan-ukud ta chachi pituy aangheles, anana, "Choowot ing-ayu insiyat ta lutan anchanati likat wi awad ta pituy chuyugyu, wi og-ot Apudyus ta taku."

² Sachì ad ummoy na ummunay anghel insiyat ta lutan sachì iningkaw ta chuyugna. Ad losan chachi namarkaan ta markan na kaog-ogyati animar ya nanaychayaw ako ta sachì sinan-animar wi isuna, nakakatorcha losan à manakub wi kakator wi amod na sikabna.

³ Sachì ad ummoy akon miyagway anghel insiyat ta fayfay na iningkaw ta chuyugna, ad na sachì chanum namfalin isù charan na natoy, ad na losani man-àachap ta fayfay, natoy.

⁴ Sachì ad ummoy akon miyatluy anghel insiyat ta losani chawwang ya chagsi na iningkaw ta chuyugna. Ad namfarfalin na chanum à chara.

⁵ Ad na sachì, chingngor-un imfakan na anghel wi nginfiyang ta chanum, wi anana, "Apudyus wi maid pu miyisuwan na kinafarum, wi sikuchi iniingkaw ta chamchamun na sinuman ya iingkaw-a kò ing-ingkana, kattoi nalimpiw ya ustustun pinagchusam ta taku!"

⁶ Tan pinatoychan chachi takum ya chachi profetasnu wi isu kò insiyatchan characha. Ad sachin mangipainumam an chicha ta chara ta sanà sufalit na iningwacha!"

⁷ Sachì ad chingngor-u kon summongfat wi narpu ta altar, wi anana, "Oo, Apu, siay Apudyus wi Mannakafalin, ustustu ya nalimpiw tuwan pinagchusam ta taku!"

⁸ Sachi ad ummoy akon miyapati anghel insiyat na iningkaw ta chuyugna ta init. Ad naam-amod pummigsan atungna wi maatungan na taku.

⁹ Ad uray nu naatunganchà Apudyus wi mannakafalin ta losani likat, ad foon pù iwarangchay fuma-surfasur ya foon pù chayawonchan kinangatun Apudyus.

¹⁰ Sachi ad ummoy akon miyalimay anghel insiyat na iningkaw ta chuyugna ta tummutùchuwan na sachimanturay wi kaog-ogyati animar. Ad fummulingot isag na losani iturayana, ad obfan na takun chilacha ta likatcha.

¹¹ Ngim maid pu nangifafawi an chicha ta lawingi oy-oyooncha, ad ar-arwakanchà Apudyus ad langit kapu ta sikab na long-agcha ya kakatorcha.

¹² Sachi ad ummoy akon miyanomi anghel insiyat na iningkaw ta chuyugna ta chakor wi chawwang wi nangachanan à Eufrates. Ad nadchù na sachichawwang à mamfallasiwan na nan-angatuy ali wi marpu ta sumingitan na init.

¹³ Ad sachin nangil-à ta turuy aran wi isù tukak na itchuracha. Na osa, lummoswa ta tupò na sachidragon, ad na osa, lummoswa ta sachikaog-ogyati animar, ad na miyatlu, lummoswa ta tupò na sachisinanprofetas wi pinakarong-ag na sachidanimar.

¹⁴ Na chachi turuy aran Satan, makàwachà kaskaschaaw, ad umoycha aruson na losani ali ta arutaruta ta losanchakufaton à Apudyus wi Mannakafalin. Ngim na sachipadcha, siyan mangafakan Apudyus ta losani afusurna.

¹⁵⁻¹⁶ Na lukar wi nangarusan na chachi aran an chicha, siyan ananchay Armagedon ta Hinebreo wi ukud. Ad sachin mangifag-an Jesu Cristu wi, "Tantanchaakanyun annayay ifakà, tan maid pu apuutanyù mangulinà tan isun na inyòoyyan na man-aakaw wi achi pu maakammuwan ad nachanatong! Siyan maragsak na takuy nakasakana wi manguullay an saon, wi isun na nansisillup wi achi pu masusuyop, tan foon pù màchasan wi namfofodchang à mifafainana."

¹⁷ Sachi ad ummoy na miyapituy anghel insiyat na iningkaw ta chuyugna ta poyaaw. Ad iningkaw na chakorani kinga wi narpu ta tummutùchuwan Apudyus ta Templo, wi anana, "Nakangput!"

¹⁸ Ad nangilailat ya iningkaw na umatiatiung-ung ya kichuur na ichur, ya amod wi chita wi maid miyisuwana nanipud ta nàwaan na taku ta annay luta. Maid miyisuwana apigsana!

¹⁹ Ad nan-atlu napotpotlà na nachamchamag wi ili wi Babilonia, ad nachachail losan na chachakkowiili ta

arutaruta. Ad simsimmò Apudyus ad Babilonia wi nachamchamag wi ili ta nanusaana wi isù impainumnan natasay fayasnay paitan wi maid nafun-an uray sintodtod kapu ta amod wi og-otna.

²⁰ Ad nilumnod na losani lutay nangkawaon na fayfay, ad nan-un-unapnap na losani filfilig.

²¹ Ad ummuchen à nan-achakkor à chararu wi umoy à limay puruy kilu na achagson na osa, ad naodchagcha ta taku. Ad ar-arwakan na takù Apudyus kapu ta kaog-ogyati chararu ya amod wi likat.

17

Na Nachamchamag Wi Puta Wi Nangaabfayu Ta Kaog-ogyati Animar

¹ Sachi ad ummatam an saon na osa ta chachi pituy aangheles wi nachuchuyukan, ad anana, "Waynu, ta inyà ipaila na manusaan Apudyus ta chachi taku ta ili wi achani ta achuy chawwang, wi miyalig na sachì ili ta fufai wi machamchamag na kinaputana.

² Na sachì fufai, isù insuyopnan losani ali ta annay luta, ad nakafasurcha losan an siya. Ad na losani takuy foon pù mamatiid asnay luta, isuchà nasalimong ta nanginumancha ta fayasna wi ipaipainumna."

³ Sachi ad tiningngilà ta Ispiritun Apudyus ad inyoyà ta anghel ta fogfokaw. Ad sachin nangil-à ta osay fufai wi nangaabfayu ta osay manchilaag wi kaog-ogyati animar wi pitun uruna ya simpurun sàkudna. Ad naug-isan losan na long-agnà ngadngachan Apudyus.

⁴ Ad na sachì fufai, nakasilup à silup na ali wi manchilaag ya mallinsi wi natayutayunan à falituk, perlas ya nanginginay fatu wi sumilap. Ad nanangchon à falituk à tasa wi nanapnù afafain wi lisortan na lawingi oy-oyyoona.

⁵ Ad iningkaw na niyug-is ta ichayna wi ngachan wi chaan à maakammuan na miningna, wi ananay, "Na nachamchamag wi ili wi Babilonia, siyan ina losan na puta ya nallukiyan na losani afafain wi màmàwa ta annay lufung."

⁶ Ad na nangil-à ta sachì fufai, isù nasalimong ta charan na takun Apudyus wi napatoy kapu ta pammatichan Jesus.

Siyàn na nangil-à ta sachì fufai, naschaawà.

⁷ Ad anan na anghel an saon, "Taako maschaaw? Chongrom ta ifakà na miyalikan na sachì fufai ya sachì kaog-ogyati animar wi nangaabfayuwana, wi pitun uruna ya simpurun sàkudna.

⁸ Na sachí kaog-ogyati animar, asififiyag ta annay luta ta sin-arkawan ngim maid ta sana. Ngim asin lumoswà tapin na padcha ta sachí fitu wi maid pagpag na acharomna. Ad losan na taku ta annay luta wi foon à nilistan ngachanna ta sachí nibru nanipud ta chamchamun na annay luta wi nilistaan na losani maadchan à mannaynayun à fiyag, maschaawchay mangila ta sachí kaog-ogyati animar nu asin lumoswa. Ngim na lumoswaana, mifallu ko ad infierno.

⁹ "Isù nalikatnà maawatan, ta ikad na nanakmani takuy makaawat ta anna. Tan na pituy uru, miyalig ta pituy filig wi tummutùchuwan na sachí fufai, ya miyalig ako ta pituy ali:

¹⁰ na lima an chicha, napapog na nanturayancha, ad na miyanom, siyan turay ta sana. Ad na miyapitu, chaan à chumtong na manturayana. Ngim nu chumtong, sin-akitan yakan manturayana.

¹¹ Ad na sachí kaog-ogyati animar wi iningkaw ta sin-arkawan ngim maid ta sana, siyan miyawaruy Ali wi misukat ta chachi pitu, ad mifallu.

¹² "Ad na miyalikan na simpuryu sàkud, chichan simpuryu ali wi chaan à chumtong na manturayancha. Ngim nu chumtong na karobfonganchay manturay, makaturaycha ta sachí kaog-ogyati animar à sin-aitan wi isun yakà osay uras na manturayancha.

¹³ Ngim na chachi simpuru, man-iisun puntilyacha ad impurangchan mannakafalincha ya lobfongcha ta sachí animar,

¹⁴ ta man-ossaancha wi mangufat ta sachí Pannilu. Ngim na Pannilu, ya chachi napipiyyar wi chinutukanà mamatin siya, afakoncha chicha tan siyan Apun na losani ap-apu ya Alin na losani ali."

¹⁵ Sachí ad anan akon sachí anghel an saon, "Na miyalikan na innilami achuy chawwang wi achani ta tummutùchuwan na sachí puta, chichan aapuapuun na taku ta ailiili ya arutaruta wi wachawad na losani karasin na ug-ugkud.

¹⁶ Ad na chachi innilam wi simpuryu sàkud ya kaog-ogyati animar, chumtong na mallawingancha ta sachí fufai, ad losancha aran na ùuwana ya fochangancha kò siya. Ad anoncha kon fokas na long-agna ad sogkonchan mafun-an.

¹⁷ Na mangwaancha losan ta amaschi, tan Apudyus na nangipaspasmò ta nantitimpuyukan na sachí simpuru ya nangipurangancha ta mannakafalincha ta sachí kaog-ogyati animar à manturay, ta mituruy na puranun Apudyus ya tumuttuwaan na losani imfakana wi màwa.

¹⁸ “Na miyalikan na sachí fufai wi innilam, siyan machamchamag wi ili wi mangituray ta losani turay ta annay luta.”

18

Na Mayam-anan Na Ilid Babilonia

¹ Narpas ad na sachí, innilà na osay anghel wi nan-osog wi narpud langit. Ad chakor na karobfongana ya malinangan na luta ta silingna.

² Ad impoawna anani, “Nachusa ta sana ya losan nayaman na sachí machamchamag wi ilid Babilonia! Ad namfalini iniliyan na aran ya nanufutan akon losani kaisaw wi sissiwit wi larawwingontau.

³ Tan na sachí ili, inawisnan losani taku ta ailiilid asnay lutà sumurut ta kinarawingna, tan isù impainumnan paitani fayasna ta losani takù masalimngancha losan. Ad na aaliali ta luta, isù nakachagchakaschan siya tan sinurutchan achawiyana wi foon pù achawiyana Apudyus. Ad na losani manlakrakud asnay luta, fummaknangcha tan naamiamin na nanginginay lakucha wi usarona ta lumagsakanay lawing!”

⁴ Sachí ad, iningkaw akon kinga wi chingngor-u wi narpud langit, wi anana,

“Chiayuy takù, lumayaw-ayu ta sanati ili
ta achiayu makafasur ta fasurna
ya achiayu ko mitapi ta machusaana!

⁵ Tan na fasurna, isun na angatun na langit
na naponponancha.
Ad achin pu Apudyus maliwatan

na kinarawing na oy-oyyoona.

⁶ Siyan na màwan siya,
manchublin losani ining-ingwanay lawing ta uchum
à sufalit na iningwana.

Ad na sachí paitani impainumna ta uchum,
manchubli kon paitnà mipainum akon siya.

⁷ Tan na isag wi nallamram-ayana
ya nangipachayawana ta long-agna,
siya kon isun na manlikatana ya manchomchomana.

Tan anana ta somsomòna,
‘Isuwà à turay wi foon à nafaru,
siyan maid mipadpachas an saon

à isun na likat na mafaru!’

⁸ Ad kapu ta sachí, machigsan wi mipachas
na akarakarasi wi likat an siya,
tan masakit, manomchom ya maingki,

ya maskob ako, tan à Apudyus wi manusan siya,
mannakafalini Apu."

⁹ Sachi ad losani turay ta annay luta wi nakachagchakas ya nakaramram-ay ta sachì ili wi niyalig ta puta, ifilancha ya ichomchomcha nu ilanchan asuk na maskofana.

¹⁰ Ad umaadchayangcha tan umogyatchà mitapicha ta machusaana. Ad anancha, "Aynga! Kakkaasin sachì nachamchamag wi ili wi Babilonia! Osay uras yakan nachusaana ad maid!"

¹¹ Ad uray ako chachi mallakraku ta arutaruta, ifilancha ya ichomchomchan sachì ili, tan maid mangngina ta lakucha.

¹² Siyan maid mangngina ta lakuchay falituk ancha kantar ya nanginginay fatu ya perlas. Ya maid ako mangngina ta nanginginay karasin na luput wi man-achilaag, man-aputilà ya man-alinsi. Ya maid ako mangngina ta man-afafaru ya man-afafangu wi ayu, ya sinumani nàwa ta saung na elefante ya nan-anginay ayu ya kambang ya aka ya man-afafaruy fatu.

¹³ Ad maid ako mangngina ta lakuchay akarakarasi wi mampafangu ta maan ya isun chachi fangfangu wi insenso, mirra ya uchum. Maid ako mangngina ta lakuchay fayas, lanog, arina, pakoy ancha faka, pannilu, afayu ya kalisa. Ya maid ako mangngina ta ilakuchay taku wi inginachà mansanilu.

¹⁴ Ad chachi mallakraku, anancha ta sachì ili, "Losan chachi mamfaruy fanfanag wi patpatkam à mallamram-ayam, mummaid. Ya losani kinafaknangnu ya kinafarum, mummaid ako. Ad uray nu sinun oyyoom, foon à makaulià ing-ingkana!"

¹⁵ Ad chachi mallakraku wi fummaknang ta sachì ili, umaadchayangcha tan umogyatchà mitaurungcha ta kachusaana. Asiiifilcha ya asichochochomchomcha anani,

¹⁶ "Aynga! Kakkaasin sachì nachamchamag wi ili, tan isù fufai wi nansilup à kanginaani luput wi mallilinsi ya man-chilaag wi natayutayunan à falituk, perlas ya nanginginay fatu!"

¹⁷ Ngim afus yakan osay uras ad mummaid na losani kinafaknangna!"

Uray chachi mammanihu ta papur ya chachi man-iiwaar ta papur ya uray losani man-iiwaar ta fayfay, ya chachi mamfifiyasi ta papur, ummaadchayangcha losan

¹⁸ wi man-oottap ta asuk na naskofana. Ad impoawcha, "Maid pu miyiswan na sachì ili!"

¹⁹ Ad chinapuranchan urucha ta amochi somsomòcha ta sachì ili, ad nan-ifilcha ya nanomchomcha anani, "Aynga!

Kakkaasin sachin nachamchamag wi ili, tan na kinafakkangna, siyan fummaknangan na losani annan papurna! Ad afus yakan osay uras ad mummaid losan na kinafakkangna!"

²⁰ Ngim à chiayuy awad ad langit, lumagsak-ayu ta nayam-anana! Ya uray chiayuy takun Apudyus ya apostolesna ya profetasna, lumagsak-ayu losan tan imfaros Apudyus na ining-ingwanan chiayu ta nanusaana ta sachili!

²¹ Ad iningkaw na osay oschorani anghel wi nan-itang-oynan chakorani fatu ad intop-arna ta fayfay, ad anana, "Amaschin màwa ta anchi machamchamag wi ili wi Babilonia ta mayam-anana. Ad maid asin mail-il-anà ing-ingkana.

²² Ad na sachin ili, maid asincha mangmangngoran à mangkankanta, mangitkitara ya chachi manungali ya mangkaypu ya kingan na pupu! Ya maid ako isun na mamfosar ya man-afor, ya maid asin magnor à kingan na kiskisan!

²³ Ya maid asin mailà lawag na silaw ya maid ako asin magnor à kingan na mallaragsak wi mangkasar. Ad uray chachi nallakraku ta sachin ili, wi chichan afaknangan ta annay luta, sachin kon nachusaancha! Ya sachin kon nachusaan na losani isun na mansasarumangka tan linukupchan losani taku ta annay luta!"

²⁴ Nachusan sachin ili wi Babilonia tan siyan namatayancha ta profetas Apudyus ya uchumi takuna, ya uray sinumani takuy napatooy ta annay luta, napatooycha losan kapu ta sachin ili.

19

¹ Sachin ad chingngor-un ngonot wi isù kingan na ad-adchuwani takud langit, wi anancha, "Chayawontaù Apudyus! Siyan afusi makasarakanib ta taku ya siyan mannakafalin ya afaruwan!"

² Katuttuaan ya nalimpip na pinagkuisna ta taku! Chinusan sachin fufai wi nachamchamag na kinaputana, wi siyan nangawis ta losani taku ta annay lutà mitapi makafasur ta fasurna. Ya chinusanà siya kapu ta namatoyana ta chachi nansilfin Apudyus."

³ Ad anancha koy nangipoaw, "Chayawontaù Apudyus, tan kumilakilab ya umasuasuk à ing-ingkana na sachin nachamchamag wi ili à kachusaana!"

⁴ Ad na chuwampuru ya opati mangipangpangu ya chachi opati parsuwa, nampalintumongcha losani manayaw an Apudyus wi tumutùchu wi manturay, ad anancha, "Oo, tuttuwa! Ta afus à Apudyus à machaychayaw!"

Na Mangkasaran Na Pannilu

⁵ Sachi ad chingngor-u kon kinga wi narpu ta tummutùchuwan Apudyus, wi anana, "Chaychayawonyun Apudyustau, losan-ayuy mansilfin siya ya losani mangiyafain an siya, uray nangatu winnu nafafa, chayawonyu losan à Apudyus!"

⁶ Ad na sachí, chingngor-u kon ngonot wi isù kingan na addchuwaní taku, wi isù akasaas na lumuyluy-ud wi chanum ya isù kichuur na ichur, wi anancha, "Chaychayawontaù Apudyus, tan siyan afus à mannakafalin wi Aputau ya manturay ta losan!"

⁷ Maay-ayatantau ya maragsaktau ya chaychayawontaù siya wi angatuwan! Tan na sana, inumchas na timpuy mangkasaran na Pannilu, ya nansasagkana kon sachí asawona,

⁸ tan naatod an siyan farfaruy silup wi putilaan wi maid purus mansana." (Na miyalikan na sachí silup, chachi mamfaruy ining-ingwan na takun Apudyus.)

⁹ Sachi ad anan na anghel an saon, "Iyug-isnun annaya: Maragsak na chachi naimfitar ta kasar na Pannilu." Ad anana ko, "Katuttuwaanchi tan mismuy imfakan Apudyus."

¹⁰ Ad nampalintumongà wi nanayaw ta sachí anghel, ngim anana, "Achim à saon chayawon! Afus à Apudyus à chayawom wi maid safali, tan osaà akoy mansilfin Apudyus wi isun sia ya chachi fufurunu, wi oognantau losan na katuttuwaan wi intudtuchun Jesus. À Apudyus na chayawom!"

Tan na katuttuwaani intudtuchun Jesus, siyan impakaawat na profetas.

Na Nangafakan Na Nangaabfayu Ta Puraw Wi Afayu

¹¹ Sachi ad innilà wi niwanit ad langit ad lummoswan osay puraw wi afayu. Ad na nangaabfayu, nangachanan à "Managpati ya Katuttuwaan," tan nalimpiw na pinagkuisna ya mangufatana ta akufatna.

¹² Ad na atana, isù kilab na apuy. Ya ad-adchuwan na koronan na ali ta uruna. Ad naug-isan na long-agñà ngachan wi maid mangakammu ta miningna nu achi afus à siya.

¹³ Ad charachara na silupna. Ad na iyawagchan siyay ngachan, "Na Ukud Apudyus."

¹⁴ Ad na losani surchachud langit, mituntun-udchan siya wi nakasilupchà putilaan ya nakaafayuchà puraw à afayu.

¹⁵ Ad à siya, awad na lummoswa ta tupòna wi tachomani sabli wi iyafakna ta losani taku ta ataturatray wi foon à mamatin siya. Ad iturayana chicha, wi isag istriktun

inyòooyyana wi maid makaafak an siya. Tan à Apudyus wi Mannakafalin, ipailana kon pinagchusana ta taku wi isun na mamposposan na astan tå astona.

¹⁶ Ad naug-isan na silupna ya urpunà osay ngachan wi "Alin na losani ali ya Ap-apun na losani ap-apu."

¹⁷ Sachi ad innilà na osay anghel wi umaagsad ta init. Ad pin-awanan losani sissiwit wi asitatayap ad ngatu, wi anana, "Wayyu, man-ooan-ayu ta annay chakor wi partiyon Apudyus!"

¹⁸ Wayyu, anonyun lachag na chachi tuturay ya susurchachu ya kakapitancha ko, ya chachi afayu ya nangaabfayu, ya losani taku uray nangangatu ya nafafa ya uray chachi nasaachan ya chachi maid saadna!"

¹⁹ Sachi ad innilà akon sachì kaog-ogyati animar wi nitapin siyan losani turay ta annay luta ya susurchachucha. Ad naaruscha losan nan-am-amung ta kufatonchan sachì nangaabfayu ta puraw wi afayu ya chachi susurchachuna.

²⁰ Ngim nachòmaan na sachì kaog-ogyati animar ya uray na sachì sinanprofeta wi pinakarong-agna wi nangwanangwa ta kaskaschaaw à insallutna ta losani taku wi namarkaan à markan na sachì animar ya losan akoy takuy manaychayaw ta sachì sinan-animar wi isuna. Ad na nachòmaancha, nitop-archa wi asififiyang ta sachì isù fayfay wi apuy wi kumilakilab wi asupli.

²¹ Ad na losani susurchachucha, napatoycha losan ta sabli wi lummoswa ta tupò na sachì nangaabfayu ta puraw wi afayu. Ad inibsug losan chachi sissiwit na lachagcha.

20

Na Sillifuy Tawon

¹ Sachi ad innilà akon osay anghel wi nan-osog wi narpud langit wi inoognanan chakor wi kachila ya turfi na sachì fitu wi maid pagpag na acharomna.

²⁻³ Ad chinpapnan dragon, wi urog ta awi wi ananchay Satan, ad kinachilaanà siya. Ad imfallun na anghel à siya ta sachì fitu, ad inchaigna ya ingkanchachuna ta maid asinna manallutan ta takud asnay luta ingkanà lumafas na sillifuy tawon. Ad nu marpas na sillifuy tawon, masapur asin miparufus ngim sin-aitan yakay.

⁴ Sachi ad innilà na uchumi aachuyan na ali ya chachi tummutùchu wi naadchanchà karobfongan à mangkuis. Ad innilà akon alichodwan chachi napatoy kapu ta nangiwarawakancha ta ukud Apudyus ya katuttuwaan mi-pangkop an Jesus. Tan achicha pu chinayaw na sachì kaog-ogyati animar ya sinan-animar wi issuissuna, ya achicha

pu impamarkan ichaycha ya imacha ta markana. Siyan losancha ummuli nataku ad nakaturaycha an Jesu Cristu ta sachì sillifuy tawon.

⁵ Ad sachin chamuy umuliyan na natoy matakawan. Ngim na uchumi natoy, achicha pu umuli matakau ingkanà marpas na sillifuy tawon.

⁶ Maragsakan chachi takuy mitapi ta chamuy umuliyan na taku matakawan, ya mafinchisyunancha ko, tan foon à mitapicha ta likat na miyagway matayan. Ad à chicha ko, mansilfichà isù pachi an Apudyus ya Jesu Cristu, ya makaturaycha kon siyà sillifuy tawon.

Na Maafakan Satan Ya Mifalluwana

⁷ Ad nu marpas na sachì sillifuy tawon, miparufus à Satan ta nifaruchana,

⁸ ad umoyna sallutan na losani taku ta luta. Ad man-am-amungona chicha losan, wi maawakanchà Gog ya Magog, ad isakanana chichà makakufat, wi maid makafilang ta aachucha tan isù aachun na kallis ta tarantag na fayfay.

⁹ Ad innilà wi niwarascha losan ta annay luta, ad inaliumchan kummampuan na takun Apudyus ya uray sachì ili wi isagna ay-ayaton. Ngim na sachì, iningkaw na apuy wi narpud langit ad naskobcha losan.

¹⁰ Sachì ad à Satan wi nanallut an chicha, nifallu ta sachì amochi apuy wi kumilakilab wi asupli wi nifalluwan akon sachì kaog-ogyati animar ya sachì pinakarong-agna wi sinanprofeta. Ad mapalikatancha ta pinadcha ya linafi à ing-ingkana.

Na Anungus Na Makuisan Na Taku

¹¹ Sachì ad innilà akon chakor ya puraw wi tutùchuwan na Ali wi iningkaw akon tummutùchu. Ad nammaag wi naumas na annay luta ya langit wi maid asin mail-ila.

¹²⁻¹³ Sachì ad innilà akon losani nan-ootoy wi taku wi nipasangu ta sachì tummutùchu, wi wachawad na nangangatu ya nafafa ya uray ako chachi nan-ootoy ta fayfay, tan lummoswacha losan, ya uray akon losani nan-ootoy wi iningkaw ad Hades wi ikaw na natoy. Ad sachì wi ummaagsadcha ta sangwanan na sachì tummutùchu, naib-at na chachi nibru wi niyug-isan na losani iningwan na taku. Ad naib-at akon osay nibru wi nilistaan na ngadngachan na losani makafiyag an Apudyus à ing-ingkana. Sachì ad nakuis losan chachi ummuli nataku, wi nifasar ta iningwacha ta atattakucha, wi niyug-is ta chachi nibru.

¹⁴ Sachì ad, losan chachi natoy wi narpud Hades, nifallucha ta sachì apuy wi kumilakilab wi isù fayfay. Na

sachi fayfay wi apuy, sachin pigwan na matayan wi siyan misinaan an Apudyus à ing-ingkana.

¹⁵ Tan sinumani taku wi maid ngachanna ta sachin nibru wi nilistaan na losani makafiyag an Apudyus, chichan nifallu ta sachin apuy wi isù fayfay.

21

Na Faruy Luta Ya Langit

¹ Sachi ad innilà na faruy langit ya faruy luta, wi naumas na sachin chamuy langit ya luta ya uray fayfay.

² Ad innilà akon chumòoray ilin Apudyus wi narpun siyad langit, wi àooyyay Jerusalem. Ad na kinafarun na sachin ili, isù kinamagkit na osay fufai wi nansilup à mamfaruy silup wi para ta mangkasarana.

³ Ad chinggor-un chakor wi kinga wi narpu ta tumutùchuwan Ali wi anana, "Inumchas na makaaforoyan Apudyus ta taku, ad na sana, mantakuna chicha. Iingkaw à Apudyus an chicha ad siyan afus à Apudyuschà chaychaya-woncha.

⁴ Ad punasanan losani luwacha. Ad maid asin matoy ya maid asin manomchom ya man-ifil ya maid asin malikatan, tan losani napasamak an chicha ta chamuy luta, mummaid losan."

⁵ Sachi ad anan na sachin tumutùchu wi manturay, "Na sana, sukatà losan chachi chamuy iningwà ta fumarun asinchuwan!" Ad anana kon saon, "Iyug-isnun anchanay inukud-u, tan tuttuwa ya mapipiyar."

⁶ Ad anana ko, "Narpas losan! À saoni nangukud ta anna, saon na nallukiyan na sinuman ya saon akon anungus na losan, tan saon na nangiluki ya mamapog ta asinchuwan. Siyan sinumani mauwaw, painumà ta chanum wi marpu ta chagsi wi fumiyyag à mannaynayun, wi foon à mamfayachò.

⁷ Ad ipatawid-u losan na anchanaya ta simumani achi pu paafak an Satan, ya mamfalinò akó siya anàu ta saon na man-Apudyusna.

⁸ Ngim safalin mipatawid ta chachi mangiparufus an Satan à mangafak an chicha, wi isun na chachi nanawichanchan pammaticha, ya chachi maid pammatichan saon, ya chachi nangwà afafain, ya pumappatoy ya chachi makaààwa ta foon à asawacha, ya chachi isun na mansasarumangka, chachi manayaw ta sinan-Apudyus, ya manturtulli. Tan losani aammaschi, mifallucha ta sachin fayfay wi apuy wi kumilakilab wi asupli, wi sachin ananchay pigwan na matayan."

Na Faruy Jerusalem Wi Marpud Langit

⁹ Sachi ad ummalin saon na osa ta chachi pituy aangheles wi nangisiyat ta iningkaw ta sachí pituy chuyug wi nanapnù anungus na liglikat, ad anana, "Waynu ta ipailà an sia na chachi takun na Pannilu wi niyalig à Asawana."

¹⁰ Sachi ad tiningngilà ta Ispiritun Apudyus, ad isù inyoyà ta anghel ta tuktuk na tànangan filig. Ad impailanan saon na ilin Apudyus wi faruy Jerusalem wi chumòchòora wi narpun Apudyus ad langit.

¹¹ Ad sumilap na sachí ili ta kinafarun Apudyus wi isù sarming. Na kinasilapna, isun na silap na nanginay fatu wi ananchay jasper.

¹² Ad naarad na sachí ili tànangan wi tuping, wi nasawaran à chuwan liwanganna wi nakuwarchaan akò nasawaran à chuwa aangheles. Ad na sachí liwanganna, niyug-isan akon ngachan chachi nasawaran à chuway ananà Israel wi nginkanà ta losani Judio.

¹³ Ad na liwanganna, turun awad ta apot ta sumingitan na init, ya turu kon awad ta apot ta masiutan na init, ya turu kon awad ta apot ta chaya ya turun awad ta apot ta lakud.

¹⁴ Ad na sachí arad, nasawaran à chuwa kon pon-adna wi niyug-isan na ngachan chachi nasawaran à chuway apostoles na sachí Pannilu.

¹⁵ Na sachí anghel wi nakaukud an saon, nanangchon à falituk à paraisong wi iyisongna ta sachí ili ya aradna ya liwanganna.

¹⁶ Na sachí ili, man-iisun aanchuna ya achakorna ya atanangna. Ad na nangisngan na anghel ta sachí ili, ummoy à chuway lifu ya opat kasuti kilometron aanchuna wi isun akon achakorna ya uray na atanangna.

¹⁷ Ad inisongna kon aradna, ad na atanangna, nasuruk à onompuru ya onomi metro.

¹⁸ Ad na sachí ili, losan falituk ad musilingan wi isù sarming. Ad na aradnay tuping, losan jasper, wi nanginay fatu.

¹⁹ Ad na pon-adnay nasawaran à chuwa, naaarkusan losan à akarakarasi wi nanginay fatu. Na namon-ad, fatuy jasper; na misùnub, fatuy safiro; na miyatlu, fatuy kalsedonia; na miyapat, fatuy esmeralda;

²⁰ na miyalima, sardonika; na miyanom, karnelia; na miyapitu, krisolito; na miyawaru, berilo; na miyasiyam, topasio; na miyasimpuru, krisoprasio; na miyasawar à osa, hasinto; ad na miyasawar à chuwa, amatista.

²¹ Ad na liwangan wi nasawaran à chuwa, sin-ossay chachakkor wi perlas. Ad na arsa ta sachí ili, falituk wi

napungsan wi isù musiling na sarming.

²² Ngim maid templò innilà ta sachì ili, tan iingkaw à Apudyus wi Mannakafalin wi Ap-apu ya sachì Pannilu, wi chichan isù templo wi machaychayaw.

²³ Na sachì ili, foon à masapurnan init ya furan à silawna tan masilawan ta linang wi kachayawan Apudyus ya linang na Pannilu.

²⁴ Ad losan na taku ta lufung, masilawancha ta linang na sachì ili, ad na losani ali ta luta, iyoychan kinafaknangcha ta sachì ili.

²⁵ Ad chachi liwanganna, miwawayyang wi foon pù miyoonnob tan maid pu lumafiyayanad aschi.

²⁶ Ad losan akon kinafaknang ya chayaw na arutaruta, maiyoycha losan ta sachì ili.

²⁷ Ngim achi pu mafalini lumnò na sinumani mangwà lawing wi isun na manturtulli ya mangwà afafain. Tan na afusi lumnò, chachi nilistan ngachancha ta nibrun na Pannilu wi nilistaan na losani ingkaw an Apudyus à ing-ingkana.

22

¹ Ad impailan akon anghel an saon na chawwang wi na chanumnay lin-ongan, fumiyyag. Na sachì chawwang, lummoswa ta tumutùchuwan Apudyus ya sachì Pannilu.

² Ad umayus ta kawan na arsa ta sachì ili. Ad na nampaikid ta sachì chawwang, awad na imong wi mamiyyag ta taku, wi finurani mamkas. Ad na tufucha, usaroncha iyakas ta losani taku ta ailiili.

³ Ya maid ako màchasan ta sachì ilì uray sinuy lawingon Apudyus.

Afus à Apudyus ya sachì Pannilu à manturay ta sachì ili, ad na losani mansilfin Apudyus, chaychayawonchà siya.

⁴ Ilancha kon fosarna ya maug-isan akon ichaychà ngachanna.

⁵ Ya maid asin lumafiyana siyan foon à masapurchan silaw ya init, tan Apudyus wi Apu na silawcha. Ya isuchà ali wi manturay à ing-ingkana wi maid pagpagna.

Na Mangulinan Jesus

⁶ Sachì ad anan na anghel an saon, "Tuttuwani losani naifakan sia ya sikurachuy màwa, tan à Aputauy Apudyus wi nangatod ta Ispirituna ta chachi profetasna, siya kon nangifaun an saoni anghelnà mangipaakkammun chiayuy mansilfin siya ta losani masapur màwa wi foon à mafayag ad màwa."

⁷ Ad anan ako Jesus, "Chongronyuna, tan foon à mafayag ad mangulinà! Maragsak na losani mamtog ta losani niyug-is ta annay nibru!"

⁸ Saoni Juan na nangngor ya nangila ta anchanaya losan. Ad narpas ad wi chingngor-u ya innilà losan, nampalintumongà ta sangwanan na sachì anghel wi nanayaw an siya.

⁹ Ngim ingkimaunà saon, anana, "Achim amasnaton, tan osaà akoy mansilfin Apudyus wi isun sia ya chachi koy fufurunnuy profetas ya uray losani mamtog ta niyug-is ta annay nibru. Siyan à Apudyus na afusi chayawom!"

¹⁰ Ad anana kon saon, "Achim ilummong na inyug-isnu ta sanati nibru wi impaakammù an sia, tan chanchanin màwaancha.

¹¹ Ad na sachì timpu, losani mangwà lawing, uray ituruycha oyyoon, isun akon mangwà afafain, iturturuycha ko. Ngim na losani mangwà mamfaru ya mangwa ta sinumaní pion Apudyus, iturturuycha ko oyyoon."

¹² "Chongronyuna!" anan ako Jesus. "Foon à mafayag ad mangulinà! Ad awitò na ikunkunà ta losani taku wi sufalit na losani ining-ingwacha.

¹³ Saon na nallukiyan na sinuman ya saon akon anungus na losan, tan saon na nangiluki ya mamaapog ta asinchuwan."

¹⁴ Naragsak na losani manàsasàsà ta silupcha tan annan karobfonganchay mangan ta fungan na imong wi mamiyang ta taku ya karobfonganchay lumnò ta sachì farfaruy ili.

¹⁵ Ngim achi pu mafalini makarnò na chachi mangwamangwà afafain, ya chachi isun na mansasarumangka, ya makaààwa ta foon à asawacha, ya pumappatoy, ya chachi manayaw ta sinan-Apudyus, ya uray chachi manturtulli ta ug-ugkudcha ya oy-oyyooncha. Siyan maid pu makarnò ta amaschi ta sachì farfaruy ili.

¹⁶ Ad anan ako Jesus, "Saon à Jesus wi nangifaun ta anghel-ù mangifaka ta anchanayan chiayu mamati wi maamuamung ta ailiili. Mismuy kanaà an David, ya saon akon maawakan à amfikaton."

¹⁷ "Wayyusna!" anan na Ispiritun Apudyus ya chachi miyalig à asawan na Pannilu.

"Oo, wayyu losan," anan akon losani mangngor ta annaya.

Umalaiyu kuma, losan-ayuy nauwaw, tan sinumaní maryad, uminum ta chanum wi fumiyang wi maid fayachana.

¹⁸ À saoni Juan, warningà chiayu losan wi mangngor ta impaakammù ta annay nibru wi màwà tapin na padcha, tan

nu awad manoka ta annayay niyug-is ta nibru, chogchog-an Apudyus na chusana wi siyan nifaka ta annay nibru.

¹⁹ Ad sinumani aananan uray sinuman ta anchayay niyug-is, aanon ako Apudyus na fingayna ta fungan na imong wi fumiyyag, ya aanova kon karobfonganay lumnò ta Ilin Apudyus wi nifaka ta annay nibru.

²⁰ À Jesus wi nangipaakammu ta anchayay losan, anana ko, "Tuttuway foon à mafayag ad mangulinà!"

Ad anà ako, "Oo, mangulin-a, Apu Jesus!"

²¹ Na chawat-u, ta fadngan chitau losan an Apu Jesus.